

॥ ओं ॥

॥ श्रीजगद्गुरुशङ्करभगवत्पादभ्योनमः ॥

॥ उपोद्घातः ॥

सदसत्सगुणं विगुणं विग्रहवदविग्रहं महदणिष्ठम् ।

इति च विकल्पा यस्मिन् तत् किमपि द्योतते वस्तु ॥ ? ॥

इह किल मोक्ष एव एको मुख्यः पुरुषार्थ इति मोक्षवादिभिस्सर्वैरपि निर्दिवाद्-
मभ्युपगतस्मिद्धान्तः । तस्य च साक्षात्परया वा साधनभूतानि त्रीणि कर्म उपासनं
ज्ञानं चेति । तेषु च त्रिषु ज्ञानमेकमेव साक्षात्साधनं मोक्षस्य नेतरदुभयमपि । तथा च
श्रुतिः 'तमेव विदित्वाऽतिमृत्युमेति नान्यः पन्था विद्यतेऽयनाये' ति । तथा 'अमृत-
त्वस्य तु नाशाऽस्ति वित्तेन' (वृ) 'प्लवा ह्येते अदृढा यज्ञरूपा अष्टादशोक्तमवरं येषु
कर्म एनच्छेद्यो येऽभिनन्दन्ति मूढा जरामृत्युं ते पुनरेवापियन्ति' (मु) इति च कर्म-
णो मोक्षहेतुत्वाभावं प्रदर्शयति । एवं 'योऽन्यां देवतामुपास्ते अन्योऽसावन्योऽहमस्मी-
ति न स वेद यथा पशुरेवं स देवानां' (बृ) इति उपासननिष्ठस्य पशुभावानिवृत्तिमा-
चक्षणा नोपासनं मोक्षसाधनमिति दर्शयति । तथा स्मृतेरपि 'दूरेण ह्यवरं कर्म बुद्धि-
योगाद्धनञ्जय । बुद्धौ शरणमन्विच्छ कृपणाः फलहेतवः' (गी) इत्यादिरुक्तार्थनिरूप-
णपरा विद्यते । सूत्रकारोऽपि ज्ञानम्य पुरुषार्थहेतुत्वनिरूपणावसरे 'अत एव चाग्नी-
न्धनाद्यनपेक्षा' (३।४) इति कर्मानपेक्षत्वं ब्रुवन्नेतदेव दर्शयति । उपासनमपि न
ज्ञानेन समानफलमित्यनुपदमेव स्फुटीभविष्यति । ज्ञानम्य तु कर्म उपासनञ्चेत्युभयमपि
साधनं भवन्ननिवारयितुं पार्यते । तथा च उभयत्रापि श्रुतिः 'तमेतं वेदानुवचनेन ब्रा-
ह्मणा विविदिषन्ति यज्ञेन दानेन तपसाऽनाशकेन' (वृ) इति 'यस्य देवे परा भक्तिः
यथा देवे तथा गुरौ । तस्मैने कथिता ह्यर्थाः प्रकाशन्ते महात्मनः' (श्वे) इति च ।
स्मृतिरपि कर्मोपासनयोः ज्ञानं प्रति साधनत्यमुपपादयति 'एषा तेऽभिहिता सांख्ये बु-
द्धिर्योगे त्विमां शृणु । बुद्ध्या युक्ता यया पार्थ कर्मबन्धं प्रहास्यसि' (गी - २) इति 'म-
द्भक्त एतद्विज्ञाय मद्भावायोपपद्यते' (गी - १३ - १८) इति तथा 'चतुर्विधा भजन्ते
मां' (गी - ७ - १३) इत्यत्र 'आर्तो जिज्ञासुरि' ति च । सूत्रकारोऽपि 'सर्वापेक्षा च
अज्ञादिश्रुतेरश्रवत्' (३।४।२६) इति 'कार्यात्यये तदध्यक्षेण सहाऽतः परमभिधा-
नात्' (४।३) इति च कर्मोपासनयोर्ज्ञानद्वारैव मुक्तावुपयोगं निरूपयति । एवं च
तत्र तत्र कर्मोपासनयोरपि श्रुतिस्मृत्यादिषु साक्षादिव मोक्षसाधनत्ववादश्रूयमाणोऽनेनैव
ज्ञानद्वारकसाधनत्वाभिप्रायेण योजयितव्य इति फलितं भवति । तत्र कर्म चित्तशुद्धिमा-
त्रसाधनं सत् बहिरङ्गं साधनं भवति ज्ञानस्य । उपासनं पुनः परमेश्वरस्य श्रवणादि-
कालेऽप्यनुवर्तमानं सत् स्वयमन्तरङ्गतमं साधनमित्यनयोर्विशेषः ॥

तदेवं साक्षात् प्रणाड्या च परमात्मप्राप्तिरूपं मोक्षं प्रति साधनभूतं कर्म उपासनं ज्ञानं इति त्रयमपि यथावन्निरूपयन्त्यनादिसिद्धा आम्नायाः । अत एव कर्मकाण्डादिरूपेण त्रेधाभूतास्सर्वेऽपि वेदाः परमात्मन्येव द्वारभेदेन परिसमाप्तिमुपगच्छन्ति । तदेतत् पठ्यते काठके 'सर्वे वेदा यत् पदमामनन्ति' इति । अत्र कर्मणः परंपरया मोक्षसाधनस्यापि स्वरूपादिनिर्णयो जैमिनिऋतेन पूर्वमीमांसाशास्त्रेणैव यथावदुपपाद्यत इति न तन्निर्णयाय शास्त्रान्तरमपेक्षणीयम् । अवशिष्टमुपासनं ज्ञानञ्च निरूपयितुमेव भगवान् बादरायणश्चतुर्लक्षण्यात्मकं शारीरकमीमांसानामकं शास्त्रं प्रणिनाय । अस्य च शास्त्रस्य परमं तात्पर्यं ज्ञानविषय एव । उपासने तु तदुपयोगितया परं विचारविषयता न स्वातन्त्र्येण । अत एवैतन्मूलभूतानामुपनिषदामपि परमं तात्पर्यं ज्ञाननिष्ठायामेव । अवान्तरं पुनरुपासननिरूपणं तास्वपीति निश्चयते ॥

ननु कः पुनरुपासनस्य ज्ञानस्य च भेदः । यावता ब्रह्मविषयकमेवेदमुभयमपीति शास्त्रमेव प्रतिपादयति । आचार्यदेशीयाश्च केचिदनयोरेकत्वमेव सिद्धान्तमातिष्ठन्ते । सत्यम् । कारणतो विषयतः फलतः स्वरूपतश्च सुदूरमेते विभिद्येते ज्ञानमुपासनञ्च ॥

तथाहि ज्ञानं सर्वत्र प्रमाणमात्रादेवोपजायते । जायमानञ्च तत् पुरुषप्रयत्नबलान्न निवारयितुं शक्यं नाप्यन्यथा कर्तुं । ध्यानापरपर्यायमुपासनन्तु उक्तविपरीतम् । तथा च श्रुतिः 'तस्मै मृदितकषायाय तमसः पारं दर्शयति सनात्कुमारः' (छा - ७) इत्युपदेशसमानकालमेव ज्ञानस्य सिद्धतां दर्शयन्ती प्रमाणमात्रायत्तं ज्ञानमिति प्रदर्शयति । तथा 'त्वं हि नः पिता योऽस्माकमविद्यायाः परं पारं तारयसि' (प्र - ६) इति अविद्यातरणोपायभूतां विद्यां वर्तमानां व्यपदिशन् ज्ञानस्य उक्तरूपतां रफुटमाह । तथा 'तद्भास्य विजज्ञाविति विजज्ञाविति' (छा - ६) इत्यादिचोदाहार्यम् । उपासनन्तु उपदिशच्छास्त्रं पुरुषप्रयत्नसाध्यत्वेनैव कर्मवदुपदिशति 'उपासीत' 'स क्रतुं कुर्वीत' 'अन्वेष्टव्यं' 'विजिज्ञासितव्यं' इत्यादि । अपि च उपासनापरवाक्यैर्जायमानं ज्ञानं 'उपासनं कार्यमि' त्याकारकमुपासनाप्रवृत्तिविषयकमेव जायते नोपासनारूपम् ; न ह्युपासनं कर्तव्यमिति ज्ञानमुपासनं भवति । तस्य तदुत्तरप्रवृत्तिसाध्यत्वात् । उपास्त्यादिशब्दाश्च समानविषयमेवाविच्छिन्नं प्रत्ययप्रवाहमभिदधानाः पुरुषकृतिसाध्यतां स्वार्थस्य स्थिरीकुर्वन्ति । सूत्रकारोऽपि 'शास्त्रयोनित्वात्' 'तत्तु समन्वयादि'ति च सूत्राभ्यां प्रतिज्ञातं ब्रह्मज्ञानं प्रमाणतन्त्रमेव न चोदनातन्त्रमिति प्रतिष्ठाप्य पुनस्तृतीये 'सर्ववेदान्तप्रत्ययं चोदनाद्यविशेषादि'ति उपास्त्यपरपर्यायं प्रत्ययं चोदनाविषयं निरूपयन् उपासनज्ञानयोरुक्तं भेदमङ्गीकरोति । तस्मात् ज्ञानं प्रमाणतन्त्रं उपासनं पुरुषकृतिसाध्यमिति कारणतस्तयोर्भेदः ॥ १ ॥

तथा ज्ञानं यथाभूतमेव वस्तुस्वरूपं गोचरीकुरुते । उपासनन्तु नैवं । तथा हि

श्रुतिः 'यद्वै तन्न पश्यति पश्यन्वै तन्न पश्यति न हि तद्वितीयमस्ति ततोऽन्यद्विभक्तं यत् पश्येत्' (वृ) इत्यादिना सुषुप्त्यवस्थायां विशेषविज्ञानाभावस्य वस्त्वभावप्रयुक्ततां निरूपयन्ती व्यतिरेकमुखेन ज्ञानस्य यथाभूतवस्तुविषयकतां दृढं व्यवस्थापयति । उपासने तु 'अथ खलु क्रतुमयः पुरुषो यथाक्रतुरस्मिन् लोके पुरुषो भवति तथेतः प्रेत्य भवति' (छा) इत्यादिना तत्क्रतुन्यायोदाहरणपूर्वकं भावनाऽधीनं भाषिफलमभिधाना नोपासनायां वस्तुसद्भावनियम इति दर्शयति । तथा 'तदेव ब्रह्म त्वं विद्धि नेदं यदिदमुपासते' (के) इति उपासनाविषयस्य ब्रह्मत्वं निराकुर्वाणा भूतवस्तुविषयकत्वाभावमेव उपासनस्य दृढीकरोति । भगवद्गीतायामपि 'ये यथा मां प्रपद्यन्ते तांस्तथैव भजाम्यहमि' ति उपासकभावनाऽनुसारित्वमीश्वरस्य स्मर्यमाणं नोपासनस्य यथाभूतवस्तुविषयकत्वे सत्युपपद्यते । पुरुषबुद्धिकल्पनायां निरङ्कुशत्वात् निर्विकारत्वाच्च परमेश्वरस्य । ननु ज्ञानस्य भूतवस्तुविषयकत्वानियमे स्वाप्नज्ञानस्यापि तथात्वापत्त्या तत्रापि विषयस्य विद्यमानत्वे सत्यत्वापत्तिरिति चेत् । नैषदोषः । न हि विद्यमानत्वमात्रेण वस्तुनस्सत्यत्वं भवति । केन तर्हि । अत्राश्रितत्वेन । स्वाप्नविषयाश्च प्रबुद्धमात्रस्य बाध्यन्त इति नामी सत्याः । अत एव तदानीमेव भासमानस्याप्यात्मनो नानृतत्वप्रसक्तिः । बाधाभावादेव । तस्मात् ज्ञानं विद्यमानवस्तुविषयकमेव । सूत्रकारोऽपि 'अर्भकौकस्त्वात्तद्व्यपदेशाच्च नेति चेन्न निचाय्यत्वादेवं' (१ । २) इति सूत्रे शाण्डिल्यविद्यायामुपास्यत्वेन श्रुतयोरत्यल्पद्वयस्थानान्तर्गतत्वाणीयस्त्वरूपयोर्गुणयोः व्यापके परमात्मन्यनुपपत्तिरित्याक्षेपस्य 'उपास्यत्वान्नायं दोषः प्रसजनी' ति परिहारं ब्रुवन्नुपास्तिविषयस्याविद्यमानत्वं निरूपयति । तथा 'ईक्षतिकर्मव्यपदेशादि' त्यधिकरणे अभिज्ञानविषयत्वेन निर्दिष्टस्य पुरुषस्य ब्रह्मस्वरूपत्वं साधयितुं ईक्षणविषयत्वव्यपदेशं हेतुमात्रक्षणे आचार्यः ध्यानज्ञानयोर्विषये वैलक्षण्यं स्फुटीकरोति । युक्तञ्चोपासनायां प्रकाराभूतस्य धर्मस्याविद्यमानत्वमेव विशेष्ये । न हि शास्त्रविशेषमवलम्ब्य सालम्बावाशिलायां स्वबुद्धेविष्ण्वाकारतां कथञ्चिदुपासकर्मपादयतीत्येतावता साऽपि तदाकारा भवति । तस्मात् ज्ञानमुपासनञ्च विषयतोऽत्यन्तविभिन्नेमेव ॥ २ ॥

तथा ज्ञानस्य हि सद्यएवाज्ञानानिवृत्त्या तन्मूलकसंसारनिवृत्तौ अत्रैव एकरूपब्रह्मभावः फलम् । उपासनस्य तु कर्मण इव प्रायणोत्तरकालं देशान्तरे संसारान्तर्गतएव तारतम्यापन्नः कश्चिदतिशयः फलं । तथा हि 'ब्रह्म वेदं ब्रह्मैव भवति' 'तद्वैतत् पश्यन् ऋषिर्वाग्देवः प्रतिपेदे' 'विद्वान्नामरूपाद्विमुक्तः' इत्याद्याश्श्रुतयः ब्रह्मज्ञानसमकालमेव ब्रह्मभावं फलं प्रदर्शयन्त्यः ज्ञानस्य सद्य एव फलं प्रदर्शयन्ति । तथा स्मृतिरपि 'तत्त्वमस्यादिवाक्योत्थस्मर्यार्थाजन्ममात्रतः । अविद्या सह कथंण नासीदस्ति भविष्यती' ति । उपासनस्य तु 'एतमितः प्रेत्याभिसम्भवितास्मि' 'सोऽन्तवेलायामेतत्त्रयं

प्रतिपद्येत' इत्यादिना प्रायणोत्तरकालमेव उपास्याधिगमं फलं प्रदर्शयन्ति । तथा स्मृ-
तिरपि 'यं यं वाऽपि स्मरन् भावं त्यजत्यन्ते कलेबरम् । तं तमेवैति कौन्तेय सदा-
तद्भावभावित' इति । सूत्रकारोऽपि 'आप्रायणात्तत्रापि हि दृष्टमि' ति मरणान्तमवि-
च्छेदेन उपासनं कार्यं व्यवस्थापयन् तदुत्तरमेव तत्फलप्राप्तिमभिप्रैति ॥ ३-A ॥

तथा ज्ञानस्य 'अथ मर्त्योऽमृतो भवत्यत्र ब्रह्म समश्नुते' 'न तस्य प्राणा उ-
त्क्रामन्ति अत्रैव समवनीयन्ते' इत्यादिश्रुतिशतप्रतिपन्नमैहिकमेव फलं ब्रह्मभावापत्तिर्नाम
न लोकान्तरगमनसापेक्षम् । तथा 'अभयं वै जनक प्राप्तोऽसि' इत्यादौ ज्ञानफलस्या-
त्रैव सिद्धत्वव्यपदेशो देशान्तरसम्बन्धित्वकल्पनां निवारयति । न च फलावश्यम्भावमू-
लकोऽयमौपचारिको व्यपदेश इति युक्तं कल्पयितुम् । 'अत्र ब्रह्म समश्नुत' इत्यादि-
श्रुत्यन्तरविरोधापत्तेः । विना बाधकप्रमाणमौपचारिकत्वकल्पनस्यायुक्तत्वाच्च । तथा स्मृ-
तिरपि 'इहैव तैजितस्सर्गो येषां साम्ये स्थितं मनः । निर्दोषं हि समं ब्रह्म तस्मात् ब्र-
ह्मणि ते स्थिताः' (गी - ९ - १९) इति । तथा सूत्रकारोऽपि कलाप्रलयाधिकरणे 'स्पष्टो
ह्येकेषां' (४ । ३) इत्यादिना ज्ञानिन उत्क्रान्त्यभावं सिद्धान्तयन् ज्ञानफलस्य देशा-
न्तरसम्बन्धं निवारयति । उपासनस्य तु 'ये चामी अरण्ये श्रद्धां सत्यमुपासने' इत्या-
रम्य अर्चिरादिमार्गेण उपासकसामान्यस्य ब्रह्मलोकगमनं तत्र च फलोपभोगं निरूपय-
न्त्यश्रुतयः कर्मवेदेव स्पष्टमामुष्मिकफलकत्वमुद्धोषयन्ति । प्रायणोत्तरभाविफलवचनप-
राः पूर्वोदाहृताश्श्रुतयोऽप्यमुमेवार्थमुपोद्बलयन्ति । स्मृतिरप्युपासकानामुत्तरेण पथा ब्र-
ह्मलोकगमनमावेदयति 'अग्निर्ज्योतिरहश्शुक्लपणमासा उत्तरायणम् । तत्र प्रयाता ग-
च्छन्ति ब्रह्म ब्रह्मविदो जनाः' (गी - ८ - २४) इति । तथा सूत्रकारोऽपि 'अर्चिरा-
दिना तत्प्रथितेः' (४ । ३) इति मार्गनिरूपणेन 'समाना चास्त्युपक्रमादि' ति कर्मि-
दुपासकानामपि उत्क्रममात्रे साम्यप्रतिपादनेन च उपासनस्य देशान्तरगमनपूर्वकमेव फ-
लोपभोगं व्यवस्थापयति । तस्मात् ज्ञानस्य फलमैहिकं । उपासनस्य त्वामुष्मिकं । अत
एव देशान्तरफलकस्य मार्गस्य ध्यानज्ञानरूपविषयभेदेन व्यवस्थितं भावाभावरूपं वैक-
ल्पिकत्वं सिद्धान्तयत्याचार्यः 'गतेरर्थवत्वमुभयथा' (३ - ३) इत्यादिना ॥ ३-B ॥

तथा ज्ञानफले ब्रह्मभावे न कश्चिदवान्तरोऽतिशयशक्यः कल्पयितुं । स्वरूप-
स्य निर्विशेषत्वात् । तथा च श्रुतिः 'यो यो देवानां प्रत्यञ्ज्यत स एव तदभवत् तथ-
र्षाणां तथा मनुष्याणां' (बृ) इत्यविशेषेण ब्रह्मभावमेकरूपमेव सर्वस्यापि ज्ञानवतः फ-
लमाचष्टे । तथा 'यत्र त्वस्य सर्वमात्मैवाभूद्' त्यादिश्रुत्यन्तराण्यपि एकरूपमेव ज्ञान-
फलमात्मभावमुपपादयन्ति । स्मृतिश्च 'नहि गतिरधिकाऽस्ति कस्य चित् सति हि गुणे
प्रवदन्त्यतुल्यतां' इति । उपासनस्य तु यथाप्रकारमेव फलानि विभिद्यन्ते । 'तं यथा
यथोपासते तथेतः प्रेत्य भवती' ति श्रुतेः । प्रत्युपासनञ्च प्रकारभेदस्य सुप्रसिद्धत्वात् ।

तथा 'ते ब्रह्मलोकेषु पराः परावतो वसन्ती' ति बहुवचनान्तेन ब्रह्मलोकं व्यपदिशन्ती ब्रह्मलोकेऽप्यवान्तरं भोगभेदं संसूचयति । भोगभूमिवाचिनो लोकशब्दस्य अत्र प्रयोगोऽप्येवं सत्येव समञ्जससंपद्यते । सूत्रकारोऽपि 'विशेषितत्वाच्च' (४ । ३) इति सूत्रेण ब्रह्मलोकेऽप्यान्तरालिकं विशेषमुपपादयति । ननु अविशेषमप्याचार्यो निरूपयति 'विकल्पोऽविशिष्टफलत्वात् (३ । ३) इति । सत्यं निरूपयति । एकब्रह्मलोकप्राप्त्यभिप्रायं पुनरेतत् न तत्रान्तरालिकविशेषनिराकरणपरं । अवश्यं चैतदेवमभ्युपगन्तव्यम् । अन्यथा हि यथाक्रतुफलवचनविरोधापत्तिः । नचैतन्न्याय्यं । अन्योपासननिष्ठस्य अन्योपासनाफलप्राप्तौ अतिप्रसङ्गापत्तेः । अपिचोच्चावचभेदभिन्नासूपासनासु आन्तरालिकायासतारतम्यावश्यम्भावेन सर्वासां सर्वथा समानफलकत्वस्यायुक्तत्वाच्च । गुरुतरायाससाध्योपासनानामनुष्ठानापत्तेश्च । तस्मादवान्तरं तारतम्यमवर्जनीयमुपासनाफलेषु सत्यपि सविशेषब्रह्मभावे ॥ ३-७ ॥

तस्मान् ज्ञानं फलतोऽप्यत्यन्तविलक्षणमुपासनात् इति सिद्धम् । तदेतत् सर्वमभिप्रेत्योक्तं भाष्ये 'तस्मान्मानसत्वेऽपि ज्ञानस्य ध्यानान्महद्वैलक्षण्यमि' ति । तदेवमत्यन्तविविक्तयोरपि ज्ञानोपासनयोस्त्वरूपैक्यमेव मन्यमानाः केचिदुपासनाफलमेव मोक्षमप्यातिष्ठन्ते । ते च शास्त्रतात्पर्यमुल्लङ्घयन्त्याः न्यायेन विरुध्यन्ते । मोक्षञ्चानित्यफलमनिष्ठमपि कल्पयन्तीत्यतः विप्रकीर्णमप्युपनिषत्सु उपासनज्ञानकाण्डद्वयं हंस इव क्षीरनीरद्वयं परमहंसपदप्रतिष्ठापनधरीणास्तत्रभवन्तो महेश्वरांशमहावताराश्च्रीभगवत्पादाचार्याः यथायथं विभज्य असङ्कीर्णमतिस्पष्टमसन्दिग्धं पारमार्थिकं मोक्षद्वारमुदजीघटन् परमकारुणिकाः । भगवान् बादरायणोऽपि आदितश्चतुर्भरधिकरणैः ब्रह्मज्ञानमेव मोक्षसाधनं, ब्रह्म चैवंलक्षणं, तत्र च शास्त्रमेव प्रमाणं, न च शास्त्रस्याऽन्यथा तात्पर्यवर्णनं शक्यं, इत्येवमर्थजातं स्वाभिमतं प्रतिष्ठाप्य पुनः पञ्चमेन पक्षान्तरनिराकरणव्याजेन सर्वेषां वेदान्तानां ब्रह्मणि गतिसामान्यं प्रतिष्ठापयन् वक्तव्यान्तराभावेऽपि अध्यायशेषमिदं परतथैवारभते इदं प्रकरणमुपास्यपरमिदं ज्ञेयपरमिति विभज्य प्रदर्शयितुं । स्पष्टश्चेदमानन्दमयाधिकरणावतरणिकाभाष्ये । तस्मादुपासनविलक्षणमेव ज्ञानं मोक्षसाधनमित्युपनिषदां सूत्रभाष्यकृताञ्च ऐक्यमत्यमतिदृढं न कथञ्चिदपि विभेत्तुं शक्यं युक्तं वा ; तच्च ज्ञानं ब्रह्मण्यात्माभेदविषयकमेव । उपासनन्तु ब्रह्मणि नानात्वांशमुपजीव्य प्रवर्तते । अतएवोपासनज्ञानयोरुपपादितं त्रिविधमपिभेदमन्तरनुसन्धायैव तस्करदृष्टान्तेन बन्धमोक्षयोरधिकारिणौ निरूपयति श्रुतिः 'अनृताभिसन्धो बध्यते सत्याभिसन्धस्तु मुच्यते' (छा - ६) इति । अत्र किलक्षणमिदमनृतं तच्च प्रकृते किंरूपं तदभिसन्धस्य च बन्धो नाम क इति विमर्शो श्रुत्यन्तरमेव स्वयं विवृणोति 'मनसैवेदमासन्धं नेह नानाऽस्ति किञ्चन । गृत्योस्स मृत्युमाप्नोति य इह नानेव पश्यती' ति । इह परमात्मनि

नाना किञ्चन कश्चिदपि भेदो नास्ति । एवं परमार्थतो निर्भेदे इह ब्रह्मणि यः नानेव पश्यति । इवशब्देन नानात्वस्य अनृतत्वं स्वाभिमतमभिव्यनक्ति । सः पौनःपुनिकमरणसन्तानमाप्नोतीत्यर्थः । एतदुक्तं भवति । वस्तुतस्स्वाभावस्थले प्रतीयमानम्भवानृतस्य लक्षणम् । तथा प्रतीयमानञ्च ब्रह्मणि नानात्वमनृतं । तदभिसन्धएव अनृताभिसन्धः । तस्य च बन्धः पौनःपुनिकमरणरूप इति । एतेन सत्याभिसन्धमोक्षौ व्याख्यातौ । निर्भेदं ब्रह्मैव सत्यं । तद्दर्शी च सत्याभिसन्धः । आत्यन्तिको जननमरणप्रवाहविच्छेद एव च मोक्ष इति । एतेन नानात्वांशमूलकोपासनविलक्षणं परमार्थविषयकं प्रमाणतन्त्रमभेदज्ञानमेव मोक्षहेतुरिति स्फुटं श्रुतिहृदयम् ॥

तच्चेदं ज्ञानमपरोक्षानुभवरूपतामापद्यमानमेव पुरुषार्थसाधनं भवति नान्यथा । तद्धेतुभूताश्च उपनिषद्भागा द्विविधाः पदार्थनिष्ठा वाक्यार्थनिष्ठाश्चेति । पदार्थस्य च जीवब्रह्मोभयरूपत्वेन तन्निष्ठानि वाक्यानि द्विविधानि त्वंपदार्थनिष्ठानि तत्पदार्थनिष्ठानि चेति । उभयविधान्यप्यभूनि वाक्यानि जीवब्रह्मणोः पारमार्थिकस्वरूपैक्यरूपं वाक्यार्थमनुभावयतो महावाक्यस्य तदैक्यानुभवोपयोगिपदार्थज्ञानसमर्पणद्वारा स्वयमुपकारकाणि भवन्ति । अन्यथा हि प्रत्यक्षतस्त्वंपदार्थस्य कर्तृत्वभोक्तृत्वकिञ्चिद्ज्ञत्वपरिच्छिन्नत्वादिधर्मकलुषितत्वेन प्रतीतस्य तथा उपासनपरश्रुतिवाक्यैस्तत्पदार्थस्य सर्वज्ञत्वजगत्कारणत्ववामनीत्वभामनीत्वसर्वकामगन्धरसत्वादिधर्मवत्तया प्रतीतस्य च ऐक्यं वाक्यसहस्रेणाप्युच्यमानं नानुभवगोचरीकर्तुं शक्यं । ऐक्यानुभवविपरीतस्य आत्मनि कर्तृत्वाद्यनुभवस्य तथा ब्रह्मणि धर्मान्तरवत्ताज्ञानस्य च सत्त्वात् । अतस्तत्रोभयत्रापि प्रसक्तविपरीतानुभवनिराकरणेन हि ऐक्योपयोगिस्वरूपज्ञानमुत्पादयन्ति प्रथमं पदार्थनिष्ठा उपनिषद्भागाः । तत्र जीवात्मनि प्रमाणाभासप्रत्यक्षप्रतीतं कर्तृत्वादिधर्मजातमनृतामिति परस्परव्यभिचार्यवस्थात्रयोपन्यासादिना निराकृत्य तस्याखण्डचिदेकरसस्वरूपत्वमुत्पादयन्ति त्वंपदार्थनिष्ठानि 'स यत्तत्र किञ्चित् पश्यति अनन्वागतस्तेन भवति असङ्गो ह्ययं पुरुष' इत्यादीनि वाक्यानि । एवमेवान्यपरश्रुतिवाक्यैरवगम्यमानं ब्रह्मणस्सविशेषत्वं न पारमार्थिकमिति तत्र विशेषनिराकरणपूर्वकमखण्डानन्दस्वरूपत्वमनुभावयन्ति 'स एष नेति नेत्यात्मा' 'अथात आदेशो नेति नेति' इत्याद्यास्तत्पदार्थनिष्ठा उपनिषद्भागाः । एवमुभयोरपि पदार्थयोः यथार्थस्वरूपमुक्तोपनिषद्भागैः प्रथममसन्दिग्धमनुभवतएव पुरुषधैरेयस्य महावाक्यश्रवणमैक्यसाक्षात्कारमुत्पादयितुं प्रगल्भते नान्यस्य । अत एव महावाक्यश्रवणेन वाक्यार्थानुभवमपेक्षमाणैरधिकारिभिः प्रथमं तदुपयोगितया पदार्थश्रवणं कार्यं भवति । एवञ्च श्रवणमपि द्विविधं संपन्नं पदार्थश्रवणं वाक्यार्थश्रवणमिति । तत्र प्रथमं कृतेऽपि पदार्थश्रवणे प्रत्यक्षादिसिद्धविपरीतानुभवप्राबल्येन येषां यथाश्रुतं तत्त्वंपदार्थयोस्स्वरूपानुभवो नोत्पद्यते प्रत्युत श्रुतिप्रदांशितस्वरूपएवानुपपन्नत्वशङ्का त-

द्विपरीतानुभवश्च प्रसरति । तेषामुक्तदोषद्वयनिराकरणाय पदार्थश्रवणानन्तरं तत्रैव साधनद्वयं विदधाति श्रुतिः मननं निदिध्यासनञ्चेति । अत्र श्रुतस्वार्थस्य युक्तिभिरनुचिन्तनरूपं मननं अनुपपन्नत्वशङ्कारूपमाद्यं दोषं निवर्तयति । शोधकवाक्योक्ताकर्त्रसङ्गादि-
प्रकारेण आत्मनस्सन्ततभावनारूपं निदिध्यासनं तु तद्विपरीतकर्तृत्वादिभावनारूपं द्वितीयं दोषमुन्मूलयति । अतएव मनननिदिध्यासने साधने कियन्तं कालमनुष्ठेये इति शङ्काया-
अपि नावकाशः । यस्य पुरुषस्य जावता कालेनानयोरन्यतरस्मिन्ननुष्ठीयमाने तत्साध्या उक्तदोषयोरन्यतरस्य निवृत्तिस्वयमनुभूयते तस्य तावन्तं कालं तत्साधनमनुष्ठेयमिति शास्त्रतात्पर्यान् । यस्य तु महात्मनो निरतिशयपुण्यवशेन उक्तदोषद्वयस्याप्यनुत्पत्तौ श्रवणमात्रेणामन्दिग्धोऽविपर्यस्तश्च तत्त्वंपदार्थयोः यथावत्स्वरूपानुभवस्संपद्यते । तं प्रति मनननिदिध्यासनयोरनावश्यकत्वमिष्टमेव । तदुक्तमद्वैतविद्याचक्रवर्तिभिराचार्यमहाराजै-
रावृत्त्यधिकरणे भाष्ये 'तत्र येषामेतौ पदार्थौ अज्ञानसंशयविपर्ययप्रतिबद्धौ तेषां 'तत्त्व-
मसी'त्येनद्वानर्थं स्वार्थं प्रमां नोत्पादयितुं शक्नोति । पदार्थपूर्वकत्वात् वाक्यार्थस्येत्यत-
स्तान् प्रत्येष्टव्यः पदार्थविवेकप्रयोजनशशास्त्रयुक्त्यभ्यासः । येषां पुनर्निपुणमतीनां ना-
ज्ञानसंशयविपर्ययलक्षणः पदार्थविषयः प्रतिबन्धोऽस्ति ते शक्नुवन्ति सकृदुक्तमेव तत्त्वम-
सिवाक्यार्थमनुभवितुमिति तान् प्रत्यावृत्त्यानर्थक्यमिष्टमेव' इति । नन्वेवंसति पदार्थानुभ-
वानन्तरं किमर्थो वाक्यार्थानुभवः पृथक्कश्चिदभ्युपगम्यते । यावता पदार्थानुभवएव शु-
द्धात्मविषयो भवति । सत्यं । न हि तावताऽपि जीवपरमात्मनोर्भेदभ्रमस्यानादिसिद्ध-
स्य निवृत्तिरस्ति । न च तन्निवृत्तिमन्तरेण 'यत्र त्वस्य सर्वमात्मैवाभूत् तत्केन कं प-
श्येदि'त्यादिश्रुतिसिद्धरूपा मुक्तिदशा भवितुमर्हति । नो खलु महावाक्यजन्यमपरोक्ष-
रूपमात्मैकत्वानुभवमन्तरेण तन्निवृत्तावुपायान्तरं सम्भवतीत्यतः पुरुषार्थपर्यवसानं वा-
क्यार्थानुभवस्यैवेति तदुपयोगितयैव पदार्थानुभवापेक्षाऽपि । तस्मात् स्थितमेतत् निष्काम-
कृमानुष्ठाननिर्मलीकृतस्वान्तस्य भगवद्गुपासनासिद्धनिरवग्रहतदनुग्रहभाजनभावं भजतः
मागयतः पुरुषस्य अनायासेनासन्दिग्धतत्त्वंपदार्थतत्त्वधीपूर्वकं तदैक्यसाक्षात्काररूपम-
हावाक्यार्थानुभवसिद्धौ अखिलानर्थबीजभूताज्ञाननिवृत्त्या निरतिशयानन्दमात्रस्वरूपब्र-
ह्मभावो मोक्षः कृतकृत्यता चेति ॥

तदेवमाद्यर्थजातं श्रेयस्साधनभूतं सर्वमपि सम्भाव्यमानसकलसंशयनिराकरणक्ष-
मयुक्तिगाढं यथावदुपपादितं भाष्ये । तथाप्यापातदर्शिनानामस्मादृशां न तत्तत्त्वं यथावदा-
विर्भवतीति प्राचीना महाप्रज्ञास्तदर्थप्रकाशनपटीयसो बहून् ग्रन्थान् विरचयाञ्चक्रुः ।
तेषु च ग्रन्थेषु प्रथमगणनीयोऽयं श्रीमदप्पथ्यदीक्षितेन्द्रविरचितः न्यायरक्षामणिर्नाम ।
किञ्च भाष्यं हि अतिललितसन्दर्भममृतरसप्रवाहसुहोदरमतिप्रसादभरितमपि परमगम्भी-
रभावगर्भितमिति सर्वथा तत्र न कस्यचिन्नाम न प्रवेशस्तलस्पर्शिता वा । अत एवान-

वगतभाष्यग्रन्थयाथार्थ्यानामापातदर्शममात्रेण केषाञ्चित् कचिदन्वयाबुद्धिरप्युपैजायते । तथा हि अन्यार्थपराणीव भासमानानि सूत्राप्यपि आचार्या बलादिव स्वाभिमतार्थानुगु-
प्येन नयन्तीति हन्त केचिदुत्तानदृष्टयोऽतिशङ्कन्ते । अस्याश्चातिशङ्कायाः प्रथममुदा-
हरणस्थानमानन्दमयाधिकरणम् । तद्धि आनन्दमयब्रह्मवादएव स्वारसिकमिव भासते ।
भाष्यकृद्भिश्च पुच्छब्रह्मवादपरतया कथञ्चिन्नीतमिति । एवमन्यत्रापि बहुस्थलेषु । एता-
दृशं च दुश्शङ्काप्रसरं तत्रतत्र यथावत्सूत्रस्वारस्यप्रकटनेन समूलमुन्मूलयितुं अयं न्याय-
रक्षामणिरिव न कोऽपि ग्रन्थो भूतो भावी वा । अत्रापि विषये प्रथमोदाहरणस्थानमा-
नन्दमयाधिकरणमेवेत्यतिस्पष्टं भवेत् ग्रन्थमिममवलोकयतामेव । अपि च सुनिगुणमालो-
चनायामपि अयमेकएव दोषोऽस्मिन्ग्रन्थे निरूपयितुं शक्यो नान्यः । यदयं प्रथमाध्या-
यमात्रएव परिसमाप्तिमुपनीतोऽभूदिति । वस्तुतस्तु नायमपि दोषः । यतएतावानप्ययं
ग्रन्थस्साधुपरिशील्यमानस्स्वयमेव शास्त्रशेषेऽपि यथावदर्थपरिष्करणक्षमां निर्मलां ज्ञान-
शक्तिमवलोकयतामुत्पादयितुर्माष्टे । तदेवंविधं ग्रन्थरत्नमनायासेन निर्मितवतां तत्रभवतां
श्रीमदप्पयदीक्षितानां ज्ञानातिशयः कथमिव परिच्छेद्यकोटिमानीयेत । ईदृशश्च किम-
यमेकएव ग्रन्थस्ताद्विरचितः अहो न परशताः । सर्वघाऽप्येते नूनमवतारविशेषएव क-
श्चित् पारमेश्वर इति युक्तमिदं ' दीक्षितोऽपि भवेत् कश्चित् शैवश्छन्दोगवंशज ' इति शि-
वरहस्यवचनम् । किञ्च दीक्षितवर्याणां चरितमधिकृत्य तैरेव भूयोऽवतीर्णैरिव स्थितैः त-
द्वंशमुक्तामणिभिः महामहिमभिः मदीयमनोमुकुरानिर्मलीकरणचणनिजचरणरेणुकणैः श्री-
त्यागराजदीक्षितैः (श्रीराजुशास्त्रिभिः) विरचितस्सहटीकया ' श्रीदीक्षितनवरत्नमालिके '
ति संक्षिप्तः कश्चन ग्रन्थः । स चायं क्रमादनेनैव ग्रन्थेन सह मुद्रयित्वा प्रकाशयिष्यते ।
ततएव च तेषां चरितमपि व्यक्तं विज्ञायतेति नेह विस्तीर्यते । ग्रन्थः पुनरयमत्यद्भुतो-
ऽप्यतिदुर्लभो वर्तत इति कथमप्येष प्राकाश्यं नेतव्य इति बहूनां स्वतएव सद्यवसाय-
तत्परणामभिज्ञजनानामभिप्रायमनुसृत्यायमहमप्यत्र प्रावर्तिषि । प्रवृत्तेन च मया तदर्थं
तत इतो विचिन्त्य षट् पुस्तकानि कथञ्चित् संपादितानि । यद्यपि ग्रन्थस्यास्याधुनाऽवधि
प्रचारंवरल्यात् पुस्तकेषु परस्परलेखविसंवादो हन्त भूयानेव । तथापि सर्वाणि च तानि
यथाबुद्धि समीकृत्य यावच्छक्ति शोधयित्वा च मुद्रणार्थमेष विन्ययूयुजम् । तदिह मा-
नुष्यकमुलभात् प्रमादात् यत्र क्वचित् सम्भावितमपि स्वालित्यं श्रमविदः पण्डिताः क्ष-
ममाणास्स्वयमभिनन्दन्तो निर्व्याजमेव मामिमंमत्प्रोत्साहकांश्च पुरुषधैरैर्याननुगृह्णन्तु ॥

इति प्राञ्जलिः पण्डितकुलं प्रार्थयमानः

 प. गणपतिशास्त्री.

महामहोपाध्याय श्रीराजुशास्त्रिणां शिष्यः.

॥ ओं ॥

श्रीमदप्पयदीक्षितविरचित

॥ न्यायरक्षामणिप्रारम्भः ॥

उद्गात्र्य योगकलया हृदयाब्जकोशं
धन्यैश्चिरादापि यथारुचि गृह्यमाणः ।

यः प्रस्फुरत्यविरतं परिपूर्णरूप-
श्रेयस्समे दिशतु शाश्वतिकं मुकुन्दः ॥ १ ॥

यस्याहुरागमविदः परिपूर्णशक्ते-
रंशे कियत्यपि निविष्टममुं प्रपञ्चम् ।

तस्मै तमालरुचिभासुरकन्धराय
नागायणीसहचराय नमस्त्रिषवाय ॥ २ ॥

आसेतुवन्धनटमाचतुषारशैला-
दाचार्यदीक्षित इति प्रथिताभिधानम् ।

अद्वैतचित्सुखमहाऽम्बुधिमग्नभाव-
मस्मत्पितामहमशेषगुरुं प्रपद्ये ॥ ३ ॥

यं ब्रह्म निश्चितधियः प्रवदन्ति साक्षा-
त्तद्दर्शनादखिलदर्शनपारभाजम् ।

तं सर्ववेदसमशेषवृधाधिराजं
श्रीरङ्गराजमखिनं गुरुमानतोऽस्मि ॥ ४ ॥

वेदविभागविधात्रे विमलाय ब्रह्मणे नमोविश्वदृशे ।
सकलधृतिहेतुसाधनमूत्रसृजे सत्यवत्यभिव्यक्तिमते ॥ ५ ॥

यो नानाभाष्यशाखादितफलविततिप्रौढनानारसाढ्यो
यस्मिन्मूले निरूढं फलमधिकतरं स्वादूनारुह्यलभ्यम् ।

यस्य प्रेक्षैव देहद्वय तदनुगतप्रत्यगर्थो विवेक्ती
मूत्रात्मा पारिजातस्सकलमभिमतं मह्यमर्थं सदद्यात् ॥ ६ ॥

नानाभाष्याहता सा सगुणफलगतिर्विंधविद्याविशेषै-
स्तत्तद्देशाप्तिरम्या सरिदिवसकला यत्रयात्यंशभूयम् ।

तस्मिन्नानन्दसिन्धावतिमहति फले भावविश्रान्तिमुद्रा
शास्त्रस्योद्घाटिता यैः प्रणमत हृदि ताभित्यमाचार्यपादान् ॥ ७ ॥
अधिगतभिदा पूर्वाचार्यानुपेत्य सहस्रधा
सरिदिब महीभागान् संप्राप्य शौरिपदोद्गता ।
जयति भगवत्पादश्रीमन्मुखाम्बुजनिर्गता
जननहरणी मुक्तिर्ब्रह्माद्वयैकपरायणा ॥ ८ ॥
एनां पुराणपदवीमनुसृत्य सत्या-
मत्यादरेण महतीमनुपाल्यमानाम् ।
शारीरकाभरणभावजुषां नयानां
रक्षाकरं मणिमनाविलमुह्यिस्वामि ॥ ९ ॥
अमुं शारीरकन्यायकलापपरिकर्मितम् ।
अदृष्टिदोषहरणं कण्ठे कुरुत सन्मणिम् ॥ १० ॥

अथातो ब्रह्मजिज्ञासा ॥ १ ॥ १ ॥ १ ॥

अत्र शास्त्रारम्भोपयोगि ब्रह्मात्मैक्यलक्षणविषयप्रयोजनविरोधिनः कर्तृत्वादि-
बन्धस्याध्यासात्मकत्वप्रदर्शनेन तदुभयोपपादनद्वारा शास्त्रारम्भस्समर्थ्यते । ननु ब-
न्धो न ब्रह्मात्मैक्यविरोधी वस्तुतोबद्धस्यैव जीवस्य बन्धरहितेन ब्रह्मणा ऐक्यस्य श्रु-
तिप्रामाण्यादङ्गीकर्तुं शक्यत्वात् । न च विरुद्धधर्माक्रान्तयोर्भिन्ननियमस्य दृष्टत्वेन
दृष्टनियमविरोधाच्छ्रुतिरपि तदभेदं बोधयितुं न शक्नोतीति वाच्यं । बन्धमिथ्यात्वा-
र्थमपि प्रत्यक्षादिभ्यश्श्रुतेः प्राबल्यस्य सिद्धान्ते व्युत्पाद्यतया तत एवोदाहृतलोकदृष्ट-
नियमस्याप्याभासिकरणसम्भवादिति चेत् । सत्यं । तथापि प्रत्यग्ब्रह्मैक्ये महावाक्य-
स्यैव बन्धमिथ्यात्वे त्वंपदार्थशोधकवाक्यानां तदनुग्राहकन्यायानां च विद्यमानतया
तत्प्रदर्शनद्वारेण शुद्धस्य जीवस्य ब्रह्मणैक्यमिति वस्तुगतिमनुरुध्यैव वादकथारूपेऽत्र
शास्त्रे पूर्वपक्षः परिहरणीयः । नहि हिंसाविधितन्निषेधविषयभेदन्यायानभिज्ञेन वाद-
कथायां 'श्येनेन यजेते'तिवाक्यमयुक्तार्थं श्येनपक्षिणः पुरोडाशादिवद्यागीयद्रव्यत्वे-
ऽहिंसाशास्त्रविरोधादिति शङ्किते श्येनाङ्गपशुष्वावश्यकेनापि विषयभेदन्यायोपन्यासेन
तत्समाधानमुचितं । किन्तु वस्तुस्थितिमनुसरता वाक्यशेषमुदाहृत्य कर्मनामधेयत्वोप-
न्यासेनैव तत्समाधातव्यमित्यभिप्रेत्य बन्धस्याध्यासात्मकत्वमत्र प्रदर्श्यते । ननु तथापि
नात्र तत्प्रदर्शनीयं 'तदनन्यत्व' (२ । १ । १४) अधिकरणे सर्वस्य च प्रपञ्चस्य
ब्रह्मण्यध्यस्ततायाः प्रसाधयिष्यमाणत्वेन ततएव जीवधर्माणामप्यध्यस्ततासिद्धेः ।
विशिष्य च 'तद्गुणसारत्वादि'ति (२ । ३ । २९) सूत्रे तेषामध्यस्ततायाः प्रदर्शनीय-

त्वान् । तत्रापि कर्तृत्वस्याध्यस्ततायाः 'यथाचतक्षोभयथा' (२ । ३ । ४०) इत्यधिकरणे प्रतिष्ठापयिष्यमाणत्वात् । ब्रह्मात्मैक्यमपि नेहोपपादनीयं 'अंशोनानाव्यपदेशात्' (२ । ३ । ४३) 'आत्मेतितूपगच्छन्ति' (४ । १ । ३) इत्यधिकरणयोरुपपादयिष्यमाणत्वादि-
 ति चेत् । सत्यं । उत्तरत्र साधयिष्यमाणस्यैवार्थस्य शास्त्रारम्भोपयोगितया स्मरणार्थमि-
 दमाद्याधिकरणस्य प्रथमवर्णकं । यथा पूर्वतन्त्रे 'अथातोधर्मजिज्ञासे'त्याद्यधिकरणं 'कर्म-
 वाविधिलक्षणमि' (९ । २) ति नावमिकाधिकरणसिद्धस्यैव स्वाध्यायस्यार्थज्ञानपर्यन्तत्व-
 स्य शास्त्रारम्भोपयोगितया स्मरणार्थं । यथा वातत्र 'यज्ञकर्मप्रधानं तद्धि चोदनाभूतमि' (९ । १) ति नवमाध्यायाद्याधिकरणप्रथमवर्णकमूहविचारारम्भोपयोगितया सप्तमद्वि-
 तीयपादव्युत्पादितस्य धर्माणामपूर्वार्थत्वस्य स्मरणार्थं । यथा तत्रैव 'सामानिमन्त्रमेके
 स्मृत्युपदेशाभ्यामि'ति नवमद्वितीयपादाद्यधिकरणप्रथमवर्णकं सामोहविचारारम्भोपयो-
 गितया सप्तमद्वितीयपादे व्युत्पादितस्य रथन्तरादिशब्दानां गीतिविशेषमात्रवाचकत्व-
 स्य स्मरणार्थमेवं स्मरणार्थेऽप्यस्मिन्वर्णके श्रोतॄणां मुखप्रवृत्त्यर्थमुपोद्धातप्रक्रियायां
 प्रवृत्तोभगवान् भाष्यकृदाक्षेपसमाधानाभ्यां बन्धमिथ्यात्वं व्युत्पादयित्वादि ति न किञ्चिद-
 वयं । यद्वा उदाहृताधिकरणानामस्य च मुखभेदेन प्रवृत्तेरौदुम्बराधिकरणन्यायेन
 पर्णमध्यधिकरणन्यायेन च न पौनरुक्त्यं । तथाहि वियत्पादीयान्यधिकरणानि जीव-
 गताणुत्क्रान्तिगत्यागतिकर्तृत्वजीवभेदश्रुतिविरोधसमाधानेन जीवब्रह्माभेदोपपादना-
 र्थानि न तु क्वचिदपि विषये प्रत्यक्षविरोधसमाधानेन । 'आत्मेति तूपगच्छन्ति'
 (४ । १ । ३) इत्यधिकरणमपि जीवस्य ब्रह्मभावोऽस्ति चेत् संसारदशायामपि
 प्रकाशेत अविद्यावृत्तत्वे जीवभावोऽपि न प्रकाशेत निर्विशेषे च नांशभेदकल्पना
 प्रमाणवतीति प्रकाशाप्रकाशविरोधसमाधानेन तदुपपादनार्थं । तदनन्यत्वाधिकरणं
 यद्यपि विश्वमिथ्यात्वे प्रत्यक्षादिविरोधसमाधानार्थं भवति । तथापि तत्राद्वैतश्रुतीनां
 प्रत्यक्षादिभ्यः प्राबल्यसमर्थनेन तद्विरोधसमाधास्यते । अस्मिन्स्त्वधिकरणे प्रत्यक्षादि-
 भ्यश्श्रुतीनां स्वतस्सिद्धं प्राबल्यमनुद्धास्यैव जीवगतब्रह्मात्मैक्यविरोधिकर्तृत्वादिग्राहि-
 प्रत्यक्षस्य गौरोऽहमित्यादिभ्रमतुल्याकारत्वेनाप्रामाण्यशङ्काकलुपिततया न श्रुतिबाध-
 नक्षमत्वमिति विरोधसमाधीयत इति सर्वमनाकुलम् ॥

अत्र शारीरकमीमांसाशास्त्रमिदमारम्भणीयं न वेति विषयप्रयोजनसम्भवा-
 सम्भवाभ्यां संशये पूर्वपक्षः नारम्भणीयमिदं शास्त्रं विषयप्रयोजनासम्भवात् ।
 ब्रह्मात्मैक्यं ह्यस्य विषयः प्रयोजनं चेत्यभिमतं । न च कर्तृत्वभोक्तृत्वादिमतो
 जीवस्य तद्विपरीतस्वरूपेण ब्रह्मणैक्यं सम्भवति । न च 'तत्त्वमस्या'दिवाक्यै-
 स्तद्वैक्यसिद्धिः विरुद्धधर्मवतोर्भेदस्यावश्यंभावित्वेन तादृग्वाक्यसहस्रेणापि तद्वैक्या-
 सिद्धेः । न च वाच्यं कर्तृत्वभोक्तृत्वादिकमन्तःकरणस्य तत्संबलितस्याहङ्कार-

स्य वा धर्मः निष्कृष्टरूपो जीवस्त्वसङ्ग एव 'कामस्सङ्कल्पोविचिकित्सा श्रद्धा-
 ऽश्रद्धा धृतिरधृतिर्हीर्धीर्भीरित्येतत्सर्वं मनएव' (वृ-) 'विज्ञानं यज्ञंतनुते'
 (तै-वृ-) 'आत्मेन्द्रियमनोयुक्तं भोक्तेत्याहुर्मर्नाषिणः' (क-प्र-) 'असङ्गो ह्ययं
 पुरुषः' (वृ-) 'असङ्गो न हि सज्जत' (वृ-) इत्यादिश्रुतिभ्य इति ॥ अहं
 कर्ताभोक्तेत्यादिप्रत्यक्षेणाहमनुभवे प्रकाशमानस्य जीवस्य कर्तृत्वादिमत्त्वेन गृह्यमा-
 णतया तत्र असङ्गश्रुत्या तदभावबोधनायोगात् । तदन्यस्यजीवस्यसिद्धान्तेऽप्यन-
 ङ्गीकृतत्वात् । स्यादेतत् स्थूलोऽहं कृशोऽहं अन्धोऽहं बधिरोऽहं कर्ता भोक्ता मुग्धी
 दुःखीत्याकारोऽहंप्रत्ययस्थूलत्वादिषु बहुष्वंशेषु देहेन्द्रियतादात्म्यतद्दर्माध्यासरूप-
 तया दृष्टविस्वादाः कर्तृत्वाद्यंशेऽप्यप्रामाण्यशङ्काकल्पिततया प्रतीतकौटसाक्ष्यपुरुष-
 कल्पेन श्रुतिबाधनक्षम इति चेत् । न । ममदेहो ममचक्षुः ममश्रोत्रं मममन इत्यादिरू-
 पेण जीवात् परस्परं च विभक्तत्वेन भासमानानां देहेन्द्रियादीनां युगपदेकजीवैक्या-
 ध्यासायोगेन स्थूलोऽहमित्यादिसामानाधिकरण्यस्य अहमेवचैत्रः सिंहेदेवदत्त इत्यादि
 निश्चितभेदधर्मिद्वयसामानाधिकरण्यवद्गौणत्वात् । नचैवं अहं कर्तेत्याद्यंशेऽपि गौण-
 त्वशङ्काऽऽस्पृहं । कदाचित् ममशरीरं स्थूलमित्यादिव्यवहारवत् कदाऽपि मममनः कर्तुं
 इत्यादिव्यवहारस्यादर्शनेन तत्र गौणत्वकल्पनाऽयोगात् । तस्मादप्रामाण्यशङ्काऽना-
 स्पदप्रबलप्रत्यक्षविरोधेन श्रुतयोऽन्यथा व्याख्येया इति विषयप्रयोजनरहितमिदं
 शास्त्रं नारम्भणीयमिति ॥

अत्र सिद्धान्तः स्थूलोऽहमित्यादिरध्यासएव न गौणः गौणत्वे कदाचित् नाहं
 चैत्रो न देवदत्तस्सिंह इतिवत् कदाचिदपि नाहं स्थूल इत्यादिरूपस्य भेदव्यवहारस्य
 लौकिकसाधारण्येनोत्पत्तिप्रसङ्गात् । ममदेहो ममचक्षुरित्यादिभेदव्यवहारोदृश्यत इति
 चेत् न पृष्ठ्यास्सम्बन्धार्थकत्वेन ततो भेदालाभात् सम्बन्धस्य चापवादकभेदप्रत्ययर-
 हितसामानाधिकरण्यानुरोधेनाभेदाविरांभेनैव कल्पनोपपत्तेः । कार्यकारणाभेदवादिनां
 ब्रह्मप्रकृत्यादिकार्यं जगत् तदभिन्नं सौवर्णं कुण्डलमित्यादौ सर्वेषामपि सदाकालोऽस्ति
 सर्वत्रदेशोऽस्तीत्यादौ चाभेदेऽपि कार्यकारणभावादिसम्बन्धस्य संप्रतिपन्नत्वात् । एतेन
 योऽहं बाल्येपितरावन्वभूवं सोऽहं स्थविरः प्रणमन् पश्यामि योऽहं स्वप्ने व्याघ्रदेहः
 सोऽहमिदानीं मनुष्यदेहः इति देहात्मभेदानुभवौ दृश्येते इति निरस्तं अनयोरापि
 देहात्मसम्बन्धानुभववदेवभेदास्पांशित्वात् । तथाऽपि व्यावृत्तदेहभेदकाम्नावृत्तिविष-
 याविमौ देहात्माभेदे सम्बन्धप्रत्ययवन्नशक्योऽपादनाविति चेत् न । आद्यस्य योऽयं बा-
 ल्ये ममदेहस्तथापुष्ट आसीत् सएवाद्यवार्धके क्रशीयान् जात इत्यनुभववत् वस्तुतो
 बालस्थविरदेहैक्येन तदैक्याध्यासेनवा उपपत्तेः । द्वितीयस्य कल्पिताकल्पितव्याघ्रत्वम-
 नुष्यत्वगोचरस्य योऽयं स्थाणुरयं पुमानिति कल्पिताकल्पितस्थाणुत्वपुरुषत्वगोचरा-

नुभवस्य पुरुषे इदमर्थाभेद इव मनुष्यदेहात्माभेदेऽप्युपपत्तेः । अस्तुवा ममदेहः योऽहं
 स्वप्नेऽप्यप्रदेहइत्यादेर्देहात्मभेदगोचरत्वं । तथाऽपि न स्थूलोऽहमित्याद्यध्यासानुपपत्तिः
 केनचिद्रूपेणभेदप्रत्ययस्य तदन्येनरूपेणाध्यासाविरोधित्वात् । स्फटिकोऽयं न जपाकु-
 सुममिति प्रत्यक्षनिश्चयवतोऽपि स्फटिकेलोहितात्मना जपाकुमुमाध्यासदर्शनात् । देवद-
 क्षसमीपगतयोरधीयाऽनानधीयानयोः पुरुषत्वसामान्येनगृह्यमाणयोश्चैत्रमैत्रयोर्देवदक्षपि-
 ण्डात् परम्परस्माच्चभेदेन गृह्यमाणयोरपि देवदक्षे मैत्रोऽयमधीयानस्तिष्ठतीति चैत्र-
 मैत्रोभयाध्यासदर्शनाच्च । एतेन परम्परभेदेनगृह्यमाणयोर्देहेन्द्रिययोरेकास्मिन्नात्मन्य-
 ध्यासोऽनुपपन्न इत्यपि शङ्कानिरस्ता । तस्मात् स्थूलोऽहमन्ध इत्यादिसामानाधिकर-
 ण्यमध्यामनिबन्धनमेवेति बहुष्वंशेषुदृष्टविमंवाद्यतया पूनिकूश्माण्डायमानोऽहंप्रत्ययः
 कर्तृत्वाद्यशेषेऽपि न श्रुतित्राधनक्षमः । अतो देहेन्द्रियान्तःकरणात्मस्वैक्येनभासमानेषु
 तद्गतनया प्रतीयमानानां धर्माणां मध्ये स्थूलत्वादयोदेहधर्माः अन्धत्वादयइन्द्रियधर्माः
 कामसङ्कल्पादयोऽन्तःकरणधर्माः आनन्दादयः प्रत्यग्धर्मा इति श्रुतिप्राप्तव्यवस्था स्वी-
 कर्तुं युक्ता । सात्र ममदेहस्थूलः ममचक्षुरन्धं मममनःकामयते मममनस्सङ्कल्पयते
 इत्याद्यनुभवेनाप्यनुमोदिता । दृश्यते च पृथिवीजलादिषु सङ्कीर्णतया प्रतीयमानानां
 गन्धादीनां 'उपलभ्याप्सुचेद्गन्धं केचिद्द्रुयुरनैपुणाः । पृथिव्यामेव तं विद्यादपोवायुश्च
 संश्रितमि'त्याद्यागमेनव्यवस्था । नह्याजानसिद्धजलोपष्टम्भकादिगतं गन्धादि पृथिवीगु-
 णएवगन्धो न जलगुणइत्यादिरूपेणात्मदादिभिः प्रत्यक्षेणगतक्यं विवेचयितुं । पृथिव्या-
 दीनां प्रायः परम्परसंमृष्टनया अन्यगुणस्याप्यन्यत्रावभासस्सम्भवतीतिशङ्कितदोषं प्र-
 त्यक्षं तत्र आगमेन शिक्षयत इति चेत् तर्हीहापि आत्मानात्मनोराध्यासिकतादात्म्या-
 पत्त्याऽन्यधर्मेभ्याप्यन्यत्रावभासस्सम्भवतीति शङ्कितदोषं प्रत्यक्षं श्रुत्याशिक्षयत इति
 तुल्यं । ननु जलाद्युपष्टम्भकपृथिव्यादिसंप्रतिपत्तिवदात्मन्याध्यासिकतादात्म्यापन्नकाम-
 संकल्पादिमदनात्ममंप्रतिपत्तिनास्तीतिचेत् । न । निर्मलेष्वपि जलादिषूपष्टम्भकपृथिव्या-
 दिसंज्ञावद्वात्मन्याध्यासिकतादात्म्यापन्नानात्मांशसंज्ञावेऽप्यागमस्याविशिष्टत्वे असं-
 प्रतिपत्तेर्निर्मलत्वात् । नाहि निर्मलजलादिषूपष्टम्भकपृथिव्यादिसंज्ञावेऽप्यागमादन्यच्छ-
 रणमस्ति । गन्धादिनैवतदनुमाने गन्धादिगुणव्यवस्थासिद्धौ तदनुमानं तदनुमानेन तद्व्यव-
 स्थासिद्धिरित्यन्योन्याश्रयात् । तस्माद्यथा 'पृथिव्यामेवतं विद्यादि'त्यागमेनैव जलादिषू-
 पष्टम्भकमज्ञावोगन्धादीनां तद्गमत्वनियमश्चावगन्तव्यः तथा 'योऽयं विज्ञानमयः प्राणेषु
 ह्यन्तर्ज्योतिः पुरुषस्समानस्सन्नुभौलोकावनुसञ्चरति ध्यायतीबलेलायतीव' (वृ- ६)
 इत्यादिश्रुत्या 'विज्ञानमय' इति जीवस्य संसरणे बुद्धिप्रधानत्वं 'समान' इति
 सामान्यतस्तत्सामान्यापत्ति 'ध्यायतीबलेलायतीवे'ति ध्यायन्त्यां बुद्धौ ध्यायतीव च-
 लन्त्यां चलतीवनायंस्वतोध्यायति चलतिवेति तद्विशेषविवरणं च कुर्वत्या अन्याभि-

श्रैतादृशीभिश्श्रुतिभिर्विवरणादिप्रदर्शिताहमर्थानात्मत्वसमर्थनोपपत्त्युपवृंहिताभिरात्म -
न्याध्यासिकतादात्म्यापन्नानात्मांशसद्भावः कामसङ्कल्पादीनां तद्गमत्त्वंनियमश्चावग-
न्तव्य इति न कश्चिद्विशेषः । तस्मान्ब्रह्मन्नाहप्रत्यक्षाबाध्यैस्त्वंपदार्थशोधकवाक्यैश्शु-
द्धतयाऽवगतस्य जीवस्य ब्रह्मैक्यसम्भवेन विषयप्रयोजनवत्त्वादिदं शास्त्रमारम्भणीय-
मिति सिद्धं । वर्णकान्तराणां तु प्रपञ्चनं ग्रन्थान्तरेषु द्रष्टव्यं ॥ ✓

सूत्रस्य नित्यानित्यवस्तुविवेकादिमुमुक्षुत्वान्तसाधनचतुष्टयसंपत्त्यनन्तरं तत्सं-
पत्तेरेवहेतोर्मोक्षसाधनप्रत्यगभिन्ननिर्विशेषब्रह्मज्ञानायवेदान्तविचारः कर्तव्य इत्यर्थः ।
कथमेतावानर्थोऽस्मात् सूत्राल्लब्ध इति चेत् उच्यते । अथशब्दस्तावदानन्त-
र्यर्थः । न च ब्रह्मविचारे पुष्कलकारणानन्तर्यमपहाय यत्किञ्चिदानन्तर्यस्या-
भिधानं फलवत् । न च साधनचतुष्टयादन्यत् कर्मकाण्डविचारादि तत्र पुष्कल-
कारणं भवितुमर्हतीति साधनचतुष्टयसंपत्त्यनन्तरमित्ययमर्थोऽथशब्देनलब्धः । अत
एव तत्संपत्तेरेवहेतोरित्ययमर्थः प्रकृतस्यहेतुत्वाभिधायिना अतश्शब्देनवक्तुं श-
क्यः । यद्यप्यानन्तर्याभिधानमुखेन साधनचतुष्टयस्यहेतुत्वमथशब्देनैवलब्धं । त-
थाप्यतश्शब्देनहेतुत्वस्यैव पुनः परामर्शरूपाद्यन्तारान्नित्यानित्यविवेकाद्यसम्भवश-
ङ्कानिराससूचनेन तद्धेतुत्वमेव प्रतिष्ठाप्यते । इह हि शङ्काऽवतरति ब्रह्मैक्यमित्यं
तदन्यदनित्यमिति विवेको न सम्भवति 'अक्षयंह वै चातुर्मास्ययाजिनस्मुकृतं
भवती'त्यादिश्रुत्या कर्मफलस्यापि नित्यत्वावगमादिति । 'तद्यथेह कर्मचितो-
लोकः क्षीयते एवमेवामुत्र पुण्यचिते लोकः क्षीयत' (छा - ८) इत्यादिस्वदर्शितानु-
मानोपोद्बलितश्रुतिप्राबल्येन च तन्निराससूचनीयः । ब्रह्म प्रत्यगभिन्ननिर्विशेषमिति
प्रकरणोपपदादिसङ्कोचकराहित्येन निरतिशयबृहत्त्ववाचिना ब्रह्मशब्देनैव च लब्धं ।
जिज्ञासेत्यनेन ब्रह्मज्ञानायेत्ययमर्थोलब्धः इष्यमाणतयाज्ञानस्य 'विविदिपन्ती'त्यादा-
विवफलत्वप्रतीतेः । न च ब्रह्मज्ञानं मोक्षसाधनत्वाभावे मुमुक्षोः फलं भवितुमर्हतीति मो-
क्षसाधनत्वविशेषणमपि तत्रार्थाल्लब्धं । सूत्रवाक्यस्येव विधत्तोमुखत्वेन सूत्रप्रदानामप्य-
नेकार्थत्वस्यालङ्कारतया विवक्षावशेन श्लेषइववृत्तिद्वयविरोधस्यादूषणत्वाज्जिज्ञासापदे-
नैवान्तर्नतीविचारो लक्ष्यते । योग्यतया च वेदान्तविचार इति लभ्यते तदेकगम्य-
त्वाद्ब्रह्मणः । तत्रैव विचारे सूत्रस्यानुवादमात्ररूपत्वपरिहाराय 'तद्विजिज्ञासस्वे'ति-
मूल श्रुत्यनुरोधसिद्धयेचाध्याहृतस्यकर्तव्येति पदस्यान्वय इति । यद्वा ब्रह्मजिज्ञासा-
कर्तव्येत्यस्यब्रह्मविचारः कर्तव्य इत्यर्थो न तु ब्रह्मज्ञानायेवेदान्तविचारः कर्तव्य इति
'तद्विजिज्ञासस्वे'तिमूलश्रुतौ ब्रह्मणोविचारकर्मत्वश्रवणात् भाष्येऽपि ब्रह्मविचारे प्रति-
ज्ञाते ब्रह्मप्रमाणादिविचारप्रतिज्ञानमर्थाल्लभ्यतइत्युक्तत्वात् । ब्रह्मज्ञानं तु विचारेण
विचाराधिकारिविशेषणेच्छाविषये मोक्षसाधनीये 'साम्नास्तुर्वीते'ति श्रुतौ गीतिक्रिया-

रूपेणसाम्ना गुणाभिधानात्मकेस्तोत्रे साधनीये ऋक्पदाभिव्यक्तिवत् द्वारतयाफलं सि-
 ध्यति । ब्रह्मविचारस्य ब्रह्मावगतिकलकस्य साक्षान्मोक्षसाधनत्वायोगात् । मोक्षस्या-
 प्यध्यस्तकर्तृत्वादिनिवृत्त्या ब्रह्मभावाविर्भारूपत्वेन ब्रह्मावगतिसाध्यस्यसाक्षाद्विचार-
 साध्यत्वायोगाच्च । ननु नित्यानित्यवस्तुविवेकाद्यनन्तरं ब्रह्ममीमांसारूपोविचारः कर्तव्य
 इति सूत्रार्थवर्णनमयुक्तं नित्यानित्यवस्तुविवेकस्यनिरुक्तविचारनिष्पाद्यत्वेनान्योन्याश्र-
 यप्रसङ्गान् । न हि ब्रह्मैवमित्यमन्यदानित्यमितिनिर्णयरूपस्सिद्धान्ताभिमतो नित्यान-
 त्यवस्तुविवेकः प्रारिप्सितब्रह्ममीमांसाशास्त्रविचारंविना केनचिच्छास्त्रान्तरश्रवणादिना
 सम्भवति । सम्भवेवा ततोऽलब्धमित्यानित्यवस्तुविवेकएवाधिकार्येतच्छास्त्रविचारे प्रवर्तत
 इत्यस्मिन्शास्त्रे 'असम्भवस्तुसतोऽनुपपत्तेः' (२ । ३ । ९) इत्यधिकरणे ब्रह्मनित्यत्वप्र-
 तिष्ठापनं वैराग्यपादे (३ । १) कर्मफलानित्यत्वप्रदर्शनं वियदधिकरणादिषु वियदाद्यनि-
 त्यत्वप्रतिष्ठापनं च नाकरिष्यतेति चेत् उच्यते । साङ्गसशिरस्कवेदाध्ययनजन्यापात-
 प्रतीतिरूपो नित्यानित्यवस्तुविवेक इह परिगृह्यते । सद्यद्यपि वैराग्यं निष्पादयंस्तद्दृढ-
 यितुं नशक्नोति ब्रह्मवत्कर्मफलेऽपि नित्यत्वप्रतिपादकानामक्षय्यादिवाक्यानां दर्शनात् ।
 तथापि कर्मफलानित्यत्वप्रतिपादकानां वाक्यानां 'तद्यथेहकर्मचित' इत्यादिश्रुतिप्रद-
 शितयुक्त्युपोद्बलिततया प्राबल्यमितिन्यायसूचकेन एतत्सूत्रगतातश्शब्देन निरस्तशै-
 थिल्यसशक्नोतिवैराग्यं द्रष्टयितुं । नचैवमपि 'असम्भवस्तुसत' इत्याद्यधिकरणपूर्वप-
 क्षोपन्यसनीयशङ्कोन्मेषेणतच्छैथिल्यंस्यादितिवाच्यं तत्तच्छङ्कानिरासा अग्रेकरिष्यन्त
 इति हितैपियच्चनविश्वासेन तथा शैथिल्याप्रसङ्गात् । सर्वेष्वपि हि शास्त्रेषु विषयप्र-
 योजनविषये एकैकस्यामसिद्धिशङ्कायामादौनिरस्तायां तदसिद्धिपर्यवसायिशङ्कान्तर-
 निरासास्तत्रमध्यएव क्रियमाणादृश्यन्ते । नचैतावताऽधिकारिणामनिर्णीतविषयप्रयो-
 जनत्वेन तत्तच्छास्त्रविचारेष्वप्रवृत्तिरापद्यते । तस्माद्यथोक्तएवसूत्रार्थः ॥ १ ॥ १ ॥ १ ॥

इति जिज्ञासाऽधिकरणम् ॥ १ ॥

जन्माद्यस्ययतः ॥ १ ॥ १ ॥ २ ॥

अथैवमुपपादितारम्भोविचारः प्रस्तूयते । तत्र यद्यपि ब्रह्मविचारप्रतिज्ञया त-
 त्प्रमाणयुक्तिसाधनफलविचारोऽप्यर्थोत्प्रतिज्ञातः । तथाऽपि ब्रह्मप्रमाणं ब्रह्मयुक्तिरि-
 न्यादिविशिष्टविषयविचाराणां विशेषणब्रह्मस्वरूपप्रतिपत्त्यपेक्षत्वात्प्राधान्याच्च तदेव
 लक्षणमुन्वेन प्रथममिहाधिकरणे निर्णीयते । 'यतोवाइमानि भूतानि जायन्ते येन जा-
 तानि जीवन्ति यत्प्रयन्त्यभिसंविशन्ति तद्विजिज्ञासस्वतद्ब्रह्मे' (तै) ति श्रुत्युक्तं ब्रह्म-
 णोजगत्कारणत्वं लक्षणं युक्तमयुक्तं वेति सन्देहेसति अयुक्तमिति पूर्वःपक्षः । तथाहि
 प्रश्नोपनिषदि (६) षोडशकलं पुरुषं प्रकृत्य 'तंत्वा पृच्छामि कासौ पुरुष' इति भारद्वा-

जप्रश्ने 'तस्मै सहोवाच इहैवान्तश्शरीरे सोम्य सपुरुषः यस्मिन्नेताप्योडशकलाः प्रभवन्ति सर्वैश्चाञ्चक्रे कस्मिन्बहुमुत्क्रान्त उत्क्रान्तो भविष्यामि कस्मिन्वा प्रतिष्ठिते प्रतिष्ठास्यामीति सप्राणमसृजत प्राणाच्छ्रद्धां खं वायुर्ज्योतिरापः पृथिवीन्द्रियमनोऽन्नमन्नाद्वैर्यन्तपोमन्त्राः कर्म लोकालोकेषु च नामचे'ति जीवस्यैव प्राणादिनामान्तषोडशकलाम्रष्टृत्वं श्रूयते । तदप्यस्मदादेरनुपपन्नं तथापि प्रथमजस्य हिरण्यगर्भस्य उपपद्यतएव । ननु तस्यापि नोपपद्यते भूतस्रष्टृत्वनिर्वाहकयोश्चिकीर्षाकृत्योर्देहेन्द्रियाद्यपेक्षत्वात् देहेन्द्रियाणाञ्च भौतिकानां भूतस्रष्ट्रनन्तरभाविस्त्वादिति चेत् तर्हि परब्रह्मणोऽपि देहेन्द्रियान्तःकरणरहितस्य चिकीर्षाकृत्यसम्भवेन भूतस्रष्टृत्वत्र स्यात् । यदि तस्य चिकीर्षाकृत्यभावेऽपि भूतस्रष्टृत्वं तदा हिरण्यगर्भस्यापि तथैव स्यात् । यदि तस्य मायामात्रेत्येव चिकीर्षाकृतिर्निर्वाहः तदा हिरण्यगर्भस्य सर्गादौ सूक्ष्मावस्थमन्तःकरणमस्तीति सुतरां तद्वृत्त्वमुपपद्यते । अपि च बृहदारण्यके 'आत्मैवेदमग्र आसीत्पुरुषविध' इति हिरण्यगर्भं प्रस्तुत्य 'ततोमनुष्या अजायन्ते'त्यादिना 'यदिदं किञ्चमिथुनमापिपीलिकाभ्यस्तत्सर्वमसृजते'त्यन्तेन तस्यमनुष्यादिस्त्रष्टृत्वमुक्त्वा तदनन्तरमन्यादिस्त्रष्टृत्वमप्युक्तं । न च 'आत्मैवेदमग्र आसीदिति परब्रह्मणः प्रस्ताव इति शङ्कनीयं 'स्यत्पूर्वोऽस्मात् सर्वस्मात्पाप्मनौषत्तस्मात्पुरुष' इत्यतः पाप्मसंसर्गप्रतीत्या 'सोऽबिभूत् सनैवरेमे' इति भयारतिश्रवणेन च तस्य संसारित्वावगमात् । ननु तथाऽपि बृहदारण्यके हिरण्यगर्भस्य वियदादिभूतस्रष्टृत्वं न श्रुतमिति चेत् सत्यं देवमनुष्यादिसकलप्राणिजातस्रष्टृत्वं श्रुतमेव । तदेवात्रलक्षणं न तु वियदादिस्त्रष्टृत्वं लक्षणवाक्येभूतशब्दस्य 'येन जातानिजीवन्ती'तिलिङ्गेन प्राणिपरत्वात् । जीवनेहेतुत्वं भूतानामध्यात्मं प्राणाभिमानितयाऽवतिष्ठमाने हिरण्यगर्भेऽप्यस्ति । भूतलयाधारत्वमपि 'एकार्णवे च त्रैलोक्ये ब्रह्मा नारायणात्मकः । भोगिशय्यागतश्शोते त्रैलोक्यप्रासवृंहितः । जनस्थैर्योगिभिर्देवश्चिन्त्यमानोऽन्नसम्भवः' इत्यादिपुराणेतिहासधर्मशास्त्रेषु तस्य प्रसिद्धं । ननु सकलभूतस्रष्टृत्वादिरूपं तन्निमित्तत्वमिह न लक्षणं किन्तु तदुपादानत्वमिति चेत् । तदुपादानत्वं हि तज्जीवाभेदानाध्यस्तान् देहेन्द्रियान्तःकरणादीन् प्रत्युपादानत्वमेव वाच्यं नित्यानां जीवानां स्वतःकार्यत्वाभावात् । देहाद्युपादानत्वं तु तत्तज्जीवानामेव तेषां जीवतादात्म्यप्रतीत्या जीवानां तदधिष्ठानत्वात् सिद्धान्ते अध्यासाधिष्ठानत्वातिरिक्तस्योपादानत्वस्याभावात् । अस्तु वा परं ब्रह्म भूतानां स्रष्टृ उपादानञ्च । तथाऽपि मायाशब्दं सविशेषमेव तथावाच्यं निर्विशेषस्य कूटस्थस्य मायाशाबल्यं विना सृष्टिक्रियाविशिष्टत्वस्य तत्तत्कार्याकारेण विवर्तमानत्वस्यैवासम्भवात् । न च सविशेषं ब्रह्मेहलिलक्षयिषितं । किन्तु जिज्ञास्यत्वेन प्रतिज्ञातं शुद्धमेव । न च मायाशब्दसगुणब्रह्मगतमेव कारणत्वं तदस्थतया शुद्ध-

स्वोपलक्षणं शाखाप्रमिव चन्द्रस्य । तस्य प्रकृष्टप्रकाशत्वमिव सत्यज्ञानानन्तानन्दात्मस्वरूपस्य 'आनन्दादयः प्रधानस्य' (३।३।६) इत्यधिकरणे शुद्धब्रह्मप्रतिपत्तिपरवाक्येषु सर्वेषूपलक्षणैर्वर्णयित्वा स्वोपलक्षणमिव स्वरूपलक्षणमिति वाच्यम् । तथा सति स्वरूपलक्षणेनैकविशिष्ट्यावगत्यर्थमवश्यापेक्षितेन सर्वतोऽव्यावृत्तस्य लक्ष्यस्यावगतिस्सम्भवतीति एतल्लक्षणवैयर्थ्यात् । चन्द्रस्य तु तटस्थलक्षण उक्तेऽपि स्वरूपलक्षणं तद्विद्वत्तया चन्द्रबुभुत्सोर्गगने सर्वतश्चक्षुर्विक्षेपक्लेशस्स्यात् समाभूदिति देशविशेषे चक्षुर्लियमार्थतद्योपयुज्यते । नचात्राप्याग्नि-सूर्येन्द्रादिमहिमप्रतिपादकेषु मन्त्रार्थवादेषु ब्रह्मबुभुत्सोः भ्रमणक्लेशस्स्यात् समाभूदिति कारणवाक्यजाते तद्दृष्टिनियमनार्थतया तटस्थलक्षणमुपयुज्यते इति वाच्यं । कारणत्वासंस्पर्शानामपि सर्वान्तरत्वादिद्वारा ब्रह्मप्रतिपत्तिपरवाक्यानामपि सत्त्वेन ब्रह्मप्रतिपत्तिद्वाराऽद्वैतपरवाक्येषु सर्वेष्ववतरणीयतया कारणवाक्यमात्रे तद्दृष्टिनियमनायोगात् । स्वरूपलक्षणान्तर्गतेनात्मशब्दोक्तेन प्रत्यक्त्वेन पराग्रूपदेवतान्तरमहिमवर्णनपरमन्त्रार्थवादेष्वव्यावर्तनस्याद्वैतपरवाक्येष्ववतरणस्य च सिद्धेश्च । किञ्च जगत्कारणत्वं सत्यञ्चेत् द्वित्वेनैकमिव तेनाद्वितीयं ब्रह्म लक्षयितुमशक्यं विरोधात् । मिथ्याचेदपि कृतकत्वेन नित्यमिव न तेन तल्लभयितुं शक्यं विरोधादेव । तस्माद्युक्तमिदं लक्षणमित्येवं प्राप्ते राद्धान्तः ॥

॥ श्लो ॥ भूतानि भौतिकञ्चाण्डं निर्मायेदमनन्तरम् । हिरण्यगर्भं तन्मध्ये निमेषे परमेश्वरः ॥ १ ॥ इत्यर्थे सकलश्रुत्याद्यैककण्ठ्यस्य दर्शनात् । सषोडशकलाम्नाद्या पुरुषः परएव नः ॥ २ ॥ प्राणोत्क्रान्तिप्रतिष्ठाभ्यां स्वस्य तद्वत्त्ववीक्षणम् । जीवस्य तद्वत्त्वताभ्यां स्वात्मत्वेनावलोकनात् ॥ ३ ॥ तेजोऽवन्नप्रवेशो हि जीवकर्तृक एव सन् । जीवस्य स्वात्मतादृश्या तेन स्वीयतयेरितः ॥ ४ ॥ परमेश्वरः प्रथमं वियदादीनि भूतानि सृष्ट्वा तत्त्रिवृत्करणानन्तरं तैरण्डनिर्माय तन्मध्ये हिरण्यगर्भनिर्ममइत्यर्थे हिरण्यगर्भोत्पत्तिप्रतिपादकमकलश्रुतिस्मृतिपुराणेतिहासानामैककण्ठ्यात् तदनुरोधेन प्रश्नोपनिषद्बुक्तषोडशकलाम्नाद्यापुरुषः परएव । षोडशकलामध्ये वियदादीनामध्यनुप्रवेशात् षोडशकलपुरुषोपदेशानन्तरं 'तान्होवाच एतावदेवाहमेतत्परं ब्रह्म वेदनातः परमंस्ती'ति पिपलाद्वचनप्रदर्शनाच्च । यत्तु प्राणोत्क्रान्तिप्रतिष्ठाभ्यां स्वस्य उत्क्रान्तिप्रतिष्ठावत्त्ववीक्षणजीवल्लिङ्गं तत् ताम्यामुत्क्रान्तिप्रतिष्ठावतो जीवस्य स्वात्मरूपत्वावलोकनात् । श्रूयते हि छान्दोग्ये तेजोऽवन्नानुप्रवेशो जीवकर्तृक एव सन् ईश्वरेण जीवस्य स्वरूपत्वदृश्यास्वात्मीयतया विवक्षित इति । तत्र हि 'हन्ताहमिमास्तिस्त्रोदेवता-अनेन जीवेनात्मनाऽनुप्रविश्य नामरूपे व्याकरवाणी'त्यत्र जीवकर्तृकोऽनुप्रवेशस्त्वकर्तृकतया परमेश्वरेण विवक्षित इति व्याकरणसमानकर्तृत्ववाचिना क्त्वाप्रत्ययेन दर्शितं एवमिदं प्युपपद्यते । यत्तु बृहदारण्यके हिरण्यगर्भस्य देवमनुष्यादिभूतजातस्रष्टृत्वमुक्तमित्युक्तं तत्तथैव । नतावता तस्य सकलभूतस्रष्टृत्वं लक्षणे विवक्षितं सिध्यति स्वस्यास्तीता-

नागतकल्पसम्भवदेवमनुष्यादीनाञ्चान्यसृष्टत्वात् । परमेश्वरस्य तु सर्वकल्पानुयायिनो हिरण्यगर्भस्यापि स्रष्टुसर्वभूतस्रष्टृत्वमुपपद्यते । हिरण्यगर्भसृष्टेषु देवमनुष्यादिषु कुलालादि सृष्टेषु घटादिष्विव तस्यापि स्रष्टृत्वात् तदभावेपि हिरण्यगर्भसृष्टिद्वारा तस्य कारणत्वानपायाच्च । यत्तु देहेन्द्रियादिषु तत्तज्जीवानामुपादानत्वात् ब्रह्मणउपादानत्वन्नसम्भवतीत्युक्तं तन्न । शुक्त्यादितादात्म्येनाध्यस्यमानेषु रजतादिषु शुक्त्याद्यवच्छिन्नस्येव जीवतादात्म्येनाध्यस्यमानेषु देहादिषु जीवावच्छिन्नस्य ब्रह्मणोऽधिष्ठानतया उपादानत्वोपपत्तेः । सर्वतः प्रसृतस्य ब्रह्मचैतन्यस्य शुक्त्यादिभिरिव स्वप्रतिबिम्बरूपजावैरप्यवच्छेदानिवारणात् 'य आत्मनितिष्ठन्नि'त्यादिश्रुतेश्च । 'यथासुदीप्तान् पावकाद्विसफुल्लिङ्गास्महत्शः प्रभन्ते सरूपाः तथाऽक्षराद्विविधास्मोम्यभावाः प्रजायन्ते तत्रचैवापियन्ती'तिब्रह्मणश्चेतनत्वेन सरूपान् जीवान् प्रत्युपादानत्वश्रुतेः तद्गुणाधिदेहेन्द्रियान्तःकरणाद्युपादानत्वपरतया देहादीनां ब्रह्मोपादानकत्वस्यावश्याङ्गीकर्तव्यत्वात् । यच्च जन्मादिकारणत्वस्य तदस्थलक्षणत्वे तद्वैयर्थ्यमुक्तन्तदपि न । अत्र सूत्रे पूर्वसूत्राल्लक्ष्यसमर्पकं ब्रह्मपदमनुवर्तते तत् प्रत्यग्भिन्ननिष्पन्नपञ्चवस्तुपरम् । प्रकरणोपपदादिमङ्कोचकराहित्येन तस्य त्रिविधपरिच्छेदपरिपन्थिनिरतिशयवृहत्त्ववाचित्वात् । वृहत्त्वमात्रवाचित्वेपि वैपुल्यापरपर्यायस्य वृहत्त्वस्य 'यत्र नान्यत् पश्यति नान्यच्छृणोति नान्यद्विजानाति सभूमे'ति श्रुत्या वस्तुपरिच्छेदपरिपन्थिनो लक्षणस्य दर्शितत्वाच्च । नर्हादे लक्षणं ब्रह्मणः प्रत्यग्भिन्नत्वे प्रपञ्चस्य सत्यत्वे वा घटते । तथासति तत्कारणत्वाधारत्वनियन्तृत्वादिधर्माणां ब्रह्मणि सत्यतापत्त्या 'यत्र नान्यत् पश्यती'त्याद्यनुपपत्तेः । एवञ्च लक्ष्यपरब्रह्मशब्दार्थतया प्राप्तस्य निष्प्रपञ्चत्वस्य यद्भूतमभात् साशुक्तिरिति वदध्यारोपापवादन्यायेन सिध्यर्थं तदस्थलक्षणम् । स्वरूपविशेषप्रतिपत्त्यर्थं स्वरूपलक्षणमिति न कस्यापि वैयर्थ्यं । एतेन मिथ्याभूतेन सत्यं लक्षयितुं न शक्यं विरोधादिति निरस्तं शुक्त्या रजतोपलक्षणदर्शनात् ॥

सूत्रे जन्मादीति जन्मस्थितिभङ्गमुच्यते एकवचनं सृष्टिस्थितिभङ्गानां समुदायोपलक्षणं नत्वेकैकमिति ज्ञापनार्थं । यद्यप्येकैकमपि लक्षणं भवितुमर्हति अनतिप्रसङ्गात् 'अत्ताचराचरग्रहणादि'त्यधिकरणे सर्वसंहर्तृत्वमात्रस्य ब्रह्मलिङ्गतया उपन्यासाच्च । तथापि जन्मस्थितिभङ्गानामन्यतमकारणत्वस्य लक्षणतयोक्तौ तदितरकारणवस्त्वन्तरसत्वशङ्कया वस्तुपरिच्छेदाल्लक्षणीयब्रह्मणो निरतिशयवृहत्त्वं न सिध्येत् । अतो निरतिशयवृहत्त्वरूपलक्ष्याकारविपरीतवृहत्त्वशङ्काव्यवच्छेदेन सप्रयोजनं समुदायस्य लक्षणत्वं । अस्येति कार्यस्य जगत इदन्तया निर्देशो मूलश्रुत्यनुसारेण परिदृश्यमानाविविधवैचित्र्यज्ञापनार्थः । मूलश्रुतावपि भूतानात्यनेनैवकार्यवर्गं अभिहिते तदर्थज्ञापनायैव 'इमानी'तिपदं । तद्ज्ञापनन्तु ईदृशस्य कार्यवर्गस्य ब्रह्मणोऽन्यस्मादल्पज्ञानादल्पशक्तेस्तंसारिण उत्पत्तिस्सम्भावयितुं न शक्यत इति सूचनार्थम् ।

अत एवाग्रे सूत्रकृता प्रधानादिकारणत्वशङ्कावजीवकारणत्वशङ्काया निरासोन क-
रिष्यते । लोके कुलालकुविन्दादिजीवकर्तृकत्वेसत्येवातिवैपुल्यवैविच्यार्शनेन सूत्र-
सादियुक्तस्य जगतोऽस्मदादिकर्तृकत्वासम्भवेऽपि कर्त्रनपेक्षप्रधानपरिणामत्वादि कर्मस्त्व-
तिशङ्काया एवोन्मज्जनयोग्यत्वात् । यत्त्वत्र 'न यथोक्तविशेषणस्यजगतो यथोक्त-
विशेषणमीश्वरं मुक्त्वाऽन्यतः प्रधानादचेतनादणुभ्योऽभावात् संसारिणोवोत्पत्त्यादि स-
म्भावयितुं शक्यमिति भाष्यवचनं तत्संसारिमात्रस्यात्रनिरसनीयत्वेऽपि उपरिनिरस-
नीयस्यप्रधानादर्थहणन्दृष्टान्तार्थ । श्रुताविमानीतिबहुवचनेसत्यपि अस्येत्येकवचनं कृत्स्न-
स्यकार्यवर्गम्यैककार्यवदनायासेन एकेनकर्त्री सङ्कल्पमात्रेणनिर्मितत्वज्ञापनार्थं । तदज्ञा-
पनस्याप्यल्पशक्तिर्मसारिव्यावृत्तिसूत्रनमेव फलम् । यत इति यच्छब्दः 'यस्सर्वज्ञस-
र्वविद्यम्यज्ञानमयं तपः । तस्मादतत् ब्रह्मनामरूपमज्ञं च जायते' इति 'तदैक्षतबहुस्यां
प्रजायंते'ति 'सन्मूलास्मोम्येमास्सर्वाःप्रजास्सदागतनास्सत्प्रतिष्ठा' इत्यादि श्रुतिप्रतिपन्न-
जगत्निमित्तोपादानभावसर्वज्ञत्वसत्यसङ्कल्पत्वादि विशिष्टपरमेश्वररूपमायाशब्दितब्रह्मपरः ।
श्रुतावपि यत इति प्रसिद्धवन्निरदेशस्य यस्सर्वज्ञ इत्यादिपुरोवादात्सर्वज्ञत्वादि वैशिष्ट्यप्रति-
पादनपरत्वं संसारिभ्योऽव्यावृत्तितस्यजगत्कारणत्वस्यपरमेश्वरे सम्भावनार्थं । यत इति हे-
तुपञ्चमी निमित्तोपादानमात्ररणी प्रकृत्यधिकरणेस्थापयिष्यमाणं ब्रह्मणउभयविधकारणत्व-
मनुवदति । यद्यप्युपादानत्वमात्रमपि लक्षणमनतिप्रसक्तं सर्वोपादानत्वप्रयुक्तसार्वात्म्यस्या-
ग्निमाधिकरणेषु ब्रह्मलङ्कृतयोपन्यासदर्शनात् । तथापि निमित्तमन्यदिति वस्तुपरिच्छेद-
शङ्कास्यात् । सा माभूदित्युभयविधकारणत्वस्य हेतुपञ्चम्युपात्तस्य लक्षणाकरणं । नचेय-
मुपादानपञ्चमीतीवक्तुं शक्यं 'येन यदि'ति मूलश्रुतिगततृतीयाद्वितीयाविभक्त्यर्थयोपरप्य-
नयासंप्राह्यत्वात् । तत्संप्राहिकायास्तस्याउपादानमात्रविषयत्वायोगाच्च । तत् ब्रह्मेति
सूत्रवाक्यशेषः । केचिदाद्यस्य हिरण्यगर्भस्य जन्म यत इति सूत्रं योजयन्ति । सोऽप्यर्थः
सूत्रमूलभूतं लक्षणवाक्यं हिरण्यगर्भपरमिति शङ्कानिरासार्थत्वेन सूत्रावृत्याविवक्षितुं शक्यत
इति नोपेक्षणीयः ॥ १ ॥ १ ॥ २ ॥

इति जन्माद्यधिकरणम् ॥ २ ॥

शास्त्रयोनित्वात् ॥ १ ॥ १ ॥ ३ ॥

इह लक्षणीकृतजगत्कारणत्वाक्षिप्तं सर्वज्ञत्वं वेदकारणत्वेन दृढीकुर्वता भगवता
सूत्रकारेण वेदस्य नित्यत्वात् ब्रह्मणस्सर्वकारणत्वमनुपपन्नमिति शङ्काऽपि निराक्रियते ।
ननु निर्विशेषवस्तुनि तात्पर्यविषये सति ताटस्थेन तदुपलक्षकस्य मायासबलितस्य ज-
गत्कारणस्य सर्वज्ञत्वसमर्थनं कोपयुज्यते । पूर्वसूत्रे 'अस्ये'तिपदेन सूचितस्य सूत्रावृत्या च

विवक्षितस्य जीवव्यावर्तनस्य स्थिरीकरणे । हिरण्यगर्भस्य सार्वस्यमीश्वरद्वेदग्रहणाधीनं न तु स्वतस्सिद्धमिति देवताधिकरणेष्वक्ष्यते । ननु जगत्कारणत्वाक्षिप्तस्य सर्वशक्तित्वस्य केन चिद्धेतुना दृढीकरणेपि जीवव्यावर्तनं स्थिरीभवति किं वेदकारणत्वहेतुना सर्वज्ञत्व दृढीकरणे पक्षपातनिमित्तं । वेदानित्यत्वमूलकसर्वकारणत्वासम्भवाशङ्कानिरासस्यानुषङ्गतो-
लाभः । अत एव वेदानित्यत्वव्यवस्थापनं वियत्पादे सङ्गतं नात्रकर्तुं युक्तमित्यपि शङ्का निरस्ता । अनुषङ्गलभ्येऽर्थे पृथक् सङ्गत्यनपेक्षणात् । 'अस्यमहतोभूतस्य निश्चसितमे-
तद्यद्वेदोयजुर्वेदस्सामवेद' इत्यादिवाक्यं ब्रह्मणो वेदकारणत्वेन सर्वज्ञत्वं साधयति न-
वेति सन्देहे न तावद्वेदकर्तृत्वेन तस्य तत्साधयति वेदस्य पौरुषेयत्वापातात् । नापि वे-
दोपादानत्वेन । कार्योपादानयोरेकशक्तिकत्वनियमस्य मृत्पिण्डघटादिषु तत्कार्यान्तरेषु च
बहुशोव्यभिचारदर्शनेनाप्रामाणिकतया वेदस्य सर्वार्थप्रकाशकशक्तिमत्तामात्रेण ब्रह्मणि
तदसिद्धेः । तत्सिद्धौ वा वेदस्वयमज्ञ एव जीवानां तत्तदर्थगोचरप्रकाशजनक इति
ब्रह्मणोऽप्यज्ञस्यैवप्रकाशकत्वापत्तेश्च । एवमपि ब्रह्मणोवेदाविषयनदीवालुकादिंसंख्यादिप्र-
काशकत्वालाभाच्चेति पूर्वःपक्षः ॥

राद्धान्तस्तु वेदकर्तृत्वेन तस्य तत्साधयत्येव । कर्तृत्वमिह नार्थमुपलभ्य रच-
यितृत्वं येन सापेक्षत्वलक्षणं पौरुषेयत्वमापद्येत । नाप्युच्चारयितृत्वमात्रं अध्यापक-
साधारण्येन तावतापि वेदे ब्रह्मकर्तृत्वविशेषासिद्धेः सर्ववेदोच्चारणन महेपाध्यायता-
मात्रं हि तदा ब्रह्मणस्यात् । नापि पूर्वपूर्वक्रमानपेक्षया स्वतन्त्रक्रमेणोच्चारयितृत्वं
क्रमान्यत्वे वागवज्जत्वेन प्राणिनां दुरितप्रसङ्गात् । किन्तु ब्रह्म स्वतन्त्रमपि अध्येतृ-
णां पुरुषार्थसिद्धये नियतक्रमस्वराद्यपेक्षमाणं पूर्वपूर्वकल्पेषु स्वकृतेनैव नियतेन क्रमा-
दिना विशिष्टान् वर्णान् करोति । 'सर्गादौ भगवान् धाता यथापूर्वमकल्पयति' इति स्मृतेः ।
एतदेव चाध्यापकविलक्षणं ब्रह्मणो वेदकर्तृत्वं यदन्यदीयक्रमानपेक्षणेन पूर्वमपि स्वकृते-
नैव नियतेन क्रमादिना विशिष्टेषु वैदिकवर्णेषु कर्तृत्वं । तथाचार्तातानन्तकल्पस्थवैदिकक्रम-
स्वरादिप्रतिसन्धानमनन्तवैदिकवर्णपदवाक्यप्रतिसन्धानञ्च ब्रह्मणोवक्तव्यम् । अन्यथा त-
त्कर्तृत्वयोगात् । तस्य सकलस्य प्रतिसन्धानञ्च ब्रह्मणो न मानान्तरात् । तस्यान्तःकरणा
दिसम्बन्धाभावेन मानान्तराप्रवृत्तेः । किं त्वनावृतस्वरूपचैतन्यबलादिति सङ्कोचकाभावात्
यावत्स्वसंसृष्टप्रकाशवत् सर्वज्ञं ब्रह्म सिध्यति । अनुमानिकेश्वरवादिनामपि ईश्वरस्य सर्व-
ज्ञत्वसिद्धिरवमेव सर्वस्यापि पक्षत्वेन हेतुतयासर्वगोचरज्ञानासिद्धेः ॥

वेदोपादानत्वेन वा तस्य तत्साधयति दीपगतायाः प्रकाशशक्तेस्तदुपादाने
ब्रह्मावपि दृश्यमानतया कार्यकारणयोरेकशक्तिकत्वस्योत्सर्गिकत्वेन वेदगतायास्सर्वा-
र्थप्रकाशनशक्तेर्बाधकाभावेन तदुपादाने ब्रह्मण्यपि प्राप्तेः । न हि घटगतोदकाहर-
णशक्तेर्मृत्पिण्डइवान्धकारगतावरणशक्तेः प्रकाशरूपत्वेन श्रुतिसिद्धे ब्रह्मणीव वेदय-

सप्तसर्वार्थप्रकाशनशक्तेस्तं प्रति परिणामितयोपादाने 'नीहारेणप्रवृत्ता' इत्यादि श्रुति-
 विरावरणत्वेन सिद्धेऽज्ञान इव च वेदगतसर्वार्थप्रकाशनशक्तेर्ब्रह्मणिचाधोऽस्ति । यद्वा
 वेदगतसर्वार्थप्रकाशशक्तिस्तदुपादानगता कार्यगतप्रकाशशक्तित्वात् दीपगतप्रकाशश-
 क्तिवदिति विशिष्यानुमीयते । अत उदकाहरणादिशक्तौ न व्यभिचारः । प्रकाश-
 शक्तिश्चाविद्यावरणनिवृत्त्यनुकूला शक्तिर्विवक्षिता सा च परम्परया तदनुकूले वेदे
 दीपेचास्तीति नाश्रयासिद्धिर्नवाद्यष्टान्तासिद्धिः । अविद्यायामपि निवृत्तेः प्रतियो-
 गिभूतायां तदनुकूलाशक्तिरस्तीति न तस्या अविद्यागतत्वाभावेनव्यभिचारः । यद्वा
 तदुपादानगतत्वमात्रं साध्यं न तु यावत्तदुपादानगतत्वं तच्चावाधितं ब्रह्मतत्वमात्र-
 मादाय सिध्यतीति न कश्चिद्दोषः । न च वेदवद्दीपादिवच्च ब्रह्मणोऽपि जीवविज्ञा-
 नहेतुत्वेनैव साध्यं पर्यवस्येदिति न सर्वज्ञत्वसिद्धिरिति शङ्क्यं । स्वप्रकाशसर्वव्याप्त-
 तन्यरूपत्वेन श्रुतिसिद्धे ब्रह्मण्यावरणनिवृत्त्यनुकूलायाश्शक्तेः पक्षधर्मतात्रलात् साक्षात्त-
 दनुकूलत्वेनैव सिद्धेः । न हि कुलालादिज्ञानमिच्छादिद्वारैवकार्यानुकूलं दृष्टमिति सित्या-
 दिषु कार्यानुकूलतयाऽनुमीयमानमपि ज्ञानमिच्छादिद्वारैवतदनुकूलमनुमानवादिभिरनुमी-
 यते । एवमपि वेदाविपर्यार्थगोचरज्ञानालाभेन सार्वज्ञ्यासिद्धिरिति शङ्का तु पूर्वन्यायेनैव
 परिहरणीया । अत एव वेदब्राह्मणगमनामपि ब्रह्मोपादानकतया तदर्थज्ञत्वेन ब्रह्मणोऽपि
 भ्रान्तत्वप्रसङ्ग इत्यपि चोद्यं निरस्तं । तदर्थस्यासत्त्वेन स्वसंसर्गियावदर्थप्रकाशरूपस्य ब्र-
 ह्मचैतन्यस्य तादृष्यत्वात्प्रसङ्गात् । ननु ब्रह्मणस्वसंसर्गियावदर्थप्रकाशत्वे अतीतानागत-
 वस्तुनानासिद्धेः कथं सार्वज्ञ्यसिद्धिः । उच्यते उक्तरीत्या ब्रह्मणोविद्यमाननिखिलप्रपञ्चसा-
 क्षात्कारसिद्धिः तज्जनितसंस्कारवत्तया च स्मरणोपपत्तेरतीतसकलवस्त्ववभाससिद्धिः । न
 च ज्ञानसूक्ष्मावस्थारूपसंस्कारो नित्यचैतन्ये न भवेदिति शङ्क्यं तस्य स्वरूपेणाकार्यत्वेऽपि
 दृश्यावच्छिन्नरूपेण कार्यत्वोपपत्तेः । सृष्टेः प्राक् मायायाः सृज्यमाननिखिलपदार्थस्फुर-
 णरूपेण जीवाद्यष्टानुरोधेन विवर्त्तमानत्वात् तत्साक्षितया तदुपाधिकस्य ब्रह्मणोऽपि तत्सा-
 क्षकत्वमित्यनागतवस्तुविज्ञानसिद्धिरित्येवं ब्रह्मचैतन्यस्य कालत्रयवृत्तिवस्तुविषयत्वासिद्धि-
 रिति केचिदाहुः । अन्ये तु वदन्ति स्वरूपज्ञानेनैव ब्रह्मणस्वसंसृष्टसर्वावभासकत्वात्
 सर्वज्ञत्वं अतीतानागतयोरविद्याचित्रभित्तौ विमृष्टानुन्मीलितचित्रवत्संस्कारात्मना सत्त्वेन
 तत्संसर्गस्याप्युपपत्तेः न तु वृत्तिज्ञानैस्तस्य सर्वज्ञत्वम् । 'तमेव भान्तमनुभाति सर्वमि'ति
 सावधारणश्रुतिविरोधात् । सृष्टेः प्राक् 'एकमेवाद्वितीयमि'त्यवधारणानुरोधेन महाभूत-
 नामिववृत्तिज्ञानानामपि प्रलयस्य वक्तव्यतया ब्रह्मणस्तदासर्वज्ञत्वाभावापत्त्या प्राथमिक-
 मायाविवर्त्तरूपे ईक्षणे तत्पूर्वके महाभूतादौ च स्रष्टृत्वाभावप्रसङ्गाच्चेति ॥

यत्र च भाष्ये वर्णकान्तरं प्रदर्शितं तदित्थं पूर्वसूत्रे जीवेषु जगत्कारणत्वस्यास-
 म्भावना ब्रह्मणि तत्सम्भावना च 'अस्य यत' इति पदाम्यां दर्शिता । ततो नैया-

यिकाद्यभिमतं ईश्वरानुमानमेवोपन्यस्तमिति स्याद्भ्रमः । तन्मूलपूर्वपक्षनिराकरणार्थमिदं वर्णकम् । 'तं त्वौपनिषिदं पुरुषं पृच्छामी'त्यादिश्रुतिर्ब्रह्मण उपनिषदेकगम्यत्वं प्रतिपादायितुं शक्नोति नवेति विचारः । न शक्नोति नैयायिकोक्तकार्यत्वादिद्विज्ञकानुमानगम्यत्वात् ब्रह्मणः । नचास्यकार्याप्रयोजका अपि बहवोगुणाश्श्रुतिसिद्धास्स्वीक्रियन्ते ते लिङ्गैर्न्यासिध्यन्तीति वाच्यं । तावता कल्पितस्य सगुणेश्वरस्यौपनिषदत्वमिद्धापि जिज्ञास्यस्यनिर्दिशेषप्रत्यक्चैतन्यरूपस्य ब्रह्मणस्तदासिद्धेः । प्रतीचः प्रत्यक्षसिद्धत्वान् तत्र सकलविशेषाभावस्य प्रपञ्चमिथ्यात्वानुमानतस्सिद्धेः । तस्य सच्चिदानन्दरूपतायाश्च 'अहमस्मि अहमुपलभे' इत्यनुभवाभ्यान्निरूपाधिकप्रेमास्मदत्वेन च सिद्धेः । सर्वशरीरेषु तदैक्यस्य च सर्वेषु कर्णपुटेषु श्रोत्रैक्यस्येव लाघवात् सिद्धेरिति पूर्वःपक्षः ॥

सिद्धान्तस्तु उदाहृतश्रुतिरूपनिषद्गम्यत्वं ब्रह्मणः प्रतिपादायितुं शक्नोति । प्रपञ्चमिथ्यात्वानुमानस्य लाघवतर्कस्य च तेनतेन प्रत्यनुमानेन प्रतिनर्केण च पराहृततया श्रुत्यननुगृहीतानुमानान्तरान्निर्दिशेषनिर्द्वन्द्ववस्त्वसिद्धेः । निरतिशयानन्दे कथञ्चिदपिमानान्तरानवताराच्चेति । आद्यवर्णके ब्रह्म सर्वज्ञमिति साध्ये अध्याहृते शास्त्रस्य वेदस्य योनित्वात् कर्तृत्वादुपादानत्वाच्चेति सौत्रहेतोरन्वयः । द्वितीयवर्णके ब्रह्मवेदान्तप्रतिपाद्यमित्यस्मिन् साध्ये शास्त्रं योनिः कारणं प्रमाणमस्येति शास्त्रयोनित्वात् शास्त्रप्रमाणकत्वादिति सौत्रहेतोरन्वयः । नचाद्यवर्णके शास्त्रग्रहणं व्यर्थं लौकिकवैदिकसाधारणशब्दयोनित्वमात्रेण सर्वज्ञत्वसिद्धेरिति वाच्यं । अनुपङ्क्तिक्वेदमित्यत्वमूलकसर्वकारणत्वासम्भवशङ्कानिराकरणार्थं द्वितीयवर्णकोपयोगिसौकर्यार्थं च शब्दमात्रोपलक्षणतया शास्त्रग्रहणोपपत्तेः । न च द्वितीयवर्णके हेतोस्साध्यवैशिष्ट्यं तत्रहेतोरन्वयशाब्दिवदसाधारणगर्भतया शास्त्रैकप्रमाणकत्वादित्यर्थकस्यप्रमाणान्तरागम्यत्वादित्यर्थे पर्यवसानात् ॥ १ ॥ १ ॥ ३ ॥

इति शास्त्रयोनित्वाधिकरणम् ॥ ३ ॥



तत्तुसमन्वयात् ॥ १ ॥ १ ॥ ४ ॥

निरूपितं ब्रह्मणश्शास्त्रयोनित्वमाक्षिप्य समाधीयते । ब्रह्मनवेदान्तप्रतिपाद्यं सिद्धवस्तुबोधने प्रवृत्तिनिवृत्त्यभावेन फलाभावात् । अतोवेदान्ताः कर्मविध्यपक्षितकर्तृप्रतिपादनपरा मोक्षार्थोपासनाविधिपरावा इति प्राप्ते । ब्रह्म वेदान्तप्रतिपाद्यमेव तत्र वेदान्तानां सर्वेषां सम्यक् उपक्रमाद्यवगतेन तात्पर्येणान्वयात् । न च सिद्धवस्तुबोधने प्रयोजनाभावः । ग्रामपश्चाद्यप्राप्तसिद्धवस्तुबोधनस्य प्रवृत्त्यपर्यन्तस्य निष्फलत्वेऽपि प्राप्तस्य भ्रमवशादप्राप्तत्वेनावभासमानस्य सिद्धस्य कण्ठचामीकरादेर्बोधनमप्रवृत्तिपर्यन्तमेव सफल-

मिति दृष्टत्वात् । तन्न्यायविषयत्वात् सिद्धरूपनित्यप्राप्तब्रह्मात्मैक्यबोधनस्थेति सिद्धान्तः । यद्यपि प्रयोजनसमर्थनं प्रथमसूत्रे कृतं । तथाऽपि मुखान्तरेण तदाक्षेपसमाधानार्थमिदमधिकरणं । यत्तु कण्ठगतचामीकरोपदेशस्य न प्राप्तचामीकरप्राप्तिः फलं । किन्तु तत्प्राप्तिज्ञानजन्यमुख्यस्य वस्तुतः प्रागप्राप्तस्य प्राप्तिः । प्राप्तचामीकरप्राप्तिभ्रमजन्यस्य दुःखस्य च वस्तुतः प्रागनिवृत्तस्य निवृत्तिर्वा । न चेह तथा प्रागप्राप्तं सुखदुःखप्राप्तिनिवृत्तयोरन्यतरत्प्राप्त्यमस्तीति दृष्टान्तवैषम्योद्धाटनं । तत्तुच्छं । सिद्धवस्तुबोधनस्य पुरुषार्थपर्यवसायित्वमात्रे हि सदृष्टान्तो न तु बोध्यमानस्यैव स्वतः पुरुषार्थत्वे । तत्र प्रागनभिव्यक्तचामीकरमुपदेशेनाभिव्यक्तमपि न स्वतःपुरुषार्थ इति पुरुषार्थान्तरपर्यवसानान्वेषणं । इह तु 'तन्वमसी'त्युपदेशेन 'राजसूनेस्मृतिप्राप्तिं व्याधभावोनिवर्तते । यथैवमात्मनोऽज्ञस्य तत्त्वमस्यादिवाक्यतः' इति वार्तिकोक्तन्यायेनाध्यस्तसर्वानर्थमूलहृदयग्रन्थिनिवृत्तिपूर्वकनिरपिशयानन्दरूपब्रह्मात्मभावाभिव्यक्तौ तावतैव कृतार्थतेति न पुरुषार्थान्तरपर्यवसानान्वेषणमिति विशेषः । अयन्तुविशेषः परंपरया पुरुषार्थपर्यवसायिनोऽपि सप्रयोजनत्वे माक्षादेव पुरुषार्थपर्यवसायिनस्सप्रयोजनत्वं किमुक्तव्यमिति कैमुतिकन्यायहेतुतयाऽलङ्कार एव न बाधकः ॥

अत्रैव वर्णकान्तरं प्रदर्शयेत् । पूर्ववर्णके सिद्धार्थकेऽपि पौरुषेयवाक्यानां प्रामाण्यमङ्गीकृत्य वेदान्तेषु पुरुषार्थपर्यवसानं कार्यविषयतामन्तरेण न लभ्यत इति पूर्वपक्षो ब्रह्मात्मैक्यावगममात्रायत्तपरमपुरुषार्थलाभममर्थनेन निरस्तः । इदानीं शब्दानां सिद्धे व्युत्पत्त्यभावात् ब्रह्मात्मभावोपदेशमात्रेण मोक्षादर्शनाच्च उपासनाविधिपरा एव वेदान्ताः । मोक्षोऽपि तत्फलत्वेनैवाभ्युपगन्तव्य इति पूर्वपक्षो निरस्यते । स्पष्टं तावच्छब्दानां प्राथमिकव्युत्पत्तिप्रग्रहः कार्यपरेष्वेव शब्देपृत्तमध्यमवृद्धव्यवहाराभ्यामित्यतस्तत्र कार्यपरत्वे शब्दानां निर्गतिः । तदनन्तरं प्रवृत्तप्रसिद्धपदसमभिव्याहाराद्यधीनव्युत्पत्तिग्रहोऽपि कार्यविषयेष्वेति युक्तं । न च पितृमातृप्रभृतिभिः अम्बा तातः मातुलः इत्यादिशब्देषु तत्तदर्थानंगुल्या निर्दिश्य निर्दिश्य बहुशः प्रयुक्तेषु सत्सु बालानामंगुलिनिर्देशशब्दप्रयोगमाहर्चयदर्शनजनितवामनात्राहुल्यात्तत्तच्छ्रवणानन्तरं तत्तदर्थविषयस्वबुद्ध्युदयेन सिद्धरूपेषु तेषुतेष्वर्थेषु प्राथमिकव्युत्पत्तिग्रहसम्भवतीति वाच्यं । अर्थविषयांगुलिनिर्देशशब्दप्रयोगसाहचर्यरूपसम्बन्धान्तरार्थानेन शब्दतोऽर्थप्रत्ययेन हेतुना तदुपपादकतया शक्तिरूपसम्बन्धान्तरकल्पनस्य व्यधिकरणत्वात् । न च यत्र केन चित्पुरुषेण हस्तचेष्टादिना 'पिता ते सुवमास्त इति देवदत्तायज्ञापय' इति प्रेषितोऽन्यस्तदज्ञापनाय देवदत्तमुपसृत्य 'पिता ते सुखमास्ते' इति शब्दं प्रयुङ्क्ते । तत्र पार्श्वस्थोऽपि व्युत्पत्तिसुश्रेष्ठादर्शितपितृमुखावस्थानज्ञापने प्रवृत्तममुं ज्ञात्वाऽनुगतस्तदज्ञापनाय प्रयुक्तं शब्दं श्रुत्वा शब्दोऽयं तदर्थबुद्धिहेतुरिति बुध्यत इति सिद्धार्थेऽपि प्राथमिकव्युत्पत्तिग्रहोदृष्ट

इति वाच्यम् । चेष्टाविशेषाणां तत्तदर्थबोधकशब्दोच्चारणकत्वेन तत्तद्रूपकत्वे उदाहृतस्थलस्य प्राथमिकव्युत्पत्तिग्रहस्थानत्वासिद्धेः । तेषां तत्तदर्थलिङ्गतया तत्तद्रूपकत्वे चेष्टाविशेषाणां तत्तदर्थव्याप्तिग्रहस्य प्रथमं सङ्केतयितृपुरुषोपदेशाधीनत्वेन तथात्वासिद्धेः । यदि च सिद्धवस्तुरूपब्रह्मात्मोपदेशमात्रान्मोक्षस्स्यात् । तदा सकृच्छ्रवणमात्रेण मोक्षो दृश्येत । न च तथा दृश्यते । श्रुतब्रह्मणामपि यथापूर्वं संसारदर्शनात् श्रवणानन्तरमपि मनननिदिध्यासनयोर्विधानाच्च । तस्माद्धेदान्तानामुपासनाविधिपरत्वमभ्युपगम्य तद्विषयतथैव ब्रह्मसिद्धिस्तत्फलतथैव मोक्षसिद्धिश्चैष्टज्या । यदि चान्यशेषेभ्यः कर्मविध्योपेक्षितदेवतादिवत् मानान्तरविरुद्धं ब्रह्मात्मैक्यं न सिध्येत् । मोक्षश्रयोपासनाफलत्वे साधनतारतम्यायत्ततःरतम्यशालित्वावश्यम्भावेन नित्यनिरतिशयपुरुषार्थरूपो न सिध्येत् । मासैस्तीक्ष्णतदुभयम् । नैतावता व्युत्पत्तिग्रहविरुद्धं फलातिप्रसङ्गपराहतं च वेदान्तानां मोक्षफलकसिद्धवस्तूपदेशपरत्वमभ्युपगन्तुं युक्तमिति पूर्वपक्षः ॥

सिद्धान्तस्तु 'पुत्रस्ते जातः' इत्यादिसिद्धार्थपरवाक्येष्वपि प्राथमिकव्युत्पत्तिग्रहदर्शनात् । कार्यपरवाक्येष्वेव प्राथमिकव्युत्पत्तिग्रहनियमेऽपि कार्यविशेषमिव कार्यसामान्यमप्यनन्तर्भाव्य इतरान्वितस्वार्थमात्रे तत्तदर्थमात्रे वा पदानां शक्तिग्रहसम्भवात् कार्यमन्तर्भाव्य प्राथमिकव्युत्पत्तिग्रहेऽप्यग्रे सिद्धार्थप्रयोगदर्शनेन गुरुमते प्रथमगृहीतलौकिककार्यपरत्वस्यैव कार्यसामान्यपरत्वस्यापि त्यागसम्भवाच्च न वेदान्तानामुपक्रमार्थगतब्रह्मात्मैक्यपरत्वं परित्यज्य कार्यपरत्वं कल्पनीयं । नचैवं सति तदुपदेशमात्रेण मोक्षप्रसङ्गः । मनननिदिध्यासननिवर्त्यासम्भावनादिप्रतिबद्धस्यापातरूपस्य श्रवणसाध्यज्ञानस्याविद्यानिवर्तनाक्षमत्वात् । न च ज्ञानस्य प्रागभावनिवृत्ताविद्यानिवृत्तावपि न प्रतिबन्धासम्भवइति वाच्यं । ज्ञानस्यैव प्रागभावनिवृत्तित्वेन ज्ञानोदये सति तस्यां प्रतिबन्धासम्भवेऽप्यविद्यानिवृत्तेर्ज्ञानसाध्यत्वेन इच्छादिप्रागभावनिवृत्ताविव तत्र प्रतिबन्धसम्भवात् । नच विद्याविद्ययोरत्यन्तविरोधित्वात् विद्योदयेसत्यविद्याऽनुवृत्त्यसम्भवः । विशेषदर्शनभ्रमयोरत्यन्तविरोधित्वेऽपि उपाधिना प्रतिबन्धात् सत्यपि विशेषदर्शने प्रतिबिम्बभ्रमो न निवर्ततइति तदनुवृत्तिवदविद्याऽनुवृत्त्युपपत्तेः । न चाविद्यावत्तत्कार्याणामपि ज्ञाननिवर्त्यत्वात् ज्ञानोदयेसत्यवस्थानं न सम्भवतीति प्रतिबन्धकत्वायोगइति वाच्यं । श्रवणानन्तरं मननविधानेन श्रुतब्रह्मणां संसारानुवृत्तिदर्शनेन च फलबलादागदिकालप्रवृत्तदृढतरभेदादिवासानात्तत्कार्यासम्भावनाविपरीतभावनानां मनननिदिध्यासननिवर्तनीयानां विद्योदये सत्यप्यवस्थानस्याविद्यानिवृत्तिप्रतिबन्धकत्वस्य च कल्पनात् । यद्वा सत्ताऽवधारणरूपमेव ज्ञानमविद्यानिवर्तकं । न ज्ञानमात्रं संशयस्यापि तज्जिवर्तकत्वप्रसङ्गात् । श्रवणजन्यज्ञानं च सत्तानवधारणरूपमिति कारणाभावादेवानिवृत्तिरविद्याया न तु प्रतिबन्धात् । न च न्यायोपब्रह्मितवेदान्तश्रवणेन निर्णयकारणेन जायमानमेकाकारज्ञानं कथं सत्तानव-

धारणं स्यादिति वाच्यम् । तथाभूतकारणजन्यस्यापि भेदवामनाऽऽदिदोषात् सत्ताऽनव-
धारणत्वसम्भवात् । चक्षुरादिनिर्णयकारणजन्यस्यैकाकारस्याप्यनभ्यासदशापन्नजलादिज्ञा-
नस्यानभ्यासदशादोषात्सत्तानवधारणत्वदर्शनात् । अन्यथा तत्र जलादिसंशयो न स्यात् ।
न च तत्र ज्ञानप्रामाण्यसंशयात्संशयो न स्वत इति वाच्यम् । जलज्ञानप्रामाण्यसंशय-
स्यापि पुगेवतिनि जलत्ववैशिष्ट्यसंशयपर्यवसायितया जलनिश्चये सति तस्याप्यसम्भ-
वात् । न हि पुगेवतिनि जलत्ववैशिष्ट्यं विना जलज्ञानप्रामाण्यघटके पुरोवृत्तिविशे-
प्यकत्वे जलत्वप्रकारकत्वे वा संशयकोटितापर्यवसानं सम्भवति । तस्याप्रामाण्यको-
त्यन्तरमाधारण्यात् । न च प्रामाण्यसंशयात्पूर्वं धर्मिज्ञानेन व्यवसायस्य नष्टत्वान्न
तदनुपपत्तिरिति वाच्यम् । स्वप्रकाशादे व्यवसायस्यैव धर्मिज्ञानत्वात् । अनुव्यव-
सायादेऽपि अनुव्यवसायस्य विषये प्रकारवैशिष्ट्यादोऽपि सत्तानिश्चयरूपत्वस्य वक्त-
व्यत्वात् । अन्यथा इष्टवस्त्वादिज्ञानानामन्वयव्यतिरेकाभ्यां सुखादिहेतुत्वं न गृह्यते ।
इष्टतावच्छेदकवैशिष्ट्यादोऽनुव्यवसायस्य सत्ताऽनिश्चयरूपत्वे इष्टज्ञानत्वानिश्चयात् । त-
स्माद्यवसायस्यानुव्यवसायस्य वा प्रायस्सत्तानिश्चयरूपत्वेऽपि क्वचिदनभ्यासदशादिदो-
षात् सत्तानवधारणरूपत्वेनैव प्रामाण्यसंशय उपपादनीयः । एवं ब्रह्मज्ञानमपि प्रथमं
भेदवामनादिदोषात् सत्तानवधारणरूपमिति न फलादिप्रसक्तिः । ततश्च वेदान्तास्तिद्ध-
रूपएव ब्रह्मात्मवस्तुनि प्रमाणं । तज्जन्यादेव ब्रह्मसाक्षात्कारान्मोक्षः । अत एव मो-
क्षस्य श्रुत्यवगतमित्यत्वमपि न बाधितं भवति । अन्यथा ह्युपासनाफलत्वे तद्बाधितं
स्यादिति । मूत्रे तदिति पक्षनिर्देशो ब्रह्मपरः । पूर्वमूत्रेऽप्येतदेव पक्षनिर्देशकमपेक्षणीयं ।
वेदान्तप्रतिपाद्यमिति पूर्वाधिकरणद्वितीयवर्णकवत्साध्यमयाहरणीयं । तुशब्दः प्रसक्तपू-
र्वपक्षनिवृत्त्यर्थः । समन्वयात् उपक्रमाद्यवगतवेदान्ततात्पर्यगोचरत्वादित्यर्थः ॥ १ ॥ १ ॥ ४ ॥

इति समन्वयाधिकरणम् ॥ ४ ॥

ईक्षतेर्नाशब्दम् ॥ १ ॥ १ ॥ ५ ॥

प्रथममूत्रेण शास्त्रारम्भे समर्थिते जन्मादिमूत्रप्रभृति शास्त्रं प्रवृत्तं । तत्र जन्मा-
दिमूत्रेण लक्षणमुक्तेन ब्रह्मस्वरूपं निरूप्य तृतीयमूत्रे तस्यानुमानगम्यत्वनिरासेन तत्र
वेदत्वत्वात् प्रामाण्यमर्थताय तन्मूत्रेण पशुत्तपरवाक्यानामेव साफल्यमित्यादिजैमिनि-
मुत्तपूर्वाविश्वानिराकरणेन तन्प्रामाण्यप्रतिपाद्यम् । इह पुनर्जगत्कारणवर्तिनो वेदान्ता
अनुमानिकप्रधानानुवादका इति सांख्यपक्षप्रतिक्षेपेण ब्रह्मणि दर्शितगोलेक्षणप्रमाणयोः
प्रातिक्षेपेना क्रियते । पूर्वपक्षस्तु 'मदेव सोम्येदमग्रआसीत्' (छा- ६) इत्यादिसृष्टि-
वर्णनान्न 'निमित्तमन्वतनप्रकृतिक' कायेत्वाद्वदिति सांख्यानमानसिद्धे प्रधानमनुव-

दर्शति युक्तं । वृद्धव्यवहारेण सिद्धार्थे व्युत्पत्तौ पूर्वाधिकरणे स्थितायामपि मानान्तर-
 मोचरएवार्थे तत्सम्भवात् । तद्गोचरे ब्रह्मणि सद्ब्रह्मादिशब्दानां व्युत्पत्तिग्रहासम्भवात् ।
 'तेजसा सोम्य शुक्लेन सन्मूलमन्विच्छ' (छा - ६) इति श्रुत्यैव शुक्लशब्दोक्तकार्यलि-
 ङ्गकानुमानसिद्धकारणानुवादकत्वस्फुटीकरणाच्च । न च त्वन्मतेऽस्त्यनुमानगम्यत्वं ब्रह्म-
 णः । अनुमानमपेक्ष्य ब्रह्मबोधकत्वे च तत्र निरपेक्षत्वलक्षणप्रामाण्यं न सिद्ध्येत् । न
 च 'तदैक्षत बहुस्यां प्रजायेय' (छा - ६) इति 'यस्सर्वज्ञस्सर्ववित्' (मु) इति ईक्षितृ-
 त्वसर्वज्ञत्वश्रवणं प्रधाने न युक्तमिति वाच्यम् । ब्रह्मणो नित्यसर्वविषयज्ञानतयाऽङ्गीकृत-
 स्य तत्कर्तृत्वाभावेन तत्रापि तदयोगात् । नच प्राक्सिद्धप्रकाशेऽपि सवितरि सविता प्र-
 काशयतीति प्रकाश्यसंयोगोपाधिकप्रकाशकर्तृत्वव्यपदेशवन्नित्यज्ञानरूपे ब्रह्मणि दृश्याव-
 च्छेदोपाधिकज्ञानकर्तृत्वव्यपदेशो गौणोऽस्त्विति वाच्यम् । सवितृप्रकाशे प्रकाश्यसंयोग-
 वत् ब्रह्मज्ञाने दृश्यावच्छेदस्यागन्तुकत्वानङ्गीकारात् । अन्यथा ब्रह्मणः कदाचिदसर्वज्ञ-
 त्वापत्तेः । सर्वज्ञानशक्तिमत्त्वमेव ब्रह्मणस्सर्वज्ञत्वमिति चेत् तर्हीदं प्रधानेऽपि संभवति ।
 तस्य ज्ञानहेतुसत्त्वगुणशालित्वात् । 'ऐक्षने' त्येतदपि तत्र संभवति । ब्रह्मणि प्रत्ययार्थ-
 वत् प्रधाने प्रकृत्यर्थः कूलंपिपतिपतीत्यादाविव कार्थोन्मुख्यरूपो गौणइत्युपपत्तेः । ईक्षणं
 गौणं तत्कर्तृत्वं वेत्यत्र नास्ति नियामकमितिचेत् 'तत्तेजएक्षत ताआपण्क्षन्ते' ति गौ-
 णेक्षणप्रायपाठस्य नियामकस्य सत्त्वादिति ।

राद्धान्तस्तु प्रधानं न जगत्कारणत्वेन सृष्टिवाक्यजातबोध्यं । ईक्षणश्रवणेन तत्र
 जगत्कारणपरसद्ब्रह्मादिशब्दाविषयत्वात् । न च तेषां शब्दानां ब्रह्मपरत्वे व्युत्पत्तिग्र-
 हासम्भवो दोषः । तेषां यौगिकत्वेन पृथग्व्युत्पत्तिग्रहानपेक्षणात् । यथाहवनीयादिन्या-
 येन तद्ब्रह्मोपपत्तेश्च । न च 'तेजसा सोम्यशुक्लेन' ति कार्यलिङ्गकानुमानोपन्यासस्य ब्रह्म-
 ण्यसङ्गतिः । ब्रह्मण्यपि श्रुत्यनुग्राहकानुमानप्रवृत्त्यविरोधात् । श्वेताश्वतरे 'कालस्वभावो-
 नियतिर्यदृच्छा भूतानि योनिः पुरुष इति चिन्त्यम् । संयोगएषां न त्वात्मभावादात्माऽ-
 प्यनीशस्मुखदुःखहेतोः' इति मन्त्रेण कालस्वभावकर्ममहाभूतप्रकृतिपुरुषातिरिक्ते ब्रह्म-
 ण्येव कार्यलिङ्गकानुमानोपन्यासदर्शनाच्च । नचैवं श्रुतेर्निरपेक्षत्वहानिः । श्रुतितात्पर्य-
 निर्णयाय भीमांसाशास्त्रग्रथितन्यायकलापपेक्षावत् श्रुतिर्दाशितस्वानुग्राहकानुमानापेक्षया-
 मपि निर्णोते संवादाय तदनपेक्षणात् । उपक्रमोपसंहाराद्यन्तर्गतोपपत्तिरूपतया अनुमान-
 स्य तात्पर्यनिर्णयार्थमपेक्षयास्सम्प्रतिपन्नत्वात् । न चासम्भवशङ्काव्यावृत्त्यर्थं सृष्टिपण्डादि-
 दृष्टान्तएव तत्रोपपत्तिर्नानुमानमिति वाच्यम् 'नहि द्रष्टृदृष्टेर्विपरिलोपो विद्यते अविनाशि-
 त्वात्' (बृ - ६ - ३) इत्यादावनुमानरूपायाअप्युपपत्तेर्दर्शनेन तदसद्ब्रह्मायोगात् । नन्वे-
 वंसति किमर्थं हेतुवन्निरादधिकरणे 'गूर्पेण जुहोतीत्यत्र' 'तेनह्यन्नं क्रियत' इत्यस्य हे-
 तुत्वान्वयनिरासकृतः । हेतुत्वान्वये घेनयेनान्नंक्रियते तेन सर्वेणापि ह्येतन्नमिति व्या-

प्रत्याक्षेपेण दर्वापिठरादीनामपि होमसाधनत्वानुमानादानुमानिकैस्तैः प्रत्यक्षश्रुतस्व दूर्लभ-
स्यान्याद्योविकल्पस्यादिति तन्निरासार्थं । न तु हेतुत्वान्वये तत्सापेक्षत्वलक्षणमप्रामाण्यं
स्यादिति तन्निरवर्तनार्थं । अतएव तत्रैवाधिकरणे न्यायसुधायामातिथ्येष्टावतिदेशप्रासौप-
श्रुताष्टगृहीतनिवर्तनपरे 'चतुर्गृहीतान्याज्यानिभवन्ति' इत्यत्र 'नह्यत्रानूयाजाइज्यन्त' इति
वाक्यशेषस्य हेतुसमर्पकत्वमभ्युपगतम् । यत्रयत्रानूयाजानामभावस्तत्रतत्राष्टगृहीताभावात्
इति व्याप्त्याक्षेपस्य निर्दोषत्वात् । अप्रामाण्यनिरासार्थं हेतुत्वान्वयनिरासइति निबन्धन-
कारनिर्बन्धमात्रं । सर्वज्ञत्वं ब्रह्मणो न सर्वविषयज्ञानकर्तृत्वम् । किन्तु विषयोपरागेण
कल्पितभेदसर्वविषयज्ञानरूपम् चित्प्रकाशं प्रत्याश्रयत्वम् । सविता प्रकाशते चैत्रः पश्य-
ति इच्छति यतते स्वपितीत्यादिषु धात्वर्थं प्रत्याश्रयत्वस्यापि कर्त्रर्थप्रत्ययाभिधेयत्वदर्श-
नान् । एवञ्च 'तद्वैक्ष्णे' स्येतदपि ब्रह्मण्युपपद्यते । ऋष्टव्यालोचनरूपतया वृत्तिप्रतिबि-
म्बितचित्प्रकाशरूपेक्षणे ब्रह्मणस्तदवच्छेदकमायावृत्तिकर्तृत्वस्योपचारसम्भवाच्च । यद्य-
प्येवं धात्वर्थाश्रयत्वं तत्कर्तृत्वं चेत्युभयमप्यौपचारिकमेव । तथापि प्रधानपक्षे निरपेक्ष
प्रकृत्यर्थस्यामुख्यत्वं स्यात् । तनोवरं सापेक्षप्रत्ययार्थस्यामुख्यत्वप्रकल्पनमिति सर्वमना-
कुलम् । इदन्तु चोद्यमवाशिष्टं प्रकृत्यर्थस्यामुख्यत्वहेतुर्गौणेषुक्षणप्रायपाठो वर्तत इति । तदु-
त्तरसूत्रेणानुभाष्य निराकरिष्यते ॥

सूत्रे प्रधानं जगत्कारणवाचिवेदान्तप्रतिपाद्यमिति धर्मिनिषेध्ययोरध्याहारेण साध-
निर्देशः । तत्र हेतुः अशब्दं सदादिशब्दाबोधयं हि तदिति । नन्वसिद्धो हेतुः प्रधानेऽपि स-
त्ताऽऽदियोगेन सदादिशब्दप्रवृत्त्युपपत्तेरिति शङ्कानिराकरणेन तदुपपादनार्थो हेतुः 'ईक्ष-
तेरि' ति । नन्वेवं हेतुत्वेनावश्यापोक्षितेक्षतिहेतोरिव साक्षात्साध्ये हेतुत्वसम्भवे किमन्तर्ग-
डुना अशब्दत्वहेतुनेति चेत् । तर्हि ईक्षतिहेतोरपि गौणत्वशङ्कानिराकरणायावश्यकस्य
'आत्मशब्दादि' ति उत्तरसूत्रहेतोरिव साक्षात्साध्ये हेतुत्वसम्भवादीक्षतिरप्यन्तर्गडुरिह
नोपादेयस्यात् । नन्वीक्षतिहेतूपादानं गौणत्वशङ्कोद्भावनद्वारतया गौणेषुक्षणप्रायपाठरूपपूर्-
वपक्षबीजमुचनार्थं स्यादिति चेत् । तर्हि अशब्दत्वहेतुरपि ब्रह्मणस्सदादिशब्दबोधयत्वसम्भ-
वज्ञापनद्वारतया तदसम्भवपूर्वपक्षमुचनार्थस्यादिति तस्य नास्ति वैयर्थ्यमिति गृहाण ।
ननु च आनुमानिककारणतावगमपूर्वपक्षोऽपि त्वया दर्शितः । तत्सूचनार्थं अशब्दं श-
ब्देतरानुमानप्रामाण्यवदिति मत्वर्थीयाच्चप्रत्ययान्तत्वेन 'आनुमानिकमप्येकेषां' (१-४-१)
इति सूत्रप्रयुक्तानुमानिकपदवत् प्रधानपरमपि किं नस्यात् । सौत्रपदानामावृत्तेरलङ्कारत्वादि-
ति चेत् । न । पूर्वाधिकरणे समन्वयादिलिङ्गावगमिततात्पर्यवता वेदान्तवृन्देन सह ब्रह्मणः
प्रतिपाद्यतया अन्वयपरेण 'समन्वयादि' ति पदेनैव उपक्रमाद्यन्तर्गतानुमानरूपोपपत्तिवि-
षयत्वस्य ब्रह्मणि सिद्धत्वेनानुमानविषयतामात्रस्य पूर्वपक्षबीजत्वाभावात् । अप्ये 'सर्वे-
ष्वेव वेदान्तवाक्येषु सृष्टिविषयेष्वनुमानेनैव कार्येण कारणं लिङ्गाविषितमि' ति पूर्व-
पक्ष-

क्षिमतवर्णनस्य ब्रह्मणोऽनुमानगम्यत्वसम्भवप्रपञ्चनार्थत्वेन तस्यानन्यथासिद्धपूर्वपक्षबीज-
त्वे तात्पर्याभावात् । ' परिनिष्ठितं वस्तु प्रमाणान्तरगम्यमेवे ' ति भाष्यदर्शितस्य मानान्त-
रागम्ये ब्रह्मणि व्युत्पत्तिग्रहासम्भवस्य प्रायपाठनियमितप्रकृत्यर्थगौणत्वस्य चेति द्वयोरे-
वात्र वस्तुतः पूर्वपक्षबीजत्वात् ॥ १ ॥ १ ॥ ५ ॥

स्यादेतत् छान्दोग्ये तावत् गौणेषणप्रायपाठात् गौणमीक्षणं नानुक्तं । तत्समा-
नार्थत्वात् ' सईक्षाञ्चक्रे ' (प्र - ६) इत्यादि श्रुत्यन्तरेष्वपि तत् गौणम्भविष्यति । न च
सन्निधिरूपेण प्रायपाठनेक्षणश्रुतिबाधो न युक्त इति शङ्क्यम् । तत्रतत्र प्रत्ययश्रुती-
नां प्रायपाठस्य चेत्यनेकानुग्रहाय एकस्याईक्षणश्रुतेर्गौणत्वाभ्युपगमसम्भवादित्याशङ्का
निराक्रियते ॥

गौणश्रेन्नात्मशब्दात् ॥ १ ॥ १ ॥ ६ ॥

नेक्षतिः प्रधाने गौणइति युक्तं । ' अनेन जीवेनात्मनाऽनुप्रविश्य नामरूपे व्या-
करवाणि ' इति सच्छब्दाभिहितं जगत्कारणं प्रति जीवस्य स्वरूपत्वप्रतिपादकात् ' एतदा-
त्म्यमिदं सर्वं तत्सत्यं स आत्मा तत्त्वमसि श्वेतकेतो ' इति श्वेतकेतुं प्रति सच्छब्दाभि-
हितस्य स्वरूपत्वप्रतिपादकाच्च शब्दात् । ' तत्सत्यं सआत्मे ' त्यात्मशब्दाच्च । नह्यचे-
तनस्य चेतनं चेतनस्यवा अचेतनं स्वरूपं भवितुमर्हति । नवा चेतनवाच्यात्मशब्दोऽचे-
तने युज्यते । नच ममात्माभद्रसेन इतिवदौपचारिकोऽयमुपकार्योपकारकयोर्जीवप्रधानयो-
रभेदोपचारस्स्यात् आत्मशब्दश्च स्वरूपपरस्स्यादिति शङ्क्यम् । ' तत्त्वमसी ' ति नवकृत्वो-
ऽभ्यासेनाभेदे तात्पर्यावगमात् । ' सआत्मे ' त्यात्मशब्दस्य निरपेक्षचेतनपरत्वे सम्भवति
सापेक्षस्वरूपपरत्वकल्पनाऽयोगाच्च । अनेकार्थत्वस्यान्याय्यत्वेन प्रसिद्धिबाहुल्याच्चेतनवा-
चिनस्तस्य स्वरूपपरत्वे लक्षणाकल्पनापत्तेश्च । बहुप्रमाणबाधस्यान्याय्यत्वाच्च । तस्मात्
प्रधानं न सच्छब्दवाच्यम् ॥

सूत्रे ' आत्मशब्दादि ' त्यत्रात्मपदं स्वरूपपरं धर्मप्रधानं । तस्य शब्दात् स्वरू-
पत्वप्रतिपादकशब्दादित्यर्थः । तेन च सच्छब्दवाच्यं प्रति जीवस्य स्वरूपत्वप्रतिपाद-
कशब्दो जीवंप्रति सच्छब्दवाच्यस्य स्वरूपत्वप्रतिपादकशब्दश्चेत्युभयमपि संगृहीतं ।
अयमेकोऽर्थः । ' सआत्मे ' त्यात्मशब्दादित्यन्योऽर्थः । उभयमपि विवक्षितं प्रमाणबाहु-
ल्यसूचनार्थम् ॥ १ ॥ १ ॥ ६ ॥

तन्निष्ठस्य मोक्षोपदेशात् ॥ १ ॥ १ ॥ ७ ॥

श्वेतकेतोः ' तत्त्वमसी ' ति सदात्मत्वमुपदिश्य ' आचार्यवान् पुरुषोवेद तस्य ता-
वदेव चिरं यावन्न विमोक्ष्ये अथ संपत्स्ये ' इति सदात्मत्वसाक्षात्कारवतो मोक्षोपदेशादपि

न सच्छब्दं प्रधानं । पूर्वसूत्रगतस्य ' आत्मशब्दादि ' त्यस्याद्येऽर्थे आत्मपदेन प्रकृतजीवं प्रति सच्छब्दवाच्यस्वरूपत्वं सूत्रगतेन तत्पदेन परामृश्यते । महावाक्यार्थभूततत्साक्षात्कारादेव मोक्षइत्युपगमात् ॥ १ ॥ १ ॥ ७ ॥

हेयत्वावचनाच्च ॥ १ ॥ १ ॥ ८ ॥

ननु ' तत्त्वमसी ' ति न तत्त्वदृष्ट्या सदात्मोपदेशः । किन्तु स्थूलारुन्धतीन्यायेन ततश्च प्रधानस्य सच्छब्दार्थत्वेऽपि सदात्मत्वोपदेशो न विरुध्यते इति न शङ्क्यम् । तदा मोक्षयितव्यश्चेतकेतुस्तन्निष्ठो माभूदिति मुख्यमात्मानमुपदिदिक्षुणा आरुणिना स्थूलतारायामरुन्धतीतादात्म्यस्येवेह सदात्मत्वस्य हेयताया वक्तव्यतापत्तेः । तस्यावचनात् सदात्मत्वएवोपदेशपरिसमाप्तिदर्शनात् ॥

पूर्वसूत्रे तच्छब्दसमस्तोऽप्यपेक्षावशादिहानुषक्तप्यच्छन्तो विपरिणम्यते । तस्य सदात्मत्वस्य हेयत्वावचनादिति सूत्रार्थः । चकारेण प्रतिज्ञाविरोधादिति हेतुरभ्युच्चियते । ' येनाश्रुतंश्रुतंभवती ' त्यादेरेकविज्ञानेन सर्वविज्ञानप्रतिज्ञायाः प्रधाने विरोधादपि न सच्छब्दादिवाच्यं प्रधानं । मा हि धर्मैक्यादेकाकारान्वयात् वस्त्वन्तराणामेकस्मिन्नध्यस्तत्वाद्वा निर्वहति । तत्र न तावत् ब्रह्मवादे सर्वेषां ब्रह्मण्यध्यस्तत्वाद्ध्यस्तानामधिष्ठानमेव वस्तुसत्स्वरूपमिति तदज्ञानेन ज्ञानतानिर्वाहवत् प्रधानवादे निर्वाहसम्भवति । प्रपञ्चसत्यत्वाभ्युपगमात् । नापि ज्योतिष्टोमविकृतीनां गवादीनां तत्समानाकारत्वात्तदज्ञाने ज्ञानेतिवन्निर्वाहोवा एकमृत्पिण्डारब्धानां षटशरावादीनां तत्समानाकारत्वात्तदज्ञाने ज्ञानेतिवन्निर्वाहोवाऽत्र सम्भवति । प्रधानविज्ञानेन तत्परिणामभोग्यवर्गविज्ञानसम्भवेऽपि भोक्तृवर्गविज्ञानासम्भवात् ॥ १ ॥ १ ॥ ८ ॥

स्वाप्ययात् ॥ १ ॥ १ ॥ ९ ॥

' यन्नैतत्पुरुषस्वपितिनाम सता सोम्य तदा संपन्नोभवति । स्वमपीतोभवति । तस्मादेनं स्वपितीत्याचक्षते । स्वं ह्यपीतोभवती ' ति प्रकृतं सत् स्वशब्देनोक्त्वा तत्र जीवस्याप्ययप्रतिपादनादपि न सच्छब्दवाच्यं प्रधानं । यद्यपि स्वशब्दस्वीयपरत्वेन तत्राप्युपपद्यते । तथापि तत्राप्ययशब्दितो जीवस्य लयो न सम्भवति । ननु ब्रह्मण्यपि जीवस्य मुख्यो लयो न सम्भवति नित्यत्वात् । औपचारिकस्तु लयः प्रधानेऽपि तस्य व्यपदेष्टुं शक्य इति चेत् । न । अध्यस्ताकारनिवृत्तौ तदनुवृत्ताधिष्ठानरूपस्याध्यस्तोपाधिकृतभेदनिवृत्त्या तदभेदप्राप्तिरप्ययशब्दितो लयः । अस्ति च सुषुप्तौ ब्रह्माध्यस्तस्थूलसूक्ष्मदेहद्वयोपाधिकाकारनिवृत्तौ सत्यां तदनुवृत्ताधिष्ठानरूपजीवस्य तत्कृतभेदनिवृत्त्या ब्रह्माभेदप्राप्तिरिति मुख्यलयसम्भवात् । यद्यपि सुषुप्तावप्यविद्योपाधिकृतोऽतिसूक्ष्मान्तःकरणोपाधि-

कश्च आमुक्यनुवृत्तो जीवस्यास्त्येव ब्रह्मणोभेदः । तथाप्यत्यन्तभेदकस्थूलसूक्ष्मोपाधिस-
त्त्वे यथा भेदो न तथा भेदोऽस्ति तन्नित्युत्ताविति कथञ्चिदभेदप्राप्तिरपि युज्यते । भाष्ये
'सुषुप्तावस्थायामुपाधिकृतविशेषाभावात् स्वात्मनि प्रलीनइवे' ति इवकारो मुक्ताविव मु-
पुत्सौ सर्वात्मना नाभेदप्राप्तिरूपो विलय इत्याशयेन ॥ १ ॥ १ ॥ २ ॥

गतिसामान्यात् ॥ १ ॥ १ ॥ १० ॥

सर्वेषु वेदान्तेषु चेतनकारणत्वावगतिसामान्यादपि न सच्छब्दवाच्यं प्रधानं ।
किंतु ब्रह्मैव ॥ १ ॥ १ ॥ १० ॥

श्रुतत्वाच्च ॥ १ ॥ १ ॥ ११ ॥

श्वेताश्वतरोपनिषदि 'स कारणं करणाधिपाधिपो न चास्य कश्चिज्जानिता न चा-
धिपः' इति चक्षुरादिकरणाधिपानां जीवानामधिपस्य ब्रह्मणस्साक्षादेव कारणत्वश्रवणा-
च्च । पूर्वसूत्रे सर्वेषां वेदान्तानां चेतनकारणत्वमात्रे श्रुतिलिङ्गादिकमभिप्रेतं । न तु
परमेश्वरस्यैव कारणत्वमित्यत्र तदभिधानश्रुतिरभिप्रेता । 'आत्मनआकाशस्सम्भूतः'
(तै-ब्र-) इत्यादिताद्विषयवाक्यगतानामात्मादिशब्दानां चेतनमात्रवाचित्वात् । इह तु
परमेश्वरस्यैव कारणत्वं तदभिधानश्रुत्या समर्पितमित्युच्यते इति भेदः । अत एवास्मिन्
सूत्रे भाष्यं 'स्वशब्देनैव च सर्वज्ञईश्वरो जगतः कारणमिति श्रूयत' इति । स्वशब्दश्चा-
त्र 'सकारणमि' ति मन्त्रात्प्रार्चनेषु 'तमीशानं वरदं देवमीड्यं निचाय्येमां शान्तिमत्य-
न्तमेति । संयुक्तमेतत् क्षरमक्षरञ्च व्यक्ताव्यक्तं भरते विश्वमीशः' इत्यादिमन्त्रेषु श्रुत-
ईशानादिशब्दः । तत्समर्पितोऽर्थः 'सकारणमि' तिमन्त्रे तच्छब्देन परामर्शनीयः । न
चेशानादिशब्दस्य तदभिधानश्रुतित्वे विवदितव्यं । अङ्गुष्ठाधिकरणे (१ । ३ । ७)
ईशानशब्दस्य ब्रह्माभिधानश्रुतित्वे सूत्रभाष्यसंप्रतिपत्तिदर्शनेन तत्तुल्यार्थस्येशानादिश-
ब्दस्यापि तथात्वसिद्धेः । एवं श्वेताश्वतरोपनिषद्गतानां परमेश्वराभिधानश्रुतीनां गतिसा-
मान्यसूत्रगृहीतेभ्यः पृथक्कृत्य प्रदर्शनञ्च प्रधानव्यावर्तिनीभिरेव ताभिर्जावव्यावर्तनमपि
लम्भयितुं । तेन जन्मादिसूत्रे न्यायतो निरस्ता जीवकारणत्वशङ्का श्रुतितोऽपि निरस्ता
भवति । स्फुटोहि तत्र क्षरादिशब्दितात् प्रधानादिव अक्षरकरणाधिपादिशब्दिताज्जीवा-
दपि तन्नित्यन्तत्वेन विलक्षणः परमेश्वरएव कारणमिति सिध्यतीति प्रधानकारणवादनिरासे-
नैव जीवकारणत्ववादनिरासः ॥ १ ॥ १ ॥ ११ ॥

इति ईक्षत्यधिकरणम् ॥ ९ ॥

आनन्दमयोऽभ्यासात् ॥ १ ॥ १ ॥ १२ ॥

एवं जडजीवविलक्षणस्य मायाशबलितस्य ब्रह्मणो जगत्कारणत्वप्रसाधनेन तदुप-
 क्षिते शुद्धब्रह्मणि वेदान्तानां समन्वयस्सामान्यतो निर्व्यूढोऽपि केषुचिद्वेदान्तवाक्येष्वन्य-
 परत्वशङ्कया शिथिलीभवतीति तेषां तत्तच्छ्रुतिलिङ्गादिप्रापितान्यपरत्वशङ्कानिराकरणेन
 तत्र समन्वयः प्रतिष्ठापनीयः । अन्यथा तत्तत्प्रकरणदर्शिनोपायमुखेन शुद्धब्रह्मप्रतिप-
 त्त्यसिद्धेः । उपासनावाक्येषु च केषुचिदुपास्यमब्रह्मेति शङ्कानिराकरणेन ब्रह्मेति प्रति-
 पादनीयम् । यथा कर्मकाण्डे दर्शपूर्णमासाद्यर्थमपूजयनादिकमाश्रित्य दर्शपूर्णमासादिप्र-
 करणे विहितानां गोदोहनादीनां कल्पसूत्रेऽपि तत्तत्प्रकरणएव विवेचनं तथा ब्रह्मकाण्डे
 अंधारोपापवादन्यायेन शुद्धब्रह्मप्रतिपत्त्यर्थमुपदिष्टं ब्रह्मणस्सप्रपञ्चत्वमाश्रित्य विहिता-
 नामुपासनानामपि ब्रह्मकाण्डार्थनिर्णायकएव शास्त्रे निर्णयस्योचितत्वात् । तद्वदिहाधि-
 कृताधिकाराभावेऽपि चित्तवशीकरणसम्पादनादिद्वारा उपासनानां शुद्धब्रह्मप्रतिपत्त्युपा-
 यतया तद्वाक्यार्थनिर्णायकन्यायानामविचारितशुद्धब्रह्मपरवाक्यार्थनिर्णयोपयोगितया च
 तद्विचाराणामप्यत्र संगतेः । अतस्तदर्थमध्यायशेषआरभ्यते ॥

तत्र तावदानन्दवल्या जीवपरत्वानिरासेन ब्रह्मपरत्वमस्मिन्नधिकरणे समर्थ्यते ।
 तत्र हि ' तस्माद्वाएतस्माद्विज्ञानमयात् अन्योऽन्तरआत्माऽऽनन्दमयः ' इत्यारभ्य ' तस्य
 प्रियमेव शिरः । मोदो दक्षिणः पक्षः । प्रमोद उत्तरः पक्षः । आनन्दअत्मा । ब्रह्म पुच्छं प्र-
 तिष्ठा ' इति श्रूयते । अत्र आनन्दमयो जीव इति पूर्वपक्षे ब्रह्मेति सिद्धान्तइत्यधिकरणश-
 रीरं वृत्तिकृता सूत्रार्जवं मन्यमानेन वर्णितं । श्रुतिविरोधात्तदयुक्तमिति भगवता भाष्य-
 कारणेन पूर्वपक्षे सिद्धान्ते चानन्दमयस्य जीवत्वमुररीकृत्य प्रकारान्तरेणाधिकरणशरीरं
 वर्णितं । तत्प्रदर्शयामः । किमिह प्रियमोदादिरूपकल्पिताशिरःपक्षाद्यवयवयुक्ततया उ-
 पास्य आनन्दमयो जीवः प्राधान्येन प्रतिपाद्यः ब्रह्म तु पुच्छरूपतदवयवतया निर्दिश्यते उ-
 तं शुद्धं ब्रह्मैव पुच्छशब्देनानन्दमयस्याप्याधारतया स्वप्राधान्येन प्रतिपाद्यते आनन्दमय-
 स्त्वन्नमयादिवत्तत्प्रतिपत्त्युपायतामात्रेण निरूप्यत इति संशयः । तत्र ईक्षतिमुख्यत्वानु-
 रोधाजगत्कारणस्य चेतनत्ववत् पुच्छशब्दमुख्यत्वानुरोधाद्ब्रह्मणोऽवयवत्वमिति प्रथमको-
 टिः प्रस्ता । पुच्छशब्दस्याधारलक्षणाऽपि न युक्ता प्रतिष्ठापदेनैवाधारत्वलाभात् । न च
 वाच्यं यथा ' कान्तिमन्मुखं चन्द्र ' इत्यत्र स्वशब्देनैव कान्तिमत्त्वे लब्धेऽपि मुखे गौण-
 मपि चन्द्रपदं दृश्यते तथेह प्रतिष्ठापदेन आधारत्वे लब्धेऽपि तल्लभकपुच्छशब्दोऽपि
 स्यादिति । वैषम्यात् । तत्र हि चन्द्रस्य यावती कान्तिस्तावती मुखे स्तुत्यर्थं प्रतिपिपा-
 श्यपिता । न च तावती कान्तिमच्छब्देन लभ्यते । तस्य मानान्तरसिद्धमुखगताल्पका-
 भेतात्रविषयत्वेन चारितार्थात् । अतश्चन्द्रतुल्यकान्तिमत्त्वलाभाय चन्द्रपदमुपयुक्तं

इह तु ब्रह्मणि प्रतिष्ठात्वसङ्कोचकमानान्तराभावात्तस्य निरपेक्षसर्वप्रतिष्ठात्वप्रतिपादकश्रु-
त्यन्तरानुरोधाच्च निरतिशयमाधारत्वं प्रतिष्ठापदेन लभ्यत इति किमत्र पुच्छपदेन क-
रिष्यते । प्रत्युत पुच्छतुल्याधारत्वलक्षणायां पुच्छस्याधारत्वं भूतलास्तीर्णं तृणराशौ
सञ्चरतः पुरुषान्प्रति तृणराशेरिवाधारान्तरसापेक्षं सातिशयमिति ब्रह्मणस्तथाभूत्प्रमाधारत्वं
लक्षयत्पुच्छपदमनिष्टार्थमेव स्यात् । तस्मात्पक्षिरूपेण परिकल्प्य उपासनीयमानन्दमयं
जीवं प्रति परस्य ब्रह्मणः कल्पनीयं पुच्छत्वं पुच्छपदेनोच्यते । प्रतिष्ठापदेन च पुच्छ-
त्वकल्पनानिमित्तं सारूप्यमुच्यते । पक्षिणोहि पुच्छभागमाधारीकृत्य निर्षादन्तीति पक्षि-
णां पुच्छं प्रतिष्ठा । अत एवैतरेयोपनिषदि श्रूयते 'तस्मात्सर्वाणि वयांमि पुच्छेन प्रति-
तिष्ठन्ति पुच्छेनैव प्रतिष्ठायोत्पतन्ति प्रतिष्ठा हि पुच्छमि'ति । ब्रह्मानन्दोऽपि 'एतस्यै
वानन्दस्यान्यानि भूतानि मात्रामुपजीवन्ति' (बृ-६-३) इति श्रुत्यनुसारेण कृ-
त्स्नस्यापि लौकिकानन्दशीकरजातस्य समुद्रस्थानीय इति प्रियमोदाद्यवयवयुक्तस्यान-
न्दमयस्य प्रतिष्ठा । अतस्सारूप्याद्ब्रह्मणःपुच्छत्वकल्पना युक्तेति । अन्यत्रापि तादात्म्य-
कल्पनानिमित्तसारूप्यवर्णनं दृश्यते यथा 'तस्यभूरितिशिरः एकं हि शिरः एकमेतद-
क्षरं' (बृ-५-५) इति अत्र भूरित्यक्षरे प्रजापतिशिरस्त्वकल्पनानिमित्तमेकत्वं सा-
रूप्यमुक्तम् । न च प्राधानाप्रधानयोर्ब्रह्मजीवयोर्वैपरीत्यकल्पनाऽनुपपत्तिः 'मनोब्रह्मे-
त्युपासीति' त्यादौ तदर्शनात् । ननु 'ब्रह्म पुच्छं प्रतिष्ठा' इत्यत्र निर्दिष्टस्य ब्र-
ह्मण एव प्राधान्येन वाक्यप्रतिपाद्यत्वं युक्तं 'असन्नैव स भवति असद्ब्रह्मेति वेद-
चेत् अस्ति ब्रह्मेति चेद्वेद सन्तमेनं ततोविदुरि'ति निगमनश्लोके ब्रह्मशब्दाभ्यासेन
ल्लिगेन वाक्यस्य तत्र तात्पर्यावगमादिति चेत् । तर्हि 'यदप आकाश आनन्दो न
स्यात्' 'सैषाऽऽनन्दस्य मीमांसा भवति' इत्याद्यानन्दपदाभ्यासेन 'आनन्दआत्मे'
तिमध्यावयवत्वेन कल्पितानन्दोऽपि वाक्यप्रतिपाद्यस्यात् । यदि तु एकस्मिन् वा-
क्ये द्वयोर्ब्रह्मानन्दयोः प्राधान्येन प्रतिपाद्यत्वायोगादन्यतरप्राधान्ये वक्तव्ये प्रथम-
श्रुतब्रह्मशब्दाभ्यासानुरोधेन ब्रह्मण एव प्राधान्यव्यवस्थितौ चरमश्रुतानन्दपदाभ्यासो-
ऽपि ब्रह्मविषयः कल्प्येत । तदा ब्रह्मणः पुच्छत्वकल्पनस्य श्लोकादपि प्रथमश्रुत-
त्वेन शिरःपक्षमध्यपुच्छावयवयुक्तस्यानन्दमयस्य प्राधान्यावगमात् ब्रह्मपदाभ्यासवान्
निगमनश्लोकोऽप्यानन्दमयविषयइति पूर्वपक्षः ॥

एवं प्राप्ते सिद्धान्त उच्यते 'आनन्दमयोऽऽनन्दस्यैव तत्रानन्दमयस्यैव तत्रानन्द-
श्रुतं पुच्छब्रह्म स्वप्राधान्येन वाक्यप्रतिपाद्यम् 'असन्नैव स भवति' इति निगमनश्लोकस्य
ब्रह्मशब्दाभ्यासविषयत्वात् । नन्वसिद्धोऽयं हेतुः आनन्दमय एव निगमनश्लोकाद्विषयोऽ-
स्त्वित्युक्तत्वादिति शङ्कयामप्येतदेवोत्तरम 'आनन्दमयोभ्यासादि'ति । आनन्दमय
न निगमनश्लोकप्रतिपाद्यः तत्र ब्रह्मशब्दाभ्यासदर्शान् । अन्यस्यमानं ब्रह्मशब्दं प्रत्यान

म्दमयस्य मुख्यार्थत्वाभावात् । एकं पुच्छपदमनुर्ध्यानेकस्य ब्रह्मशब्दस्यानन्दमये जघन्य-
कृत्तिकल्पनानुपपत्तेः एकबाधादनेकबाधस्यान्याय्यत्वेन उपक्रमादाप्यभ्यासस्य प्रबलत्वात् ।
अस्य सूत्रस्य सिद्धान्तसाधकत्वेन योजनायां 'आनन्दमय'पदेनानन्दमयवाक्ये श्रुतं
पुच्छब्रह्म लक्षणीयम् । सिद्धान्तसाधकहेत्वसिद्धिनिरासकत्वेन योजनायां 'ईक्षति' सूत्रा-
ज्जनमनुवृत्त्य निषेध्याध्याहारेण साध्यं पूरणीयम् । 'ब्रह्म पुच्छमभ्यासादि' त्याजिवेन
सूत्रे कर्तव्ये 'आनन्दमयोऽभ्यासादि' ति सूत्रकरणस्यैतत् प्रयोजनं । यदीक्षतिसूत्राज्-
जनवर्तनेन तद्वन्निषेध्याध्याहारेण चानन्दमयो न निगमनश्लोकप्रतिपाद्यइति हेत्वसि-
द्धिशङ्कानिरासकहेतुसाध्यमपि लभ्यत इति । प्रयोजनान्तरञ्च व्यवहितान्तरसूत्रे
दर्शयिष्यामः ॥ १ ॥ १ ॥ १२ ॥

स्यादेतत् पुच्छशब्दस्याभ्यस्यमानब्रह्मशब्दमुख्यताऽनुरोधेन मुख्यार्थत्यागे तस्या
धारलक्षणाऽनुपपत्तेत्युक्तत्वादानर्थक्यमेव प्राप्नुयात् । ततश्च 'आनर्थक्यप्रतिहतानां विप-
रीतं बलाबलमि' ति न्यायेनाभ्यस्तब्रह्मशब्दादपि पुच्छशब्दएव बलीयानित्याशयवती-
मिमामाशङ्कामनुभाष्य निराकरोति ॥

विकारशब्दान्नेति चेन्न प्राचुर्यात् ॥ १ ॥ १ ॥ १३ ॥

विकारशब्देनावयवो लक्ष्यते । तद्वाचिपुच्छशब्दो विकारशब्दः स एव विकारः वि-
गतकार्यः अनर्थकशब्दः । 'अकर्तरि च कारके संज्ञायां' (व्या - ३ - ३ - १९) इति क-
र्मणि घञन्तःकारशब्दः कार्यवाची । एवमर्थान्तरस्यापि गर्भाकरणाय 'अवयवशब्दादि' ति
वक्तव्ये 'विकारशब्दादि' त्युक्तं । तथाच पुच्छावयववाचिनस्तदर्थपरित्यागे लक्षणीयार्थाभा-
वेन प्रमक्तानर्थक्यात् पुच्छशब्दाद्धेतोर्न ब्रह्म प्राधान्येन प्रतिपाद्यमिति चेदिति शङ्काऽर्थः ।
'प्राचुर्यादि' ति तन्निराकरणांशस्यायमर्थः प्राचुर्यात् अवयवप्राये वचनात् पुच्छशब्दोपप-
त्तिरिति । इदमुक्तं भवति अन्नमयादीनां शिरआदिषु पुच्छान्तेष्ववयवेषूक्तेषु आनन्दमय-
स्यापि शिरःपक्षाद्यवयवान्तरोक्त्यनन्तरं प्रायपाठानुसारेण पुच्छपदेन कस्मिंश्चिदर्थे निर्देष्ट-
व्ये आनन्दमयं प्रत्याधारत्वेन ब्रह्मणि च प्रतिपादनीये तद्ब्रह्मयानुग्रहलाभाय 'ब्रह्म पुच्छं
प्रतिष्ठे' त्याह श्रुतिर्नावयवविवक्षयेति । नन्ववयवविवक्षाऽभावे कथमवयववाचिपुच्छपदप्रा-
यपाठानुग्रह इति चेत् । न । तथापि पुच्छपदमात्रप्रायपाठानुग्रहलाभात् बृहदारण्यके पञ्चा-
ग्निविद्यायां 'असौ वै लोकोऽग्निर्गौतम तस्यादित्यएव समित् रश्मयो धूमाः' (बृ - ६ - २)
इत्यादिषु पञ्चसु पर्यायेषु 'अथैनमग्रये हरन्ति तस्याग्निरेवाग्निर्भवति समित् समित् धूमोधूम'
इत्यादिषष्ठपर्याये च साम्पादिकाग्निमिद्धूमादिविषयत्वेन मुख्याग्निमिद्धूमादिविषयत्वेन
च भेदे सत्यपि अग्निमिद्धूमादिशब्दप्रयोगैकरूप्यवदिहापि पुच्छपदप्रयोगैकरूप्यस्यावैक-
स्यात् । ननु तथाप्याधारत्वमात्रं प्रतिष्ठापदेन लब्धम् पुच्छवत्सापेक्षाधारत्वं तु ब्रह्मणोऽ-

निष्ठमिति पुच्छपदस्य लक्षणीयाभावेन प्रसक्तमानर्थक्यमपरिहृतमेव । उच्यते आधारत्व-
सामान्यमेव पुच्छवद्भावविशेषिततया तेन लक्षणीयं श्रोतृबुध्यवतरणाय । पक्षिणां पुच्छ-
माधार इति दृष्टं । एवं पक्षितया निरूपितस्यानन्दमयस्य ब्रह्म पुच्छवदाधारइत्युक्ते दृष्टा-
न्तमुखेन संप्रतिपत्तिर्भवति । ब्रह्मणि क्रमेण श्रोतृबुध्यवतरणाय हि श्रुत्या अन्नमयादि-
क्रम आश्रितः । तत्रानन्दमयं प्रत्याधारत्वेन ब्रह्मणि विवेक्तव्ये पक्षित्वेन निरूपितस्य
तस्याधारत्वसद्भावः पुच्छपदप्रयोगमुखेन दृष्टान्तमुद्धाट्य व्यञ्जितश्रोतृबुध्यवतरणायेति
किमनुपपन्नं । लोकेऽपि प्रातिस्विकशब्ददर्शितार्थमात्रएव दृष्टान्तोपन्यासः प्रचुरो दृ-
श्यते । यथा 'यो यो धूमवान् सोऽग्निमान् यथा महानस' इति । यथावा 'एको हि दोषो
गुणसन्निपाते निमज्जतीन्द्रोः किरणोऽपि वाङ्कः' (कुमा - १) इति । नच दृष्टान्तोपन्यासे
सर्वात्मना तदीयधर्मसदृशएव धर्मस्सिध्यतीति नियमः । येन पुच्छपदेन पुच्छवदाधार-
त्वलक्षणायां सापेक्षाधारत्वमनिष्टं प्राप्नुयादिति शङ्कयेत् 'आकाशवत्सर्वगतश्च नित्यः'
इत्यादीनां प्राचुर्येण दर्शनात् । नहि ब्रह्मणस्सर्वगतत्वे नित्यत्वे च प्रतिपादर्नाये श्रोतृ-
बुध्यवतरणाय आकाशदृष्टान्तोपन्यासेन ब्रह्मणोऽप्याकाशवदापेक्षिकमेव सर्वगतत्वं नि-
त्यत्वञ्च प्राप्यते । सूत्रे 'प्रायपाठादि' ति स्पष्टं वक्तव्ये 'प्राचुर्यादि' ति वचनं प्राग-
न्नमयादिपर्यायेषु प्रतिपर्यायं पुच्छशब्दसद्भावेन तत्प्राचुर्यरूपं प्रायपाठं अन्यत्रापि श्रोतृ-
बुध्यवतरणाय दृष्टान्तोपन्यासप्राचुर्यं तदर्थदृष्टान्तोपन्यासस्यलेषु प्रतिपिपादादिषु दृष्टान्त-
दृष्टहीनधर्मानापत्त्युदाहरणप्राचुर्यञ्च संग्रहीतुमिति सर्वमनवद्यम् ॥ १ ॥ १ ॥ १३ ॥

स्यादेतत् न केवलमेकस्य पुच्छशब्दस्य स्वारस्यमनुरुध्य निगमनश्लोकस्यानन्द-
मयविषयत्वं कल्प्यते । येन तस्याभ्यासाद्बलत्वेनाधारलक्षकत्वं समर्थ्यते । किन्तु कृ-
त्स्नस्यानन्दमयवाक्यस्य स्वारस्यमनुरुध्य । कृत्स्नेनापि ह्यानन्दमयवाक्येन 'ब्रह्म पुच्छं
प्रतिष्ठे' त्यन्तेनावयव्यानन्दमयः पूर्वपूर्वपर्यायेष्वन्नमयादिवत् शिरःप्रभृतिपुच्छान्तस-
कलावयवापेक्षया प्राधान्येन प्रतिपाद्यः प्रतीयते । अतः प्रथमश्रुतानेकावान्तरवाक्यघटित-
महावाक्यविरोधादभ्यस्तस्यापि ब्रह्मशब्दस्यानन्दमये जघन्यवृत्तिकल्पनं युक्तमिति असा-
धकस्सिद्धान्तहेतुस्तदसिद्धिनिरासकहेतुश्चेत्याशङ्क्य आह ॥

तद्धेतुव्यपदेशाच्च ॥ १ ॥ १ ॥ १४ ॥

'इदं सर्वमसृजत यदिदं किञ्चे' ति सानन्दमयं विकारजातं प्रति ब्रह्मणस्त्रष्टृत्वो-
पदेशादपि ब्रह्म स्वप्राधान्येनैव प्रतिपाद्यं । ननु सोऽप्यसृजातविरोध्यानन्दमयवाक्यानुसारे-
ण कथञ्चिददृष्टद्वारा स्रष्टर्यानन्दमयेऽप्यवतिष्ठतामिति चेत् । मैवं । 'सोऽकामयते' त्पार-
भ्य कामनापूर्वकसर्वप्रपञ्चस्रष्टृत्वप्रतिपादनात् तस्य च तत्रान्वेतुमयोग्यत्वात् । इदञ्च त-
त्रान्वेतुमयोग्यत्वं सूत्रे 'व्यपदेशादि' ति व्युपसर्गेण लभ्यते । विशिष्टोह्यपदेशो व्यपदेशः ।

त च जीवेऽन्वेतुमयोग्यः कामनापूर्वकत्वेन विशिष्टस्त्रष्टृत्वनिर्देशः । चकारेण निगमनश्लो-
कास्यापि तत्रान्वेतुमयोग्यत्वं समुच्चयते । नह्यानन्दमये प्रियमोदादियुक्ततया लोकाप्रसिद्धे
निगमनश्लोकोक्तसत्त्वासत्त्वशङ्का अन्वेति । चकारेण 'कोहोवान्यात् कःप्राप्यात् यदेष
आकाश आनन्दो न स्यात् एषह्येवानन्दयाति भाषाऽस्माद्गतः पवत' इत्याद्युत्तरसन्दर्भ-
गतसर्वप्राणिप्राणयितृत्वानन्दयितृत्वप्रशास्तृत्वोपदेशा अपि समुच्चयन्ते । एतेऽपि हि जी-
वेऽन्वेतुमयोग्याः । अतो बहुबाधस्यान्याय्यत्वादानन्दमयवाक्यस्यैव पुच्छपदमात्रलक्षणा-
साध्यं ब्रह्मप्राधान्यमभ्युपगन्तुं युक्तं । वरह्मणेकवाक्यवैयर्थ्यात् प्रथमश्रुतस्यापि
वाक्यस्यैकपदमात्रलक्षणासाध्यमन्यथाकरणं । अत एव पूर्वतन्त्रे तत्सिध्यधिकरणे
(जै-सू-१-४) सृष्टिलिङ्गकमन्त्रोपधेयेष्टकावाचिनस्सृष्टिशब्दस्य सृष्ट्यसृष्टिलिङ्गकम-
न्त्रोपधेयानां सप्तदशानामिष्टकानां प्रत्येकं स्तुतिः 'यत् सप्तदशेष्टकाउपदधाती' त्युपसं-
हारगतबहुवाक्यशेषानुसारेण तासु सर्वास्विष्टकासु लक्षणा स्वीकृता । नन्वस्तु सदस-
त्त्वसन्देहयोग्यत्वकामनापूर्वकसानन्दमयसकलप्रपञ्चसृष्टृत्वसर्वप्राणिप्राणयितृत्वादिलिङ्गैर-
त्तरसन्दर्भस्सर्वोऽपि ब्रह्मपरः । तत्प्रतिपाद्यस्य तथाभूतस्यैव ब्रह्मणस्त्वसृज्यत्वस्वप्राण-
नीयत्वादिविशिष्टमानन्दमयं प्रति काल्पनिकमवयवत्वमस्तु । न हि मुख्यमवयवत्वमि-
होच्यते जीवस्य वस्तुनोनिरवयवत्वादिति चेत् । भ्रान्तोऽसि । न हि वयमिह वस्तुवि-
रोधं ब्रूमः येनोपासनार्थावयवत्वकल्पनोपदेशपरतया तत्समाधानं क्रियेत । किंतु उत्तर-
सन्दर्भपर्यालोचनया प्राधान्येन ब्रह्मप्रतिपादकतयाऽवगतं यत्प्रकरणं तदेवात्र योपसर्जनत-
या तत्प्रतिपादयितुं न शक्नोतीति शब्दसामर्थ्यं ब्रूमः ॥

सूत्रे तच्छब्दआनन्दमयपरः । आनन्दमयसूत्रे पुच्छब्रह्मलक्षकस्याप्यानन्दमयप-
दस्य मुख्यार्थतया तस्य शब्दसन्निधापितत्वात् । न च पूर्ववाक्यगतशब्दसन्निधापि-
तस्यापि पूर्ववाक्यार्थान्वयिन एव सर्वनाम्ना परामर्श इति नियमोऽस्ति । 'त्रेधा तण्डुला-
न्विभजेत्' (तै-सं-२) इत्यत्र दार्शिकहविर्मात्रोपलक्षकस्य तण्डुलपदस्य वाच्यार्थानां
तण्डुलत्वविशिष्टानां तद्वाक्यार्थानन्वयिनामपि 'ये मध्यमा' इत्याद्युत्तरवाक्येषु यत्पदैः
परामर्शदर्शनात् ॥

‘नालीकासनमीश्वरश्शिखरिणां तत्कन्धरोत्थायिनो

गन्धर्वाः पुनरेतदध्वचरिते चक्रे तदुद्धारकः ।

पत्री तत्प्रभ्रुवैरिणां परिबृढो जीवा च यस्याभवत्

तस्यान्तेवसतां रिपुक्षयविधौ देवाय तस्मै नमः ॥’.

इति श्लोके पूर्ववाक्यार्थानन्वयिनामपि तदेतत्पदैः परामर्शदर्शनाच्च । तथा नि-
यमाभ्युपगमेऽपि नानुपपत्तिः आनन्दमयसूत्रस्य द्वितीययोजनायामानन्दमयस्य वाक्यार्थो-

न्यायित्वात् । इदमपि ' ब्रह्मपुच्छमभ्यासादि ' ति सूत्रे कर्तव्ये ' आनन्दमयोऽभ्यासादि ' ति सूत्रकरणस्य प्रयोजनं यदानन्दमयस्यात्र सर्वनाम्ना परामर्शेन सूत्रलाघवलाभः । यद्यपि ' इदं सर्वमसृजते ' त्यत्र नानन्दमयं प्रत्येव हेतुत्वव्यपदेशः किं तु चेतनाचेतनात्मकसकलप्रपञ्चं प्रति । न चाचेतनशरीरोपाध्यपेक्षां विना चेतनं प्रति साक्षात्स्मृत्वमपि सम्भवति । तथाऽप्यचेतनोपाधिकमेव चेतनं प्रति स्मृष्ट्वं प्रदर्शयितुं तच्छब्देनानन्दमयपरामर्शः कृतः । तत्प्रदर्शनं च सृष्टिवाक्यस्य जीवपरत्वशङ्कामत्यन्तविरोधेन निरासितमित्यलं विस्तरेण ॥ १ ॥ १ ॥ १४ ॥

एवमुपसंहारगतबहुप्रमाणानुरोधेन प्रथमश्रुतस्याप्यानन्दमयवाक्यस्य ब्रह्मप्राधान्यं समर्थितं । केचिद्वावदूकाः प्राथम्यस्य प्राबल्यहेतोर्न जघन्यबहुत्वेन उपमर्दोऽस्तीत्यपि प्रतिपन्नाः । अतएव पूर्वतन्त्रे ' विप्रतिषिद्धधर्माणां समवाये भूयसां स्यात् स्वधर्मत्वं ' (जै - सू - १२ - २) ' मुख्यं वा पूर्वोदनाल्लोकवत् ' (जै - सू - १२ - २) इति सूत्रयोः पूर्वपक्षसिद्धान्तसूत्रतयैकाधिकरण्यं केचन कल्पयन्ति । तान्प्रति ' तुष्यतु दुर्जनः ' इति न्यायेनात्र परमोपक्रमानुसारेणाप्यानन्दमयवाक्यस्य ब्रह्मप्राधान्यं सिध्यतीत्याह ॥

मान्त्रवर्णिकमेव च गीयते ॥ १ ॥ १ ॥ १५ ॥

यत् ' सत्यं ज्ञानमनन्तं ब्रह्मे ' ति मन्त्रवर्णे स्वप्रधानतया प्रकृतं ब्रह्म यच्च ' तस्माद्वाएतस्मादात्मन आकाशस्संभूतः ' इत्यादितदुत्तरसन्दर्भे ' तस्मादि ' ति प्रकृतवाचिना तच्छब्देनानुकृष्य आकाशादिसकलप्रपञ्चकारणत्वेन उपवर्णितं तदेवेह ' ब्रह्म पुच्छं प्रतिष्ठे ' ति ब्रह्मपदेन गीयत इति तस्यैव स्वप्राधान्यं युक्तं । स्वप्रधानमान्त्रवर्णिकब्रह्मोपस्थापकप्रथमश्रुतब्रह्मपदानुसारेण चरमश्रुतस्यानन्दमयवाक्यस्य नेयत्वात् । ननु मन्त्रवर्णे ब्रह्मणइव ' आत्मन आकाशस्संभूतः ' इत्यत्र आत्मनः प्राधान्यावगमादात्मशब्दनिर्दिष्टआनन्दमयः प्रधानं कुतो न स्यादिति शङ्कानिरासार्थमेवकारस्मृते प्रयुक्तः । मान्त्रवर्णिकस्य ब्रह्मणएव प्राधान्यमनुसरणीयं उपक्रमगतत्वात् ननु तदनन्तरश्रुतस्यात्मन इति भावः । यद्यपि ' अभ्यासादि, ति हेतुनैव मन्त्रगतमपि ब्रह्मपदं क्रोडीकर्तुं शक्यं । तथाऽपि ' ब्रह्मविद्यामोति परमि ' त्येतदनन्तरं किन्तत् ब्रह्मेति जिज्ञासायां लक्षणमुखेन तन्निर्धारणाय प्रवृत्तो मन्त्रस्तावत् ब्रह्मप्रधानः । तदेव च ब्रह्म ' तस्माद्वाएतस्मादि ' त्यनन्तरसन्दर्भे सर्वनाम्नाऽनुकृष्टं सदिहापि ' ब्रह्म पुच्छं प्रतिष्ठे ' ति स्वशब्देन निर्दिश्यत इति पूर्वसन्दर्भप्रवृत्तिपर्यालोचनया प्रकरणस्य ब्रह्मप्राधान्यस्फुटीकरणाय मान्त्रवर्णिकसूत्रम् ॥ १ ॥ १ ॥ १५ ॥

स्यादेतत् ' ब्रह्मविद्यामोतिपरमि ' त्यादि पूर्वसन्दर्भस्य ' असन्नेव स भवती ' त्याद्युत्तरसन्दर्भस्य च ब्रह्मप्राधान्येऽप्यानन्दमयवाक्ये आनन्दमयस्य प्राधान्यं तत्र ब्रह्मणः कल्पि-

तपुच्छभावेन उपसर्जनत्वञ्चास्तु । शालावत्यप्रश्ने 'अस्य लोकस्य का गतिरिति आकाश इति होवाच' इत्यादिपूर्वसन्दर्भस्य 'सएषोऽनन्त' इत्युत्तरसन्दर्भस्य च ब्रह्मप्राधान्येऽपि 'सएषपरोवरीयानुद्गीथ' इति मध्यगते वाक्ये उद्गीथस्योपास्यस्य प्राधान्यं तत्र ब्रह्मणो दृष्टिविशेषणतया उपसर्जनत्वमिति दर्शनात् । तद्वदिहापि ब्रह्मपरयोः पूर्वपरसन्दर्भयोरुपास्योपसर्जनब्रह्मजगत्कारणत्वादिगुणसमर्पकतया वाक्यैकवाक्यतोपपत्तेरित्याशङ्क्याह ॥

नेतरोऽनुपपत्तेः ॥ १ ॥ १ ॥ १६ ॥

इतर आनन्दमयो न प्राधान्येन प्रतिपाद्यः उद्गीथविद्यायां 'ओमित्येतदक्षरमुद्गीथमुपासीत तस्योपव्याख्यानं खल्वेतस्यैवाक्षरस्य उपव्याख्यानमि'त्यादिमहाप्रकरणानुसारेण 'त्रयो होद्गीथे कुशला बभूवु' रित्यवान्तरप्रक्रमानुसारेण चावगतोद्गीथप्राधान्यनिर्वाहाय आकाशवाक्यस्य उपास्योद्गीथविशेषणब्रह्मगुणसमर्पणार्थत्वोपपत्तावप्यत्रोपक्रमोपसंहारावगतब्रह्मप्राधान्यविरोधेनोपास्यानन्दमयविशेषणगतगुणसमर्पणार्थत्वकल्पनाऽनुपपत्तेः ॥ १ ॥ १ ॥ १६ ॥

अथापि स्याच्छ्रान्दोग्ये 'गायत्री वा इदं सर्वभूतं' (छा - ३) इत्यारभ्य 'अथयदतः परोदिवोज्योतिर्दीप्यते विश्वतः पृष्ठेषु सर्वतः पृष्ठेष्वनुत्तमेषूत्तमेषु लोकेषु' इत्यन्तस्य पूर्वसन्दर्भस्य 'सर्वं खल्विदं ब्रह्मे' त्याद्युत्तरसन्दर्भस्य च ब्रह्मप्राधान्येऽपि मध्ये 'इदंवाव तज्ज्योतिर्यदिदमस्मिन्नतः पुरुषे ज्योतिरि'त्यादिवाक्ये कौक्षेयज्योतिष उपास्यस्य प्राधान्यं तत्र ब्रह्मणो दृष्टिविशेषणतयोपसर्जनत्वं च दृष्टम् । तद्वदिहापि पूर्वपरसन्दर्भयोर्ब्रह्मप्राधान्येऽप्यानन्दमयवाक्ये ब्रह्मणः पुच्छभावेन उपसर्जनत्वमस्तु । क्वचिद्वाक्ये उपसर्जनत्वस्यान्यत्र प्राधान्याविरोधित्वादित्याशङ्क्य गायत्रीवाक्ये प्रकृतस्य सगुणब्रह्मणः कौक्षेयज्योतीरूपोपास्यं प्रति विशेषणत्वसम्भवेऽपि 'ब्रह्मविदाप्नोति परमि'त्यस्मिन् प्रकरणे प्रतिपाद्यस्य ज्ञेयस्य शुद्धब्रह्मण उपास्यमानन्दमयं प्रति विशेषणत्वं न सम्भवतीति विशेषमभिप्रेत्याह ॥

भेदव्यपदेशाच्च ॥ १ ॥ १ ॥ १७ ॥

— भेदविरोधी अपदेशो भेदव्यपदेशः । भेदप्रपञ्चमिथ्यात्वपर्यवसायी 'यतो वाचो निवर्तन्ते अप्राप्य मनसा सह आनन्दं ब्रह्मणो विद्वान् न विभेति कुतश्चने'त्युपदेशः । तद्विरोधात् प्रियाद्यवयवयुक्तस्सविशेष आनन्दमयउपास्यो न प्रतिपाद्यः निर्विशेषस्य मुमुक्षुज्ञेयस्य कल्पितपुच्छभावेनोपास्यं सविशेषं प्रति विशेषणत्वायोगात् । किं तु ज्ञेयं निर्विशेषं पुच्छब्रह्मैव प्रतिपाद्यम् । ननु 'यतोवाचोनिवर्तन्ते अप्राप्य मनसा सहे'त्याद्युपदेशः कथं प्रपञ्चमिथ्यात्वपर्यवसायी । उच्यते इदं हि प्रकरणमध्यारोपापवादाभ्यां

निष्प्रपञ्चब्रह्मस्वरूपनिष्कर्षार्थं । तथाहि उपक्रमे तावत् ' ब्रह्मविदाप्नोतिपरमि ' ति ब्रह्मवि-
दस्तद्भावापत्तिरक्षणमुक्तिरुक्ता । न तु तत्प्राप्तिरक्षणम् । बृहदारण्यके ' सयदाह अस-
तो मा सद्गमयेति मृत्युर्वाअसत् सदमृतं मृत्योर्माऽमृतं गमय अमृतं मा कुर्वित्येवैतदाह ' (बृ - १ - ३) इति सच्छब्दोक्तामृतावाप्त्यर्थत्वश्रुतेरमृताभेदाभिष्यक्त्यर्थतया व्याख्यात-
त्वेन मुक्तिफलप्रतिपादकेषु वाक्येषु ब्रह्मावाप्तिश्रवणानां तद्भावापत्तिपरत्वावगमात् । तत-
श्च किं तत् ब्रह्म कीदृशं तद्वेदनं कीदृशी च तद्भावापत्तेः पुरुषार्थरूपता इत्याकाङ्क्षायां
' सत्यं ज्ञानमनन्तं ब्रह्मे ' ति स्वरूपलक्षणेन ब्रह्मस्वरूपं निर्द्धार्य ' यो वेद निहितं
गुहायामि ' ति तत् ब्रह्म जीवस्वरूपेण हृदयगुहायां निवेशितं जीवाभिन्नं यो वेदेति तद्वे-
दनं जीवाभेदविषयमिति प्रदर्श्य तत्फलभूतायास्तद्भावापत्तेर्निरतिशयपुरुषार्थरूपत्वं ' सो-
ऽश्नुत ' इत्यादिना प्रतिपादितं । तत्र ' ब्रह्मणे ' तीत्यम्भूतलक्षणे तृतीया । तथाच ब्रह्मणा
रूपेण सर्वान् कामान् सह युगपदश्नुते । सर्वेषामैहिकामृत्पिकाणां काम्यानां क्रमिकेणो-
पभोगेन यावत्सुखमभिव्यंग्यं तत्सर्वं ब्रह्मसुखान्मुधिकणिकायमानमिति विद्ययाऽभिव्यक्तं
निरतिशयं ब्रह्मसुखान्मुधिमनुभवतीत्यर्थः । न तु ब्रह्मणा सह सर्वान्विषयभोगानश्नुत-
इत्यर्थः । ब्रह्मणा सहेत्यन्वयस्य ' सोऽश्नुते सर्वान्कामान् सहे ' त्यत्राध्ययनसंप्रदायप्राप्त-
वाक्यविच्छेदानुगुणत्वात् । सहार्थतृतीयया ब्रह्मणः कर्मसाहित्ये कर्तृसाहित्ये वा विवक्षिते
भोग्यविषयापेक्षया भोक्तृजीवापेक्षया वा अप्राधान्यप्रसङ्गेन ब्रह्मणो निरतिशयपुरुषार्थत्वस्य
निरतिशयैश्वर्यस्य वा हानिप्रसङ्गाच्च । न च ' सर्वान् कामानि ' त्यस्य स्वारस्यहानिः
न ह्यस्मिन्मते कामशब्दस्त्रकचन्दनादिविषयवार्त्ता । किं तु तत्सम्बन्धाभिष्यंग्यसुखवार्त्ता
तेषामेव निरुपाधिकामानाविषयत्वात् । ततश्च त्रैकालिकानि सर्वजीवानुभाव्यानि सर्वा-
ण्यपि सुखानि ' एतस्यैवानन्दस्यान्यानि भूतानि मात्रामुपजीवन्ती ' ति श्रुतेर्ब्रह्मानन्द-
सिन्धोर्बिन्दुकणिका इति ब्रह्मरूपेण स्वाभिन्नमखण्डानन्दमनुभवता सर्वाण्यपि सुखान्यनुभू-
यन्त एव । यथा सर्वेषु जीवेषु भूगोलकादरेकैकं भागं पश्यत्सु सर्वदृग्विषया भागासर्व-
ज्ञेनानुभूयन्त इति न कापि स्वारस्यहानिः । प्रत्युत ' सर्वान् कामानि ' त्यस्यासङ्कोच-
लाभादत्रैव स्वारस्यं । तस्मात् ' सोऽश्नुत ' इत्यादेर्यथोक्तएवार्थः । अत एवोपबृंहितं
ब्रह्मगीतासु ' सोऽश्नुते सकलान् कामानक्रमेण सुरर्षभाः । विदितब्रह्मरूपेण जीवन्मुक्तो
न संशयः ' इति । ततश्च ब्रह्मणो लक्षणे आनन्त्यान्तर्गतं वस्तुपरिच्छेदराहित्यं प्रपञ्चस्य
प्रतिपक्षोपाधिगतनिषेधप्रतियोगित्वलक्षणमिध्यात्वेनोपपादयितुं ' आत्मन आकाश ' इत्या-
दिना ब्रह्मणो जगदुपादानस्वप्रतिपादनेन तत्र प्रपञ्चाध्यारोपः कृतः । ब्रह्मणउपादानत्वेऽ-
पि सृष्टिनियमनादिषु निमित्तान्तरसद्भावे वस्तुपरिच्छेदस्यादिति शङ्कानिरासार्थं ' सोऽ-
कामयते ' ति सृष्टौ ' भीषाऽस्माद्वातः पवत ' इति नियमनेऽपि निमित्तत्वं दर्शितं । एव-
मारोपितस्य प्रपञ्चस्य ' यतो वाचो निवर्तन्त ' इत्यत्रापवादउपदिश्यते । अस्य हि मन्त्र-

स्यायमर्थः यथा शुक्तिकायामध्यस्तरजततादात्म्योल्लेखितया प्रवृत्तेन मनसा सह 'रज-
 तमिदमि' ति व्यवहारश्शुक्तित्वपर्यन्तमप्राप्य 'नेदं रजतमि'ति बाधे सति निवर्तते एवं
 ब्रह्मण्यध्यस्तप्रपञ्चतादात्म्योल्लेखितया 'सन्धटस्सन्धट' इत्यादिप्रकारेण प्रवृत्तेनान्तःकर-
 णेन सह तत्र प्रवृत्ता घटपटादिशब्दा अप्यखण्डाकारपर्यन्तमप्राप्य 'अथात आदेशो नेति
 नेती' (बृ - २) त्यादिश्रौतबाधे सति निवर्तन्त इति । नन्वस्य मन्त्रस्य एवंभूतवाङ्मन-
 सनिवृत्तिरर्थ इति कुतो निश्चीयते । आनन्दोत्कर्षवर्णनस्य पूर्व 'सैषाऽऽनन्दस्य मीमांसे'
 त्पारभ्य प्रस्तुतत्वादानन्देयत्ताविषयवाङ्मनसनिवृत्तिरित्यर्थः किं न स्यात् । न स्यात् ।
 इह हि प्रवृत्तयोर्वाङ्मनसयोर्निवृत्तिः प्रतिपाद्यते । न त्वेतयोरप्रवृत्तिरेव 'अप्राप्य निव-
 र्तन्त' इति वचनात् । न च ब्रह्मानन्देयत्तापरिच्छेदविषयं लौकिकं वैदिकं वा वचः प्र-
 वृत्तमस्ति यस्यार्द्धपथे निवृत्तिरुच्येत । यत्तु शतगुणितोत्तरत्वप्रतिपादकं वचः तत्प्रवृ-
 त्तमेवेति न तस्य कदाऽपि निवृत्तिः । न च 'घटस्सन्धि' त्यादिव्यवहारोऽपि यः प्रवृत्तः
 न तस्य निवृत्तिरस्तीति समानमिति शङ्क्यं । प्रवृत्तिव्यक्तिविशेषाणां निवृत्त्यभावेऽप्यासं-
 सारमावर्तमानस्य व्यवहारप्रवाहस्य श्रौतबाधे सति निवृत्तिसम्भवात् । किन्तु 'वाचः'
 इत्यस्य आनन्देयत्ताविषयवाङ्मात्रार्थत्वे अतिसङ्कुचितवृत्तित्वं स्यात् । तदपि ब्रह्मणि द्वै-
 तवस्तुमुखेन प्रवृत्ता यावत्यो वाचस्तावद्विषयत्वेनासङ्कोचसम्भवान्न युक्तम् । तस्मात् 'य-
 तोवाच' इति मन्त्रस्य यथोक्त एवार्थ इति तद्विरोधान्नानन्दमयः प्रतिपाद्यः । सूत्रे चकारः
 मुमुक्षुज्ञेयब्रह्मोपक्रमविरोधसमुच्चयार्थः । ननु 'भेदव्यपदेशादि' तिसूत्रस्य भेदविरुद्धार्थप्र-
 तिपादनादित्यर्थकल्पनमयुक्तं व्यपदेशशब्दस्य तादृशाथे प्रयोगाभावात् । उच्यते पूर्वतन्त्रे
 'तद्व्यपदेशं च' (जै-सू-१-४) इति सूत्रे व्यपदेशशब्दस्यैव तादृशेऽर्थे प्रयोगो
 दृष्टः । तत्र हि तच्छब्दो विधेयत्वाभिमतगुणपरः 'यस्मिन् गुणोपदेश' (जै-सू-१-४)
 इति चित्राधिकरणे प्रकृतत्वात् 'तत्प्रख्यं चान्यशास्त्रं' (जै-१-४) इति पूर्वाधिक-
 रणे परामृष्टत्वाच्च । तद्व्यपदेशशब्दस्य च विधेयत्वाभिमतगुणसादृश्यप्रतिपादनपरत्वं
 'यथा वै श्येनो निपत्यादत्ते' इत्यादिविषयवाक्यानुसारेण वक्तव्यम् । तच्च व्युपसर्गेणैव
 लभ्यं तथैव च समर्थितं न्यायसुधादिषु ॥ १ ॥ १ ॥ १७ ॥

ननु भृगुवल्यामन्नप्राणमनोविज्ञानक्रमेण पञ्चमपर्यायाज्ञातस्थानन्दस्य प्राधान्य-
 दर्शनादानन्दवल्यामप्यन्नमयादिक्रमेण पञ्चमपर्यायाज्ञातस्थानन्दमयस्य प्राधान्येन प्रति-
 पाद्यत्वं स्थानसाम्यादनुमीयते । न च 'ब्रह्मविदामोतिपरमि' ति मुमुक्षुज्ञेयब्रह्मोपक्रमस्य
 'यतोवाच' इति निविशेषोपसंहारस्य च विरोधः । ताभ्यां प्रकरणस्य शुद्धब्रह्मपरत्वेऽपि
 मध्ये कल्पितपुच्छभावसविशेषब्रह्मोपसर्जनकस्वोपास्यस्थानन्दमयस्य प्रतिपादनसम्भवात् ।
 भूमविद्यायां 'तरति शोकमात्मविदि' (छा-७) ति मुमुक्षुज्ञेयब्रह्मोपक्रमेऽपि 'यन्न

नान्यत्पश्यती' ति निर्विशेषोपसंहारेऽपि मध्ये सगुणब्रह्मदृष्टिविशेषितनामाद्युपास्यस्य प्रतिपादनदर्शनादित्याशंक्याह ॥

कामाच्च नानुमानापेक्षा ॥ १ ॥ १ ॥ १८ ॥

काम्यत इति कामः भृगुवल्क्यास्नात आनन्दः । तद्दृष्टान्तमवलम्ब्यानन्दमयस्य प्राधान्यानुमानेऽपि प्रत्याशा न कार्या । तत्र श्रुत्यैवानन्दस्य उपक्रान्तब्रह्मरूपतायाः 'आनन्दो ब्रह्मेतिव्यजानादि' ति साक्षात् 'आनन्दाच्चैव खल्विमानि भूतानि जायन्त' इति लक्षणमुत्सेन च पर्यवसानप्रतिपादनात् । तदनन्तरमन्यस्य प्रतिपादनाभावात् । इह तु आनन्दमयप्रतिपादनानन्तरं ब्रह्मप्रतिपादनात्तत्रैव पूर्वोत्तरसन्दर्भसमन्वय इति वैषम्यसद्भावात् । भूमविद्यायां 'स यो नाम ब्रह्मेत्युपास्त' इत्यादिः फुटतरोपासनाविधिसत्त्वेन निर्विशेषप्रकरणमध्ये उपास्यप्रतिपादनाभ्युपगमेऽपि अत्रोपासनाविध्यश्रवणेनात्र तदभ्युपगमायोगात् । सूत्रगतेन चकारेणान्नमयादिभ्यः प्राणमयादीनामिवानन्दमयादान्तरत्वेन ब्रह्मणोऽनुपदेशमवलम्ब्याप्यानन्दमयस्य प्राधान्यानुमाने प्रत्याशा न कार्येति समुच्चीयते । भूमविद्यायां नामादिभ्यो वागादीनामिव प्राणात्सत्यस्य भूयस्त्वेनानुपदेशेऽपि भूयस्त्वसिद्धिवत् आनन्दमयादान्तरत्वेन पुच्छब्रह्मणोऽनुपदेशेऽपि सामर्थ्यात्तदान्तरत्वसिद्ध्या तस्यैव प्राधान्यात् । स्पष्टयिष्यते चैतदग्रे । यद्यपि सूत्रे 'कामादि' ति स्थाने स्पष्टार्थ 'आनन्दादि' ति वक्तुमुचितं । तथाऽप्यनेनैव सूत्रेणानन्दमयाधारत्वेन निर्दिष्टं पुच्छब्रह्म आनुमानिकं प्रधानमिति सांख्येन प्रत्याशा न कार्या 'सोऽकामयते' ति श्रुतात्कामादानन्दरूपत्वात् प्रशासितृत्वाच्चेति पूर्वाधिकरणोपात्तगतिसामान्यप्रपञ्चनार्थमथान्तरमपि क्रोडीकर्तुं 'कामादि' त्युक्तम् ॥ १ ॥ १ ॥ १८ ॥

स्यादेतत् निर्विशेषप्रकरणमध्येऽपि सविशेषब्रह्मोपसर्जनकान्योपासनाविधाने भूमविद्यान्यायेन सम्भाषिते सत्यानन्दमयवाक्ये विध्यश्रवणेऽप्यपूर्वत्वात् 'इदं वाव तज्ज्योतिरि' (छा - २) त्यादाविव उपासनाविधिकल्पनमुपपद्यत इत्यानन्दमयवाक्यं तत्प्रधानमस्त्वित्याशंक्याह ॥

अस्मिन्नस्य च तद्योगं शास्ति ॥ १ ॥ १ ॥ १९ ॥

अस्मिन्नेव प्रकारेण 'रसो वै सः रसं ह्येवायं लब्धवानन्दी भवती' तिशास्त्रं 'रसो वै स' इति पुच्छब्रह्मणो निरतिशयानन्दरूपत्वं प्रतिज्ञाय तत्र हेतुत्वेन 'एतस्यैवानन्दस्यान्यानि भूतानि मात्रापुपजीवन्तीति श्रुत्यन्तरसिद्धं आनन्दमयः तत्तद्विषयानुभवजन्यसुखवृत्तिषु प्रतिबिम्बितं ब्रह्मानन्दलेशं लब्ध्वा निर्वृतो भवतीत्यमुमर्थं शास्ति । अतस्तत्रानन्दमयपरामर्शस्य निरतिशयानन्दरूपपुच्छब्रह्मप्रतिपत्तिशेषत्वं ऋसमित्यानन्दमयवाक्येऽपि तदुपन्यासस्य पुच्छब्रह्मप्रतिपत्तिशेषत्वमेव युक्तं न तूपासनाविधानार्थत्वं । न च 'रसो वै

स ' इत्यादौ तदिदंपदयोः पुच्छब्रह्मानन्दमयपरत्वे विवादः कार्यः । तयोर्ब्रह्मजीवपरत्वे पु-
च्छब्रह्मानन्दमयोर्ब्रह्मजीवरूपत्वे च निर्विवादे तत्र विवादस्यानवकाशपराहत्वात् ।
सूत्रे ' अस्मिन्नस्ये ' ति सर्वनाम्नी पुच्छब्रह्मानन्दमयपरे तयोरानन्दमयसूत्रे आनन्दमयपदेन
लक्षणामुख्यवृत्तिभ्यामुपस्थापितत्वात् । ' तद्योगमि ' त्यत्र तच्छब्दः पूर्वसूत्रगतकामश-
ब्दोक्तानन्दपरामर्शी ! ततश्च अस्मिन् पुच्छब्रह्मणि सत्यवानन्दमयस्यानन्दयोगं ' रसं ह्ये-
वायमि ' त्यादिशास्त्रं शास्तीति सूत्राक्षरार्थः । तेनास्यार्थस्य ' रसोवै स ' इति प्रतिज्ञायां
हेतुत्वेन शास्त्रोक्तत्वात् तस्मिन् शास्त्रे आनन्दमयपरामर्शस्य पुच्छब्रह्मप्रतिपत्तिशेषत्वं
कृत्वास्मिन् आनन्दमयवाक्येऽपि तथैव सिध्यतीति फलितार्थः । चकारेणान्यत्र क्लृप्तमनपेक्ष्य
' सम्भवत्येकवाक्यत्व ' इति न्यायेनापि आनन्दमयवाक्ये तदुपन्यासस्य ब्रह्मप्रतिपत्तिशे-
षत्वं सिध्यतीत्ययमर्थस्तमुर्चयते ॥ १ ॥ १ ॥ १९ ॥

ननु यथावृत्ति आनन्दमयब्रह्मवादो भाष्यकृता किमिति नाङ्गीकृत इति चेत् ।
अत्राहुः आनन्दमयो ब्रह्मेति न युज्यते अन्नमयादिगतविकारार्थमयट्प्रायपठितेन मयटा
तस्य विकारत्वावगमात् ॥ १ ॥ शिरःपक्षाद्यवयवयोगात् ॥ २ ॥ पुच्छत्वेन निर्दिष्टाद्ब्र-
ह्मणस्तस्य व्यतिरेकप्रतीतेः ॥ ३ ॥ अन्नमयादिपर्यायेषु प्रधानानां तत्तत्पर्यायगतश्लोक-
विपर्ययदर्शनेन स्वपर्यायगतश्लोकाविषयस्य तस्याप्राधान्यात् ॥ ४ ॥ ' तस्यैषेव शारीर
आत्मा यः पूर्वस्थे ' ति अन्नमयादीनामिव तस्याप्यात्मान्तरश्रवणात् ॥ ५ ॥ ' अन्नमयप्रा-
णमयमनोमयविज्ञानमयानन्दमया मे शुध्यन्तामि ' ति शोध्यत्वश्रवणाच्च ॥ ६ ॥ इति ।

अत्रापरे प्रत्यवतिष्ठन्ते । अत्र तावद्विकारत्वावगमोऽसिद्धः विकारार्थकल्पकत्वे-
नाभिमतस्य प्रायपाठस्याभावात् । यद्यप्यन्नमये विकारार्थ उपक्रान्तः । तथाऽपि तावता
नानन्दमयेऽपि स एवार्थ इत्यायाति प्राणमयादिषु तत्परित्यागात् । प्राणनवृत्तिप्राचुर्येण
हि पञ्चवृत्तिर्वायुः ' प्राणमय ' इति व्यपदिष्टः न तु प्राणकार्यत्वेन । एवमन्तःकरणजीवा-
वपि मननविज्ञानप्राचुर्येण ' मनोमय ' इति ' विज्ञानमय ' इति निर्दिष्टौ । ततश्चानन्दम-
येऽपि प्राचुर्यमेव मयडर्थः । न चानन्दप्राचुर्यमपि ब्रह्मणि न सम्भवति । प्राचुर्यस्य स्व-
समानाधिकरणविजातीयाल्पत्वप्रतियोगिकतायाः ' ब्राह्मणप्रचुरो ग्राम ' इत्यादौ दृष्टत्वेन
आनन्दप्राचुर्यार्थस्वाभावाद्यादीषुः स्वसम्बन्धत्वावश्यंभावादिति वाच्यम् । ' प्रचुरप्रकाश-
स्सधिते ' त्यादौ व्यधिकरणसजातीयाल्पत्वप्रतियोगिकताया अपि दृष्टत्वेन ब्रह्मणि जीव-
गतानन्दाल्पत्वमपेक्ष्य तत्प्राचुर्यसम्भावात् । इह च वाक्यशेषे ' सैषाऽनन्दस्य मीमांसे '
त्यारभ्य व्यधिकरणजीवानन्दाल्पत्वमपेक्ष्यैव ब्रह्मानन्दस्य प्राचुर्यप्रदर्शनात् ॥ १ ॥

शिरःपक्षादिरूपेण कल्पितमवयवित्वं तु न ब्रह्मत्वविरोधि । अन्यथा ब्रह्मणोऽव-
यवित्ववदवयवत्वमपि नास्तीति पुच्छब्रह्मणोऽप्यब्रह्मत्वप्रसङ्गात् ॥ २ ॥

' आनन्दमयस्य पुच्छं ब्रह्मे ' ति निर्देशोऽपि नानन्दमयस्य ब्रह्मत्वविरोधी । अन्न-

मयस्य स्वस्मादनतिरिक्तैस्स्वावयवैरेव 'तस्येदमेव शिर' इत्यादिना शिरःपक्षपुच्छादिम-
त्त्वकल्पनादर्शनात् । अनतिरिक्तैः पक्षपुच्छादिमत्त्वकल्पनाप्रायपाठानुगुण्येन ब्रह्मानन्दम-
ययोरभिन्नयोरेव पुच्छतद्ब्रह्मावनिर्देशे तात्पर्यकल्पनस्योचिततया ततो व्यतिरेकाप्रतीतिः ॥

आनन्दमयस्य स्वपर्यायगतश्लोकविषयत्वमप्यासिद्धम् । अन्नमयादिपर्यायश्लो-
कानां पुच्छमात्रविषयत्वाभावेनास्यापि तद्भेदेव पुच्छवद्विषयत्वौचित्यात् । न च पुच्छव-
ति प्रयुक्तस्य आनन्दमयपदस्य श्लोके श्रवणाभावात् पुच्छे प्रयुक्तस्य ब्रह्मशब्दस्यैव
श्रवणात्पुच्छविषय एवासौ न पुच्छवद्विषय इति शंक्यम् । 'सत्यं ज्ञानमनन्तं ब्रह्म । त-
स्माद्वा एतस्मादात्मन' इत्युपक्रान्तस्यैवानन्दमयवाक्ये प्रतिपादनेन ब्रह्मात्मानन्दमयश-
ब्दानामैकार्थ्यस्यावधृततया तेष्वन्यतमनिर्देशमात्रेण श्लोकस्यानन्दमयविषयत्वसिद्धेः ।
न च प्रियमोदादिमत्तया प्रसिद्धआनन्दमये श्लोकदर्शिता सत्त्वासत्त्वशङ्का नान्वेतीति
वाच्यम् । जीवस्य तथा लोके प्रसिद्धत्वेऽपि ब्रह्मणोऽप्रसिद्धत्वात् ॥ ४ ॥

'तस्यैषण्व' इत्यादावानन्दमयस्यात्मान्तरश्रवणमप्यसिद्धम् । तस्य पूर्वस्य वि-
ज्ञानमयस्य षण्व शरीरआत्मा यएव आनन्दमय इत्यर्थाङ्गीकारात् । तस्य आनन्द-
मयस्य एषण्व शरीरआत्मा यः पूर्वस्य विज्ञानमयस्येत्यर्थाङ्गीकारेऽपि विज्ञानमयस्य
य आकाशादिदृष्टा वक्ष्यमाणन्यायसिद्धपरमात्मभावआनन्दमयशरीर आत्मा स एव स्व-
स्यापि स्वयमेवात्मेति पर्यवसानेन 'पतिं विश्वस्यात्मेश्वरं' (महा - ना -) इत्यात्मेश्वरत्वो-
क्त्या ईश्वरान्तरस्येवात्मान्तरस्य निराकृतेरेव सिद्धेः ॥ ५ ॥

शोध्यत्वं न ब्रह्मत्वविरोधि सर्वत्र शुद्धिस्तत्तदर्थानुगुणेति ब्रह्मण्यप्यनादिभवस-
ञ्चितानेकजीवापराधकलुषिते मुक्त्यर्थं प्रसाद्यत्वरूपस्य शोध्यत्वस्य सम्भवात् ॥ ६ ॥

तस्मात् पुच्छब्रह्मवाद्युक्तयुक्तीनामसाधकत्वात् पुच्छवदानन्दमयोऽपि ब्रह्मैव । प्र-
करणस्य स्वस्मादनतिरिक्तैस्स्वावयवैः पक्षपुच्छादिरूपणपरत्वेन तस्य पुच्छब्रह्माभेदप्र-
तीतिः ॥ १ ॥

प्रकरणगतश्लोकानां पुच्छवद्विषयत्वेन तत्रैव श्लोकगतस्य ब्रह्मशब्दाभ्यासस्य
सत्त्वासत्त्वशङ्कालिङ्गस्य च पर्यवसानात् ॥ २ ॥

'सत्यं ज्ञानमि'ति प्रकृतं ब्रह्म 'तस्माद्वा एतस्मादात्मन' इत्यात्मशब्देन नि-
दिश्य तस्याकाशादिकारणत्वप्रतिपादानानन्तरं सर्वान्तरत्वेन तस्यात्मत्वविवरणार्थं प्रवृ-
त्तस्य सन्दर्भस्य तत्रैव परिसमापनेन तदनन्तरं 'तस्माद्वा एतस्मादानन्दमयात् अन्यो-
ऽन्तरआत्माब्रह्मे'ति तदान्तरस्य ब्रह्मणो निरूपणाभावात् ॥ ३ ॥

'सोऽकामयते'त्यनन्तरवाक्यगतेन स इति पुष्टिङ्गान्तेनाव्यवहितप्रधानप्रकृतार्थ-
परामर्शना पराम्नायुं योग्यत्वात् ॥ ४ ॥

भृगुवल्यां ' एतं विज्ञानमयमात्मानमुपसंक्रम्य । एतमानन्दमयमात्मानमुपसंक्रम्य ' इत्यत्रानन्दमयशब्दस्य ' विज्ञानं ब्रह्मेति व्यजानात् आनन्दो ब्रह्मेति व्यजानादि ' ति तत्रत्यसंप्रतिपन्नब्रह्मपरभावो नानन्दशब्देन सह स्थानसाम्येन ब्रह्मपरत्वनिश्चयात् ॥९॥

' आनन्दमयोऽभ्यासादि ' ति सूत्रस्वारस्याच्च ॥ ६ ॥ इति ।

इति पुच्छब्रह्मवादाक्षेपः ॥

अत्रोच्यते । यत्तावदुक्तमानन्दमयस्य विकारत्वावगतिर्नास्तीति तत्र । विकारार्थमयट्प्रायपाठेन तत्रापि मयटो विकारार्थत्वात् । तथाहि ' सवाएषपुरुषोऽन्नरसमय ' इति न देह एवोच्यते । तस्यान्नपरिणामत्ववाचिना अन्नरसशब्देन अन्नविकारत्ववाचिना अन्नमयशब्देन चोक्तिसम्भवे ' अन्नरसमय ' इत्यस्य वैयर्थ्यात् । पुरुषशब्दस्य च चेतनवाचित्वात् ' अन्नात्पुरुष ' इत्यव्यवहितपुरुषपरामर्शस्य ' एष ' इत्यनेन सिद्धतया ' स ' इत्यस्य व्यवहिताकाशादिकारणात्मपरामर्शार्थत्वाच्च । किन्तु सः प्रामाकाशादिकारणत्वेन निरूपितः एषः अनुपदमन्नकार्यत्वेन निरूपितश्च । पुरुषोऽन्नरसमयः अन्नरसं देहमनुप्रविश्य तदवच्छिन्नतया तत्कार्यइत्युच्यते । तथा च ' अन्नात्पुरुष ' इति निर्दिष्टमाकाशादिकारणरूपस्य पुरुषस्यान्नकार्यत्वमन्नकार्यदेहावच्छेदलब्धपरिच्छिन्नाकारतयेति विवृतं भवति । एवं प्राणमयो मनोमयो विज्ञानमयश्च प्राणमनोबुद्ध्यवच्छिन्नतया तद्विकारभूतो जीव एवेति युक्तम् । न च स्वतःकार्येव विकारार्थप्रत्ययः न त्वौपाधिककार्यताभाजीति व्युत्पत्तिकल्पना प्रमाणवती । किञ्च मयटः प्राचुर्यार्थत्वं वदतस्तवापि मते जीवएवानन्दमय इति सिध्यति । आनन्दप्राचुर्यस्य प्रतियोगिदुःखाल्पत्वगर्भत्वात् । प्राचुर्यस्य विशेषणत्वे व्यधिकरणसजातीयाल्पत्वस्य निरूपकत्वेऽपि विशेष्यत्वे समानाधिकरणविजानीयाल्पत्वमेव निरूपकमिति हि व्युत्पत्तिसिद्धम् । अत एव ' प्रचुरब्राह्मणो ग्राम ' इत्यत्र प्राचुर्यस्य ग्रामान्तरगतब्राह्मणाल्पत्वापेक्षत्वेऽपि ' ब्राह्मणप्रचुरो ग्राम ' इत्यत्र तद्गमगतशूद्राल्पत्वापेक्षमेव प्राचुर्यं प्रतीयते । न च ' प्रचुरप्रकाशस्सविते ' तिवत् ' प्रकाशप्रचुरंस्सविते ' ति प्रयोगेऽपि नक्षत्रादिगतप्रकाशाल्पत्वापेक्षमेव प्राचुर्यमवगम्यते । न तु सवितृगततमोऽल्पत्वापेक्षं तत्र तमसो बाधितत्वादिति शक्यम् । तत्रापि घनतुहिनसैहिकेयाच्छादनारोपिततमोऽल्पत्वमपेक्ष्यैव घनाद्यपसरणसमये तथा प्रयोगात् । तदभावे तथा व्युत्पन्नप्रयोगाभावात् । ननु ' बलवत्तरश्चैत्र ' इत्यादौ तरबाद्यर्थस्य प्राचुर्यस्य विशेष्यत्वेऽपि मैत्रादिगतबलाद्यल्पताऽपेक्षत्वं दृष्टमिति चेत् । न । तत्र ' द्विवचनविभज्योपपदे तर्बीयसुनौ (व्या - ५ - ३) इति द्विवचनादिविशेषणवशादातिशायनिकप्रत्ययेषु व्युत्पत्त्यन्तरकल्पनेऽपि मयटि तत्कल्पकाभावेन औत्सर्गिकव्युत्पत्तिलङ्घनायोगात् । न च ' प्रज्ञानघनएवानन्दमय ' (मा - ५) इति ब्रह्मण्यानन्दमयशब्दप्रयोगदर्शनात् मयट्यपि व्युत्पत्त्यन्तरं कल्प्यमिति वाच्यम् । तस्य ' सुषुप्तस्थानएकीभूतः ' इति विशेषणानुसारेण

ब्राह्मणशब्दितसुषुप्तजीवविषयत्वात् । वाक्यशेषे ' एषसर्वेश्वर एषसर्वज्ञ ' इत्यादिपरमेश्वर-
धर्मकथनस्याध्यात्मिकाधिदैविकतृतीयपादरूपप्राज्ञेश्वरैक्याभिप्रायत्वात् । अपि चान्यत्र
व्यधिकरणसजातीयाल्पत्वमपेक्ष्य मयटः प्रयोगसम्भवेऽपि प्रकृते त्वदभिमतप्रायपाठानु-
सारेण समानाधिकरणविजातीयाल्पत्वमपेक्ष्यैव तत्प्रयोगो निर्वाह्यः । तथाहि प्राणमये
तावत्पञ्चवृत्तिवायुगतेमेव व्यानादिवृत्त्यल्पत्वमपेक्ष्य तत्र प्राणनवृत्तिप्राचुर्यं न तु तदन्य-
गतप्राणनवृत्त्यल्पत्वमपेक्ष्य । ततोऽन्यत्र प्राणनवृत्तीनामभावात् । एवं मनोमयेऽपि कर-
णभावेन मननवृत्तिसम्बन्धिनोऽपि मनसस्तत्प्राचुर्यं तद्गतवृत्त्यन्तराल्पत्वमपेक्ष्यैव । वि-
ज्ञानमय इति विज्ञानमयेऽपि जीवे ज्ञानवृत्तिप्राचुर्यं तद्गतज्ञानात्मात्मकसंस्कारादिरूपवृ-
त्त्यन्तराल्पत्वमपेक्ष्यैव पर्थवस्यति । किं बहुना एवं त्रिषु प्राचुर्यार्थमुपगतवतोऽन्नरसमये-
ऽपि देहे अवयवान्तराल्पत्वमपेक्ष्यानपरिणामरूपावयवप्राचुर्यमेव मयडर्थ इति वैरूप्यप-
रिहारार्थं बलादायाति । एवञ्चानन्दमयेऽपि समानाधिकरणदुःखाल्पत्वापेक्षमानन्दप्राचुर्यं
मयडर्थ इत्यापतितं दुःखमिश्रत्वं केन वार्थते । न च तथाऽपि समानाधिकरणयत्किञ्चि-
द्विजातीयाल्पत्वमपेक्ष्यः नन्दप्राचुर्यनिर्वाहसम्भवेऽपि कुतो दुःखमिश्रत्वापादनमिति वाच्यं ।
सुखप्राचुर्यस्य तद्विरोधिदुःखाल्पताऽपेक्षायामेव प्रथमं बुद्ध्यवतरणं तदुल्लङ्घनायोगात् ।
नचैवं सत्यानन्दमयो जीवोऽपि न स्यात् तत्र दुःखाल्पत्वस्य सुखबालुल्यस्य चाभावादिति
शङ्क्यम् । जीवस्य मुक्ता भोग्यात् निरतिशयोक्तर्पादुत्तरावधिरहितात् ' श्रोत्रियस्य चा-
कामहतस्य ' इति श्रुतिर्दाशितात् मुग्धात् सर्वमपि मांसारिकं दुःखमल्पमिति सम्भवात् ।
नन्वानन्दमये मयट् प्राचुर्यार्थोऽपि माभूत् स्वाधिकोऽस्त्विति चेत् । न । प्रायपाठप्राप्ते-
ऽतिरिक्तार्थे सम्भवति स्वार्थिकत्वेन वैयर्थ्यकल्पनाऽधोगात् । तस्मादानन्दमयस्य मयटा
जीवत्वावगतिस्तावन्निरूप्यहा ॥ १ ॥

यदुक्तं ब्रह्मणोऽवयवित्वमवयवत्ववत्कल्पनया सम्भवतीति तत्र । अस्माभिः
पुच्छपदस्याधारलक्षकस्य उक्ततयाऽवयवत्वकल्पनानङ्गीकारेण दृष्टान्तासम्प्रतिपत्तेः ।
अध्यारोपापवादाभ्यां निष्प्रपञ्चब्रह्मप्रतिपत्तिप्रकरणे प्रियमोदादिरूपशिरःपक्षाद्यवयवकल्प-
नाया विरोधेनानुपयुक्तत्वेन चायुक्तत्वाच्च । प्रकरणस्य निष्प्रपञ्चपरत्वं च ' भेदव्यपदेशा-
च्च ' (१ । १ । १७) इति सूत्रविवरणे समर्थितं । स्यादेतत् ' यतोवाचोनिवर्तन्त ' इति
मन्त्रो ब्रह्मणि द्वैतवस्तुमुखेन प्रवृत्तानां लौकिकीनां वैदिकीनाञ्च सर्वासां वाचां निवृत्तिं
वदतीत्यमुमर्थमवलम्ब्य हि तत्र तत्समर्थनं कृतं । न तु तद्युक्तं । एकस्य ' वाच ' इत्य-
स्य ' निवर्तन्त ' इत्यस्य च स्वारस्यमनुरुध्य बहूनां सप्रपञ्चवाक्यानां स्वार्थे प्रामाण्यात्
प्रच्यावनस्य न्यायविरुद्धत्वादिति चेत् उच्यते । विज्ञानमयं न ब्रह्मेति प्रतिशिष्य आ-
नन्दमयं ब्रह्मेति व्यवस्थापयति त्वद्यपि तुल्योऽयमाक्षेपः । तथाहि विज्ञानमयस्य ' वि-
ज्ञानमय ' इत्येतावतैव तावत्परब्रह्मत्वं प्रतीयते । तत्र मयट्प्रत्ययस्यानन्दमयैकरूप्याय

त्वया व्यधिकरणसजातीयारूपत्वापेक्षप्राचुर्यार्थत्वस्याभ्युपगन्तुं युक्ततया जीवादन्यस्य संकुचितज्ञानस्याभावात् जीवगतज्ञानारूपत्वापेक्षज्ञानप्राचुर्येणैव तत्पर्यवसानात् । मन्त्रवर्णापात्तविषयश्चत्वप्रत्यभिज्ञानाच्च । तथा 'विज्ञानं देवास्सर्वे ब्रह्म ज्येष्ठमुपासते' इत्यत्र मान्त्रवर्णिकब्रह्मशब्देन 'तद्देवा ज्योतिषां ज्यातिरायुर्होपासतेऽमृतं' (बृ - ४ - ४) इति श्रुत्यन्तरसिद्धदेवोपास्यत्वप्रत्यभिज्ञानेन 'विज्ञानं ब्रह्म चेद्वेद तस्मान्नेन प्रमाद्यति । शरीरे पाप्मनोहित्वा सर्वांन् कामान्समश्नुत' इति तदनन्तरश्लोकेऽपि ब्रह्मशब्देन मान्त्रवर्णिकब्रह्मविद्याफलप्रत्यभिज्ञानेन च तस्य ब्रह्मत्वं प्रतीयते । 'विज्ञानं यज्ञं तनुत' इति तु ब्रह्मण्युपपद्यते यज्ञादेर्हेतुकर्तारि तस्मिन्नपि स्वव्यापारद्वारा प्रयोज्यव्यापारकर्तृत्वसत्त्वात् । हेतुकर्तृत्वविवक्षायां णिजन्तप्रयोगनियमेऽपि स्वव्यापारद्वारा प्रयोज्यव्यापारकर्तृत्वविवक्षायामणिजन्तप्रयोगस्याविरुद्धत्वात् । साक्षाद्विलेखनमकुर्वति संविधानसम्पादनेन कर्षणप्रयोजकं स्वामिन्यपि 'षड्भिर्ह्रैः कर्षती' ति प्रयोगदर्शनात् 'यज्ञकृद्यज्ञभृद्यज्ञी' (सह - ना -) इति ब्रह्मण्येव प्रयोगदर्शनाच्च । एवमपि विज्ञानमयस्य यद्ब्रह्मत्वमुच्यते 'तस्माद्वा एतस्माद्विज्ञानमयात् अन्योऽन्तरआत्मे' ति तमतिक्रम्य तदन्यस्य तदन्तरस्यास्मनः प्रतिपादनमात्रादेव । आनन्दमयत्वस्य प्रियाद्यवयवयोगस्य च विज्ञानमयेऽप्यविरोधात् । ततश्च यथा विज्ञानमयादन्यस्य तदान्तरस्य परमात्मनःप्रतिपादनदर्शनाद्विज्ञानमयपर्यायगतवाक्यजातं 'स्थूलरुन्द्वती' न्यायेन आरोपितपरमात्मभावतद्धर्मवैशिष्ट्यविषयमिति त्वयाऽभ्युपगम्यते । एवं प्राणमयादिपर्यायगतात्मत्वप्रतिपादनमपि । तथा 'यतोवाचोनिवर्तन्त' इत्यपवाददर्शनादारोपितप्रपञ्चवैशिष्ट्यविषयं सप्रपञ्चवाक्यजातमिति कुतोऽभ्युपगन्तुं न युज्यते । ननु युक्तं 'विज्ञानमयादन्योऽन्तरआत्मा' इत्येतावताऽपि विज्ञानमयविषयवाक्यजातस्यारोपितविषयत्वापादनं । 'तस्माद्वा एतस्मादि' त्यत्रोपक्रान्तमात्मत्वं सर्वान्तरत्वेनोपपादायितुं प्रवृत्ते 'सवा एषपुरुषोऽन्नरसमय' इत्येतास्मिन्प्रकरणे विज्ञानमयादान्तरत्वस्यैव सर्वान्तरत्वरूपत्वेन तस्योपक्रान्तात्मत्वोपपादकतया तात्पर्यवत्त्वेन बलवत्त्वात् । अन्यथा पदमात्रेण चरमपठितेन प्रथमपठितानेकवाक्यान्यथाभावापादनाऽयोगादिति चेत् । तर्हि अस्मिन्मतेऽपि 'यतोवाचोनिवर्तन्त' इत्यस्य परमोपक्रमगतानन्तत्वेऽप्यादानार्थत्वेन तात्पर्यवत्त्वं समानमिति पश्य । 'यतोवाच' इत्यस्य स्वप्रकरणगतेन 'अदृश्येऽनात्म्येऽनिरुक्त' इति विशेषेण प्रकरणान्तरगतैर्ब्रह्मणो निष्प्रपञ्चत्वादिप्रतिपादकैश्चोपष्टम्भोऽप्यस्तीति विशेषः । तस्मान्निर्विशेषब्रह्मप्रकरणे प्रियाद्यवयवयोगात्सविशेष आनन्दमयो न प्रदिपाद्यं ब्रह्म भवितुमर्हतीति युक्तमेव ॥ २ ॥

यच्चोक्तं तस्य 'ब्रह्म पुच्छं प्रतिष्ठे' ति निर्देशेन व्यतिरेकप्रतीतिरसिद्धा प्रकरणस्य स्वस्मादनतिरिक्तैश्शिरःपक्षादिमन्त्रनिरूपणपरत्वादिति । तदयुक्तं । शिरःप्रभृतीनामज्ञमयादिशब्दोदितचेतनातिरिक्तत्वात् । अज्ञमयादिशब्दानां चेतनपर्यन्तत्वानङ्गीकारे-

ऽपि मनोमयपक्षशिरःपुच्छानां ऋक्सामयजुरथर्वाङ्गिरसां तदतिरिक्तत्वेनान्नमयादिष्वप्यव्यवायविभावादिदृक्तभेदसद्भावेन च तथाप्रकरणासिद्धेः स्वरसतः प्रतीयमानस्य व्यतिरेकस्य त्यागायोगात् ॥ ३ ॥

यत्तु आनन्दमयस्य श्लोकाप्रतिपाद्यत्वमसिद्धं श्लोकानां पुच्छवद्विषयत्वनियमदर्शनादित्युक्तम् । तदप्ययुक्तम् । 'यतोवाचोनिवर्तन्त' इति मनोमयपर्यायश्लोकस्य ब्रह्मविषयस्य पुच्छवद्विषयत्वाभावात् 'अप्राप्य मनसा सेहे' ति श्रवणान् । तत्रापि यथाकथञ्चित् पुच्छवद्विषयत्वमस्तीति चेत् । तर्हि 'असन्नेव स भवति' इत्यत्र स इत्यस्य प्रकृतानन्दमयपरत्वात्तस्यापि यथाकथञ्चित्पुच्छवद्विषयत्वं संपन्नमिति सन्तुष्यतु भवान् । 'अयुक्तं च श्लोके स' इति पुष्टिङ्गेन प्रकृतपरामर्शानां तत्पदेनावश्यं परामर्शनीयस्यानन्दमयस्य श्लोकगतब्रह्मशब्दाभ्याससत्त्वासत्त्वशङ्कालिङ्गविषयत्वम् ॥ ४ ॥

यत्तु 'तस्यैषव शारीर आत्मे' त्यत्रात्मान्तरश्रवणं नास्ति अनन्यात्मत्वपरत्वादित्युक्तम् । तदप्ययुक्तम् । पूर्वपर्यायस्थानामिव आनन्दमयपर्यायस्थस्यापि तस्य वाक्यस्य पुच्छब्रह्मरूपात्मान्तरपरत्वोपपत्तौ प्रक्रमविरुद्धार्थकल्पनायोगात् ॥ ५ ॥

यच्च प्रसाद्यत्वरूपं शोध्यत्वं ब्रह्मणोऽपि सम्भवतीत्युक्तम् । तत्तुच्छम् । प्रागशुद्धिमतो हि शुद्धिराधेया । न च जीवापराधानुसारेण तेषु ब्रह्मणोऽप्रसादः कथमप्यशुद्धिशब्दमर्हति । तथा सति ब्रह्मणो नित्यशुद्धत्वश्रुतीनां सङ्कुचितार्थत्वप्रसङ्गात् । लोकेऽप्यपराधानुगुण्येन भृत्यादिषु राजादीनामुचितस्याप्रसादस्याशुद्धिशब्देन व्यवहाराभावाच्च ॥ ६ ॥ तस्मात्पुच्छब्रह्मवादोक्तयुक्तीनां निराकरणमनुपपन्नम् ॥

इति पुच्छब्रह्मवादसिद्धान्तः ॥

यस्त्वानन्दमयब्रह्मवादे युक्तिषट्कोपन्यासः । तत्रावयवानतिरेकः निगमनश्लोकानां पुच्छवत्परत्वनियमश्च प्रागेव निराकृतः ॥ २ ॥

यत्तु 'तस्माद्वा एतस्मादि' ति शैल्या आनन्दमये परिसमापनात् स एव ब्रह्मेत्युक्तम् । तदप्ययुक्तम् । यथा 'श्रुतं हेव मे भगवद्दृशेभ्यस्तरति शोकमात्मवित्' (छा - ७) इत्यात्मजिज्ञासया उपसेदुषे नारदाय नामादिषूत्तरोत्तरमर्थान्तरोपदेशे 'अस्ति भगवो नाम्नोभूय' इति 'वाग्वाव नाम्नोभूयसी' त्यादिप्रश्नप्रतिवचनाभ्यामेवेति शैल्याः प्राणएव समापनेऽपि विनैव तादृशे प्रश्नप्रतिवचने प्रवृत्तस्थ 'एषतु वा अतिवदति यस्सत्येनातिवदती' त्यादेः तुशब्दश्रुत्या 'आत्मत एष प्राणः' इति ततः प्राणोत्पत्तिलिङ्गेन च प्राणादर्थान्तरोपदेशपरत्वमिति तत्रैवात्मोपदेशपर्यवसानमभ्युपगम्यते न तु प्राचीने प्राणे । एवमिहापि पूर्वोपन्यस्तप्रमाणैः प्रधानतयाऽवगते पुच्छब्रह्मपद्येवोपक्रान्तोपदेशपर्यवसानस्याभ्युपान्तुं युक्तत्वात् । ननु भूमविद्यायां प्राणोपदेशे नामादिष्वनुक्तस्यातिवादित्वस्योक्त्या तत्पर्यन्तएवात्मोपदेश इति मत्वा शिष्ये भूयः प्रश्नमकुर्वति स्वयमेवाचा-

र्यस्ततोऽर्थान्तरं सत्यमुपचिक्षेपेति श्लिष्यते । इहतूत्रात्मोपदेशे दृष्टायाः 'तस्माद्वा' इत्यादिशैल्या ब्रह्मणि परित्यागे नास्ति कारणमिति चेत् । मैवं । अन्नमयादिपर्यायोष्विवानन्दमयपर्यायेऽपि क्वचिद्ब्रह्मस्तुनि प्रयोक्तव्यस्य पुच्छपदस्य तदाधारे ब्रह्मणि प्रयोगे तदेवोपक्रान्तब्रह्मोपदेशात्मकं निष्पद्यत इति पर्यायान्तरानारम्भोपपत्तेः । नन्वेवमपि सर्वान्तरत्वेनात्मत्वविवरणमुपक्रान्तमान्तरत्वेनात्मत्वेन चोपादिष्टे आनन्दमये पर्यवस्यतीति युक्तं न तु तथाऽनुपादिष्टे पुच्छब्रह्मणीति चेत् । एवं तर्हि भूमविद्यायामपि 'तरति शोकमात्मविदि' त्युपक्रान्तस्यात्मोपदेशस्य 'अथात् आत्मादेश' इत्याद्युपरिभागएव पर्यवसानं स्यात् । 'एष तु वा अतिवदती' त्यारभ्याहङ्कारोपदेशपर्यन्तमात्मप्रसङ्गरहितं प्राणोपदेशशेषं स्यात् । यदितु तुशब्दश्रुत्या प्राणविच्छेदावगमात् सत्योपदेश एवोपक्रान्त आत्मोपदेशस्यादिति मतं । तर्ह्युक्तप्रमाणैः पुच्छब्रह्मोपदेशएवानन्दमयादप्यान्तरस्यात्मनोपदेशस्यादिति तुल्यं । तस्य 'सयश्चायं पुरुष' इति जीवान्तरत्वस्याग्रे स्फुटत्वात् । तस्मात् पुच्छब्रह्मणि 'तस्माद्वा एतस्मादि' त्यादिरूपा पूर्वच्छाया नास्तीति नायं दोषः । किन्तु अमुख्यात्मप्रायपाठेनामुख्यत्वशङ्कावहत्वात् स एव दोषः ॥ ३ ॥

यत्तु आनन्दमयएव 'सोऽकामयते' त्यादिसन्दर्भस्य पर्यवसानं युक्तं पुल्लिङ्गानुरोधादित्युक्तम् । तदप्ययुक्तम् । पुच्छब्रह्मण्यव्यवहितप्रकृतब्रह्मशब्दापेक्षया पुल्लिङ्गानुपपत्तावपि व्यवहितप्रकृतात्मशब्दापेक्षया तदुपपत्तेः । 'तस्य द्वादशशतं दक्षिणे' त्यत्राव्यवहितपरामर्शासम्भवे व्यवहितपरामर्शस्य दृष्टत्वात् । 'तस्यैषएव शारीर आत्मे' त्यानन्दमयादपि सन्नहितमात्मशब्दमपेक्ष्य पुल्लिङ्गोपपत्तेश्च । न च तस्य सर्वपर्यायसाधारणत्वात् प्रधानप्रतिपाद्यपरत्वं नास्तीति वाच्यम् । साधारण्येऽपि प्रधानपरत्वानपायात् । आनन्दमयशब्दस्यासाधारण्येऽप्यात्मगतकेवलयौगिकार्थोपस्थापकतया तद्विशेष्यपरस्यात्मशब्दस्यैव सर्वपर्यायसाधारणस्यानन्दमयवाक्येऽपि प्रधानोपस्थापकत्वाच्च ॥ ४ ॥

यत्तु भृगुवल्यामानन्दमयो ब्रह्मेति निर्णीतमित्युक्तं । तद्व्याधिकरणं । तावता विप्रतिपन्नस्यानन्दमयशब्दस्य ब्रह्मपरत्वासिद्धेः । न हि 'आकाशइति होवाच' (छा - २) इत्यत्राकाशशब्दस्य ब्रह्मपरत्वनिर्णयमात्रेण 'यएषोऽन्तर्हृदयआकाशस्तस्मिञ्छेते' इत्यत्रापि तस्य ब्रह्मपरत्वं सिध्यति । भृगुवल्यास्नातानन्दमयोपि 'एतानानन्दमयमात्मानमुपसंक्रामती' त्यानन्दवल्यास्नातानन्दमयश्रुतोपसंक्रमितव्यत्वलिङ्गप्रत्यभिज्ञानेन तद्ब्रह्मेत्येवाङ्गीकाराच्च । भृगुवल्यास्नातानन्दस्थानसाम्यादपि अन्नमयादिषु पञ्चस्वपि मयत्प्रत्ययसारूप्येणानन्दमयस्थानसाम्यस्यैव प्रबलतया ततोऽपिभृगुवल्यास्नातानन्दमयस्याब्रह्मत्वस्यैव सिद्धेश्च । एतेन भृगुवल्यास्नातानन्दमयेन सह विषयवाक्यश्रुतानन्दमयस्य स्थानसाम्येन ब्रह्मत्वसाधनमपि निरस्तं । प्रथमपर्यायास्नातयोरन्नान्नमययोरिव त्वया विकारिविकारभावस्यैवाभ्युपगन्तुं युक्तत्वात् ॥ ५ ॥

यस्य आनन्दमयब्रह्मवादे सुत्रस्वारस्यमुक्तं तदपि न युक्तं । पुच्छब्रह्मवाद एव सूत्राणां स्वारस्यस्य समर्थितत्वात् ॥ ६ ॥ तस्मादानन्दमयो जीव एवेति युक्तं पुच्छब्रह्म-विषयतया अधिकरणोपवर्णनम् ॥

इत्यानन्दमयाधिकरणम् ॥ ६ ॥

अन्तस्तद्धर्मोपदेशात् ॥ १ ॥ १ ॥ २० ॥

इदमामनन्ति च्छन्दोगाः 'अथ य एषोऽन्तरादित्ये हिरण्यः पुरुषो दृश्यते हिरण्यश्मश्रुहिरण्यकेश आ प्रणखात् सर्वे एव सुवर्णः । तस्य यथा कप्यासं पुण्डरीकमेवमक्षिणी तस्योदिति नाम । स एष सर्वेभ्यः पाप्मभ्यउदितः । उदेति ह वै सर्वेभ्यः पाप्मभ्यो य एवं वेद । तस्य ऋक् च साम च गेष्णौ । तस्माद्गुह्यैः तस्मात्त्वेषोऽज्ञाता । एतस्य हि गाता । स एष ये चामुष्मात् पराञ्चो लोकास्तेषां चेष्टे देवकामानां च इत्यधिदैवतं' इति । तथा 'अथाध्यात्मं' इत्युपक्रम्य समामनन्ति 'अथ य एषोन्तरक्षणि पुरुषो दृश्यते सैव ऋक् तदुक्तं तत्साम तद्यजुः तद्ब्रह्म तस्यैतस्य तदेव रूपं यदमुष्य रूपं । यावमुष्य गेष्णौ तौ गेष्णौ । यन्नाम तन्नाम । स एष ये चैतस्मादर्वाञ्चो लोकास्तेषां चेष्टे मनुष्यकामानां च । 'तद्य इमे वीणायां गायन्त्येते ते गागन्ति तस्मात्ते धनसनयः' (छा-१-६) इत्यादि । तत्रान्तरादित्ये अन्तरक्षणि चोपास्यः पुरुषः किमादित्यजीवरूपस्संसारी किं वा परमेश्वर इति संशये प्राप्तं तावत् रूपवत्त्वादिभिस्संसारीति । न हि परमेश्वरस्य हिरण्यश्मश्रुत्वादिविशिष्टं रूपं ॥ १ ॥ 'अन्तरादित्ये' 'अन्तरक्षणा' इति निर्दिष्टमाधिकरणम् ॥ २ ॥ 'येचामुष्मात्' 'येचैतस्मादि' त्युक्तैश्वर्यमर्यादाच्च ॥ ३ ॥ उपपद्यते । 'अशब्दमस्पर्शमरूपमव्ययं तथाऽरसं नित्यमगन्धवच्च यत्' (क-१) 'अचक्षुश्रोत्रं तदपाणिपादं' (मु-१) 'स भगवः कस्मिन् प्रतिष्ठित इति स्वैमहिम्नि' (छा-४-३) इति 'एष सर्वेश्वरः' (वृ-६) इत्यादिश्रुतिविरोधात् । स्यादेतत् परमेश्वरस्य रूपादिमत्त्वेऽपि श्रुतयो दृश्यन्ते । यथा तलवकारिणामुपनिषदि यक्षरूपेण प्रादुर्भूतः परमेश्वरो देवैर्दृष्ट इति श्रूयते । यथांवा कौषीतकिनामुपनिषदि पर्यङ्कविद्यायामर्चिरादिमार्गगम्ये ब्रह्मलोके अमितौजसि पर्यङ्के स्थितः परमेश्वरस्स्वोपासकैरर्चिरादिमार्गेण प्राप्तैस्सह सल्लपतीति श्रूयते । तेषां चोपासकानां परमेश्वरदिव्यगन्धादिप्राप्तिश्च श्रूयते । एवमन्यत्रापि तत्रतत्र परमेश्वरस्यापि रूपवत्त्वं स्थानवत्त्वं च बहुलमुपलभ्यते । एकदेशैश्वर्यश्रवणं तु न सर्वैश्वर्यविरोधि । सर्वेश्वरे एकदेशैश्वर्यस्यापि सत्त्वात् । अन्यथा सर्वेश्वरत्वस्यैवाभावप्रसङ्गादिति चेदुच्यते ॥

(श्लो) रूपादिरहितं ब्रह्म रूपितं श्रुतिमौलिषु । कथं रूपादिमादिति श्रद्धधीमहि कल्पनाम् ॥ १ ॥ कर्मणां च फलत्वेन रूपादिकमधीमहे । कर्मलेशविहीनस्य कथं तदुपपद्यते ॥ २ ॥ यदि रूपादि मिथ्यैतदविरोधाय कल्प्यते । कथन्तद्बोधयन्तीनां प्रामाण्यं घटते गिराम् ॥ ३ ॥ अतोऽन्यत्रापि रूपादिप्रतिपादनमस्ति यत् । योज्यं हिरण्यगर्भादिसंसारिपरमेवतत् ॥ ४ ॥ अथवा ब्रह्मणि परे स्तावकत्वेन केवलं । योजनीयं यथा मोक्षे जक्षणाद्युपवर्णनम् ॥ ५ ॥

न तावत् रूपादिरहिततया वेदान्नेषु तात्पर्येण निरूपितं यत् ब्रह्म तदेव रूपादिमादिति वचश्चरद्भेयं विरोधात् । सगुणं ब्रह्म रूपादिमत् निर्गुणं तद्रहितमिति चेत् । तत् किं सगुणं निर्गुणादन्यत् तदेव वा । आद्ये अपसिद्धान्तः द्वितीये विरोधतादवस्थं । किञ्च देवमनुष्यादिरूपं इन्द्रचन्द्रादित्यादिस्थानं ऐश्वर्यतारतम्यं च कर्मफलत्वेन श्रुतिस्मृतिपुराणेषु प्रसिद्धम् । तत् कथं कर्मलेशेनापि रहितस्योपपद्यते । अथैतद्विरोधसमाधानाय ब्रह्मणो रूपादिकं मिथ्येति कल्प्यते । न हि तदानीमपि नीरूपत्वनिष्कर्मत्वश्रुतिविरोधोऽस्ति । शुक्तौ मिथ्यारजतसत्त्वेऽपि तदभावस्य ऐन्द्रजालिकदाशतव्याघ्रदेहे व्याघ्रत्वप्रापककर्मानपेक्षत्वस्य च दर्शनादिति चेत् । तर्हि 'इदंरजतं' 'अयं व्याघ्रः' इत्यादिद्वयवहाराणामिव ब्रह्मणि रूपादिबोधकश्रुतीनामप्रामाण्यप्रसङ्गः । तस्मादन्यत्रापि रूपवत्त्वादिश्रुतयो यथासम्भवं हिरण्यगर्भादिसंसारिविषयत्वेन योजनीयाः । परब्रह्मप्रकरणत्वनिर्णये तु परममुक्तिप्रकरणेषु 'स तत्र पर्थेति जक्षन् क्रीडन् रममाणस्त्रीभिर्वा यानैर्वा ज्ञातिभिर्वै' ति 'स एकधा भवति त्रिधा भवति पञ्चधा सप्तधा नवधा' (छा - ८) इति च उपासनाफलश्रवणवत् केवलं स्तावकत्वेन योजनीयाः । कृतिपथैश्वर्यश्रवणमात्रं यद्यपि तदधिकैश्वर्याविरोधि सर्वभूमण्डलाधिपतावयोध्यापतिरिति व्यवहारात् । तत्रापि 'स कलिगाधिपतिः' 'अथमङ्गाधिपति' इति व्यवहारवत् 'आदित्यपुरुषः केपाञ्चिदीष्टे' 'अक्षिपुरुषः केपाञ्चिदि' ति श्रवणं परम्परव्यवच्छेदकत्वात् सर्वैश्वर्यविरोध्येव । तस्माद्दर्पान्मानिह संसारीति युक्तम् ॥

कथं संसारिणि सर्वपाप्मोदितत्वम् ॥ १ ॥ 'तदुक्तं तद्यजुरि' त्यादिनोक्तं सार्वान्त्यं च ॥ २ ॥ घटतामिति चेत् मावाटिष्ट । उपक्रमादिबहुप्रमाणवलात् पूर्वाधिकरणेषु पुच्छशब्दस्यैव रूपादित्रितयबलात्तयोः कथंचिद्योजनं भविष्यति ॥

तत्र सर्वपाप्मोदितत्वश्रवणं देवतापदप्राप्तस्यादित्यस्य कर्मानधिकारमात्रेण यद्यप्युपपादयितुमशक्यं । तदानीं कर्मानधिकारेण पापानामजननेऽपि अनादिभवसञ्चितानां प्रमुत्तपापानां सम्भवात् । तथाऽपि पापालपत्वाभिप्रायं योज्यं । ननु मोक्षशाले पाप्मशब्दः पुण्यस्यापि सङ्गाहकः । मुमुक्षुं प्रति तस्याप्यनिष्टफलत्वात् 'न सुकृतं न दुष्कृतमि' त्युपक्रम्य 'सर्वं पाप्मानोऽतोनिवर्तन्ते' (छा - ८) इत्युभयत्रापि तत्प्रयोगश्च ।

न च पुण्याल्पत्वमादित्येऽस्ति । अतो नैवं योजनं सङ्गतमिति चेत् । न । पाप्मशब्दस्या-
निष्टफलत्वेन रूपेण कचिदजहल्लक्षणया पुण्यसाधारण्येऽपि पापमात्रे गृहीतशक्तिकस्य
तस्य मोक्षशास्त्रेऽपि सर्वत्र तत्साधारण्यनियमाभावात् । अन्यथा 'नैनं सेतुमहोरात्रे तर-
तो न जरा न मृत्युर्न शोको न सुकृतं न दुष्कृतं सर्वे पाप्मानोऽतोनिवर्तन्ते' इति प्र-
कृतेष्वहोरात्रजरामृत्युशोकसुकृतदुष्कृतेष्वविशेषेण पाप्मशब्दस्य प्रयुक्ततया अन्यत्रापि
तावत्साधारण्यप्रसङ्गात् । न चेष्टापत्तिः । तस्मिन्नेव प्रकरणे 'एषआत्माऽपहतपाप्मा विज-
रो विमृत्युर्विशोकः' (छा - ८) इति सत्यपि पाप्मशब्दे जरामृत्युशोकानां पृथक् ग्रह-
णदर्शनात् । अस्तुवा मोक्षशास्त्रे सर्वत्र पाप्मशब्दः पुण्यसाधारणः । तथाऽप्यत्र न दोषः
आदित्ये यमशक्रादिवत् साक्षात्कृतब्रह्मणि 'अथततउर्ध्वमुदेत्य नैवोदेता नास्तमेतैकलए-
व मध्येस्थाता' (छा - ३ - ११) इत्येतत्कल्पाधिकारसमाप्त्यनन्तरं मोक्षमासादयिष्य-
माणत्वेन श्रुते ब्रह्मसाक्षात्कारनिर्द्धृतसकलपुण्यपापपञ्जरे प्रारब्धमात्रानुवृत्तिमिति पापवत्
पुण्यस्याप्यल्पत्वात् । वस्तुतरतु सर्वपाप्मोदितत्वं सर्वेश्वरएव न सङ्गच्छते ॥

(श्लो) सर्वपाप्मोदितत्वं हि प्राक्तदाच्छादिते भवेत् । कदाचिदपि न ब्रह्म पापा-
च्छादितमिष्यते ॥ १ ॥ अतो ब्रह्मापरोक्ष्येण ध्वस्तसर्वाधिपञ्जरे । आदित्यएव तस्यापि
स्वारस्यं कलयामहे ॥ २ ॥

पापापादनकमुद्गमनं हि प्राक् तदाच्छादितस्य षट्ते भेवमण्डलापादनकमुद्गमनमिव
प्राक् भेवमण्डलाच्छादितस्य चन्द्रस्य । न च कदाचिदपि ब्रह्म पापाच्छादितमिष्यते ।
अतो रूपवत्त्वादेरिव सर्वपाप्मोदितत्वस्यापि प्राक् पापाच्छादनपिहितस्वरूपे ब्रह्मसाक्षा-
त्कारनिर्धूतसकलतदाच्छादने भगवत्यादित्यएव स्वारस्यं प्रतिपद्यामहे ॥

अस्तुवा परमेश्वरएव तस्य स्वारस्यं । तथापि तदिह नादरणीयं । कथं ।
(श्लो) नामैव किल नान्वेति कूटस्थे परमात्मनि । तत्र नामनिरुक्त्यर्थस्वारस्यं किं क-
रिष्यति ॥ १ ॥ नहि यम्यार्थवादस्य विधिना येन नान्वयः । स्वारस्यं तत्स्तुतौ तस्य
सदप्याद्रियते त्रुषैः ॥ २ ॥ सर्वपाप्मोदितत्वं हि न स्वातन्त्र्येण कीर्तितं । किं तु 'त-
स्योदितिनाम' इति निर्दिष्टनामार्थतया निरुक्तं । तच्च तत्रैवान्वेतुं योग्यं यत्र नामान्वेति ।
न च परमेश्वरे किञ्चिदपि नामान्वेति 'आकाशोहवै नाम नामरूपयोर्निर्वहिता ते यदन्त-
रा तत् ब्रह्म' (छा - ८) इति तस्य नामरूपारष्टत्वप्रतिपादान् । अतोयथा 'अव-
काभिरग्निं विकर्षति' इति विधिशेषस्य 'आपो वै शान्ताः' इत्यर्थवादस्य 'दधिमधुघृत-
मापोधानाभवन्ति' इत्यादौ श्रुतेनापां विधिनाऽन्वयरहितस्यापामेव स्तुतौ स्वारस्यं सद-
पि नाद्रियते । किंतु कथञ्चित् अवकास्तुतौ पर्यवसानमभ्युपगम्यते । एवं नामान्वययोः
ग्ये परमेश्वरे नामानिरुक्त्यर्थस्वारस्यमकिञ्चित्करमिति आदित्यएव नामान्वययोग्ये तस्य
पर्यवसानमभ्युपगन्तुं युक्तम् । अतः पापालपत्वपरमेव सर्वपाप्मोदितत्वश्रवणम् । देवत्वेन
जीवन्मुक्तत्वेन च सर्वकर्मानधिकारपरं वा ॥ १ ॥

एवमृक्सामाद्यात्मत्वश्रवणमपि आदित्यएव कथञ्चिद्योजनीयं । तथाहि (श्लो) ऋक्सामाद्यात्मताऽस्योक्ता स्तुतये दृष्टयेऽपि वा । ऋक्सामयोर्धयाऽत्रैव पृथिव्यग्न्यादिरूपता ॥ १ ॥ अत्रैव प्रकरणे 'इयमेवऋक् अग्निस्साम' इत्यादिना अधिदैवतमृचः पृथिव्यन्तरिक्षद्युनक्षत्रादित्यगतशुक्लभारूपत्वं सामश्चाग्निवाय्वादित्यचन्द्रादित्यगतातिकृष्णभारूपत्वं 'वागेऽऋक् प्राणस्साम' इत्यादिना अध्यात्ममृचो वाक्चक्षुश्रोत्राक्षिगतशुक्लभारूपत्वं सामश्च प्राणच्छायात्ममनोऽक्षिगतकृष्णभारूपत्वमुक्तम् । तत् केवलस्तुत्यर्थमुपासनार्थं वेति सङ्गमयितव्यम् । एवमेव तथाभूतऋक्सामाद्यात्मकत्वमादित्यस्य किं न सङ्गच्छते । किञ्च (श्लो) ऋक्सामाद्यैरभेदस्तु ब्रह्मण्यप्यविकारिणि । सिद्धान्ते नाभ्युपगतः कल्प्यस्सूर्येऽपि सङ्गतः ॥ १ ॥ सत्ये निर्विकारे ब्रह्मणि मिथ्याभूतऋक्सामादिप्रपञ्चाभेदो नेप्यतएव सिद्धान्ते । प्रपञ्चस्य ब्रह्मानन्यत्वं ब्रह्मव्यतिरेकेणाभावमात्रम् । न तु तदभेद इति हि सिद्धान्तः । अतः काल्पनिकाभेदमाश्रित्यैव ब्रह्मण्यपि 'सैवर्क् तत् साम' इत्यादि समर्थनीयं । तथा समर्थनमादित्येऽपि सङ्गच्छते । एवमादित्यपुरुषे उद्गातृकर्तृकगानविषयत्वोक्तिः अक्षिपुरुष लौकिकवीणागानविषयत्वोक्तिश्चादित्यएव कथञ्चिद्योजनीया । न हि मुख्यं तदुभयविषयत्वं ब्रह्मण्यपि सम्भवति । उद्गातृगानस्य तत्तदिन्द्रादिदेवताविषयत्वात् लौकिकगानस्य राजादिविषयत्वात् । न च ब्रह्मणस्सर्वजीवाभिन्नत्वात् तदुपपत्तिः । आदित्यस्यापि ब्रह्मासात्कारदग्धाज्ञानस्य जीवन्मुक्तस्य वामदेवत्वं सर्वत्मभावापन्नत्वात् । 'सूर्य आत्मा जगतस्तस्थुषश्च' इति श्रुतेः । 'सर्वाणि हवाइमानि भूतान्यादित्यमुच्चैस्सन्तं गायन्ति' (छा - १ - ११) इति श्रुत्यन्तरे तस्य सर्वभूतकर्तृकगानविषयत्वप्रसिद्धेश्च ॥२॥ तस्मादादित्यएवात्र हिरण्मयः पुरुष इति युक्तम् । (श्लो) सहस्रकिरणस्यास्य हिरण्मयमिवोज्ज्वलम् । प्रसिद्धं हि पुराणेषु रूपं तैजसमण्डले ॥ १ ॥ यथाभवति पाथोजं कप्यासमिव कान्तिमत् । तथैव कुरुतश्चास्य प्रसृते प्रातरक्षिणी ॥२॥ प्रातःकालकृतः पद्मविकासः किरणैरिव । दृष्टिपार्तैर्भवनभानोर्वर्ष्यमानो न दुष्यति ॥३॥ कप्यासवाक्येऽप्युचितक्रियाऽध्याहारकल्पनम् । यश्चनिम्बं परशुनेत्यादिकेप्विव युज्यते ॥ ४ ॥ ऋक्सामाद्यात्मनोक्तिश्च रवेस्सङ्गच्छतेतराम् । प्रायस्त्रयामयत्वं हि प्रसिद्धं तस्य वर्ण्यते ॥ ५ ॥ इति पूर्वपक्षः ॥

सिद्धान्तस्तु (श्लो) सफलानन्यथासिद्धसर्वपाप्मोदयाहतम् । अतादृश्यत्वत्वादि न संसारित्वसाधकम् ॥१॥ सफलं तावत् सर्वपाप्मोदितत्वलिङ्गं 'उदेति ह वै सर्वेभ्यः पाप्मभ्यः' इति श्रुतेन फलेन । फलं च तात्पर्यलिङ्गं । अत एकमपि तालिङ्गं निश्चिततात्पर्यमतादृशादनेकस्मादपि रूपवत्त्वादिलिङ्गाद्भवत् । तात्पर्यानुसारित्वादागमप्रामाण्यस्य । तच्च सर्वपाप्मोदितत्वं असङ्कुचितसर्वपापविरहरूपमेव फलवचनानुगुण्यात् । फलवचने हि न सर्वकर्मानधिकारमात्रमुच्यत इति वक्तुं युक्तम् । तिर्यगादिसाधारण्यस्य

तस्यापुरुषार्थत्वात् । नापि सङ्कुचितसर्वपापविरहवत्त्वं 'सर्वे पाप्मानः प्रदूयन्ते' (छा-९-२४) इति श्रुत्यन्तरे तस्य विद्याफलत्वेन प्रसिद्धेः । सर्वत्वस्य असङ्कोच-सम्भवे सङ्कोचकल्पनायोगाच्च । ततश्चासङ्कुचितसर्वपापविरहे फलवचनार्थे स्थिते उपास्य-गुणवचनार्थोऽपि सएवेति युक्तम् । अक्षरैकरूप्यस्वारस्येन तत्क्रतुन्यायतौल्येन च तयो-रेकार्थपरत्वस्य वक्तव्यत्वात् । तथाऽपि न पापविरहस्तुतर्द्धः । किन्तु पापापादानमुद्गम-नमेव । तत्तु प्राक्पापाच्छादिते जीवे सम्भवति न ब्रह्मणीत्युक्तमिति चेत् । मैवम् ॥

(श्लो) जीवस्यापि न युक्तैव वाच्या ह्युद्गमनक्रिया । पापापादानिका त्वेषा नैव युक्ता कथञ्चन ॥ १ ॥ नहि नीडे स्थिते तस्माच्छकुन्तइव मक्रियः । उद्गच्छत्यक्रियो जीवः पापपञ्जरतस्स्थितात् ॥ २ ॥ अतोयथा कुतश्चिदपादानादुद्गमनसर्वात्मना तत्सम्बन्धराहि-तोभवति एवमयं सर्वात्मना पापसम्बन्धराहितइत्ययमर्थो लक्षणया प्रतिपाद्य इति सर्वपा-प्मरहितत्वमेव तदर्थः । तत्त्वादित्यजीवे न सम्भवतीति व्यक्तमेव । एतेन क्रियमाणेऽपि पापहेतुर्नणि पापाश्लेषो गुणफलवाक्ययोरर्थोऽस्तु । 'एवमेवांविदि पापं कर्म न श्लिष्यते' (छा-४-१४) इति श्रुतौ तस्यापि विद्याफलत्वप्रसिद्धेः । 'न ह वै देवान् पापं गच्छ-ति पुण्यमेवामुंगच्छती' ति श्रुतौ तस्य देवत्वप्रापकपुण्यफलत्वप्रसिद्धेश्च । देवत्वदशायां प्राग्भवसञ्चितपापानां फलानारम्भकत्वं 'न ह वै देवानि' ति श्रुतेरर्थइति चेत् तर्हि सएव सर्वपाप्मोदयवाक्ययोरालम्बनमस्त्वित्यपि शङ्का निरस्ता । पक्षद्वयेऽपि प्राग्भवसञ्चितानां पापानां सत्त्वात् तत्सत्त्वे च सर्वपाप्मापादानकोद्गमनप्रतिपादकशब्दस्वारस्यालाभात् । त-स्मात् सर्वपापराहित्यमेव तदर्थः तत्त्वादित्यस्य न सम्भवतीत्युक्तम् ॥ (सि-१) ॥

रूपवत्त्वञ्च ब्रह्मणोऽपि सम्भवति । सत्यस्य रूपस्य नीरूपशास्त्रविरोधित्वेऽपि मायामयस्य तद्विरोधित्वात् । ब्रह्मणि च रूपस्य 'माया ह्येषा मया सृष्टा यन्मां पश्य-सिं नारद' इति वचनानुसारेण मायामयस्यैवाङ्गीकारात् । न च तद्भाषकवचनानामप्रा-माण्यप्रसङ्गः । मायाविदृशितमायादृश्यनुवादवत् प्रामाण्योपपत्तेः । इह च 'हिरण्यमयः पु-रुषोदृश्यते' 'यन्मां पश्यसी' इत्यादौ नथैव दृश्यनुवाददर्शनाच्च । आरम्भजाधिकरणे व्युत्पादादिप्यमाणेन न्यायेन शरीरेऽपि व्यावहारिकप्रामाण्योपपत्तेश्च । नच शरीरं कर्म-जन्यमेवेति नियमः । इहानन्यथासिद्धलिङ्गावगमितस्य परमेश्वरस्य शरीरसिद्धौ 'रमणी-यचरणा रमणीयां योनिमापद्येरन्' 'कपूयन्त्रणाः कपूयां योनिमापद्येरन्' (छा-९-१०) इत्यादिश्रुतीनामनीश्वरशरीरविषयत्वकल्पनोपपत्तेः । न च सर्वपाप्मोदयश्रुतौ फलमिव शरीरं कर्मजन्यमिति श्रुतावपि शरीरत्वावच्छेदेन कर्मजन्यत्वे लाघवमित्युपपत्तिस्तात्पर्यलिङ्गम-स्तीति तदनुरोधेनैतत्सङ्कोचकल्पनं न युक्तमिति वाच्यम् । श्रुतिदृशितफलात् पुरुषबुद्धिक-ल्प्योपपत्तेर्दुर्बलत्वात् । एतेन परमेश्वरस्य शरीराङ्गीकारे दुःखमपि स्यात् 'नह वै सशरी-रस्य सतः प्रियाप्रिययोरपहतिरस्ति' (छा-८-१२) इति श्रुतेरिति निरस्तं । पुण्यपा-

पफलोपभोगार्थकर्मसंपादितस्यैव शरीरस्य तथा भ्रुत्या दुःखाविनाभावप्रतिपादनात् । पर-
मेश्वरेणोपासकानुग्रहार्थमिच्छापरिगृह्णति शरीरे तदप्रसक्तेः ॥ पू ॥ १ ॥

एवं च स्वतोनामास्पृष्टस्य निराधारस्यापि ब्रह्मणो रूपोपाधिकं नामवत्त्वं आधा-
रवत्त्वं च युज्यते । श्रूयते च तत्तद्रूपविशेषोपहितस्य परमेश्वरस्य तत्तन्नामभाक्त्वं तत्र
तत्रासीनत्वं च 'सर्वाणि रूपाणि विचित्र्य धीरो नामानि कृत्वाऽभिवदन्यदास्ते' (उत्त-
नारा -) इति । एतेन नामरहिते ब्रह्मणि नामनिरुक्त्यर्थो नान्वेतीति शङ्काऽपि निर-
स्ता ॥ पू ॥ २ ॥

[* ऐश्वर्यमर्यादाश्रवणं तु उभयत्राऽपि उभयविधैश्वर्यसद्भावेऽपि 'अधिदैवतमे-
तावदेवोपास्यं' 'अच्छात्ममेतावदेव' इत्युपासनापेक्षं नेतव्यं । नन्वैश्वर्यमर्यादालिङ्गमपि
फलरूपतात्पर्यलिङ्गवत्त्वात् बलवत् । श्रूयते हि 'सोऽमुनैव स एष ये चामुष्मात् पराञ्चो-
लोकाः तांश्चाप्नोति देवकामांश्च । अथानेनैव ये चैतस्मादर्वाञ्चोलोकास्तांश्चाप्नोति मनु-
प्यकामांश्च' (छा - १) इत्याधिदैविकाध्यात्मिकपुरुषगतयोरैश्वर्यमर्यादागुणयोः पृथक्पृ-
थक् तदनुगुणं फलम् । इति चेत् । न । तथाऽपि प्रथमश्रुतस्य तात्पर्यलिङ्गवतोलिङ्गस्य
बलवत्त्वात् । अक्षिपुरुषे सर्वपापविरहलिङ्गस्याश्रुतत्वेऽपि 'यन्नाम तन्नाम' इति प्राक्कृ-
तनिर्वचनस्य नाम्नोऽतिदिष्टत्वेन नामनिरुक्त्यर्थतया तस्यापि फलवचनसहितस्यातिदेशतः
प्राप्तेः । परब्रह्मणस्सर्वत्र सर्वैश्वर्यं सत्यपि विध्यनुसारेण विभज्यैश्वर्योपासनायां नासद्गुपा-
सनं प्रसज्यते । सर्वजगदीश्वरे तदेकदेशैश्वर्यस्यापि सत्त्वात् । जीवे विध्यनुसारेण सर्व-
पापराहित्योपासने तु असद्गुपासनं प्रसज्यत इत्यनेनापि विशेषेणानन्यथासिद्धतया सर्व-
पापराहित्यस्य बलवत्त्वाच्च । वस्तुतस्तु ऐश्वर्यमर्यादायां तदनुरूपफलवचनं नास्त्येव ।
उद्गीथे आदित्यमण्डलस्थपुरुषानुचिन्तनस्याक्षिमण्डलस्थपुरुषानुचिन्तनस्य चैकविद्यात्वस्य
'सम्बन्धादेवमन्यत्रापि' (३ । ३ । ११) इत्यधिकरणे प्रदर्शयिष्यमाणत्वात् । एकवि-

[* ऐश्वर्यमर्यादा तु उपासनाय धृतान् सर्वैश्वर्यविरोधिनी । न हि सर्वेश्वरस्यापि परस्य ब्रह्मणः
सवित्तमण्डलस्थोपासनायामेतावदेश्वर्यमपास्यं अक्षिस्थस्योपासनायामेतावदेवेति तत्तनुपासनफलानु-
सारेण सतोऽप्यधिकैश्वर्यस्योपास्यत्वव्यवच्छेदे कश्चन विरोधोऽस्ति । श्रूयते च 'सोऽमुनैव ये चा-
मुष्मात् पराञ्चो लोकास्तांश्चाप्नोति देवकामांश्च अथानेनैव ये चैतस्मादर्वाञ्चो लोकास्तांश्चाप्नोति मनु-
प्यकामांश्च' इति आदित्याक्षिपुरुषोपासनयोरुपास्यैश्वर्यविशेषानुसारिफलविशेषः ॥ वक्ष्यते च 'जग-
त्प्रापारवर्ज' (४ । ४) इत्यस्मिन्नधिकरणेऽहंप्रहोपासनाभिः परमेश्वरसाम्यं प्राप्तानामपि जगत्स-
ध्यादिविषयं न निरवग्रहमैश्वर्यम् । किन्तु स्वदेहान्तःकरणभोगोपकरणमात्रविषयमिति प्राप्यफलानु-
सारेण परमेश्वरेऽप्यैश्वर्यमात्ममुपासनार्थम् । न निरवग्रहविशिष्टमिति । एतेन ऐश्वर्यमर्यादालिङ्गमपि
फलरूपतात्पर्यलिङ्गवत्त्वात् बलवदिति शङ्काऽपि निरस्ता । तस्योपास्ये सर्वेश्वरे सत्यपि फलानुसारेण-
ल्पमैश्वर्यमुपास्यमित्यत्रैव पर्यवसानात् । पूर्वपक्षिणाऽपि तथैवाभ्युपगन्तव्यत्वाच्च । तथाहि । *]

इति पाठान्तरं खा पुस्तके ।

द्यात्वे च सति तत्प्रकरणगतयावदनुवादभ्रुतिफलकामस्य तस्यां विद्यायां संवलिताधिकारस्य सत्यविद्याधिकरण (३ । ३ । २४) न्यायेन कल्पनीयतया पराचीनार्वाचीनलोकप्राप्तेर्देवमनुष्यकामप्राप्तेश्च सम्भ्यविद्याफलत्वपर्यवसानात् । एवं संवलिताधिकारेऽपि 'यदष्टाकपालो भवति' इत्यादिजातैश्वर्यवादे अष्टसंख्याद्यनुरोधिलकदेशकीर्तनवदिहापि तत्तदुपास्यगुणानुरोधिलकदेशानुकीर्त्तनोपपत्तेः । अपिचात्र सर्वलोककामेश्वरस्यैव सत ऐश्वर्यमर्यादाश्रवणं विभज्योपासनार्थमित्येव पूर्वपक्षिणा वक्तव्यम् । तथाहि * । पूर्वपक्षेऽपि अक्षयादित्यमण्डलयोरेकएवादित्यजीव उपास्यो वक्तव्यः । अक्षय्यप्यादित्यस्यैवाधिष्ठातृत्वेन प्रवेशश्रवणात् । देवतान्तरस्यासिस्थत्वप्रसिध्यभावाच्च । एकस्य चादित्यजीवस्याधारभेदेऽपि परमेश्वरवदेव व्यवस्थितमैश्वर्यमविरुद्धम् । अतः पूर्वपक्षिणाऽपि आदित्यजीवस्य पराचीनार्वाचीनलोकदेवमनुष्यकामेशितृत्वे सत्यप्युपासनाविशेषपेक्षया तत्तदैश्वर्यविशेषो निर्दिश्यत इत्येव समर्थनीयमिति न विशेषः । निरवग्रहं सर्वलोककामेश्वरत्वमादित्यस्य नास्तीति पूर्वपक्षे तल्लिङ्गानुपपत्तिदूषणं परमधिकमापतति । एतदभिप्रायेणोक्तं भाष्ये 'लोककामेशितृत्वमपि निरङ्कुशं श्रूयमाणं परमेश्वरं गमयति' इति । निरङ्कुशं उक्तप्रकारेणासंकुचितमित्यर्थः । अपि च 'निरङ्कुशमि' त्यनेनानन्याधीनत्वमप्युच्यते । इह लोककामेशितृत्वं श्रूयमाणमन्तर्याम्यधिकरण (१ । २ । ९) न्यायेनानन्याधीनमेव ग्राह्यं । तच्च परमेश्वरस्यैव सम्भवति न त्वादित्यादीनां 'भीषामाद्वात पवते भीषोदेति सूर्यः' (तै- ब्र -) इत्यादिभ्रुतेरित्यपि भाष्यवाक्यस्यार्थः ॥ ५ ॥ ३)

तस्मादादित्येऽक्षणि च उपासनासिद्धैर्दृश्य उद्गीथे संपाद्यः पुरुषः परमेश्वरएव । सफलानन्यथासिद्धसर्वपापविरहलिङ्गबलेनातादृशान्यथासिद्धरूपवत्त्वादिलिङ्गान्यथाकरण-सम्भवादिति सिद्धम् ॥

'अदृश्यत्वादिगुणकोधर्मोक्तः' (१ । २ । २१) इतिवत् सूत्रे 'धर्मोपदेशादि' त्येतावति वक्तव्ये तत्पदं तस्यैव धर्म इति अठमक्षादिवत् अवधारणगर्भतया फलवचनाद्यनुसारेण सर्वपापविरहरूपतया पर्यवसितस्य सर्वपापोदितृत्वस्यादित्यजीवे, सम्भवाभावरूपमनन्यथासिद्धत्वं तद्विचारद्वारा तत्प्रतिभटस्य रूपवत्त्वादिब्रह्मण्यपि सम्भवरूपमन्यथासिद्धत्वं च सिद्धान्तबीजं ज्ञापयितुं । तेन ब्रह्मण्यपि सम्भाविततयाऽन्यथासिद्धादेकदेशैश्वर्यादस्य बलवत्त्वं लभ्यते । 'आकाशस्तलिङ्गात्' (१ । १ । २२) इतिवत् 'तद्धर्मात्' इत्येतावति वक्तव्ये उपदेशग्रहणं तद्धर्मस्यैवोपदेशात् फलवचनावगतेन तात्पर्येण प्रतिपादनादित्यर्थकतया सफलत्वरूपतात्पर्यलिङ्गवत्त्वं तत्प्रतिभटतया रूपवत्त्वतद्गतादित्यमण्डलादिनिष्ठत्वयोरैन्द्रजालिकदाशिताद्भूतरूपविशेषतद्गतगोपुरारूढत्वयोरिव दर्शनविषयतया अनुवच्यत्वेन ऐश्वर्यमर्यादायाश्च्युत्यन्तरसिद्धे सर्वैश्वर्ये उपास्यतया अवयुत्यानुवाद्यत्वेन च पूर्वपक्ष्यापादितरूपादिवचनाप्रामाण्यपरिहारं च ज्ञापयितुं । तेन तद्ग्रहिताद्-

पवत्त्वादाधारवत्त्वाच्च बलवत्त्वमस्य लभ्यते । न चानन्यथासिद्धत्वेन फलरूपतात्पर्यलिङ्ग-
वत्त्वेन वा एकैर्नैव बलेन रूपादित्रयात् बलवत्त्वं लभ्यते किमुभयज्ञापनेनेति वाच्यं ।
रूपवत्त्वमपि ब्रह्मण्यसम्भाविततयाऽनन्यथासिद्धं । ब्रह्मणोरूपत्त्वे श्रुतिसिद्धतद्भेदतु कर्मणः
श्रुतिसिद्धतत्कार्यदुःखस्य च तत्र प्रसक्तेः । अत एव रूपोपाधिकमाधारवत्त्वमपि ब्रह्म-
ण्यसम्भाविततयाऽनन्यथासिद्धमित्याशङ्काग्रस्तत्वात् । तस्याशङ्कायाः फलरूपतात्पर्यवत्त्वा-
या बलमुपजीव्य प्रदर्शितेन प्रकारेण निरसनीयत्वात् । फलरूपतात्पर्यलिङ्गस्यैकदेशैश्वर्य-
मपि फलवदिति मन्दाशङ्काग्रस्तत्वात् तस्याश्चानन्यथासिद्धिबलमुपजीव्य निरसनीयत्वात्
तथैव प्राक्फलवचनसद्भावमभ्युपेत्य निरस्तत्वात् । किञ्च तद्धर्मयोः उपदेशात् इति द्वि-
वचनान्तसमासेन ब्रह्मैकधर्मस्य सार्वीत्म्यस्य प्रतिपादनादित्यपि हेतोरर्थः । यद्यपि सा-
र्वीत्म्यं न वास्तवं ब्रह्मणोऽपि । काल्पनिकं तु जीवस्यापि । तथापि 'सन्घटः' इत्या-
दिव्यवहारालम्बनं व्यावहारिकप्रामाण्यगम्यमस्त्येव तत् सर्वोपादानस्य ब्रह्मणः । न ता-
दृशमादित्यजीवस्येति वैषम्यम् । अयं त्वभ्युच्चयः रूपवत्त्वमपि ब्रह्मणि न सम्भवतीति श-
ङ्काकरिन्वतत्वात् । तस्याश्च फलवत्सर्वपापविरहलिङ्गबलेन निराकरणीयत्वात् । आदि-
त्यस्य त्रयीमयत्वसार्वीत्म्यश्रवणं तु तत्र परमेश्वराभिव्यक्तिविशेषकृतं तत्पर्यवसायीत्येव
समर्थनीयं । तेजस्वित्वानुभववत् 'येन सूर्यस्तपति तेजसेद्धः' (तै-ब्रा-३-१२-९)
इति हि मन्त्रवर्णः ॥ १ ॥ १ ॥ २० ॥

स्यादेतत् 'यएपोन्तरादित्ये' इत्यादिस्तावदुपास्यनिर्देशः । ततश्चोपास्योद्देशेन उ-
पासनाविधानार्थं विधीयमानक्रियार्थकर्मकारकस्य सति सम्भवे ब्राह्मादिवदन्यतस्सिद्धि-
रेष्टव्या । नचान्तरादित्येऽन्तरक्षणि च तदधिष्ठातृदेवतारूपाज्जीवादन्य ईश्वरस्तिष्ठतीति
अन्यतस्सिद्धिरस्ति । अतोऽन्यतस्सिद्धौपेक्षाबलादक्षयादित्यवर्तित्वेन प्रसिद्धस्सूर्येवोपा-
स्यइह निर्दिश्यतइत्यकामेनापि स्वीकर्तव्यमित्याशङ्कामपनुदन्नेव रूपवत्त्वश्रवणस्य गत्य-
न्तरमपि दर्शयति ॥

भेदव्यपदेशाच्चान्यः ॥ १ ॥ १ ॥ २१ ॥

अस्त्यक्षयादित्यमण्डलाधिष्ठातृजीवादन्यईश्वरः तत्रतिष्ठतीति श्रुत्यन्तरासिद्धः 'य-
आदित्ये तिष्ठन्नादित्यादन्तरः यमादित्यो न वेद यस्यादित्यशरीरं यआदित्यमन्तरोयम-
यति' इति 'यश्चक्षुषि तिष्ठंश्चक्षुषोऽन्तरः यं चक्षुर्नवेद यस्य चक्षुशरीरं यश्चक्षुर्नन्त-
रोयमयति' (बृ-९-७) इति च बृहदारण्यके भेदव्यपदेशात् । तत्र हि 'यमादित्यो-
न वेद' 'यं चक्षुर्न वेद' इति वेदितुस्तदुभयाधिष्ठातृजीवात् अन्यईश्वरः प्रतिपाद्यत इति
स्पष्टं । सएवादित्याद्यान्तरत्वश्रुतिसामान्येन प्रत्यभिज्ञायमान इहोपास्यत्वेन निर्दिश्यते ।
चकारादस्यां श्रुतौ आदित्यजीवासम्भावितसर्वपाप्मासंस्पर्शादिविशिष्टपुरुषप्रतिपादनाद-

क्षयादित्यमण्डलाद्यधिष्ठातृजीवान्यतदन्तर्गृह्यतिपरमेश्वरस्सिद्ध्यतीति समुच्चीयते । नहि सर्वा-
सूपासनासु यावदुपदिष्टगुणविशिष्टस्योपास्यस्यान्यतस्सिद्धिर्लभ्यते । तदिहाप्यक्षयादित्यो-
पास्यनिरूपणादपि तत्सिद्धिस्सम्भवतीति । एवं च भेदव्यपदेशिवाक्ययोरन्तर्यामिणो
'यस्यादित्यश्शरीरं' 'यस्य चक्षुश्शरीरमि' ति स्वाधिष्ठेयदेवताशरीरेणैव शरीरवत्त्वप्र-
तिपादनादिहाप्यादित्यशरीरेणैव परमेश्वरस्य शरीरवत्त्वप्रतिपादनमुपपन्नमित्यपि तस्या-
न्यथासिद्धत्वं दर्शितं भवति ॥ १ ॥ १ ॥ २१ ॥

इत्यन्तरधिकरणम् ॥ ७ ॥

आकाशस्तल्लिङ्गात् ॥ १ ॥ १ ॥ २२ ॥

छन्दोगास्समामनन्ति 'अस्य लोकस्य का गतिरिति आकाश इति होवाच । स
र्वाणि ह वाङ्मानि भूतान्याकाशादेव समुत्पद्यन्ते । आकाशं प्रत्यस्मिन् यन्ति आका-
शा ह्यैवभ्यो ज्यायानाकाशः परायणं । स एष परोवरीयानुद्गीथः । स एषोऽनन्तः ।
परोवरीयो हास्य भवति परोवरीयसो ह लोकान् जयति य एतदेवं विद्वान् परोवरीयां-
समुद्गीथमुपास्ते' (छा - १ - ९) इति । तत्रोद्गीथे संपाद्योपास्य. किं भूताकाशः परमे-
श्वरो वेति आकाशश्रुतिब्रह्मलिङ्गाभ्यां संशये पूर्वः पक्षः । पूर्वमनन्यथासिद्धेन लिङ्गेन-
न्यथासिद्धं लिङ्गं नीतं । इह तु लिङ्गेन श्रुतिर्नान्यथयितव्येति आकाशश्रुतिब्रह्मात् भूता
काश एवोपास्यः । तत्रैव वाट्वादिकारणत्वपरतया वाक्यशेषो योजनीयः । ननु 'अस्य
लोकस्य का गतिरि' ति प्रश्नवाक्यस्थं सर्वलोकगतित्वं लिङ्गं सदपि उपक्रमस्थत्वादाका-
शश्रुत्यपेक्षया बलवदिति चेत् । न । प्रश्नस्य पृथ्वीलोकगतिमात्रविषयत्वेन सर्वलोकगतिवि-
षयत्वासिद्धेः । तथाहि शालावत्यदाल्भ्यजैवलिभिस्त्रिभिरारब्धायां कथायां प्रथमं शा-
लावत्यदाल्भ्ययोः प्रश्नोत्तरपरंपरा प्रस्तुता' का साम्नो गतिरिति स्वर इति होवाच ।
स्वरस्य का गतिरिति प्राण इति होवाच । प्राणस्य का गतिरिति अन्नमिति होवाच ।
अन्नस्य का गतिरिति आप इति होवाच । अपां का गतिरिति असौ लोक इति होवा-
च । अमुप्य लोकस्य का गतिरिति न स्वर्गं लोकमतिनयेदिति होवाच' (छा - १ - ८)
इति । एवं दाल्भ्येन स्वर्गलोके सामकारणपरंपराविश्रान्तिभूमित्वेन स्थापिते तस्य
पक्षशालावत्येन दूषितः 'अप्रतिष्ठितं वै किल ते दाल्भ्य साम' इति । स्वर्गस्य मनुष्य-
कृतयज्ञाद्यधीनस्थितिकत्वात् सामगतिपरंपरा प्रतिष्ठारूपे कारणे न समापिनोति अप्रतिष्ठी-
तं साम स्यादित्यर्थः । एवं दूषितस्वपक्षतया शिष्यभावं प्राप्तस्य दाल्भ्यस्य शालावत्यस्य
च प्रश्नद्वयमुत्तरद्वयं च प्रवृत्तं 'अमुप्य लोकस्य का गतिरिति अयं लोक इति होवाच ।
अस्य लोकस्य का गतिरिति न प्रतिष्ठां लोकमतिनयेदिति होवाच' इति । ततश्शा-

लावत्यपक्षो जैवालिनो दूषितः ' अन्तवद्वै किल ते शालावत्य साम ' इति । एवं सामकारण-
परम्पराविश्रान्तिस्थानत्वेन स्वाभिमतं पृथिवीलोके अन्तवत्त्वेन दूषिते पृथिवीलोकस्यापि
कारणमनन्तं किञ्चिदस्तीत्यवगत्य खल्वयं जैवालिर्मत्पक्षमदूषुषत् तत् किमिति जिज्ञासोर्जै-
वलिशिष्यभावं प्राप्तस्य शालावत्यस्य तं प्रति अयं प्रश्नः ' अस्य लोकस्य का गतिः ' इति ।
अत्र प्रस्तावानुसारेण ' अस्य लोकस्य ' इत्यस्यातिस्फुटे पृथिवीलोकविषयत्वे कः
प्रसङ्गस्सर्वलोकविषयत्वस्य । न च पृथिवीमात्रकारणस्यापां प्रसिद्धत्वेन प्रश्नवैयर्थ्यात्
' अस्ये ' ति सर्वनामश्रुतेः प्रकरणात् बलीयस्यास्सर्वकार्यविषयत्वौचित्याच्च अयं प्रश्न-
स्सर्वलोकगतिविषय एवेति वाच्यम् । अपां कारणस्य तेजसः प्रसिद्धत्वेऽपि ' अपां का
गतिः ' इति प्रश्नदर्शनात् । अस्य लोकस्य का गतिरि ' ति दाल्भ्यकृतस्य प्रश्नस्य पृथिवी-
कारणविषयत्वसम्प्रतिपत्तेश्च । अन्तवत्त्वदूषणमुक्तवतस्ते प्रसिद्धविलक्षणमनन्तं कारण-
मभिमतम् । तत् किमिति प्रश्नोपपत्तेश्च । अस्येति पदस्य श्रुतित्वेऽपि सर्वनामस्वाभाव्यात्
' यदेव विद्ये ' तिवत् प्रकृतमात्रं संकुचितवृत्तित्वोपपत्तेश्च । ' यदेव विद्यया करोति श्र-
द्धयोपनिषदा तदेव वीर्यवत्तरं भवति ' (छा - १ - १) इत्यस्य हि यत्पदरूपसर्वनामस्वा-
भाव्यादेव प्रकृतोद्गीथविद्याविषयत्वमङ्गीकृतम् । न च वाच्यं विद्याशब्दस्य प्रकृतपर-
त्वबलात् तस्य तावन्मात्रविषयत्वमिति । ' विद्ये ' ति श्रुतेः प्रकरणाद्बलीयस्यास्सर्ववि-
द्याविषयत्वोपपत्तेः । अतो ' यदेव विद्यया करोति ' ति यत्पदार्थान्वयबलादेव विद्या-
शब्दस्यापि प्रकृतविद्यामात्रपरत्वमुपपादनीयम् । एवं स्वसम्बन्धिशब्दान्तरस्यापि प्रकृ-
तमात्रपरत्वमापादयत् सर्वनाम कथं न्ययं प्रकृतातिलङ्घि स्यात् । अयापि स्यात् । अ-
भिवृत्तां नामायां ' अस्य ' इति शब्दः पृथिवीमेव । तथाप्यन्तवत्त्वदोषोपापनिनीषया प्रश्न-
प्रवृत्तेः पृथिवीमात्रकारणनिरूपणे तदसिद्धेः छत्रिपदवदजहल्लक्षणया अस्येतिशब्दस्सर्व-
कार्यपर इति । नह्यम्यशब्दस्य पृथिवीपरत्वे तन्मात्रकारणं पृष्टं भवति येन तन्निरूप-
णेऽन्तवत्त्वदोषो नापनीतस्स्यात् । किं तु पृथिवीकारणं पृष्टं भवति । तत्कारणत्वं
चानन्ते सर्वकारणेऽपि सम्भवतीति पृथिवीकारणप्रश्नेऽपि तन्निरूपणेनान्तवत्त्वदोषे-
ऽप्येतुं शक्यं किमनूपपन्नं यदर्थं प्रश्नवाक्येऽपि लक्षणा कल्प्येत । नन्वाकाशस्य
पृथिवीकारणत्वे निरूपिते अन्तवत्त्वदोषो नापनीतस्स्यादिति चेत् । तर्हि अनन्त-
त्वलिङ्गमेव पूर्वपक्षविरोध्याशङ्कनीयं । न तु प्रश्नवाक्यास्पृष्टं सर्वलोकगतित्वं । न च
तदपि वक्ष्यते । ननु माभूत् सर्वलोकगतित्वमाकाशाश्रुतिबाधकं । सर्वभूतकारणत्वं तु
स्यात् । तद्धि लिङ्गमपि चरमपठितमपि सावधारणं भूताकाशे तेजःप्रभृतिसृष्टौ वाग्वा-
दिकारणान्तरसापेक्षत्वेन न सम्भवतीत्यनन्यथासिद्धं बलवदिति चेत् । न । ब्रह्मणोऽपि ज-
गत्सृष्टौ कालादृष्टादिसापेक्षत्वेन साम्यात् । कथञ्चिद्वधारणसमर्थनस्य भूताकाशेऽपि
सम्भवात् । ननु परोवरीयस्त्वं नाम परेभ्य उत्कृष्टेभ्योऽपि अतिशयेन श्रेष्ठ्यं निरतिश-

योत्कर्षरूपं सफलत्वादाकाशश्रुत्यपेक्षया बलवदिति चेत् । न । 'परोवरीयसो ह लोका-
 ज्ञयति परोवरीय एव हास्यासिन् लोके जीवनं भवति तथाऽमुष्मिन् लोके' इति फल-
 वचनपर्यालोचनया ऐहिकामुष्मिकजीवनसाधारणस्य परोवरीयस्त्वस्य निरतिशयत्वेन
 व्यवस्थापयितुमशक्यत्वात् । परोवरीयस्त्वमात्रस्य भूताकाशेऽपि सम्भवात् । ननु अन्त-
 वत्त्वदोषापनिनीपया विवक्षितमिह निरपेक्षमनन्तत्वं । सापेक्षानन्तत्वम्य स्त्रकार्यापेक्षया
 बहुकालस्थायिन्यां पृथिव्यामपि सम्भवेन तत्र अन्तवत्त्वदोषोद्भावनानौचित्यप्रसङ्गात् ।
 तथाचानन्यथासिद्धमनन्तत्वलिङ्गमाकाशश्रुतिबाधकं स्यादिति चेत् । मैवं । प्रतिष्ठात्व-
 लिङ्गवदनन्तत्वलिङ्गस्याप्यापेक्षिकत्वोपपत्तेः । दाल्भ्याभिमतस्वर्गलोकोद्भाविताप्रतिष्ठित-
 त्वदोषापनिनीपया हि शालावत्येन स्वर्गलोकस्यापि गतित्वेन स्वाभिमते पृथिवील्लोके प्र-
 तिष्ठात्वमुपन्यस्यन् । न च प्रतिष्ठात्वं निरपेक्षं ब्रह्मणोऽन्यत्र सम्भवति । सापेक्षं तु स्व-
 र्गेऽप्यस्त्येव । तथाऽपि तत्र कयाचिद्विवक्षया स्वर्गपेक्षया पृथिव्यां प्रतिष्ठात्वातिशय-
 माश्रित्य उद्भावितदोषापनयमसमर्थनीयः । एवमनन्तत्वेऽपि भविष्यतीति किमनुपपन्नं ।
 किञ्च प्रतिष्ठात्वसमर्थन एव क्लेशः । स्वर्गलोकस्थितेर्मनुष्यकृतयज्ञाद्यधीनत्ववत् पृथिवी-
 लोकस्थितेरपि देवकृतवृष्ट्याद्यधीनत्वस्य दर्शनात् । 'इतः प्रदानं देवा उपजीवन्ति अमृतः
 प्रदानं मनुष्या उपजीवन्ति' (तै-सं-३-२-९) इत्युभयत्रापि श्रुतिर्तौल्यत्वात् । इह
 तु पृथिव्यपेक्षया भूताकाशस्य बहुकालवृत्तित्वं निर्विवादं । युज्यते च बहुकालानुवृत्तिम-
 त्यनन्तत्वव्यपदेशः 'कदाऽपि न समाप्यतेऽस्य भोजनमि'ति व्यवहारदर्शनात् । त-
 स्मादनन्तत्वलिङ्गमपि न बाधकम् । ननु यथा सर्वभूतकारणत्वं सर्वनृत्तव्याधारत्वं सर्व-
 तोज्यायस्त्वं परायणत्वं परोवरीयस्त्वं अनन्तत्वमित्येतानि ब्रह्मण्येव स्वारम्यवन्ति लि-
 ङ्गानि भूताकाशे कथञ्चिद्योजयितुं शक्यानि एवमाकाशश्रुतिरपि ब्रह्मणि योजयितुं श-
 क्या । 'यदेपआकाशाानन्दो न स्यात्' (तै-वृ-) इत्यादिश्रुत्यन्तरे तस्य तत्र निरू-
 ढलक्षणासत्त्वात् । ततश्च बहुलिङ्गस्वारम्यानुग्रहाय एकस्याश्श्रुतर्बाधो युक्तः 'त्यजेदकं
 कुलस्यार्थं' इति 'भूयसां स्यात्स्वधर्मत्वं' (जै-सू-१२-९-२३) इति न्यायादिति-
 चेत् । न । 'आत्माऽर्थपृथिवीं त्यजेदि'ति 'द्रव्यसंस्कारविरोधे द्रव्यं तदर्धत्वात्'
 (जै-सू-६-३-३९) इति च ततोपि बलवता न्यायेन प्रधानविरोधिनां बहूनामपि
 गुणानामेव बाधस्योचितत्वात् । 'अस्य लोकस्य का गतिः' इति प्रश्नोत्तरे आकाश-
 स्य गतित्वेन प्रतिपाद्यतया प्रधानत्वात् । सर्वभूतकारणत्वादीनां तद्विशेषणत्वेन गुण-
 त्वात् । तस्मादुदाहृतलिङ्गेष्वेकैकस्य प्राबल्यहेतूनामासिद्धत्वात् गुणेषु भूयोऽनुग्रहन्याया-
 नवतारात् आकाशश्रुतीनामपि भूयस्त्वाच्च भूताकाशएव प्रतिपाद्य इति । पूर्वः पक्षः ॥

राद्धान्तस्तु अनन्तत्वं प्रतिष्ठात्ववदापेक्षिकतया योजनं न सहते । उपपत्त्युप-
 हितं ह्येतत् । कथं । जैवल्लिना पृथिवील्लोकमन्तवत्त्वेन दूषितवता 'किं तर्ह्यनन्तं वस्तु तस्य

कारणमि' ति पृष्टेन ' आकाशः ' इत्युत्तरिते कथमेतस्य त्रिविधपरिच्छेदराहित्यरूपमन-
न्तत्वमित्याकाङ्क्षायां ' सर्वं ग्वलिवदं ब्रह्म तज्जलानिति शान्तउपासीत ' (छा - ३ - १४)
इति श्रुत्यन्तरे सर्वस्य ब्रह्मात्मकतायां हेतुत्वेन या दर्शिता सर्वकार्योत्पत्तिस्थितिलया-
धारता सैव ' सर्वाणिह वा इमानि भूतानि आकाशादेव समुत्पद्यन्ते । आकाशं प्रत्यस्तं
यन्ति आकाशः परायणं ' इति वाक्यत्रयेण वर्णिता । तेन वस्तुपरिच्छेदराहित्यं लब्धं ।
' आकाशादेवे ' त्यवधारणेन उपादानान्तिरिक्तकर्तृसद्भावशङ्काया अप्यनवकाशाकरणत्वात् ।
अवधारणं हि सर्वत्र उपात्तसजातीयं व्यवच्छिनत्ति । अतएव गृहमेधीये परिसंख्यापक्षे
' आज्यभाषौ यजति ' इत्यस्यावधारणार्थलक्षकस्य आज्यभागसजातीययागान्तरव्यवच्छे-
दकत्वं तत्र स्विष्टकृद्विधानस्यावधारणार्थलक्षकस्य स्विष्टकृतमजातीयशेषकार्यान्तरव्यव-
च्छेदकत्वञ्च पूर्वतन्त्रे ' स्विष्टकृति भक्षप्रतिषेधम्यान् ' (जै - सू - १० - ७ - ३५) इत्य-
धिकरणे निर्णयितम् । तत्रश्चाकाशस्योपादानत्वेन सकलजगन्मूलकारणत्वप्रतिपादने कर्तृ-
तया प्रसक्तं मूलकारणान्तरमेव व्यवच्छिन्ददवधारणं सफलं भवति । अनादिकालप्रवृत्त-
सकलजगन्मूलकारणत्वोक्त्यैव कालपरिच्छेदराहित्यमपि लब्धं । अनादिभावस्यानन्त-
त्वनियमान् । ' आकाशो ह्येवैभ्यो ज्यायान् ' इति सकलकार्यप्रपञ्चाज्ज्यायस्त्वस्य ' ता-
वानस्य महिमा ततो ज्यायाश्च पुरुषः ' (छा - ३ - १२) इति श्रुत्यन्तरसिद्धस्य वर्णने-
न देशपरिच्छेदराहित्यं लब्धं । ' आकाशात् सर्वगतश्च नित्यः ' इति श्रुत्यन्तरदर्शितसर्व-
गतत्वनित्यत्वरूपमुक्त्याकाशमादृश्यमूलप्रवृत्तिकस्य गौणस्याकाशशब्दस्य पुनःपुनः प्र-
योगेणापि देशकालव्यवच्छेदराहित्यं स्पष्टीकृतम् । एवं तात्पर्यालङ्कारूपोपात्तिलमितम-
नन्तत्वं न त्रिदशामरत्वन्यायेन नेतुं शक्यम् । अपि च यत्रोपक्रमे थं कञ्चित् दोषं सं-
कीर्त्ये तद्दोषममाधानेनोपसंह्रियते तत्र तन्मध्यगतवाक्येषु यथाऽभ्युपगमेन तत्समाधानं
लभ्यते तथाऽभ्युपगमे यतितर्थं मध्ये प्रतिपादनीयस्यान्यप्रतिपादनशेषत्वाभावे । अतएव
' जामि वा एतद्यत्तस्य क्रियते यदन्वंचौ पुरोडाशाशुपांशुयाजमन्तरा यजति विष्णुरुपांशु
यष्टव्यः प्रजापतिरुपांशु यष्टव्यः । अभीपोनावुपांशु यष्टव्यावजामित्वाय ' इत्युपांशुयाज-
विधिवक्त्ये उपक्रमे पुरोडाशायागद्वयनैरन्तर्यकृते जामितादोषे उपसंहारे तत्समाधाने च
श्रयमाणे तत्समाधानं मध्यगतवाक्येषु अन्तरवाक्ये यागविधानएव लभ्यते । न तु वि-
ष्णवादिवाक्ये यागविधानइति तेषु प्रत्यक्षमपि यागविधिं परित्यज्य अन्तरवाक्यएव क-
ल्प्याऽपि यागविधिस्वीकृतः । यत्र तु मध्ये प्रतिपादनीयस्यान्यप्रतिपादनशेषत्वं न त-
त्रायं निबन्धः । तद्यथा ' यद्वास्याणां पशूनां पयसा जुहुयात् ग्राम्यान् पशून् शुचाऽर्ष-
येत् यदारण्यानामारण्यान् जितिलयवाग्वा वा जुहुयात् गवीधुकयवाग्वा वा न ग्राम्यान्
पशून् हिनस्ति नारण्यान् ' इति अग्निहोत्रद्रव्यरूपपयोविध्यर्थवादभागे आदौ संकीर्तितस्य
ग्राम्यारण्यपशुहिंसारूपदोषस्य अन्ते समाधानकीर्तनं मध्यगतवाक्यप्रतिपाद्यस्य जतिंस्मा-

वीधुकशब्दवाच्यारण्यतिलगोधूमकृतयवाग्नोरग्निहोत्रे वैकल्पिकद्रव्यत्वस्याभ्युपगम एव लभ्यते न तु कस्यचिदपि पयसः तद्द्रव्यत्वाभ्युपगमे । पशुहिंसादोषतादवस्थापत्तेः । न तु तथा अभ्युपगतं । किन्तु 'अथो खल्वाहुरनाहुतिर्वै जर्तिलाश्च गवीधुकाश्चेति पयसाऽग्निहोत्रं जुहुयादि' ति तदनन्तरश्रुतविध्यनुसारेण पय एव तद्द्रव्यम् । जर्तिला-दिवाक्यं तु ग्राम्यारण्यपशुहिंसाराहित्येन प्रशस्तमपि जर्तिलयवाग्वादिकं यदपेक्षया अ-होम्यं तत् पयोऽन्यन्तं प्रशस्तमिति पयःप्रतिपादनशेषोऽर्थवाद इत्यभ्युपगतम् । एवमि-हापि प्रतिष्ठात्वसङ्कीर्तनमन्तवस्त्वदोषोद्भावनेन देशकालपरिच्छिन्नत्वात् निरपेक्षप्रतिष्ठा-त्वयोग्यं न भवतीत्यपि प्रदर्श्य तदन्यस्यानन्तस्य निखिलकार्योपादानतया निरपेक्षप्रति-ष्ठारूपस्य प्रतिपादानात् पृथिवीलोकस्य प्रतिष्ठात्ववर्णने तत्प्रतिष्ठारूपानन्तवस्तु प्रतिपा-दनशेष इति तद्यथाकथञ्चिदुपसाद्यतां नाम । न तथोपादानमिदं तथाऽन्यप्रतिपादनशे-षत्वरहितानन्तत्ववर्णनं सहेते । अनन्ताकाशप्रतिपादनार्थमेव हि सर्वं प्रकरणमिदमारब्धं । 'त्रयो होद्भीथे कुशला बभूवुः । सिलकशशालावत्यश्चक्रितायनो दालभ्यः प्रवाहणो जैव-लिरिति । ते होत्रुरुद्भीथे वै कुशलास्मः । हन्तोद्भीथे कथां वदामः' इत्युपक्रान्तस्यो-द्भीथविचारस्य 'स एष परोवरीयानुद्भीथः स एषोऽनन्तः' इत्युपसंहारदर्शनेन अनन्ता-काश उद्भीथे संपाद्योपास्य इति उद्भीथोपास्यवस्तुविशेषनिर्णयार्थत्वावसायात् । यथा ज-र्तिलादिवाक्यस्य प्रतिष्ठावाक्यस्य चाग्निमवाक्यानुसारेण स्वारस्यभङ्गेऽप्युपसंहारप्राबल्यं नापतति तथा समर्थितमस्माभिरुपक्रमपराक्रमे । यद्वा प्रतिष्ठाऽलिङ्गस्यात्र नास्ति स्वारस्य-भङ्ग इति नानन्तत्वलिङ्गे तत्प्रतिबन्धवकाशः । प्रतिष्ठात्वं ह्यत्र नोपजीव्यत्वं । किन्तु निश्चलत्वरूपं प्रतिष्ठितत्वं । तद्धि स्वर्गलोके ज्योतिश्चक्रान्तर्गतत्वेन भ्रमति अप्रतिष्ठित-त्वदोषोद्भावनापूर्वकं पृथिव्यां तत्परिनिर्हाषया वर्णितं । आर्यभटाभिमतस्तु भृशमणवादः पुराणादिभिः 'आकाशे पृथिवी प्रतिष्ठिता' (तै-श्रु-) इति श्रुत्या अनेन च प्रतिष्ठा-त्ववचनेन विरुद्धत्वात् बाध्यः । अत एव मत्स्यजिघृक्षुपक्षिशुष्कालाबुफलदृष्टान्तावल-म्बनाभ्यां जैनयवनाभ्यां कल्पिनौ भूपतनल्लवनवादावपि हेतौ । पक्षत्रयेऽपि वियत्क्षिप्त-पाषाणखण्डादीनां पुनः क्षेत्रप्राप्त्यभावप्रसङ्गाच्च । एवं अनन्तत्वलिङ्गानन्यथासिद्धौ स्थितायां सर्वभूतकारणत्वादीन्यप्यनन्यथासिद्धान्येव भवन्ति । उक्तरीत्या हि तान्या-काङ्क्षितानन्त्योपपादनार्थान्येव योजनीयानि । आकाङ्क्षितार्थोपयोगसम्भवेऽन्यथायोजनाऽ-योगात् । प्रसिद्धोक्तकह्वेशब्दस्यापि प्रसिद्धपक्षहेतुपरत्व एव सफलतरत्वात् । आ-नन्त्योपपादनार्थत्वं च तेषामसङ्कुचितसर्वभूतकारणत्वादिरूपत्व एव सङ्गच्छते । न तु भूताकाशनिष्ठकतिपयकारणत्वादिरूपत्वे । अवधारणश्रुतिश्चावान्तरकारणे भूताकाशे न सङ्गच्छते । तेजःप्रभृतिषु भूताकाशकार्येषु वाय्वादीनामवान्तरकारणानामपेक्षितत्वेन स-जातीयकारणान्तरव्यवच्छेदासम्भवात् । एवं 'अस्य लोकस्य का गतिरि' ति शालाव-

त्यप्रश्नोऽपि अनन्यथासिद्धः । तस्य पृथिवीकारणविषयत्वेऽपि अनन्तवस्तुविषयत्वाव-
श्यम्भावेन उत्तरस्य भूताकाशविषयत्वे तदननुगुणत्वात् । आचार्यवाचस्पतिमिश्रास्तु स-
र्वलोकगतिविषय एवायं प्रश्न इत्याहुः । तेषामयमाशयः । यथा शालावत्यप्रश्नैकरूपस्य
दाल्भ्यप्रश्नस्यानन्तवस्तुपरत्वाभावेऽपि अन्तवत्त्वदोषमुद्भावितवान् जैवलिः अनन्तं वस्तु
पृथिवीकारणं विवक्षतीति निश्चयवतश्शालावत्यस्य प्रश्नोऽयमनन्तवस्तुपर इति कल्प्यते ।
तथा सर्वकारणत्वाभावे तदनन्तं न स्यात् अतोऽनन्तं वस्तुपक्षिपता जैवल्लिना सर्वकार-
णत्व तदुपक्षिप्तं भवतीत्यपि शालावत्यस्य निश्चयसम्भवात् तदीयप्रश्नोऽयं 'तत् किं
सर्वकारणं अनन्तं वस्तु' इति सर्वलोकगतिविषयः इत्यपि कल्पयितुमुचितं इति । एवं
च यथा अनन्यथासिद्धेनानन्यलिङ्गेनाकाशश्रुतिबाधः तथा पूर्वापरानेकलिङ्गपर्यालोचना-
लक्ष्योपक्रमभूयोऽनुग्रहन्यायद्वयेनापि तद्बाधः । प्रधानपरस्याप्याकाशशब्दस्य लक्षणा-
सहिष्णुत्वेनान्यथाऽप्युपपन्नस्य मुख्यार्थविषयत्वे सर्वकारणानन्तवस्तुविषयप्रश्नोत्तरसाध-
कत्वानुपपत्त्या स्वतएव तद्योग्यवस्त्वन्तरलक्षणोन्मुखत्वेनान्यथैवोपपन्नस्य अभ्यस्तस्यापि
अनन्यथासिद्धलिङ्गेभ्यो दुर्बलत्वात् । आकाशस्य तद्गुणानाञ्च रूपरूपिवत् वस्तुतो गुण-
प्रधानभावे सत्यपि उर्द्धाधप्रक्रमानुसारेण तदुपास्यनिर्णयार्थं अस्मिन् प्रकरणे गुणगुणि-
नामूनास्यानां 'अथ य इहात्मानमनुविद्य ब्रजन्त्येतांश्च सत्यान् कामान्' (छा - ८ - १)
इति लिङ्गेन नाक्षुप्तानजनकालोकतद्गतोद्भूतरूपवत् समप्रधानत्वाच्च । तस्मादनन्यथासि-
द्धानन्तवलिङ्गत्वान् भूतोऽनुग्रहन्यायात् उपक्रान्तप्रश्नानुरोधाच्च आकाशः परमेश्वर-
एवेति ॥

सूत्रे तच्छब्दः पूर्वाधिकरणमूत्रद्वानन्यथासिद्धत्वज्ञापनार्थः । लिङ्गादित्येकवच-
नं तु अनन्तत्यमेकमेव प्रधानं स्वतो निर्णायकम् । अन्यानि तच्छेषभूतानि तदवलम्बन-
लभ्यवलानि तदुपबृहणमात्ररूपाणीति ज्ञापनार्थम् । ननु श्रुत्यन्यथाकरणभारं कथमेक-
मेव अनन्तत्वलिङ्गं वहति । अनन्यथासिद्धिमहिम्ना वक्ष्यतीति ब्रूमः । आकाशपदं हि
श्रुतित्वेऽपि प्रथमपठितत्वेऽपि अभ्यस्तत्वेऽपि लक्षणया ब्रह्मपरत्वं सहेते । अनन्तपदं
तूपक्रमोपसंहारोपपत्तिरूपानेकलिङ्गप्रतिष्ठापितमुख्यानन्यतात्पर्यं न भूताकाशगतापेक्षि-
कानन्यपरतां सहेते । पूर्वतन्त्रे हि 'ऐन्द्र्या गार्हपत्यमुपातिष्ठते' इत्यादिस्थलेषु मन्त्रलि-
ङ्गब्राह्मणश्रुत्योः मन्त्रब्राह्मणान्यतरलक्षणया सम्भवदन्यथासिद्धिकयोर्विरोधएव श्रुत्या
लिङ्गबाधोऽङ्गीकृतः । तत्राप्यनन्यथासिद्धलिङ्गविरोधे अन्यथासिद्धायाश्श्रुतेरेव बाधः ।
यथा 'हस्तेनावद्यति' 'स्रुषेणावद्यति' 'स्वधितिनावद्यति' इति हस्तस्रुवस्वधितिनामवदा-
नसामान्यसाधनत्वश्रवणेऽपि हस्तादिसामर्थ्यरूपानन्यथासिद्धलिङ्गविरोधेन सङ्कोचसहि-
ष्णुनामवद्यतिश्रुतीनामेव पुरोडाशादिकठिनद्रव्याज्यादिद्रवद्रव्यमांसावदानविषयतया सं-
कोचरूपो बाधः । यथावा 'कृष्णलं श्रपयेदि' ति श्रवणेऽपि कृष्णलेषु विरुद्धदन्कलक-

व्यापारासम्भवात्तत्राधिभ्रषणादिव्यापारस्य उष्णीकरणमात्रएव सामर्थ्यात् वस्तुसाम-
र्थ्यरूपानन्यथासिद्धलिङ्गबलेन श्रपणश्रुतेरेवोष्णीकरणलक्षणासहिष्णोर्मुख्यार्थत्यागरूपो
बाधः । इहत्वन्तत्वलिङ्गस्यावधारणाद्युपब्रह्मणमप्यस्तीति विशेषः । तस्मादिहोपास्य
आकाशः परमेश्वर इति सिद्धम् ॥ १ ॥ १ ॥ २२ ॥

इत्याकाशाधिकरणम् ॥ ८ ॥

अतएव प्राणः ॥ १ ॥ १ ॥ २३ ॥

अतिदेशाधिकरणस्यास्य पूर्वाधिकरणरीत्यैव पूर्वपक्षसिद्धान्तौ । 'प्रस्तोतर्था दे-
वता प्रस्तावमन्वायत्ता' इत्युपक्रम्य श्रुते 'कतमा सा देवतेति प्राण इति होवाच । स
र्वाणि हवा इमानि भूतानि प्राणमेवाभिमंविशन्ति । प्राणमभ्युज्जिहते । मैसा देवता
प्रस्तावमन्वायत्ता' (छा-१-११) इति छान्दोग्यवाक्ये प्रस्तावदेवतारूपः प्राण
पञ्चवृत्तिर्वायुः न ब्रह्म । उपक्रमगतप्रधानप्राणश्रुत्यनुसारेण चरमश्रुततद्गणमर्षभृत्-
संवेशनोद्गमनावधारणदेवताशब्दोदितचेतनत्वलिङ्गानां वर्णनीयत्वादिति प्राप्ते 'कतमा
सा देवता' इति 'सैषा देवता' इत्युपक्रमोपसंहारगतप्रतिपिपादाद्विपिनचेतनत्वलिङ्गेन
असङ्कुचितसर्वभूतसंवेशनोद्गमनावधारणोपब्रह्मिन्नेन प्राणश्रुतिबाधान् ब्रह्मैवेति सिद्धान्त
इति । अतिदेशस्य प्रयोजनं तु यथा अन्नमयाद्यब्रह्मप्रायपाठादानन्दमयो न ब्रह्म
एवमुद्गीथप्रतिहारदेवतारूपान्नादित्यप्रायपाठात् प्राणोऽपि न ब्रह्म । न च वाच्य
'इदं पुच्छं प्रतिष्ठा' इत्याद्यप्रधानाब्रह्मप्रायपाठेऽपि 'ब्रह्मपुच्छं प्रतिष्ठा' इत्यत्र यथा
पुच्छं स्वप्रधानं ब्रह्म तथा प्राणोऽपि स्यादिति । तत्र पुच्छशब्दतः प्रथमश्रुतया
ब्रह्मश्रुत्या तत्प्रायपाठबाधान् । इह प्रथमश्रुतायाः प्राणश्रुतेः प्रायपाठानुग्राहक-
त्वेन तद्वैषम्यात् । नापि शङ्कनीयं तत्तेजःशत' इत्यादिप्रायपाठबाधवदिहापि स्या-
दिति । तत्रेक्षणश्रुत्यमुख्यार्थत्वापादकप्रायपाठबाधनेऽप्यत्र प्राणश्रुतिमुख्यार्थानुग्राहकप्रा-
यपाठबाधनायोगात् । न च 'का साम्नो गतिः' इत्यादिश्रुत्युपात्तस्वरप्राणाद्यब्रह्मप्राय-
पाठबाधवदिहापि स्यादिति चोदनीयं । भूमविद्यायां 'एष तु वा अतिवदति' इति तुश-
ब्देनाब्रह्मनामादिप्रायपाठवत् तत्रान्तवत्त्वदोषोद्भावेनेनाब्रह्मस्वरादिप्रायपाठस्य द्यवच्छे-
दसिद्धावपि अत्र तद्यवच्छेदासिद्धेरित्यधिकशङ्कायाः 'श्रुत्यनुगृहीतमपि सन्निधानं ता-
त्पर्यवलिङ्गबाध्यं' इति व्युत्पादनेन निवर्तनमाशङ्कान्तरनिवर्तनं च प्रयोजनं । तथा हि
तत्रोपाख्यायते । उषस्तिनामा कश्चिदपिः धनलिप्सया राज्ञो यज्ञं गत्वा स्वस्य ज्ञान-
बैभवं प्रकटयन् प्रस्तोतारमुवाच । प्रस्तोतर्थादेवता प्रस्तावभक्तिमनुगता तां चेद्विद्वान्-
न्मम विदुषस्सन्निधौ प्रस्तोष्यसि मूर्द्धा ते विपातिष्यतीति । एषभेवोद्गातारं प्रतिहर्तारं

चोवाच । उद्गीथप्रतिहारभक्त्यनुगतदेवतावेदनं विनोद्गाने प्रतिहरणे च तयोर्मूर्द्धा विपति
 प्यतीति । ते भीताः कर्मभ्यो विरेमुः । ततो यजमानेनानुनीतो यावदेभ्यो धनं दद्या-
 म्नावन्मम दद्या इति यजमानं पृष्ट्वा ततो लब्धतावद्धनदानप्रतिश्रवणस्तदनन्तरं प्रस्तोत्रा प्र-
 स्तावदेवतां पृष्टः प्राण इत्युपदिश्य तत्र सर्वभूतसंवेशनोद्गमनमुक्त्वा 'सैषा देवता प्र-
 स्तावमन्वायत्ता' इत्युपसङ्ग्रहः । तथोद्गात्रा उद्गीथदेवतां पृष्टः आदित्यइत्युपदिश्य 'स-
 र्वाणि ह वा इमानि भूतानि आदित्यमुच्चैस्मन्तं गायन्ति' इत्युक्त्वा 'सैषा देवतोद्गीथ-
 मन्वायत्ता' इत्युपसङ्ग्रहः । एवं प्रतिहर्त्रा प्रतिहारदेवतां पृष्टः अन्नमित्युपदिश्य 'सर्वा-
 णि ह वा इमानि भूतान्यन्नमेव प्रतिहरमाणानि जीवन्ति' इत्युक्त्वा सैषा देवता प्रति-
 हारमन्वायत्ता' इत्युपसङ्ग्रहः । तत्र यथा देवताविषयोपक्रमोपसंहारयोस्सतोरप्यचेतन-
 स्नास्यस्य प्रतिहारोपास्यत्वं तथा प्राणस्यापि प्रस्तावोपास्यत्वमस्तु । यदि तत्र 'अभिमा-
 निव्यपदेशस्तु विशेषानुगतिभ्याम्' (२ । १ । ३) इति नविलक्षणत्वाधिकरणसूत्रे व-
 द्यमाणन्यायेन अन्नशब्दस्तदभिमानिदेवतापरः तर्हि प्राणशब्दोऽपि प्राणाभिमानिदेव-
 तापरोऽस्तु । न च वाच्यं सर्वभूतसंवेशनोद्गमनवाक्यशेषः प्राणवायावेव कथञ्चिद्योजयितुं
 शक्यते 'यद्वा वै पुरुषस्त्वपिति प्राणं तर्हि वागप्येति प्राणञ्चक्षुः प्राणं श्रोत्रं प्राणं मनः
 मयद्वा प्रचुष्येते प्राणादेवाधि पुनर्जायन्ते' (शत - ब्रा - १० - ३ - ३) इति श्रुत्यन्तरात्
 स्नापकाले प्रणवृत्तौ स्थितायामिन्द्रियवृत्तीनां लोपस्य प्रबोधकाले प्रादुर्भावस्य सर्वदा
 देहिनां स्थितिप्रवृत्त्योः प्राणवायवर्धनत्वस्य च प्रत्यक्षसिद्धत्वाच्च । तदभिमानिदेवतायांतु
 वाक्यशेषो न तथा योजयितुं शक्यते अत एव प्राणवायुपूर्वपक्ष एवात्र कर्तुमुचितो न
 तद्देवतापूर्वपक्ष इत्यभिप्रेत्य भाष्यं प्रत्यक्षानुगृहीतश्रुत्यन्तरानुरोधेन प्राणवायौ वाक्यशे-
 पभ्योपपत्तिर्दृशिता । तत्र चानन्यथासिद्धं देवतालिङ्गं बाधकं स्यादेवेति । एवंसति 'अन्न-
 मेव प्रतिहरमाणानि जीवन्ती' ति वाक्यशेषेण अन्नशब्दस्याचेतनपरताया वक्तव्यत्वेन
 तत्राचेतने देवताशब्दसिद्धिहापि देवताशब्दोपपत्त्या देवतात्वलिङ्गस्याबाधकत्वादाव-
 न्यंत्वात् । यदि चाभिमान्यभिमानविषयोरभेदाध्यासमाश्रित्य अन्नवाक्यशेषः तदभिमानि-
 देवतायां योज्यते तर्हि प्राणवाक्यशेषोऽपि तथैव योज्यतां । तस्मात् देवतात्वं न
 प्राणस्य परमेश्वरत्वसाधकं । ननु तथाप्यसंकुचितसर्वभूतसंवेशनोद्गमनाधारत्वं तत्सा-
 धकं स्यात् । सर्वभूतशब्दो हि प्राणिनिकायपरः पञ्चमहाभूतपरो वा स्यात् ।
 उभयत्र भूतशब्दस्य रूढिसत्त्वात् । न च सर्वेषां प्राणिनां महाभूतानां वा प्राणवायौ
 संवेशनोद्गमने स्तः । यदि च बालाक्यधिकरण (१ । ४ । ९) न्यायेन ~~रूढोरन्यत्र~~
 परिग्रहे निर्णायकाभावात् तुल्यबलयोः परस्परप्रतिहतौ लब्धोन्मेषेण भवन्ति जायन्त
 इति योगेन सर्वभूतशब्दस्सर्वकार्यपर आश्रीयते । तदा सुतरां प्राणवायौ ते न स्त ए-
 वेति चेत् । मैवं । आदित्यान्नवाक्यशेषवत् प्राणवाक्यशेषस्यापि मुख्यार्थएवोपपत्तेः ।

न हि सर्वे प्राणिनस्सर्वाणि महाभूतानि सर्वाणि कार्याणि वा आदित्यमुच्चैस्सन्तं गायन्ति
अन्नमेव प्रतिहरमाणानि जीवन्ति वा । किन्तु चेतनविशेषा एव । अन्नशब्दो ह्योदनवा-
ची ' भिस्सास्त्री भक्तमन्धोऽन्नं ' इति नैघण्टुकप्रसिद्धेः । ' अन्नेन व्यञ्जनं (व्याक - २-१)
इति पाणिनिसूत्रदर्शनाच्च । तस्माद्यथा तयोरेकत्र सर्वभूतशब्दः आदित्यगानयोग्यचेत-
नविशेषपरः अन्यत्रान्नोपजीवनयोग्यचेतनविशेषपरः । तथा अत्र प्राणवायुसंवेशनादियो-
ग्यकार्यविशेषपरः प्राणाधीनस्थितिप्रवृत्तिकसर्वप्राणिपरो वा स्यात् । अत्रैव प्रकरणे स-
र्वभूतशब्दस्य योग्यताऽनुसारेण सङ्कोचदर्शनात् । एतेनावधारणानुपपत्तिरपि निरस्ता ।
' अन्नमेवे ' तिवद्योगव्यवच्छेदकत्वोपपत्तेः । तस्मादिह पूर्वन्यायाप्रवृत्तेः न प्राणस्य पर-
मेश्वरत्वसिद्धिरित्याधिका शङ्कोन्मिषति ॥

अत्रेदं समाधानं । प्रतिपिपादयिषितचेतनत्वलिङ्गविरोधात् प्राणशब्दस्य प्राणवा-
युरूपमुख्यार्थात्लिङ्गनेन लक्षणीयचेतनाकाङ्क्षायां ' प्राणबन्धनं हि सौम्य मनः ' ' प्राण-
स्य प्राणमि ' त्यादिश्रुतिषु परमेश्वरइव प्राणसंवादादिषु प्राणाभिमानीदेवतायाः अपि तस्य
प्रयोगदर्शनेन निरूढलक्षणया तस्यामपि यद्यपि वृत्तिस्सम्भवति । तथाप्यत्र परमेश्वरएव
तस्य वृत्तिर्युक्ता । वाक्यशेषस्य स्वरसतोऽसङ्कुचितसर्वभूतसंवेशनोद्देशननिरपेक्षानुपपत्ति-
स्य स्वतस्तत्र सम्भवात् । प्राणाभिमानीदेवतायां सङ्कुचितार्थ-च तस्य प्राणवायुसंवेदन-
र्थारोपेण समर्थनीयत्वात् । न ह्यन्नवाक्यशेषस्तदभिमानीदेवतां विना चेतनान्तरे कथम-
प्यन्वयमलभमानः तस्यामन्नगततदर्थारोपेण समर्थित इति अत्र गत्यन्तरसम्भवेऽपि
अन्यदीयारोपस्समाश्रयणीयः । न वा गत्यन्तररहितयोरत्रादित्यव्यवच्छेदकत्वशब्दस्य
सङ्कोचः कल्प्यत इति असङ्कोचसम्भवेऽप्यत्र सङ्कोचः कल्पनीयः । नाप्यत्रवाक्यशेषे-
ऽवधारणस्य स्वारसिकमन्ययोगव्यवच्छेदकत्वं त्यक्त्वा भिन्नक्रमत्वेनायोगव्यवच्छेदकत्व-
माश्रितमिति अत्रापि तथा आश्रयणीयं । प्रायपाठस्य स्थानप्रमाणरूपस्य लिङ्गबाध्य-
स्यानियामकत्वात् । तस्मात् सर्वजगत्प्रकृतित्वावधारणोपबृंहितप्रतिपिपादयिषितचेतन-
त्वलिङ्गेन प्राणश्रुतिवाधात् प्राणः परमेश्वर इति सिद्धम् ॥ १ ॥ १ ॥ २३ ॥

इति प्राणाधिकरणम् ॥ ९ ॥

ज्योतिश्चरणाभिधानात् ॥ १ ॥ १ ॥ २४ ॥

इदमामनन्ति छन्दोगाः । अथ यदतः परो दिवो ज्योतिर्दीप्यते विश्वतः पृष्ठेषु
सर्वतः पृष्ठेष्वनुत्तमेषूत्तमेषु लोकेष्विदं वाव तज्ज्योतिर्यदिदमस्मिन्नन्तःपुरुषे ज्योतिः'
(छा - ३ - १३ - ७) इति । अत्र कौश्लेयज्योतिषि संपाद्योपास्यं ज्योतिः किं प्रसिद्धम-
न्यादिकं ज्योतिः उत परमेश्वर इति संशये प्रसिद्धमेव तत् ज्योतिः न ब्रह्म । प्राणा-

काशवाक्ययोरिव वाक्यशेषे श्रुतिभङ्गकतलिङ्गाभावात् । प्रत्युत रूपवद्विषयदीप्ति द्युमर्या-
दत्वाधारबहुत्व कौशेयज्योतिरध्यास चक्षुष्यत्वविश्रुतत्वरूपाल्पफलोपासनोपास्यत्वलिङ्गैः
वाक्यशेषगतैः प्रसिद्धज्योतिषि स्वारसिकैश्श्रुतेरेवोक्तंभनात् । न च 'पादोऽस्य सर्वाभूतानि
त्रिपादस्यामृतं दिवि' इति प्रकृते त्रिपाद्ब्रह्मणि द्युमम्बन्धिलिङ्गोपस्थापिते यच्छब्दपर्यव-
सानात् तत्समानाधिकृतो ज्योतिश्शब्दोऽपि तद्विषयस्यादिति वाच्यम् । वाक्यान्तरग-
तलिङ्गप्रापिनादेकवाक्यगतलिङ्गानुगृहीतश्रुतिप्रापितस्य बलीयस्त्वेन दीप्त्यादिलिङ्गानुगृ-
हीतज्योतिश्श्रुतिप्रापिने प्रसिद्धज्योतिष्येव यच्छब्दस्यापि पर्यवसानात् । पूर्वं 'गायत्री
वा इदं सर्वं भूतं' (छा - ३ - १२) इति गायत्र्याग्यं छन्दः प्रकृत्य 'तदेतदृचाऽम्य-
नृक्तम् । तावानस्य महिमा । ततो ज्यायांश्च पुरुषः । पादोऽस्य सर्वा भूतानि । त्रिपा-
दस्यामृतं दिवि' इति मन्त्रस्य तद्विषयतया अवतारितत्वेन ब्रह्मणः प्रकृतत्वासिद्धेश्च ।
न च तत्र गायत्रीशब्दो गायत्र्यवच्छिन्नब्रह्मलक्षकः । छन्दोमात्रस्य सार्वाम्यानुपपत्ते-
रिति वाच्यम् । गायत्र्यवच्छिन्नतया परिच्छिन्नरूपे ब्रह्मण्यपि तदनुपपत्तेस्तुल्यत्वात् ।
तत्र स्तावकतया तत्समर्थने मुख्यार्थानुग्रहाय गायत्र्यामेव तत्समर्थनस्योचितत्वात् । पूर्वं
ब्रह्मणः प्रकृतत्वेऽपि तत्र दिवोऽधिकरणत्वेन निर्देशः इहावधित्वेनेति निर्देशभेदेन तत्प्र-
त्यभिज्ञाविरहाच्चेति पूर्वपक्षः ॥

राद्धान्तस्तु ब्रह्मैव इदं ज्योतिः 'त्रिपादस्यामृतं दिवी' ति सर्वाणि भूतानि एकं
पादं कृत्वा पादत्रयरूपेणोक्तस्य ब्रह्मणः यच्छब्देनाभिधानात् तत्समानाधिकृतज्योति-
श्शब्दस्यापि तत्र वृत्त्यवश्यंभावात् । न च यच्छब्द एव ज्योतिश्शब्दस्वारस्याबाधाय
प्रकृतपरत्वं परित्यज्य ज्योतिश्शब्दोपस्थापितप्रसिद्धप्राकृतज्योतिःपरामर्शा स्यादिति
वाच्यम् । सर्वनाम्नां समानाधिकृतशब्दस्वारस्यमतिलक्ष्यापि प्रकृतपरामर्शित्वस्य व्युत्प-
त्तिसिद्धतया यच्छब्दानुसारेणैव ज्योतिश्शब्दस्य नेयत्वात् । अत एव प्रयुक्तिलक्षणे
(जै - मू - ४ - १ - ९) 'तमे पयमि दध्यानयति सा वैश्वदेव्यामिक्षा वाजिम्यो वाजिन-
मि' ति श्रुतावामिक्षापदवाच्यं पयसोऽर्थान्तरं दधिपयसंसर्गजन्यद्रव्यमभ्युपेयं । पयः
आमिक्षेति व्यपदेशभेदादिति तस्यैव द्रव्यान्तरस्य कठिनाम्लमधुरसस्य वैश्वदेवयागद्रव्य-
त्वे आमिक्षापदसमानाधिकृततत्पदस्यापि तद्रव्यपरत्वे च प्राप्ते सर्वनाम्नः प्रकृतपरत्व-
स्वाभाव्यात् तत्पदमानयनक्रियां प्रति प्रधानकर्मतया दध्यानयनाधिकरणत्वेन निर्दिष्टं
पयः परामृशतीति पय एव यागद्रव्यं । तत्पदे स्त्रीलिङ्गामिक्षापदसामानाधिकरण्यकृ-
तम् । आमिक्षापदं तु न संसृष्टद्रव्यान्तराभिधायकम् । किन्तु तत्पदेन केवले पयसि
यागद्रव्ये विहिते तत्र दध्यानयनसंस्कारविधिप्राप्तदधिसंसर्गानुवादकम् । आमिक्षापदम-
प्यस्मादेव वैदिकव्यवहारादम्लद्रव्यव्रनीभूतपयोमात्रवाचकं न तु तज्जन्यद्रव्यान्तरवाच-
कम् । अम्लरसोऽपि न यागद्रव्यगतः किन्तु तत्संस्कारकद्रव्यगत इति पयोरूपाभिक्षा-

प्रयुक्तमेव दध्यानयनं न वाजिनप्रयुक्तमपीति निर्णीतं । 'दधि मधु घृतं धानाः करम्भा उदकं तण्डुलास्नत्संसृष्टं प्राजापत्यम्' इति चित्रायागविधौ दध्यादिसप्तद्रव्यमेलनरूपसंसृष्टैकद्रव्यक एको यागः । तत्पदं च संसृष्टद्रव्यपरमिति प्राप्ते । तत्पदं प्रकृतपरामर्शित्वस्वाभाव्यात् असंसृष्टदध्यादिसप्तद्रव्यपरं न तु संसृष्टैकद्रव्यपरमिति दध्यादिसप्तद्रव्यकास्स यागाः । सप्तस्वपि द्रव्येषु तदिति नपुंसकैकवचननिर्देशः 'नपुंसकमनपुंसकैकवच्चास्यान्यतरस्याम्' (व्या-१-२-६९) इति व्याकरणस्मृत्यनुसारेणोपपद्यते । संसृष्टपदं तु यागभेदेऽप्येकदेवत्यतया मान्नायवद्दध्यादीनां सहप्रक्षेपे संसर्गस्य सत्त्वात् तदनुवादकं योज्यमिति निर्णीतं टुष्टीकायामष्टमद्वादशाध्याययोः । अपि चात्र यच्छब्दयोगात् द्युसम्बन्धिज्योतिषोऽयमनुवादः । स चानुवाद्यस्य प्राप्तिमपेक्षते । प्राप्तं च द्युसम्बन्धित्वेन ब्रह्म 'त्रिपादस्यामृतं दिवि' इति । यद्यपि प्रसिद्धज्योतिरपि 'यो भानुना प्रथिवीं द्यामुतेमा माततान रोदसी अन्तरिक्षं' (ऐ-सं-८-४) इति मन्त्रवर्णतः प्राप्तमत् भवति । तथाऽप्यत्रैव पुरस्तात् तथावर्णिते परस्तादपि शाण्डिल्यविद्यायामनुवर्तमाने उभयत्र सन्दृष्टया मध्यस्थोपासनायामभिक्रमणे प्रयाजवदन्वयसाकाङ्क्षे ब्रह्मणि स्वत एव बुद्धौ विपरिवर्तमाने तदतिलंघ्य कल्पनीयोपस्थितिकस्य प्रकृतोपासनान्वयाकाङ्क्षारहितस्य प्रसिद्धज्योतिषोऽनुवाद्यत्वकल्पनं न युक्तम् । एवमनुवादस्य प्रकृतार्थनियन्तृत्वे स्थिते ज्योतिश्शब्दस्यापि वसन्तवाक्यगतस्येव प्रकृतपरत्वमेव सिध्यति । दृष्टो हि ब्रह्मण्यपि भूयसा ज्योतिश्शब्दश्चरुतिषु 'तं देवा ज्योतिषां ज्योतिः' (बृ-४-४) 'परं ज्योतिरुपसम्पद्य' (छा-८) इत्यादिषु । न च ज्योतिश्शब्दः प्रसिद्धज्योतिष एव वाचकः । किन्तु यदेव किञ्चिद्वभासकं चेतनव्यवहारोपयोगविशेषशालि तस्य सर्वस्यापि वाचकः । बृहदारण्यके 'याज्ञवल्क्य किं ज्योतिरयं पुरुषः' (बृ-६-३) इति प्रश्ने आदित्यचन्द्राग्निवागात्मनां पूर्वपूर्वाभावे उत्तरोत्तरस्य पुरुषं प्रति ज्योतिष्मुक्तवता याज्ञवल्क्येन तेषु ज्योतिश्शब्दप्रवृत्त्युपपादनाय 'आदित्येनैवायं ज्योतिषोऽस्ते परलयते कर्म कुरुते विपरलयेति' इत्येवमादिभिरादित्यादीनां पुरुषव्यवहारोपयोगस्य प्रतिपादितत्वात् अन्यत्रापि 'मनोज्योतिर्जुषतां' इत्यादिदर्शनाच्च । अतः 'तस्यमासासर्वमिदं विभाति' इति श्रुतेस्समस्तजगद्वभासकं ब्रह्म ज्योतिश्शब्दस्य वाच्यमेवेति न ज्योतिश्शब्दानुपपत्तिः । 'दीप्यत' इति दीप्तिमञ्जरीराद्यनुगत्यभिप्रायम् । द्युमर्यादत्वमुपासनार्थं । सर्वत्रातते प्रसिद्धज्योतिष्यपि हि उपासनार्थमेव तद्वाच्यम् । आधारबहुत्वमप्यौपाधिकरूपेण न विरुद्धम् । तदेतद्दीप्यादित्रिकं अन्तरादित्यवाक्यश्रुतहिरण्मयत्वैश्वर्यमर्यादाक्ष्यादित्याधारत्वसमर्थनैव समर्थितम् । कौशेयज्योतिरध्यासलिङ्गमपि न शङ्कार्हम् । न हि सारूप्यनिबन्धन एव सर्वत्राध्यासः येन कौशेयज्योतिष्यध्यस्यमानं तत्सारूप्यात् प्रसिद्धज्योतिरिति

सिध्येत् । असारूप्येऽपि नामादिषु ब्रह्माध्यासदर्शनात् । 'तदेतद्वृष्टञ्च श्रुतञ्चेत्युपासीत चक्षुष्यश्श्रुतो भवति' इत्यल्पफलश्रवणमपि न शङ्कार्हम् । महते फलायैव ब्रह्मोपासनीयमिति नियमाभावात् 'अन्नादो वसुदानो विन्दते वसु य एवं वेद' (बृ-६-४) इत्यादिदर्शनात् । यत्तु दृष्टश्रुतत्वमुपास्यं तत्फलवदपि न प्रसिद्धज्योतिर्लिङ्गम् । किन्तु प्रतीकस्य कौशेयज्योतिषो दृष्टश्रुतौप्पयघोपानुमितत्वरूपं । 'अन्तः पुरुषेज्योतिरि' त्येतदनन्तरं 'तस्यैषा दृष्टिर्धैत्रैतदस्मिन् शरीरे संस्पर्शेनोष्णिमानं विजानाति । तस्यैषा श्रुतिः यत्रैतत् कर्णावपिगृह्य निनदमिव नदथुरिवाग्नेरिव ज्वलत उपशृणोति' इति श्रवणात् । तस्मात् ज्योतिश्रुतेर्ब्रह्मसाधारण्यात् दीप्त्यादित्रयस्यान्तरादित्यवाक्यगतहिरण्यमयत्वादिबदन्यथासिद्धत्वात् आन्तरज्योतिरध्यासादित्रयस्यालिङ्गत्वाच्च यच्छब्दश्रुत्याद्युसम्बन्धलिङ्गेन ब्रह्मणऽपासनान्वयाकाङ्क्षालक्षणेन प्रकरणेन च ज्योतिर्ब्रह्मैवेति ॥

सूत्रे 'चरणाभिधानादि' त्यस्य यच्छब्दसर्वनामस्वाभाव्यात् समानाधिकृतशब्दस्वारस्यमतिर्लक्ष्य प्रकृतपरामर्शाति युक्तौ प्रकृतस्य पादत्रयरूपस्य ब्रह्मणो यच्छब्देनाभिधानादित्यर्थः । यच्छब्दयोः गादनुवाद्यनुद्युत्सम्बन्धि प्राप्त्यपेक्षामिति युक्तौ प्राक् मन्त्रेण ब्रह्मणः पादत्रयरूपस्य द्युत्सम्बन्धिनोऽभिधानादित्यर्थः । यद्यप्याद्योजनायां पूर्वं प्रकृते ब्रह्मणि यावन्तो गायत्र्यादिशब्दाः प्रयुक्ताः तेषामन्यतमश्चरणशब्दस्थाने निवेशयितुं शक्यः । तथाऽपि द्वितीययोजनायां 'त्रिपादस्यामृतं दिवि' इति मन्त्रभागएवाश्रयणी यदिति तत्साधारण्याय चरणशब्दो निवेशितः । उक्तयुक्तिद्वयबलात् 'यदतः परो दिवः' इत्यस्य त्रिपाद्ब्रह्मपरत्वमवलम्ब्य ज्योतिशब्दस्य तत्परत्वोपपादनयुक्तौ चरणे ब्रह्मणि 'यदतः परो दिव' इति निर्दिष्टे ज्योतिशब्दस्याभिधावृत्तिसम्भवादित्यर्थः । एवं तृतीययोजनासाधारण्यार्थमेव सूत्रान्तरप्रयुक्तं व्यपदेशादिपदं विहाय 'अभिधानादि' त्युक्तम् ॥ १ ॥ १ ॥ २४ ॥

अथ 'तावानस्य' इति मन्त्रे ब्रह्मणः प्रकृतत्वमसिद्धमित्याशङ्कामनुपाप्य निराकरोति ॥

छन्दोऽभिधानान्नेति चेन्न तथा चेतोऽर्पणनिगदात्तथा
हि दर्शनम् ॥ १ ॥ १ ॥ २५ ॥

पूर्वत्र गायत्रीशब्देन छन्दएव ह्यभिमतं न ब्रह्म । ज्योतिशब्दस्यैव गायत्रीशब्दस्य तत्राभिधावृत्तेरुपपादयितुमशक्यत्वात् । तथा च मन्त्रेणपि छन्दस एव प्रतिपादनात् ब्रह्मणः प्रकृतत्वमस्ति । न च वाच्यमस्मिन् मन्त्रे यत्तुप्पात् ब्रह्म साक्षात् प्रतीयते । कथमयं छन्दःपरस्स्यादिति । 'गायत्री वा इदं सर्वं भूतं' इति गायत्रीमुपक्रम्य

‘सैषा चतुष्पदा’ इत्युक्त्वा ‘तदेतदृचाऽभ्यनूक्तं’ इति तस्मिन्नर्थेऽवतारितस्य मन्त्रस्य चतुष्पाद्ब्रह्मप्रतिपादकत्वायोगादिति चेत् । नायं मन्त्रश्छन्दोविषयः । छन्दोमात्रस्य सर्वभू-
तपादत्वाद्ययोगात् । तथा ‘गायत्री वा इदं सर्वं’ इत्यादिरपि न छन्दोमात्रविषयः ।
छन्दसस्सर्वात्मकत्वायोगात् । किं तु तत्र गायत्रीशब्दो गायत्रीरूपस्वविकारानुगतब्रह्मा-
नुसन्धानोपदेशात्तल्लक्षकः । विकारश्च स्वानुगते ब्रह्मण्युपलक्षणमिति न सर्वात्मकत्वानुप-
पत्तिः । तथाह्यन्यत्रापि विकारानुगतब्रह्मानुसन्धानोपदेशो दृश्यते ‘एतं ह्येव बहूचा म-
हत्युक्थे मीमांसन्ते’ (ऐ-आ-३-२-३) इत्यादां ॥

सूत्रे तथेत्यस्य तेन विकारानुगतत्वेन प्रकारेणेत्यर्थः । यत्तु भाष्ये ‘यथा गाय-
त्री षडक्षरैः पादैश्चतुष्पदा एवं ब्रह्मापि मन्त्रवर्णोक्तरीत्या चतुष्पादि’ ति मादृश्येन
श्रुतिगतं गायत्रीपदं ब्रह्मणि गौणमङ्गीकृत्य ‘तथा तद्वत् गायत्रीच्छन्दोवत् चतुष्पात्त्वे-
न ब्रह्मणि चेतोर्पणनिगदात्’ इति व्याख्यानं तत् ‘अपरआह’ इत्युपक्रमादनभिमतमु-
न्नीयते । अनभिमतबीजं तु साक्षात्सम्बन्धेन गायत्रीपदस्य ब्रह्मणि लक्षणासम्भवे साद-
ृश्यरूपपरम्परासम्बन्धमूलगौणवृत्तिरयुक्ता । चतुष्पदत्वं च गायत्र्या न प्रसिद्धम् ।
अष्टाक्षरैः त्रिभिः पादैः गायत्रीति प्रसिद्धेः त्रिपदैव गायत्री । षट्स्वक्षरेषु एकैकपादक-
ल्पनया चतुष्पदा सम्पद्यतइति न युक्तम् । ‘तेषामृक् यत्रार्थवशेन पादव्यवस्था’
(जै-सू-२-१-३५) इत्यर्थवशेन नियमितां पादव्यवस्थामपहाय केवलमक्षरगणन-
या पादकल्पनायोगात् । न च षष्टिस्त्रिष्टुभो माध्यन्दिने सवने’ इति गायत्रीवृहत्यादि-
नानाच्छन्दसङ्घाते षष्टिस्त्रिष्टुप्त्वव्यपदेशनिर्वाहार्थं तेषु त्रैष्टुभानां पादानामक्षरगणनया
कल्पना सम्प्रतिपन्नेति वाच्यम् । तत्र विभेव पादकल्पनां माध्यन्दिनसवनगतनानाच्छ-
न्दोऽक्षराणां षष्टिस्त्रिष्टुवक्षराणां च संख्यासाम्यमात्रेण तथाव्यपदेशस्य गौणत्वात् ।
अन्यथा बृहस्पतिसवे ‘गायत्रमेतदहर्भवति’ इति वचनस्य प्राकृतेष्वेव नानाच्छन्दस्य-
क्षरगणनया अक्षरलोपेन वा गायत्रीत्वसम्पादनार्थतया प्राकृतानामृचां बाधस्सम्भवतीति
तत्र वचनबलान्नानाच्छन्दांस्यपहाय मुख्यगायत्र्यो ग्राह्या इति निर्णयार्थेन ‘गायत्रीषु प्रां-
कृतानामवच्छेदः’ (जै-सू-८-३-६) इति पूर्वतन्त्राधिकरणेन विरोधापत्तेः । न च
वाच्यं ‘इन्द्रश्चापीतिर्वलेन पीडितः । दुश्च्यवनो वृषा समत्सुसासहिः’ इति क्वचित्
चतुष्पदाऽपि गायत्री दृष्टेति । तथाऽपि सर्वगायत्रीप्रसिद्धं रूपं विहाय क्वाचित्केन रूपेण
सामान्यग्रहणायोगात् । न हि सर्वत्र गवां चतुष्पात्त्वेऽपि क्वचिदौत्पातिकी द्विपादुत्पन्ना
दृष्टेति ‘बराहं गावोऽनुधावन्ति’ इत्यत्र वायसे द्विपात्त्वेन गोसादृश्यं ग्राह्यमित्यलं
विस्तरेण ॥ १ ॥ १ ॥ २५ ॥

ननु उपक्रमगतगायत्रीशब्दस्य तदनन्तरपठितमन्त्रश्चतुर्वर्णोत्पन्नसर्वभूतपादत्वानुपपत्त्या
गायत्र्यनुगतब्रह्मलक्षकत्वकल्पनमयुक्तमित्याशङ्क्याह ॥

भूतादिपादव्यपदेशोपपत्तेश्चैवम् ॥ १ ॥ १ ॥ २६ ॥

गायत्रीवाक्येव भूतपृथिवीशरीरहृदयानि निर्दिश्य तेषां गायत्रीपादत्वेन व्यपदेशात् एवं गायत्रीशब्दो ब्रह्मपर इति निश्चीयते । 'व्यपदेशात्' इत्येतावति वक्तव्ये 'उपपत्तेः' इति अधिकोक्तिः तत्र किञ्चिदनुपपत्तिशङ्कानिरासाय । अनुपपत्तिश्च एवं । चतुष्पदेत्ययं हि भूतादिपादव्यपदेशः । अयं तु गायत्र्यामृच्येवोपपद्यते 'टाबृचि' (व्या - ४ - १ - ९) इति टाबन्तताया ऋच्येवानुशासनात् । ब्रह्मपरत्वे 'चतुष्पात्' इति स्यादिति । तत्रैवं समाधानं । उपपद्यतएव गायत्र्यनुगतब्रह्मपरत्वे टाबन्तता तदुपलक्षकऋक्संस्पर्शाप्रहाणादिति । चकारेण पुरुषमूक्तान्नातस्य 'एतावानस्य' इति मन्त्रस्य ब्रह्मपरत्वस्याविचान्यत्वात् 'यद्वै तत् ब्रह्मे'ति 'इदं वाव तदि'ति प्रकृतस्य ब्रह्मत्वप्रतिपादकाद्वाक्यात् गायत्र्युपासनाद्भारपालोपासनाविधौ 'ते वा एते पञ्च ब्रह्मपुरुषाः' इति द्वारपालेषु ब्रह्मपुरुषत्वोक्तिलिङ्गाच्चेति समुच्चीयते । तथा च प्राथमिकैकप्रमाणात् उत्तरानेकप्रमाणानां बलवत्त्वात् भूतादिपादत्वप्रभृत्यनेकप्रमाणानुरोधेन एकस्या गायत्रीश्रुतेः गायत्र्यनुगतब्रह्मलक्षकत्वकल्पनमुपपन्नमिति दर्शितं भवति । एवमित्यधिकोक्तिरसन्देशार्था । आनन्दमयाधिकरणे हि 'भूयसां स्यात् स्वधर्मत्वं' इति न्याये विप्रतिपद्यमानान् प्रति मान्त्रवर्णिकमृत्रेण हेत्वन्तरं दर्शितं । इहापि तदवलम्ब्योत्तरानेकप्रमाणबलवत्त्वे कश्चिद्विचिकीर्त्सेतेति । एवंकारेण त्वेवमेवायमर्थः । पदमात्रस्वारस्यानुरोधेन बहुबाधस्यान्याय्यत्वात् । आनन्दमयाधिकरणे तु 'तुष्यतु दुर्जनः' इति सम्बद्धेत्वन्तरमप्युपन्यस्तमिति सूच्यते ॥ १ ॥ १ ॥ २६ ॥

नन्वस्तु प्रकृतं ब्रह्म । तथापि 'दिवि' 'दिवः' इति निर्देशभेदान्न ज्योतिर्वाक्यं तदनुवादक्षममित्याशंक्य निराकरोति ॥

उपदेशभेदान्नेति चेन्नोभयस्मिन्नप्यविरोधात् ॥१॥१॥२७॥

नैषदोषः उभयस्मिन्नपि निर्देशे विरोधाभावात् । लोके वृक्षाग्रनिर्लीने श्येने वृक्षाग्रे श्येनः 'वृक्षाग्रात् परतश्श्येनः' इति उभयथाव्यपदेशदर्शनेन दिवि स्थित एव ब्रह्मणि 'दिवि' 'दिवःपरः' इत्युभयथा व्यपदेशोपपत्तेः । यत् केनचिदुक्तं वृक्षाग्रनिर्लीने श्येने वृक्षाग्रात् परत इति व्यवहारोऽसिद्ध इति । तत्पञ्चम्यन्तं सप्तम्यन्तमिति वा भ्रान्त्या । प्रथमान्तं हि तत् तसेस्सार्धविभक्तिकत्वात् 'दिवः पर' इति श्रुत्यानुगुण्यात् 'एवं दिव्येव सत् ब्रह्म दिवः परमित्युपदिश्यत' इति दार्ष्टान्तिकपरभाष्यानुगुण्यात् । न च वृक्षाग्रोपरिभागस्थिते श्येने वृक्षाग्रात् पर इति व्यवहारेऽप्यसंप्रतिपत्तिः । ततश्च दिव उपरिभागस्थिते ज्योतिष्यपि 'दिवः पर' इति व्यपदेशः तद्वदेवोपपद्यतेतरां । ननु दिव उपरिभागे स्थितं ज्योतिः कथं 'अनुत्तमेष्मन्तेषु लोकेषु' इति अधिकरणान्तरस्थितं

निर्दिश्यते । उच्यते । द्युशब्दोऽयं स्वर्गलोकपर्यायः । स्वर्गलोकश्चात्र भूर्भुवस्स्वरिति लोकत्रयपक्षानुसारेण भूमिसूर्यान्तररूपात् भुवर्लोकानुपरितनसत्यलोकान्तो विवक्षितः । तस्योपरिभागरूपा ये सत्यलोकान्तर्गतहिरण्यगर्भादिभोगभूमिभेदाः 'तेषु ब्रह्मलोकेषु पराः परावतो वसन्ति' (बृ - ६ - २) इत्यादिश्रुतिप्रसिद्धाः तेषु विश्वतः पृष्ठेषु सर्वतः पृष्ठेषु सर्वस्मादपि लोकादुपरिस्थितेषु स्वैभ्य उत्तमरहितेषु स्वथं सर्वोत्तमेषु लोकेषु हिरण्यगर्भादिमूर्त्यभिव्यक्तं ब्रह्म 'दिवःपरमि' ति ' अनुत्तमेपूत्तमेषु लोकेषु स्थितमि' ति च युक्तमेव । वृक्षाग्रस्योपरिपल्लवितभागस्थिते श्येने 'वृक्षाग्रात् पर' इति 'पल्लवेषु स्थित' इति च व्यपदेशदर्शनात् । विस्तरेण चैतदनुपदं प्रतिपादयिष्यामः । यत्तु भाष्ये 'अपर आह' इत्यारभ्योक्तं 'यथा वृक्षाग्रेणासम्बद्धः उपरि भ्रमन्नेव श्येनो वृक्षाग्र इत्यपि व्यपदिश्यते तथा दिवः परमपि ब्रह्म 'दिवि' इत्यपि व्यपदिश्यत' इति तत् भूर्भुवस्स्वर्गहर्जनस्तपस्सत्यमिति सत्यलोकपक्षानुसारेण सूर्यादिध्रुवान्तमेव द्युशब्दार्थमभिप्रेत्य । तत्रेदमनभिमतबीजं । युक्तं वृक्षाग्रे श्येन इति तदसम्बद्धेपि व्यपदेशः । औपश्लेषिकाधिकरणत्वाभावेऽपि सामीपिकाधिकरणत्वस्य सत्त्वेन सप्तम्या मुख्यार्थानपायात् । इह महारादिलोकत्रयान्तरितसत्यलोकभोगभूमिरूपेषूत्तमेषुलोकेषु स्थितस्य ब्रह्मणो द्युलोकसामीप्याभावेन दिवीति व्यपदेशोऽनुपपन्नस्स्यात् । न चैतद्यत्तम् । अनुवादमुख्यताऽनुसारेण पुरोवादान्यथानयनस्यानुपपन्नत्वात् । प्रथमपक्षे पुरोवादानुवादयोरुभयोरपि मुख्यार्थत्वसङ्घटनाच्चेति ॥

केचित्तु 'दिवि' 'दिवः पर' इति निर्देशयोः प्रकारान्तरेणाविरोधमुपपादयन्ति । द्युशब्देनात्राकाश उच्यते । स च शरीरात् बहिःशरीरमध्ये हृदयपुण्डरीकमध्ये चेति त्रयावच्छिन्नः । तत्र सर्वत्र वर्तमानं ब्रह्म अन्तराकाशावच्छिन्नं सत् बाह्याकाश-भागोपेक्षया दिवःपरमित्युच्यते । अन्तराकाशे वर्तमानत्वाच्च तदेव दिवीत्युच्यत इत्यविरोध इति । तदिदं पूर्वं गायत्रीप्रकरणे 'त्रिपादस्यामृतन्दिर्वा' ति मन्त्रोदाहरणानन्तरं 'यद्वै तत् ब्रह्मे' ति 'इदं वाव तद्योऽयं बहिर्द्धा पुरुषादाकाशो यो वै स, बहिर्द्धा पुरुषादाकाशोऽयं वाव स योऽयमन्तःपुरुषाकाशः यो वै सोऽन्तःपुरुषाकाशः अयं वाव स योऽयमन्तर्हृदयआकाश' इत्युक्तरूपाकाशत्रित्वस्य तेषाञ्चाकाशभागानां जाग्रत्स्वप्नसुषुप्तिस्थानतया ब्रह्मोपलब्धिस्थानानां स्तुत्यर्थं ब्रह्मेक्योपदेशस्य च दर्शनात् तदनुसारेणोक्तम् । अस्माभिस्तु 'विश्वतः पृष्ठेषु सर्वतः पृष्ठेष्वनुत्तमेपूत्तमेषु लोकेषु' ति स्ववाक्यगतपदसमभिव्याहारस्थारस्यात् ब्रह्मणि द्युमर्यादत्वानुपपत्तितत्समाधानपरपूर्वपक्षासिद्धान्तभाष्यानुगुण्याच्च द्युशब्दस्वर्लोकपरतया व्याख्यातः । सर्वथाऽपि 'दिवः पर' इति निर्देशस्याविरोधात् 'अथ यदतः परो दिव' इत्यादिना प्रकृतं त्रिपात् ब्रह्मानुद्यत्स्यैव कौशेयज्योतिष्युपासनं विधीयते न तु प्रसिद्धज्योतिष इति स्थितम् ॥

अत्राशंकयते । श्लो ॥ ज्योतिर्वाक्यमृगप्राप्तमपि लोकान्तरस्थितिम् । निर्बर्णयत्
 कथं नाम स्यात् तदर्थानुवादकम् ॥ १ ॥ कथञ्चिच्च ऋचा प्राप्ता यदि साऽप्युपपाद्य-
 ते । मुधाऽनुवादस्तत्त्यागेऽप्युपास्तिविधिसम्भवात् ॥ २ ॥ अथेत्युक्त्वाऽधिकारश्च प्र-
 कृतात् भेदकोऽस्त्यतः । संज्ञाऽधिकरणन्यायात् प्रकृतास्पर्शितोचिता ॥ ३ ॥ ‘अथ
 यदतः पर’ इत्यादि यदुपबन्धयुक्तं वाक्यं न केवलं द्युसम्बन्धमात्रं ज्योतिषः कीर्तयति
 येन तस्याविरोधोपपादनमात्रेण चारितार्थं स्यात् । किन्तु ‘विश्वतः पृष्ठेषु’ इत्यादिना
 लोकविशेषाणां महिमानं तेषु ज्योतिषोऽवस्थानञ्च कीर्तयति । न च तदपि ‘तावानस्य’
 इत्यृचा प्राप्तं येन तदर्थानुवादकत्वमुक्तमुपपद्यते । अथ यथा ‘दिवि’ ‘दिवः’ इति नि-
 र्देशभेदेऽपि प्राप्तिरुपपादिता तथा लोकान्तरस्थितेरपि कथञ्चिदृचा प्राप्तिरुपपाद्यते ।
 तथाऽपि तदनुवादो व्यर्थः । तत्प्रहाणेऽपि ‘इदं वावतद्यदिदमस्मिन्नतः पुरुषे ज्योतिः’
 इत्यत्र तदिति प्रकृतं त्रिपात् ब्रह्मानुद्य तस्य कौक्षेयज्योतिष्युपासनाविधानसम्भवात् ।
 अपिच अथशब्दोऽत्राधिकारार्थो निर्दिष्टः । स च प्रकृतात् भेदकः । तस्मात् संज्ञाधि-
 करणन्यायेन ‘अथ यदतः पर’ इत्यादेः प्रकृतास्पर्शित्वमेव युक्तम् । ‘संज्ञा चोत्पत्ति-
 संयोगात्’ (जै-सू-५-२-८) इत्यधिकरणे हि ‘अथैष ज्योतिरथैष विश्वज्योति-
 रथैष सर्वज्योतिरेतेन सहस्रदक्षिणेन यजेत’ इत्यत्र किं प्रकृतं ज्योतिष्टोममनूद्य तत्र
 सहस्रदक्षिणाविधानं उत ज्योतिरादिनामकसहस्रदक्षिणाविशिष्टकर्मन्तरविधानमिति सं-
 शये ‘यजेत’ इत्याख्यातस्य प्रकृतहानाप्राकृतपरत्वकल्पनायोगात् ‘एष’ इति च
 सर्वनाम्नः प्रकृतपरमाशित्वावश्यंभावाच्च ज्योतिरिति नामैकदेशेन ज्योतिष्टोममनूद्य वि-
 श्वज्योतिस्सर्वज्योतिश्शब्दाभ्यामपि ज्योतिश्शब्दितत्रिवृदादिसकलस्तोमवत्त्वनिमित्ताभ्यां
 तमेव नूद्य तत्र सहस्रदक्षिणाविधानमिति पूर्वपक्षं कृत्वा ज्योतिरित्यादिसंज्ञान्तराणां स्व-
 तोऽर्थान्तरपरत्वस्वारभ्येन ज्योतिष्टोमविषयत्वकल्पनायोगात् । कथञ्चित्तद्विषयत्वकल्पने
 सहस्रदक्षिणेन यजेत’ इति एतावतापि प्रकृते ज्योतिष्टोमे गुणविधानोपपत्त्या ‘अथैष
 ज्योति’ रित्याद्यनुवादवैयर्थ्यात् । अथशब्देनाधिकारार्थेन प्रकरणविच्छेदात् । तद्वशात्
 एषशब्दानां प्रस्तूयमानपरत्वसम्भवाच्च न मगुणविशिष्टकर्मन्तरविधानमिति सिद्धान्तितं ।
 एवमिहापि प्रकृतत्रिपाद्ब्रह्मानुवादत्वकल्पने तत्राप्रासलोकान्तरस्थितिकीर्तनायोगात् कथ-
 ञ्चित्प्राप्तिसमर्थनेन तत्कीर्तनोपपादनेऽप्यनुवादवैयर्थ्यात् अधिकारार्थशब्दबलात् यत्प-
 दस्य प्रस्तूयमानपरत्वसम्भवाच्च लोकविशेषावस्थितप्रासिद्धज्योतिरादिविशिष्टोपासनाविधि-
 रेव युक्तः । न तु त्रिपाद्ब्रह्मानुवादेन तदुपासनाविधिः । ‘त्रिपादस्यामृतं दिवि’ इत्युप-
 देशतोऽस्य उध्वेलोकस्थितिवर्णनेन वैलक्षण्यात् । अधिकारार्थशब्देन ततोऽस्य भेद-
 नाच्च तदनुवादत्वायोगादिति । अस्यामपि शङ्कायां ‘उभयस्मिन्नप्यविरोधात्’ इति सौ-
 त्रमेवोत्तरं । दिव इति निर्देशसमर्थनप्रकार एव च तत्समर्थनप्रकारः । तथा हि ‘दिवः

परः' इति निर्देशो 'दिवि' इति निर्देशात् विलक्षणोऽपि 'वृक्षाग्रात् परतश्चैन' इति निर्देशवत् न विरुध्यत इति यदुक्तं तस्य खल्वयं फलितोऽर्थः । दिवो यत्किञ्चिद्भागवच्छेदेन सर्वभागावच्छेदेन वा अधिकरणत्वविवक्षायामुपपन्नं दिवीति निर्देशमुपरिभागावच्छेदेन स्थितिविवक्षायामेवोपपन्नो 'दिवः पर' इति निर्देशस्त्वयं तदनुवादोऽपि 'कांस्यभोजि' न्यायेन स्वानुगुणामुपरिभागावच्छेदेन स्थितिविवक्षामुल्लयन्नैकार्थ्येन तदविरोधं प्रतिपद्यत इति । एवं लोकस्थितिनिर्देशो दिवीति निर्देशात् विलक्षणोऽपि वृक्षाग्रात्परश्चञ्चरीकगणस्सर्वोपरिस्थितेषु मुरभितमेषु कुमुमेषु इति निर्देशवदविरुद्ध इति न्यायसाम्येन सिध्यति । तेन चायमर्थः फलति । दिव उपरिभागेऽपि सर्वोपरिस्थितेषु सर्वोत्तमेषु सर्वेषु लोकेषु स्थितिविवक्षां 'दिवी' ति पुरोवादस्योपहरन्नैकार्थ्येन तदविरोधं प्रतिपद्यत इति । न च वाच्यं दिव उपरिभागे तादृशलोकास्सन्तीति पुरोवादतोऽप्राप्तनया तत्सत्ताया इहैव निरूपणीयत्वात् तदनुवादत्वमयुक्तमिति । पुरोवादेऽपि 'त्रिपादस्यामृतं दिवी' ति दिवमनूद्य तत्र स्थितिविधानपरे द्युस्वरूपावगत्यर्थं सूर्यादिसत्यलोकोपरिभूम्यन्तद्युस्वरूपनिरूपणपरवचनान्तरमुग्वनिरीक्षणावश्यम्भावेन ततस्तत्प्राप्तिसत्त्वात् । एतेनानुवादवैफल्यशङ्काऽपि निरस्ता । पुरोवादे द्युशब्द आकाशपरः स्वर्लोकपरो वा । द्वितीयेऽपि ध्रुवलोकात्परः सत्यलोकात्परो वा । समीपे सर्वभागावच्छेदेनाधिकरणत्वपरः किञ्चिद्भागवच्छेदेन वा इति सम्भवदनेकतात्पर्यस्य पुरोवादस्य उपासनार्थं विवक्षितमर्थविशेषमुपसंहरतस्तस्य सफलत्वात् । एवमनुवादवशात् पुरोवादस्यार्थविशेषव्यवस्थितिः तद्यवस्थापकत्वेनानुवादसाफल्यञ्चेत्येतत् पूर्वतन्त्रेऽपि नवमाध्याये दाशतं । तद्यथा ज्योतिष्टोमे 'यज्ञायज्ञीथेन स्तुवीति' ति प्रकृत्य श्रूयते 'न गिरागिरेति ब्रूयात् यन् गिरागिरेति ब्रूयादात्मानमेव तदुद्गाता गिरेत् ऐरंकृत्वोद्देयं' इति । अत्र यज्ञायज्ञीयसाम्न ऋचि 'गिरागिरा च दक्षस' इति श्रूयमाणस्य 'गिरागिरे' ति पदस्य प्रतिषेधानुवाद इरापदविधिश्च श्रूयते । कथं । विधेस्तावत् इरापदसम्बन्धि कृत्वा यज्ञायज्ञीयसामोद्गातव्यमित्यर्थः । ऐरशब्दस्य 'मतौ च्छस्मूक्तसाम्नोः' (व्या-१-२-१९) इत्यधिकृत्य 'विमुक्तादिभ्योऽण्' इति विहितमत्वर्थीयाणप्रत्ययान्तत्वात् । यद्वा 'तस्य विकारः, (व्या-४-३) इत्यणप्रत्यये इराशब्दस्य विकारभूतं गानं कृत्वा यज्ञायज्ञीयसामोद्गातव्यमित्यर्थः । उभयथाऽप्ययमिरापदमात्रविधिः । प्रकरणतस्तस्य यज्ञायज्ञीयसम्बन्धलाभात् । दृष्टार्थस्य तस्य यज्ञायज्ञीयगतकिञ्चित्पदकार्यपत्त्यवश्यम्भावेन तत एव तदीयगानलाभाच्च । तस्य च गिरापदकार्ये विधिरिति गिरापदप्रतिषेधानुवादादवसीयते । तथा सति हि कृतकार्यत्वे गिरापदनिवृत्तौ तत्प्रतिषेधानुवाद उपपद्यते । ततश्चानुवादबलादेव गिरापदस्थानापत्तिरिरापदस्य व्यवतिष्ठतइत्यनुवादोऽपि सफल इति तन्न्यायसाम्यादिदं ज्योतिर्वीक्यं प्रकृतत्रिपाद्भ्रानुवादकं तदर्थविशेषव्यवस्थापनार्थमि-

त्येवाङ्गीकर्तुं युक्तमिति सर्वमनवद्यम् । इदं तु चोद्यमवशिष्टं । अधिकारार्थाथशब्दान्वयानुरोधात् यच्छब्दः प्रस्तूयमानपर इति । तत्समाधानसमुच्चयार्थस्मूत्रे अपिशब्दः । नायमपि दोषः प्रसरति । अथशब्दस्य पूर्वेप्रकृतापेक्षावाचित्वोपपत्तेः । तेन पूर्वोपासनाविवृतब्रह्मगुणानां ज्योतिरुपासनायामप्यन्वयसिद्ध्या तद्वाचित्वस्य सफलत्वात् । इदमारभ्यत-
इत्यनक्त्वाप्यारम्भसम्भवेन आरम्भापरपर्यायाधिकारप्रतिपादनस्य श्रोतृचित्तसमाधान-
मात्रफलस्य निष्फलप्रायत्वात् । प्रकृतं ब्रह्माविहायैव तत्रोपासनान्तरारम्भार्थत्वसम्भवे-
नाधिकारार्थत्वेऽप्यविरोधाच्चेति तदभिप्रायः । सूत्रे शङ्कामाधानयोर्दिवि दिवइति निर्देशविषयत्वप्रदर्शनेनैव 'दिविलोकेष्वि' नि निर्देशविषयत्वमपि प्रदर्शितप्रायमिति भाष्ये तदनुक्तिः । अथशब्दाश्रितशङ्कामाधानयोस्सम्पष्टत्वादनुक्तिः ॥ १ ॥ १ ॥ २७ ॥

इति ज्योतिरधिकरणम् ॥ १० ॥

प्राणस्तथाऽनुगमात् ॥ १ ॥ १ ॥ २८ ॥

अस्मिन् कौपीतकिनामुपनिषदि प्रतर्दनाख्यायिका । 'प्रतर्दनो ह वै दैवोदासिरीन्द्रस्य प्रियं धामोपजगाम युद्धेन च पौरुषेण च' (कौ - ३ - १) इत्यारभ्याघ्राता । तस्यां प्रतर्दनं प्रति इन्द्रवचनं श्रूयते 'प्राणोऽस्मि प्रज्ञात्मा तं मामायुरमृतमित्युपास्व' इति । तत्र प्राणशब्दनिर्दिष्टः पञ्चवृत्तिर्वायुरनु परमात्मेति नावत् संशयः । यद्यपि 'अतएव प्राणः' (१।१।२३) इत्यत्र प्राणशब्दस्य ब्रह्मपरत्वं तल्लिङ्गान्निर्णीतं । इहापि तल्लिङ्गमस्मिन् 'प्राणएव प्रज्ञात्मा आनन्दोऽजरामृत' इति । तथाऽपि न ब्रह्मलिङ्गमेकमेवात्र व्यवनिष्ठेते । किन्तु 'प्राणोऽस्मि मामुपास्व मामेव विजानीहि' इतीन्द्रवचनमिन्द्रलिङ्गम् । 'इदं शरीरं परिगृह्योत्थापयति' इति प्राणलिङ्गम् । 'न वाचं विजिज्ञासीत वक्तारं विद्यात्' इति जीवलिङ्गमित्यन्यलिङ्गान्यपि श्रूयन्ते । तथा च लिङ्गेषु परस्परपराहत्या स्वयमकिञ्चित्करेषु प्राणश्रुतिप्रसिद्धतिक्रमे कारणाभावात् वायुवे प्राणइति पूर्वपक्षे सिद्धान्तः प्राणः परमात्मा तथा परमात्मपरत्वेन प्रकरणस्य उपक्रमपरा-
मर्शोपसंहारैः अनुगमात् समन्वितत्वात् । उपक्रमे हि 'तमेव वरं वृणीष्व यं त्वं मनुष्याय हिततमं मन्यसे' इति परमपुरुषार्थरूपत्वमुपक्षिप्तम् । मध्ये च 'स यो मां विजानीयात् नास्य केन चन कर्मणा लोको मीयते न मातृवधेन न पितृवधेन न स्तेयेन न भ्रूणहत्याया' इति सकलपापास्पर्शो दर्शितः । उपसंहारे च 'प्राणएव प्रज्ञात्मा' इत्युक्तम् । न चैतत् सर्वं वायुपक्षे घटते । तस्मादवयविनो महावाक्यस्य ब्रह्मपरत्वे अवगम्यमाने प्राणश्रुत्यादिकमकिञ्चित्करम् । किञ्च ब्रह्माब्रह्मलिङ्गेषु सन्निविष्टेषु अब्रह्मलिङ्गानि ब्रह्माणि योज्यानि । कारणस्य ब्रह्मणः कार्येष्वनुगमात् । कार्याकारेण स्थित-

स्य तस्य तत्तत्कार्यधर्मैरपि सम्बन्धोपपत्तेः । न तु ब्रह्मलिङ्गान्यब्रह्मणि योजनीयानि । अननुगतस्य कार्यस्य कार्यान्तरानुगतकारणधर्मेण सम्बन्धानुपपत्तेरिति ॥ १ ॥ १ ॥ २८ ॥
एवं स्थितेऽपोन्द्रलिङ्गानां किञ्चिद्बलावष्टम्भेन पूर्वपक्षान्तरमुत्थाप्य निराकरोति ॥

न वक्तुरात्मोपदेशादिति चेदध्यात्मसम्बन्धभूमा
ह्यस्मिन् ॥ १ ॥ १ ॥ २९ ॥

इह प्राणशब्दनिर्दिष्ट इन्द्र इति युक्तम् । प्रसिद्धम्येन्द्रस्य 'मामेव विजानीहि' इति वचनालिङ्गात् । नहीदं ब्रह्मणि सङ्गच्छते 'मामेवे' त्यवधारणेन स्वानुगतब्रह्मपर्यवसानव्यावर्तनात् । अन्यथा अवधारणवैयर्थ्यात् । हिततमन्वादिकं तु इन्द्रपक्षेऽप्युपपद्यते । तथा हि इन्द्रेण तत्र स्वस्य पापासंस्पृष्टत्वमुक्तं 'त्रिशीर्षाणि त्वाष्टमहनं अरुमुग्वान् यतीन् सालावृकेभ्यः प्रायच्छे बह्वीस्सन्धातिक्रम्य दिवि प्रह्लादीनतृणहमन्तरिक्षे पौलोमान् पृथिव्यां कालकक्ष्यान् तस्य मे तत्र न लोम च मीयते' इति । एतदनुसारेण 'सयो मां विजानीयात्' इत्यादिनोक्तं पापासंस्पर्शफलमपि इन्द्रोपासनाफलमित्येव युक्तम् । उपास्यगतगुणानुसारित्वात् । ततश्चेन्द्रोपासनस्य पापासंश्लेषफलतया हिततमोपक्रमोऽप्युपपन्नः । ब्रह्मपक्षेऽपि हिततमशब्दस्य तावन्मात्रपरत्वमेव वाच्यं न तु निरतिशयानन्दरूपपरमपुरुषार्थरूपत्वम् । कथं । हिततमत्वं तत्र न विज्ञेयस्योच्यते किन्तु विज्ञानस्य 'एतदेवाहं मनुष्याय हिततमं मन्ये यन्मां विजानीयादि' त्यनन्तरवाक्यात् । विज्ञानञ्च तत्रोपासनारूपं 'तं मामायुरमृतमुपास्वे' ति तदनन्तरं विशेषितत्वात् । न च ब्रह्मपक्षेऽपि तदुपासना परमपुरुषार्थफला । तस्य तत्साक्षात्कारफलत्वात् । 'प्राणोऽस्मी' ति श्रुतं प्राणत्वञ्च इन्द्रस्य बलवत्त्वेन प्राणप्रधानत्वादुपपद्यते । 'प्राणो वै बलमि' ति श्रुतेः । या च काचित् बलकृतिरिन्द्रकर्मैव तदिति इन्द्रस्य बलवत्त्वप्रसिद्धेः । एतेन प्राणलिङ्गानां तत्र सङ्गतिर्व्याख्याता । जीवलिङ्गानां तत्र जीवविशेषे सङ्गतिस्फुटैव । 'स एष प्राण एव प्रज्ञात्माऽऽनन्दोऽजरोऽमृत' इति प्रज्ञात्मत्वमप्रतिहतज्ञानत्वादुपपन्नम् । अजरोऽमृतइत्येतच्च निर्जरामरत्वप्रसिद्धेरुपपन्नम् । तस्मादिन्द्रएव प्राण इति पूर्वपक्षः ॥

परमात्मेति सिद्धान्तः । अस्मिन् खलु प्रकरणे अध्यात्मसम्बन्धानां प्रत्यगात्मसम्बन्धिनां लिङ्गानां भूमा बाहुल्यमुपलभ्यते । तथा हि 'यावच्च्यस्मिन् शरीरे प्राणो वसति तावदायुरि' त्यायुःप्रदातृत्वम् । 'अस्तित्वे च प्राणानां निश्रेयसमि' ति इन्द्रियनिश्रेयसहेतुत्वम् । 'इदं शरीरं परिगृह्योत्थापयती' ति शरीरोत्थापकत्वमित्यादीनि बहूनि पराचीनायामिन्द्रदेवतायामसंभावितानि प्रत्यग्लिङ्गानि दृश्यन्ते । न चेन्द्रजीवेऽपि तदायुरवधित्वं तदिन्द्रियाश्रयत्वं तच्छरीरोत्थापकत्वमित्यादि सम्भवतीति शक्यम् । उपासनाप्रकरणगतस्य 'यावच्च्यस्मिन् शरीरे' 'इदं शरीरं परिगृह्ये' त्यादेः 'अथ य-

दिदमस्मिन् ब्रह्मपुर' इत्यदेरिव उपासकशरीरादिसाधारणशरीरादिसामान्यपरत्वस्य उचितत्वेन वक्तृशरीरादिमात्रपरतया संकोचायोगात् । 'यत्रैतत् पुरुषस्सुसस्वप्नं न कञ्चन पश्यति अथास्मिन् प्राण एवैकधा भवती' त्याद्यनन्तरान्नातस्य अस्वप्न इन्द्रे योजयितुमशक्यतया सामान्यपरत्वावश्यम्भावेन तत्सामान्यादायुरिन्द्रियशरीरपदानामपि सामान्यपरत्वौचित्याच्च । 'अथास्मिन् प्राण एवैकधा भवती' ति 'स म आत्मेति विद्यादि' ति च कथमपि पराचीनायामिन्द्रदेवतायां न सम्भवति । तथा 'एष ह्येव साधु कर्म कारयति' 'एष एवासाधु कर्म कारयती' ति तस्यां न सङ्गच्छते । 'एष लोकाधिपतिरेष लोकपाल एष लोकेश आनन्दोऽजरोऽमृत' इत्यादि च परमात्मनोऽन्यत्र न सम्यगुपपद्यते । तस्मादङ्घ्रात्मसम्बन्धिनां लिङ्गानामिन्द्रेऽसम्भवात् 'अयमात्मा ब्रह्म सर्वानुभूरी' ति श्रुते ब्रह्मणि सम्भवाच्च 'प्राणोऽस्मी' ति ब्रह्मोपदेश एवायं न देवतात्मोपदेशः ॥ १ ॥ १ ॥ २९ ॥

कथं तर्हि 'मामेव विजानीहि' इति वक्तुरात्मोपदेशः ॥

शास्त्रदृष्ट्या तूपदेशो वामदेववत् ॥ १ ॥ १ ॥ ३० ॥

इन्द्रस्वात्मानं परमात्मत्वेन अहमेव परं ब्रह्मेति शास्त्रदृष्ट्या पश्यन्नुपदिशतिस्म 'मामेव विजानीही' त्यादि ; यथा 'तद्धैतत्पश्यन्नृषिर्वाग्मदेवः प्रतिपेदे अहं मनुरभवं सूर्यश्चे' ति । श्रूयते च ब्रह्मदर्शनां ब्रह्मात्मभावः 'तद्यो यो देवानां प्रत्यबुध्येत स एव तदभवत्' इति । 'मामेव' त्वेकारस्तु निरन्तराभेदार्थः 'स एव तदभवदि' तिवदिति न विरोधः । यत्तु त्वाष्ट्रवधादिभिरिन्द्रस्य पापासंश्लेषकीर्तनं न तद्गुणस्यगुणाविधानार्थं । नापि तस्य उपास्यत्वसिद्धये स्तुत्यर्थं यस्मादेवंभूतोऽहं तस्मान्मामुपास्वेति । किन्तु ब्रह्मज्ञानस्तुत्यर्थं । यस्मादीदृशानि क्रूराणि कर्माणि कृतवतोऽपि मम ब्रह्मज्ञानतो लोमापि न हिंस्यते तस्मादन्योऽपि यो ब्रह्म जानीयात् न तस्य केनापि कर्मणा लोको हिंस्यत इति । तस्मात् पापासंश्लेषकीर्तनादपि इन्द्रस्य नोपास्यत्वलाभः ॥ १ ॥ १ ॥ ३० ॥

पुनर्विधाऽन्तरेण पूर्वपक्षमुत्थाप्य निराकरोति ॥

**जीवमुख्यप्राणलिङ्गान्नेति चेन्नोपासात्रैविध्यादाश्रित
त्वादिह तद्योगात् ॥ १ ॥ १ ॥ ३१ ॥**

॥ इति श्रीमहर्षिवाद्रायणप्रणीतायां शारीरकस्मार्मांसायां प्रथमाध्यायस्य प्रथमः पादः ॥ १ ॥

स्यादेतत् माभूदिहेन्द्र उपास्यः प्रतिपाद्यः । तथाऽपि जीवप्राणब्रह्माणि त्रीणि उपास्यानि प्रतिपाद्यानि स्युः । न तु ज्ञेयं ब्रह्मैव प्रतिपाद्यं । तथाहि आयुःप्रदानस्वा-

तन्व्यं तावत् प्राणलिङ्गं 'प्राणो हि भूतानामायुः' (तै - भृ -) इति श्रुत्यन्तरात् । शरीरस्थापकत्वमिन्द्रियनिश्रेयसहेतुत्वमिति चेदमपि प्राणलिङ्गं । प्राणसंवादे वागादीन् प्राणान् प्रकृत्य 'तान् वरिष्ठः प्राण उवाच मा मोहमापद्यथ अहमेवैतत् पञ्चधाऽऽत्मानं प्रविभज्यैतत् बाणमवष्टभ्य विधारयामि' (प्र - ४) इति 'प्राण उच्चिक्रमिषन् स यथा सुहयः पड्डीशशंकून् सङ्घिदेदेवमितरान् प्राणान् समखिदत्' इति श्रवणात् । एवं जीव-लिङ्गमपि 'न वाचं विजिज्ञासीत वक्त्तारं विद्यात् न गन्धं विजिज्ञासीत घ्रातारं विद्यात्' इत्याद्युपलभ्यते । तस्माज्जीवमुख्यप्राणौ तावदिहोपास्यतया प्रतिपाद्यौ । अत एव 'प्रा-णोऽस्मि प्रज्ञात्मा तं मामायुरमृतमुपास्व' इत्युपास्यत्वेनोक्तयोः प्राणप्रज्ञात्मनोः 'यो वै प्राणस्सा प्रज्ञा या वै प्रज्ञा स प्राणस्सहैवावास्मिन् शरीरेवसतस्सहोत्क्रामत' इति द्विवचनश्रुत्या सहवाससहोत्क्रमणलिङ्गानुगृहीतया भेदो निर्दिष्टः । एतेन व्यावृत्तजीव-मुख्यप्राणलिङ्गान्यनुगते ब्रह्मणि योजयितुं शक्यानीति ब्रह्मैवात्र प्रतिपाद्यं । तत्रैवप्राण प्रज्ञात्मादिशब्दानामायुःप्रदातृत्वादिलिङ्गानां च पर्यवसानमिति पूर्वोक्तं निरस्तं । सह-प्रवृत्तिनिवृत्तिलिङ्गानुगृहीतद्विवचनश्रुत्या प्राणप्रज्ञात्मशब्दोक्तयोर्भेदावगमात् । यस्तु तयोः 'यो वै प्राण' इत्यादौ अभेदनिर्देशस्तु नियतसहवाससहसञ्चारभ्यामौपचारिकः । उपचारनिमित्तकथनेन तदौपचारिकत्वापदानार्थं हि 'सहैताव' त्याद्यारम्भः । एवं चोपसंहारे 'प्राण एव प्रज्ञात्मा' इत्यादिना ब्रह्माप्युपास्यत्वेन प्रतिपाद्यमिति त्रीण्युपा-स्यान्यत्र प्रतिपाद्यानि ॥

नन्वेवं सति चत्वार्युपास्यानीति पूर्वपक्षयितव्यं । शक्यं हि प्राणलिङ्गादिस्वार-स्यानुरोधेन त्रयाणामुपास्यत्वमभ्युपगच्छता 'मामेव विजानीहि प्राणोऽस्मि प्रज्ञात्मा' इत्यादिस्वारस्यानुरोधेन चतुर्थस्याप्युपास्यत्वमभ्युपगन्तुम् । अध्यात्मसम्बन्धिलिङ्गानां यथार्हं मुख्यप्राणाद्यन्वयोपपत्तेः । मध्ये प्राणप्रज्ञाशब्दयोर्मुख्यप्राणजीवपरत्वेऽपि 'प्राण एव प्रज्ञात्मा' इत्युपसंहारे ब्रह्मपरत्ववत् 'प्राणोऽस्मि प्रज्ञात्मा' इत्युपक्रमे शक्रपर-त्वस्यापि सम्भवात् । 'तं मामायुरमृतमुपास्व' इत्यस्य शक्रोपासनाविधिपरत्वेऽपि 'स मे आत्मेति विद्यादि' त्युपसंहारे ब्रह्मोपासनाया इव मध्ये 'तस्मादतदेवोत्थमुपासीत' 'व-क्त्तारं विद्यादि' तिमुख्यप्राणजीवोपासनयोर्विध्यन्तरविधेयत्वोपपत्तेः । 'प्राणोऽस्मि प्रज्ञा-त्मे' त्यादौ मुख्यप्राणजीवोपासनाविधिद्वयसंबन्धकारे 'आयुरमृतमि' त्येकैकस्य विशेषण-मुभयमपि उभयोर्वैत्यविनिगमप्रसङ्गाच्चेति चेत् । उच्यते । 'उपास्व' इत्यनन्तरं 'आयुः प्राणः प्राणो वा आयुः प्राणो वा अमृतं यावच्छास्मिन् शरीरे प्राणो वसति तावदायुः प्राणेन होवामुष्मिन् लोकेऽमृतत्वमाप्नोति' इति वाक्यशेषश्श्रूयते । अयं च आयुष्प्रा-तत्त्वयोः प्रस्तुतप्राणविशेषणत्वनिर्धारणार्थं इति स्पष्टमेव । अतो न तावद्विनिगमः । अत्रैव वाक्यशेषेश्रूयमाणमायुःप्रदानस्वातन्त्र्यञ्च न प्रस्तुतप्राणादन्यत्रान्वेतुं योग्यं । स्म-

नन्तरखण्डे च 'अस्तित्वे च प्राणानां निश्रेयसमि' ति प्रस्तुतस्य प्राणस्यास्तित्वएवेन्द्रियाणां निश्रेयसमुक्त्वा ' जीवति वागपेतो मूकान्धि पश्यामो जीवति चक्षुरपेतोऽन्धान्धि पश्याम ' इत्यादिना 'प्राण एव प्रज्ञात्मेदं शरीरं परिगृह्योत्थापयति' इत्यन्तेन प्राणस्य शरीरस्थापकत्वव्यवस्थापकवचनसन्दर्भेण प्रस्तुतप्राणस्यैव पूर्वोक्तमायुःप्रदानस्वातन्त्र्यमन्वयव्यतिरेकाभ्यां विवृतम् । एवं सर्वस्मिन्नपि प्राणधर्मकीर्तने प्रस्तुतप्राणविषये सति तदनन्तरं 'अथ यथाऽस्यै प्रज्ञायै सर्वाणि भूतान्येकं भवन्ति तद्यास्यास्याम' इति यथा प्रज्ञाया जीवस्य सर्वाणि भूतानि सम्बन्धीनि भूत्वा तद्दृश्यत्वेन कल्पिता वस्तुत एकत्वेन भवन्ति तथा व्याख्यानमुपक्रम्य 'वागेवास्या एकमङ्गमदूदुहत्' इत्यादिना वागवक्तृत्वगन्धाघ्रातृत्वाद्यध्यासानुभवितृत्वरूपप्रज्ञाधर्मकीर्तनमपि प्रस्तुतप्रज्ञात्मविषयमेवावतिष्ठते । न चैवं सति 'प्राण एव प्रज्ञात्मे' त्याद्युपसंहारस्यापि प्रस्तुतप्राणप्रज्ञात्मविषयत्वप्रसङ्गः । 'तद्यथा रथस्थारेषु नेमिरपिता' इत्यारभ्य सर्वाधारत्वानन्दत्वाजरत्वामरत्वसाध्वसाधुकर्मकारयितृत्वसकललोकेश्वरत्वलिङ्गैरुपसंहारस्य ब्रह्मपरत्वावसायात् । एवं स्थिते प्राणप्रज्ञागताध्यात्ममभ्रन्धिलिगानां 'प्राणोऽस्मि प्रज्ञात्मे' त्यतोऽन्यत्र नेतुमशक्यत्वादयमुपदेशो वामदेवस्य मनुमूर्त्यादिभाववत् ब्रह्मभूतस्येन्द्रस्य प्राणादिभावोऽप्यस्तीति मुख्यप्राणजीवविषयएव । उपास्वेति च पृथक्पृथक्तदुभयोपासनाविधानमिति स्वीकर्तव्यं । अत एव 'प्राणेन होवामुष्मिन् लोकेऽमृतत्वमाप्नोती' ति अमृतत्वविशिष्टप्राणोपासनस्य तदुपरुपफलनिर्देशानन्तरं प्रज्ञोपासनस्यापि पृथक् तदुपरुपफलनिर्देशो दृश्यते 'प्रज्ञया सत्यसङ्कल्पमि' ति । 'एतदेवोत्थमुपासीते' त्यत्र 'वक्तार विद्यादि' त्यादिषु च पृथक्पृथक्प्राणोपासनां प्रज्ञोपासनाच्चानूद्य शरीरोत्थापकत्ववक्तृत्वादिगुणसमर्पणं क्रियते । एतेनाग्रे प्राणप्रज्ञोपासनाविधिदर्शनात् 'प्राणोऽस्मि प्रज्ञात्मे' ति इन्द्रोपासनाविधिरित्यपि शङ्का निरस्ता । तेषामुपास्यगुणसमर्पणार्थत्वात् । यस्तु 'प्राणोऽस्मी' त्यतः प्राक् 'मामेव विजानीही' ति इन्द्रोपदेशः सः हिततमत्वसर्वपापासंस्पर्शहेतुत्वलिङ्गस्वारस्यात् प्रकरणावसाननिरूपणीयब्रह्मोपासनविधिरिति तत्रापि नेन्द्रोपासनाविधिश्शङ्कनीयः । अत एवात्रत्यस्य मामित्यस्याभिप्रायस्फुटीकरणार्थं 'एष लोकपाल एष लोकाधिपतिः एष लोकेश' इत्येतदन्तब्रह्मनिरूपणानन्तरं 'स म आत्मेति विद्यादि' त्युपसंहारः । तस्मान्नीप्युपास्यानि प्रतिपाद्यानीत्येव युक्तं पूर्वपक्षयितुम् ॥

नन्वेवं प्रतिपाद्यत्रयाङ्गीकारे ब्रह्मविषयोपक्रमोपसंहारैकरूप्येण 'प्राणोऽस्मि प्रज्ञात्मा' 'प्राण एव प्रज्ञात्मे' त्युपक्रमोपसंहारैकरूप्येण च प्रतिपन्नस्यैकवाक्यत्वस्य भङ्गस्यादिति चेत् । अस्तु । वाक्यार्थावगमस्य पदार्थावगमजन्यत्वेन उपजीव्यप्रधानभूतपदार्थावगमानुरोधेन वाक्यैक्यभङ्गकल्पनस्योचितत्वात् ॥

ननु पुत्रेष्टिविधौ 'वैश्वानरं द्वादशकपालं निर्वपेत् पुत्रे जाते यस्मिन् जातएता-

मिष्टि निर्वपति पूत एव तेजस्व्यन्नाद् इन्द्रियावीपशाम् भवति' (तै- सं-) इत्युप-
क्रमोपसंहारैकरूप्यावगतैकवाक्यत्वनिर्वाहायाष्टाकपालादिवाक्येषु गुणफलविधयस्त्यक्ताः ।
एवमिहाप्येकवाक्यत्वनिर्वाहाय मध्यगतापास्यान्तरतदुपासनाविधयस्त्यक्तमुचिता इति
चेत् । भैवं । न हि तत्र एकवाक्यत्वं मा बाधीति श्रूयमाणा गुणफलविधयस्त्यक्ताः ।
अष्टाकपालादिवाक्येषु विध्यश्रवणात् विधियोग्यपुरुषव्यापारमात्रस्याप्यश्रवणात् यच्छ-
ब्दोपबन्धेनानुवादत्वस्यैव प्रत्यायनात् अष्टाकपालादिभवनपावनादिकयोरेककालत्वनिर्दे-
शेन फलफलिभावाप्रतीतेः 'यस्मिञ्जात' इति वाक्ये पूतत्वादीनां समुच्चयावगमेन तेषां
व्यवस्थिताष्टाकपालादिफलत्वायोगाच्च । किन्तुक्तहेतुभिरष्टाकपालादिवाक्यानामवयुत्या-
नुवादतया अर्थवादतैव प्रतीयत इति तेषु विध्यकल्पनेन बाधकानवतारादेकवाक्यत्वं न
बाधितम् । इह स्पष्टमेव श्रूयमाणैरुपासनाविधिभिः कथमेकवाक्यत्वं न बाधितव्यम् ॥

अथापि स्यात् । उपांशुयाजवाक्ये प्रतीतैकवाक्यत्वनिर्वाहाय मध्ये " विष्णुरुपांशु
यष्टव्योऽजामित्वाय ' इत्यादयश्श्रूयमाणा अपि विधयस्त्यक्ता इति । सत्यं त्यक्ताः ।
न त्वेकवाक्यत्वानुरोधात् । किन्तु जामितादोषपरिहारायावश्यमन्तरावाक्ये विधावभ्युप-
गन्तव्ये तत्रैव शाखाभेदेनाश्रेयाग्नीषोमीययाज्यानुवाक्यायुगलमध्ये पठितानां वैष्णवप्राजा-
पत्याग्नीषोमीययाज्यानुवाक्यायुगलानां क्रमप्रमाणेनान्वये सति तत्तन्मन्त्रोदितानां विष्णवा-
दीनां तत्र यागे देवतात्वस्य प्राप्तत्वात् विष्णवादिवाक्यस्थयज्ञीनां सन्निहिततद्यगानुवा-
दकत्वस्वारस्याच्च विधेयाभावेन विष्णवादिवाक्यानां मन्त्रवर्णप्राप्तविष्णवादिदेवताऽनुवा-
दकत्वस्य वक्तव्यतया तद्यगस्तावकत्वप्रतीतेः ॥

ननु ' न गिरागिरेति ब्रूयादैरंकृत्वोद्देशमि' त्यत्र लिङ्द्वयश्रवणेऽपि समभिव्या-
हारलब्धैकवाक्यत्वनिर्वाहायैव गिरापदप्रतिषेधस्यानुवादकत्वमङ्गीकृत्य गिरापदकार्याप-
त्तिरिरापदस्य निर्णीता । नेति ब्रूमः । नहि तत्रैकवाक्यत्वनिर्वाहाय प्रतिषेधस्यानुवाद-
कत्वाङ्गीकारः । किं त्वान्नानानुग्रहाय विकल्पपरिहाराय च । न खलु यज्ञायज्ञीयस्य
ऋक् यावत्पदसहिताऽऽम्नाता तन्मध्ये पदमात्रव्यावर्तनेन विधिप्रतिषेधयोश्चारितार्थ-
सम्भवे प्रतिषेधेन गिरापदं व्यावर्त्य विधिना पदान्तरमपि व्यावर्तनीयं । नापि केवलमि-
रापदविधानं स्वीकृत्य विकल्पानवकाशीकरणसम्भवे गिरापदप्रतिषेधमपि स्वीकृत्य प्रति-
षेधस्य प्रातिपूर्वकत्वात् गिरापदप्राप्तये गिरापदविधिरूपं तस्य प्रवर्णपाठेन कल्प्यं शा-
स्त्रमनुमत्य शास्त्रप्राप्तस्य सर्वथा निरासे प्रापकवचनाप्रामाण्यप्रसङ्गात् ' न चतुस्त्रिंशदिति
मन्त्रप्रतिषेधस्य प्रतिषेधोर्नीततद्विधिनेव गिरापदप्रतिषेधस्य तदुनीतगिरापदविधिना स-
हाष्टदोषदुष्टस्य विकल्पस्यावकाशो दातव्यः । सम्भवति च विधिप्रतिषेधयोर्द्वयोरपि मि-
रापदव्यावर्तनमात्रेण चारितार्थ्यं विकल्पानवकाशीकरणं च गिरापदकार्यैरापदविधिः
प्रतिषेधस्त्विरापदस्य गिरापदकार्यापत्त्याऽर्थसिद्धाया गिरापदनिवृत्तेरनुवाद इति कल्पनया ।

न चैवमनुवादत्वकल्पने 'नगिरा गिरेति ब्रूवादि' ति विधिश्रुतेरपूर्वार्थविधानस्वारस्यबाधो-
दोषः । प्रतिषेधस्याननुवादत्वपक्षेऽपि प्राप्तप्रतिषेध्यसमर्पणार्थायास्तत्रत्यविधिश्रुतेरनुवाद-
त्वावश्यम्भावात् । न च प्रतिषेधस्याप्राप्तार्थपरत्वेन साफल्ये सम्भवत्यनुवादत्वेन वैफल्यं
दोषः । गिरापदस्य कार्ये इरापदविधिः न पदान्तरस्येति ज्ञापकतया तल्लब्धप्रतिषेधानु-
वादस्य सफलत्वात् । एवञ्चात्र कांस्यभोजिन्यायेनैकवाक्यत्वनिर्वाहाय प्रतिषेधस्यानुवा-
दत्वाङ्गीकार इत्यपि सुवचम् । उक्तरीत्या प्रतिषेधस्यानुवादत्वेऽपि साफल्यत्वात् । एता-
दृश एव च विषये 'सम्भवत्येकवाक्यत्वे वाक्यभेदस्तु नेष्यते' इति प्रवादः । न तु
वाक्यान्तर्गतश्रुत्यादिबाधनेन यत्रैकवाक्यत्वमुपपादनीयं तत्रापि । तथा सति सर्वेषामपि
वाक्यानाभैक्येन बहुविधवापत्तेः ॥

ननु 'तत्प्रतिषिध्य प्रकृतिर्नियुज्यते सा चतुस्त्रिंशद्वाच्यत्वात् (जै - सू - ९ - ४
- ३) इति नावमिकाधिकरणे 'न चतुस्त्रिंशदिति ब्रूयात् षड्विंशतिरित्येव ब्रूयादि' त्यत्र
आश्रमेधिकाश्रवंक्रीयत्ताप्रकाशनाय पठितायाः 'चतुस्त्रिंशद्वाजिनो देवबन्धोर्वर्कारश्वस्य
स्वधितिस्समेति (ऐ - सं - २ - ३) इत्यस्या ऋचो 'न चतुस्त्रिंशदिति ब्रूयादि' ति
प्रतिषेधः । 'षड्विंशतिरित्येव ब्रूयादि' ति तु चोदकप्राप्तस्य वैशेषिकमन्त्रपाठेन प्रसक्त-
निवृत्तिकस्य पुनस्तत्प्रतिषेधेन प्रतिष्ठितस्य 'षड्विंशतिरस्य वक्रय' इति प्राकृतमन्त्रस्य
यथाप्राप्त्यनुवादमात्रं । न तु प्राकृतमन्त्रषड्विंशतिपदयुक्त एव कार्य इति विधायकम् ।
अतस्तूपरगोमृगयोरश्वस्य च वंकीणां समस्य वचनं षडशीतिरेषां वक्रय इत्येवंरूपं न्या-
यप्राप्तं कर्तव्यमिति निर्णीतम् । तत्र 'षड्विंशतिरित्येव ब्रूयात्' इत्यत्र विधिश्रुतेर्यद्वि-
धायकत्वं त्यक्तं यच्च निष्फलमनुवादकत्वमङ्गीकृतं तदेकवाक्यत्वनिर्वाहलोभादेव । न
च षड्विंशतिपदस्य चतुस्त्रिंशत्यश्रवांक्रिप्सामर्थ्यात् तत्र विधायकत्वं त्यक्तमिति वा-
च्यम् । 'यद्यप्यन्यदेवत्यः पशुः आग्नेयेव मनोता कार्ये' तिवद्वचनबलादयथार्थाभि-
धानसम्भवादिति चेत् । तत्रापि नेति ब्रूमः । एवकारेण विधिशाक्तप्रतिबन्धात् तत्र वि-
धायकत्वं त्यक्तम् । षड्विंशतिपदं ह्येवकारोपसर्जनत्वात् न स्वयं विधिना सम्बध्यते ।
किं त्वन्योपसर्जनत्वादेवकारएव । तस्य च निवृत्तिरर्थः । तेन षड्विंशतिमन्त्रात् यदन्यत्
प्राकरणिकं 'चतुस्त्रिंशद्वाजिन' इति वचनं तत्र कर्तव्यमित्यर्थः फलति । तथाच कथ-
मनुवादकत्वं वारणीयं । यदि त्वेवकारमनादृत्य एकवाक्यत्वनिर्वाहाय यन्नोऽयमित्यु-
च्येत । तदा 'चतुस्त्रिंशद्वाजिन' इति वैशेषिकमन्त्र एव चतुस्त्रिंशत्पदकार्ये षड्विंशति-
मदमिरापदवद्विधीयते चतुस्त्रिंशत्पदप्रतिषेधश्च गिरापदप्रतिषेधवदर्थसिद्धः कार्यापत्तिप्र-
दर्शनायानूद्यत इत्येव किं न स्यात् । एवमप्येकवाक्यत्वसम्भवात् । अनुवादसाफल्यस्य
चाधिकस्य लाभात् । तथाऽनभ्युपगमे विधिशाक्तिप्रतिबन्ध एव शरणमित्यत्रापि स एव
हेतुः ॥

ननु जर्तिलगवीधुकविधिश्चुत्योर्निषेध्यसमर्पकत्वाभावादेवकाराभावाच्च विधिशक्त्य-
प्रतिबन्धेऽपि ग्राम्यारण्यपशुहिंसाराहित्यस्तुत्या विधिशक्त्युत्तम्भेऽपि पयोविधिस्ताव-
कत्वेनाविधायकत्वं यदङ्गीकृतं । तत्तदेकवाक्यत्वानुरोधादेव । न च वाच्यमग्रे जर्तिल-
गवीधुकनिन्दापूर्वकं तद्विधिदर्शनात् तयोर्विधायकत्वत्याग इति । चरमश्रुतानुसारेण प्र-
थमश्रुतत्यागायोगात् । जर्तिलादिनिन्दाया नहिनिन्दान्याथेन उदितानुदितहोमनिन्दाव-
द्विधिशक्त्यप्रतिबन्धकत्वाच्चेति चेत् । मैवं । जर्तिलगवीधुकयोरपि विधिस्वीकारे तयोः
पयसश्चेति त्रयाणामपि विकल्पस्स्यादिति अष्टदोषदृष्ट्यात्यन्तानन्यगतिकविकल्पपरिहारा-
थैव ग्राम्यारण्यपशुहिंसाराहित्येन प्रशस्तयोरपि जर्तिलगवीधुकयोः यदपेक्षयाऽनाहुति-
त्वं तत्पयोऽत्यन्तं प्रशस्तमिति तत्स्तावकत्वाङ्गीकारात् । हिशब्दश्रुतेः ' नह्यत्रानूयाजा
इज्यन्ते ' इत्यत्र हेतुपरत्वाङ्गीकारेऽपि ' नेन ह्यन्नं क्रियत ' इत्यत्र शूर्पस्य दर्षापिठरा-
दिभिर्विकल्पपरिहाराय हेतुपरत्वं त्यक्त्वा हेतुवन्निगदार्थवादत्वस्याङ्गीकृततया तथैवात्रा-
पि विकल्पपरिहाराय श्रुतविध्योर्विधायकत्वं त्यक्त्वा विधिवन्निगदार्थवादत्वस्याङ्गीकर्तु-
मुचितत्वात् । यत्तदाहतेष्वधिकरणेषु एकवाक्यत्वलाभस्सिद्धान्तहेतुतया तत्रतत्रोच्यते
तदभ्युच्चयमात्रम् । तस्मान्न कापि एकवाक्यत्वानुसारेण श्रुतविधित्यागः ॥

प्रत्युतोपक्रमोपसंहारप्रतीतस्यापि एकवाक्यत्वस्यैव तदन्तर्गतविध्यनुसारेण त्या-
गो दृश्यते । तद्यथा ' त्वाष्ट्रं पालीवतमालभेत ' इति प्रक्रम्य ' पर्यग्निकृतं पालीवतमुत्सृ-
जति आज्येन शेषं मंस्थापयति ' इति श्रूयते । अत्र तावत्पालीवतयागविधिः तदीयप-
शोः पर्यग्निकरणानन्तरं त्यागविधिः पशौ त्यक्ते सत्याज्येन तत्प्रतिनिधिना प्रक्रान्तस्य
यागस्य शेषसमापनविधिश्चेति पालीवतयागप्रयोगविषयतयैकवाक्यता प्रतीयते । तत्त-
द्विधिपर्यालोचनायां तु विधेयकर्मभेदेन वाक्यभेदः प्रतीयते । कथं । उत्सृजतीत्यनेन
यदि यागे अविनियुक्तस्यैव पशोस्त्यागो विधीयते । तदा पशुना यागम्याननुष्ठित-
तया पशोर्देवतासम्बन्धस्याकृतत्वात् ' त्वाष्ट्रं पालीवतमि ' त्यत्र द्रव्यदेवतासम्बन्धश्रवण-
मप्रामाणिकं स्यात् । तथा सति कुतो यागः यस्य समापनीये शेषे आज्यविधानमर्थवंत
स्यात् । न ह्यत्र यागश्रुतोऽस्ति । किं तु आग्नेयादिवाक्यइव द्रव्यदेवतासम्बन्धेन क-
ल्प्यः । तस्मात् ' पर्यग्निकृतानारण्यानुत्सृजती ' तिवत् पर्यग्निकरणान्ताङ्गीतिरनेन वि-
धीयत इति स्वीकर्तव्यं । तथा सति पर्यग्निकरणकाले देवतोद्देशेन पशोस्त्यागात् उत्प-
त्तिवाक्यावगतो द्रव्यदेवतासम्बन्धो यागकल्पकः प्रामाणिको भवति । एवं च मुख्ये-
नैव द्रव्येण यागस्यानुष्ठितत्वान्न तस्य प्रतिनिधिविधानमनाकाङ्क्षितत्वात् । नाप्युदी-
च्याङ्गानां तत्तत्प्राकृतद्रव्यबाधेनाज्यविधानं । क्लृप्तोपकारप्राकृताङ्गविधाननिराकाङ्क्षस्य पा-
लीवतप्रयोगवचनस्यातिदेशतः प्राकृताङ्गमाहित्वाभावेन पर्यग्निकरणानन्तरमनुष्ठेयानाम-
ङ्गानामभावात् । तस्मात् ' आज्येन शेषमि ' ति यागान्तरविधिः । तस्य पालीवतपदानुष-

ङ्केण देवतालाभः । एवं पूर्वोत्तरयागयोः पत्नीवहेवतयोः पूर्वयागे पर्याग्निकरणान्ते हविः प्रक्षेपं विनैव संस्थिते तदनन्तरमव्यवधानेन हविःप्रक्षेपसहिततद्देवत्याज्ययागानुष्ठानं तच्छे-
पसमापनमिव दृश्यत इति सादृश्याच्छेषसंस्थापर्यतिशब्दाविति । एवमेकवाक्यत्ववि-
धिभेदपक्षयोः प्रतीतयोः नवमान्त्याधिकरणे विधिभेदप्रतीत्यनुसारेण एकवाक्यत्वत्याग
एव सिद्धान्तितः । अतोऽत्रापि तथैव स्वीकर्तुं युक्तम् । एतेन वाक्यार्थावगमस्य पदा-
र्थावगमजन्यत्वेऽपि पदार्थावगमो न प्रधानं । किं तु वाक्यार्थावगमः । प्रवृत्तिनिवृत्त्या-
दिफलशालिनां वाक्यार्थावगममेवोद्दिश्य पदानां प्रवृत्तेः । तदर्थमेव तैः पदार्थावगमस्य
मध्ये क्रियमाणत्वात् । अतः प्रधानवाक्यार्थाविरोधिना गुणभूताः पदार्था एव प्रधानपुत्र-
विरोधिपुत्रजननानन्तरप्रासत्पूतत्वादिफलकपुत्रेष्टिवत्त्यक्तव्या इति निरस्तम् । द्विवचन-
श्रुतिसहवासादिलिङ्गप्रासस्य प्राणप्रज्ञात्मभेदस्य विधिश्रुतिप्राप्तानां तत्तदुपासनाविधीनां च
वाक्यार्थाविरोधेन त्यागे श्रुतिलिङ्गवाक्यादिवलाबलैपरीत्यप्रसङ्गात् । ‘स्योनं ते सदनं
कृणोमिष्टृतस्य धारया सुशेवं कल्पयामि तस्मिन् सीदामृते प्रतितिष्ठ व्रीहीणां मेघ सुम-
नस्यमानः’ इति मन्त्रस्य हि तस्मिन् सीदति पूर्वोक्तसापेक्षत्वेन अगम्यमानैक्यं वा-
क्यं पूर्वोत्तरभागव्यवस्थितसदनकरणप्रतिष्ठापनप्रकाशनसामर्थ्यलक्षणलिङ्गविरोधेन वाक्य-
भेदमङ्गीकृत्यबाधितम् । ‘यदि कामयेत वर्षुकः पर्जन्यस्स्यादिति नीचैस्सदो मिनुयादि’
त्यत्र सदोमानकर्त्रध्वर्युवचनेन ‘मिनुयादि’ त्यनेन ‘यदिकामयेत’ त्यस्य सामानाधिकर-
ण्यरूपं गुणकामस्याध्वर्यवत्वप्रापकं वाक्यमध्वर्युव्यापारपारार्थपरपरस्मैपदश्रुतिविरोधेन
‘यदि कामयेत यजमान’ इत्याहृत्य बाधितं । एवमिहापि उपक्रमोपसंहारावगतैक्यं
वाक्यं श्रुतिलिङ्गोभयविरोधेन वाक्यभेदमङ्गीकृत्य कथं न बाधनीयम् । न हि समभि-
व्याहारावगताद्वाक्यादुपक्रमोपसंहारावगतैक्ये वाक्ये कश्चिदस्ति विशेषः । उपकोसल-
विद्यायां ‘प्राणो ब्रह्म कं ब्रह्म खं ब्रह्म’ ‘य एषोऽक्षणिपुरुषोदृश्यते एष आत्मेति हो-
वाच एतदमृतमभयमेतत् ब्रह्म’ (छा - ४) इति उपक्रमोपसंहारावगतब्रह्मवाक्यमध्ये
अग्निविद्याविधीनां स्वीकृतत्वात् । भूमविद्यायां ‘तरति शोकमात्मवित्’ ‘आत्मैवेदं स-
र्वमि’ त्युपक्रमोपसंहारावगतनिर्गुणवाक्यमध्ये नामाद्युपासनाविधीनां स्वीकृतत्वाच्च । त-
स्मादिह वाक्यभेदाङ्गीकार एव युक्त इति पूर्वः पक्षः ॥

राद्धान्तस्तु (श्लो) उपक्रमोपसंहारमिति तात्पर्यशालिना । अतादृगन्यश्रुत्यादि
ब्रह्मवाक्येन बाध्यते ॥ १ ॥ श्रुत्यादिषूत्तरमपि तात्पर्यलिङ्गवत् प्रबलम् । पूर्वमपि ता-
त्पर्यलिङ्गरहितं दुर्बलमिति हि स्थितिः । तदिहोपक्रमोपसंहारावगमिततात्पर्येण ब्रह्मवाक्ये-
नातथाभूतं द्विवचनश्रुत्यादि बाध्यते । ननु श्रुत्यादिषु यदुपक्रमोपसंहारयोरुभयोरात्रेडितं
तदेव तदुभयावगमिततात्पर्यं सत् अतथाभूतात् पूर्वस्मात् प्रबलं भवति । यथा देवता-
त्वानन्तत्वादि लिङ्गं प्राणाकाशादिश्रुतेः । न चैवं ब्रह्मवाक्यमिहोभयप्र परामृश्यते । गा-

चञ्चीप्रकरणे श्रुतं 'यद्वै तत् ब्रह्मे'ति 'इदं वाव तदि'ति एतद्ब्रह्मवाक्यम् । तादृश-
मिह यद्युभयत्रापि श्रूयते तदैव तदुभयावगमिततात्पर्यं स्यात् । न चैवमिहास्ति । किं-
तूपक्रमोपसंहारपर्यालोचनयोपक्रमप्रभृत्युपसंहारपर्यन्तमेकं ब्रह्मवाक्यमित्येतावदङ्गम्यते ।
तस्मादिहोपक्रमोपसंहारी ब्रह्मवाक्यस्वरूपावगमकावेव न तु तस्य ब्रह्मतात्पर्यावगमका-
विति चेत् । मैवं । स्वरूपावगमकयोः तात्पर्यावगमकत्वस्याप्यविरुद्धत्वात् तात्पर्यावगमने
कृतस्य तत्सामर्थ्यस्य स्वरूपावगमकत्वेन वैकल्याप्रसक्तेः । न हि उपक्रमोपसंहारयोः
प्रत्येकविश्रान्तत्वेनावृत्तित्येव श्रुत्यादिप्रमाणे तयोस्तात्पर्यवत्त्वग्राहकत्वं न तूभयानुस्यू-
तत्वेनावृत्तिरहित इत्यस्ति नियमः । श्रुत्यादिषु यदेवोभयसम्बन्धि तत्र तयोस्तात्पर्यव-
त्ताऽवगमकत्वात् । अपि च 'येनोपक्रम्यते येन चोपसंह्रियते स वाक्यार्थ' इति न्या-
यात् उपक्रमोपसंहारप्रतिष्ठितं ब्रह्म तात्पर्यविषयतया ताभ्यामवगमितमिति ब्रह्म तावद-
तथाभूताज्जीवात् मुख्यप्राणाच्च प्रबलम् । अतः प्रबलप्रमेयाश्रयं ब्रह्मवाक्यं दुर्बलप्रमेया-
श्रितात् जीवमुख्यप्राणविषयश्रुत्यादितः प्रबलम् । प्रमाणस्य स्वरूपप्रयुक्तबलादपि प्रमे-
याश्रयबलस्याधिकत्वात् । अत एव प्रधानभूताचमनादिपदार्थाश्रयायाः 'क्षुत आचामेत्'
इत्यादिस्मृतेः 'वेदं कृत्वा वेदिं करोति' इत्यादिपदार्थगुणभूतक्रमविषयश्रुत्यपेक्षया प्रब-
लत्वमुक्तं शिष्टाक्रोपाधिकरणे (जै - मू - १ - ३ - ४) । तस्मादिहोपक्रमोपसंहारैक-
रूप्यावगमिततात्पर्यवता उपक्रमोपसंहारावगमिततात्पर्यविषयभावब्रह्माश्रयेण च वाक्येन
ज्ञेयं ब्रह्मैकमेवात्र प्रतिपाद्यमित्यभ्युपगन्तव्यम् । त्रयाणां जीवमुख्यप्राणब्रह्मणामुपास्या-
नां प्रतिपाद्यत्वे वाक्यभेदप्रसङ्गात् । ननु वाक्यभेदभयात् माभूवन् त्रीण्युपास्यानि प्रति-
पाद्यानि । ब्रह्मैकमेव 'मामेव विजानीही'ति विधिस्वारभ्यादुपास्यं प्रतिपाद्यं किं न
स्यात् । न स्यात् । हिततमत्वलिङ्गविरोधात् । तथाहि हिततमत्वं 'यन्मां विजानी-
यात्' इत्युपात्तस्य विज्ञानस्योच्यमानं तस्य विशुद्धब्रह्मसाक्षात्काररूपतां व्यवस्थाप-
यति । हिततमत्वं हि निरतिशयपुरुषार्थत्वं निरतिशयपुरुषार्थसाधकतमत्वं वा स्यात् ।
उभयथाऽपि तदखण्डानन्दविषयस्य निखिलानर्थनिवृत्तिपूर्वकाखण्डानन्दरूपब्रह्मावासिसा-
धकतमस्य विशुद्धब्रह्मसाक्षात्कारस्यैव युज्यते । न च वाच्यं 'विजानीहि' 'विजानी-
यादि'त्युपक्रम्याग्रे 'उपास्वे'ति तत्परामर्शात् विशेषश्रुत्यनुसारेण विज्ञानपदमुपास-
नापरमित्यतस्तत्रैव हिततमत्वमापेक्षिकं योजनीयमिति । उपक्रमगततया प्रश्नोत्तराभ्यां
प्रतिपिपादायिषिततया च प्रबलेन हिततमत्वलिङ्गेन विज्ञानपदस्य विशुद्धब्रह्मसाक्षात्का-
रपरत्वावश्यभावेन प्रकृतविज्ञाने प्रयुज्यमानस्य उपासनापदस्यापि तत्साक्षात्कारे स्वतः
प्रासावृत्त्यनुवादकत्वकल्पनस्योचितत्वात् । एवं च 'विजानीही'त्यादिषु विधिश्रुतीना-
मविधेयफलरूपब्रह्मसाक्षात्कारविषये कुण्ठितशक्तित्वेनाविधायकत्वात् 'गोसदृशं गवयं
विद्धि' 'आत्मानं रथिनं विद्धि' (का - १ - ३) इत्यादिलौकिकवैदिकवाक्यरीत्या प्र-

तिपाद्यपुरुषाभिमुखीकरणार्थैवाभ्युपगन्तव्या । एतेन 'एतदेवोत्थमुपासीत' 'वक्तारं विद्यादि' त्याद्यपि व्याख्यातं । सार्वोत्थ्यप्रतिपत्तये प्राणधर्मेर्जीवधर्मेश्च प्रतिपाद्यमाने ब्रह्मणि तस्यापि विधिसरूपस्य प्रतिपाद्यपुरुषचेतस्समाधानार्थत्वोपपत्तेः । द्विवचनश्रुत्यादिकं तु न प्रतिपाद्यपरं किन्तु ज्ञानक्रियाशक्त्याश्रययोः बुद्धिप्राणयोः प्रत्यगात्मोपाधिभूतयोर्निर्देशपरं । प्रत्यगात्मनस्तत्तदुपाधिकृतविशेषपरित्यागेन तत्स्वरूपमेतत्प्रकरणप्रतिपाद्यं ब्रह्मैवेति दर्शयितुं । अत एवोपाधिद्वयोपहितस्य प्रत्यगात्मनः स्वरूपेणाभेदमभिप्रेत्य 'यो वै प्राणस्सा प्रज्ञा या वै प्रज्ञा स प्राण' इत्यभेदोऽपि निर्दिष्टः । तस्मात् प्रबलतरलिङ्गवाक्यवाध्यत्वात् विरोधिश्रुतिलिङ्गानां ब्रह्मैकमेवात्र प्रतिपाद्यमिति सिद्धम् ॥

सूत्रस्य त्वयमर्थः । जीवमुख्यप्राणयोरपि लिङ्गसत्त्वात् ब्रह्मैकमेवात्र न प्रतिपाद्यम् । अतः 'प्राणोऽस्मी'ति प्राणशब्दो वक्ष्यमाणायुःप्रदत्त्वादिलिङ्गानुसारेण मुख्यप्राणपरो वाच्य इति प्राणो ब्रह्म न भवतीति चेत् । न । तथा सत्युपासात्रैविध्यप्रसङ्गात् । न च त्रिविधोपासनाभ्युपगन्तारं प्रति तत्प्रसङ्गो नानिष्ट इति वाच्यम् । तथा सति वाक्यभेदापत्तेः । एकस्यैव च वाक्यस्य आसमन्तादुपक्रमोपसंहाराश्रितत्वात् । तस्य च उपक्रमोपसंहारावगमिततात्पर्यकस्य जीवमुख्यप्राणलिङ्गभ्यो बलवत्त्वात् । उपक्रमोपसंहारावगमिततात्पर्यविषयभावब्रह्मरूपप्रबलप्रभेयाश्रितत्वादापि 'दुर्बलस्य प्रमाणस्य बलवानाश्रयो यदा । तदाऽपि विपरीतत्वं शिष्टाकोपे यथोदितं' इति न्यायेन तस्य बलवत्त्वाच्च । तस्माद्वाक्यभेदपरिहाराय ब्रह्मैकमेवात्र प्रतिपाद्यमभ्युपगन्तव्यमिति प्राणो ब्रह्मैव । अन्यत्रापि ब्रह्मलिङ्गानुसारेण प्राणशब्दस्य ब्रह्मणिवृत्तेराश्रितत्वात् । इह सर्वात्मत्वेन विवक्षिते ब्रह्मणि तस्य समनन्तरवक्ष्यमाणस्य जीवमुख्यप्राणलिङ्गनिकायस्य युक्तत्वात् । न चैकवाक्यत्वबलात् प्राणशब्दस्य ब्रह्मणिवृत्तावपि 'मांमेव विजानीही' त्याद्यनुरोधत् उपमितवाक्यइवोपास्ये ब्रह्मणिवृत्तिरस्त्विति शङ्कनीयम् । इहोपासनाविधिभङ्गकहिततत्त्वादिलिङ्गयोगादिति । यद्यपि मुख्यः प्राणः प्रतिपाद्य इति पूर्वपक्षे प्राणश्रुतिरप्यस्ति । तथाऽपि ताम्रलिङ्गस्य पूर्वपक्षः 'प्राणस्तथाऽनुगमादि'ति सूत्र एव निराकृतः । इह तु प्राणश्रुतिविषये प्रवृत्तेरायुःप्रदानत्वादिलिङ्गैः तत्रत्यपूर्वपक्षनिराकरणहेतुपमर्देन तस्यैव प्राणशब्दस्य मुख्यप्राणपरत्वमाशङ्क्यत इति विभावयितुं सूत्रे श्रुतिमल्लङ्घ्य लिङ्गादित्युक्तम् । न च तथाऽपि द्विवचनश्रुतिरस्तीति वाच्यम् । तस्य प्रतिपाद्यभेदमात्रे श्रुतिवत्त्वेऽपि जीवमुख्यप्राणयोश्श्रुतित्वाभावात् । यत्तु भाष्ये उपासात्रैविध्यादित्यन्य व्याख्यानान्तरं 'न ब्रह्मवाक्येऽपि जीवमुख्यप्राणलिङ्गं विरुध्यते । उपासात्रैविध्यात् । त्रिविधमिह ब्रह्मण उपसासनं विवक्षितं प्राणधर्मेण प्रज्ञाधर्मेण स्वधर्मेण च' इति । तद्वृत्तिकारपक्षोपन्यासमात्रम् । न त्वस्य प्रकरणस्य त्रिविधोपासनापरत्वं भाष्यकाराभिमतम् । हिततत्त्वादिविरोधेन विधिशक्तिकुण्ठनस्योक्तत्वात् प्रागुक्तवाक्यभेदोपासनतिवृत्तेश्च । न ह्यत्रै-

पासनात्रयविशिष्टं ब्रह्म विधातुं शक्यम् । तस्य विध्यनर्हत्वात् । किन्तु ब्रह्मण्युपासनात्रयं विधातव्यम् । तच्च परस्परानन्वयि स्वतन्त्रमिति कथं न वाक्यभेदः । न च वाच्यं नेहोपासनात्रयं विधीयते । किंत्वेकमेवोपासनं ब्रह्मणो रूपत्रयविशेषितं 'तस्मान्मायुरमृतमुपास्वे' त्यनेन विधीयते । तत्र मामिति जीवविशिष्टतोक्ता । 'आयुरि' ति प्राणविशिष्टता । 'अमृतमि' ति स्वरूपमुक्तमिति । तावता इन्द्रमुख्यप्राणविशिष्टब्रह्मोपासनालाभेऽपि इन्द्रस्य 'तंमामि' ति विशेषणेन पूर्वोक्तत्वाद्ग्रहणनादिगुणकत्वलाभेऽपि वक्तृत्वप्राप्तृत्वस्वरूपवच्चश्रोतृत्वादिगुणकत्वस्य वक्ष्यमाणस्यालाभात् । प्राणस्यायुष्ट्रगुणकत्वलाभेऽपि इन्द्रियनिश्रेयसहेतुत्वशरीरोत्थापकत्वादिगुणकत्वस्य वक्ष्यमाणस्यालाभाच्च । तत्तद्गुणविशिष्टेन्द्रप्राणविशेषितब्रह्मोपासनसिद्धये 'वक्तारं विद्यादि' त्यादिषु 'एतदेवोत्थमपासीते' त्यत्र च विध्यन्तराणां स्वीकर्तव्यत्वेन वाक्यभेददोषानतिलङ्घनात् । न चावाक्यभेदार्थं वक्ष्यमाणसर्वगुणविशिष्टेन्द्रप्राणविशेषितब्रह्मोपासनं 'तंमामायुरमृतमुपास्वे' इत्यत्रैव विधेयं स्वीक्रियत इति वाच्यम् । अत्र वक्ष्यमाणतत्तद्गुणसमर्पकशब्देष्वश्रूयमाणेषु तत्तद्गुणोपासनाविधिषु चाप्रे श्रूयमाणेषु तथा स्वीकारमथैवायुक्तत्वात् । अन्यथा 'अग्निहोत्रं जुहोती' त्यत्रापि अवाक्यभेदार्थं प्रकरणगतविध्यन्तरश्रुतदध्यादिवैकल्पिकसकलद्रव्यविशिष्टाग्निहोत्रविधिरिति कल्पनापत्तेः । न चाग्निहोत्रवाक्येन दध्यादिवाक्यानामिव 'तंमामायुरि' ति वाक्येन 'एतदेवोत्थमि' त्यादिवाक्यानां गुणविधायकतया वाक्यैकवाक्यत्वेन एकवाक्यतानिर्वाहोऽस्त्विति वाच्यम् । तथाऽपि ब्रह्मस्वरूपोपासनाविधेः 'तंमामायुरमृतमि' त्यादावलाभेन 'स म आमेतिविद्यात्' इत्यत्रैव तद्विधेस्वीकर्तव्यत्वात् । न हि 'अमृतमि' त्यनेन तद्ग्राहः । 'प्राणोवाआयुः प्राण एवामृतमि' ति वाक्यशेषेण आयुष्ट्रस्यैवामृतत्वस्यापि प्राणविशेषणीकरणात् । तस्मादेकवाक्यताऽनुरोधात् ज्ञेयब्रह्मपरमेवदेदं प्रकरणं न जीवमुख्यप्राणोपासनाविधिगर्भं तत्तद्गुणविशिष्टजीवमुख्यप्राणविशेषितब्रह्मोपासनाविधिगर्भं वा । यत्तु भूमविद्यायां ज्ञेयब्रह्मप्रकरणमध्येऽपि नामवागाद्युपासनाविधिस्वीकरणं तत् नामवागादीनामुत्तरोत्तरभूयस्त्वनिरूपणावसरे श्रुतेषु 'नामोपास्व' 'वात्रमुपास्व' इत्यादिषु श्रुतानां नामवागादिशब्दानामिह जीवमुख्यप्राणलिङ्गानामिव ब्रह्मणि पर्यवसानस्याभ्युपगन्तुमयुक्तत्वात् । तदभ्युपगमे हि ब्रह्मणस्त्वस्मादेव भूयस्त्वमुक्तं स्यात् । ननु तथाऽप्येकवाक्यतानिर्वाहार्थं 'नामोपास्वे' त्यादिविधस्त्यज्यताम् । नामादिप्रसंगमात्रस्योत्तरोत्तरभूयस्त्वनिरूपणद्वारा ब्रह्मणस्त्वर्वातोभूयस्त्वप्रतिपादनएव तात्पर्यवतः 'आध्यानाय प्रयोजनाभावात्' (३ । १ । ७) इत्यधिकरणोक्तन्यायेन 'इन्द्रियेभ्यः परा ह्यर्था अर्थेभ्यश्च परं मनः' (का-१-३) इत्यादौ इन्द्रियादिप्रसंगवदेकवाक्यताविरोधित्वादिति चेत् । न । 'नामोपास्वे' त्यादिविधानानन्तरं 'स यो नाम ब्रह्मेत्युपास्ते' यावन्नान्नो गतं तत्रास्य यथाकामचारो भवति यो नाम ब्रह्मेत्युपास्ते'

(छा - ७) इत्यादिप्रकारेण नामादिषु ब्रह्मपदसामानाधिकरण्यस्याभ्यस्तस्येतिशिरस्कत-
या उपासनकर्म्मसमर्पकस्य ब्रह्मदृष्टिविशेषितनामाद्युपासनाविधिं विना अनुपपन्नत्वेनान-
न्यथासिद्धतया अन्यार्थप्रसक्तं नामादिकमाश्रित्य गोदोहनादिन्यायेन उपासनाविधीना-
मपि स्वीकरणीयत्वात् । एवं भूमविद्यायां दर्शनात् तद्दृष्टान्तबलादेव स्थितेऽप्येतस्मि-
न्नधिकरणे उपक्रमोपसंहाराभ्यां समस्तोपासनापरस्य वैश्वानरप्रकरणस्य मध्ये व्यस्तोपा-
सनाविधयोऽपि स्वीकर्तव्या इत्युत्थितस्य पूर्वपक्षस्य निराकरणार्थं तृतीयेऽध्याये ' भूम्नः
क्रतुवत् ' (३।३।३२) इत्यधिकरणं प्रवर्तिष्यते । उपकोसलविद्यायां ' य एष आ-
दित्ये पुरुषो दृश्यते सोऽहमस्मि स एवाहमस्मि ' (छा - ४ - ११) इति ' स य एतमेवं
विद्वानुपास्ते अपहते पापकृत्यामि ' त्यादिगार्हपत्यादिवाक्यानि यद्यपि शास्त्रदृष्ट्या ब्रह्म-
णि योजयितुं शक्यन्ते । तथाऽपि ' एषा सोम्य तेऽस्मद्विद्या चात्मविद्याचे ' ति आत्म-
विद्यातोऽग्निविद्यायाः पृथक् कीर्तनात् अग्निविद्याया अपि कथञ्चिदात्मविद्यात्वनयनेऽपि
' य एष आदित्ये पुरुषः ' ' य एष चन्द्रमसि पुरुषः ' य एष विद्युति पुरुष ' इति व्य-
वस्थित विषयतया निर्दिष्टानां गार्हपत्यादिविद्यानां ' प्राणो ब्रह्मे ' ति ब्रह्मदृष्टिविशेषित-
हिरण्यगर्भोपासनायाश्च विधानेन वाक्यभेदावश्यम्भावाच्च ब्रह्मोपासनाप्रकरणमध्येऽपि
उपासनान्तरविषयस्वीकृताः । न चेह तथा अनन्यथासिद्धमनेकविद्यासमुच्चयवचनम-
स्ति । तस्मात् ज्ञेयब्रह्ममात्रपरमेवेदं प्रकरणमिति सिद्धम् ॥ १ ॥ १ ॥ ३१ ॥

इति प्रातर्दनाधिकरणम् ॥ ११ ॥

इति श्रीमद्भारद्वाजकुलजलधिकौस्तुभश्रीमदद्वैतविद्याचार्यसर्वतन्त्रस्वतन्त्र
चतुरधिकशतप्रबन्धनिर्वाहकविश्वजिद्याजि श्रीरङ्गराजाध्वरिवर-
सत्सुतमहाव्रतयाजि श्रीमदप्पय्यदीक्षितपादानां कृतौ
शारीरकमीमांसान्यायरक्षामणौ प्रथमस्याध्यायस्य

प्रथमः पादः ॥ १ ॥



॥ श्रीपरब्रह्मणे नमः ।

॥ अथ द्वितीयः पादः ॥

प्रथमे पादे स्पष्टब्रह्मलिङ्गानि वाक्यानि निर्णीतानि । अथास्पष्टब्रह्मलिङ्गानि निर्णेतुं पादान्तरारम्भः । इदञ्च तत्र तत्राधिकरणे स्फुटीकरिष्यते । जन्मादिसूत्रे निर्णीतं ब्रह्मणो जगत्कारणत्वं तदाक्षिप्तं सर्वज्ञत्वं सर्वात्मत्वं व्यापित्वं नित्यत्वमित्येषमाद्यो धर्मा इह सिद्धवद्ब्रह्मलिङ्गत्वेनोपादीयन्त इति प्रथमपादोपजीवकत्वात्तदानन्तर्यम् ॥

सर्वत्र प्रसिद्धोपदेशात् ॥ १ ॥ २ ॥ १ ॥

छान्दोग्ये श्रूयते 'सर्वं खल्विदं ब्रह्म तज्जलानिति शान्त उपासीत । अथ खलु क्रतुमयः पुरुषो यथाक्रतुरस्मिन् लोके पुरुषो भवति तथेतः प्रेत्य भवति । स क्रतुं कुर्वीत । मनोमयः प्राणशरीरो भारूपस्सत्यसङ्कल्पः आकाशात्मा सर्वकर्मा सर्वकामस्सर्वगन्धस्सर्वरसः' (छा - ३ - १४) इत्यादि । अत्र 'शान्त उपासीत' इत्यत्र 'स क्रतुं कुर्वीते' तिविहितामुपासनामनूद्य शान्तिरूपगुणमात्रविधिर्लाघवादिति स्थिते 'स क्रतुं कुर्वीत' इत्यनिर्दिष्टोपास्यायामुपासनायां किं मनोमयादिवाक्यशेषगतलिङ्गसमर्पितो जीव उपास्यः । उत 'सर्वं खल्विदं ब्रह्म' इति वाक्योपक्रमगतब्रह्मश्रुतिसमर्पितं ब्रह्मेति वाक्योपक्रमस्यान्यार्थत्वानन्यार्थत्वाभ्यां सन्देहः । तत्र पूर्वपक्षः । मनोमयत्वं प्राणशरीरत्वं च तावज्जीवलिङ्गम् । यद्यपि 'मनोमय' इति मयटो विकारप्राचुर्याद्यनेकार्थधीसाधारण्यात् प्राणशरीरमस्येति प्राणे शरीरत्वरूपणस्य येन केनचित् सम्बन्धेन निर्वोढुं शक्यत्वाच्चाधिष्ठानत्वनियन्तृत्वादिरूपमनःप्राणसम्बन्धवति ब्रह्मण्यपि कथञ्चिद्योजयितुं शक्यम् । तथाऽपि मनःप्राणसम्बन्धित्वप्रतिपादने तदभाववत्त्वप्रतिपादनइव तयोर्जीवेन सहोपकरणोपकरणिभावलक्षणसम्बन्ध एव लोकवेदयोः प्रसिद्धतरो ग्राह्यः । न तु ब्रह्मणा सह तयोरप्रसिद्धसम्बन्धः । प्रसिद्धसम्बन्धे प्रथमं बुध्यवतारात् । अत एव खलु 'अप्राणो ह्यमना' (मु - २) इति ब्रह्मणि मनःप्राणनिषेधो झटिति स्वारस्येनैव बुद्धिमारोहति । न तु घटवति भूतले 'घटाभाववत् भूतलमि' त्यासवाक्यमनुपपन्नतया शङ्कितं सत् समवायसम्बन्धेन घटाभाववत्परमित्युपपादनमिव 'अप्राणो ह्यमना' इति श्रुतिवाक्यमधिष्ठानत्वादिसम्बन्धेन मनःप्राणवति ब्रह्मणि कथमप्राणत्वममनस्कत्वञ्चेत्यनुपपन्नार्थतया शङ्कितं सत् भोगोपकरणिभावेन मनःप्राणाभाववत्परमित्युपपादनमपेक्षते । न च वाच्यम् मनःप्राणयोर्जीवसम्बन्धित्वप्रसिद्धावपि मनोमयप्राणशरीरशब्दौ 'मनोम-

यः प्राणशरीरनेता' (मु-२-२) 'सयणोऽन्तर्हृदयआकाशः तस्मिन्नयं पुरुषो मनो-
मयः' (तै-शि-] इत्यादिश्रुतिषु ब्रह्मण्येव प्रसिद्धौ । ततोऽर्थानुसन्धानात् पूर्वमेव बु-
द्धिस्थया शब्दप्रसिद्ध्या अत्रापि मनोमयप्राणशरीरशब्दयोर्ब्रह्मपरत्वसिद्धौ तत्र सम्भव-
त्सम्बन्धपरतया मयट्प्रत्ययशरीरस्वरूपके योजनीये स्यातामिति । श्रुत्यन्तरेष्वप्यर्थानु-
सारेण तयोर्जीवपरत्वस्यैवाङ्गीकारेण ब्रह्मणि तत्प्रसिद्धसंप्रतिपत्तेः पञ्चकोशान्तर्गतमनो-
मयशब्दस्य जीवपरत्वदर्शनाच्च । न च श्रुत्यन्तरेषु तयोर्जीवपरत्वे ब्रह्मपरपदान्तरसा-
मानाधिकरण्यविरोधः । अङ्गुष्ठाधिकरण (१।३।७) न्यायेन जीवब्रह्माभेदप्रतिपाद-
नार्थत्वोपपत्तेः । न चात्रापि तयोर्ब्रह्मण्येव तदभिन्नजीवद्वारा वृत्तिसंस्थादिति वाच्यम् ।
मनःप्राणसम्बन्धेन प्रथमं बुद्धिस्थस्य जीवस्यैवोपास्यतयाऽन्वयसम्भवेन तमतिलेख्य तद्वा-
रा ब्रह्मणि पर्यवसानकल्पनायां 'त्रिः प्रथमामन्वाह त्रिरुत्तमामि' ति विहितस्य सामिधेन्य-
भ्यासस्य प्रथमप्रतीतं स्थानधर्मत्वमतिलेख्य तद्द्वारा प्रवोवाजीयादिऋग्वर्मत्वकल्पनावद-
युक्तत्वात् । न चात्रोपरितनसत्यसङ्कल्पत्वादिब्रह्मलिङ्गानुसारेण तथा कल्पनं युक्तमिति
शङ्क्यम् । 'सत्यसङ्कल्प' इत्यस्य प्रथमश्रुतमनोमयत्वादिजीवलिङ्गानुसारेण सति ब्रह्म-
ण्यसङ्कल्पः सङ्कल्परहितः ब्रह्मज्ञानरहित इति जीवे व्याख्यातुमुचितत्वात् । 'सर्वकर्मा
सर्वकाम' इत्यादेर्जीवे पर्यायेणोपपत्तेः । युगपत् ब्रह्मण्यप्यसम्भवात् । 'ज्यायान् शृधि-
व्या' इत्यादेः 'अन्तर्हृदयेऽणीयान् व्रीहेर्वा यवाद्वा सर्षपाद्वाश्यामाकाद्वा श्यामाकतण्डु-
लाद्रे' ति तत्पूर्वश्रुतहृदयगतनत्वाणीयस्त्वाविरोधेन जीवैव ब्रह्मभावापेक्षया कल्पायितुं
युक्तत्वात् । 'एष म आत्मे' ति व्यतिरेकनिर्देशस्य 'एतमितः प्रेत्याभिसम्भवितास्मी'
ति प्राप्यप्राप्तृभावनिर्देशस्य च औपचारिकत्वेन साधकफलावस्थाभेदेन च जीवे संगम-
यितुं शक्यत्वात् । 'एतत् ब्रह्मे' त्युपसंहारे ब्रह्मसङ्कीर्तनस्य क्वचित् 'परब्रह्मे' ति पर-
मात्मनि सविशेषव्यवहारदर्शनेन जीवेऽप्यविरुद्धत्वाच्च ॥

स्यादेतत् । भवेदेवं जीव उपास्यो यदि मनोमयादिवाक्यशेषउपासनाकर्मसम-
र्पकस्स्यात् । न, त्वयमेवं । तत्र मनोमयादिपदानां प्रथमान्ततया 'स क्रतुं कुर्वीते' ति
प्रकृतोपासनाकर्तृविशेषणसमर्पकत्वात् । किन्तु 'सर्वं खल्विदं ब्रह्मे' ति वाक्योपक्रम ए-
वोपासनाकर्मसमर्पकः । तत्र ब्रह्मपदस्य द्वितीयान्तत्वसम्भवादिति चेत् । मैवं । मनोमयादि-
पदानामनपेक्षितोपासनाकर्तृविशेषणसमर्पकत्वं परित्यज्य विभक्तिविपरिणामेनापेक्षिततत्क-
र्मसमर्पकत्वकल्पनस्यैव युक्तत्वात् । क्रतुशब्देन द्वितीयान्तस्यापि ब्रह्मपदस्यानन्वयेन
षष्ठ्यन्ततया विभक्तिविपरिणामस्य तत्राप्यावश्यकत्वात् । नचोभयत्रापि विभक्तिविप-
रिणामे विनिगमनाविरहः । स्ववाक्यशेषादुपास्यग्रहणसम्भवे परार्थवादतस्तद्ग्रहणायो-
गात् । शमविधौ हेतुवन्नगिदार्थवादो हि 'सर्वं खल्वि' त्याद्युपक्रमः । यस्मात् सर्वमिदं
विकारजातं ब्रह्मैव तज्जत्वात्तल्लत्वात्तदनत्वाच्च । न च सर्वस्यैकात्मत्वे रागादयस्सम्भ-

वन्ति । तस्माच्छान्त उपासीतेति तदेकवाक्यत्वात् । ननु तथाऽपि तद्गतब्रह्मपदान्वयो मनोमयादिपदानां विशेष्याकाङ्क्षया अपेक्षितः । तथा च तेषामुपास्यसमर्पकत्वेऽपि ब्रह्मणि पर्यवसानात् ब्रह्मैवोपास्यं सिध्येदिति चेत् । न । तेषां स्ववाक्यस्थानन्यार्थसमानलिङ्गात्मशब्दसमर्पितविशेष्यान्यसम्भवे वाक्यान्तरस्थान्यार्थब्रह्मानुकर्षायोगात् । 'आत्मानमुपासीत मनोमयं प्राणशरीरं भारूपमि' त्याद्यग्निरहस्यब्राह्मणेऽस्यां विद्यायामात्मन एव विशेष्यत्वदर्शनाच्च । ननु तथाऽपि प्राणशरीरमस्येति सर्वनामार्थे विहितो बहुव्रीहिः प्रकृतं ब्रह्मैव परामृशेत् । न तु प्रकरिष्यमाणमात्मानम् । सर्वनाम्नां प्रकृतपरामर्शित्वात् । नपुंसकलिङ्गनिर्दिष्टस्यापि ब्रह्मणो विशेष्यभूतात्मपदानुसारिलिङ्गवता 'प्राणशरीर' इत्यनेन पराम्रंष्टुं शक्यत्वात् । 'तस्मिन् सीदे' तिवदन्यार्थनिर्दिष्टस्यापि सर्वनाम्ना परामर्शसम्भवाच्च । न च वाच्यं 'स क्रतुं कुर्याते' ति विहितामुपासनानमनूय 'सर्वं खल्वि' त्यादिना सार्थवादेन वाक्येन शमगुणो विधेयः । तथा च प्रथमपठितमपि तदर्थानुसारात् पाश्चात्यमेवेति ततः प्रागेवोपासनाविधेस्सविषयस्य पर्यवसानं वक्तव्यम् । अतः प्रवर्तिष्यमाणविध्यर्थवादः तदुपजीव्यविधिपर्यवसानाय विषयसमर्पक इत्येतन्न युक्तमिति । भाव्यर्थानुसन्धानेनापि सविषयकोपासनाविधेर्व्यवसानोपपत्तेः । उपांशुयाजविधिप्रवृत्त्यनन्तरभातिक्रमप्रमाणकयाज्यानुवाक्यान्यलभ्यविष्णुदेवत्वत्वाद्यनुसन्धानेन 'विष्णुरुपांशुयष्टव्य' इत्यादिस्तुतिसहितोपांशुयाजविधिपर्यवसानदर्शनात् । एवञ्च (श्लो) 'सर्वनाम प्रसिद्धार्थं प्रसाध्यार्थविघ्नतकृत् । प्रसिध्यपेक्षि सत्पूर्ववाक्यस्थमपकर्षति' इति ज्योतिरधिकरणोक्तन्यायेनैव मनोमयादिवाक्यस्य ब्रह्मपरत्वं सिध्यति । न च तत्र प्रकृतपरत्वप्रत्यभिज्ञापकोऽस्ति द्युसम्बन्धः नात्र प्रकृतप्रत्यभिज्ञापकोऽस्तीति वैषम्यं शङ्कनीयम् । सर्वनाम्नः प्रकृतपरत्वस्य व्युत्पत्तिसिद्धत्वेन तत्सिद्ध्यर्थं प्रकृतप्रत्यभिज्ञापकानपेक्षणात् । 'सा वैश्वदेव्यामिक्षा तत्संसृष्टं प्राजापत्यमि' त्यादिषु प्रत्यभिज्ञापकाभावेऽपि सर्वनाम्नः प्रकृतपरत्वदर्शनात् । ज्योतिर्वाक्येऽपि 'दिवि' 'दिव' इति निर्देशभेदेन द्युसम्बन्धस्य वस्तुतः प्रत्यभिज्ञापकत्वाभावाच्चेति चेत् । मैवं । मनोमयशब्दस्य प्रसिद्धसम्बन्धानुरोधेन जीवपर्यवसायितया तदुपस्थापितजीवस्यैव सर्वनामार्थं बहुव्रीहिणा परामर्शसम्भवात् । तदसम्भवेऽपि प्राणसम्बन्धरूपवर्तिपदार्थप्रसिध्यनुरोधेन प्रकंस्यमानस्यात्मनः परामर्शसम्भवाच्च । प्रक्रान्तपरत्वे वर्तिपदार्थस्वारस्यभङ्गापत्तेः । सर्वनाम्नः प्रक्रान्तपरत्वासम्भवे च प्रकंस्यमानपरत्वं 'अथैष ज्योतिरि' त्यादिवन्न दुष्यति । एतेन मा भूच्छमविध्यर्थवादस्वातन्त्र्येण वा मनोमयादिवाक्ये विशेष्यसमर्पकतया वा सर्वनामार्थसमर्पकतया वा ब्रह्मणउपास्यत्वसंयोजकः । त्रिपाद्ब्रह्मप्रकरणमव्यवहिते ज्योतिर्वाक्येऽप्यनुवृत्तं तथा स्यादित्यपि शङ्का निरस्ता । समभिव्याहृतवाक्यशेषोपात्तलिङ्गसमर्पितस्य जीवस्योपास्यत्वेनान्वयसम्भवे प्रकरणसमर्पितस्य ब्रह्मणस्तथात्वेनान्वयायोगात् ।

लिङ्गवाक्याभ्यां प्रकरणस्य दुर्वलत्वात् । ननु वाक्यशेषगतजीवल्लिङ्गं निष्प्रयोजनं । न ह्यपूर्वार्थबोधनाय मनोमयत्वप्रागशरीरत्वोपन्यासः । जीवे तदुभयवैशिष्ट्यस्य लोकासिद्ध-
 स्वात् । उपासनावाक्यशेषे तदनुपयोगिजीवस्वरूपनिरूपणस्यानपेक्षितत्वाच्च । नाप्युपा-
 म्यो जीव इति गमयितुं तदुपलक्षणाय । एकेनैव तदुपलक्षणसिद्धावितरवैयर्थ्यात् । नापि
 तदुभयविशिष्टत्वेन तदुपासनासिद्धये । मनस्संवलितरूपतया सदा अहमिति भासमाने
 जीवे विधि विनाऽपि तद्विशिष्टतयैवोपासनासिद्धेः । एवं निष्प्रयोजनाद्वाक्यशेषसमर्पित-
 जीवल्लिङ्गात् सर्वाभिलाषितब्रह्मप्रकरणं ब्रह्मवदिनि तदेवोपास्यसमर्पकं युक्तमिति चेत् ।
 न । नित्यमहंप्रत्ययविषयतयोपासनाविषयत्वेनापि प्राप्तात् मनस्तादात्म्यादन्यत्रैव मनो-
 विकारत्वे स्वप्नजागरानुवृत्तमनःप्रचुरत्वे मनःप्रधानत्वे वा 'द्वयोः प्रणयन्ति' इत्यस्य
 चोदकाप्राप्तप्रणयनान्तर इव वृत्तिमन्भवेन जीवल्लिङ्गप्रतिपादनस्योपासनार्थत्वेनैव सप्रयो-
 जनत्वात् । तस्मान्मनोमयादिवाक्यशेषगतलिङ्गसमर्पितो जीव एवोपास्य इति ॥

अत्रोच्यते । श्लो ॥ प्रकृतब्रह्मणस्मर्ष्वेतादात्म्येनोपदेशतः । क्रतौ तदेवानन्यार्थ-
 मुपास्यं प्रमिमामहे ॥ १ ॥ 'सर्वं खल्विदं ब्रह्मे' त्युपक्रमवाक्ये तावत्सर्वस्मिन् प्रपञ्चे
 'इदं ब्रह्मे' तीदंशब्दसमानाधिकृतेन ब्रह्मशब्देन परामृष्टं त्रिपाद्ब्रह्म तादात्म्येनोपादे-
 श्यते । इदमित्येतद्धि ब्रह्मणो विशेषणं न तु सर्वस्य । तद्विशेषणत्वे प्रयोजनाभावात् ।
 'सर्वं ब्रह्मे' त्येतावनैव सर्वस्य ब्रह्मात्मकत्वसिद्धेः । ब्रह्मविशेषणत्वे त्वस्मिन् प्रयोजनं प्र-
 कृतत्रिपाद्ब्रह्माधिकारलाभः । स च प्रकृतस्य प्रयत्नेनाधिकारस्त्वानर्थक्यपरिहाराय क्रतौ
 वाक्यशेषगतलिङ्गं बाधित्वा स्वयमुपास्यत्वेन ब्रह्मसमर्पणार्थः पर्यवस्यतीति तदेव प्रकरण-
 समर्पितमनन्यार्थं सर्वात्मकं ब्रह्मात्रोपास्यमित्यध्यवस्यामः । ननु 'सर्वं खल्विदं ब्रह्मे' त्या-
 दि शमविध्यर्थवाद इति दर्शितं भाष्यकृता पूर्वपक्षे । भिद्धान्तेऽपि तदनुमत्यैव ब्रह्मणउ-
 पास्यत्वमुपपादितं 'यद्यपि शमविधिविवक्षया ब्रह्म निर्दिष्टमि' त्यादिना । कथमनन्यार्थ-
 कत्वेन तस्योपास्यसमर्पकत्वमुच्यते । सत्यं । त्रिपाद्ब्रह्मानुकर्षणार्थेदंविशेषणबलाद्दुपास्य-
 समर्पणार्थेनापि तेन सन्निहितस्य शमविधेस्तुतिद्वारा अर्थसमर्पणरूप उपकारः प्रसङ्गा-
 त्सिध्यतीति सिद्धान्ते तदनुमतिः न तु शमविधिशेषतया । 'सर्वं ब्रह्मात्मकमि' त्येताव-
 तैव शमविधिशेषत्वसम्भवेन तदर्थत्वे 'इदमि' ति विशेषणवैयर्थ्यात् । ननु शमविधिस्तु-
 तौ 'सर्वं ब्रह्मात्मकमि' ति धीरपेक्ष्यते । उपास्यसमर्पणार्थं प्रकृतस्य त्रिपाद्ब्रह्मणस्त्वप्रा-
 धान्येनाधिकार इत्यभ्युपगमे सर्वस्य तज्जत्वादिकं परंपरया हेतुकृत्य तद्वेतुकसर्वात्मत्व-
 शालि प्रकृतं ब्रह्म प्रतिपाद्यं वक्तव्यमिति कथं तेन शमविधेरुपकारसिद्धिः । सत्यम् ।
 ब्रह्मणस्सर्वात्मकत्वप्रतिपादने सर्वस्य ब्रह्मात्मकत्वमप्यर्थलुभ्यत इति तेन तस्योपकारसि-
 द्धिः । ननु 'यद्यपि शमविधिविवक्षये' ति भाष्यस्वारम्येन शमविधिशेषत्वमेव भाष्यकृ-
 दभिमतं प्रतीयते । कथं प्रासङ्गिकोपकाराभिप्रायं तद्याख्यायते । तत्स्वारस्यानुरोधेन

श्रुताविदंशब्दएव 'इदं सर्वं यदयमात्मा' इत्यादिश्रुताविव सर्वविशेषणमिति व्याख्याय-
तां । उच्यते । अत्रेदंशब्दस्य प्रकृतत्रिपाद्ब्रह्मानुकर्षणार्थतया ब्रह्मविशेषणत्वेन सार्थक-
त्वे सम्भवति परिदृश्यमानप्रपञ्चस्वरूपानुवादमात्रपरत्वं न वक्तव्यमित्येव भाष्यकृतोऽभि-
सन्धिः । अत एव ज्योतिरधिकरणे (१ । १ । १०) ज्योतिर्वाक्ये त्रिपाद्ब्रह्मानुवृत्तौ वि-
वदमानं पूर्वपक्षिणं प्रति द्युसम्बन्धप्रत्यभिज्ञापनेन तत्र तदनुवृत्तिं प्रसाध्य तस्यामेव हे-
त्वन्तरमुक्तं 'न केवलं ज्योतिर्वाक्यएव ब्रह्मानुवृत्तिः परस्यामपि हि शाण्डिल्यविद्याया-
मनुवृत्तिष्यते ब्रह्म' इति । अनेन हि भाष्यवाक्येन परत्राप्यनुवृत्तिरत्रानुवृत्त्यवश्यंभावे
हेतुत्वेन दर्शिता । सा कथं ज्योतिर्वाक्येऽपि त्रिपाद्ब्रह्मानुवृत्तिमनङ्गीकुर्वाणं पूर्वपक्षिणं
प्रति सिद्धवद्धेतुभावं प्रतिपाद्येत यद्यत्र त्रिपाद्ब्रह्मानुकर्षणैकप्रयोजनेदंविशेषणसामर्थ्यं ना-
श्रीयते । भाष्ये शमविशेषत्वोपन्यासस्तु शमविशेषत्वमङ्गीकृत्यापि परिहर्तुं शक्यत
इत्यभिप्रायः प्रौढिवादः । प्रौढिवादत्वं च तस्य भाष्यएव 'यद्यपी' त्यनेन ध्वनितं । त-
त्रायं परिहाराभिप्रायः । यद्यपि ब्रह्म शमविध्यर्थवादे परविशेषणत्वेन निर्दिष्टं । तथाऽपि
ब्रह्मैव मनोमयत्वादिगुणैरुपास्यं सिध्यति । यतो मनोमयत्वादिपूपास्यगुणेषूपदिश्यमानेषु
ब्रह्मैव तद्गुणकतयोपास्यमिति बुद्धिसन्निहितं भवति न जीवः । मनोमयत्वादिगुणानां
जीवपर्यवसाने हेयगुणत्वाद्धेयगुणानां चात्रैव प्रदर्शितेन तत्क्रतुन्यायेन विरुद्धतया अनु-
पासनीयत्वात् । अत्र हि 'यथाक्रतुरस्मिन्लोके पुरुषो भवति तथेतः प्रेत्य भवती' ति
वाक्येनोपासको यद्गुणविशिष्टतयोपास्ते तद्गुणकस्त्वयं परत्र भवतीति तत्क्रतुन्यायो दर्शि-
तः । कथं तद्गुणोपासनामात्रेण स्वयं तद्गुणकस्यादिति विचिकित्सायां 'अथ खलु क्र-
तुमयः पुरुष' इति पूर्ववाक्येन यस्मात् क्रतुशब्दित्थानप्रधानो जीवः न तूपायान्तर-
प्रधानः अतो ध्यानमात्रेण तत्तद्गुणकस्यादेवेत्युपपत्तिरपि दर्शिता । एवं सोपपत्तिकम-
त्रैव दर्शितस्तत्क्रतुन्यायोऽत्रानुपकर्षणं विपरीतार्थतामापद्यते चेत् कान्यत्रोपकुर्यात् । ए-
वमप्यत्र नादरणीयस्यादन्यत्रैवोपकारस्यात् यद्यत्र मनोमयादिवाक्ये जीवएवाहत्य नि-
र्दिष्टस्यात् । तदा हि पञ्चाग्निविद्यावत् सांसारिकहेयगुणविशिष्टजीवविषयाऽप्येषा वचन-
बलात् सत्यसङ्कल्पत्वाद्याविर्भावसंपादकब्रह्मप्राप्तिहेतुर्भवेत् । न तु तत्र जीवस्त्वशब्दोपा-
त्तोऽस्तीति । ननु मनोमयत्वादिषूपदिश्यमानेषु ब्रह्म केनोपायेन बुद्धिसन्निहितं भवतीति
चेत् । विश्वजिन्यायेनेति ब्रूमः । यथा विश्वजिद्विधिना तस्य सामान्यतद्गुणसाधनत्वा-
वगताविष्टविशेषाकांक्षायां सर्वाभिलषितस्वर्ग इष्टविशेषतया बुद्धिसन्निहितो भवति तथो-
पासनाविधिना सामान्यतउपास्यसिद्धौ तद्विशेषाकाङ्क्षायां मनोमयादिवाक्यस्वरसविषयस्य
जीवस्योपास्यत्वाद्योग्यत्वे सर्वाभिलषितसत्यसङ्कल्पत्वादिगुणविशिष्टतया सर्ववेदान्तप्राप्ति-
द्धं ब्रह्मैवोपास्यविशेषणया समनन्तरप्रदर्शिततत्क्रतुन्यायविदां बुद्धिसन्निहितं भवति ।
अथपि वाक्यशेषस्वरसविषयस्य जीवस्योपास्यत्वेन परिग्रहे रात्रिसत्रन्यायोऽनुसृतो भव-

ति । रात्रिसत्रन्यायश्च विश्वजिन्यायात् बलीयान् । तथाऽप्यत्र हेयगुणजीवोपासनापर्य-
वसायितया निष्प्रयोजनाद्रात्रिसत्रन्यायात् उत्कृष्टगुणब्रह्मोपासनापर्यवसायितया सप्रयो-
जनो विश्वजिन्यायो बलीयानिति स एवात्रानुसरणीयः । यद्वा सर्वनामार्थो बहुव्रीहिः
मनस्सम्बन्धादिप्रसिध्युपस्थापितेऽपि जीवे हेयगुणे पर्यवसानस्यायुक्ततया शमविध्यर्थवाद्-
निर्दिष्टे ब्रह्मणि पर्यवस्यतीत्यनेन प्रकारेण ब्रह्मणो बुद्धिसन्निहितोपापदनीया । न च वा-
च्यं तत्र तत्र ब्रह्मणि परब्रह्मशब्दप्रयोगदर्शनेन केवलब्रह्मशब्दस्य जीवेऽपि प्रयोज्यता-
वगमात् शमविध्यर्थवादस्थो ब्रह्मशब्दोऽपि जीवपरोऽस्त्विति । सर्वेषु वेदान्तेषु ब्रह्मश-
ब्दालम्बनतया परस्य प्रसिद्धत्वेन तत्रैव प्रथमं बुध्यवतारात् । तस्मादिह ब्रह्मोपास्य-
त्वेनान्वेतीति सिद्धम् ॥

सूत्रस्यानन्यार्थत्रिपाद्ब्रह्माधिकारपरं 'सर्वं खल्वि' त्यादिकमिति सिद्धान्ते सर्वत्र
'सर्वं खल्वि' ति निर्दिष्टे सर्वस्मिन् प्रसिद्धस्य प्रकृतस्य त्रिपाद्ब्रह्मणस्तादात्म्येनोपदेशा-
दित्यर्थः । 'सर्वं खल्वि' त्यादिकं शमविधिशेषइत्यभ्युपगम्य कृते सिद्धान्ते सर्वत्र सर्वेषु
वेदान्तेषुपासकाभिलषितगुणविशिष्टतया प्रसिद्धस्य ब्रह्मणो विश्वजिन्यायेनोपस्थितस्य
मनोमयत्वादिधर्मविशिष्टतयोपदेशादिति प्रथमपक्षे अर्थः । द्वितीयपक्षे तु सर्वत्र 'सर्वं
खल्विदं ब्रह्मे' ति वाक्ये प्रसिद्धस्य प्रकृतस्य ब्रह्मणः प्राणशरीर' इति सर्वनामार्थेन
बहुव्रीहिणा परामृत्योपास्यगुणविशिष्टतयोपदेशादित्यर्थः । तदपि वाक्यं जीवपरमस्त्विति
शङ्कानिराकरणे तु सर्वेषु वेदान्तेषु ब्रह्मशब्दालम्बनतया प्रसिद्धस्य परस्यैवात्रापि ब्रह्म-
शब्देनोपदेशादित्यर्थः । एतास्सर्वा अपि योजनाः 'यत्सर्वेषु वेदान्तेषु प्रसिद्धं ब्रह्मश-
ब्दालम्बनमि' त्यादिभाष्येणगर्भोऽकृताः ॥ १ ॥ २ ॥ १ ॥

स्यादेतत् यथा वाक्यशेषनिर्दिष्टा गुणा न जीवे तत्कतुन्यायानुकुला एवं ब्रह्म-
ण्यपि । तथा हि सर्वकर्मत्वं सर्वकारणत्वं । बालाक्यधिकरण (१ । ४ । ९) न्यायेन क-
र्मशब्दस्य क्रियत इति व्युत्पत्तौ कार्यपरत्वात् । तत्तावन्नोपासकेन प्राप्यम् । जगद्ध्या-
पाराधिकरण (५ । ४ । ७) न्यायविरोधात् । सर्वकामत्वं सर्वं कामयत इति कर्मण्युपपदे
अणुप्रत्ययान्ततया 'सोऽकामयत' (तै-ब्र) इति श्रुत्युक्तं स्पष्टव्यसर्वविषयकामना-
वत्त्वं । तदपि तथैव । काम्यन्त इति कामा इति कामशब्दस्य भोगपरतया सर्वभोग-
शालित्वं तदिति चेत् । तत् सर्वभोगाश्रयसकलजीवतादात्म्यनिर्वाह्यमिति तदपि नोपास-
केन प्राप्तुं शक्यं । सगुणविद्याफलानुभवसमयेऽपि परिच्छिन्नत्वानपायात् । अविद्याऽव-
च्छिन्नो जीवः अविद्या च व्यापिनीत्यभ्युपगमे व्यापित्वस्य प्राप्तत्वेन प्राप्तव्यगुणत्वाभा-
वात् । एतेन ज्यायस्त्वाणीयस्त्वे अपि व्याख्याते । 'अवाकी' त्युक्तं वाग्निन्द्रियोपलक्षि-
तसकलेन्द्रियराहित्यं तु सगुणफलानुभवसमये भोगान् भुञ्जानस्योपासकस्य नापेक्षितं ।
विषयसृष्टारहित्यरूपमनादरत्वमवाप्तसकलकामत्वापेक्षं ब्रह्मणोऽन्यत्र न सम्भवति । ननु

‘सर्वकर्मा सर्वकाम’ इत्यादिकमुपास्यगुणनिर्देशपरं माभूत् । केवलमुपास्यस्योपलक्षकं स्तुत्यर्थं वाऽस्त्विति चेत् । न । सर्वकर्मत्वादीनां द्विः पाठेनाभ्यासावगततात्पर्यविषयभावानामुपास्यबहिर्भावकल्पनाऽयोगात् । प्रत्युत वाक्यशेषनिर्दिष्टेषु सर्वेषु गुणेषुाम्यतया प्रसक्तेषु सर्वकर्मत्वादीनां पुनःपाठस्य गुणान्तरपरिसंख्यार्थत्वौचित्येन तेषामेवोपास्यगुणत्वप्रतीतिश्च । मनोमयत्वादीनामपि मनस्सम्बन्धादिपर्यवसितानामुपासकसृष्टहणीयगुणत्वाभावाच्चेत्याशंक्याह ॥

विवक्षितगुणोपपत्तेश्च ॥ १ ॥ २ ॥ २ ॥

विवक्षिताः उपास्यत्वेन तात्पर्यविषया ये मनोमयत्वादयः ते ब्रह्मणि तत्क्रानुन्यायानुरोधिनः सृष्टणीयगुणा इत्येतदुपपद्यते । तथाहि सगुणोपासनासिद्धस्य ब्रह्मलोके भोग्यभोगोपकरणानि यानि प्राक्सिद्धान्यरण्या (अर्णव) दीनि यानि च स्वसङ्कल्पसाध्यानिस्व्यन्नपानादीनि तानि सर्वाणि स्वाप्नपदार्थवन्मानसप्रत्ययरूपाण्येव । यथाचैतत्तथा छान्दोग्यभाष्ये दहरविद्याप्रकरणे ‘य इमेऽर्णवादयो ब्रह्मलोके सङ्कल्पजाश्च पित्रादयो भोगास्ते किं पार्थिवा आप्याश्च यथेह लोके अणववृक्षपूर्मण्डपाद्याः । आहोस्विन्मानसप्रत्ययमात्रा इति । किञ्चातः । यदि पार्थिवा आप्याश्च स्थूलात्म्युः । ह्यकाशो समाधानानुपपत्तिः । पुराणे च मनोमयानि ब्रह्मलोकेऽर्णवशरीरादीनीति वाक्यं विरुध्यते’ इत्यादिना ‘तस्मान्मानसा एव ब्राह्मलौकिका अरण्यादयस्सङ्कल्पजाश्च पित्रादयः कामा बाह्यविषयभोगवदशुद्धिरहितत्वात् शुद्धसत्त्वसङ्कल्पजन्या इति निरतिशयाम्सत्याश्चेश्वराणां भवन्ति’ इत्यन्तेन भगवत्पादेरेव प्रपञ्चितम् । त इह ब्राह्मलौकिकाः पदार्था मनोविकारत्वान्मनोमया इति सर्वविकाराभिन्नः परमेश्वरोऽपि मनोमयः । अत एव विकारादिवाचिमनोमयशब्दो जीवएव समवेतार्थो न ब्रह्मणीत्याशंक्य ब्रह्मणि तदुपपादनार्थोभामतीग्रन्थः ‘तस्यापि सर्वविकारकारणतया विकाराणाञ्च स्वकारणादभेदात्तेषाञ्च मनोमयतया ब्रह्मणस्तत्कारणस्य मनोमयत्वोपपत्तेरिति । एवञ्च मनोमयत्वं ब्राह्मलौकिकादेव्यभोगसंपन्नत्वरूपमुपासकस्य परत्र प्रेप्सितगुणो भवत्येव । तथा प्राणाशरीराणि शरीरवन्नियम्यान्यस्येति प्राणशरीरत्वं सर्वात्मना वश्येन्द्रियत्वरूपं । तदपि तस्य सृष्टहणीयमेव । ‘ते ब्रह्मलोकेषु परान्तकाले’ ‘ब्रह्मणा सह ते सर्वे’ इत्यादिश्रुतिस्मृत्यनुसारेण हिरण्यगर्भेण सह मोक्षमाणानामहंग्रहोपासनापराणामपेक्षिते परब्रह्मसाक्षात्कारे चित्तवशीकरणस्थोपायत्वात् । ‘एकवचनमुत्सर्गः करिष्यते’ (महाभा) इति न्यायमवलम्ब्य प्राणशरीरमस्येति विग्रहकरणे तल्लभ्यं वश्यवायुत्वमपि तस्य सृष्टहणीयमेव । वायुजयस्य मनोवशीकरणोपायत्वेन योगशास्त्रप्रसिद्धत्वात् । भारूपत्वं निर्मलचैतन्यलक्षणदीप्तस्वरूपत्वं उपासकानुग्रहार्थपरिगृहीतविग्रहोपाधिकर्दीप्तिमत्त्वं वा । सत्यसङ्कल्प-

त्वमुक्तवध्यमाणगुणनिर्वाहकमोघसङ्कल्पत्वम् । आकाशात्मत्वं 'आकाशइव पङ्केन न स पापेन लिप्यत' इति स्मृतिप्रसिद्धं निर्लेपत्वं । सर्वकर्मत्वं 'स यदि पितृकामो भवति सङ्कल्पादेवास्य पितरस्समुतिष्ठन्ती'त्यादिश्रुतिप्रसिद्धं प्रागुक्तमनोमयपित्रादिसकलत्रष्टृत्वं । सर्वगन्धत्वं सर्वरसत्वं च भोग्यतया सकलशुभगन्धरसवस्त्वम् । यस्य पर्यङ्कविद्यायामर्चि-
रादिमार्गेण ब्रह्म प्राप्तवता विदुषा प्राप्तव्यत्वं श्रूयते 'तं ब्रह्मगन्धः प्रविशति तं ब्रह्मरसः प्रविशति' इति । 'सर्वमिदमभ्यात्' इति प्रागुक्तसकलगुणाभिव्याप्तिमत्त्वम् । यद्यप्येत-
दनुक्तसिद्धम् । तथाऽपि 'सर्वकर्म' त्यादिपुनःपाठस्य परिसंख्यार्थत्वशङ्कानिरासाय प्रा-
गुक्तास्सर्वेऽपि गुणा उपास्या इति प्रतिपादनार्थम् । तेन पुनःपाठः केवलमादारथो न प-
रिसंख्यार्थ इति सिध्यति । सर्वरसान्तास्सर्वेऽपि गुणा उपास्यास्तदनन्तरगुणास्त्वविरुद्धा-
ण्वोपास्या इति च सिध्यति । अतो न किञ्चिदनुपपन्नम् ॥

सूत्रे 'धर्मोक्तेः' 'धर्मोपदेशादि' त्यादिवत् धर्मपदप्रयुज्य गुणपदग्रहणं तत्र
विवक्षितविशेषणं च मनोमयादिपदानां यत्नेनोपास्यत्वानुगुणार्थपरिग्रहे हेतुत्वेनोपात्तम् ।
यतएव मनोमयत्वादयः 'सर्वमिदमभ्यात्' इति सिद्धार्थपुनःप्रतिपादनत्रलानुपास्यत्वेन
विवक्षिताः । अतस्ते समनन्तरप्रदर्शिततत्क्रतुन्यायसाफल्याय परत्रोपासकलभ्यगुणतयै-
वोपपादनीयाः न तु ब्रह्मधर्ममात्रतयेति तदभिप्रायः । 'उपपत्तेश्चे' ति चकारस्य त्वय-
मभिप्रायः । मनोमयादिशब्दाः प्रदर्शितार्थेषु स्वारस्याभावेऽपि तत्क्रतुवचनानुरोधाद्यत्र-
तस्तत्परतयोपपादनीया इत्येतावदेव न । उपपद्यन्ते च ते प्रदर्शितार्थेषु स्वरसतएव न
तु यन्नमपेक्षन्त इति । तथा हि मनोमयशब्दस्तावन्मनोविकारार्थः तैत्तिरीये तस्य तदर्थ-
तया निर्णीतत्वेनान्यत्राप्यौत्सर्गिकत्वात् । मनोविकारत्वं च ब्रह्मणि साक्षादसम्भवत् म-
नोविकारवस्त्वभेदेनोपपादनीयम् । तथाभूतं च वस्तु बुद्धिसन्निहितं ग्राह्यं व्यक्तिकचनानां
सन्निहितविशेषपरत्वनियमात् । सन्निहिताश्वोपासकसङ्कल्पसाध्याः पित्रादयो मनो-
मयाः । 'स क्रतुं कुर्वीत' इति लिङा उपासनाया इष्टसाधनत्वे बोधिते इष्टविशेषाकां-
क्षायामुपासनाफलत्वेन श्रुत्यन्तरप्रसिद्धानां तेषामिष्टविशेषत्वेनान्वयात् । 'सर्वकर्म' त्य-
त्रापि तेषां पितृमातृभ्रातृस्वस्रसखिगन्धमाल्यगीतवादित्रस्यञ्जपानादिरूपाणां सामस्यमे-
वोच्यते । अनादिजीवाविद्यादिसाधारण्येन सर्वेषां मुख्यवृत्त्या ब्रह्मकार्यत्वस्यायुक्ततया
किञ्चिदवच्छेदापेक्षायां 'अथैतस्य हार्योजनस्य सर्वएव लिप्सन्त' इत्यत्र सर्वशब्दस्य
प्रकृतऋत्विक्सामस्यइव प्रकृतमनोमयकार्यसामस्ये वृत्तयौचित्यात् । एवं च सर्वगन्धसर्वर-
सशब्दयोरपि प्रायपाठानुसारेण उपासकप्राप्यब्रह्मगन्धरससामस्यएव पर्यवसानं स्या-
दिति ॥ १ ॥ २ ॥ २ ॥

यद्येवमुपासकजीवेऽपि मनोमयत्वादयउपासनया प्राप्स्यमानास्सन्तीति तत्रापि
तेषां नानुपपत्तिरित्याशङ्क्याह ॥

अनुपपत्तेस्तु न शारीरः ॥ १ ॥ २ ॥ ३ ॥

यद्यपि मनोमयत्वादयो भाव्यभिप्रायेण जीवेऽपि कथञ्चिदुपपद्यन्ते । तथापि 'अवाकी' इत्यादिनोक्ता अनिन्द्रियत्वादयः कथमपि नोपपद्यन्ते । ते हि नोपासना-
र्थमुपात्ताः । किन्तु घ्राणरसनभोग्यगन्धरसवत्त्वोक्त्या प्रसक्तामिन्द्रियवत्त्वशङ्कां सत्यस-
ङ्कल्पेन ब्रह्मणा गन्धरसादिभोगसंपत्तये स्वस्येन्द्रियाणि किमिति न सङ्कल्प्यन्त इति
शङ्कामणीयस्त्योक्तिप्राप्तव्यापित्वाभावशङ्कां च निवर्तयितुमुक्ताः । अतस्ते नोपासकप्राप्य-
गुणतया व्याख्येया इति ते जीवे नोपपद्यन्तएव । किञ्च मनोमयत्वादयो ब्रह्मगुणाएव
ग्रहीतुमुचिता न तूपासकगुणा इति वैषम्यं सूत्रे तु शब्देन द्योत्यते । ते हि ब्रह्मणि स्वत-
स्सिद्धाः । जीवे तूपासनालक्षणहेतुसाध्याः । सिद्धसाध्यधर्मग्रहणसन्देहे च सिद्धधर्मा एव
ग्राह्या न तु साध्यधर्मा इत्यन्तर्याम्यधिकरणे (१ । २ । ५) वक्ष्यमाणमेकं वैषम्यम् ।
ब्रह्मगुणग्रहणेनानन्यार्थत्रिपाद्ब्रह्माधिकारानुग्रहे बहुव्रीहेः प्रकृतपरत्वस्वारस्यानुग्रहे च स-
म्भवति तद्भावनं न युक्तमित्यपरं वैषम्यम् । अतश्शारीरउपास्यो न भवति ॥ १ ॥ २ ॥ ३ ॥

अपि च 'एतमितः प्रेत्ये' त्यादिकर्मकर्तृव्यपदेशात् स्वप्रकरणे 'एष म आत्मे'
ति वाजसनेयके समानप्रकरणे 'एवमयमन्तरात्मन् पुरुषो हिरण्य' इति चासमानविभ-
क्तिकशब्दविशेषात् 'ईश्वरस्सर्वभूतानां हृद्देशेऽर्जुन तिष्ठति' (गी- १८) इत्यादिस्मर-
णाच्च न शारीरउपास्य इति सूत्रत्रयेणाह ॥

कर्मकर्तृव्यपदेशाच्च ॥ १ ॥ २ ॥ ४ ॥

शब्दविशेषात् ॥ १ ॥ २ ॥ ५ ॥

स्मृतेश्च ॥ १ ॥ २ ॥ ६ ॥

यद्यपि 'एतमितः प्रेत्याभिसम्भविते' त्यत्राप्यसमानविभक्तिकशब्दरूपशब्दविशे-
षोऽस्ति । तथाऽपि तत्र प्राप्यप्राप्तृत्वारूपकर्मकर्तृव्यपदेशस्साधकलभावस्थाभेदेनोपपद्यत-
इति शङ्कापरिहारायैकस्यामेवावस्थायां 'स क्रतुं कुर्वीत मनोमयः प्राणशरीर' इत्याद्यु-
पास्योपासकत्वारूपकर्मकर्तृव्यपदेशोऽपि प्रदर्शनीयः । तत्प्रदर्शने च 'एतमितः प्रेत्ये'
त्यत्राप्यवस्थाभेदेनोपपत्तिशङ्का परिहृता भवति । न तु तत्प्रदर्शनं शब्दविशेषसूत्रेण
कर्तुं शक्यम् । उपास्योपासकयोर्द्वयोरपि प्रथमान्तेन निर्दिष्टतया विशेषाश्रवणात् । अ-
तस्तत्सङ्ग्रहाय कर्मकर्तृव्यपदेशसूत्रम् । तत्र व्यपदेशो विशिष्टोऽपदेशः एकावस्थायामपि
कर्मकर्तृभावनिर्देशः । चकारो 'न शारीर' इति समनन्तरसूत्रप्रकृतावान्तरसाध्यविषय-
तयाऽस्य हेतोः 'अनुपपत्तेरि' ति तद्धेतुना सह समुच्चयसूचनार्थः । यद्यपि 'शब्दवि-

शेषादि' त्यपि तत्रैव हेतुः । तथाऽपि तस्य 'राहोश्शिरः' 'स्वे महिम्नि' इत्यादिवदुप-
चरोऽस्तिवति शङ्कानिवर्तनाय स्मृत्यनुग्रहापेक्षत्वादनन्तरसूत्रार्थासाहित्येन तस्य हेतुत्वप-
र्यवसानमिति तत्रैव चकारः प्रयुक्तः । तत्साहित्ये हि स्मृतावीश्वरशब्दितस्य देहाख्य-
यन्त्रारूढानां जीवानां भ्रान्तिजनकत्वेन प्रसादाय शरणीकरणीयत्वेन च जीवभिन्नस्यैव
हृदये स्थितिसिद्धौ तस्यैव 'एषमआत्मे' त्यादौ ग्रहणसम्भवात्नोपचारः करुपनीय इति
तच्छङ्काव्यावर्तनं लभ्यते ॥ १ ॥ २ ॥ ४, ॥ ५, ॥ ६, ॥

अथ ब्रह्मणउपास्यत्वे अल्पायतनत्वाणीयस्त्वलिङ्गविरोधशङ्कामुद्भाव्य निराक-
रोति ॥

**अर्भकौकस्त्वात्तद्व्यपदेशाच्च नेति चेन्न निचाय्य-
त्वादेवं व्योमवच्च ॥ १ ॥ २ ॥ ७ ॥**

इहोपास्यतया निर्दिष्टं ब्रह्म न भवति 'एष म आत्माऽन्तर्हृदयेऽणीयानि' ति श्रु-
तादल्पायतनत्वात् । न हि सर्वगतं ब्रह्मान्तर्हृदये शक्नोति मातुं । ननु तत्र मातुमश-
क्तस्यापि ब्रह्मणस्तद्गतत्वमस्त्येव । अन्यथा तस्य कचिदपि सम्बन्धाभावे सर्वगतत्वमेव
न स्यात् । ततश्चान्यगतत्वाविरोधेन तद्गतत्वमात्रविषयोऽयं 'अन्तर्हृदय' इति निर्दे-
शोऽस्तु । न च 'अपवरके देवदत्तः' इत्यादावन्यगतत्वविरोधिन्येकत्रपर्यवसितवृत्तित्व
एवेत्थं निर्देशो दृष्टइति वाच्यम् । 'स एवाघस्तात् स उपरिष्ठात्' (छा - ७ - २५)
इत्यादौ तत्तद्भ्रुतुगतत्वमात्रेऽप्येवं निर्देशदर्शनादिति चेत् । मैवं । उभययोपपन्नोऽपि
'अन्तर्हृदय' इति निर्देशोऽग्निमाणीयस्त्वोपन्यासेन तत्रैव पर्यवसितवृत्तित्वविषय इत्ये-
वावगमात् । तन्निर्धारणार्थायामेव तस्य सप्रयोजनत्वात् । तथाच 'एष म आत्मे' ति
वाक्ये अणीयस्त्वोपपत्त्युपन्यासपूर्वकस्य विधेयस्य हृदयायतने पर्यवसितवृत्तित्वस्या-
न्तःकरणोपाधिकत्वेनाराग्रमात्रे जीवएव सम्भवात् । तात्पर्यविषयविधेयानुसारेणोद्देश्योपम-
र्दनस्य 'अप्यग्निष्टोमे राजन्यस्य गृह्णीयादप्युक्थ्ये ग्राह्य' इत्यादिषु दृष्टत्वाच्च । 'एष
मआत्मे' त्युद्देश्यगतव्यतिरेकनिर्देशो 'राहोश्शिर' इतिवदौपचारिको ग्रहीतव्यः ।
उदाहृतस्मृतिस्त्वावीश्वरस्यान्यगतत्वाविरुद्धसर्वगतत्वमात्रविषया नास्य व्यतिरेकनिर्देश-
स्याणीयस्त्वोपपत्त्या जीवविषयत्वनिर्णयेन प्राप्तमौपचारिकत्वं निसिद्धमीष्टे । तथा प्रा-
प्यप्राप्तभावनिर्देशोऽपि साधकफलावस्थाभेदेन नेतव्यः । उपास्योपासकभावस्त्वेकस्या-
विरुद्धः । पञ्चाग्निविद्यादिषु स्वात्मनस्त्वोपास्यत्वसम्प्रतिपत्तेः । मनोमयत्वादिकमपि
प्राप्स्यमानगुणतया जीवएव नेतव्यम् । वाक्योपक्रमस्तु शमविध्यर्थवादतया नेतव्यः ।
सर्वनामार्थो बहुव्रीहिरपि प्रकंस्यमानपरामर्शितया उपपाद्यः । उपपाद्योपपादकभावेनो-
पन्यस्तयोरल्पायतनत्वाणीयस्त्वयोरनन्यथासिद्धतया तदनुसारेणान्यथानेतुं शक्यानां
बहूनामप्यन्वेषां नयनस्योचितत्वादित्येवमिहाशङ्का ॥

अत्रायं परिहारः । भवेदेवं यदि 'एष म आत्माऽन्तर्हृदये' इत्यनेनान्तर्हृदये पर्यवसितवृत्तित्वमुच्येत । 'अणीयान्' इत्यनेन च तदुपपादानाय प्राक्सिद्धमणीयस्त्वं वगर्थेत । न त्वेवं । किन्तु सर्वगतमेव ब्रह्म सूर्यमण्डलस्येव हृदयपुण्डरीकस्यान्तरुपास्य-मुपदिश्यते । हृदयपुण्डरीकान्तस्थसुषिरावच्छेदकृतमेव च तस्याणीयस्त्वमुपासनार्थमु-पदिश्यते । कुतोऽयं निर्णय इति चेत् समनन्तरमेव ज्यायस्त्वोपदेशात् । ज्यायस्त्वाणी-यस्त्वयोषिरुद्धत्वादेकस्मिन्नन्यानुसारेण नेतव्ये हृदयोपाध्युपादानात् 'सूचीरन्ध्रावच्छिन्नं व्योमाणीय' इत्यन्नेवाणीयस्त्वमन्योपाधिकमिति वक्तुं युक्तं न तु ज्यायस्त्वम् । किंचाणी-यस्त्वं जीवगतमन्तःकरणावच्छेदोपाधिकतया प्राक्सिद्धं ग्राह्यं उत समनन्तरोक्तहृदयमु-षिरावच्छेदोपाधिकं ब्रह्मगतमेव ग्राह्यमिति संशये 'सर्वस्त्विव' त्याद्युपक्रमस्वारस्यात् सिद्धरूपमनेमयत्वादिस्वारस्यात् कर्मकर्तृप्राप्यप्राप्तुभावस्वारस्यात् 'एतत् ब्रह्मे' त्वौ-पसंहारिकब्रह्मशब्दस्वारस्याच्च ब्रह्मगतमेव ग्राह्यमिति हृदयायतनत्वं तत्कृतमणीयस्त्वं चोपासनार्थतया ग्रहीतुं युक्तमिति ॥

सूत्रे अर्भकौकस्त्वमरुपायतनत्वं । 'अर्भकस्थत्वादि'त्यनुक्त्वा ओकश्शब्दप्र-योगस्तत्रपर्यवसितवृत्तित्वज्ञापनार्थः । यद्यपि वाचकत्वाल्लघुत्वाच्चाल्पपदमेव प्रयोक्तुं युक्तम् । तथापि शङ्कान्तरमपि सूचयितुमर्भकपदम् । तेन हि लक्षणया आयतनाल्पत्व-मिव अर्भकयति स्वावच्छिन्नं चेतनं मूढं करोतीति व्युत्पत्त्या स्वावच्छिन्नचेतनमोहकत्वम-पि प्रतिपाद्यते । अर्भकयतीत्यर्थे 'तत्करोती' तिणिचि पचाद्यचि 'णेरनिटि' (व्या-६-४) इति णेलोपे च सत्यर्भकशब्दनिष्पत्तेः । ततश्च यद्येतद्धृदयायतनत्वं ब्रह्मण-स्यात् तर्हि तस्यापि जीवबहुःखादिमत्त्वं स्यात् । न हि प्रज्वलितगृहान्तर्गतयोर्द्वयोरे-को दहते नापर इति दूषणमत्राभिसंहितम् । तत्रैतद्वैषम्यं वाच्यं जीवो देहाद्यविवेकोत्थ-रागद्वेषमूलधर्माधर्मपरवश इति तस्य दुःखादिमत्त्वं ईश्वरस्तथाभूतो न भवतीति तस्य दुःखा-दिरहितत्वञ्चेति । नैतदपि युक्तं । अविवेकापादकस्य हृदयगुहावच्छेदस्य द्वयोरप्यवि-शेषएकस्याविवेको नान्यस्येति नियन्तुमशक्यत्वादित्यभिप्रायान्तरमपि गर्भकर्तुमर्भकप-दम् । तदिदं गूढार्थप्रायान्तरमुत्तरसूत्रेण परिहरिष्यते । 'तद्यपदेशाच्चे' ति तस्य हृद-यायतनत्वस्य विशिष्यापदेशाद्धृदये पर्यवसितवृत्तित्वरूपतया अणीयस्त्वोपन्यासेन वि-शिष्यप्रतिपादनादित्यर्थः । यद्वा तद्यपदेशात् अर्भकत्वव्यपदेशादित्यर्थः । व्यपदेशो वि-शेषेणातिशयेनाणीयस्त्वरूपतयोपन्यासः । परिहारांशे एवं निचाय्यत्वात् एवन्द्रष्टव्यत्वात् हृदयायतने अणीयस्त्वादिगुणकतयोपासनीयत्वादित्यर्थः । 'चायृ पूजानिशासनयोः' ति-धातुः । 'व्योमवच्चे' ति चकारेणोपक्रमस्वारस्यादिकं समुच्चार्यते ॥ १ ॥ २ ॥ ७ ॥

अथार्भकपदेन क्रौडीकृतमाशङ्कान्तरमुद्धाट्य परिहरति ॥

संभोगप्राप्तिरिति चेन्न वैशेष्यात् ॥ १ ॥ २ ॥ ८ ॥

जीवस्याविवेकादिदोषे कादाचित्को हृदयगुहानुप्रवेशो न प्रयोजकः । किन्त्व-
विद्यारूपोऽन्तःकरणरूपो वा जीवत्वोपाधिरेव 'न तं विदाथ यद्मं जन्मान्यद्युष्मा-
कमन्तरं भवाति' (तै-सं- ४ - ६) ध्यायतीव लेलायतीव' (बृ- ४ - ३ - ७) इत्या-
दिश्रुतेः । ततश्च जीवेश्वरयोः हृदयगुहानुप्रवेशे समानेऽपि जीवोऽविद्याऽन्तःकरणरूपो-
पाधिकृताविवेकनिदानधर्माधर्मपरवशः । ईश्वरस्तु अपहतपाप्मत्वादिगुणक इति विशेष-
सद्भावादीश्वरस्य दुःखादिमत्त्वं न प्रसज्यते । न हि प्रज्वलितगृहान्तगोतिसाम्येनान्यवद-
ग्निस्तम्भनकुशलो योगसिद्धोऽपि दह्यते । अन्यथेश्वरस्य दुःखादिमज्जीवाभेदमात्रेण दुः-
खादिभोगप्रसङ्गं किमिति नाशङ्क्याः । तदाशङ्कायामपि 'वैशेष्यादि' त्येवोत्तरं । ईश्व-
रस्वाभिन्नेऽप्यविद्यादिकल्पितभेदे जीवे दुःखादिकमुपाधिसन्निधानवशात् कल्पितमवमा-
सतइत्येतज्जानातीति विशेषादित्यर्थः । न हि लोके स्वमुखाभिन्नेऽपि दर्पणोपाधिवशात्
भिन्ने प्रतिमुखे दर्पणोपाधिकं मालिन्यं पश्यन्नपि कल्पितमिति जानन्ननुशोचति । तस्मात्
सिद्धमिह ब्रह्मैवोपास्यमिति । इदमाधिकरणं स्पष्टजीवलिङ्गमस्पष्टब्रह्मलिङ्गं च । मनोमयत्व-
प्राणशरीरत्वालपायतनत्वाणीयस्त्वानि हि प्रथमपाठादिना बलवन्ति जीवलिङ्गानि स्पष्टा-
नि । न च मनोमयत्वम् मनस्सम्बन्धमात्रं तच्च ग्राह्यब्रह्मकारूपं ब्रह्मण्यपि प्रसिद्धमिति
शङ्क्यम् । विकाराद्यर्थस्य मयत्सम्बन्धलक्षकत्वकल्पनायोगात् । तस्य सम्बन्धशक्तिक-
ल्पनेऽप्युपकरणोपकरणिभावरूपजीवगतसम्बन्धस्यैव प्रसिद्धतरस्य प्रथमं प्रतीतेः । अन्य-
था 'चक्षुष्मानि' त्यादावपि चक्षुरादिवेद्यघटादिधीप्रसङ्गात् । ननु उदाहृताज्जीवलिङ्गादपि
वाक्योपक्रमगतं तज्जत्वादिहेतुकसार्वात्म्यरूपं ब्रह्मश्रुतिसहकृतं स्पष्टतरमिति चेत् । न ।
विषयवाक्यस्य 'मनोमय' इत्यादेः पूर्वपक्षे 'सर्वं खल्वि' त्यादितो भिन्नवाक्यत्वेन म-
नोमयादिवाक्ये सर्वात्मकब्रह्मानुवृत्तरस्पष्टत्वात् । तर्हि 'दिवि' 'दिव' इति विभक्ति-
भेदेन प्रत्यभिज्ञाविच्छेदकशङ्कया अस्पष्टगायत्रीब्रह्मानुवृत्तिकं ज्योतिर्वाक्यं विषयीकृत्य
प्रवृत्तं ज्योतिरधिकरणमत्रैव पादे कर्तव्यं स्यादिति चेत् । न । तत्र स्पष्टब्रह्मलिङ्गस्य गा-
यत्रीवाक्यस्यापि निर्णेतव्यत्वेन तस्य प्रथमपादेऽपि सङ्गतिसत्त्वादिति सर्वमनवधम् ॥
१ ॥ २ ॥ ८ ॥

इति सर्वत्रप्रसिद्धाधिकरणम् ॥ १ ॥

अत्ता चराचरग्रहणात् ॥ १ ॥ २ ॥ ९ ॥

'यस्य ब्रह्म च क्षत्रं चोभे भवतोदनः । मृत्युर्यस्योपसेचनं क इत्या वेद यत्र
सः' (क- १ - २) इति कठवल्लीमन्त्रे ओदनोपसेचनसंमूचितोऽत्ता जीवः परो वेति अत्त-
त्वस्य भोक्तृत्वसंहर्तृत्वरूपतान्यतरानिर्द्धारणात् संशये जीव इति तावत्प्राप्तम् । अत्त-
त्वस्योदनप्रतिसम्बन्धित्वेन भोक्तृत्वरूपत्वात्तस्य च जीव एव सम्भवात् । परस्मिन् भो-

कृतृत्वस्य पूर्वाधिकरणे निवारणात् । जीवेच स्त्रीभृत्यादिरूपतया ब्रह्मक्षत्रभोक्तृत्वस्यापि सम्भवात् । ननु मन्त्रे मुख्य ओदनो न श्रुतः येन तत्प्रतिसम्बन्धी अत्ता भोक्तास्यात् । किन्तु ब्रह्मक्षत्रयोरोदनत्वरूपकमात्रं कृतम् । न चोपचरितौदनस्यापि प्रतिसम्बन्धिना तद्भोक्त्रा भाव्यम् । न च वाच्यमोदनभोक्तारं प्रत्येवानोदनयोरोदनत्वरूपकमवकल्पते । ततश्च यथा 'यस्य मृगयाविनोदिनो मृगाः परनरपतय' इत्यत्र अमृगेषु मृगत्वरूपके वस्तुतो मृगहन्ता क्षत्रिय एव तत्प्रतिसम्बन्धी प्रतीयते न तु श्रोत्रियः कश्चित् ब्राह्मणः एवमत्रापि स्यादिति । तथा नियमाभावात् । 'त्वत्कृपाणभुजङ्गस्य क्षीरं विद्विषतां यशः' इत्यत्रोपचरितक्षीरप्रतिसम्बन्धिनि कृपाणं तत्पातृत्वाददर्शनादिति चेत् । उच्यते । अवश्यं तावदिहानोदनविषयेणोदनशब्देन वाच्यगतं कश्चित् गुणमपेक्ष्य वर्तितव्यम् । तदिह भोग्यतया प्रसिद्धस्य वाच्यस्य गुणो भोग्यत्वरूपः पर्यवस्यतीति तत्प्रतिसम्बन्धिना 'यस्ये' ति पदोपात्तस्य भोक्तृत्वप्रतीतिरनिवार्या । 'त्वत्कृपाणभुजङ्गस्ये' त्याद्युदाहरणेऽपि कृपाणे समारोपिततत्पातृत्वप्रतीतिरस्त्येव । अत एव तदन्वयसिद्धये कृपाणस्य भुजङ्गत्वरूपणं क्रियते । यत्र तन्न क्रियते 'करवालस्य ते वीर क्षीरं विद्विषतां यशः' इत्यादौ तत्रापि भुजङ्गत्वप्रतीतिरस्तीत्येकदेशविवर्तिरूपकमालङ्कारिकैरिष्यते । ननु तथाऽपि कृपाणभुजङ्गगतपातृत्ववदुपचरितौदनप्रतिसम्बन्धिगतभोक्तृत्वमारोपितमेव स्वीकरणीयमिति फलतस्तत्प्रतिसम्बन्धी अभोक्तैव पर्यवस्येदिति चेत् । न । तथा नियमाभावात् । 'यावनालभूनिवासिनां शाल्योदनश्शर्कराऽपूपः' इति रूपके उपचरितापूपप्रतिसम्बन्धिनाऽनपचरिततद्भोक्तृत्वदर्शनात् उभयथा दर्शने सति अत्र बाधकाभावानारोपितस्यैव भोक्तृत्वस्य स्वीकरणीयत्वात् । एवमात्मैकत्वमभिप्रेत्यैवामृगेषु मृगत्वरूपणे वस्तुतो मृगहन्ता क्षत्रियएव प्रतीयत इत्युक्तं कल्पतरौ । नन्वोदनशब्दस्य भोग्यत्वलक्षकत्वे भवतु नमैवं । तेन विनाशयत्वमेव लक्ष्यतां । तथा च तत्प्रतिसम्बन्ध्यत्त्वं विनाशकत्वरूपं संहर्तृत्वं स्यात् । तत्तु परस्मिन् सम्भवतीति चेत् । उच्यते । गौणत्वं शब्दस्य साधारणगुणमपहायासाधारणगुणेन निर्वाह्यं । नहि 'अग्निर्माणवकः' इत्यत्राग्निशब्देन पैङ्गल्यादेरिव द्रव्यत्वादेरुपस्थितिरस्ति । अतएव 'प्रेतु होतुश्चमसः प्र ब्रह्मणः प्रोद्गातृणां प्र यजमानस्य' इत्यध्वर्युप्रैषे उद्गातृशब्दस्य बहुवचनानुरोधेन रूढिपूर्वकलक्षणया बहुषु वृत्तौ वक्तव्यायां षोडशार्त्विक्साधारणाकारं विहाय विशेषाकारेणोद्गातृगणमात्रलक्षणा पूर्वतन्त्रे निर्णिता । तदिह ब्रह्मक्षत्रयोरोदनत्वस्यात्यन्तविशेषाकारस्य भोज्यत्वस्य च बाधेऽपि भोग्यत्वस्याबाधात्तदेवोदनशब्देन लक्षणियं । व्याघ्रादिजीवविशेषं प्रति ब्रह्मक्षत्रिययोर्भोज्यत्वसम्भवात्तदेव वा लक्षणियमिति सर्वथा तत्प्रतिसम्बन्ध्यत्वं भोक्तृत्वमेव न संहर्तृत्वं । एवञ्च भोक्तृतया जीवस्यैव प्रतिपाद्यत्वे तस्य नित्यतया मृत्युवश्यत्वं नास्तीति मृत्योरबाधकत्वाभिप्रायेण तदुपसेचनत्व-

वर्णनं नेतव्यं । ननु उपसेचनशब्देनापि साधारणमबाधकत्वमात्रं न लक्षणीयं । किन्तु स्वयमद्यमानत्वे सत्यन्यादनहेतुत्वं । तत्त्वदनं संहारइति परब्रह्मपक्षएव घटते । तेन मृत्योरपि संहार्यत्वात् भूतवर्गसंहारे मृत्योर्द्वारत्वेनान्यसंहारहेतुत्वाच्च । न त्वदनं भोगइति जीवपक्षे । मृत्योरभोग्यत्वादन्यभोगाहेतुत्वाच्चेति चेत् । नैषदोषः । प्रथमश्रुतौदनशब्दोपचारनिमित्तस्वारस्यानुरोधेनोपसेचनशब्दे सामान्याकारलक्षकत्वकल्पनस्यादोषत्वात् । तस्मादत्ता जीव इति । अग्निपूर्वपक्षस्तु भाष्ये सम्भवमात्रेणोपन्यस्तः ॥

सिद्धान्तस्तु अत्ता परएव । कृत्स्नस्य चराचरस्यौदनतया ग्रहणेनात्तृत्वस्य सं-
हर्तृत्वरूपतावगमात् । न हि कृत्स्नचराचरभोक्तृत्वं कस्यापि जीवस्य सम्भवति । ननु
मन्त्रे चराचरग्रहणाभावात् कथञ्चराचरविषयत्वमत्तृत्वस्य । कथञ्चौदनशब्दलक्षणीयभो-
ग्यप्रतिसम्बन्धचतृत्वं संहर्तृत्वमिति चेत् । उच्यते । इह ब्रह्मक्षत्रयोर्मृत्योश्च तावदो-
दनोपसेचनभावरूपणाद्ध्यक्षरीत्या सम्बन्धः प्रतीयते । तथा च मृत्युमिश्रणप्रतीत्यनुसा-
रेण ब्रह्मक्षत्रशब्दाभ्यां चराचरात्मकं विनाशिवस्तुमात्रं लक्षणीयं । मृत्यूपसेचनत्वरूप-
णमन्निधानादेवौदनशब्देनापि विनाश्यत्वं लक्षणीयम् । स्वबुध्युपस्थापनीयविशेषाकाररू-
पगुणग्रहणादप्येकवाक्यतापन्नपदान्तरार्थोपस्थापितगुणग्रहणस्य बुद्धिलापनेन एकवाक्य-
तासामर्थ्येन च न्याय्यत्वात् । चरमश्रुतेनाप्येकवाक्यान्तर्गतपदार्थान्तरेणानुपस्थापितएवा-
पेक्षिते तस्य पुरुषबुद्ध्या कल्पनीयत्वात् । अत एव हि ' अक्ताशर्कराउपदधाति ' इत्यत्र
विधेयस्याञ्जनस्य साधनापेक्षायां ' तेजो वै घृतमि ' ति वाक्यशेषस्ततं घृतमेव ग्राह्यं न
तु पुरुषबुद्धिकल्पनीयं द्रवद्रव्यमात्रमिति पूर्वतन्त्रे निर्णीतं । एवञ्चोपसेचनत्वरूपणेऽपि
स्वयमद्यमानत्वे सत्यन्यादनहेतुत्वगुणएव स्वारस्यावगतो निमित्ततया व्यवतिष्ठते । ननु
तथापि कथं चराचरग्रहणसिद्धिः । ओदनशब्दस्यगौणत्वावश्यम्भावेन तस्य समभिव्याह-
तपदार्थान्तरौपस्थापितगुणलक्षकत्वेऽपि ' ब्रह्म च क्षत्रञ्च ' इत्यस्य मुख्यार्थवृत्तिसम्भ-
वात् । न च मृत्यूपसेचनकीर्तनात्तदुपसिच्यमानं सर्वं तेन ग्राह्यमित्युक्तं युक्तं । ' शूर्पण
जुहोति तेन ह्यन्नं क्रियते ' इत्यत्र शूर्पशब्दस्य वाक्यशेषे अन्नकरणत्वकीर्तनेऽपि यद्य-
दन्नकरणं तत्र सर्वत्र लक्षणानुपगमात् । तत्र शूर्पमात्रस्याप्यन्नकरणत्वेन स्तुतिसम्भव-
ति । अन्नकरणत्वस्य शूर्पे दर्वीपिठरादिषु च व्यासज्यवृत्त्यभावादिति चेत् । इहापि
ब्रह्मक्षत्रमात्रस्यापि मृत्युमिश्रणप्रतिपादनं सम्भवतीति तुल्यम् । व्यर्थञ्च चराचरग्रहणो-
पपादनम् । ओदनशब्दस्य संहार्यत्वलक्षकतोपपादनमात्रेण तत्प्रतिसम्बन्धत्वात् संहर्तेति
सिद्धौ शब्दवृत्त्यसङ्कोचप्राप्तसर्वकल्पानुयायिसकलब्रह्मक्षत्रजात्यालिङ्गितव्यक्तिसंहारकत्व-
लिङ्गेनैवान्तुः परमात्मत्वसिद्धेरिति चेत् । उच्यते । अत्तृत्वं भोक्तृत्वं संहर्तृत्वमिति
पक्षद्वयेऽप्योदनपदवत् ब्रह्मक्षत्रपदयोरपि लक्षकत्वमवश्यम्भावि । न हि स्त्रीभृत्यादिरूपत-
या भक्ष्यतया वा ब्रह्मक्षत्रिययोरेव भोक्ता कश्चिज्जीवोऽस्ति । न वा परमेश्वरस्तदुभय-

मात्रसंहर्ता । नचाधिकभोक्तृत्वेऽप्यधिकसंहर्तृत्वेऽपि विशिष्य तन्मात्रग्रहणे प्रयोजन-
मस्ति । यद्येतदुपासनाप्रकरणं स्यात् तदा अन्तरादित्यविद्यायां विशिष्य लोककामविशे-
षेशितृत्वश्रवणवत् विशिष्य ब्रह्मक्षत्रसंहर्तृत्ववर्णनमुपासनार्थमिति कल्प्येतापि । नत्वेतदु-
पासनाप्रकरणम् । तथा च यथा 'यस्मिन् पंच पञ्चजना' (बृ - ४ - ४) इत्यत्र विशिष्य
पञ्चानां मनुष्याणामाधारइति कीर्तने प्रयोजनं न किञ्चिदस्तीति तल्लक्षणीयाकाङ्क्षायां वा-
क्यशेषात् प्राणादयस्तल्लक्षणीयाइति निश्चीयन्ते । एवं ब्रह्मक्षत्रग्रहणामितरेषामपि केषा-
ञ्चिदुपलक्षणं न स्वार्थमात्रनिष्ठमिति उपलक्षणीयाकाङ्क्षायां पश्चात्तनमृत्यूपसेचनकीर्तना-
त्तदुपसिच्यमानं सर्वमुपलक्षणीयमिति निश्चीयते । किञ्चौदनशब्दस्योक्तयुक्त्या संहार्य-
त्वलक्षकतास्थितौ यच्छब्दयोगेनानुवादकेऽस्मिन्मन्त्रे संहार्यसमर्पकस्य 'ब्रह्म च क्षत्रं
च , इत्यस्य 'सन्मूलास्तोभ्येमास्सर्वाः प्रजास्सदायतनास्सत्प्रतिष्ठाः' (छा - ६ - ८) इ-
त्यादिपुरोवादानुसारेण चराचरात्मकविनाशमात्रोपलक्षकत्वमावश्यकम् । नचैतदुपपा-
दनं व्यर्थम् । जन्मादिसूत्रोक्तलक्षणान्तर्गतसकलजगत्संहर्तृत्वाधिकरणजगत्कारणमायाशत्र-
लोपलक्षिते शुद्धब्रह्मणि कठवल्यास्समन्वयस्य स्पष्टीकरणार्थत्वात् । उक्तरूपे ब्रह्मणि
वेदान्तानां समन्वयस्य समन्वयसूत्रे सामान्यतः प्रदर्शितस्य विशिष्य तत्तद्वाक्योदाहर-
णमुखेन प्रसाधनमेवह्यध्यायशेषस्य मुख्यं प्रयोजनमित्यानन्दमयाधिकरणोपक्रमे वाणि-
तं । तत्र यदि सकलब्रह्मक्षत्रसंहर्तृत्वमात्रमिह गृह्यते तदा तस्य ब्रह्मणोऽन्यत्रासम्भवेन
ब्रह्मलिङ्गत्वेऽपि ब्रह्मणएव व्यष्टिसंहारकतमोगुणोपाधिको रूपविशेष इहअत्ता । 'कइत्या
वेद यत्र स' इति तु तस्य प्रतिष्ठारूपस्सकलप्रपञ्चसृष्टिसिधितिसंहारकारी मायाशबलितः
परमेश्वर उच्यतइति शङ्कया तस्य शुद्धब्रह्मणि समन्वयः प्रदिदर्शयिषितस्स्पष्टीकृतो न
स्यात् । अतएव सूत्रकृताऽपि 'सर्वग्रहणादि' ति लघुनि सूत्रे कर्तव्ये वाच्यार्थयोर्ब्रह्म
क्षत्रयोस्सामस्त्यमात्रं सर्वशब्देनोच्यतइति शङ्कया जगत्कारणोपलक्षितशुद्धब्रह्मसमन्वयः
प्रदिदर्शयिषितः स्पष्टीकृतो न स्यादिति ब्रह्मक्षत्रप्रदयोर्न्यायप्राप्तचराचरोपलक्षकत्वसूच-
नेन तस्य स्पष्टीकरणाय 'चराचरग्रहणादि' ति सूत्रं कृतं । अतएवैदमधिकरणमप्य-
र्थवत् । जगत्कारणस्य सगुणब्रह्मणोऽपि प्रतिष्ठारूपे शुद्धब्रह्मणि समन्वयप्रदर्शनार्थत्वा-
त् । अन्यथाह्यत्रात्तुर्जैवित्वेऽपि 'यत्र स' इति तत्प्रतिष्ठत्वेन वर्ण्यमानं प्रकृतं ब्रह्म
भवेदेवेति तस्य परमेश्वरत्वप्रसाधनं व्यर्थमेव स्यात् । तस्मात् समृत्युकस्य कृत्वस्य
चराचरस्य संहार्यत्वप्रतिपादनात्तत्संहर्तृरूपो 'यत्र स' इति शुद्धे प्रतिष्ठितत्वेन वर्ण्य-
मानोऽत्ता परमेश्वर इति निरवद्यम् ॥ १ ॥ २ ॥ ९ ॥

स्यादितत् 'न जायते म्रियते वा विपश्चिन्नायं कुतश्चिन्न बभूव कश्चित् अजो नि-
त्यशश्वतोऽयं पुराणो न हन्यते हन्यमाने शरीरे । हन्ता चेन्मन्यते हन्तुं हतश्चेन्मन्यते
हतं । उभौ तौ न विजानीतो नायं हन्ति न हन्यते' इत्यादि प्रकरणं तावदिह जीव-

विषयमभ्युपगन्तव्यं । तत्र प्रदर्शितानां जननमरणयोर्देहहनने हन्यमानत्वस्य हन्तृत्वस्य हन्तव्यत्वस्य च निषेधानां लोकतो विधिनिषेधविशेषतश्च तत्प्रसक्तिमति जीवएवार्थवत्त्वात् हन्तृहन्तव्यभावभ्रान्तेश्च त्रैव संभवात् । न चोदाहृतमन्त्रद्वयस्य जीवपरत्वेऽपि तदनन्तरं 'अणोरणीयानि' ति मन्त्रे 'अस्य जन्तोरि' त्यनेन तं परामृश्य तदीयहृदयगुहाहितत्वेन प्रतिपाद्यमानः परमात्मेति प्रकरणं परमात्मप्रधानमेवेति शक्यं । 'न जायत' इत्युपन्यस्तस्य जन्तुशब्देन परामर्शस्यानुपपन्नतया तत्र 'अस्य जन्तोरि' त्यस्य प्रत्यक्षादिसन्निधापितदेहपरताया वक्तव्यत्वेन तद्गुहाहितआत्मा प्रागुपन्यस्तो जीव इत्येव लाभात् । न च जीवस्य सदा 'अहमि' तिभासमानत्वात् 'कस्तं मदामदं देवं मदन्योज्ञा-तुमर्हति, इत्यादिना प्रपञ्चितदुर्विज्ञानत्वमयुक्तमिति वाच्यं । अन्तःकरणविशिष्टरूपेण तस्य भासमानत्वेऽपि तन्निष्कृष्टरूपेण दुर्विज्ञानत्वोपपत्तेः । एवञ्चात्तुः प्रतिष्ठितत्वेन वर्ण्यमानोऽपि जीवएव । तत्रैव 'कइथावेदे' ति दुर्विज्ञानत्वलिगप्रत्यभिज्ञानात् । अतो नात्ता संहारकः परमात्मा । तस्य जीवे प्रतिष्ठितत्वायोगात् । किन्तु अविद्याप्रतिबिम्बरूपे जीवे प्रतिष्ठितं तस्यैवान्तःकरणतादात्म्यापत्त्या भोक्तृत्वकलुषितं रूपमित्याशंक्याह ॥

प्रकरणाच्च ॥ १ ॥ २ ॥ १० ॥

प्रकरणं तावदिदं परमात्मनएव 'अन्यत्र धर्मादि' त्यादितत्प्रश्नोत्तररूपत्वात् । 'न जायत' इति मन्त्रगतविपश्चिच्छब्दोक्तविधिप्रदर्शित्वरूपसर्वज्ञत्वलिङ्गात् । 'तमक्रतुः पश्यति धीतशोकः' 'महान्तं विभुमात्मानं मत्वा धीरो न शोचती' तितदनन्तरान्नात-शोकतरणहेतुमाक्षात्कारविषयत्वापरिच्छिन्नत्वलिङ्गाच्च । तत्र च स्वरूपेणाप्रसक्तानामपि जननमरणहन्तृत्वहन्तव्यत्वानां जीवात्मना प्रसक्तानां निषेधः स्वरूपेण विपश्चित्वादिगुणकोऽयं जीवात्मनाऽपि न जननमरणहन्तृत्वहन्तव्यत्वभाक् हन्तृत्वाद्यभिमानी परमिति । न हि 'अन्यत्र धर्मादि' ति जीवास्पृगेव ब्रह्मविषयः प्रश्नः । 'येयं प्रेत' इति प्रकृत-जीवविषयप्रश्नस्यैव 'अन्यत्र धर्मादि' त्यनेन जीवस्यासंसारिब्रह्मस्वरूपत्वपर्यन्तं नय-नात् । इदं चानुमानिकाधिकरणे (१ । ४ । १) स्फुटीभविष्यतीति । तत्र प्रथमप्रश्नक्रो-डीकृतस्य देहातिरिक्तजीवास्तित्वस्य प्रदर्शनाय तदसंसारिरूपात्मकब्रह्मप्रश्नोत्तरप्रकरणएव जीवात्मनाऽपि तस्य देहादिगतजननमरणादिस्पर्शितं नास्तीति प्रथममुक्त्वा तदनन्तरं द्वि-तीयप्रश्नक्रोडीकृतमसंसारिब्रह्मरूपं 'अणोरणीयानि' त्यादिना प्रपञ्चयत इति न काचि-दसङ्गतिः । एवञ्च परमात्मप्रकरणात् 'क इत्या वेदे' ति प्रकरणावगतदुर्विज्ञानत्वलिङ्ग-प्रत्यभिज्ञानाच्च 'यत्रे' ति परामृष्टशुद्ध इति तत्र प्रतिष्ठितत्वेन वर्ण्यमानोऽत्ता जगत्सं-हर्ता परमेश्वर इत्यत्र न किञ्चित् बाधकमिति । एवमस्मिन् सूत्रे दर्शितं प्रकरणं चकार-समुच्चितं लिङ्गं च बाधकशङ्कानिरासद्वारा अतुः परमेश्वरत्वसाधकं न साक्षात्तत्र साध-

कान्तरम् । तयोस्तत्प्रतिष्ठान्वयिनोस्तदनन्वयित्वात् । अत एव प्रकरणस्य जीवपरत्व-
शङ्कानिरासार्थत्वमस्य सूत्रस्य दर्शयितुमेव भाष्ये 'प्रकरणमिदं परमात्मनः 'न जायते
त्रियते वा विपश्चिदि' त्यादिजीवपरत्वशङ्कास्पदं मन्त्रमुपादायैव प्रकरणमुदाहृतम् । अन्य-
था तच्छङ्कानास्पदं 'महान्तं विभुमात्मानमि' त्यादिकमुपादायैव तदुदाहरिष्यत । स्पष्ट-
जीवलिङ्गमिदमधिकरणं भोग्यतया प्रसिद्धौदनसम्बन्धेनात्तुर्भोक्तृतायाः प्रथमं प्रतीतेः ।
अस्पष्टब्रह्मलिङ्गं प्रथमप्रतीतभोग्यत्वलक्षणापवादेन विनाश्यत्वलक्षणान्युत्पाद्यब्रह्मलिङ्गस्यो-
न्मेषणीयत्वात् ॥ १ ॥ २ ॥ १० ॥

इति अत्रधिकरणम् ॥ २ ॥

गुहां प्रविष्टावात्मानौ हि तद्दर्शनात् ॥ १ ॥ २ ॥ ११ ॥

'ऋतं पिबन्तौ सुकृतस्य लोके गुहां प्रविष्टौ परमे परार्द्धे । छायातपौ ब्रह्मवि-
दो वदन्ति पञ्चाग्रयो ये च त्रिणाचिकेताः' (क-१-३) इति पूर्वाधिकरणोदाहृतम-
न्त्रानन्तरमन्त्रनिर्दिष्टौ बुद्धिजीवौ जीवपरौ वेति संशयः । बुद्धिजीवौ चेत् 'येयं प्रेते वि-
चिकित्सा मनुष्य' इति प्रश्नोत्तरतया कार्यकरणविलक्षणो जीवइह प्रतिपादितो भवति ।
जीवपरौ चेत् 'अन्यत्र धर्मादन्यत्राधर्मादि' ति प्रश्नोत्तरतया संसारिस्वरूपविविक्तमसं-
सारिपरमात्मस्वरूपं प्रतिपादितं भवतीति फलभेदः । तत्र सुकृतसाध्यलोकवर्तित्वगुहाप्र-
वेशच्छायातपशब्दलक्षितजडचेतनत्वलिङ्गैर्बुद्धिजीवाविति प्राप्तम् । यद्यपि कर्मफलभो-
क्तृत्वरूपमृतपानं जीवइव बुद्धौ न सम्भवति । तथाऽपि तत् परमात्मन्यपि न सम्भवती-
ति सर्वथा 'ऋतं पिबन्तावि' त्यत्र ऋतपानलिङ्गोपस्थापितस्य जीवस्य द्वितीये लक्षणयैव
ग्राह्ये लक्षणीयविशेषाकाङ्क्षायां पूर्वाधिकरणन्यायादनन्तरश्रुतलिङ्गानुसारेण बुद्धिर्लक्षणी-
येति युक्तम् । ननु संख्याश्रवणे सत्येकस्मिन् संप्रतिपन्ने द्वितीयाकाङ्क्षायां संप्रतिपन्नजा-
तिमुपजीव्य विशेषपरिग्रहे बुद्धिलाभवाद्द्विजातीयपरिग्रहे जातिव्यक्तबुद्धिद्वयापेक्षागौर-
वात् संप्रतिपन्नसजातीयपरिग्रहो युक्तः । लोकेऽपि 'अस्य गोर्द्वितीयोऽन्प्रेष्टव्य' इत्या-
दिषु तथा दर्शनादिति ऋतपानलिङ्गावगतस्य जीवस्य द्वितीयश्चेतनत्वेन तत्सजातीयः
परमात्मैव ग्राह्यः । न च परतन्त्रत्वादिधर्मान्तरेण तस्य बुद्धिरपि सजातीयेति वाच्यम् ।
तत्र स्वाभाविकधर्मस्य चेतनत्वस्यान्तरङ्गत्वात् । सुखानुभवितृपरिबच्छब्दसंसृष्टत्वाच्च ।
न च मुख्यद्वित्वलाभार्थं विजातीयोऽपि धर्मिसमसत्ताकभेदवती बुद्धिरेव द्वितीया ग्राह्ये-
ति वाच्यम् । मुख्यस्य व्यावहारिकद्वित्वस्य तत्समसत्ताकेन व्यावहारिकभेदेनोपपादन-
सम्भवे धर्मिसमसत्ताकभेदानपेक्षणात् । बुद्धौ तत्सम्भवेऽपि जीवे तदसम्भवेन तस्य बुद्धि-
जीवगतद्वित्वोपपादकत्वशङ्कानवकाशाच्चेति चेत् । मैवं । सुकृतलोकवर्तित्वाद्यग्रिमलिङ्ग-
विरोधिना लौकिकन्यायमात्रेण द्वितीयपरिग्रहायोगात् । नन्वग्रे विरोधिलिङ्गानि न स-

न्त्वेव । सुकृतसाध्यलोकवर्तित्वं हि नैकान्ततः प्रतीयते । सुकृतस्य ऋतं अवश्यम्भावि-
 फलं पिबन्ताविति पूर्वत्राप्यन्वयसम्भवात् । लोकशब्दस्य लोक्यत इति व्युत्पत्त्या देह-
 परत्वोपपत्तेः । सुकृतस्य लोक इत्यन्वयेऽपि न दोषः । सर्वगतस्य ब्रह्मणो देहवर्तित्व-
 वत् सुकृतलोकवर्तित्वम्याप्युपपन्नत्वान् । 'अनुत्तमेषूत्तमेषु लोकेष्वि' ति ब्रह्मणस्सुकृत-
 प्राप्यलोकवर्तित्वश्रवणाच्च । छायातपावित्यत्र जडचेतनत्वमपि न प्रतीयते । न्यायतः
 परमात्मा द्वितीय इति निर्णयानुसारेण तस्य संसार्यसंसारित्वलक्षकत्वोपपत्तेः । न हि
 तस्य जडचेतनत्वलक्षणायां पक्षपातहेतुरस्ति । गुहाप्रवेशस्तु जीवपरवित्यत्र साधकएव
 न तु बाधकः । अस्मिन् प्रकरणे 'या प्राणेन सम्भवत्यदिर्देवतामयी गुहां प्रविश्य ति-
 ष्णन्ती या भूतेभिर्व्यजायत' 'तं दृदर्शं गृहमनुप्रविष्टं गुहाहितं गह्वरेष्ठं पुराणम् । अ-
 ध्यात्मयोगाधिगमेन देवं मत्वा धीरो हर्षशोकौ जहाति' इत्यादिमन्त्रेषु जीवपरयोरेव
 गुहाप्रवेशदर्शनात् । उच्यते । अस्तु नाभैवं सुकृतलोकवर्तित्वच्छायातपत्वश्रवणयोर्ब्रह्म-
 णि कथञ्चिदुपपादनं । गुहाप्रवेशश्रवणस्य तु तत्रोपपादनं न सम्भवत्येव । सर्वगतस्य
 तस्य गुहावृत्तित्वेऽपि तत्प्रवेशसम्भवात् । अग्रिमन्त्रेषु ब्रह्मणस्तत्प्रवेशाश्श्रूयत इति
 चेत् । अत्यल्पमिदमुच्यते । 'तत् सृष्ट्रातदेवानुप्राविशत्' 'अन्तःप्रविष्टश्शास्ताजना-
 नामि' त्यादिश्रुतिषु तस्य सर्वत्रापि प्रवेशाश्श्रूयतएव । स सर्वोऽपि जीवभावाभिप्रायेण
 नेतव्यः । श्रुतौ हि तस्य जीवभावेनानुप्रवेशो 'अनेन जीवेनात्मनाऽनुप्रविश्य नामरूपे
 व्याकरवाणि' (छा-६) इति । इहापि तथैवास्त्विति चेत् । न । इह 'गुहां प्रविष्टा-
 वि' ति जीववत्तद्वितीयस्यापि पृथक् प्रवेशश्रवणात् । जीवभावेनानुप्रवेशमात्रमभिप्रेत्य
 उभयोः प्रवेशवर्णनस्यानुपपन्नत्वात् । न हि जीवभावेन संसारित्वमभिप्रेत्य 'ब्रह्मैव सं-
 सारी' ति निर्देशवत् 'जीवब्रह्मणी संसरतः' इत्यपि निर्देशसङ्गच्छते । तस्मात् गुहा-
 प्रवेशलिङ्गविरोधान्न ब्रह्म जीवद्वितीयतया ग्राह्यं किंत्वन्तःकरणमेवेति जीवएवास्मिन्म-
 न्त्रेऽन्तःकरणविविक्ततया प्रतिपाद्यः । न च पूर्वाधिकरणेनात्तमन्त्रस्य परमात्मप्रधान-
 त्वनिर्णयात्तदन्तरणठितस्यापि मन्त्रस्य प्रकरणेन तत्प्रधानत्वं युक्तं न जीवप्रधानत्वमि-
 ति शक्यम् । तस्य लिङ्गप्रत्यभिज्ञाऽनुगृहीतप्रकरणबलेन परमात्मपरत्वेऽप्यत्र केवलप्र-
 करणस्य लिङ्गेन बाधोपपत्तेः । न चात्रापि 'ब्रह्मविदो वदन्ती' ति ब्रह्मविद्वचनविषय-
 त्वलिङ्गानुग्रहः प्रकरणस्यास्तीति शङ्कनीयम् । 'पञ्चाग्नयो ये च त्रिणाचिकेता' इत्यपि
 श्रवणात् । न हि पञ्चाग्नयो नाचिकेताद्यग्निचितश्च कर्मठासंसारिजीवविविक्तमसंसर्गात्मक-
 स्वरूपं वदन्ति । तदवगमस्य कर्मानुष्ठानविरोधित्वात् । किंतु देहान्तरभोग्यफलानि क-
 र्माण्यनुष्ठानं स्थूलसूक्ष्मदेहविविक्तं जीवस्वरूपं शास्त्रादवगम्य वदन्ति । अतस्तदनुसारे-
 णैव 'ब्रह्मविदो वदन्ती' त्येतदपि नेतव्यम् । ब्रह्मविदोऽपि हि जीवस्य ब्रह्मैक्यबोधनाय
 देहद्वयविविक्तं वदन्ति । तस्मात् बुद्धिजीवावेव मन्त्रेण निर्दिष्टाविति ॥

एवं प्राप्तेऽभिधीयते । मन्ति तावदुपरितनषु मन्त्रेषु ब्रह्मणो गुहाप्रवेशश्रवणानि । न च तानि जीवभावाभिप्रायेण नेतव्यानि । जीवस्यापि ब्रह्माभिन्नस्य स्वतोऽपरिच्छिन्नत्वेन तत्रापि प्रवेशानुपपत्तेस्तुल्यत्वात् । ननु जीवस्वोपाध्यन्तःकरणान्तर्गत इति तदुपाधिकस्तस्य प्रवेशस्सम्भवतीति चेत् । तर्हि परोऽपि स्वनियम्यान्तःकरणान्तर्गत इति तस्यापि तदुपाधिकप्रवेशसम्भवाद्यर्थं जीवद्वाराश्रयणम् । तस्मादग्रे ब्रह्मणो भूयसा गुहाप्रवेशवर्णनदर्शनादिहापि तथैवोपपद्यत इति तस्याबाधकत्वादृतपानलिङ्गावगतस्य द्वितीयस्तस्मज्जातीयः परएव ग्राह्यः । ‘अस्य गोर्द्वितीयोऽन्वेष्टव्य’ इत्यादिषु सजातीयग्रहणदर्शनप्रदिति जीवपरावेव मन्त्रनिर्दिष्टौ । तत्रैव च सर्वाणि विशेषणानि समञ्जसानि । तथाहि ‘ऋतं पिबन्तावि’ ति तावद्विनैव लक्षणां जीवपरयोस्सङ्गच्छते । ऋतपाने साक्षात्कर्तारि जीवइवान्तर्यामितया तत्र हेतुकर्तारि परमात्मन्यपि शतुः कर्तृत्वसामान्यवाचकस्य मुख्यवृत्तिसत्त्वात् । बुद्धिजीवयोस्तु लक्षणां विना न सङ्गच्छते । बुध्यंशे ऋतपानकरणे तत्कर्तृत्वाभावात् । एवं जीवस्य ऋतपाने नियामकत्वेनोक्तस्य परस्य नियम्यनेदिष्टत्वनिर्वाहाय मुकृतलोकवर्तित्वगुहाप्रवेशवर्णनमपि सङ्गच्छते । प्रत्युत बुद्धिजीवौ गुहां प्रविष्टाविति पक्षएव स्वतः प्रवेशवत्या बुध्या सह तदुपाधिकप्रवेशस्य जीवस्य प्रवेशवर्णनं न सङ्गच्छते । न ह्युपष्टम्भकोपाधिकगुरुत्वशालिनि सुवर्णे ‘गुरु सुवर्णमि’ ति व्यवहारवत् ‘उपष्टम्भकसुवर्णे गुरुणी’ इत्यपि व्यवहारस्सङ्गच्छते । छायातपत्वनिर्देशोऽपि जीवपरयोरेव श्लिष्यते । समाने चेतनत्वे कथमृतपानादिषु जीवस्य पारतन्त्र्यं परस्य स्वातन्त्र्यं चेति शङ्कानिवर्तनाय तयोरज्ञानतमोऽभिभवतदभावरूपविशेषप्रदर्शनार्थत्वात् । ‘ब्रह्मविद्’ इति तु श्लिष्यतएव । एवञ्च ‘पञ्चाग्नय’ इत्यादि तेषामेव विशेषणम् । ये प्राक् पञ्चाग्निशुश्रूषया ये वा नाचिकतादिचयनैरन्तःकरणशुद्धिं प्राप्तास्तथाभूताएव पश्चाद्ब्रह्मब्रह्मविद्या इत्थं वदन्तीत्यर्थः ॥

सूत्रे गुहांप्रविष्टौ जीवपराविति साध्यमध्याहार्यम् । तत्र हेतुः ‘आत्मानौ ही’ ति । यस्मादृतपानेन लिगेन एकस्य चेतनत्वनिश्चयात्तस्य द्वितीयोऽपि चेतनइत्येवमुभावपि चेतनावित्यर्थः । ‘तद्दर्शनादि’ ति हेतुपपादको हेतुः । ‘अस्य गोरि’ त्यादिषु द्वितीयस्य गृहीतसाजात्यनियमदर्शनादित्यर्थः । ‘तद्दर्शनादि’ त्यस्य परमात्मनो गुहाप्रवेशदर्शनादिति व्याख्यानान्तरमपि प्राक्प्रदर्शितया रीत्या बाधकोद्धारप्रयोजनकं भाष्ये दर्शितम् । तत्र तच्छब्देन गुहाप्रवेशपरामर्शसिद्धये गुहाप्रवेशएव परस्य यन्नसाध्य इति सूचनाय च सूत्रे ‘गुहां प्रविष्टावि’ ति धर्मिनिर्देशः कृतः । अन्यथा प्राथम्यात् ‘ऋतं पिबन्ता’ वित्येव स कार्यस्स्यात् । न चैवमपि तच्छब्दस्य साजात्यनियमदर्शनादिति पूर्वव्याख्याने प्रकृतपरामर्शित्वसिद्धिर्नास्तीति शक्यम् । गुहाप्रवेशपरामर्शिनस्तच्छब्दस्य साजात्यनियमपरशब्दस्य च ‘त्वदादीनि सर्वैर्नित्यं’ (व्या - १ - २) इत्येकशेषकल्पनो-

पपत्तेः । न च गुहाप्रवेशस्यापि निष्ठार्थोपसर्जनस्य सर्वनाम्ना परामर्शो न युज्यत इति वाच्यम् । 'सर्वनाम्नाऽनुसन्धिः वृत्तिच्छन्नस्य' (वा - सू - १ - १ - ११) इति वामनसूत्रे कृत्तद्धितादिवृत्तिन्यग्भूतस्यापि सर्वनाम्ना परामर्शस्याङ्गीकृतत्वात् ॥ १ ॥ २ ॥ ११ ॥

स्यादेतत् । यद्यपि जीवपरयोर्गुहाप्रवेशवर्णनमुपपद्यते । यद्यपि च बुद्धिजीवयोरेव तत् क्लिष्टम् । तथाऽपि तयोरेवेह गुहाप्रवेशवर्णनमित्याकाङ्क्षानुरोधेनाङ्गीकर्तुं युक्तं । तथाहि 'आत्मानं रथिनं विद्धि शरीरं रथमेव तु । बुद्धिं तु सारथिं विद्धि मनः प्रग्रहमेव च' इत्याद्युपरितनमन्त्रवाक्यैर्जीवशरीरबुद्ध्यादीनां रथिरथसारथ्यादिभावं कल्पयित्वा अन्ते 'सोऽध्वनः पारमाप्नोति तद्विष्णोः परमं पदं' इत्यनेन रथसारथ्यादिमज्जीवप्राप्यमध्वनसर्वस्यापि पारभतं परं ब्रह्मेति वर्णितम् । तत्र रथिसारथिरूपेण कल्पितयोर्जीवबुद्धयोरेव शरीराख्यरथप्रवेशोऽपेक्ष्यते न तु प्राप्तुप्राप्ययोर्जीवपरयोः । प्राप्यस्य रथेव स्थितत्वे तत्प्राप्त्यर्थं रथसारथिहयप्रग्रहाद्यनपेक्षणात् । तस्माद्रथिसारथ्योरपेक्षितस्य रथस्थत्वस्य सिध्यर्थं रथिसारथिरूपयोर्जीवबुद्धयोरेव शरीररथप्रवेशविशेषरूपगुहाप्रवेशवर्णनमित्याशङ्क्याह ॥

विशेषणाच्च ॥ १ ॥ २ ॥ १२ ॥

'सोऽध्वनः पारमाप्नोती' ति प्राप्तव्यत्वेनोक्तस्य परस्योपरि 'यदा सर्वं प्रमुच्यन्ते कामा येऽस्य हृदि श्रिताः । अथ मर्त्योऽमृतो भवत्यत्र ब्रह्म समश्नुते' इत्यत्रैव प्राप्यत्वेन विशेषणात् । प्राप्यस्य प्राप्तृसन्निकर्षापेक्षायामपेक्षाऽनुसारेण जीवपरयोरेवेदं गुहाप्रवेशवर्णनमिति युज्यते । तथाच सति नित्यप्राप्तस्य का नाम साधनीया प्राप्तिरित्याशङ्कायां प्राप्तिरज्ञाननिबन्धनाप्राप्तिभ्रमनिवृत्तिरूपतयोपपादयितुं 'आयातपावि' त्यपि सङ्गच्छते । बुद्धिजीवयोश्शरीरान्तरवस्थितेः प्रसिद्धत्वात्तयोर्गुहाप्रवेशवर्णनं निष्प्रयोजनम् । तस्मादाशङ्कितबाधकाभावान्मन्त्रनिर्दिष्टौ जीवपराविति युक्तमेव । अपि च देवदत्तयज्ञदत्तयोर्भूयस्सहभावमनुभूतवतः 'खलतिरन्यश्च काश्चित् द्वौ गृहं प्रविष्टावि' तिवाक्यश्रवणानन्तरं खलतित्वेन लिङ्गेन तयोरेको देवदत्त इति निश्चयेसति द्वितीयस्तद्भूयस्सहचरितो यज्ञदत्त इत्येव निर्णयो जायते । तथेहापि पूर्वापरमन्त्रेषु मन्तृमन्तव्यत्वेन प्राप्तृप्राप्यत्वेन च जीवपरयोर्बहुधा विशेषितत्वात् तेषु तयोर्भूयस्सम्बन्धमनुभूतवतोऽस्मिन्मन्त्रे ऋतपानलिङ्गावगतजीवद्वितीयः परइत्येव निर्णयो भवितुमर्हति । तस्मादस्मिन्मन्त्रे निर्दिष्टौ जीवपरावेव ॥

सूत्रे 'विशेषणादि' त्यस्य जीवपरयोर्बहुधाः परस्परसम्बन्धित्वेन विशेषणादिति द्वितीयार्थेव भाष्ये कण्ठतउक्तः । प्राप्यस्य 'अत्रैवे' ति विशेषितत्वादिति प्रथमार्थस्तु 'सोऽध्वनः पारमाप्नोती' तिमन्त्रोदाहरणेनैवोन्नेतव्यइति कण्ठतो नोक्तः । चकारः प्रकरणस्य 'ब्रह्मविदो वदन्ती' तिवक्तृविशेषोपादानस्य च समुच्चयार्थः ॥ १ ॥ २ ॥ १२ ॥

इति गुहाऽधिकरणम् ॥ ३ ॥

अन्तरउपपत्तेः ॥ १ ॥ २ ॥ १३ ॥

छान्दोग्ये श्रूयते 'यएषोऽक्षणि पुरुषो दृश्यतएष आत्मेति होवाच एतदमृतमभ-
यमेतत् ब्रह्मेति । तद्यद्यप्यस्मिन् सर्षिवेदकं वा सिञ्चति वर्त्मनी एव गच्छति' (छा -
४ - १५) इत्यादि । क्रिमयमक्षयाधारश्छायापुरुषः परमात्मा वेति संशये च्छायापुरुषइति
पूर्वः पक्षः । 'एष' इति प्रसिद्धवन्निर्देशात् 'दृश्यत' इत्यपरोक्षत्वाभिधानाच्च । न च
यथा अन्तरादित्यवाक्ये अन्तरक्षिवाक्ये च तदुभयसत्त्वेऽपि परमात्मा प्रतिपाद्यः तथे-
हापि स्यादिति वाच्यम् । न हि तत्र छायापुरुष इति पूर्वः पक्षः । आदित्ये प्रतिवि-
म्बादर्शनेनान्तरादित्यवाक्ये तथा पूर्वपक्षासम्भवात् । अन्तरक्षिवाक्येऽपि तत्सरूपे 'तद-
धिदेवतमिदमध्यात्ममि' त्येतावता ततो भिन्ने तदसम्भवाच्च । किन्तु तत्र देवताविशेष
इति पूर्वपक्षः । तत्र च परमात्मनीव न लौकिकी प्रसिद्धिः । नाप्यपरोक्षत्वमिति युक्त-
स्तत्र परमात्मेति निर्णयः । इहत्वक्षिवाक्ये छायापुरुषइत्येव पूर्वपक्षः । भाष्ये तु संभव-
मात्रेणात्तधिकरणे अग्निपूर्वपक्षवदिह जीवदेवतापूर्वपक्षयोरुपन्यासः । अतो युक्तं तदुभ-
यालंबनेन प्रत्यवस्थानं । तथाप्यमृतत्वाभयत्वादिपरमात्मलिगैस्तदुभयबाधस्स्यादिति
चेत् । न । पूर्वाधिकरणन्यायात् प्रथमावगतानुसारेण तेषामेवान्यथानेयत्वात् । नन्व-
न्तरादित्यवाक्ये सर्वपापोदयलिंगवदिह 'एतं संयद्ग्रामइत्याचक्षते । एतं हि सर्वाणिवा-
मान्यभिसंस्यन्ति सर्वाण्येवैनं वामान्यभिसंस्यन्ति य एवं वेद' इत्यादिना प्रदर्शितानि संयद्गा-
मत्वादिब्रह्मलिंगानि चरमश्रुतान्यपि प्रयोजनवत्वात् बलवन्ति । तथा गायत्रीवाक्ये भूता-
दिपादव्यपदेशप्रभृतिवदात्मब्रह्मश्रुत्यमृतत्वाभयत्वसंयद्ग्रामत्ववामनीत्वलिंगानि बाहुल्या-
दपि बलवन्ति । अतस्तैरेव प्रथमावगतयोरपि प्रसिद्धिदृश्यत्वलिंगयोरन्यथानयनं यु-
क्तमिति चेत् । सत्यं । स्यादेव एवं । यद्यात्मश्रुत्यादयम्बार्थनिष्ठास्म्युः न चेह तथा ।
आत्मब्रह्मश्रुत्योऽसंयद्ग्रामत्वगुणश्रवणस्य चेतिशब्दशिरस्कत्वेन 'मनो ब्रह्मे' त्यादिवदत्-
स्मिस्तद्रूपप्रत्ययपरत्वावगमात् । तदनुरोधेनामृतत्वादिश्रवणानामपि तन्मात्रपरत्वनिर्ण-
यात् । नन्वेवमेषां प्रत्ययमात्रपरत्वेऽपि संयद्ग्रामत्वाद्यनुरूपफलश्रवणानि न तथाऽभ्युपे-
यानि । रात्रिसन्नन्यायेनोपासनायामार्थवादिफलान्वयावश्यंभावात् । तानि कथं छाया-
त्मोपासनायां स्युरिति चेत् । वचनबलाद्वैवाहिकवरवधूदर्शनेनाभ्युदयवदिति ब्रूमः । एतेन
पुष्करपलाशवाक्यावगतफलस्य 'अचिपमभिसंभवन्ति' इत्यादिवाक्यावगतफलस्य चा-
नुपपत्तिरपि निरस्ता । न च ब्रह्मविदामचिरादिमार्गो नास्तीति नियमः । अब्रह्मविदामेव
पञ्चाग्निविद्योपासकानां सिद्धान्तेऽपि 'तद्यद्दत्तं विदुरि' तिवचनबलेन तदभ्युपगमात् ।
ननु तथाऽप्युपक्रमएव चेतनाभिधायिपुरुषशब्दश्रवणाच्छायात्मेति न युक्तमिति चेत् ।
न । ततोऽपि प्रथमश्रुतेन हि 'यएष' इति प्रसिद्धिलिङ्गेन तस्यापि बाधात् । एक-
स्मिन्नपि 'चतुरोमुष्टीन्निर्वपती'ति वाक्ये प्रथमश्रुतसंख्याऽनुरोधेन पञ्चशरावे मुष्टि-

बाधाङ्गीकारात् । ननु 'यएष' इत्येतदपि 'प्राणो ब्रह्म कं ब्रह्म खं ब्रह्म' इति ब्रह्मप्रकरणानुसारेण ज्योतिर्वाक्यगतयत्पदवत् ब्रह्मपरं स्यादिति चेत् । न । तस्य 'मनो ब्रह्मे' त्यादिसारूप्येण ब्रह्मदृष्टिविधिपरतया ब्रह्मप्रकरणासिद्धेः । तत्सत्त्वेपि 'प्राणो ब्रह्मे' त्याद्यग्निवाक्यम् । 'यएषोऽग्नि' इत्याचार्यवाक्यमिति वक्तृभेदेन 'अथ हैनं गार्हपत्योऽनुशासे' त्यादिवाक्यप्रतिपादिताग्निविद्याव्यवधानेन च तद्विच्छेदात् । न च 'आचार्यस्तु ते गतिं वक्ता' इतिगत्यभिधानपरिशेषश्रवणादग्निवक्तृकं ब्रह्मप्रकरणं वक्तृभेदेऽपि व्यवधानेऽपि न विच्छिन्नमिति वाच्यम् । तावता अचिरादिगत्यभिधानस्य तत्राप्यन्वयलाभेऽपि स्थानगुणयोरुच्चार्यवक्तव्यत्वेनापरिशेषिततया 'यएषोऽक्षणी' त्यादेः प्रकृते ब्रह्मण्यक्षिस्थानसंयद्वात्त्वादिगुणविधायकत्वेनान्वयालाभात् । तस्मादक्षयाधारः छायापुरुष इति ॥

राद्धान्तस्तु इतिशब्दस्तत्रैवार्थाविवक्षां वारयति यत्र प्रत्ययो विवक्ष्यते । यत्रतु उक्तार्थावच्छेदेन वचनसंबन्धस्तत्र स न तां वारयति । यथा 'इतिहस्म उपाध्यायः कथयती' ति । इह पुनः 'इतिहोवाचे' तिवचनसंबन्धस्पष्टः । 'एतत् ब्रह्मे' त्यत्रापि प्रकृतएव वचनसंबन्धोऽनुवर्तते । अतोऽर्थविवक्षाबाधकाभावेन स्वार्थनिष्ठब्रह्मात्मश्रुत्यमृतत्वादिलिङ्गैर्बहुभिस्सप्रयोजनैश्चातथाभूतयोः प्रसिद्धिदृश्यत्वलिङ्गयोश्शास्त्रीयप्रसिद्धिशास्त्रदृष्टिरूपतया नयनं युक्तमित्यक्षयाधारः परमात्मैव । किञ्च 'चतुरो मुष्टीन् निर्वपती' त्यत्र चतुर्शब्दस्य संख्याविशेषाभिधानेन पर्यवसितस्य प्रथमश्रुतत्वेन प्राबल्येऽप्यत्र 'यएष' इति सर्वनाम्नोः प्रकृताभावेन पुरुषपदान्वयात् प्रागपर्यवसिताभिधानयोस्ततः प्राबल्याभावेन तत्पर्यवसानापेक्षितपुरुषपदसमर्पितचेतनत्वलिङ्गादप्यक्षयाधारः परमात्मा । अपि च 'तद्यद्यप्यस्मिन्' इत्यादौ स्थानिमहिम्ना स्थानस्य निर्लेपत्वप्रतिपादनं स्थानिनश्श्रुत्यन्तरप्रसिद्धनिर्लेपभावपरमात्मत्वे सत्येवोपपद्यत इत्यतोऽप्ययं परमात्मा । यस्तु कांचपटेलप्रदिभिस्लेपेऽक्षणि स्थानिमाहात्म्यायत्तसर्पिरादिलेपराहित्योक्तस्तुतिमात्रमिति न तत्स्थानिनो निर्लेपत्वप्रसिद्धिरिति विचिकित्सते । स इत्थं प्रतिबोधनीयः । तथाऽपि तथाभूतस्तुतिद्वारा श्रुत्यन्तरेषु निर्लेपत्वेन प्रसिद्धस्य परमात्मनएव स्थानितया ग्रहणं प्राप्नोति । यथा 'द्वयोः प्रणयन्ति तस्माद्वाभ्यामेति' इत्यत्र प्रणयनवतोर्द्वयोः पर्वणोर्माहिम्ना चातुर्मास्यारुयो यज्ञएति गच्छतीति हेतुहेतुमद्भाववर्णनस्य स्तुतिमात्रत्वेऽपि स्तुतिनिर्वाहकतया 'ऊरू वा एतौ यज्ञस्य यद्वरुणप्रघासासाकमेधश्च' इत्यर्थवादान्तरे ऊरुसंस्तुतयोर्वरुणप्रघासासाकमेधपर्वणोरेव ग्रहणमिति ॥

सूत्रे 'उपपत्तेरि' त्यनेनात्मश्रुत्याद्युपपत्तिः पुरुषशब्दसमर्पितचेतनत्वोपपत्तिः स्था-
निमाहात्म्यायत्तस्थाननिर्लेपत्वोपपत्तिश्च संगृहीता ॥ १ ॥ २ ॥ १३ ॥

ननु स्थानिनस्थानं महत् दृष्टं यथा यादोभ्यस्समुद्रः । तत्कथमत्यल्पमक्षि
परमात्मनस्थानमित्याशंक्याह ॥

स्थानादिव्यपदेशाच्च ॥ १ ॥ २ ॥ १४ ॥

नास्याक्ष्येकमेव स्थानमनुचितं निर्दिष्टं । किन्तर्हनामरूपस्यास्य नामरूपमपि
निर्दिष्टं दृश्यते 'तस्योदिति नाम हिरण्यश्मश्रुरि' त्यादिषु ततश्च तद्वदिदमपि स्थान-
विशेषकीर्तनमुपासनार्थं न विरुध्यते । यद्यपि 'अर्भकौकस्त्व' सूत्रेण शंकेयं समाहिता ।
तथाऽपि दृष्टान्तमुखेनापि बुद्धिसामान्यमुपपादयितुमिदं सूत्रम् ॥ १ ॥ २ ॥ १४ ॥

एवं प्रकरणं नास्तीत्यंगीकृत्य हेत्वन्तरमुक्तम् । अथ प्रकरणेन ब्रह्मत्वमुपपादयितुं
सूत्रम् ॥

मुखविशिष्टाभिधानादेव च ॥ १ ॥ २ ॥ १५ ॥

'प्राणो ब्रह्म कं ब्रह्म खं ब्रह्मे' ति मुखविशिष्टं यत् प्रकृतं ब्रह्म तस्यैव प्रकृत-
परामर्शिनः 'य एष' इति सर्वनाम्नाऽभिधानादप्यक्षयाधारः परमात्मा । ननु प्राणादिषु
प्रत्येकं ब्रह्मपदयोगात् 'नाम ब्रह्म' 'मनो ब्रह्म' इत्यादाविव ब्रह्मदृष्टिविधिपरत्वं युक्तं ।
अतएव 'प्राणञ्च हास्मै तदाकाशञ्चोचुरि' तिप्राणादिशब्दरेव निगमनं दृश्यते । प्राणा-
दिप्रधानत्वात् । ब्रह्मप्रधानत्वे हि ब्रह्मशब्देन निगमनं स्यात् । अतो नात्र ब्रह्म प्रकृतम-
स्तीति चेत् । उच्यते । नेदं ब्रह्मदृष्टिविधिपरम् । 'प्राणो ब्रह्मे' त्याद्युपदेशानन्तरं प्रा-
णस्सुत्रात्मा बृहत्त्वात् ब्रह्मेति जानामि । विषयेन्द्रियसंपर्कजं मुखं भूताकाशं च कथं
ब्रह्मेति विजानीयामित्यभिप्रायवता उपकोसलेन 'विजानाम्यहं यत् प्राणो ब्रह्मेति कंच
तु खञ्च न विजानामि' इतिपृष्टैरग्निभिः 'यद्वाव कं तदेव खं यदेव खं तदेव कम्' इत्यु-
क्तत्वात् । नचेदमपि वैषयिकमुखे भूताकाशदृष्टिविधिपरं भूताकाशे वैषयिकमुखदृष्टिवि-
धिपरञ्च किं न स्यादिति शंक्यम् । 'कं ब्रह्म खं ब्रह्मे' त्यस्यार्थज्ञानेन पृष्टवन्तं प्रति
दृष्टिविध्यन्तरस्योत्तरत्वायोगात् । तस्मात्तद्वाक्यं पूर्ववाक्ये काशशब्दोक्तयोरन्योन्यविशे-
षणविशेष्यभावप्रदर्शनेन वैषयिकमुख भूताकाशरूपतां व्यवच्छिद्यपारिच्छिन्नसुखरूप-
त्वसुखात्मकापारिच्छिन्नत्वस्वरूपलक्षणोपास्यब्रह्मविशेषणद्वयरूपतां विवेक्तुं प्रवृत्तमिति
तदनुरोधेव 'कं ब्रह्म खं ब्रह्मे' ति पूर्ववाक्यस्याप्यर्थो ग्राह्यः । न तु दृष्टिविधि-
रूपः । तत्र 'कं खं ब्रह्म' इत्येवोच्यमाने सुखात्मकत्वोपलक्षितापारिच्छिन्नत्वगुणस्य उ-
पास्यत्वलाभेपि अन्योन्यविशेषितयोरुभयोरप्युपास्यगुणत्वमभिमतं न सिध्येदिति प्रत्येकं
ब्रह्मशब्दः । 'प्राणो ब्रह्मे' त्यत्र तु ब्रह्मशब्दः कार्यब्रह्मविद्यामग्निविद्यावद्विधित्सितस-
गुणब्रह्मविद्याङ्गभूतां विधातुम् । अतएव 'प्राणञ्च हास्मै' इति निगमनवाक्ये प्राणस्य

मुखाकाशात्मकब्रह्मणश्च पृथग्ग्रहणमप्युपपद्यते । तत्र तदाकाशशब्द उपक्रमानुरोधेन उक्तरूपब्रह्मपरः । एवं दृष्टिविधिपरत्वशङ्कानिरासामपि गर्भीकर्तुं 'सुखविशिष्टाभिधानादि' ति गुरु सूत्रं कृतम् । अन्यथा प्रकृतस्य ब्रह्मणो 'यएषोऽक्षणी' त्यत्राभिधानादित्येतावन्मात्रविषयायां लाघवार्थं 'प्रकृताभिधानादि' ति वा अत्त्धिकरणद्युम्वाद्यधिकरणयोरिव 'प्रकरणादि' तिवा सूत्रयेत् । दृष्टिविधिपरत्वशङ्कानिरासार्थत्वेन योजनायां सूत्रम्यायमर्थः । 'कं ब्रह्मे' ति वाक्यनिर्दिष्टः परमात्मा न तु ब्रह्मदृष्टिविशिष्टं वैषयिकमुत्वं । सुग्वविशिष्टाभिधानादेव सुखेषु यत् विशिष्टमनवच्छिन्नसुखं तस्य शब्देनाभिधानादित्यर्थः । तथा 'खं ब्रह्म' इति वाक्यनिर्दिष्टश्च परमात्मा न तु ब्रह्मदृष्टिविशिष्टो भूताकाशः । सुखविशिष्टाभिधानादेव शोभनं सुखात्मकं यत् खं तस्य खशब्देनाभिधानादित्यर्थः । न च उभयत्रापि हेत्वसिद्धिः । 'कं ब्रह्मे' त्यत्र कशब्दस्य 'यद्वाव कं तदेव खमि' ति विवरणवाक्यानुसारेण खशब्दोक्तानवच्छिन्नत्वविशेषितसुखपरत्वात् । 'खं ब्रह्मे' त्यत्र खशब्दस्य 'यदेव खं तदेव कमि' ति विवरणवाक्यानुसारेण खशब्दोक्तसुग्वविशेषितानवच्छिन्नस्वरूपत्वात् । एवं प्रकरणासिद्धिशङ्कापरिहारार्थत्वेन योजनान्तरे सत्येवावधारणत्रकारयोरप्यर्थवत्ता ॥ १ ॥ २ ॥ १५ ॥

नन्वस्तु प्राक् प्रकृतं ब्रह्म । तथाऽपि वक्तृभेदेनाग्निविद्याव्यवधानेन च तत्प्रकरणं विच्छिन्नमिति न प्रकरणादक्षयाधारस्य ब्रह्मत्वसिद्धिरित्याशङ्क्याह ॥

श्रुतोपनिषत्कगत्यभिधानाच्च ॥ १ ॥ २ ॥ १६ ॥

श्रुता अग्नीनामुपदेशेन लब्धा उपनिषत् रहस्यविज्ञानरूपा मुखाकाशात्मकब्रह्मोपासना येनोपकोसलेन तस्य तदुपासनया प्राप्या या गतिरग्निभिर्वक्तव्याऽप्यग्निभिरेव 'आचार्यस्तु ते गतिं वक्ते' त्याचार्येण वक्तव्यतयाऽवशेषिता तस्याः प्रोषितप्रत्यागतेनाचार्येणाभिधानादाचार्यवाक्यं न स्वातन्त्र्येण किञ्चिदुपदेशार्थं प्रवृत्तम् । किं त्वग्न्युपदिष्टावशेषितपूरणार्थमेव प्रवृत्तमित्यवसीयते । अतस्तत्प्रकरणानुवृत्तौ न विवादः एवंविधस्थले वक्तृभेदस्य विद्यान्तरव्यवधानस्य च प्रकरणाविच्छेदकत्वात् । वस्तुतोऽग्निविद्यानां प्रकृतब्रह्मविद्याङ्गत्वेन तद्व्यवधायकत्वाशङ्कानास्पदत्वाच्च । एवं हि छन्दोगानामुपनिषद्युपासूयायते उपकोसलसत्यकामाचार्यमुपसन्नस्तस्य द्वादशवर्षाण्यग्नीन् परिचरन्नास्त । तस्मै ब्रह्मोपदेशमकृत्वैवाचार्ये प्रोषिते सत्याधिव्याधिपरवशमनसमनश्नन्तं तदाऽप्याचार्याग्निपरिचर्यायामवहितं तमवेक्ष्य गार्हपत्यदक्षिणाग्नाहवर्नायास्त्रयोऽपि तदग्नयस्सम्भूय करुणया तस्मै 'कं ब्रह्म खं ब्रह्मे' त्यादिना ब्रह्मविद्यामुपदिश्य प्रत्येकं स्वस्वविषयां विद्यां 'य एष आदित्ये पुरुषो दृश्यते सोऽहमस्मि स एवाहमस्मि' इत्यादिना 'य एष चन्द्रमसि पुरुषो दृश्यत' इत्यादिना 'य एष विद्युति पुरुषो दृश्यत' इत्यादिना चोपदिदिशुः । तदनन्तरञ्च सर्वेऽग्नयस्सम्भूय 'एषा सोम्य तेऽस्मद्विद्या चा-

त्मविद्याचे' ति स्वस्वविषयविद्यां सुखाकाशात्मकब्रह्मविद्याञ्चोपदिष्टामुपसंहृत्य तत्प्राप्यां गतिं वक्तव्यामालोच्य 'आचार्याद्वैव विद्या विदिता साधिष्ठं प्रापदि' ति श्रुत्यनुसारेण स्वोपदिष्टविद्या तदाचार्यकर्तृकावशिष्टगन्त्युपदेशेन साधिष्ठत्वं प्राप्नोत्वित्यप्यालोच्य 'आचार्यस्तु ते गतिं वक्ते' त्यवोचन् । ततः प्रत्यागत आचार्यः प्रसन्नमुखमुपकोसलं वीक्ष्य 'ब्रह्मविद इव सोम्य ते मुखं भाति कोऽनु त्वाऽनुशशासे' ति पृष्ट्वा अग्निभिस्सह भीते तस्मिन्नग्नयोऽस्माउपदिदेशरिति निश्चित्य 'किं नु सोम्य किल तेऽवोचन्नि' ति पृष्ट्वा 'एतावदुपादिशन्नि' ति तैनोक्ते तत्र वक्तव्यशेषोऽस्तीत्यवधार्य 'अहं तु ते तद्ब्रह्मामि यथा पुष्करपलाशआपो न श्लिष्यन्तएवमेवंविदि पापं कर्म न श्लिष्यत' इति स्ववक्तव्यं प्रतिज्ञाय 'ब्रवीतु मे भगवानि' ति तेन प्रार्थितस्संयद्गामत्वादिगुणकमक्षिस्यं पुरुषमुपदिश्य तदुपासकस्य 'अथ यदुच्चैवास्मिन् शक्यं कुर्वन्ति यद् च नार्क्षिषमेवाभिसम्भवन्ति' इत्यारभ्य 'एष देवपथो ब्रह्मपथ एतेन प्रतिपद्यमाना इमं मानवमावर्तं नावर्तन्ते नावर्तन्ते' इत्यन्तेनानावृत्तिपर्यवसायिनमचिरादिमार्गमुपदिदेशेति । नन्वेतावता सत्यकामोपदिष्टा देवथानगतिरग्न्युपदिष्टायां सुखाकाशब्रह्मविद्यायामप्यन्वेतीति सिध्यति न त्वक्षिपुरुषोऽपि सुखाकाशात्मकं ब्रह्मेति सिध्यति । अग्निभिर्गतिमात्रस्य आचार्येण वक्तव्यतयाऽवशेषितत्वात् । सुखाकाशब्रह्मणस्स्थानस्य गुणजातस्य च वक्तव्यत्वेनानवशेषितत्वात् । तथाऽपि सर्वनाम्नः प्रकृतपरामर्शित्वस्वाभाव्यादक्षिस्यपुरुषः प्रकृतं ब्रह्म भवेदिति चेत् । न । अत्रैव गार्हपत्यादिविद्यासु 'य एष' इति पदानां प्रकृतब्रह्मपरामर्शित्वाभावदर्शनात् । ननु 'एषा सोम्ये ते अस्मद्विद्या चात्मविद्याचे' त्यग्निभिः स्वविद्यानामात्मविद्यायाश्च भेदेन कीर्तितत्वात् तत्र सर्वनाम्नां प्रकृतपरत्वं त्यक्तव्यमासीदिति चेत् । तर्ह्यत्रापि गतिमात्रस्यावशेषितत्वात् तस्य प्रकृतपरत्वं त्यक्तव्यमिति समानं । यदि ह्यग्निभिः 'एषा सोम्ये' त्यादिना स्वविद्यामात्मविद्याञ्च निरपेक्षमुपदिष्टतया उषसंहृत्याचार्येण उपदेष्टव्यतया गतिमात्रेऽवशेषितेऽप्याचार्योऽग्न्युपदिष्टस्य ब्रह्मणोऽक्षिस्थानं संयद्गामत्वादिगुणजातं चोपदेष्टव्यमालोच्योपदिशेत् । तदा अग्नयो, वितथवादिनोऽनभिज्ञा वा स्युः । तस्मादक्षिपुरुषविद्याऽप्यग्निविद्यावत् सुखाकाशब्रह्मविद्यातो भिन्नैवेति युक्तम् । पालीवताधिकरणन्यायात् ॥

एवं हि तत् । 'त्वाष्ट्रं पालीवतमालभेत' इति प्रकृत्य, पर्याग्निकृतं पालीवतमुत्सृजति आज्येन शेषं संस्थापयती' ति श्रूयते । तत्र किं 'आज्येन शेषमि' त्यनेन पालीवतयागएव पशोरुत्सृष्टस्य स्थाने प्रतिनिधित्वेन आज्यं विधीयते कर्मान्तरं वेति संशयः । तत्र पालीवतयागस्य पशुनोपक्रमेऽपि पशोः पर्याग्निकृतावस्थायां वचनबलेन त्यक्तत्वात् द्रव्यसाकाङ्क्षस्य तस्य आज्येन शेषसमापनं विधीयते न कर्मान्तरम् । देवताभावात् शेषसंस्थाशब्दानुपपेत्तेश्चेति पूर्वः पक्षः ॥

पालीवतयागस्य मुख्येन पशुद्रव्येण निर्वृत्तस्य प्रतिनिधेरनपेक्षितत्वकर्मान्तर-
विधिरिति सिद्धान्तः । तथाहि यदिपशोस्त्यागमात्रं क्रियेत तदातस्य देवतासम्बन्धो ना-
नुष्ठितस्स्यात् । तथा सति 'त्वाष्ट्रं पालीवतमि' ति श्रुतस्तस्य देवतासम्बन्धविधिरप्रमाणं
स्यात् । असति च देवतासम्बन्धे यागो न सिध्येत् । द्रव्यदेवतासम्बन्धस्य यागानुमापक-
स्याभावात् । प्रत्यक्षयज्ञेश्चाश्रवणात् । असति यागे कस्य शेषसमापनं विधीयेत । तस्मात्
'पर्याग्निकृतं पालीवतमुत्सृजती' ति पशोः पर्याग्निकृतावस्थायां न त्यागविधिः । किं तु पर-
स्वदाधिकरण (जै - सू - ९ - ४) न्यायेन पर्याग्निकरणान्ताङ्गरीतिविधानमिदम् । ततश्च
तथैव निराकाङ्क्षस्य पालीवतयागस्य समासत्वात् न शेषमस्ति यस्याज्येन संस्थानमुच्येत ।
तस्मात् 'आज्येन शेषमि' त्याज्यद्रव्यकयागान्तरविधिः । तत्र देवता प्रकृतपालीव-
तपदानुषङ्गेणलम्बनीया । शेषसंस्थाशब्दौ च सादृश्येनोपपादनीयौ । पशुयागो हि पर्याग्निक-
रणान्ततया देवतोद्देशेन मानसपशुत्यागवानपि हविःप्रक्षेपाद्यभावात् सशेष इव । आज्य-
यागस्तद्देवत्यएव हविःप्रक्षेपादिमान् तस्य शेषइव च भवतीति । एवं शेषसंस्थाशब्दस-
द्भावेऽपि पूर्वयागस्य निरपेक्षत्वात् कथञ्चिद्देवतालाभेन यदि कर्मान्तरविधिः तदा किमु
वक्तव्यमिह कर्मान्तरविधिरिति ; नन्विहाक्षिपुरुषोपन्यासानन्तरं देवयानगतिः न सुखा-
काशब्रह्मवित्प्राप्यत्वेन न वा तादृश्येन कीर्तिता । किन्तु 'य एवं वेदे' त्यक्षिपुरुषवि-
दमुपक्षिप्य 'अथ यदु चैवास्मिञ्छ्रव्यं कुर्वन्ती' त्यादिना तत्प्राप्यत्वेन कीर्तिता । तथा
च सुखाकाशब्रह्मवित्प्राप्यत्वेन आचार्येण वक्ष्यमाणतया प्रागग्निभिर्वर्णिताया गतेरक्षिपु-
रुषवित्प्राप्यत्वेन आचार्येणोपपादितत्वादाक्षिपुरुषसुखाकाशब्रह्मैवेति निश्चीयत इति
चेत् । मैवं । आचार्यो विद्यान्तरमुपदेक्षति तदन्वयितया च देवयानगतिमुपदेक्षतीत्ये-
तद्ग्नयो निश्चित्य तत्सर्वमनुद्घाट्य थां गतिमाचार्य उपदेक्षति सा सुखाकाशब्रह्मविदो-
पीत्यभिप्रायेण 'आचार्यस्तु ते गतिं वक्ते' इत्यग्नयोऽवोचन्नित्युपपादनोपपत्तौ तन्मात्र-
मवलम्ब्य निरपेक्षतयापसंहृतायाः प्रकृतब्रह्मविद्यायाः पुनस्थानगुणविध्यङ्गीकारायो-
गात् । तस्मात् देवयानगत्यभिधानस्य प्रागुक्तब्रह्मविद्यार्थत्वायोगात् तदभिधानेन तत्प्रक-
रणाविच्छेदोक्तिरयुक्तेति चेत् ॥

अत्र ब्रूमः । 'आचार्यस्तु ते गतिं वक्ते' त्यत्र गतिशब्दः करणव्युत्पत्त्या देव-
यानमार्गपरो न भवति । किन्तु कर्मव्युत्पत्त्या प्रकृतब्रह्मविद्याफलपरः । प्रथमं फलएवा-
काङ्क्षोदयालोकान्तरभोग्यफलनिर्देशानन्तरमेव तत्प्राप्त्युपायमार्गाकाङ्क्षोदयौचित्यात् । न
च प्राक् ब्रह्मविद्यायाः फलं निर्दिष्टम् । तदङ्गभूतानामग्निविद्यानामेव हि परं 'लोकीभ-
वति' इत्यादिना फलमर्थवादेन वर्णितम् । अतएवाचार्यो 'लोकान्वाव किलसोम्य तेऽ-
वोचन् अहं तु ते तद्दक्ष्यामि' इत्यग्नयस्स्वस्वविद्याफलभूतानग्निलोकादीनेवावोचन् न तु
ब्रह्मविद्याया महत् फलं तदहं वक्ष्यामीति प्रतिजज्ञे । तस्मात् ततःप्रभृति यद्यावदाचा-

यवाक्यं 'इमं मानवमावर्तं नावर्तन्ते' इत्येतत्पर्यन्तं तत्सर्वमग्न्यवशेषितफलरूपगत्यभिधानमेव । तथा हि प्रथमं तावत् पुष्करपलाशवाक्यं फलवर्णनात्मकमिति निर्वादाद्म् । तदुपपादकस्तदनन्तरमक्षिस्थानोपदेशः । यदक्षिस्थानोपदेशानन्तरमक्षिस्थानमाहात्म्येन सर्पिरुदकाद्यश्लेषं वर्णयति । तेन सकलपापश्लेषविदूरं स्वोचिताक्षिस्थाने विद्यमानं ब्रह्मोपासनीयमिति विधिर्लभ्यमानः तत्क्रतुन्यायेन वर्णितफलोपपादको भवति । एवं 'सर्वाण्येन वामान्यभिसंविशन्ति य एवं वेद' 'सर्वाणि वामानि नयति य एवं वेद' 'सर्वेषु लोकेषु भाति य एवं वेद' इति वाक्यान्यपि फलवर्णनात्मकानि । आद्यवाक्येन हि निखिलाभिमतवस्तुप्राप्तिमात्रं सङ्कल्पमात्रसाध्यं दहरविद्यायां ब्रह्मविद्याफलत्वेन प्रसिद्धं वर्णयते । द्वितीयवाक्येन स्वभक्तेषु सकलाभिमतवस्तुप्रापकत्वं 'यं यं लोकं मनसा संविभाति विशुद्धसत्त्वः कामयते यांश्च कामान् तं तं लोकञ्जयते तांश्च कामान् तस्मादात्मज्ञं ह्यर्चयेत् भूतिकांमः' (मु-३) इत्यादिश्रुतिषु तत्फलत्वेन प्रसिद्धं वर्णयते । तृतीयवाक्येन 'स स्वराड्भवति तेषां सर्वेषु लोकेषु कामचारो भवति' इत्यादिश्रुतिप्रसिद्धं तत्फलं वर्णयते । तत्तत्फलोपपादकत्वेन च तत्तद्वाक्येभ्यः प्राक् ब्रह्मणस्संयद्ग्रामत्ववामनीत्वभामनीत्वगुणा विधीयन्ते । अग्रे च 'इमं मानवमावर्तं नावर्तन्ते' इति सत्यलोकमथब्रह्मप्राप्त्यनन्तरमनावृत्तिलक्षणं फलं वर्णयते । एवं सर्वभिदमाचार्यवाक्यं सोपपादकफलवर्णनात्मकमित्यमुमर्थं हृदि निधाय 'श्रुतोपनिषत्कगत्यभिधानादि'ति सूत्रितम् । श्रुतोपनिषत्कम्य उपकोसलस्याचार्यवक्तव्यत्वेनाग्निभिरवशेषितायाः फलरूपाया गतेः कृत्स्नेन चाचार्यवाक्येनाभिधानात् तत्प्रकरणविच्छेदशङ्का नावकाशमासादयतीति तात्पर्यम् । इत्थमस्य सूत्रस्य योजना भाष्ये पूर्वसूत्रव्याख्यानसमयएवानागतावेक्षणन्यायेन प्रदर्शिता 'आचार्यस्तु ते गतिं वक्ते'ति च गतिमात्राभिधानप्रतिज्ञानमर्थान्तरविवक्षां वारयती'ति । अनेन हि भाष्यवाक्येनाक्षिपुरुषवाक्यमग्निभिरवशेषितां गतिमेवाचष्टे न किञ्चिदप्यर्थान्तरमिति स्पष्टमेवोच्यते । भामत्यामपि भाष्यमिदमुक्तार्थपरतथैवावतारितं 'नन्वग्निभिः पूर्वं निर्दिश्यत ब्रह्म । 'यएषोऽक्षणी' त्याचार्यवाक्येऽपि 'तदेवानुवर्तनीयमिति तु कुतइत्यतआह' ति यदि तु 'आचार्यस्तु ते गतिं वक्ते' त्यत्र गतिशब्दो देवयानमार्गपरइति निर्बन्धः तथाऽपि न दोषः । तदा हि गतिशब्दोऽन्येषामपि केषांचिदाचार्येण वक्तव्यानामुपलक्षणत्वेन व्याख्येयः । गतिमात्रपरत्वे वैयर्थ्यप्रसङ्गात् । 'आचार्यस्तु ते गतिं वक्ता, इत्यग्निभिरनुक्तेऽपि हि विद्यान्तरसंबन्धित्वेनाचार्योक्ताऽपि देवयानगतिः प्रकृतब्रह्मविद्यायामपि दहरवैश्वानरत्रिधादिष्विव 'अनियमस्सर्वेषामविरोधशब्दानुमानाभ्यां'(३)।६९ इति गुणोपसंहारपादाधिकरणे प्रदर्शयिष्यमाणन्यायेन लभ्यतएव । एवञ्च सूत्रस्य गतिशब्दोऽपि श्रुतौ गतिशब्देन यावदुपलक्षितं तावत्परः । तथा च कृत्स्नेनाप्याचार्यवाक्येनाग्निवाक्यस्थगतिशब्दविषयमात्रस्यैवाभिधानान्नप्रकरणविच्छेदशङ्केति तात्पर्यम्

उदाहृतभाष्यभामतीग्रन्थयोरप्यत्रैव तात्पर्यम् । सूत्रे चकारोऽग्निविद्यानामङ्गत्वत्वसमुच्चयार्थः । तथा च कृत्स्नस्याप्याचार्यवाक्यस्य प्रकृतब्रह्मविद्यापेक्षितगतिनिरूपणैदम्पर्येण प्रवृत्त-
त्वाच्च वक्तृभेदेनाग्निविद्याव्यवधानेनत्रा प्रकरणविच्छेदः । अग्निविद्यानामङ्गत्वादापि न
तद्व्यवधानेन प्रकरणविच्छेदे इत्यर्थः । अङ्गत्वञ्च प्रकृतब्रह्मविद्योपक्रमतदुपसंहारमध्यपाति-
तत्वात् 'अथहैनमि' ति पूर्वप्रकृतोपेक्षावाचकेनाथशब्देनाग्निविद्यानां ब्रह्मविद्यायाश्च संब-
न्धावगमान् 'एनमि' ति ब्रह्मविद्याधिकारिण उपकोसलस्यान्वादेशविहितेन एनादे-
शेन निर्देशान् । न च वाच्यं 'अपहते पापकृत्यां लोकीभवति सर्वमायुरेति ज्योक् जीव-
ति नास्यापरपुरुषाः क्षीयन्ते उप वयं तं भुञ्जामोऽस्मिश्च लोकेऽमुष्मिश्च' इत्याग्निविद्यानां
पृथक्फलश्रवणादंगत्वं न युक्तमिति । तेषां वाक्यानामग्निविद्यानां ब्रह्मविद्याङ्गताय
द्वारप्रदर्शनपरतया तदङ्गताऽनुगुणत्वात् । तथाहि आद्येन वाक्येन तासां ब्रह्मोपासनाप्र-
वृत्तिप्रतिबंधकद्वारितनिवर्तकत्वमुच्यते । द्वितीयेन 'स एनं देवयानं पन्थानमासाद्याग्नि-
लोकमागच्छती' त्यादिश्रुतिप्वर्चिरादिमागं प्रथमपर्वत्वेन श्रुताग्नि्लोकप्रापकत्वमुच्यते ।
अभ्युपासनानामग्नि्लोकप्राप्तिकत्ववैचित्यात् । यद्यपि ब्रह्मोपासनवैवाचिरादिपूर्वप्राप्ति-
र्लभ्यते । तदर्थं नोपासनान्तरमपेक्ष्यते । तथाऽपि विदुषो देहपातानन्तरमेवाचिरादिगति-
प्राप्तौ प्रतिबंधकरुसद्भावेऽपि नदानोभिव तत्प्रापकत्वमनेनोच्यते । अतएवास्मिन्नेव प्रक-
रणे श्रूयते 'अथ यदुचैवास्मिञ्छब्दं कुर्वन्ति यदुच न अचिषमेवाभिसंभवन्ती' ति । अ-
स्मिन्नक्षिपुरुषोपासके सृते पुत्रादयश्शब्दं शत्रुर्म पैतृभेदिकसंस्कारादिकं यदि कुर्व-
न्ति यदि वा न कुर्वन्ति उभयथाऽपि तस्याचिरादिगतिप्राप्तिरवश्यं भवत्येवेत्यर्थः । अनेन
हि वाक्येन विद्यान्तरोपासकानां शवकर्मकरणेऽचिरादिगतिप्राप्तौ किञ्चित् प्रतिबन्धो भ-
वति । प्रकृतब्रह्मविद्यायां तु न भवतीत्युभयमप्यर्थतश्शब्दतश्च प्रतीयते । सोऽयमस्यां
विद्यायां विशेषो 'लोकीभवती' ति फलवाक्यपर्यालोचनायामग्निविद्यासाहित्यकृत इत्यव-
सीयते । तृतीयवाक्येन आप्रायणमहरहरावर्तनीयब्रह्मोपासनाफलभूयस्त्वसिध्यर्थं पुरुषायु-
षप्राप्तिरुच्यते । चतुर्थवाक्येन प्रत्यहमुपासनाप्रवृत्तौ प्रतिबन्धकानां धनप्राप्तिरोगनिवृत्त्या-
द्युपायचिन्ताक्लेशानामप्रसङ्गाय ज्योक् उज्वलं धनधान्यादिसमृद्धं रोगानभिभूतञ्च जीव-
नमुच्यते । पञ्चमवाक्येन ब्रह्मविद्याफलाभिवृद्ध्यर्थमुपासकस्य पुत्रपौत्रादीनां ज्ञानकर्मस-
न्तत्यादिक्षयाभाव उच्यते । सत्पुत्रपौत्रादिमन्तेऽवृद्धेहि अमुष्य पुत्रोऽमुष्य पौत्र इति
पितृपितामहादिकीर्तिस्यैर्यसंपादनेन साक्षाच्च पितृपितामहाद्युपाजितपारलौकिकफलाभि-
वृद्धिहेतुत्वमापस्तम्बेन स्मर्यते 'ते शिष्टेषु कर्मसु वर्तमानाः पूर्वेषां साम्परायेण कीर्तिं
स्वर्गञ्च वर्धयन्त्येवमवरोऽवरः परेषामाभूतसम्भवात्' (आ-ध-२-२४) इति । ष-
ष्ठवाक्येन उपासनाप्रीतानामशीनामैहिकपारत्रिकप्रतिबन्धनिरासादिद्वारा प्रकृतब्रह्मोपा-
सनानुष्ठातृपरिपालकत्वमुच्यते । तस्मादाग्निविद्यानामङ्गत्वाच्च व्यवधायकत्वमित्यपि यु-

क्तमेव । एतेन 'एषा सोम्य त' इति निरपेक्षतयोपसंहृतायां ब्रह्मविद्यायामव्यवधाना-
द्विसमर्थनेऽपि न स्थानगुणान्वयस्सम्भवतीत्यपि निरस्तम् । गतिवाक्यावैयर्थ्याय गतिश-
ब्देन यावत्क्रोडीकृतं तावदतिरिक्तोपेक्षितराहित्येनैव उपसंहाराभिप्रायस्य वर्णनीयतया
पार्त्नीवतयागवत्सर्वथा नैरपेक्ष्यासिद्धेः । गतिशब्दस्य फलपरत्वपक्षे तदुपपादकतया स्था-
नगुणयोरपि तेन क्रोडीकृतत्वात् मार्गपरत्वपक्षे वाक्यावैयर्थ्याय तस्य स्थानगुणोपलक्षण-
त्वावश्यंभावात् । एवं श्रुतोपनिषत्कसूत्रस्य सुखविशिष्टसूत्रप्रसाधितब्रह्मप्रकरणविच्छे-
दाशङ्कानिरासार्थत्वेन योजनाद्वयं सुखविशिष्टसूत्रव्याख्यानममयएव भाष्ये सूचितं प्रप-
ञ्चेन प्रादीदृशम् । अक्षिपुरुषस्य ब्रह्मत्वे लिङ्गप्रदर्शनपरतयाऽपि एतत्सूत्रं तदनन्तरं
भाष्ये व्याख्यातं 'श्रुतोपनिषत्कस्य वेदान्तेषु प्रसिद्धा या देवयानगतिस्तदभिधानादपि
अक्षिपुरुषः परं ब्रह्मे'ति । यद्यप्यब्रह्मविद्यामपि पञ्चान्युपासकानां देवयानगतिश्श्रुता ।
तथाऽपि क्वचिद्वचनबलात्तत्क्रतुन्यायातिलङ्घनेऽपि ब्रह्मविद्यायामेव सा प्रसिद्धेत्यौत्सर्गि-
कत्वाश्रयमिदं लिङ्गम् ॥

सूत्रे श्रुतोपनिषत्केत्यल्पार्थे कप्रत्ययः देवयानगतेः 'निर्विशेषं परं ब्रह्म साक्षात्
कर्तुमनीश्वराः । ये मन्दास्तेऽनुकम्प्यन्ते सविशेषनिरूपणैः' इत्युक्तरूपमन्दाधिकारि-
विषयत्वज्ञापनार्थः ॥ १ ॥ २ ॥ १६ ॥

एवं सिद्धान्तहेतवउक्ताः । अथ पूर्वपक्षनिराकरणार्थं सूत्रम् ॥

अनवस्थितेरसम्भवाच्च नेतरः ॥ १ ॥ २ ॥ १७ ॥

यदुक्तमक्षयाधारश्छायात्मेति तन्नयुज्यते । छायाऽऽत्मनः प्रतिबिम्बस्याक्षयादिषु
प्रतिबिम्बोपाधिष्वनवस्थितेः । सर्वत्र स्वस्थानस्थितस्यैव हि बिम्बस्य तत्तदुपाधिसम्बन्धमा-
त्रमध्यस्यते । न तु बिम्बस्तत्तदुपाधीननुप्रशति । न वा बिम्बाद्भिन्नः प्रतिबिम्बस्त-
त्तदुपाधिषूद्भवति । यथा चैतत्तथा समर्थितं विवरणप्रकाशे तातचरणैः । यद्यपि चाक्षाणि
छायात्मनस्स्यादवस्थितिः । तथाऽपि बिम्बसन्निधानकालएव सा भवेन्न भवेदा । नचो-
पासनाकाले बिम्बसन्निधाननियमोऽस्ति येन तदानीमुपास्यसत्ता लभ्येत । न च तदाऽपि
यस्यकस्यचिदक्षणि तत्सत्ता लभ्यतइति शङ्कनीयम् । 'य एपोऽक्षणि' इत्यत्र प्रत्या
सत्तेरुपासकस्याक्षणीत्येव पर्यवसानात् 'दृश्यत' इत्यस्य चरमश्रुतस्यान्यदृश्यत्वमादा-
यापि चारितार्थ्यात् । नचैतदुपासनाकाले छायाकरं काञ्चित्पुरुषमक्षिसर्भे सन्निधाप्य
उपासीतेति युक्तम् । कल्पनागौरवात् । 'अक्षणि पुरुष' इति नित्यवच्छ्रवणाद्योगाच्च-
तस्मादक्षणि छायात्मनः कदाऽप्यनवस्थितेः उपासनाकाले अवस्थिनियमाभावाच्च
नाक्षयाधारः परमात्मनइतरश्छायात्मा । तत्र संयद्वामत्वादिगुणानामसम्भवाच्च । ननु स्प
ष्टेवासम्भवः किमर्थं सूत्रतउच्यते । स्थानादिसूत्रे ब्रह्मणोऽपि नामरूपादिकं काल्पनि

कमेवेति दर्शितम् । तद्वच्छायात्मनोऽपि काल्पनिकं सम्भवतीति शङ्कानिरासार्थमसम्भवस्मृतिः । वस्तुतो नामरूपरहितमपि ब्रह्म व्यावहारिकैस्स्वाध्यस्तैर्नामरूपैस्तद्वादिति सम्भवति तद्विषयत्वे संयद्वात्मत्वादिश्रुतीनां सालम्बनता न तु च्छायात्मविषयत्वे । तत्र बुद्धिपूर्वनारोपणीयस्यार्थस्य फलश्रुत्यालम्बनत्वासम्भवादिति तन्निरासः । तत्र आत्मश्रुत्यादेरिति शिरस्कत्वेनाविवक्षितार्थत्वमित्यङ्गीकृत्य पूर्वपक्षप्रवर्तनादस्पष्टब्रह्मलिङ्गता ॥ १ ॥ २ ॥ १७ ॥

इत्यन्तराधिकरणम् ॥ ४ ॥

अन्तर्याम्यधिदैवादिषु तद्धर्मव्यपदेशात् ॥ १ ॥ २ ॥ १८ ॥

पूर्वत्र 'यण्डोऽक्षणी' ति परमात्मनस्स्थाननिर्देशोपपादनाय 'यः पृथिव्यां तिष्ठन् पृथिव्या अन्तरो यं पृथिवी न वेद यस्य पृथिवी गरीरं यः पृथिवीमन्तरो यमयति एष तआत्माऽन्तर्याम्यमृतः' (वृ - ९ - ७) इत्याद्यन्तर्यामिब्राह्मणे तस्य पृथिव्याद्यनेकस्थानव्यपदेशो दृष्टान्ततयोक्तः । स आक्षिप्यते तत्र प्रतिपादितोऽन्तर्यामी परमात्मा न भवतीति । अन्तर्यामी दहराद्युपासनासिद्धः कौशिककुम्भसम्भवादिवत् कश्चन योगसिद्ध इति युक्तम् । न तु परमात्मा शरीररहितस्य नियन्तृत्वाभावात् । शरीरवतामेव तक्षादीनां वास्यादिनियन्तृत्वदर्शनात् । स्वशरीरनियमनेऽपि तेनैव शरीरेण नियन्तृशरीरवत्त्वात् । न च परमात्माऽपि नियम्यपृथिव्यादिशरीरेणैव शरीरवानिति वक्तुं शक्यम् 'यस्य पृथिवी शरीरमि' त्याद्याम्नानादिति वाच्यम् । तक्षादीनां भोगायतनशरीरेणैव नियन्तृत्वदर्शनात् स्वभोगायतनशरीरस्यैव स्वशरीरत्वात् । 'यइमञ्चलोकं परञ्च लोकं सर्वाणि च भूतानि योऽन्तरो यमयती' ति परमोपक्रमेण 'एष तआत्माऽन्तर्याम्यमृत' इत्युपसंहारेण च प्रकरणप्रतिपाद्यत्वेन निर्णीतस्य पृथिव्यादिवाक्येष्वपि प्रथमश्रुतस्य यमयितृत्वस्योपपादनाय जीवविशेषपरिग्रहे स्थिते 'एष तआत्मे' ति 'अमृत' इति चोभयभौपचारिकं नेयं 'प्राणस्तथाऽनुगमात्' (१ । १ । ११) इति न्यायादिति पूर्वः पक्षः । पृथिव्याद्यभिमानिदेवताविशेषोऽन्तर्यामीति पूर्वपक्षस्तु भाष्ये सम्भवमात्रेण दर्शितो न तु मुख्यः । उपक्रमोपसंहाराभ्यामेकस्यैवान्तर्यामित्वप्रतीतेः 'यं पृथिवी न वेद' 'यमापो न विदुरि' त्यादिना तत्तदभिमानिदेवताव्यतिरेकप्रतीतिश्च । अनेनैव हेतुद्वयेन तथापूर्वपक्षस्यामुख्यतां दर्शयितुमेव सूत्रे 'अधिदैवादिषु' इति अन्तर्यामी विशेषितः । तेन ह्यधिदैवाद्विषु सर्वेष्वपि पर्यायेष्वेक एवान्तर्यामी तत्तद्देवताव्यतिरेकश्चेति दर्शितम् भवति ॥

सिद्धान्तस्तु यमयितृत्वधर्मेण धर्मिग्रहणे साधनसाध्येन तेन धर्मिग्रहणाद्वरं नित्यसिद्धेन तद्ग्रहणं कल्पनालाघवात् । अतोऽन्तर्यामित्वं साधारणमपि न्यायतः परमात्मन्येव

समन्वेतीति तस्मादेव तद्धर्मव्यपदेशात् 'एष तआत्मा' इत्यादितद्धर्मव्यपदेशाच्चान्तर्था-
भी परमात्मा । एवञ्च शरीरवतएव नियन्तृत्वमिति शङ्काऽप्यनवकाशा । साधनाधीन-
एव नियन्तृत्वे साधनविशेषत्वेन तदपेक्षणात् । न च नियन्तृत्वमात्रं साधनाधीनमिति
नियमः । ज्ञानमात्रमित्यादिवदप्रयोजकत्वात् । श्रुत्यन्तरप्रसिद्धजगत्कारणत्वासि-
ससहजसर्वशक्तिशालिनः परमेश्वरस्य स्वतएव सर्वनियमनशक्तियोगसम्भवाच्च । तथाऽ-
पि नियन्ता शरीर्येवेति नियमो दृष्ट इति चेत् । न । तस्यापि कर्ता शरीर्येवेति नियमव-
दप्रयोजकत्वात् । नियम्यपृथिव्यादिशरीरेणैव परमेश्वरस्य शरीरित्वसम्भवाच्च । न च
शरीरे भोक्तरेव नियन्तृत्वमिति नियमः । अभोक्तुरनियन्तृत्वे अचेतनत्वस्योपाधित्वा-
त् । न च मुक्तात्मसु साध्याव्यापकत्वं । तेषां परमेश्वराभेदेन पक्षान्तर्भावात् । न च य-
च्छरीरं यस्य भोगायतनं तेनैव स नियच्छतीति नियमः । स्वकरगृहीतपर्यागुल्यादिना
क्रियमाणे चित्रलेखनादिकर्मणि तदभावात् अप्रयोजकत्वाच्च । किञ्च योगसिद्धत्वेऽपि
न जीवोऽन्तर्धीमी भवितुमर्हति । तस्यापि नियन्त्रन्तरापेक्षायामनवस्थानात् । न च स्व-
तन्त्रएव स कल्पनीयः । योगसिध्यनन्तरं तस्य कथञ्चित् स्वातन्त्र्यसम्भवेऽपि ततः प्रा-
गस्मदादिवनियन्त्रनियम्यत्वात् । तस्य नित्यस्वतन्त्रत्वाभ्युपगमे पर्यायान्तरेण पर-
मेश्वरपक्षस्यैव परिग्रहापत्तेः । सेयमनवस्था भगवता भाष्यकारेण सिद्धान्ते तदप्रसक्तिप्र-
दर्शनमुखेन पूर्वपक्षे प्रसज्यतएवेति समुद्धातिता 'तस्याप्यन्यो नियन्तेत्यनवस्थादोषश्च
न भवति भेदाभावात् । भेदे हि सत्यनवस्थादोषापत्तिरिति । सिद्धान्तेऽन्तर्यामिणोऽप्य-
न्यो नियन्तेत्यनवस्था न प्रसज्यते । नित्यस्वतन्त्रपरमेश्वरस्य नियन्त्रन्तरस्याकल्पनीय-
तया नियन्तृभेदाभावात् । पूर्वपक्षेऽन्तर्यामिणोऽपि जीवस्य नियन्त्राऽन्येन भाष्यमिति
तज्ज्ञेदे सत्यनवस्थाऽपत्तिरित्यर्थः । इदञ्च दूषणं 'अनवस्थितेरसम्भवाच्च नेतरः' इति पू-
र्वाधिकरणसूत्रानुवृत्तिमभिप्रेत्योद्धाटितम् । अतएव तत्र सूत्रे 'अनवस्थितेरिति' ति सोपस-
र्गप्रयोगोऽपि सफलः । अन्यथा तस्य तदधिकरणमात्रार्थत्वे लाघवात् स्थानादिसूत्रे अत्रो-
पसर्गाभावाच्च 'स्थितेरिति' त्येवासुत्राप्यप्यत् । 'असम्भवादि' त्यनुवृत्तांशेव योगिनोऽसं-
कुचितसर्वभूतनियन्तृत्वासम्भवादिति हेत्वन्तरं समुच्चयते । अयञ्च हेतुः 'समस्तं वि-
कारजातमन्तस्तिष्ठन् यमयतीति परमात्मनोऽयं धर्मोऽपपद्यत' इति भाष्येण गर्भकृतः ।
यद्यपि सर्वभूतनियन्तृत्वं योगिनो न सम्भवतीति स्पष्टमेव । तथाऽपि तत्सम्भवमङ्गी-
कृत्य कृत्वाचिन्तया न्यायः प्रदर्शितः । इदं तु कृत्वाचिन्तोद्धाटनम् ॥ १ ॥ २ ॥ १८ ॥

स्यादेतत् । यद्यपि सर्वभूतशब्दोक्तसकलकार्यानियन्तृत्वं योगिनो न संभवति ।
तथाऽपि सांख्यस्मृतिकल्पिते प्रधाने तद्व्यपदेशुं शक्यम् । सर्वस्य कार्यस्य कारणाधीन-
त्वात् 'यः पृथिव्यां तिष्ठति' त्यादिकं कार्येषु कारणस्यानुगतत्वात् । 'यं पृथिवी न
वेदे' त्यादि तस्य 'अप्रतर्क्यमविज्ञेयमि' त्यविज्ञेयत्ववर्णनात् । 'यस्य पृथिवी चरति

मि' त्यादि कार्यकारणयोर्वस्तुतो भेदाभावात् 'पूर्वपक्षशरीरमि' त्यादौ स्वरूपवाचकस्यापि शरीरशब्दस्य दर्शनात् । 'एष त आत्मे' ति जीवस्य सर्वनिर्वाहके प्रधाने 'ममात्मा भद्रमेन' इति वदात्मत्वोपचारात् । 'अदृष्टो द्रष्टा अश्रुतश्श्रोतां अमतो मन्ता अविज्ञातो विज्ञाता' इत्यत्रादृष्टत्वादि रूपादिहीनत्वात् । द्रष्टृत्वादि तत्प्रकृतिकत्वेन तदभिन्नानामक्षुरादीनान्दर्शनादिसाधनत्वात् 'चक्षूरूपग्राहकमि' त्यादौ करणे कर्तृत्वोपचारादिति सर्वस्यापि विशेषणस्योपपन्नत्वात् प्रधानमेवान्तर्यामीति युक्तं न तु परमात्मेति । तत्र पृथिव्यादिशरीरवत्त्वव्यपदेशानुपपत्तेः । न हि तस्य पृथिव्यादि स्वरूपं न वा भोगायतनम् । न च तस्य पृथिव्यादिशरीरेण भोक्तृभोगायतनभावसम्बन्धाभावेऽपि कर्तृकार्योपादानोपादेयभावादिसम्बन्धान्तरसत्त्वात्तथा व्यपदेशस्यादिति वाच्यम् । पित्रादेः पुत्रादिशरीरस्य च तादृक्सम्बन्धान्तरसत्त्वेऽपि 'पितुश्शरीरमि' त्यादिव्यपदेशादर्शनेन तथा व्यपदेशे तेषां सम्बन्धानामप्रयोजकत्वात् । न च तदज्ञानकल्पितत्वेन सम्बन्धेन तथा व्यपदेशः । स्थाण्वज्ञानकल्पिते शरीरे 'म्याणोश्शरीरमि' ति व्यपदेशादर्शनात् । न च नियम्यत्वेन तथा व्यपदेशः । स्वामिनियम्यभृत्यादिशरीरेषु नाविकनियम्यनौकादिषु तत्तच्छरीरत्वव्यपदेशाभावात् । न च यावद्व्यवभाविना नियम्यत्वेन तथा व्यपदेशः । स्वशरीरस्यापि व्याध्यादिभिः कदाचिदनियम्यत्वेन शरीरत्वव्यपदेशे तस्य प्रयोजकत्वायोगात् । तदानीमपि स्वशरीरम्य नियम्यत्वयोग्यताऽस्तीति चेत् । न । तथा सति नौकादिष्वपि सर्वदा नाविकादिनियम्यत्वयोग्यताऽस्तीत्यतिप्रसङ्गतादवस्थ्यादिति पूर्वपक्षान्तरमाशंक्य निराकरोति ॥

न च स्मार्तमतद्धर्माभिलापात् ॥ १ ॥ २ ॥ १९ ॥

न सांख्यसृष्ट्युक्तं प्रधानमन्तर्यामीति युक्तम् । अतद्धर्माणां द्रष्टृत्वादीनामभिलापात् तेषां मुख्यत्वसम्भवे औपचारिकत्वकल्पनायोगात् । 'यस्य पृथिवी शरीरमि' त्यादि तु नियन्तृत्वप्रसक्तशरीरापेक्षाशङ्कां नित्यसिद्धे नियन्तृत्वे नास्ति तदपेक्षेति सूचनेन व्यावर्तयितुमन्तर्यामिणो नियमनार्थं नियम्यपृथिव्याद्यतिरेकेण शरीरं नास्तीति प्रतिपादनपरम् । आकाङ्क्षाऽनुरोधात् । न तु पृथिव्यादेस्तच्छरीरत्वप्रतिपादनपरमपि । अनाकाङ्क्षितत्वात् । उभयत्र वाक्यव्यापारायोगाच्च ॥ १ ॥ २ ॥ १९ ॥

ननु यदि द्रष्टृत्वादिमुख्यताऽनुरोधान्न प्रधानमन्तर्यामि तर्हि ततएव न परमात्माऽपि । किन्तु शारीरएव । यदि 'द्रष्टे' त्यादिविशेषणैः 'आत्मा वा अरे द्रष्टव्यश्श्रोतव्यो मन्तव्यो निदिध्यासितव्यः' 'आत्मनो वा अरे दर्शनेन श्रवणेन मत्या विज्ञानेन' 'आत्मनि खल्वरे दृष्टे श्रुते मते विज्ञात' इत्यादि श्रुत्यन्तरप्रत्यभिज्ञानादात्मविषयसाक्षात्कारश्रवणमनननिदिध्यासनवत्वमुच्यते । यदि वा चक्षुश्श्रोत्रमनोबुद्धिक्-

रणकज्ञानवत्त्वमुच्यते । उभयथाऽपि जीव एव द्रष्टृत्वादिकं घटते न परमात्मनि । द्रष्टृत्वादिशब्दा रूपालोकनादिमत्त्ववाचकास्सन्ति चेत् । न । तथाऽपि मन्तृशब्दाभि-
धेयस्य विचारयितृत्वस्य सर्वज्ञे ब्रह्मण्यसम्भवात् । दर्शनादिशब्दानां रूपालोकनादिवा-
चित्वे 'रूपं दृष्टं घटो दृष्ट' इत्यादि प्रयोगाणां 'इन्द्रइन्द्राणीपतिर्वरुणइन्द्राणीपतिरि'
त्यादिवदसामञ्जस्यप्रसङ्गाच्च । न च चाक्षुषादिज्ञानवाचित्वमप्यसमञ्जसम् । चक्षुरादी-
नामयोग्यत्वेन 'दृष्टं पश्यामी' त्याद्यनुभवे स्फुरणासम्भवादिति वाच्यम् । चक्षुरादि-
करणविशेषप्रयोज्यजातिविशेषवाचित्वोपपत्तेः । न च वाच्यं 'अपाणिपादो जवनो प्र-
हीता पश्यत्यक्षुस्तु शृणोत्यकर्णः' (श्वे - ३ - १९) इत्यत्र रूपालोकनादिमात्रे प-
श्यत्यादिप्रयोगो दृष्ट इति । तत्र जवनशब्दस्य दूरस्थसम्बन्धइव तस्य रूपालो-
कनादौ लक्षणाऽभ्युपगमात् । इह मुख्यार्थसम्भवेन लक्षणाकल्पनानौचित्यात् ।
तस्माज्जीवत्वान्तर्यामी । 'न दृष्टेर्द्रष्टारं पश्येः न श्रुतेश्श्रोतारं शृणुयाः' इत्यादिश्रु-
त्यन्तरे तस्मिन्नदृष्टत्वादीनां प्रसिद्धेश्च । साधनाधीनमपि तस्यैव यमयितृत्वं ग्राह्यम् ।
द्रष्टृत्वाद्यनुरोधात् । तस्मिन्नमृतशब्दोऽपि युज्यते नित्यत्वात् । 'क्षरं त्वविद्या ह्यमृतं तु
विद्या विद्याऽविद्ये ईशते यस्तु सोऽन्य' (श्वे - ९ - १) इति श्रुत्यन्तरे तस्मिन्दृष्टप्रयो-
गत्वाच्च ॥

अथोच्येत जीवः कोऽन्तर्यामी स्यात् । न तावत्तदुपासकजीवः । परिच्छि-
न्ने तत्र पृथिव्यादिस्थितितन्नियन्तृत्वयोरसम्भवात् । 'किमन्तर्यामिणं वेत्थ' (वृ - ९ - ७)
इति गन्धर्वेण पृष्टस्य काप्यस्य 'नाहं तं भगवन्वेदे' त्युत्तरासामञ्जस्यप्रसङ्गाच्च । यज्ञवि-
द्याविदः काप्यस्य कर्मफलभोक्तृदेहातिरिक्तजीवज्ञानावश्यम्भवात् । नपि पृथिव्याद्यभि-
मानी जीवः । श्रोतारमुद्दालकं प्रति पराभूते तस्मिन् 'एष त आत्मे' ति तदात्मत्वोपदे-
शायोगात् । पृथिव्यादिष्वप्यभिमानीजीवस्य प्रत्येकं भिन्नतया 'सर्वाणि भूतानि योऽ-
न्तरो यमयती' त्युपक्रान्ततया एकस्य सर्वनियन्तृताया अनन्वयप्रसङ्गाच्च । नापि
जीवसमुदायः । तस्य पृथिव्यादिस्थत्वतन्नियन्तृत्वयोरभावेन 'यः पृथिव्यान्तिष्ठन् पृथि-
व्याअन्तरः' इत्यादेरनन्वयात् । न च सर्वभूतवाक्ये जीवसमुदायः पृथिव्यादिवाक्ये
तत्तदभिमानीजीव इति वैरूप्यकल्पनं युक्तम् । न वा तदपि निर्बोद्धुं शक्यं 'एष त
आत्मे' त्युपदेशायोगस्य उक्तत्वात् । अपिच उपासकजीव इति पृथिव्याद्यभिमानी
जीव इति पूर्वपक्षौ 'शब्दविशेषात्' (१।२।९) 'भेदव्यपदेशाच्चान्य' (१।१।
११) इति सूत्राभ्यां निरसितौ नात्र निरसनीयौ । शाण्डिल्यविद्यायां 'एष मआत्मे'
तिवदिह प्रतिपर्यायं 'एष तआत्मे' ति शब्दविशेषसत्त्वात् । आदित्यपर्याये 'यमा-
दित्यो न वेदे' त्यादिभेदव्यपदेशवत् पृथिव्यादिपर्यायेष्वपि 'यं पृथिवी न वेद' इत्या-
दिभेदव्यपदेशसत्त्वाच्च । एवं च सर्वजीवसमुदाय इति पूर्वपक्षोऽपि न सम्भवति । सर्व-

भूतपर्याये 'यं सर्वाणि भूतानि न विदुरि' त्यादिभेदव्यपदेशदर्शनात् । अपि च प्रति-
पर्यायं 'अमृत' इति जीवात् भेदो निर्दिश्यते । अमृतत्वं ह्यमरणधर्मकत्वम् । न च
जीवस्यापि नित्यत्वात्त्रामृतत्वोक्तिरुपपद्यतइति वाच्यम् । आत्मत्वकीर्तनादेव स्वतो
नित्यत्वस्य सिद्धत्वेनामृतपदस्य जीवधर्मशरीरोपाधिकमरणराहित्यपरत्वएव व्यावर्तक-
त्वोपपत्तेः । न च व्यावर्तकत्वे सम्भवति स्वरूपकथनमात्रार्थत्वं युक्तम् । अतएव 'रा-
जपुरोहितौ सायुज्यकामौ यजेयातामि' त्यत्र 'राज्ञः पुरोहित' इति षष्ठीतत्पुरुषैकशे-
षपक्षे क्षत्रियादन्यस्य पुरोहिताभावात् राजपदं व्यर्थं स्यादिति तं त्यक्त्वा 'राजा च
पुरोहितश्चे' ति द्वन्द्वमाश्रित्य राज्ञः पुरोहितस्य च कुलाययज्ञे सहाधिकारइति निर्णीतं
पूर्वतन्त्रे । 'क्षरं त्वविद्या ह्यमृतं तु विद्ये' ति अत्रामृतपदं विशेष्यसमर्पणार्थं नत्वितर-
व्यावर्तनार्थम् । न वा तदपि सर्वधैवाव्यावर्तकं पूर्वनिर्दिष्टक्षरवैलक्षण्येन विशेष्यसमर्प-
कत्वात् । किञ्च उपक्रमएवान्तर्यामि विज्ञानेन सर्वज्ञानप्रतिज्ञाने सर्ववेदान्तप्रसिद्धे ब्रह्म-
लिङ्गे जाग्रति कथमौपसंहारिकैर्द्रष्टृत्वादिभिर्जीवपूर्वपक्षस्योदयः । न च 'उपक्रमगतमेकं
लिङ्गमुपरितनानेकलिङ्गविरोधे तुर्बलमि' ति भूतादिपादव्यपदेशमूत्रोक्तन्यायोऽत्र प्रस-
रति । ब्रह्माब्रह्मलिङ्गसमावेशे ब्रह्मण्यब्रह्मलिङ्गानां नेतुं शक्यत्वेनान्यथासिद्धतायाः प्रत-
र्दानधिकरणे प्रदर्शितत्वात् । तस्मात् केनापि प्रकारेणात्र जीवपूर्वपक्षो न सम्भवतीति
चेत् ॥

उच्यते । अस्ति तावदन्तःकरणोपाधिकानां कर्तृत्वभोक्तृत्वशालिनां प्रतिदेहम-
न्तःकरणभेदेन विभक्तानां प्रमातृरूपाणां जीवानामधिष्ठानभूतस्सुषुप्तावन्तःकरणविलयेन
प्रमात्रभावेऽपि सौषुप्तिकाज्ञानसुप्तानुभवात्मा मूलाज्ञानोपाधिकस्साक्षिरूपो जीवः स
तु न प्रतिदेहं भिन्नः । 'त्वत्तोऽहं भिन्न' इत्यादिभेदप्रत्ययानां प्रमातृविषयत्वेन
लाघवादेकाज्ञानोपाधिकस्य सर्वभूतानुगतस्यैकस्यैव तस्य सिद्धेः । 'एको देवस्सर्वभूतेषु
गूढस्सर्वव्यापी सर्वभूतान्तरात्मा । कर्माध्यक्षस्सर्वभूताधिव्यासस्साक्षी चेता केवलो निर्गु-
णश्च' (श्वे - ६ - ११) इति श्रुतिश्च । न च इयं श्रुतिः परमेश्वरविषया । मायाशब्-
लिते सगुणे परमेश्वरे 'केवलो निर्गुण' इति विशेषणानुपपत्तेः । न च सर्वभूतेषु
सुखाद्यनुभवरूपस्य साक्षिण एकत्वे पुरुषान्तरसुखादेरपि पुरुषान्तरं प्रति प्रत्यक्ष-
त्वापत्तिः । तस्य पुरुषान्तरं प्रति आवृतत्वात् । सर्वेषु साक्षिण एकत्वेऽपि यं
प्रति यदनावृतं तं प्रत्येव तस्य तदनुभवरूपतायाः फलबलेन कल्पनात् ।
अन्यथा घटाद्यधिष्ठानं ब्रह्मचैतन्यमेवाध्यासिकसम्बन्धेन घटादिभासकमिति सर्वदा सर्वेषां
घटाद्यवभासप्रसङ्गात् । न च वाच्यं यस्य स्वोपाध्यन्तःकरणवृत्तिकृता घटाद्यधिष्ठानचै-
तन्येनाभेदाभिव्यक्तिः तस्यैव तदवभासत इति । व्यावर्तकोपाधावन्तःकरणे दर्पणइव स्थिते
बिम्बप्रतिबिम्बाद्यात्मना भेदानुवृत्त्यवश्यम्भावेनाभेदाभिव्यक्त्यसम्भवात् । तात्त्विकाभेदस्य

प्रागपि सत्त्वात् । तस्मादन्तःकरणवृत्तिकृतावरणाभिभवेन यं प्रति घटादिरनावृतः तं प्रति तदधिष्ठानचैतन्यं घटाद्यवभासकमिति फलबलात् कल्पनीयम् । अभेदाभिव्यक्तिव्यवहारश्च ब्रह्मणा सह तस्य जीवस्य घटादिविषयावरणराहित्यरूपसाम्यापत्तिपर इति व्यवस्थापनीयम् । तस्मान्मूलाज्ञानोपाधिकस्सर्वेषां प्रत्यग्भूतएकस्साक्षीति स्थितौ स एवान्तर्यामीति पूर्वः पक्षः ।

अस्मिन् सर्वमप्यन्तर्यामिब्राह्मणं सङ्गच्छते । एवं हि तत्रोपाख्यायते । 'अथैनमुद्दालक आरुणिः पप्रच्छ । याज्ञवल्क्येतिहोवाच । मद्रेष्ववसाम पतञ्जलस्य काप्यस्य गृहेषु यज्ञमधीयानाः । तस्यासीत् भार्या गन्धर्वगृहीता । तमपृच्छाम कोऽपीति । सोऽब्रवीत् कबन्धआथवेण इति । सोऽब्रवीत् पतञ्जलं काप्यं याज्ञिकांश्च वेत्थ नु त्वं काप्य तत् सूत्रं येनायञ्च लोकः परश्च लोकस्सर्वाणि च भूतानि सन्दृढानि भवन्तीति । सोऽब्रवीत् पतञ्जलः काप्यो नाहं तत् भगवन्वेदेति । सोऽब्रवीत् पतञ्जलं काप्यं याज्ञिकांश्च । वेत्थ नु त्वं काप्य तमन्तर्यामिणम् । यद्मं च लोकं परं च लोकं सर्वाणि च भूतानि योऽन्तरो यमयतीति । सोऽब्रवीत् पतञ्जलः काप्यो नाहं तं भगवन्वेदेति । सोऽब्रवीत् पतञ्जलं काप्यं याज्ञिकांश्च । योवैतत् काप्य सूत्रं विद्यातञ्चान्तर्यामिणं स ब्रह्मवित् स लोकवित् स देववित् स वेदवित् स भूतवित् स आत्मवित् स सर्वविदिति तेभ्योऽब्रवीत् तदहं वेद । तच्चत्वं याज्ञवल्क्य सूत्रमविद्वान् तञ्चान्तर्यामिणं ब्रह्मगवीरुदजसे मूर्द्धा ते विपतिप्यतीति । वेद वा अहं गौतम तत्सूत्रं चान्तर्यामिणमिति । योवाइदं कश्चित् ब्रूयात् वेदवेदेति । यथा वेत्थ तथा ब्रूहीति । एवं कथायां विजिगीषुणा गौतमवंश्येनारुणिना पृष्टो याज्ञवल्क्यो 'वायुर्वै गौतम तत्सूत्रमि'त्यारभ्य सूत्रात्मस्वरूपमुक्त्वा 'यः पृथिव्यान्तिष्ठन्नि'त्यारभ्य 'यो रेतसि तिष्ठन्नि'त्यन्तैः पर्यायैः पृथिव्यग्निवाय्वादिक्रमेण सर्वान्तर्यामिणमुपदिश्य 'अदृष्टो द्रष्टाऽश्रुतश्चोते'त्यादिना तस्यादृष्टत्वद्रष्टृत्वादिकमुक्त्वा 'नान्योऽतोऽस्तिद्रष्टे'त्यादिना ततोऽन्यद्रष्टृत्वादिगुणकं निषिध्य 'एष त आत्माऽन्तर्याम्यमृतोऽतोऽन्यदार्तमि'ति तदतिरिक्तस्य सर्वस्याभित्यत्वं प्रतिपादयामास । अत्र तावदेकस्य सर्ववस्तुनियन्तृत्वोक्तिमारभ्य सर्वमप्युपपद्यते । एकस्यैव सर्वसाक्षिणो जीवस्य तत्तदन्तःकरणावच्छिन्नस्वांशभेदद्वारा तदीयकार्यकरणोपकरणभूतसर्ववस्तुनियन्तृत्वात् । पृथिव्यादिसर्वनियन्तृत्वसर्वभूतानुगतैकजीवरूपत्वेन जीवज्ञानस्य यज्ञविद्याऽनुपयोगितया काप्यस्य तदज्ञानसम्भवात् । एकविज्ञानेन सर्वविज्ञानप्रतिज्ञानस्य सूत्रात्मनि 'वायुर्वै गौतम तत्सूत्रमि'त्युक्त्वा 'तस्माद्वै गौतम पुरुषं प्रेतमाहुर्व्यंशंसिषतास्याङ्गानीति । वायुना हि गौतम तत्सूत्रेण सन्दृढानि भवन्ति' इत्युपपत्त्युपन्यासेन च वायुरूपतयाऽवगते प्रशंसार्थत्वावश्यम्भावेन तदेकवाक्योपात्तेऽन्तर्यामिण्यपि तदर्थत्वावगमात् । 'यः पृथिव्यां तिष्ठन्नि'त्यादिपर्यायेषु तत्तज्जीवेभ्यो

घटाकाशादिभ्यो महाकाशस्यैव भेदनिर्देशसामञ्जस्यात् । 'एषत आत्मे' ति शब्दवि-
शेषस्यापि अन्तःकरणावच्छिन्नस्यापि तत्र एष सकलसाक्षी जीव आत्मा व्यापकस्वरूप-
मिति सामञ्जस्यात् । अमृतत्वस्यापि तत्तदन्तःकरणावच्छिन्नइवाज्ञानोपाधिकस्तर्षगतो
जीवस्तत्तच्छरीरापादानकोत्क्रमणरूपभरणान्न भवतीति साङ्गत्यात् । दृष्टत्वादिवर्जनस्य च
जीवस्य प्रमातृरूपाणांमिव अनुगतसाक्षिरूपस्याप्रसिद्धतया सङ्गतत्वात् । द्रष्टृत्वादीना-
ञ्च अन्तःकरणावच्छिन्नप्रमातृरूपेण समन्वयात् । द्रष्टृन्तरादिनिषेधानाञ्च कथमेकस्मिन्
देहे द्वौ द्रष्टारौ जीवोऽन्तर्यामी च देहेन्द्रियाणामनेकचेतनदर्शनाद्यर्थत्वे तदीयविरु-
द्धाभिप्रायानुवर्तनासम्भवात् न च शरीरेन्द्रियान्तरैरन्तर्यामिणो दर्शनादिमत्त्वम् 'यस्य
पृथिवी शरीरमि' त्यादिभिन्नस्य नियम्यशरीरातिरिक्तशरीरेन्द्रियराहित्यावगमादित्या-
शङ्कायां तत्रतत्र भेदनिर्देशेन देवमनुष्यादिरूपद्रष्टृतिरिक्तं तदन्तर्यामिरूपं द्रष्टृन्त-
रमुपदिष्टमिति न भ्रमितव्यम् देवमनुष्यादिगतद्रष्टृत्वादिगुणैरेव अन्तर्यामी द्रष्टृत्वादि-
मानुपदिष्टः द्रष्टृत्वादिगुणकानां प्रमातृगामन्तर्यामितो वस्तुतो भेदाभावादित्यभिप्राय-
त्वात् । तस्मात् सर्वसाक्षी जीव एवान्तर्यामीति पूर्वपक्षान्तरमाशङ्क्य निराकरोति ॥

शारीरश्चोभयेऽपि हि भेदेनैनमधीयते ॥ १ ॥ २ ॥ २० ॥

शारीरश्चान्तर्यामी न भवति । उभयेऽपि माध्यन्दिनाः काण्वाश्च अन्तर्यामिणो
भेदेन एनं पूर्वपक्ष्याशङ्किनं सर्वभूतानुगतसाक्षिरूपं शारीरमधीयते । 'य आत्मनि
तिष्ठन्नात्मनोऽन्तरो यमात्मा न वेद यस्यात्मा शरीरं यआत्मानमन्तरो यमयति एष त
आत्माऽन्तर्याम्यमृत' इति माध्यन्दिनाः । अस्मिन्नेव पक्षे 'यो विज्ञाने तिष्ठन् वि-
ज्ञानादन्तरो यं विज्ञानं न वेद यस्य विज्ञानं शरीरं यो विज्ञानमन्तरो यमयति एष
तआत्माऽन्तर्याम्यमृतः' इति काण्वाः । अत्र विज्ञानशब्दस्य स्थानप्रमाणाज्जीवएवार्थ-
इत्यवगतम् । न चात्र वैधरीत्यं शङ्कनीयम् । आत्मशब्दस्य जीवे रूढत्वात् विज्ञानश-
ब्दस्य च 'विज्ञानं यज्ञं तनन' इत्यादिध्रुव्यन्तरेषु जीवे दृष्टप्रयोगत्वाच्च । अयञ्च आ-
त्मविज्ञानशब्दोक्तो जीवप्रसाधिरूप एव न तु तत्तत्प्रमातृरूपः । एकवचननिर्देशात्
'यस्मद्वेषु भूतेषु तिष्ठन्नि' ति पक्षे भूतशब्दोदितानां सर्वेषां प्रमातृरूपाणां जीवानां
पथगन्तर्यामिनियम्यत्वस्य वर्गितत्वाच्च । तत्र भूतशब्दो 'भवन्ति जायन्त' इति व्यु-
त्पत्त्या न जडप्रपञ्चपरः । भूतशब्दस्य कार्ययोगतः प्राणिषु रूढैर्बलवत्त्वात् । न च तत्र
महाभूतेषु रूढेः प्राणिषु रूढेश्च विनिगमनाविरहेण अन्योन्यप्रतिरोधे योगोन्मेषशङ्क-
नीयः । 'यः पृथिव्यान्तिष्ठन्नि' त्यादिपर्यायेषु पृथिव्यादिमहाभूतानामुपात्तत्वेन अत्र
प्राणिरूढेरेवोन्मेषात् । तस्मात्परमेश्वरएवान्तर्यामी । तत्र द्रष्टृत्वादिवर्जनं जीवाभेदाभि-
प्रायेण योज्यम् । द्रष्टृन्तरादिनिषेधश्च द्रष्टृद्वयशङ्कावारणाय जीवाभेदाभिप्रायस्फोरणा-
र्थत्वेन पूर्वपक्षोक्तरीत्यैव योजनीयः ॥

सूत्रे 'शारीर' इत्येकवचनेन एक एवाज्ञानोपाधिको जीवोऽन्तर्यामीति पूर्वपक्षः न तु तद्विशेषा देवमनुष्यादिजीवा इति पूर्वपक्षः । 'य इमञ्च लोकमि' त्यादावेकवचननिर्देशादिति सूचितम् । चकारात् पूर्वसूत्रात् नञोऽनुवर्तनं सूचितम् । 'उभय' इत्यनेन काण्वमाध्यन्दिनपाठयोर्भिन्नभिन्नार्थान्तरपरत्वशङ्कानिराकरणद्वारा तत्रत्यभेदनिर्देशएवान्न हेतुः न तु 'एषत आत्मा' 'यं सर्वाणि भूतानि न विदुः' इत्यादिभेदनिर्देशः । अन्तर्यामिणस्तत्तदुपासकजीवरूपत्वेन सर्वजीवरूपत्वेन वा पूर्वपक्षस्य हि तादृशो भेदनिर्देशः प्रतिक्षेपकस्स्यान्न तु सर्वसाक्षिजीवरूपत्वेन पूर्वपक्षस्य । तादृशभेदनिर्देशानां प्रमातृसाक्षिभेदमादायोपपन्नत्वादिति सूचितम् । एतत्सूचनार्थत्वाभावे काचित्कभेदनिर्देशोऽपि साध्यसिद्धेरुभयग्रहणं व्यर्थमेव स्यात् । न हि नानाशाखाऽऽन्नातशाण्डिल्यवैश्वानरविद्यादिगतविषयवाक्यानां ब्रह्मपरत्वसाधने नानाशाखान्नातत्वमुद्धाटितम् । न वा अस्मिन्नधिकरणे 'तद्धर्मव्यपदेशादि' निहेतोरुभयत्रापि समाह्नातत्वमुक्तम् । 'भेदेने' त्युपलक्षणतृतीयानिर्देशेन जीवस्येश्वरात् भेदो न विशेषणं किन्तु उपलक्षणमेव । मिथ्यात्वेनायावद्द्वयभावित्वादिति सूचितम् । एतत्सूचनार्थत्वाभावे लाघवात् 'भिन्नमेनमधीयत' इत्येवासूत्रयिष्यत । इदमप्यस्य ब्रह्मालिङ्गमधिकरणम् । योगिपूर्वपक्षनिराकरणार्थं यमयितृत्वस्य साधननिरपेक्षग्रहणौत्सर्गिकतया ब्रह्मालिङ्गतायाः प्रसाधनीयत्वात् । जीवपूर्वपक्षनिराकरणार्थं भेदेनाधीयत इति हेतोश्च स्थानप्रमाणादिभिर्नेयत्वात् ॥ १ ॥ २ ॥ २० ॥

इत्यन्तर्याम्यधिकरणम् ॥ ९ ॥

अदृश्यत्वादिगुणको धर्मोक्तेः ॥ १ ॥ २ ॥ २१ ॥

आथर्वणे श्रूयते 'अथ परा यया तदक्षरमधिगम्यते यत्तद्रेद्रश्यमग्राह्यमगोत्रमवर्णमषक्षुश्श्रोत्रं तदपाणिपादं नित्यं विभुं सर्वगतं समृक्षमं तदव्ययं यत् भूतयोनि परिपश्यन्ति धीराः' (मु-१-) इति । अत्रायमदृश्यत्वादिगुणको भूतयोनिः प्रधानं शारीरः परमात्मा इत्यदृश्यत्वादीनां साधारण्यात् संशये प्रधानमिति तावत् प्राप्तम् । 'यथोर्णनाभिस्तृजते गृह्णते च यथा पृथिव्यामोषधयस्सम्भवन्ति । यथा सतः पुरुषात् केशलोमानि तथाऽक्षरात् सम्भवतीह विश्व' इति समनन्तरमन्त्रोक्तचितनदृष्टान्तसारूप्यात् परिणामवादे विवर्तवादे च कनकरुचकस्तम्भुजङ्गरीत्याऽवश्यापेक्षितात् अत्रापि 'यथा सुदीप्तात् पावकाद्विष्फुलिङ्गास्सहस्रशः प्रभवन्ते सरूपाः । तथाऽक्षराद्विविधास्सोम्य भावाः प्रजायन्ते तत्र चैवापियन्ति' इति उपरितनमन्त्रान्तरप्रदर्शितादचेतनाक्रमनःप्राणादिवक्ष्यमाणकार्यसारूप्याच्च । अपि च पृथिव्यादिदृष्टदृश्यत्वादिनिषेधस्याधिकरणविशेषाकाङ्क्षायां तस्यैव पृथिव्यादेरवस्थाभेदेनाधिकरणत्वे सम्भवत्यधिकरणान्तरं

नोपेक्षणीयम् । बुद्धिगौरवापत्तेः । बाल्यकार्यादिनिषेधानामवस्थाभेदेन प्रतियोग्यधिकरणएवान्वयस्यौत्सर्गिकत्वानुभवाच्च । पृथिव्यादीनाञ्च सूक्ष्मावस्थारूपं प्रधानं न तेभ्यो भिन्नम् । उपादानोपादेययोरभेदात् । तद्वेदाभ्युपगमेऽपि अचेतनपृथिव्यादिरूपदृश्य-भिन्नतया प्रतिपाद्यमानमचेतनं प्रधानमेवेति युक्तम् । 'नञिवयुक्तमन्यसदृशाधिकरणे तथाह्यर्थगतिः' इति न्यायेनाब्राह्मणादिशब्दवत् तदन्यवृत्तेःशब्दस्य तत्सदृशान्यवृत्तित्वनियमात् । न ह्यब्राह्मणादिशब्दाः क्षत्रियादिष्विव लोष्टादिषु प्रयुज्यन्ते । अन्तर्यामिण्यदृष्टत्वादिश्रवणेऽपि द्रष्टृत्वाद्यनुरोधात् 'नञिवयुक्त' न्यायस्त्यक्तः । न चेह तत्तयोर्गो कारणमस्ति । नन्विहापि 'तपसा चीयते ब्रह्म ततोऽन्नमभिजायते । अन्नात्प्राणो मनस्सत्यं लोकाः कर्मसु चामृतं' । 'यस्सर्वज्ञस्सर्वविद्यस्य ज्ञानमयं तपः । तस्मादेतद्ब्रह्म नाम रूपमन्नं च जायत' इत्यादिवाक्यशेषे ब्रह्मश्रुतिसर्वज्ञत्व-लिङ्गादिकमाम्नायते । उपक्रमेऽपि 'कस्मिन्नू भगवो विज्ञाते सर्वमिदं विज्ञातं भवति' इति एकविज्ञानेन सर्वविज्ञानप्रतिज्ञानं ब्रह्मलिङ्गमाम्नायते । 'स ब्रह्मविद्यां सर्वविद्या-प्रतिष्ठामथर्वाय ज्येष्ठपुत्राय प्राह' इति ब्रह्मविद्यासमाख्या दृश्यते । तथा 'द्वे विद्ये वेदितव्ये परा चैवापरा च' इति विद्ययोः परापरविभागं कृत्वा तयोरपरामृतेऽदाल-क्षणामुक्त्वा 'अथ परा यथा तदक्षरमधिगन्त्यते' इति वक्ष्यमाणाक्षरविद्यायाः परविद्यात्वमुच्यते । तदेतत् सर्वं न प्रधाने सङ्गमयितुं शक्यम् । अपि च सर्वेषां कारणवाक्यानां 'ईक्षत्यधिकरणे' (१ । १ । ५) सांख्याभिमतप्रधानपरत्वं निरस्तम् । तदुपदर्शिता युक्तयोऽन्नापि प्रवर्तन्तएव । अस्ति खल्वीक्षापूर्वकस्त्रष्टृत्वश्रवणमन्त्रापि 'तपसा चीयते ब्रह्म ततोऽन्नमभिजायत' इति । यतस्तपोऽत्र खष्टव्यालोचनरूपं ज्ञानं 'यस्य ज्ञानमयं तप' इत्यग्रे विवरणात् ॥ १ ॥ आत्मशब्दश्चात्रास्ति 'यस्सर्वज्ञस्सर्वविद्यस्यैव महिमा भुवि । दिव्ये ब्रह्मपुरे ह्येष व्योम्न्यात्मा प्रतिष्ठित' इत्यादिमन्त्रेषु ॥ २ ॥ भूत-योनिनिष्ठस्य मोक्षोपदेशोऽप्यस्ति 'यदा पश्यः पश्यते रुक्मवर्णं कर्तारमीशं पुरुषं ब्रह्म-योनिम् । तदा विद्वान् पुण्यपाप विधूय निरञ्जनः परमं साम्यमुपैती' त्यादि मन्त्रेषु ॥ ३ ॥ हेयत्वञ्च भूतयोर्नग्रे कापि नोच्यते ॥ ४ ॥ चकारसमुच्चितः प्रतिज्ञाविरोधोऽप्यस्तीति प्रदर्शितमेव ॥ ५ ॥ साक्षाच्च स्वशब्देनपरमेश्वरस्य कर्तृत्वमुपादानत्वं च ध्रूयते 'यदा पश्य, इत्यादिमन्त्रेषु ॥ ८ ॥ तथाऽप्यचेतनदृष्टान्तानुगुण्यं कार्यसारूप्यं दृश्यत्वादिनि-षेधस्वारस्यं चावलम्ब्यात्र प्रत्यवस्थानमिति चेत् । न । एतावत् ब्रह्मश्रुतिलिङ्गादिकम-विगणय्य तन्मात्रावलम्बनेन प्रत्यवस्थानायोगात् । 'यथा सोम्यैकेन मृत्पिण्डेने' त्यद्य-चेतनदृष्टान्तोपादानस्य 'ईक्षत्य' धिकरणे लिखितविषयवाक्येऽपि सत्त्वेन ततो भूतयो-निवाक्ये विशेषशङ्कानुदयात् । कार्यकारणसारूप्यनियमस्य 'न विलक्षणत्वाधिकरणे (२ । १ । ३) निराकरिष्यमाणत्वात् । तत्र परिणामवादएव तच्छङ्कानिराकरणमित्यत्र

नियामकामावात् । स्वच्छजलगतनैल्यादिविवर्ते तद्यभिचारस्य स्फुटत्वाच्च । 'यथा सुदीप्तादि' ति मन्त्रस्यापि प्रलये ब्रह्मणि निलीनाश्चेतनास्सर्गादौ ततउद्गच्छन्तीत्येतत्परत्वोपपत्त्या सर्वस्य कार्यस्य कारणसारूप्यपरत्वसिद्धेः । निषेधस्वारस्ययुक्तः भूतयोनि-शरीर इति वा ब्रह्मेतिवा पक्षयोरेवानुगुण्यस्य वक्ष्यमाणतया ततः प्रधानपूर्वपक्षस्योन्मेषासम्भवाच्च । तस्मात् प्रधानं भूतयोनिरिति पूर्वपक्षो न युक्त इति चेत् ॥

उच्यते । इहाक्षरस्य भूतयोनेः प्रतिपादनानन्तरं 'दिव्यो ह्यमूर्तः पुरुषस्स बाह्याभ्यन्तरो ह्यजः । अप्राणो ह्यमनःशुभ्रो ह्यक्षरात् परतः पर' इति । ततोपि परस्य पुरुषस्य प्रतिपादनं दृश्यते । स पुरुषो ब्रह्मेवेति तत्र ब्रह्मश्रुत्यादीनां समन्वयः । 'तथाऽक्षरात् सम्भवतीह विश्वमि' ति अक्षरकार्यत्वेन वर्णिताद्विश्वस्मान् परतोऽक्षरादपि परत्वेन 'महतः परमव्यक्तमव्यक्तात् पुरुष पर' इति कठवल्लीपत्रव तस्यैव प्रतिपिपादयिषितत्वात् । यत्तु 'यथा तदक्षरमधिगम्यत' इति परविद्याविषयत्वमक्षरस्योक्तं तदुपक्रान्तसर्वविज्ञानप्रतिज्ञानिर्वाहाय प्रतिपिपादयिषितम् । 'तपसा चीयते ब्रह्मे' त्यादिमन्त्रेषु प्रतिपाद्यमानं ब्रह्मणस्सर्वोपादानत्वं ब्रह्मशक्तिरूपेण सकलनामरूपबीजभूतेनाव्याकृतेन इहाक्षरभूतयोनिशब्दगृहीतेन घटनीयमिति तस्यापि सर्वोपादानत्वेनात्र प्रतिपादनीयत्वमभिप्रेत्य न तु स्वातन्त्र्येण तदेव प्रतिपादनीयमित्यभिप्रेत्य । 'अक्षरात् परतः पर' इत्यग्रे तत्प्रतिपादने च पारार्थ्यस्य स्फुटत्वात् । ननु 'येनाक्षरं पुरुषं वेद सत्यं प्रोवाच तां तत्वतो ब्रह्मविद्यामि' ति अक्षरान्परत्वेन वर्णनीयेऽपि पुरुषे अक्षरशब्दश्रुतः । तेन स एव प्राधान्येन प्रतिपाद्यमानो भूतयोन्यक्षरं । 'अक्षरान् परतः' इति पुरुषापरत्वेन श्रुतमक्षरमेव केवलमव्याकृतमिति कल्पयतामिति चेत् । मैवं । उभयथाऽप्युपपत्तौ ऊर्णनाभ्यादिदृष्टान्तानुगुण्येन 'यथा सुदीप्तादि' ति प्रकृतस्य भूतयोन्यक्षरस्य सरूपकार्यप्रभवत्वोक्त्यनन्तरमेव 'दिव्यो ह्यमूर्तः' इति मन्त्रे पुरुषस्याक्षरपरत्वोक्त्यानुगुण्येन च भूतयोन्यक्षरमेव पुरुषापरमक्षरं । 'येनाक्षरमि' तिपुरुषे अक्षरशब्दम् 'न क्षरतीति व्युत्पत्त्या प्रयुक्त इति कल्पनस्योचितत्वत् । अस्मिन् विरोधे अध्येतनदृष्टान्तानुगुण्यस्य 'यथा सुदीप्तादि' तिमन्त्रे पञ्चम्याः 'तथाऽक्षरात् सम्भवतीह विश्वमि' तिपञ्चमीनिर्दिष्टभूतयोन्यक्षरपरत्वेन प्रतीयमानाक्षरशब्दस्वारस्यस्य च भङ्गायोगात् । ननु सत्यमुक्तं भूतयोन्यक्षरस्य सरूपकार्यप्रभवाक्षरस्य च पञ्चमीनिर्देशादेभेदो वक्तव्य इति । तत एवाक्षरात् परस्य पुरुषस्यापि तदभेदो वक्तव्यः । तत्रापि हि 'ततोऽन्नमभिजायते' 'तस्मादेतत् ब्रह्मे' ति जगदुपादानपरपञ्चमीनिर्देशो दृश्यते । तस्मात् 'यथा सुदीप्तादि' तिमन्त्रे अपादानपञ्चमीनिर्दिष्टस्य भूतयोन्यक्षरत्वेऽपि तदनन्तरमन्त्रे अवशिष्टपञ्चमीनिर्दिष्टं ततो भिन्नमित्येव कल्पयितुं युक्तमिति चेत् । मैवं । न हि पञ्चमीमात्रेण भूतयोनि सरूपकार्यप्रभवाक्षरयोरभेदं ब्रूमः किन्त्वक्षरशब्दपरवा पञ्चम्या । सात्वक्षरात् परे

पुरुषे नास्त्येव । ननु तथाऽपि अपादानपञ्चमीप्रत्यभिज्ञानमात्रेण तदक्षरात्परस्यापि पुरुषस्य तदभेदः किं न स्यादिति चेत् । न । ब्रह्माव्याकृतयोरुभयोरपि विवर्तमानतया परिणममाननया च 'मायां तु प्रकृतिं विद्यात्' 'आत्मन आकाशस्सम्भूतः' इति श्रुतिद्वयानुरोधेन 'सन् घटो' 'जडो घट' इति जगत्पुण्यतादात्म्यप्रतीत्यनुरोधेन च स्वामिदकार्यजनकत्वरूपजगदुपादानत्वसत्त्वे सर्वविज्ञानप्रतिज्ञानिर्वाहकब्रह्मगतजगदुपादानत्वव्यक्ततया अव्याकृतगतजगदुपादानत्वप्रतिपादनस्यापि सङ्गतिस्तवे चापादानपञ्चमीप्रत्यभिज्ञानमात्रेण प्रथमोपस्थितपञ्चम्यन्ताक्षरपदप्रत्यभिज्ञालभ्यस्य भूतयोनिस्वरूपकार्यप्रभवरत्नावधयक्षराभेदस्य चेतनाधिष्ठिताचेतनोर्णनाभिदेहादिदृष्टान्तसारूप्यस्य च भङ्गायोगात् । ननु 'तथाऽक्षरात् सम्भवती' त्यन्तमव्याकृतपरं । 'तपसा चीयत' इत्यारभ्य 'येनाक्षरं पुरुषमि' त्यन्तं ब्रह्मपरं । ततो 'यथा सुदीमादि' त्याद्यव्याकृतपरं । पुनःद्विध्यो ह्यमूर्त' इत्यादि ब्रह्मपरमिति कथमिदुपादरणीयमिति चेत् । अर्थसम्बन्धादिति गृहाण । उक्तं हि जैमिनिना विश्वजिदधिकरणे 'अर्थतो ह्यसमर्थानामानन्तर्येऽप्यसम्बन्धः' (जै-सू-४-१-९) इति । उक्तञ्च वार्तिककृता 'आनन्तर्यमचोदना' (जै-सू-३-१४) इत्यधिकरणे 'यस्य येनार्थसम्बन्धो दूरस्थेनापि तेन सः । अर्थतो ह्यसमर्थानामानन्तर्यमकारणं' इति ॥

यदित्वेवमपि भूतयोन्यक्षरस्य चाक्षरात्परस्य चाभेदे निर्वन्धः तदा शारीरो भूतयोनिरस्तु । स हि साक्षिभावेन सर्वज्ञः । सर्वं वस्तु ज्ञाततया अज्ञाततया वा साक्षिचेतन्यस्य विषय इति प्रसिद्धेः । कश्चित् किञ्चिज्जानातीत्येवं सर्वजीवः नुगतसाक्षिभावेन विशिष्यापि सर्वज्ञः । अन्तःकरणप्राणेन्द्रियादीनां स्वप्नप्रपञ्चान्तर्गतगणपवनचन्द्रसूर्यसरित्समुद्रभूगोलकादीनाञ्चोपादानभूतश्च । अत एवाध्यासभाष्यादिष्वन्तःकरणादीनां जीवएवाध्यासो दर्शितः । तेषां जीवतादात्म्यप्रतीतिश्चानुभवसिद्धा । विवरणे च प्रतिकर्मव्यवस्थायां ब्रह्मचेतन्यस्य उपादानतया घटादिसङ्गित्वम् । जीवस्य तदसङ्गित्वेऽपि अन्तःकरणसङ्गित्वञ्च तदुपादानत्वाभिप्रायेण वर्णितं । भामत्याञ्च 'ज्योतिश्चरणाभिधानात्' (१।१।१०) इत्यधिकरणे जाउशान्नेर्जीवोपादानकत्वं जीवच्छरीरमृतशरीरयोरौप्योपलम्भानुपलम्भाभ्यां दर्शितं । 'कृत्स्नप्रसक्त्यधिकरणे (२।१।८) च 'आत्मनि चैवं विचित्राश्च हि' इति सूत्रे जीवात्मनि स्वरूपानुपमर्देनानेकारस्वप्नप्रपञ्चसृष्टिवत् ब्रह्मणि वियदादिसृष्टिरुपपद्यत इति वर्णितम् । योनिशब्दस्य पञ्चमीनाञ्च निमित्तत्वपरत्वे जीवस्य वियदादिवपि धर्माधर्मद्वारा कारणत्वं वक्तुं शक्यम् । मुक्तप्राप्यत्वादिकं च साधकफलावस्थाभेदादिभिर्जीव एव सङ्गमयितुं शक्यम् । तथाऽपि जीवप्येति तदभेदपरिग्रहं किं नियामकमिति चत् । उच्यते । 'अगोत्रमवर्णमचसुशुश्रोत्रमपाणिपादां' इति जीवे प्रसिद्धस्य गोत्रवर्णादेर्निषेधजातस्याधिकरणविशेषाकांक्षायां तस्यैव

जीवस्य रजतात्मना प्रतीतस्य रङ्गस्य 'नेदं रजतं' इति निषेधइवाधिकरणत्वे सम्भवति नाधिकरणान्तरमपेक्षणीयम् । तस्याधिकरणत्वासम्भवे परं तदन्यस्मिन्नधिकरणे ग्राह्ये 'नञ्निष्युक्त' न्यायेन तत्सदृशान्वेषणं भवति । यद्यपि दृश्यत्वग्राह्यत्वनिषेधानुरोधेन तदधिकरणमव्याकृतमिति लभ्यते । प्रथमश्रुतं च तन्निषेधद्वयम् । तथाऽपि बाहुल्याद्वोत्रादिनिषेधजातमेवानुरोद्धव्यम् । अग्रेऽपि हि 'दिव्योह्यमूर्तः' इति मन्त्रे जीवे प्रसिद्धस्य मूर्तिमत्त्वस्य मनःप्राणवत्त्वस्य च निषेधो दृश्यते । अतस्सर्वज्ञत्वादिकं प्राक्प्रदर्शितया रीत्या जीवएव नेतव्यम् । ब्रह्मविद्यासमाख्याऽऽदिकमपि निष्कृष्टजीवस्वरूपस्य ब्रह्मावयतिपर्यवसायित्वाभिप्रायं नेतव्यम् । तस्मात्प्रधानं जीवो वा भूतयोनिरिति पूर्वः पक्षः ॥

राद्धान्तस्तु भूतयोनिः परमात्मा । 'यस्सर्वज्ञस्सर्वविदि' ति तद्धर्मरूपालिङ्गात् 'तपसा चीयते ब्रह्म' इति तदभिधानश्रुतेश्च । ननु तदुभयमक्षरात्परे पुरुषेऽन्वेति । 'तथाऽक्षरात्सम्भवतीह विश्वं' 'तथाऽक्षराद्विधासोम्य भावाः' 'अक्षरात्परतःपरः' इति पञ्चम्यन्ताक्षरशब्दानामेकरूपत्वेन तत्प्रत्यभिज्ञया भूतयोन्यक्षरस्य पुरुषशब्दोक्तब्रह्मपरत्वावश्यम्भावेन तत्र ब्रह्मश्रुतिलिङ्गयोरन्वयानर्हत्वात् । न च 'तपसा चीयते' 'यस्सर्वज्ञ' इति मन्त्रगतार्थ्यां 'ततः' 'तस्मात्', इति पञ्चमीभ्यां 'तथाऽक्षरादि' ति भूतयोनाववगतस्य उपादानत्वस्य प्रत्यभिज्ञानात् तत्रैव ब्रह्मश्रुतिलिङ्गयोरन्वयस्यादिति वाच्यम् । अर्थैकरूप्यकृतप्रत्यभिज्ञानादपि शब्दैकरूप्यकृतप्रत्यभिज्ञानस्य प्राथमिकत्वेन बलवत्त्वात् । 'ततः' 'तस्मात्' इति पञ्चम्युक्तोपादानत्वस्य च प्रागुक्ताक्षरगतपरिणामित्वरूपोपादानत्वातिरिक्तं तद्धटनीयब्रह्मगतविवर्ताश्रयत्वरूपसर्वविज्ञानप्रतिज्ञानिर्वाहकोपादानत्वान्तरपरत्वादिति चेत् । उच्यते । 'यस्सर्वज्ञ' इति मन्त्रे सर्वज्ञत्वं जगदुपादानत्वं चेत्युभयमपि न विषेयम् । अन्यतरानुवादेनान्यतरविधौ सम्भवति उभयविधानाङ्गीकारे गौरवात् । सम्भवति च जगदुपादानत्वस्य 'तथाऽक्षरात्सम्भवतीह विश्वमि' त्यनुपदोक्तस्यानुवादेन सर्वज्ञत्वमात्रविधानम् । एवं 'तपसा चीयते' इति मन्त्रेऽपि तदनुवादेन तपसा ऋष्य्यालोचनेनोपचितत्वमात्रविधानम् । न च मन्त्रयोः पौनरुक्त्यम् । द्वितीयमन्त्रस्य ऋष्य्यसर्ववस्तुगताशेषविशेषविषयज्ञानरूपतया प्रथममन्त्रोक्ततपश्शब्दविवरणार्थत्वात् । अपिच 'ततः' 'तस्मात्' इति पञ्चमीभ्यां 'तथाऽक्षरादि' त्यनुपदोक्तोपादानत्वप्रत्यभिज्ञानादपि नोपादानत्वान्तरपरत्वं तयोः कल्पयितुं युक्तम् । 'अक्षरात्परतः परः' इत्यतः 'ततः' 'तस्मात्' इत्यनयोः प्राक्पठितत्वेन तद्वत्शब्दैकरूप्यकृतप्रत्यभिज्ञानादप्यत्रत्यर्थैकरूप्यकृतप्रत्यभिज्ञानस्यैव प्राथमिकत्वात् । न च प्रधाने सर्वज्ञत्वमसम्भवदपि जीवे सम्भवतीत्युक्तमिति वाच्यम् । जीवेऽपि ऋष्य्यसकलवस्तुगताशेषविशेषविषयज्ञानवत्त्वरूपस्यात्र विवक्षितस्य सर्वज्ञत्वस्यासम्भवात् ।

तस्मात् सर्वज्ञत्वब्रह्मभूत्योर्भूतयोन्यन्वयित्वात्ताभ्यां भूतयोनिः परमात्मेति युक्तम् ॥

सूत्रे यद्यप्यक्षरशब्देन धर्मिनिर्देशः कर्तुं युक्तः । तस्य विषयवाक्योपक्रमगतत्वात् । 'अक्षरधियां त्ववरोधः' (३ । ३ । २०) इति गुणोपसंहाराधिकरणे तस्योपादास्यमानत्वाल्लघुत्वाच्च । तथाऽपि तेन धर्मिनिर्देशे 'यस्सर्वज्ञः' इत्यादेर्लिङ्गवैरूप्यादन्वयो न सम्भवतीति तस्याक्षरात्परे पुरुषएवान्वयोऽभ्युपेयइति स्यादाशङ्का । तामदृश्यत्वादिगुणकभूतयोन्यभिप्रायेण सर्वज्ञपदे पुल्लिङ्गोपपत्तिरिति सूचनेन निवारयितुं 'अदृश्यत्वादिगुणकः' इति धर्मिनिर्देशः कृतः । यद्यप्येवं सति 'भूतयोनिरि' त्येव धर्मिनिर्देशः कर्तुं युक्तो लाघवात् । तथाऽपि योनिशब्दस्य स्त्रीलिङ्गत्वेन प्रसिद्धिप्राचुर्यात् पुल्लिङ्गानन्वय इति मन्दशङ्कानिराकरणाय भूतयोनिशब्दस्य 'अदृश्यमप्राह्यं नित्यं विभुमि' त्यादिविशेषणावगमितपुल्लिङ्गस्पष्टीकरणार्थं अन्तर्यामिगतादृष्टत्वादिबदक्षरगतादृश्यत्वादिर्कं द्रष्टृत्वादिमिश्रितं न भवतीति प्रत्यवस्थानहेतुस्फुटीकरणार्थं चैवं धर्मिनिर्देशः कृतः । 'धर्मोक्तेरि' त्यत्र धर्मस्सर्वज्ञत्वं 'सर्वज्ञस्सर्वविदि' ति पदद्वयप्रयोगेणाशेषविशेषविषयतया स्फुटीकृतं । उक्तिर्ब्रह्मश्रुतिः । भर्मोक्तयोर्द्वन्द्वैकवद्भावे सति नपुंसके नुमागमस्यानित्यत्वात् मध्यमपदलोपिसमासाद्वा 'धर्मोक्तेरि' ति निर्देशः ॥ १॥२॥२१॥

ननु 'अगोत्रमवर्णमि' त्यादिनिषेधस्वारस्याज्जीवो भूतयोनिरिति प्रतीयते । 'तथाऽक्षराद्विविधास्सोम्य भावा' इत्यत्र भावशब्दस्य भवन्ति जायन्त इति व्युत्पत्त्या असंकुचितवियदादिसकलकार्यपरत्वौचित्येन तत्सरूपमक्षरशब्दोदितं कारणमव्याकृतमित्यवगतौ तदनन्तरमन्त्रे 'अक्षरात्परतः पर' इत्यक्षरात्परत्ववचनं तस्मादेवाक्षरात्परत्वविषयमित्यपि व्यवस्थितौ तदेवाक्षरं प्राग्भूतयोनिवत्वेनोक्तमिति ततोऽव्याकृतं भूतयोनिरित्यपि प्रतीयत इत्याशङ्क्याह ॥

विशेषणभेदव्यपदेशाभ्यां च नेतरौ ॥ १ ॥ २ ॥ २२ ॥

अक्षरभेदव्यपदेशेनाव्याकृतं भूतयोनिरिति न सिध्यति । किन्तु ततएव तत् भूतयोनिर्न भवतीति सिध्यति । कथं । 'तथाऽक्षराद्विविधा' इत्यत्र पञ्चम्युपात्तमक्षरं तावद्भूतयोन्यक्षरमिति निर्विवादं । तदेव 'दिव्यो ह्यमूर्त' इति मन्त्रे पुरुषशब्देनोच्यते 'स बाह्याभ्यन्तर' इत्यत्र तच्छब्दस्य पूर्वमन्त्रप्रकृताक्षरपरामर्शित्वात् । न च बाह्याभ्यन्तरसहित इत्येकपदत्वेन योजनीयम् । वैयर्थ्यात् । बाह्याभ्यन्तर' इति सर्वगतत्वोक्त्यैव बाह्याभ्यन्तरसकलवस्तुसंसर्गसिद्धेः । भिन्नपदत्वे च अक्षरात्परः पुरुषएव प्रकृताक्षरं न तु परत्वावधिभूतमक्षरमिति प्रत्यायनेन सार्थकत्वात् । एवञ्च भूतयोन्यक्षरपरामर्शितत्पदसामानाधिकरण्येन 'अक्षरात्परत' इत्यतः प्राचीनेन 'येनाक्षरमि' ति अक्षरपुरुषपदसामानाधिकरण्येनाक्षरात्परः पुरुषो भूतयोन्यक्षरमिति स्थिते तद्वरतथा ततो

भेदेन व्यपदिश्यमानमक्षरमव्याकृतमिति न तत् भूतयोन्यक्षरमिति सिध्यति । एवमगो-
त्रमित्यादिविशेषणेन शारीरो भूतयोनिरिति न सिध्यति । किन्तु तत एव भूतयोर्निर्भ-
वतीति सिध्यति । भूतयोनित्वस्य शारीरेऽपि सम्भवात् तद्ग्रहणप्रसक्तौ तद्यावर्तनेनैव
'अगोत्रमित्यादिविशेषणानां सफलत्वात् । ननु भूतयोनित्वेन शारीर एव गृहीते त-
स्मिन् गोत्रसम्बन्धादिप्रतीतिकाले तदभावायोगप्रसक्तौ तद्यवच्छेदकत्वेनागोत्रमित्यादीनां
साफल्यमुक्तम् । युक्तं च तदेवागोत्रत्वादिरूपोपात्तविधेयगतत्वेन तद्योगव्यवच्छेदस्य
प्रत्यासन्नत्वात् । न त्वन्यस्य शारीरस्य भूतयोनिपदग्राह्यत्वयोगव्यवच्छेदेन तेषां साफ-
ल्यं युक्तम् । अविधेयगतफलस्य विप्रकृष्टत्वात् । प्रत्यासन्नफले लभ्ये विप्रकृष्टफलप्र-
ह्णयोगात् । अतएवावहनविधेर्विधेयावहननगताप्रासांशपरिपूरणरूपस्तदयोगव्यवच्छे-
दएव फलम् । न त्वविधेयनगविदलननिवृत्तिरूपस्तदन्ययोगव्यवच्छेद इति नियमस्य
परिसंख्यातो भेदइत्यते । अपि चान्ययोगव्यवच्छेदकत्वे गोत्रनिषेधादीनामविकरणान्त-
रमन्वेषणायमिति गौरवम् । अयोगव्यवच्छेदफलकत्वे प्रतियोगितया गोत्रादिमत्त्वेन बु-
द्धिस्थस्य शारीरस्यैवाधिकरणत्वान्नान्यदधिकरणमन्वेषणायमित्यपि लाघवं प्रागुक्तमिति
चेत् । स्यादेवं । 'यदिदं पुरोवर्ति तन्न रजतमि' निवत् 'यो भूतयोनिस्स गोत्रादिमान्न
भवती' त्यगोत्रत्वादिर्कं विधेयं स्यात् । नत्वेवं । किन्तु 'यो गोत्रादिरहितः तं भूत-
योनिं पश्यन्ती' त्युद्देश्यविशेषप्रतीत्यर्थतया तद्विशेषणत्वेनैव निर्दिष्टम् । तथा च यथा
'निश्चलश्चन्द्र' इति चन्द्रोद्देशेन निश्चलत्वविधानस्य तरङ्गचन्द्रे अध्यक्षस्तचलनप्रत्ययेन
निश्चलत्वायोगप्रसक्तौ तद्यवच्छेदकत्वेऽपि 'निश्चलं चन्द्रं पश्ये'ति तस्योद्देश्यविशेषण-
त्वेन प्रयोगे अध्यक्षस्तचलनवत्तरङ्गचन्द्रव्यावर्तकतयैव सार्थकत्वं भवमिह 'यो भूतयोनिस्स
गोत्रादिमान्न भवती'ति गोत्राद्यभावस्य विधेयत्वे शारीरे तद्योगव्यवच्छेदकत्वसम्भवे-
ऽपि 'यो गोत्रादिमान्न भवति तं भूतयोनिं पश्यन्ती' त्यस्मिन्नुद्देश्यविशेषणत्वेन प्रयोगे-
अध्यस्तगोत्रादिमच्छारीरव्यावर्तकतयैव सार्थकत्वं भवति । एवं 'दिव्योद्यमूर्तः पुरुष'
इति मन्त्रे अमूर्तत्वादिविशेषणानामपि तद्यवर्तकतयैव सार्थकत्वं । तत्राप्यक्षरात्परत्वस्यै-
व विधेयत्वेनामूर्तत्वादीनामविधेयत्वात् ॥

सूत्रे 'इतरावि'ति पूर्वाधिकरणनिर्दिष्टौ स्मार्तशारीरौ परामृश्येते यद्यपि स्मार्त
प्रधानं सिद्धान्ते नेप्यते । तथाऽपि तदेव फलताऽव्याकृतं भविष्यतीति तस्य परामर्शः ।
यद्यप्येवं सति स्मार्तशारीरनिराकरणपक्षहेत्वोः क्रमेणान्वयार्थं 'भेदव्यपदेशाविविशेषणा-
भ्यामि'ति सूत्रणीयम् । तथाऽपि हेतुद्वयमप्युभयत्र योजयितुं शक्यमित्येवं सूत्रितम् ।
अमूर्तत्वादिविशेषणेन हि 'नजिवयुक्त' न्यायेनाव्याकृतव्यावर्तनमपि लभ्यते । य-
द्यपि मनुष्यपशुपक्षिसरीसृपरूपभूतग्रामयोनित्वेन प्रसिद्धा पृथिवीह भूतयोनिपदेन मा-
आहीति तद्यावर्तनार्थेनादृश्यत्वाग्राह्यत्वविशेषणेन तस्मूक्ष्मावस्थारूपस्याव्याकृतस्य ग्रहणं

प्रसज्यते । तथाऽपि अमूर्तत्वागोत्रत्वादीनां बाहुल्यात्तेषामेव स्वारस्यमादरणीय-
मित्युक्तम् । तथा 'येनाक्षरं पुरुषं' 'अमूर्तः पुरुषस्त' इति पुरुषस्याक्षरविशेषणेनापि
अव्याकृतव्यावर्तनं लभ्यते । एवं 'यदा पश्यः पश्यते रुक्मवर्णं कर्तारमीशमि' ति
कर्तृकार्यभावेन नियम्यनियामकभावेन कर्तृकर्मभावेन च पुरुषशारीरयोर्भेदेन व्यपदेशा-
त् पुरुषस्य च प्रागेवाक्षरपदसामानाधिकरण्यादिभिः भूतयोन्यक्षरत्वनिश्चयात् शारी-
रव्यावर्तनमपि लभ्यते । भ.प्ये हेत्वोर्थथामंख्यान्वयःकण्ठतोऽनुक्तोऽपि न्यायतएवोक्तेतुं
शक्यतइति व्युत्क्रमेणान्वयमात्रं दर्शितम् । किञ्च भेदव्यपदेशहेतुर्जीवपक्षएवान्नेतुं यो-
ग्यः 'क्षरं प्रधानममृताक्षरमि' नि श्रुत्यन्तरे तत्रैवाक्षरशब्ददर्शनेन पुरुषावरपरस्याक्षर-
शब्दस्य तत्परत्वाच्चित्यादिनिशङ्कानिराकरणाय चाव्याकृतपक्षनिराकरणे भेदव्यपदेश-
तुमद्भावमवगमयितुं व्युत्क्रमेणान्वयो दर्शितः । तस्यायमाशयः । सर्वविज्ञानप्रतिज्ञानि-
वाहाय ब्रह्मणो जगत्प्रकृतित्वप्रतिपादनस्यले तदुपपादकत्वाकृताधिष्ठातृत्वप्रदर्शनमेवा-
काङ्क्षितमित्याकाङ्क्षाऽनुसारेण 'अश्रोति व्याप्नोति स्वकार्याणी' ति व्युत्पत्त्येहाक्षरश-
ब्दोऽव्याकृतएव वर्तयितव्यइति । चस्वर्थः । विशेषणभेदव्यपदेशौ न स्मार्तशारीरपक्ष-
साधकौ किन्तु तन्निराकरणएव साधकाविति भावः । अगोत्रत्वामूर्तत्वादीनि इतरव्याव-
र्तकत्वाणि विशेषणान्येव न त 'लोहितस्तनक' इत्यादिवदशोऽगव्यवच्छेदकान्युपरज-
कानीत्यभिप्रेत्य विशेषणपदमित्यलं प्रपञ्चेन ॥ १ ॥ २ ॥ २ ॥

स्यादितत् अमूर्तत्वादीनामूर्तिमत्त्वादिविशिष्टशारीरव्यावर्तकत्वरूपविशेषणत्वमनु-
पपन्नं । 'अग्निमूर्द्धा चक्षुषी चन्द्रसूर्या दिशश्श्रोत्रे वाग्विवृताश्च वेदाः । वायुः प्राणो ह-
दयं विश्वमस्य पञ्चा भूमिर्हंस सर्वभूतान्तरात्मा' इति मन्त्रे भूतयोन्यक्षररूपस्य पुरुषस्य
मूर्तीन्द्रियप्राणादिश्रवणात् । न चायं मन्त्रोऽन्यपरः । 'एष, इति सर्वनाम्ना 'दिव्यो
ह्यमूर्तः पुरुषः' इति प्रकृतस्य तस्यैव परामर्शात् । अतो व्यवहारदृष्ट्या मूर्त्यादिमित्येव
जीवे परमार्थदृष्ट्या मूर्त्यादिराहित्यपरत्वममूर्त्यादिपदानामगत्या कल्पनीयमिति जीव एव
भूतयोन्यक्षररूपः पुरुष इति युक्तं । ननु जीवेऽग्निमूर्द्धत्वादिविशिष्टं रूपं न संभवतीति
चेत् । सत्यं जीवान्तरे न संभवत्येव । हिरण्यगर्भे तु तत् संभवति । तस्य स्मृतिषु त-
थाभूतरूपप्रसिद्धेः । सर्वभूतान्तरात्मत्वमपि प्राणात्मना सर्वभूतानामध्यात्ममवतिष्ठमाने
तन्मिन्व्यपदेष्टुं शक्यं । तस्मिन् सर्वज्ञत्वसर्वज्ञदृष्ट्वादिकं श्रुतिस्मृतिषु प्रसिद्धमेव । न च
वाच्यमक्षरादव्याकृतात्परो हिरण्यगर्भः तस्मात् परत्वं मूर्तपुरुषस्य श्रुतमिति । पराक्षरपद-
शोः प्राक्दर्शितया शीत्या सामानाधिकरण्ये संभवति वैयधिकरण्यकल्पनायोगात् । न च
ब्रह्मविद्यासमाख्याविरोधः । तत्र ब्रह्मशब्दस्य पुल्लिङ्गस्यसमाससंभवात् 'ब्रह्मा देवानां
प्रथमस्तसंबभूव विश्वस्य कर्ता भुवनस्य गोप्ता' इत्युपक्रमे पुल्लिङ्गस्यैव तस्य श्रवणाच्च ।
परविद्यात्वमप्योपेक्षिकं हिरण्यगर्भविद्यायां वक्तुं शक्यं । न च सर्वविज्ञानप्रतिज्ञाविरो-

धः । अंतर्धामिब्राह्मणे सूत्रात्मनस्तस्य ज्ञानात्सर्वविज्ञानस्य वर्णितत्वेन तद्वदिहाप्युपपत्तेः । तस्मात् समष्टिपुरुषो हिरण्यगर्भ एव भूतयोन्यक्षररूपः पुरुष इतियुक्तमित्याशङ्क्याह ॥

रूपोपन्यासाच्च ॥ १ ॥ २ ॥ २३ ॥

न विग्रहादिमन्त्रविवक्षया 'अग्निर्मूर्द्धे' त्यादिकमुपन्यस्तं । किन्तु अग्न्यादिविकाररूपेष्वधिष्ठानेषु मूर्धत्वादिरूपकमात्रं मुखचन्द्रन्यायेनोपन्यस्तं सर्वात्मत्वविवक्षया । दृश्यते ह्यन्यत्रापि शरीररथत्वप्रियशिरस्त्ववेदानिश्चासितत्वादिरूपकं । शरीरादिषु रथत्वाद्यसंभववदग्न्यादिषु मूर्धत्वाद्यसंभवोऽपि अविशिष्टएव । तस्माद्मूर्तत्वादीनां विशेषणत्वस्याविवचलत्वात्तैरन्यजीवानामिव हिरण्यगर्भस्यापि व्यावर्तनं स्यादेव ॥

सूत्रे रूपशब्देन रूपकमुक्तं । रूपयति अधिष्ठानमारोप्यरूपेण रूपवन्तं करोतीति हि रूपकशब्दव्युत्पत्तिः । तत्र ण्वुला रूपकशब्दवत् पचाद्यच्चा रूपशब्दोऽपि वर्तितुं मर्हति । अयञ्च सूत्रार्थोभाष्यकृता स्वमतरीत्या सूत्रव्याख्यानानन्तरमाशङ्कापरिहारार्थ्यां स्पष्टीकृतः । 'एतस्माज्जायते प्राण' इतिमन्त्रात् क्रियानुषङ्गेण 'अग्निर्मूर्द्धे' तिमन्त्रस्य त्रैलोक्यशरीरो हिरण्यगर्भः भूतयोन्यक्षरादजायतेत्यर्थपरत्वमङ्गीकृत्य 'रूपोपन्यासादि' तिसूत्रस्य 'पुरुष एवेदं विश्वमि' ति सार्वीत्म्यरूपब्रह्मलिङ्गोपन्यासात् भूतयोनिः परमात्मेति योजनान्तरमपि भाष्ये दर्शितं । तत् 'स्मर्यमाणमनुमानं स्यादि' त्युत्तराधिकरणसूत्रविरुद्धमित्यस्वारस्यं भाष्यएव 'केचिदि' त्यनेन ध्वनितं । चकारस्मात्स्यादिसमुच्चयार्थः ॥ १ ॥ २ ॥ २३ ॥

इत्यदृश्यत्वाधिकरणम् ॥ ६ ॥

वैश्वानरस्साधारणशब्दविशेषात् ॥ १ ॥ २ ॥ २४ ॥

छान्दोग्ये श्रूयते 'यस्त्वेतमेवं प्रादेशमात्रमभिविमानमात्मानं वैश्वानरमुपास्ते' (छा-) इति । अत्र वैश्वानरशब्दस्य जाठरतृतीयभूततदधिष्ठानतृदवतासाधारणत्वादात्मशब्दस्य जीवात्मपरमात्मसाधारणत्वाच्च कएतेषूपस्यइति संशये अनिर्धारणेन पूर्वपक्षः । छान्दोग्ये 'को न आत्मा किं ब्रह्मे' त्युपक्रमेऽपि वाजसनेयिशाखायां 'वैश्वानरं ह वै भगवन् सम्प्रति वेदं तन्नो ब्रूही' ति वैश्वानरशब्दोपक्रमदर्शनेन उपक्रमस्याविनिगमकत्वात् । 'स सर्वेषु भूतेषु सर्वेष्व्वात्मस्वन्नमत्ति तद्यथेषांकातूलमग्नौ प्रोतं प्रदूयेत एवं हास्य सर्वे पाप्मानः प्रदूयन्त' इति च महाफलश्रवणस्य वचनबलाद्ब्रह्मोपासनायामप्युपपत्तेः । न हि ब्रह्मोपासनाया महाफलत्वं नाब्रह्मोपासनायाइति नियमोऽस्ति । 'चक्षुष्यश्श्रुतो भवती' ति ब्रह्मोपासनाया अपि अल्पफलत्वश्रवणात् । अब्रह्मोपासना-

या अपि पञ्चाग्निविद्याया महाफलत्वश्रवणाच्च । 'तस्य ह वा एतस्यात्मनो वैश्वानरस्य नृद्धैव सुतेजाश्चक्षुर्विश्वरूपः प्राणः पृथग्वर्त्माऽऽत्मा सन्देहो बहुल्लो वस्तिरेव रयिः पृथिव्येव पादावि' ति द्युमूर्ध्ववाय्वाकाशजलपृथिवीनां वैश्वानरं प्रति मूर्द्धचक्षुःप्राणमध्यमूत्रस्थानपादावयवत्वोक्तेश्च पूर्वाधिकरणोक्तरीत्या शरीररथत्वादिवत् कल्पनामात्ररूपत्वात् । तत्कल्पनायाश्च ब्रह्मणीव जाठरादिष्वपि सम्भवात् । तस्मादुपक्रमादिभिर्वैश्वानरो ब्रह्मेति निर्णयो न युक्तः । प्रत्युत 'प्रादेशमात्रमि' ति परिच्छिन्नत्वश्रवणान्न ब्रह्म किन्तु जाठरादिषु चतुर्ध्वन्यतमइति निर्णय एव युक्तइति पूर्वः पक्षः ॥

सिद्धान्तस्तु द्युमूर्द्धत्वादिकल्पना सर्वोपादानत्वेन सर्वनियन्तृत्वेन च सर्वविकारा-नुगते ब्रह्मणि सालम्बना न तु जाठरादिषु । सर्वलोकाद्याश्रयफलश्रवणञ्च सर्वलोकाद्या-त्मकब्रह्मोपासनाया एव तत्क्रतुन्यायानुसारि । सर्वपापप्रदाहश्च ब्रह्मोपासनफलत्वेनैव वेदान्तेषु प्रसिद्धतरः । शाखाभेदेन ब्रह्मवैश्वानरशब्दयोरुपक्रमश्रुतत्वाविशेषेऽपि ब्रह्मश-ब्दो वैश्वानरशब्दवदनेकसाधारणत्वाभावाज्जटित्येवार्थविशेषसमर्पकः । ततश्च यद्यप्या-त्मवैश्वानरशब्दौ साधारणौ तथाऽपि तयोः परमात्मपरत्वावगमकद्युमूर्द्धत्वादिविशेष-द्वावात् वैश्वानरः परमात्मेति ॥

सूत्रे 'विशेषादि' ति एतावति वक्तव्ये आत्मवैश्वानरशब्दयोस्साधारण्यकीर्तनं न केवलमिह शब्दसाधारण्यमधिकरणान्तरवत् संशयमात्रबीजं किन्तु पूर्वपक्षस्यापि तदे-व बीजमिति दर्शयितुम् । तेन जाठरादीनां पञ्चानां चतुर्णां वाऽनवधारणेनात्र पूर्वपक्ष-इति सूचितं भवति ॥ १ ॥ २ ॥ २४ ॥

ननु द्युमूर्द्धत्वादिविशिष्टरूपं हिरण्यगर्भस्यापि भवति स्मृतिषु प्रसिद्धम् । तत्कथं परमात्मलिङ्गम् । न च 'अग्निमूर्द्धा चक्षुषी चन्द्रसूर्यावि' त्यादीनां द्युमूर्द्धत्वादिप्रतिपा-दकश्रुत्यन्तराणां परमात्मविषयत्वाद्द्वैदिकप्रसिध्या तत्परमात्मलिङ्गं स्यादिति वाच्यम् । हिरण्यगर्भे तादृग्रूपस्मरणस्यापि मूलश्रुत्याकाङ्क्षत्वेन तत्रापि वैदिकप्रसिद्धेरनिवार्यत्वा-दित्यत आह ॥

स्मर्यमाणमनुमानं स्यादिति ॥ १ ॥ २ ॥ २५ ॥

परमात्मनोऽपि तावदीदृशं रूपं स्मर्यते 'यस्याग्निरास्यं द्यौर्मूर्द्धा खं नाभिश्चरणौ क्षितिः । सूर्यश्चक्षुर्दिशश्चोर्ध्वं तस्मै लोकात्मने नमः' । 'द्यामूर्द्धानं यस्य विप्रा वदन्ति खं वै नाभि चन्द्रमूर्धौ च नेत्रे । दिशश्चोत्रे विद्धि पादौ क्षिति च सोऽचिन्त्यात्मा सर्व-भूतप्रणेता' इत्याद्यासु स्मृतिषु । तच्च स्मर्यमाणं रूपमस्याश्श्रुतेराथर्वणादिश्रुतेश्च मूलत्वा-नुमापकं सत् हिरण्यगर्भतादृग्रूपस्मरणस्यापि मूलाकांक्षापूरकं भवितुं शक्तम् । उपासनावि-वक्षया सर्वात्मत्वविवक्षया च परमात्मनि श्रुतिऽनिपन्नस्यैव द्युमूर्द्धत्वादिकल्पनस्य सर्ग

स्थितिप्रलयकर्तृत्वादेरिव परमात्मशक्त्याभिव्यक्तिमति हिरण्यगर्भे स्तुत्यर्थतया स्मरणोप-
पत्तेः । अतः परमात्मनएवैतत्त्रैलोक्यात्मकं रूपं स्मर्यत इति फलतः पर्यवस्यतीति त-
त्स्मर्यमाणं रूपमुदाहृतश्रुतिवाक्यानां मूलत्वानुमापकं सत् वैश्वानरस्य परमात्मत्वे लिङ्गं
भवितुमर्हति । अतस्तेन लिङ्गेन वैश्वानरः परमात्मेति युक्तमेव ॥

अस्मिन्नर्थे सूत्रमावृत्त्या योजनायं । तत्र स्मर्यमाणमित्यस्य परमात्मनस्स्मर्यमाणं
त्रैलोक्यात्मकं रूपमित्यर्थो योजनाद्वयेऽपि समानः । आद्ययोजनायामनुमानमित्यस्य मू-
लश्रुत्यनुमापकमित्यर्थः स्यादित्यस्य भवितुं शक्यमित्यर्थः । ' शकिलिङ्गे ' ति शक्तौ लिङ्-
प्रत्ययः । किं भवितुं शक्यमित्याकांक्षायामपनोद्यशङ्कानुसारेण हिरण्यगर्भतादृग्रूपस्मरण-
स्य मूलश्रुत्याकांक्षापूरकमित्यध्याहतेन स्याच्छब्दस्यान्वयः । इयञ्च योजना ' यस्मात्प-
रमेश्वरस्यैवाग्निरास्यन्द्योर्मूर्द्ध्वतीदृशं त्रैलोक्यात्मकं रूपं स्मर्यते इति भाष्येण फलप्रदर्शन-
मुखेन सूचिता । अन्यथा हिरण्यगर्भस्यापि तादृग्रूपस्मरणसत्त्वेन भाष्ये परमेश्वरस्यैवेत्य-
वधारणानुपपत्तेः । इति शब्दो द्वितीययोजनाप्रदर्शनीयमर्थं प्रति हेतुत्वार्थः । यस्मादेवं
तस्मात् स्मृतिप्रसिद्धं परमात्मनो रूपं मूलभूतश्रुत्यनुमापकतया प्रथमयोजनायां प्रदर्शितं
अनुमानं स्यात् वैश्वानरस्य परमात्मत्वे लिङ्गं भवतीत्यर्थः । इयं योजना ' तत्स्मर्यमाण-
मि ' त्यादिभाष्येण स्पष्टमेव दर्शिता । अस्यामपि योजनायामिति शब्दो हेतुत्वार्थः । स च
' यस्मादिदं गमकं तस्मादपि वैश्वानरः परमात्मे ' ति भाष्येण दर्शितः । ननु स्मर्यमाणं
परमात्मनो रूपं वैश्वानरवाक्यमाथर्वणवाक्यं चेत्युभयमपि किमर्थं मूलश्रुतित्वेनापेक्षन् इति
चेत् । स्मृत्युक्तसर्वावयवप्रतिपत्त्यर्थमिति ब्रूमः । चन्द्रस्य चक्षुःस्रं ह्याथर्वणवाक्यादेव प्र-
तिपत्तव्यम् । दिवो मूर्द्ध्वन्तु वैश्वानरवाक्यात् । ततः प्रतिपद्य आथर्वणेऽपि ' अमौ
वाव लोकौ गौतमाग्निरि ' ति श्रुत्यनुसारेण ह्यपरोऽग्निशब्द इति निश्चेतव्यम् । न च वै-
श्वानरवाक्येपि दिवो मूर्द्ध्वत्वं नोक्तमिति शक्यम् । तत्रोपक्रमानुसारेण सुतजशब्दस्य
द्युपरत्वात् । एवं ह्युपाख्यायते । औपमन्यवादयः पञ्च महर्षयः ' को न आत्मा किं ब्र-
ह्मे ' ति मीमांसित्वा निश्चयमलभमाना वैश्वानरोपासनापरमहालोकं गत्वा तेनापि तस्यां-
मकृत्स्नवेदिना अश्वपतिः कैकयो वैश्वानरमुपास्ते तमभ्यागच्छामेत्युक्त्वा उद्दालकषष्ठा-
स्तमभ्यगमन् । कैकयस्तान् परीक्ष्य ततो वक्तव्यशेषं वक्ष्यामीत्यभिसन्धाय ' औपमन्यव
कं त्वमात्मानमुपास्स ' इत्यादिना तान् पडपि ऋषीन् क्रमेण पृष्ट्वा तैः ' दिवमेव भगवो
राजन्नि ' त्यादिभिरथाक्रमं द्युमूर्त्यानिलाकाशजलावनिषु वैश्वानरबुध्या स्वैरुपास्यमानतयो-
क्तेषु द्यादयो वैश्वानरस्य मूर्द्ध्वदिपादान्तावयवाएव न तु ते वैश्वानरबुधयोपास्याइति व्य-
स्तोपासनाः प्रतिषिध्य समस्तोपासनाविषयस्य वैश्वानरस्य प्रागुपक्षिप्तमूर्द्ध्वत्वादिविशिष्टं
रूपमेकीकृत्य उपदिदेश ' मूर्द्ध्वं सुतेजा ' इत्यादिना । एवं ' यस्याग्निरास्यमि ' त्याग्नि-
मुखत्वस्मरणांशोपि श्रुत्यन्तरापेक्षणं द्रष्टव्यम् ॥ १ ॥ २ ॥ २५ ॥

अथ वैश्वानरो जाठरोऽग्निरेवेति निर्धारणेन पूर्वपक्षान्तरमुपपादकमुखेन उद्धृत्य निराकरोति ॥

शब्दादिभ्योऽन्तःप्रतिष्ठानान्नेति चेन्न तथा दृष्ट्युपदे-
शादसम्भवात् पुरुषमपि चैनमधीयते ॥ १ ॥ २ ॥ २६ ॥

न वैश्वानरस्तृतीयभूतं तदधिदेवता जीवः परमात्मा वा किन्तु जाठर एव । 'अयमग्निर्वैश्वानरोऽयमन्तःपुरुषे येनेदमन्नं पच्यत' इत्यादिवाक्यान्तरे विशिष्य जाठरे प्रसिद्धद्वैश्वानरशब्दात् 'स एषोऽग्निर्वैश्वानर' इति वाजसनेयके समानप्रकरणे अस्मिन्वैश्वानरएव प्रयुक्तादग्निशब्दात् 'हृदयङ्गार्हपत्यो मनोऽन्वाहार्यपचनआस्यमाहवनीय' इति त्रेताग्निकल्पनालिङ्गात् 'तद्यद्भक्तं प्रथममागच्छेत्तद्धोमीयमि' ति प्राणाहुत्याधिकरणनालिङ्गात् 'पुरुषेन्तःप्रतिष्ठितं वेदे' ति वाजसनेयकश्रुतात्पुरुषान्तःप्रतिष्ठितत्वलिङ्गाच्च । यद्यप्यग्निर्वैश्वानरशब्दात् 'विश्वस्मा अग्नि भवनायदेवाः वैश्वानरं केतुमन्हामकृण्वन्' । 'वैश्वानरस्य सुमतौ म्याम राजा हि कं भवनानामभिश्चरि' त्यादिश्रुत्यन्तरेषु तृतीयभूततदधिष्ठातृदेवतयोरपि दृष्टौ । पुरुषान्तःप्रतिष्ठितत्वञ्च जीवपरमात्मनोरपि प्रसिद्धं । तथाप्युक्तान्तःप्रतिकल्पनं प्राणाहुत्याचारनासङ्कीर्तनञ्च जाठरएव सङ्गच्छते । स हि 'सन्तापयनि स्वं देहमापादतलमस्तक' इति देहव्यापित्वेन श्रुतः प्राणाहुतिद्रव्यस्यान्नस्यापाचकश्च देहव्यापिन्यग्नावेव हि हृदयादिप्रदेशावच्छेदेन गार्हपत्यत्वादिकल्पनं युक्तं । आहुतिद्रव्यपाचकस्यैवचाग्नेन्तदाश्रावत्ववर्णनं युक्तं 'अत्राहुतव्यानि मुरभीणि कृत्वे' ति श्रुतितः प्रत्यक्षतश्च आहुतिद्रव्याधाम्यैवाग्नेन्तपाचकत्वावगमात् । एवञ्च यस्य येनार्थसम्बन्ध इति न्यायेनाग्निर्वैश्वानरशब्दयोर्जावपरमात्मपक्षनिराकरणएवान्वयः । अन्तःप्रतिष्ठितत्वहेतोः भूतदेवतापक्षनिराकरणएवान्वयः नत्वेषां जाठरत्वमाधनेऽन्वयः । अत एव सूत्रे जाठर इत्यभिमतमाध्यमनिर्दिश्य नञ्चापक्षान्तरनिराकरणमेव साध्यत्वेन निर्दिष्टं । त्रेताग्नित्वकल्पनप्राणाहुत्याक्षरत्वलिङ्गयोस्तु चतुर्णामपि पक्षान्तराणां निराकरणेन तदर्थलब्धजाठरत्वमाधनेन चान्वयो द्रष्टव्यः । एवं सिद्धान्त्याभिमतपरमात्मपक्षनिराकरणे पूर्वपक्ष्यभिमतजाठरपक्षसाधने चोपयुक्ततया अन्तरङ्गहेतून् शब्दादिभ्य इत्यनेन निर्दिश्यादिशब्देन ग्रहीतुं शक्यमप्यन्तःप्रतिष्ठितत्वमवधारणपूर्वपक्षप्राप्तभूतदेवतापक्षनिराकरणमात्रार्थतया तेभ्यो विलक्षणं बहिरङ्गमिति द्योतयितुमेव पृथक् बहिर्निर्दिष्टं । न च जाठरे ह्यूर्द्धत्वाद्यसम्भवः वाजसनेयके 'सहोवाचमूर्द्धानमुपदिशन्नुवाच एष वा अतिष्ठा वैश्वानर इति । चक्षुषी उपदिशन्नुवाच एष वै सुमेजाः वैश्वानर इति । नासिके उपदिशन्नुवाच एष वै पृथग्बर्मात्मा वैश्वानर इति । मुख्यामाकाशमुपदिशन्नुवाच एष वै बह्लो वैश्वानर इति । मुख्या अप-उपदिशन्नुवाच एष वै रयिवैश्वानर इति । जुबुकमुपदिशन्नुवाच एष वै प्रतिष्ठा वैश्वानर' इत्यु-

पत्वं सर्वात्मत्वात् । जीवविधत्वं च द्युमूर्द्धत्वादिलब्धसादृश्यात् । जीवान्तःप्रतिष्ठितत्वं च सर्वान्तर्यामित्वात् । जाठरस्य त्वचतनस्य न जीवात्मत्वं जीवविधत्वं जीवान्तर्यामित्वं वाऽस्ति । तस्मात् पुरुषं पुरुषविधमिति विरोधिपुरुषपदसन्निधानात् जाठरे पुरुषान्तर्यामित्वस्याप्यसम्भवो युक्त एव । ननु 'पुरुषमपि चैवमि' ति सूत्रं लिखित्वा कथं पुरुषमप्यधीयते पुरुषविधमप्यधीयत इति व्याख्यातम् । उच्यते । 'पुरुषविधमि' त्यपि केषित् सूत्रावयवं पठन्ती' ति भाष्ये दर्शितम् । तत्र भगवतो बादरायणादेव केचन शिष्याः पुरुषमिति पाठं अन्ये शिष्याः पुरुषविधमित्यपि पाठं श्रुतवन्तइति तत्तत्सम्प्रदायानुसारिणस्तथातथा पठन्तीति पाठद्वयमपि सूत्रकारप्रणयनमूलमित्येव भाष्याभिप्रायः । न हि सूत्रकारानुपज्ञमसाम्प्रदायिकं सम्पातायातपाठं भगवत्पादा लिखन्ति । अतः पाठद्वयमप्येकीकृत्य तथा व्याख्यातम् । सूत्रे चशब्दः तुशब्दार्थे वर्तमानः प्रसक्तशङ्कानिवृत्त्यर्थसन् जाठरे पुरुषान्तःप्रतिष्ठितत्वासम्भववर्णनेन प्राग्लिखिताशङ्कावतारं सूचयतीति सर्वमनवद्यम् ॥ १ ॥ २ ॥ २६ ॥

अथ त्रैलोक्यव्याप्यभावेन जाठरस्य वैश्वानरत्वासम्भवेऽपि महाभूताग्निस्सभविष्यति । तस्य हि द्युलोकादिव्याप्तिरवगम्यते 'यो भानुनः पृथिवीं द्यामुनेमामाततान रोदसी अन्तरिक्षामि' ति । तस्यपुरुषेऽन्तःप्रतिष्ठितत्वं च जाठररूपेण सम्भवति । अथवा तच्छरीरा देवता वैश्वानरो भविष्यति । सा ह्यैश्वर्ययोगेन द्युलोकाद्यधिष्ठानं शक्नोति । पुरुषान्तःप्रतिष्ठितत्वं च तत्र सम्भवति 'अग्निर्वाक् भूत्वा मुखं प्राविशदि' ति श्रुतेरित्याशङ्कां जाठरपक्षनिराकरणहेत्वतिदेशेन निराकरोति ॥

अत एव न देवता भूतञ्च ॥ १ ॥ २ ॥ २७ ॥

अचेतनस्य भूतस्य द्युमूर्द्धत्वाद्यधिष्ठातृत्वं न सम्भवति । तदसम्भवे च गगनादिसाधारणेन सम्बन्धमात्रेण तस्य द्युमूर्द्धत्वादिकल्पनं नशोभत इति जाठरपक्षनिराकरणप्रकारेणैव भूतपक्षनिराकरणमिति न तत्रातिदेशसूत्रनिवर्तनीयाधिकाशङ्कारित । अतो देवतायामैश्वर्येण द्रव्याद्यधिष्ठातृत्वसम्भवाद्द्युमूर्द्धत्वादिकल्पना युज्यत इति देवतापक्षेऽधिकशङ्कां निरपेक्षैश्वर्यपरमेश्वरगताधिष्ठातृत्वग्रहणसम्भवे सापेक्षग्रहणमयुक्तमिति अन्तर्याम्यधिकरणन्यायस्मरणेन निराकर्तुमेवेदं सूत्रम् । भूतपक्षानिराकरणं त्वन्वाचयाशप्तमिति अन्वाचयार्थेन चकारेण सूचितं । अथवा चकारेण जीवपक्षनिराकरणं समुच्चीयते ॥ १ ॥ २ ॥ २७ ॥

एवं द्युमूर्द्धत्वाद्यसम्भवेन पक्षान्तरपरिग्रहायोगात् परमात्मन्येव जाठरप्रतीकत्वेन जाठरोपाधिकत्वेन वा अग्निवैश्वानरश्रुति त्रेताग्निरूपनाप्राणाहुत्याधारत्वलिङ्गानि नेतव्यानि । पुरुषान्तःप्रतिष्ठितत्वं तु परमात्मन्येव सम्भवति न जाठरादिव्युक्तम् । इदानीं

यद्यग्निश्रुत्यादिचतुष्टयं वैश्वानरे साक्षादेव योजनीयं यदि च 'पुरुषेऽन्तःप्रतिष्ठितमि' व्यत्र पुरुषशब्दस्य उयोतिर्वान्यइव शरीरपरत्वं वक्तव्यं तदाऽप्येतत्सर्वं परमात्मनि न विरुद्धमित्याह ॥

साक्षादप्यविरोधं जैमिनिः ॥ १ ॥ २ ॥ २८ ॥

पुरुषेऽन्तःप्रतिष्ठितत्वं तावन्मूर्द्धादिचतुष्कान्तवायवकल्पितमूर्द्धादिपादान्तावयवाधि-
हानुन्वेन शरीरान्तर्गते परमात्मस्युपपद्यते । त्रेनाग्निक्लपनं प्राणाहुत्यधिकरणत्वञ्चातएव
तस्मिन्नुपपद्यते । प्राणाणुनिपात्तकत्वेन प्रसिद्धे जाठरेभौ तदुभयं स्वारसिकमिति चेत् ।
न । आन्तरे प्राणवर्गीयाद्यतत्वात् कल्पितं । न च जाठरस्य जठरप्रतिष्ठितस्य स्वोप्नमा-
येण सङ्गच्छेत्तु यन्नापकत्वात्प्राणान्तर्गते मिति स्वारसिकम् । पाचकत्वं तु सर्वशक्तेर्ब्रह्मणोऽ-
पि अभिहितम् । परमात्ममूर्द्धादिचतुष्कान्तवायवकल्पिते तस्मिन्नेवाभ्यस्य आहवनीयत्वक-
ल्पनं प्राणान्तर्गत्तदधिकरणत्वं चोपपद्यते इति तस्मिन्नेव स्वरूपेण त्रैलोक्यशरीरत्वेन च स-
कल्पदेहव्यापि साक्षेत्वाद्दिक्कल्पनवप्युपपद्यते । अतिवैश्वानरशब्दावपि 'अग्निः कस्मा-
दग्रभीषेवति अग्रं नोयत अग्रन्नयति । वैश्वानरः कस्माद्विश्वान्नरात्रयति विश्वणं नरा-
भयनतीतिरा विश्वानरणं दश्वानरः राशना आग्रभ इतिवत् रक्षएव हि राक्षसः वयएव
'तु वायवः' इति निरुक्तमूर्द्धादिचतुष्कान्तवायवकल्पिते तस्मिन्नुपपद्यते । अयद्यं ह्यग्निवैश्वान-
रशब्दोन्मेषवत्त्वेह यौगिकत्वं जात्यम् । शब्दयोर्भयोर्ज्वलनपरत्वे पर्याययोरेकत्र प्रयो-
गस्य देयर्थप्रसङ्गात् । तद्विही भयो रप्यस्तु निरुक्तसाथेकत्वाय परमात्मविषयबहुश्रुतिलि-
ङ्गाभुहाया च । पुत्रे अतिशब्देन पुरुषशब्दस्य शरीरपरत्वे अविरोधस्समुच्चयते । जै-
मिनिग्रह्येन तत्राभिप्रायः उच्यते प्राणोऽपि तत्कथापनार्थम् । एवमुत्तरत्रापि कृपिविशो-
दकत्वेन तत्रैव उच्यते ॥ १ ॥ २ ॥ २८ ॥

कानि पुनः परमेश्वरपरिग्रहे प्रादेशमात्रप्रतिरिति तां व्याख्यातुमारभते ॥

अग्निः प्रकृतिरित्याश्मरथ्यः ॥ १ ॥ २ ॥ २९ ॥

बुल्लोकादिपृथिव्यन्तेषु बुल्लोदिपादान्तावयवत्वेन कल्पितेषु उपासकानुग्रहार्थमति-
मात्रम्यापि परमेश्वरमपि विदुः सांख्यलोकादिप्रदेशात्स्वान्वयनी मात्रा परिमाणमस्येति वा
प्रकल्पेण परमेश्वरमूर्द्धत्वादिकल्पनाकृतेनादिश्यन्ते उपदिश्यन्तइति प्रादेशा बुल्लोकादयः
तन्मात्रं तत्परिमाणमिति वा प्रादेशमात्रत्वमित्याश्मरथ्यो मन्यते । यद्यपि प्रादेशशब्दस्य
उक्तयोगात्परिमाणविशेषरूढिर्बलीयसी । तथाप्येवं प्रादेशमात्रमिति प्राग्गुपदिष्टं बुल्लोकादि-
दिप्रकारभेवंशब्देन परामृश्य तेन प्रकारेण प्रादेशमात्रत्वोपन्यासात्तेन च प्रकारेण द्वाद-
शाङ्गुलिपरिमाणत्वायोगादिह योगएव ग्राह्य इत्याश्मरथ्याभिप्रायः । एतन्नचायसूचना-
र्थमेव अर्भकौकस्तादिसूत्रासिद्धस्याप्यस्य पुनस्सूत्रणम् ॥ १ ॥ २ ॥ २९ ॥

अथ रूढिमाश्रित्य मतान्तरं प्रदर्शयति ॥

अनुस्मृतेर्बादरिः ॥ १ ॥ २ ॥ ३० ॥

प्रादेशमात्रहृदयप्रतिष्ठेन मनसा अनुस्मर्थमाणत्वात् प्रादेशमात्रत्वं यथा प्रस्थमितानां यवानां प्रस्थत्वम् । यद्यपि तदन्तर्गत्या तदवच्छिन्नेष्विव तेन ज्ञायमानेषु तत्परिमाणं व्यपदिष्टं न दृष्टम् । तथाऽपि रूढ्यपरित्यागेन यथाकथञ्चिदालम्बनमात्रमिति बादरिर्मन्यते ॥ १ ॥ २ ॥ ३० ॥ अत्राप्यपरितोषेण मतान्तरमाह ॥

संपत्तेरिति जैमिनिस्तथा हि दर्शयति ॥ १ ॥ २ ॥ ३१ ॥

समानप्रकरणे वाजसनेयिब्राह्मणे त्रैलोक्यात्मनो वैश्वानरस्यावयवानामध्यात्मं मूर्द्धादिचुबुकान्तावयवेषु सम्पादानाद्रूढ्यपरित्यागेन तदवच्छेदकृतमञ्जसैव प्रादेशमात्रत्वमिति जैमिनिर्मन्यते ॥ १ ॥ २ ॥ ३१ ॥

आमनन्ति चैनमस्मिन् ॥ १ ॥ २ ॥ ३२ ॥

आमनन्तिचैनं परमेश्वरमस्मिन्मूर्द्धचुबुकान्तराले सम्पत्त्यधिष्ठानत्वेन पूर्वसूत्रप्रकृते जाबालाः 'स एषोऽनन्तेऽव्यक्तआत्मा सोऽविमुक्ते प्रतिष्ठित' इत्यारभ्य 'कतमच्चास्य स्थानं भवति भ्रुवोर्घ्राणस्य च यस्सन्धिरि'ति । अतः परमेश्वरस्य मूर्द्धचुबुकान्तरालवर्तितायाश्शाखान्तरेऽपि दृष्टत्वात् तदवच्छेदकृतं प्रादेशमात्रत्वमिति निर्वहणं युक्तम् । इदं प्रादेशमात्रत्वं छान्दोग्ये पूर्वोक्तप्रकारो न भवतीत्येवंशब्दानुपपत्तिरिति चेत् । न । एवं अधिदैवतं प्रभिद्धद्युमूर्द्धत्वादिविशिष्टं रूपं प्रादेशमात्रमध्यात्मं मूर्द्धचुबुकान्तरालप्रतिष्ठित-प्रादेशमात्रश्चेत्युभयविधोपासनालाभाय एवं प्रादेशमात्रमित्यनयोर्विशेषणद्वयत्वोपपत्तेः । वाजसनेयके 'तथातु वएनान्वक्ष्यामि यथा प्रादेशमात्रमेवाभिसम्पादयिष्यामी'ति प्रतिज्ञापूर्वकं 'सहोवाच मूर्द्धानमुपदिशन्नि'त्यादेरारब्धत्वेन छान्दोग्येऽपि समानप्रकरणे मूर्द्धचुबुकान्तरालप्रतिष्ठितत्वलभ्यस्यैव प्रादेशमात्रत्वस्य ग्राह्यत्वात् । तस्माद्यद्यपि 'अभिव्यक्तेरि'ति सूत्रस्य रूढ्यपरित्यागेनाप्रादेशमात्रोऽप्युपासकानुग्रहार्थं प्रादेशमात्रत्वेनाभिव्यज्यत इत्यर्थान्तरं भाष्ये दर्शितम् । 'अनुस्मृतेरि'ति सूत्रस्य च प्रस्थपरिमितयवन्यायानपेक्षणेन अप्रादेशमात्रोऽपि प्रादेशमात्रत्वेनानुस्मरणीयइत्यर्थान्तरन्दर्शितम् । तथाऽपि शाखान्तरे वैश्वानरस्य प्रादेशमात्रत्वं यथोपपादितं तथैव छान्दोग्येपि तत् गृहीतुं युक्तमिति जैमिनिपक्षएव सिद्धान्तः । अत्र द्युमूर्द्धत्वादिरूपस्य ब्रह्मलिङ्गस्य कल्पनामात्रसिद्धत्वात् प्रादेशमात्रत्वश्रवणेनोपासकमूर्द्धादिषूपसंहतत्वप्रतीतेः वेदिबहिर्गार्हपत्यादिकल्पनप्रतिरुद्धत्वाच्चास्पष्टता ॥ १ ॥ २ ॥ ३२ ॥

इति वैश्वानराधिकरणम् ॥ ७ ॥

इति श्रीमद्भारद्वाजकुलजलधिःश्रौतसुम श्रीमदद्वैतविद्याचार्य श्रीविश्वजिद्याजि श्रीरङ्गराजाध्वरिवरसूनोरप्पय्यर्दाक्षितस्य कृतौ शारीरकन्यायरक्षामणौ प्रथमाध्यायस्य द्वितीयः पादः ॥

॥ श्रीपरब्रह्मणे नमः ॥

॥ अथ तृतीयः पादः ॥

द्युम्वाद्यायतनं स्वशब्दात् ॥ १ ॥ ३ ॥ १ ॥

इहाप्यस्पष्टब्रह्मलिङ्गान्येव वाक्यानि विचार्यन्ते । पूर्वः पादस्सविशेषप्रधानः । अयन्तु निर्विशेषप्रधानइति पादभेदः । 'यस्मिन् द्यौः पृथिवी चान्तरिक्षमोतं मनस्सह प्राणैश्च सर्वैः । तमेवैकं जानथ आत्मानमन्या वाचो विमुञ्चथ अमृतस्यैष सेतुः' (मु-) इत्याथर्वणिकोपनिषन्मन्त्रे द्युपृथिव्यादीनामोतत्ववचनेनावगम्यमानं तेषामायतनं प्रधानं ब्रह्म वेतिद्युपृथिव्याद्यायतनत्वसाधारणधर्मदर्शनात् संशये पूर्वपक्षः प्रधानमेवैतत् न ब्रह्म 'अमृतस्यैष सेतुरि' ति अमृतसम्बन्धित्वसेतुत्वव्यपदेशात् । न ह्यमृतमेव सदपारं ब्रह्मामृतसम्बन्धित्वव्यपदेशं सेतुव्यपदेशं वाऽर्हति । तस्मादमृतस्य मुक्तजीवस्य बन्धावस्थायां भोग्यत्वेन सम्बन्धि परिच्छिन्नं प्रधानं द्युम्वाद्यायतनमिति युक्तम् । ननु प्रधानमपि सेतुशब्दस्य न मुख्योऽर्थः । पारवत्त्वेन गौणार्थस्तदिति चेत् । तर्हि ब्रह्मैव धारकत्वेन गौणार्थोऽस्तु । भवति हि ब्रह्म प्रसिद्धसेतुर्जलस्येव भावप्रधानामृतशब्दार्थस्य मोक्षस्य धारकम् । वस्तुतो धारकत्वेन सेतुशब्दस्य ब्रह्मणि गौणत्वैव युक्ता 'अथ य आत्मा स सेतुर्विधृतिः' 'एष सेतुर्विधरण' इत्यादिश्रुत्यन्तरे सेतुशब्दस्य ब्रह्मणि तथा गौणतायाः 'परमतस्सेतुन्मान' (३ । २ । ६) इत्यधिकरणे व्यवस्थापितत्वात् । अमृतत्वस्य धारक-इत्यन्वयसंघटनाच्च । न तु पारवत्त्वेन प्रधाने गौणता युक्ता । अमृतस्य पारवानित्यन्वयासंघटनात् । षष्ठ्यन्तनिर्दिष्टस्य तत्प्रतिसम्बन्धितावच्छेदकरूपवत्त्वेन उपस्थितएव ह्यन्वयः । अतएव 'चैत्रस्य पुत्र' इत्यत्रेव 'चैत्रस्य धनवानि' त्यत्र नान्वयसंघटना । चैत्रस्य पुत्रत्वेन सम्बन्धी धनवानित्यतिक्लिष्टार्थस्य कल्पनीयत्वात् । तस्मात् अमृतस्य सेतुरित्यन्वयस्वारस्यानुरोधेनामृतशब्दस्याविद्यानिवृत्तिरूपामृतत्वपरत्वं युक्तमेवेति चेत् । मैवं । सेतुशब्दस्यान्तर्याम्यधिकरणन्यायादाजानसिद्धाविनाभूतपारवत्त्वेन गौणत्वे संभवति कादाचित्केन धारकत्वेन गौणत्वकरूपनायोगात् । न च धारकत्वं कादाचित्कत्वेऽपि शब्दार्थैकदेशत्वेनान्तरङ्गमिति शक्यम् । पारवत्त्वस्यापि तद्विशेषात् । पारावारशब्दित्परावार्वाक्तीरद्वयपर्यन्तानुस्यूतो जलविधारकोहि सेतुशब्दार्थः । न तु जलविधारकमात्रम् । जलकुम्भादीनामपि तदर्थत्वप्रसङ्गात् । वस्तुतः पारावारपर्यन्तो जलबन्धनहेतुरेव सेतुशब्दार्थः । न तु तथाभूतो जलविधारकः । पिञ्जबन्धनइति धातोस्सेतुशब्दव्युत्पत्तेः । न च बन्धनधारणयोरैक्यम् । निगलादेर्बन्धकत्वेऽप्यधारकत्वात् । सेतुस्तु निगलादिवन्न

केवलं बध्नाति किन्तु बद्धजलं धारयति चेति सेतुशब्दार्थान्तर्गतस्य बन्धनस्य फलमेव धारणं न शब्दार्थैकदेशः । पारवत्त्वं तु शब्दार्थैकदेश एव । जलबन्धनहेतुमात्रस्य सेतु-शब्दार्थत्वे घटोदरनिस्सरज्जलबन्धनहेतुमभृच्छिष्टादेरपि तदर्थत्वप्रासङ्गेन पारावारमध्यव-र्तित्वविशेषेणावश्यम्भावात् । तस्मात् सहजत्वाच्छब्दार्थैकदेशत्वाच्च पारवत्त्वेनैव सेतु-शब्दस्य गौणता युक्ता । 'अमृतस्य सेतुरि' ति तु नान्वयः । किन्तु अमृतमभैषइति । तावन्मात्रेणैव च 'तस्येदमि' ति सूत्रइव पष्ठान्तपदवाच्यसम्बन्धिन्वदमुच्यते । सेतुशब्देन चामृतपदानन्वितेनैव पारवत्त्वं लक्ष्यतइति न किञ्चिदवधम् । नन्वत्रभिकरणस्यायाह-क्षकपदेन समभिव्याहृतपदार्थान्तरम्भारस्यानुपायेव लक्षणीयम् । इह धारकत्वमेव तथा न पारवत्त्वम् । तथाहि । आत्मश्रुतिस्तावत् ब्रह्मण्येव सङ्गच्छते । तस्य चेतनदासि-त्वात् । 'अन्या वाचो विमुञ्चथे' ति वाग्भिभोक्तृपूर्वकं विधीयमानं ज्ञेयत्वमपि तत्रैव स-ङ्गच्छते । तस्य 'त्मेव धीरो विज्ञाय प्रजां कर्मान् ब्राह्मणः । नानुभवायात् बहुवच्छ-ब्दान्वाचो विग्लापनं हि तदि' ति श्रुत्यन्तरे ब्रह्मणि प्रतिपद्यतात् । तथा ह्युभवाद्यधि-करणत्वमप्यन्तर्याम्यधिकरणस्यायेन निरपेक्षं ब्रह्मण्येव सङ्गच्छते । तस्मादात्मश्रुत्याद्य-नुरोधेन सेतुशब्दे ब्रह्मगतधारकत्वलक्षणैव युक्तंति मेव । उच्यते । इह ह्युभवाद्यायतन-त्वमनुवाद्यं न तु 'सदायतनास्सप्रतिष्ठा' इत्येव प्रतिपाद्यं 'यस्मिन्नि' त्वनुवादलिङ्ग-दर्शनात् । अनुवादश्च प्राप्त्यापेक्षः । प्राप्त्यायतनमपि नैव प्राप्या ननु श्रुत्यन्तरसम्भवा-यतनानुमानिकी प्राप्तिश्चातप्राप्तिर्साध्वतरा । अनुमानस्य प्रत्यक्षमाश्रयित्यनुभव्युत्प-त्तिग्रहादावुभयापेक्षेत्यनुमागतश्रुतेरश्रुतिवश्रौतत्पिदत्तमेव विकल्पितप्रवृत्तिरुच्यते । तत्र-द्युभवाद्यायतनत्वेनानुमानगम्यं प्रायानमेव 'यत्निर्वाणि' त्यादिनाऽनुवादसि । अन्तरेण-मस्य तावत्प्रधान एव म्यारस्यमदगम्यं । तथे पसंहात्म्यापि तत्र स्वार्थापुनरादि । एवञ्चोपक्रमोपसंहारानुसारेण प्रतर्दनाधिकरणस्यायतनमध्यप्राप्तिरस्येति । अन्या वाचो विमुञ्चथे' त्युक्तिश्च नेतव्या । अनेकभाष्यारण्यं ज्ञातमश्रुतिः । आत्मा इति प्रजा देहो एव-भावे परमात्मनि' इत्यभिव्यानकोशदर्शनात् 'सत्तात्मकस्यापुनरेव चरन्त' इत्यादिशब्दव्य-त्रापि तत्प्रयोगदर्शनाच्च । ननु तद्देहात्मशब्दसम्भवावपर इति वक्तुमशुक्तम् । यदिच-रपदसामानाधिकरण्यात् । वस्तुनिर्देशादवतन्त्यभावान्मिहत्वेन चरमावपरस्यैवैयमर्थ-प्रसङ्गाच्चेति चेत् । न । स्वभावपरत्वात्सम्भवेऽपि देहपरतोपपत्तेः । उपपत्तेः हि ह्यु-भवाद्यायतनमेकमेव युष्माकं देहज्जानीकूं स्थूलशरीररूपदेहान्तरविषया देहन्ववाचो विमुञ्च-थेति । एतदुक्तं भवति । देहविविक्ततया तावदात्मस्वरूपं ज्ञातव्यम् । तदर्थं देहो ज्ञा-तव्यः । देहश्च स्थूलः पाञ्चभौतिक एव न निवर्तितः । आगमापायिनस्ततो विवेकस्य सुज्ञानत्वात् । किन्त्वन्याद्देहदेहासुधमो विवर्तितः । यदनुबन्धादनादिरयमखिलानर्थहे-तुरहम्भमाधवास इति । अस्ति चाव्याकृतेऽपि जीवं प्रति देहव्यवहारः 'आत्मानं रथिनं

निद्धि शरीरं रथमेवति' ति । अत्र शरीरपदनिर्दिष्टस्य उत्तरत्र 'अव्यक्तात्पुरुषः पर' इत्यव्यक्तशब्देन प्रत्यवमर्शादव्याकृतमेव शरीरत्वेन निर्दिष्टमिति अवसीयते । तस्माद्द्युम्वाद्यायतनं प्रधानमेवेति ॥

एवं प्राप्ते राहान्तः द्युम्वाद्यायतनं ब्रह्म आत्मशब्दात् । अयं हि स्वस्य ब्रह्मण एव शब्दः न तु प्रधानस्यापि वाचकः । न खल्वयं स्वरूपेण प्रधानं वक्ति नापि शरीरत्वेन । शक्तिग्राहकाभावान् । अभिधानकोशशरीरे शक्तिग्राहकोऽस्तीति चेत् । न । चेन्नवाचिनोऽस्य अहंशब्दस्येव शरीरे प्रयोगाणां चेतनतादात्म्याध्यासेनोपपन्नतया नाहङ्कप्रयोगदर्शनमूलानामद्यतनाभिधानकोशाणां न्यायविरुद्धशक्तिकल्पनायामसामर्थ्यात् । अहंशब्दस्य शरीरशक्तिपञ्जावेऽप्यन्तर्गम्यधिकरणोक्तन्यायेन प्रधानस्य शरीरत्वा-
निद्धेश्च । श्रुत्यन्तरे शरीरत्वकल्पनस्यप्रसिद्धशरीरविषयत्वात्प्रसिद्धशरीरएवाव्यक्तप-
दन्यक्तार्थाभिप्रायमिति 'मूक्षं तु तद्वर्तमानादि' ति सूत्रे वक्ष्यमाणत्वात् । एवमात्म-
शब्दः प्रधानेऽप्युपपन्न इति शङ्कावारणार्थमेव तस्य प्रधानसाधारण्यव्यवर्तनाय 'स्व-
शब्दादि' ति सूत्रितं । अन्यथा हि 'सृष्ट्यद्वय प्रमित' (१ । ३ । २४) इति सूत्रइव 'शब्दादि' त्येतामुच्यपिष्यत । ननु 'द्यायाकार' इति लघुनि सूत्रे कर्तुं शक्ये द्युपृथि-
धीद्वयनिर्देशोपायनशब्दप्रयोगेण च किमर्थं गुरुसूत्रं कृतम् । उच्यते । श्रुत्यन्तरे ब्र-
ह्मस्वशब्देनैवायतनं श्रूयते 'सम्प्लुतास्मोऽस्येमास्मर्वा प्रजास्सदायतनास्सत्प्रतिष्ठा' इति ।
इहापि मन्त्रे 'यस्मिन्नि' तिनिर्दिष्टं द्युपृथिव्यादीनामेतत्त्ववचनादायतनमवमन्थते । तथा
न श्रुत्यन्तरगतमायतनशब्दरूपब्रह्मणः शब्दपरमस्वपिआदायतनत्वप्रत्यभिज्ञानादपि द्युम्वा-
द्यायतनं ब्रह्मेति सिद्धान्तगुक्त्यन्तरद्योतनार्थमायतनशब्दः । अस्यां युक्तौ 'स्वशब्दा-
दि' तिःप्यन्तरेपि पञ्चमी । तथा च श्रुत्यन्तरगतमायतनशब्दरूपं ब्रह्मशब्दं परामृश्य
तदस्मैपितादायतनत्वप्रत्यभिज्ञानात् द्युम्वाद्यायतनं ब्रह्म प्रतिपत्तव्यमिति सूत्रार्थो ग्राह्यः ।
द्युपृथिव्यादीनामप्युपपन्नं तु विषयवाक्ये द्युपृथिव्यायतनत्वकीर्तनेनैव तदुभयवर्तनोऽन्तरिक्षलो-
कस्याप्यायतनमित्यर्थात् ज्ञानुं शक्यतया मन्त्रगतस्यान्तरिक्षपदस्य वैयर्थ्यपरिहारार्थम-
प्राकृतिकाशपरतया वक्तव्यत्वात् प्रधानपृथ्वीपक्षो न सम्भवति । तस्याधेयतया निर्दिष्ट-
त्वात् । अन्तरिक्षपदस्य भूताकाशपरत्वाङ्गीकारेऽपि प्रधानपूर्वपक्षो न सम्भवति । अ-
क्षरब्राह्मणे 'यदूर्ध्वं गार्गी दिवो यदूर्वाक् पृथिव्या' इत्यादिना द्यावापृथिव्योस्तदूर्ध्वा-
ध्वन्नलोकानां तदन्यस्वापि सर्वस्य जगत्सत्तावदाधारतया निर्दिष्टस्य भूताकाशस्य चाय-
तनत्वेन ब्रह्मणः प्रतिपादितत्वात् । इहापि 'यस्मिन्द्यौः पृथिवी चे' ति चकारेण द्युपृ-
थिव्यदूर्ध्वाधरलोकानां समुच्चिततया तदर्थप्रत्यभिज्ञानसत्त्वात् । अक्षरब्राह्मणस्य च प्रशा-
सनादिकीर्तनात् ब्रह्मपरताऽवश्यम्भावेन प्रधानपरत्वासम्भवस्य वक्ष्यमाणत्वादिति सिद्धा-
न्तश्रुत्यन्तरद्योतनार्थम् ॥ १ ॥ ३ ॥ १ ॥

एवमात्मशब्दायतनत्वप्रत्यभिज्ञानाभ्यां साव्याकृतजगदायतनत्वसभूताकाशज-
गदायतनत्वप्रत्यभिज्ञानान्यतरेण च द्युम्वाद्यायतनं ब्रह्म न त्वव्याकृतमिति समर्थितम् ।
हेत्वन्तरेणापि अमुमर्थं समर्थयते ॥

सुकोपसृप्यव्यपदेशात् ॥ १ ॥ ३ ॥ २ ॥

‘यस्मिन्द्यौरि’ त्यादावाधेयतया निर्दिष्टेन कार्यप्रपञ्चेन मुक्तमेवायतनमुपसृप्यं
ज्ञातव्यं न तु तद्विशिष्टमिति ‘तमेवैकं जानथे’ त्यनेन उपदेशादपि द्युम्वाद्यायतनं ब्रह्म
मूलस्कन्धशाखात्मकत्वेन वृक्षस्येव ब्रह्मणः प्रपञ्चविशिष्टत्वेन प्रतिपत्तौ प्राप्तायां ‘मृत्यो-
स्स मृत्युमाप्नोति यद्गृहं नानेव पश्यति’ इति श्रुत्यन्तरे तस्य तथा प्रतिपत्तेर्निन्दितत्वात् ।
अपि च ‘अन्या वाचो विमुञ्चय’ इति वाग्विमुक्तिपूर्वकं ज्ञातव्यत्वोपदेशादपि द्युम्वाद्या-
यतनं ब्रह्म । तथा ज्ञातव्यत्वस्यापि ब्रह्मणि ‘तमेव धीरो विज्ञाये’ ति श्रुत्यन्तरे प्रसि-
द्धत्वात् । अत्र यदुक्तं पूर्वपक्षिणा प्रधानमेवात्मानं संसारिणां शरीरं जानीत स्थूलदे-
हादिविषयाश्शरीरत्ववाचो विमुञ्चयेत्येवं प्रधानेऽप्येतद्योजयितुं शक्यमिति तदात्मशब्द-
स्य ब्रह्मासाधारणशब्दत्वसमर्थनेन पूर्वसूत्रे शरीरपरत्वासम्भवप्रदर्शनादेव निरस्तम् ।
किञ्च तथा सति ‘तमेवैकज्ञानथे’ त्यादिकं ‘अपशवो वा अन्ये गोअश्वेभ्यः पशवो गो
अश्वा’ इतिवदर्थवादमात्रं स्यात् । प्रसिद्धशरीरेष्वशरीरत्ववादस्य गवाश्वव्यतिरिक्तप-
शुपु अपशुत्ववादस्येव बाधितत्वात् । अतिसूक्ष्मब्रह्मावगतेरत्यन्तचित्तैकाग्रचसाध्यत्वेन
तदर्थमन्यवाग्विमोकपूर्वकं ब्रह्मणः एकरस्येन ज्ञातव्यत्वोपदेशपरत्वे तु श्रुत्यन्तरप्रसिध्यनु-
सारेण भूतार्थवादो भवति । न च विशिष्टार्थोपदेशरूपभूतार्थवादस्त्वे सम्भवति असदर्थो-
बलम्बनार्थवात्त्वरूपत्वं युक्तम् । अपि च ‘अमृतस्यैप सेतुरि’ त्यन्यवाग्विमोकपूर्वका-
दैकरस्येन ज्ञानादविद्यादिबन्धमुक्तैः प्राप्तव्यत्वोपदेशादपि द्युम्वाद्यायतनं ब्रह्म । तथा हि
‘अमृतस्यैष सेतुरि’ त्यत्रैतच्छब्दो नात्मनः परामर्शकः । किन्तु विधेयत्वेन प्रधानस्य
ज्ञानस्य परामर्शकः । तथा च यथा प्रसिद्धस्सेतुः पारस्य प्रापकः एवमर्थं द्युम्वाद्याय-
तनज्ञानरूपस्सेतुस्संसारपारस्यामृतस्य ब्रह्मणः प्रापकइति तस्यार्थः । ननु ‘जानथे’ त्या-
रुयातेन साध्यरूपाभिधायिनोक्तस्य ज्ञानस्य सिद्धरूपाभिधायिना नाम्ना परामर्शो न यु-
क्तइति चेत् । न । ‘शैत्यं हि यत् सा प्रकृतिर्जलस्ये’ त्यत्र नपुंसकतया प्रकृतस्य स्त्री-
ल्लिंगविशिष्टतया परामर्शवत् ‘पाणिर्निकुब्जः प्रसृतिस्तौ युतावज्जालिः पुमानि’ त्यत्रैकत्व-
विशिष्टतया प्रकृतस्य द्वित्वविशिष्टतया परामर्शवत् साध्यरूपविशिष्टतया प्रकृतस्यापि
तदंशत्यागेन सिद्धरूपविशिष्टतया परामर्शोपपत्तेः । ‘इयेनेनाभिचरन्त्यजेत यथावै इये-
नो निपत्यादत्तएवमयं द्विपन्तं भ्रातृव्यं निपत्यादत्ते’ ‘अभिमन्यति स हिङ्कारो भूमो
जायते स प्रस्तावः’ ‘अपोऽभाति तन्मैवाशितं नेवानशि तपि’ त्यादावारु यातोक्तस्य नाम्ना

परामर्शदर्शनाच्च । तथाऽप्यत्र 'स एषोऽन्तश्चरते' 'दिव्ये ब्रह्मपुरे ह्येष' इत्याद्यनन्तरमन्त्राज्ञातैतच्छब्दानामात्मपरत्वदर्शनादस्यापि तत्परत्वं युक्तमिति चेत् । न । तेषां ज्ञानपरत्वासम्भवेन तद्विषयात्मपरत्वकल्पनेऽप्यस्य तस्मिन्नेव मन्त्रे विधेयत्वेन प्रस्तुते ज्ञाने वृत्तिसम्भवे तदुल्लङ्घनेन तद्विषयपरत्वकल्पनायोगात् । न चैवं सति 'तप्ते पयसि दध्यानयति सा वैश्वदेव्यामिक्षे' त्यत्रापि तच्छब्दस्थानयनक्रियापरत्वप्रसङ्गः । तस्य द्रव्याद्यामिक्षापदसमानाधिकरणस्य क्रियापरत्वासम्भवेन तत्प्रधानकर्मभूतपयःपरामर्शित्वकल्पनात् । नन्वेवमपि द्युम्बाद्यायतने मुक्तोपसृप्यत्वहेतुर्न लभ्यते । अमृतस्यैव मुक्तोपसृप्यत्वलाभादिति चेत् । न । अन्यज्ञानादमृतस्य ब्रह्मणः प्राप्त्यसम्भवेन द्युम्बाद्यायतनज्ञानात् ब्रह्मणः प्राप्यत्वप्रतिपादनादर्थात् द्युम्बाद्यायतनमेवामृतशब्दोक्तं ब्रह्मेति लाभात् । एवमस्य सूत्रस्य तिसृषु योजनास्वाद्ययोजना भाष्ये प्रथमसूत्रव्याख्यानसमयएवात्मशब्दस्य ब्रह्मासाधारणशब्दत्वसमर्थनानन्तरं तदुपजीवित्वात्त्रायतनायतनवद्भावाश्रवणादित्यादिना दर्शिता । द्वितीययोजना त्वेतत्सूत्रव्याख्यानसमये सूत्रस्य द्वितीयार्थत्वेन दर्शिता । तृतीययोजना तु न स्पष्टं प्रदर्शिता । किन्तु मन्त्रान्तरगतमुक्तोपसृप्यत्वव्यपदेशस्य एतत्सूत्रार्थतया वर्णनेन तत्समानन्यायतया सूचिता । भाष्ये मुण्डकोपनिषद्विवरणे च 'अमृतस्यैष सेतुरि' त्यत्रैतच्छब्दस्य ज्ञानपरामर्शित्वप्रतिपादनेन च किञ्चिदाविष्कृता ॥ १ ॥ ३ ॥ २ ॥

अथ यदुक्तं पूर्वपक्षे द्युम्बाद्यायतनत्वेनानुमानगम्यं प्रधानमेवानुवाद्यं न तु तथात्वेन श्रुतिप्रतिपन्नं ब्रह्मेति तत्सांख्यानानुमानस्याप्रमाणत्वादेव पुरोवादात्वासम्भवेन निरस्तप्रायम् । तथाऽपि दूषणान्तरप्रदर्शनार्थं सूत्रम् ॥

नानुमानमतच्छब्दात् ॥ १ ॥ ३ ॥ ३ ॥

सांख्यानानुमानकल्पितं प्रधानमिह न ग्राह्यम् । तत्प्रतिपादकशब्दाभावात् । न हि 'यस्मिन्चौरि' त्यादि तत्प्रतिपादकं । तस्यान्तरङ्गश्रुत्यन्तरप्रापितब्रह्मगतद्युम्बाद्यायतनत्वानुवादकत्वात् । यच्चनुमानात् श्रुतिः प्रत्यक्षानुमानसापेक्षत्वेन विलम्बितप्रवृत्तिकेति शीघ्रतरमनुमानमेव प्रापकमित्युक्तं तदयुक्तम् । शब्दानां व्युत्पत्तिवैलायामर्थप्राहिमानान्तरापेक्षत्वेऽपि तत्प्रतिपादनवैलायां तदपेक्षत्वाभावेन विलम्बासिद्धेः । अन्यथा 'गामानये' त्यादिवाक्यानामसन्निकृष्टार्थविषयाणां प्रत्यक्षसाच्चिन्त्याभावेन गवानयनादिप्रतिपादकत्वाभावप्रसङ्गात् । उक्तञ्च वार्तिके 'अर्थबोधेऽनपेक्षत्वान्मानान्तरमनादृतम् । व्युत्पत्त्युपायभूतं यत्तच्च तन्मात्रएव त्वि' ति । तस्मात् 'यस्मिन्चौरि' त्यादि न प्रधानप्रतिपादकम् । नापि 'अमृतस्यैष सेतुरि' त्येतत् तत्प्रतिपादकम् । तस्य विधेयतया प्रकृतं ज्ञानं ब्रह्मणः प्रापकमित्येतदर्थताया वर्णितत्वात् । यथा प्रसिद्धस्सेतुः प्रवाहनिरोधेन

प्रभृतमुदकं साधयति एवमिदमात्मज्ञानममृतत्वं साधयतीत्यमृतशब्दस्य भावप्रधानता-
श्रयणेनात्मज्ञाने साधनत्वपरतयाऽपि सेतुव्यपदेशोपपत्तेश्च । अत्मन्यपि अमृतत्वधारक-
तथा तद्व्यपदेशोपपत्तेश्च । उपक्रमश्रुतब्रह्मगतनिरपेक्षद्युभवाद्यायतनत्वलिङ्गेन आत्मश्रुत्या
वाग्विमोकपूर्वकमेकरसतया ज्ञातव्यत्वोपदेशेन च विरुद्धस्योपसंहारस्य यथायथद्विषय-
नस्योचितत्वात् । एवञ्चोपक्रमोपसंहारानुसारेण मध्यगतमात्मश्रुत्यादिकं यथाकथञ्चित्प्र-
धाने नेतव्यमित्थपि निरस्तम् ॥

सूत्रे 'अनुमानमि' ति कर्मणि व्युत्पत्त्ययान्नः आनुमानमिति शैषिकप्रत्ययान्तो
वा । उपन्यस्तपूर्वपक्षबीजद्योतनार्थं प्रधानस्यानुमानपदेन ग्रहणं । 'अतच्छब्दादि' त्यत्र
प्रसज्यप्रतिषेधार्थकस्य नञस्ममासः । तस्य क्रियासापेक्षत्वेनासामर्थ्येऽपि समासोऽर्था-
ति 'अकर्तरी च कारके संज्ञायामि' त्यत्र कारकशब्देन ज्ञापितत्वात् 'अभूर्थपश्चा-
राजदारा' इत्यादिप्रयोगदर्शनाच्च । 'निर्मलिकमि' त्वात् वदार्थाभावेऽव्ययीभावेऽपि । अत-
च्छब्दमित्यम्भावस्तु न भवति 'नात्पक्षीत्वादादतोऽन्त्यपञ्चम्या' इति पञ्चमीपर्युदासात् ॥
१ ॥ ३ ॥ ३ ॥

स्यादेतत् । मा भूत् प्रधानं युभवाद्यायतनं जीवस्तु स्यात् । मनः प्राणसम्बन्ध-
श्रवणात् । न च जीवस्य मनःप्राणरूपवर्णोपकरणिभावसम्बन्धएव प्रमित्तो नाश्रयाश्र-
यिभावः । इहत्वाश्रयाश्रयिभाव एव प्रतीयेते । व्युत्थित्यन्तरिक्षाश्रयाश्रयिभाववाचक-
नैकेनैव ओतशब्देनोपात्तत्वात् ओतशब्दधारणस्याद्वैति वाच्यम् । जीवोपकरणानां तेषां
जीवाद्यष्टायतोत्पत्तिस्मित्कत्वेन तदाश्रितत्वव्यपदेशोपपत्तेः । अत एव जीवः 'प्राण-
भृदि' ति व्यवह्रियते । एवञ्च जीवे व्युत्थित्यन्तरिक्षायतनत्वव्यपदेशोऽपि सूचयते । त-
द्भोग्यभोगस्थानभोगोपकरणभोगायतनरूपानां तेषां तद्वदष्टायत्तत्वात् । जीवोपकरण-
प्राणोऽपि हि 'यथा वाअरा नाभौ समर्पिता एदमस्मिन् प्राणे सर्वे समर्पितामि' ति सर्वा-
धारत्वं श्रूयते । जीवे तच्छ्रवणस्य काऽनुपपत्तिः । न चात्मशब्दो जीवेऽनुपपन्नः ।
तस्य युभवादिसूत्रे ब्रह्मासाधारणत्वप्रतिपादनादिति वाच्यम् । 'स्वशब्दादि' त्यनेन
तस्य प्रधानसाधारण्यमेव हि व्यावर्तितं न तु जीवसाधारण्यमपि । तस्य जीववाचक-
ताया अनिवार्यत्वात् 'स ब्रह्मवित् स लोकवित् स वेदवित् स देववित् स भूतवित् स
आत्मविदि' ति अन्तर्यामिब्राह्मणे ब्रह्मणि ब्रह्मशब्दश्च जीवे आत्मशब्दस्यासाधारण्येन
प्रयोगदर्शनात् । एवं 'यआत्मनि तिष्ठन्नात्मनोऽन्तरः' इत्याद्यन्तर्यामिब्राह्मणे 'अयमा-
त्मा ब्रह्मे' त्यादिश्रुत्यन्तरे च तत्र तस्यासाधारण्येन प्रयोगदर्शनात् । 'नात्माऽश्रुतेर्भि-
त्यत्वाच्च ताभ्यः' (२।३।१७) 'आत्मनि चैवं विचिन्नाश्च हि' (२।१।२८)
इत्यादिसूत्रेष्वपि तस्मिन्विशिष्यात्मशब्दप्रयोगदर्शनाच्च । यदि 'यथाऽग्नेः क्षुद्रा विष्फु-
लिङ्गा व्युच्चरन्ति एवमेतस्मादात्मनस्सर्वे प्राणास्सर्वे लोकास्सर्वे वेदास्सर्वाणि भूतानि

व्युच्चरन्ति' 'निस्सरन्ति यथा लोहपिण्डात्तप्तास्फुलिङ्गकाः । सकाशादात्मनस्तद्वा-
दात्मानः प्रभवन्ति ही'त्यादिश्रुतिस्मृतिषु परमात्मन्यप्यात्मशब्दप्रयोगदर्शनात् तस्या-
प्यसाधारण्येन वाचक इत्युच्यते । यदि वा 'एकदेशेऽपि यो दृष्टश्शब्दो जा-
तिनिबन्धनः । तदत्यागात् तस्यास्ति निमित्तान्तरकल्पने'ति बर्हिंराज्याधिकरणो-
क्तन्यायेन जीवात्मपरमात्मसाधारण्येन चेतनमात्रवाचकस्स इत्युच्येत । तथाऽप्यात्म-
शब्दस्य जीवे नास्त्यनुपपत्तिः । वाग्विमोकपूर्वकमैकरस्येन ज्ञातव्यत्वं तदज्ञानस्य
ब्रह्मप्रापकत्वं मुक्तिसाधनत्वं तस्यामृतत्वधारकत्वमित्येतत् सर्वमपि जीवात्मन्यपि नि-
विशेषदृष्ट्योपपद्यते । तस्मात् जीवएव द्युम्वाद्यायतनं स्यादित्याशङ्क्याह ॥

प्राणभृच्च ॥ १ ॥ ३ ॥ ४ ॥

चकारेण नञो हेतोश्चानुकर्षः । प्राणभृदपि न द्युम्वाद्यायतनं अतच्छब्दादेव ।
न हि मनःप्राणायतनत्वं तच्छब्दः । तस्य तद्रूपकरणकत्ववत् प्राणभृदसाधारणत्वाभा-
वत् । 'यस्मिन् पञ्च पञ्चजना' इत्यादिश्रुत्यन्तरे ब्रह्मण्यपि तत्प्रसिद्धेः । न च द्युपृथि-
व्यन्तरिक्षमनःप्राणायतनत्वमपि मुख्यं ब्रह्मण सर्वापादानइव सम्भवति । न वा निरपेक्षं
तत् ब्रह्मणोऽन्यत्र सम्भवति । तस्मात् तच्छब्दाभावात् तद्विलक्षणस्य ब्रह्मणः प्रतिपाद-
काच्छब्दादपि न प्राणभृद्द्युम्वाद्यायतनम् । एवञ्च 'अतच्छब्दादि' त्यस्य द्वितीयहेतुपर-
त्वेन योजनायां पर्युदासार्थस्य नञस्तत्पदेन समासः । उभयसाधारण्यार्थमतच्छब्दादि-
त्युक्तिः इदञ्च नैरपेक्ष्यापेक्षं पर्युदासार्थकत्वं पूर्वत्र प्रधाननिराकरणार्थहेतावपि योज्यम् ॥
१ ॥ ३ ॥ ४ ॥

स्यादेतत् । प्राणभृदेव द्युम्वाद्यायतनं आत्मशब्दात् । आत्मशब्दो हि स्वभा-
वापरपर्यायस्वरूपपरोऽप्यस्ति । इह च 'तमेवैकं जानथ आत्मानं' इति शिष्यान् प्रति
बोधने तस्य स्वरूपपरत्वमेव स्वारसिकम् तमेवैकं युष्माकं प्रत्यग्भूतं स्वरूपं जानाति ।
एकजीववादे चैकस्याविद्याप्रतिबिम्बस्य सम्भवति बहून् शिष्यान् प्रति स्वरूपत्वबोधन-
मित्याशङ्क्याह ॥

भेदव्यपदेशात् ॥ १ ॥ ३ ॥ ५ ॥

भिद्यतेऽनेनेति भेदो भेदकः 'तमेवैकज्ञानथे'ति कर्मकर्तृभावः । अवधारणल-
ब्धेनैकरस्येन ज्ञेयत्वञ्च वैलक्षण्यं भेदइति पक्षे तु स एव भेदः । तद्यप्यपदेशान्न प्राणभृत्
द्युम्वाद्यायतनम् । मुमुक्षुप्राणभृज्जातेन हि निर्विशेषचिन्मात्रैकरसं ब्रह्म ज्ञेयं न तु प्राण-
भृदेव ज्ञाता तेनैव रूपेण ज्ञेयः । तत्र कर्मकर्तृभावविरोधात् अहङ्कारमुखदुःखरागद्वेषा-
दिसंवलितरूपस्य तस्यैकरस्येन ज्ञेयत्वायोगाच्चेति तदनुरोधेनात्मशब्दस्य जीवात्मपरत्वे

परमात्मपरत्वे चेतनसामान्यपरत्वे स्वरूपपरत्वे वा निर्विशेषचिन्मात्रएव पर्यवसानमभ्यु-
पेयम् । तस्यैव वस्तुतः तत्तद्बोधनीयजीवस्वरूपतया पर्यवसानात् । न च बिम्बप्रतिबि-
म्बरूपयोस्सर्वशेषोर्जीवब्रह्मणोर्भेदेऽपि तदुभयानुस्यूतस्य निर्विशेषचैतन्यस्य जीवस्य च
भेदो नास्ति । अन्यथा 'षडस्माकमनादय' इति सिद्धान्तविरोधात् । तथा च कथमत्र
भेदव्यपदेशो हेतुस्स्यादिति शङ्कनीयम् । परिच्छिन्नापरिच्छिन्नयोस्तयोरपि भेदावश्यम्भा-
वात् । लोकेऽप्यपरिच्छिन्नो महाकाशः परिच्छिन्नो घटाकाशइति भेदव्यपदेशदर्शनात् ।
षडनादित्वव्यवहारस्तु जीवब्रह्मभेदं ब्रह्मचिन्मात्रभेदं जीवचिन्मात्रभेदञ्च भेदराशित्वे-
नैकीकृत्य । अतएवाहुः 'जीव ईशो विशुद्धा चित् भेदस्तस्यास्तयोर्द्वयोः । अविद्या-
तच्चित्तोर्योग्षडस्माकमनादय' इति । तस्यास्सकाशात्तयोर्जीवेशयोर्भेदः तयोर्द्वयोरन्यो-
न्यञ्च भेदइत्यर्थः ॥ १ ॥ ३ ॥ ५ ॥

स्यादेतत् । माभूदेतन्मन्त्रश्रुतहेतुभिः द्युम्वाद्ययतनं जीवः । उपरितनमन्त्रश्रुत-
हेतुभिस्तु स्यात् । उपरितनमन्त्रे हि 'अरा इव रथनाभौ संहता यत्र नाड्यः । स एषो
ऽन्तश्चरते बहुधा जायमान' इति नाडीसम्बन्धनाड्यन्तस्सञ्चारजायमानत्वानि श्रूयन्ते ।
तानि च जीवलिङ्गानि । नाडीसम्बन्धः तदन्तस्सञ्चारश्च तावज्जीवस्य प्रसिद्धतरः 'आ-
सु तदा नाडीषु सप्तो भवति ताभिः प्रत्यवसृप्य पुरीतति शेत' इत्यादिश्रुतिषु । जाय-
मानत्वं तु तदसाधारणमिति स्पष्टमेव । तस्मात् बहुसाधकान्यथाकरणायोगाज्जीव एव
द्युम्वाद्ययतनं स्यादित्याशङ्क्याह ॥

प्रकरणाच्च ॥ १ ॥ ३ ॥ ६ ॥

प्रकरणमिदं मुण्डकोपनिषदि 'कस्मिन्न भगवो विज्ञात' इत्युपक्रममारभ्य आस-
माप्ति बहुतरश्रुतिलिङ्गादिनियमितं भूतयोर्नेरक्षरस्य परमात्मनः । तदेतददृश्यत्वाधिकर-
णएव प्रतिपादितमिति तन्मध्यान्नातस्य 'यस्मिन्चौरि'ति मन्त्रस्य नान्यपरत्वशङ्का-
वकाशोऽस्ति । न्यायव्युत्पादनार्थं प्रकरणं पिषाय तन्मन्त्रगतैः कैश्चिल्लिङ्गैरन्यपरत्वमास्त्रं-
क्य तन्मन्त्रगतैरेव श्रुतिलिङ्गैः ब्रह्मपरत्वं साधितं सूत्रचतुष्टयेन । अनेन तु सूत्रेण प्रा-
करणिकमन्त्रान्तरगतलिङ्गैर्जीवपरत्वे शङ्किते प्रकरणमुद्गाढ्य प्राकरणिकमन्त्रान्तरगतैः
प्रबलैश्श्रुतिलिङ्गैस्तदाहः प्रदर्शयते । तत्र कानिचित् श्रुतिलिङ्गान्यदृश्यत्वाधिकरणे प्रद-
र्शितासि । कानिचिदिहैवाधिकरणे 'स्वशब्दादि' त्यादिहेतूनामर्थान्तरौपवर्णनव्याजेन
भाष्ये प्रदर्शितासि । तत्र हि 'स्वशब्दादि' त्यस्य 'तपो ब्रह्म परामृतं' 'ब्रह्मैवेदममृतं
पुरस्तादि' ति पूर्वत्र परत्र च ब्रह्मसंशब्दनमप्यर्थान्तरत्वेन दर्शितम् ॥ १ ॥ मुक्तोपस-
ृप्यसूत्रस्य च 'सिद्धते हृदयमन्थिरि' ति मन्त्रे रागद्वेषादिमुक्तैर्ज्ञेयत्वव्यपदेशः 'परात्परं
मुक्तमुपैति दिव्यमि' ति मुक्त्याप्यत्वव्यपदेशाभ्यामन्तरत्वेन दर्शितः ॥ २ ॥ अतच्छ-

द्वादि'त्वस्य च 'यत्सर्वज्ञस्सर्वविदि' त्वादिषु श्रुतस्सर्वज्ञादिशब्दोऽन्वयान्तरत्वेन द-
 शितः ॥ १ ॥ एवं प्राकरणिकबहुश्रुतिलिङ्गबाधितमुत्तरमन्त्रगतं जीबलिङ्गत्रयमन्यथा ने-
 यम् । तथा हि नाडीसम्बन्धस्तावन्न जीबलिङ्गम् । नाड्याश्रयत्वं ह्यत्र नाडीसम्बन्धः ।
 अरनाभिदृष्टान्तानुरोधात् 'यत्रे' ति सप्तम्यनुरोधाच्च न तु नाड्युपकरणत्वम् । नाड्या-
 श्रयत्वं त्वाहत्य हृदयस्यैव श्रुतम् 'अथ या एता हृदयस्य नाड्य' इत्यादिषु । तदा-
 श्रयत्वं जीवस्यापि हृदयद्वारैव वाच्यम् । तच्च हृदयायतनस्य ब्रह्मणोऽपि सुवचम् । एवं
 'अजायमानो बहुधा विजायत' इति श्रुत्यनुसारेणाभिव्यक्तिविशेषवत्त्वरूपं जायमानत्वं
 जीववदन्तःकरणोपहितरूपेण नाड्यन्तस्सञ्चारवत्त्वं च तस्य सुवचमेव । यदि 'लक्षण-
 हेत्वोः क्रियाया' इति प्रथमासमानाधिकरणशानज्विधायकमूत्रानुसारेण 'यो जायते सो-
 ऽन्तश्चरत' इत्येवमर्थपर्यवसायितया अन्तस्सञ्चरणक्रियालक्षणत्वेनोपन्यस्तं जननं जीवै
 प्रसिद्धतरं ब्रह्मव्यावृत्तमेव ग्राह्यम् । प्रसिद्धतरस्यैव लक्षकत्वात् । अतएवान्तस्सञ्चरण-
 मपि तेन जननेन लक्षणार्थं जीवगतमेव ग्राह्यमित्युच्यते । तथाऽपि नास्त्यनुपपत्तिः ।
 हृदयायतनः परमात्मा जीवरूपेण जायमानस्सन् नाडीनामन्तस्सञ्चरतइत्यन्वयसौलभ्यात्
 एवं प्रसक्तशङ्कानिराकरणार्थस्तुशब्दार्थे सौत्रश्वकारः ॥ १ ॥ ३ ॥ ६ ॥

स्यादेतत् । जीवस्य प्रत्यग्रूपतया लोकानुभवसिद्धात् कर्तृत्वभोक्तृत्वादिविकार-
 शालिनो रूपादन्यन्निर्विकारचिन्मात्रात्मकमपि रूपमस्तीत्यत्र किं प्रमाणम् । येन तत्रा-
 त्मशब्दस्य पर्यवसानं तत्रैव प्रसिद्धतरजैवरूपदृष्ट्या जायमानस्ववर्णनञ्चोपपाद्येत । न हि
 कर्तृत्वभोक्तृत्वादिविशिष्टाजीवात् तन्नियन्तुरीश्वराच्चान्यदसङ्कोदासीनमात्मस्वरूपं श्रुतिषु
 प्रसिद्धमस्तीत्याशंक्य तत्र प्रमाणप्रदर्शनार्थं 'प्रकरणादि'त्यनेन परिगृहीतमपि हेतुं
 शृङ्गग्राहिकयोपादाय दर्शयति ॥

स्थित्यदनाभ्यां च ॥ १ ॥ ३ ॥ ७ ॥

द्युम्बाद्यायतनं प्रकृत्याज्ञाते 'द्वा सुपर्णा सयुजा सखाया समानं वृक्षं परिषस्व-
 जाते । तयोरन्यः पिप्पलं स्वाद्वत्त्यनश्नन्नन्यो अभिचाकशीती' ति मन्त्रे स्थित्यदने नि-
 दिश्येते । 'अनश्नन्नि' त्यौदासीन्येन स्थितिः । 'अत्ती' ति कर्मफलादनम् । आभ्यां
 स्थित्यदनाभ्यां कर्मफलानुत्सकाशादन्यस्यासङ्कोदासीनचैतन्यस्वरूपस्य सिद्धेस्तत्रात्म-
 शब्दपर्यवसानादिवर्णनं युक्तमेव । ननु 'अनश्नन्न्य' इति सविशेषस्य परमेश्वरस्य नि-
 र्देशः किं न स्यात् । उच्यते । पैङ्गिरहस्यत्राक्षणेन मन्त्रोऽयमित्यं व्याख्यातः । 'तयै-
 रन्यः पिप्पलं स्वाद्वत्तीति सत्त्वम् । अनश्नन्नन्यो अभिचाकशीतीति क्षेत्रज्ञ' इति । स-
 त्त्वसेत्रज्ञशब्दावपि तत्रैव व्याख्यातौ 'तदेतस्सत्त्वं येन स्वप्नं पश्यति । अथ कोऽर्थो
 रपि उपद्रष्टा स क्षेत्रज्ञ' इति । एवमत्तूनश्वतोरन्तःकरणशुद्धजीवरूपतयाऽन्वयः ॥

स्यात्तत्त्वादनश्वकीश्वरइति वक्तुं न युक्तम् । ननु जीवेश्वरपर एवायं मन्त्रः अनेन तुल्यार्थतया प्रत्यभिज्ञायमाने 'समाने वृक्षे पुरुषो निमग्नोऽनीशया शोचति मुह्यमानः । जुष्टं यदा पश्यत्यन्यमीशमस्य महिमानमिति वीतशोकः' इत्यनन्तरमन्त्रे तयोः प्रतिपादनात् । अस्य खल्वयमर्थः । समाने वृक्षे जीवेश्वरसाम्भारणे शरीरे निमग्नः पुरुषः अनीशया अनीश्वरया प्रकृत्या परवशीकृतो मुह्यन्नाविवेकं प्राप्तस्सन् शोचति । जुष्टं योगमार्गैर्निषेवितं स्वस्मादन्यमीशमस्येशस्य इति महिमानं प्रसिद्धप्रकारम्माहात्म्यञ्च यदा पश्यति तदा वीतशोको भवतीति । अत्र पुरुषो जीव एव ग्राह्यः न त्वचेत्तमन्तःकरणम् । न हि तत्र पुरुषभूतेः 'शोचति' 'मुह्यमानः' 'पश्यति' 'वीतशोक' इति विशेषणानां वा सम्भवोऽस्ति । अन्यस्त्वशीशशब्दोक्तत्वादीश्वरएव । अपि चास्मिन्नेव मन्त्रे भोक्तृत्वाभोक्तृत्वश्रवणादप्ययं जीवेश्वरपरः । नह्यन्तःकरणस्य भोक्तृत्वं जीवस्य देहपरिष्वङ्गदशायामभोक्तृत्वं वोपपद्यते । पैङ्गिश्रुत्यामपि सत्वक्षेत्रज्ञशब्दाभ्यां जीवेश्वरावेवोच्येते । 'न तदस्ति पृथिव्यां वा दिवि देवेषु वा पुनः । सत्त्वं प्रकृतिजैर्मुक्तं यदेमिस्स्यात्त्रिभिर्गुणैः । योऽस्यात्मनःकारयिता तं क्षेत्रज्ञं प्रचक्षते । यः करोति तु कर्माणि स भूतात्मेति चोच्यते' इत्यादिस्मृतिषु तयोस्सत्वक्षेत्रज्ञपदप्रयोगदर्शनात् । 'येन स्वप्नमि' त्यत्र न करणे तृतीया यतः स्वप्नद्रष्टिकरणेअन्तःकरणे सत्वशब्दस्यात् किं त्वित्थंभावे । ततश्च येन जीवेन विशिष्टः परमेश्वरः स्वप्नं पश्यति स जीवस्सत्वमित्यर्थोऽस्तु । स्वप्नद्रष्टृत्वस्य जीवगतस्यापि जीवद्वारा परमात्मविशेषणत्वोपपत्तेः । 'काठिन्यवान्यो विभर्ती' त्यत्र पृथिवीद्वारा काठिन्यस्य तद्विशेषणत्वदर्शनात् । शारीरशब्दश्चान्तर्यामितया सर्वशरीरेषु स्थिते परमात्मन्युपपद्यतएवेति चेत् । अत्र ब्रूमः । 'समाने वृक्ष' इति मन्त्रोक्तरीत्या जीवेश्वरपरः । अनीशया प्रकृत्येति विशेष्याध्याहारगौरवात् । किन्तु तस्यैवमर्थः । समाने वृक्षे देहाख्ये निमग्नः तादात्म्याध्यासेन निमग्नवदविनिक्तामापन्नः पुरुषो भोक्ता जीवो मुह्यमानः शरीरादिगतैरनर्थजातैरात्मानमेव तद्वन्तं मन्यमानस्सन् अनीशया अनैश्वर्येण 'कृशोऽहमन्वोहमस्मि किं मे जीवितेने' त्येवं दीनभावेनाध्यासमूलेन शोचति । यदा तु देहादिभ्योऽनर्थाश्रयभ्योऽन्यं अतएव ईशं देहादितादात्म्याध्यासमूलदैन्यानास्पदमात्मानमिति महिमानं अस्य प्रसिद्धप्रकारं महत्तञ्च त्रिविधपरिच्छेदराहित्यरूपं पश्यति तदा वीतशोको भवतीति । अथवा वीतशोकस्सन् अस्य महिमानं तद्भावमिति प्राप्नोतीति । 'इति' इत्याख्याते 'संज्ञापूर्वको विधिरनित्य' इति गुणाभावः । 'ईश ऐश्वर्य' इति धातोः 'गुरोश्च ह्य' इति स्वयधिकारविहिताकारप्रत्ययान्तेन ईशशब्देनैश्वर्यवाचिना नञस्समासे सत्यनीशयेति रूपम् । न च प्राधान्येन प्रस्तुतस्य पुरुषस्यान्यंप्रति प्रतियोगित्वसम्भवे अप्राधान्येन प्रस्तुतस्य शरीरस्य तत्प्रतियोगिकत्वकल्पनमयुक्तमिति वाच्यम् । यद्विषयभ्रमस्य शोकनिदानत्वमभिधेत्य समाने वृक्षे निमग्नो

मुह्यमानइति च विशेषणं कृतं तद्विरुद्धदर्शनस्य शोकविगमहेतुत्वमित्वात्सन्धेनान्यत्वविश्लेषणमिति हेष्वां विशेषणानां साफल्यमुपपादनीयम् । न च 'समानेवृक्षेनिमग्न' इति 'मुह्यमान' इति च जीवेश्वरभेदभ्रमउक्तइति वक्तुं शक्यम् । येन जीवादीश्वरस्वान्वयत्वं तद्विरुद्धं स्यात् । शक्यं तु देहतादात्म्याध्यासस्तद्धर्माध्यासश्च उक्तइति वक्तुं । अतोऽर्थानुसारेणान्यत्वस्याप्रधानप्रतियोगित्वं न दोषः । अतएव 'अन्यमीशमि' त्यस्य स्वात्मानामिति विशेष्याध्याहारोऽपि न दोषः । स्वानैश्वर्यप्रयुक्तशोकस्य पुरुषस्यान्यैश्वर्यदर्शनेन धीतशोकत्वापत्तिवर्णनायोगाच्च । तस्मादनन्तरमन्त्रानुसारेण 'द्वा सुपर्णे' ति मन्त्रस्य जीवेश्वरपरत्वमिति तावदयुक्तम् । नापि भोक्तृत्वाभोक्तृत्वश्रवणात्तदुभयपरत्वमिति युक्तम् । आध्यासिकदेहपरिष्वङ्कदशायामपि वस्तुतो निर्विशेषस्य जीवस्य जलाध्यासदशायामपि मरुमरीचिकानामनाद्रैस्त्वदभोक्तृत्वस्योपपत्तेः । अन्तःकरणस्य च वस्तुतो भोक्तृत्वाभावेऽपि तत्रारोप्य भोक्तृत्वव्यपदेशोपपत्तेः । न ह्ययं मन्त्रो वस्तुतो भोक्तृत्वं प्रतिपादयति । किन्तु जीवस्य भोक्तृत्वाभावं प्रतिपादयितुं प्रवृत्तसन् का तर्हि भोक्तृत्वानुभवस्य गतिरित्याकाङ्क्षायामन्तःकरणसंवलनोपाधिकमाध्यासिकं जीवस्य भोक्तृत्वमुपाधिमस्तके निक्षिपति । वस्तुविचाराणां त्वचेतनत्वात् कूटस्थत्वाच्च नान्तःकरणं न वा चैतन्यं भोक्त्रिति परमार्थः । व्यवहारदृशा तु 'आत्मेन्द्रियमनोयुक्तं भोक्तेत्याहुर्मनीषिण' इति श्रुतेराध्यासिकान्तःकरणादितादात्म्यापन्नञ्चैतन्यं भोक्तृ । अयञ्चार्थः 'समानेवृक्ष' इत्यनन्तरमन्त्रे स्फुटीकृतः । यत्तु 'येन स्वप्नं पश्यती' त्यत्र इत्थंभावे तृतीयेति तत्तुच्छम् । उपपदविभक्तितः कारकविभक्तेर्बलीयस्त्वेन तस्याः करणार्थतौचित्यात् । सत्वशब्देन जीवस्य विवक्षितत्वे 'यस्स्वप्नं पश्यति' इत्यार्जवेन वक्तव्यतया वक्रोक्त्ययोगाच्च । न हि गन्धवत्त्वेन पृथिव्यां लिख्यथिषितायां 'गन्धवती पृथिवी' त्युक्तिं विहाय 'यद्द्वारा परमात्मा गन्धवान् सा पृथिवी' त्युक्तिर्युज्यते । शारीर ईश्वर इत्यप्ययुक्तम् । 'अनुपपत्तेस्तु न शारीर' (१ । २ । ३ ।) इत्यादिषु शारीरशब्दस्य जीवएव प्रसिद्धत्वात् । यद्यपि 'अस्य गोद्वितीयोऽन्वेष्टव्य' इत्यादिगुहाऽधिकरणदर्शितन्यायेन 'द्वा सुपर्णे' त्यत्रापि चेतनस्य द्वितीयेन चेतनेन भाव्यम् । तथाऽपि 'येन स्वप्नमि' त्यादिव्याख्यानरूपश्रुतिविरोधान्न तादृक् न्यायोऽप्रावतरति । अतएव तस्मिन्नधिकरणे श्रीभगवत्पादैरस्यापि मन्त्रस्य तन्न्यायविषयत्वं कृत्वाचिन्तारूपेण दर्शयित्वा 'अपरआहे' त्यादिना कृत्वाचिन्तोद्घाटनं कृतम् । तस्मात् 'द्वा सुपर्णे' ति मन्त्रोऽहङ्कारविभक्ते निर्विशेषविदेकरसे प्रत्यगात्मनि प्रमाणमिति निरवद्यम् । सूत्रगतेन चकारेण 'अथातोऽहङ्कारादेश' इत्यहङ्कारादेशानन्तरं 'अथातआत्मादेश' इत्यात्मोप-

देशोऽन्वयैतादृशं वाक्यजातमिह प्रमाणत्वेनानुसंहितम् । अत्र प्रकरणं पिषाय कृत्वा
विन्तारूपेणाधिकरणप्रवृत्तेर्विषयवाक्यस्थातमशब्दस्य स्वभावादिसाधारण्याच्चात्पष्ट्रत्वालि-
ङ्गता बोद्धव्या ॥ १ ॥ ३ ॥ ७ ॥

इति शुम्बाद्यधिकरणम् ॥ १ ॥

भूमा संप्रसादादध्युपदेशात् ॥ १ ॥ ३ ॥ ८ ॥

इदमामनन्ति च्छन्दोगाः 'यत्र नान्यत्पश्यति नान्यच्छृणोति नान्यद्विजानाति
स भूमा यत्रान्यत्पश्यत्यन्यच्छृणोत्यन्यद्विजानाति तदल्पं' (छा - ७ - २४) इति ।
अत्र संशयः भूमा प्राणः परमात्मा वेति । कुतोऽयं संशयइति चेदुच्यते । भूमशब्दस्ता-
वत् बहुशब्दादिमनिच्प्रत्यये पृथ्वादिविहिते सति 'बहोर्लोपो भू च बहोरि'ति प्रकृ-
तिप्रत्यययोर्विकारे च सति निष्पन्नो बहुत्ववाची । बहुत्वं चात्र वैपुल्यं न संख्याविशेषः
बहुशब्दस्य 'बहुषु बहुवचनमि'त्यादौ संख्यायामिव 'बहन्नं पच्यते यत्रे'त्यादौ वै-
पुल्येऽपि प्रयोगदर्शनात् । इह च 'यत्रान्यत् पश्यति' इत्युत्तरवाक्ये च बहुत्वसंख्या-
युक्तस्याप्यल्पस्य भूमप्रतियोगित्वेनोपादानात् । नामादिभ्योधिकसंख्याहाने वागादौ
'वाग्वाव नासौ भूयसी' 'आकाशो वाव तेजसो भूयानि'त्यादौ बहुशब्दनिष्पन्नभूय-
शब्दप्रयोगदर्शनाच्च । उक्तहेतुभ्यां वैपुल्याश्रयधर्मिपर्यन्तश्चायं भूमशब्दो न वैपुल्य-
मात्रपरः । 'यो वै भूमा तदमृतं' 'यौ वै भूमा तत्सुखमि'ति धर्मिसामानाधिकर-
ण्याच्च । यद्यपि भूमशब्दो भावप्रत्ययान्तत्वात् 'तत्सिद्धिजातिसारूप्यप्रशंसःभूमलिङ्ग-
समवायात्' (जै - सू - १ - ४ - २८) 'न वक्तुरात्मोपदेशादिति चेदध्यात्मसम्बन्धभूमा
ह्यस्मिन्' (१।१।२९) 'सम्भूयैव सुखानि चेतसि परं भूमानमातन्वत्' इत्यादिषु
धर्मै प्रयुक्तत्वाच्च धर्मवाचकः । तथापि 'स यएषोऽणिमैतदात्म्यमिदं सर्वं' (छा - ६ -)
'धातुः प्रसादान्महिमानमीशमि'त्यादावणिममहिमादिशब्दस्येव लक्षणया धर्मिपर्यन्त-
त्वं नानुपपन्नम् । एवञ्च सामान्यतो भूमा विपुलइत्यवसिते तद्विशेषाकाङ्क्षायां 'प्राणो वा
आशाया भूयानि'ति प्राणप्रकरणात् प्राणो भूमेति प्राप्नोति । 'तरति शोकमात्मविदि'
ति परमात्मप्रकरणाच्च परमात्मा भूमेति । ततो विशेषानवधारणात् संशयः । ननु पर-
मात्मनएव प्रकरणं 'तरति शोकमात्मवित्' 'आत्मैवेदं सर्वमि'त्युपक्रमोपसंहारैकरू-
प्यात् । प्राणस्य तु सन्निधानमात्रम् । प्रकरणसन्निधानाभ्याञ्च प्रबलदुर्बलाभ्यां संशयो न
युक्तइति चेत् । उच्यते ? पूर्वपक्षे प्राणस्यैव प्रकरणं परमात्मनस्सन्निधानमात्रम् । सिद्धान्ते
परमात्मनएव प्रकरणं प्राणस्य सन्निधानमात्रम् । एतच्च पूर्वपक्षसिद्धान्तयोस्स्फुटी-
कारिष्वेव । एवञ्च प्राणः प्रकरणीति स भूमशब्दोक्तविपुलविशेषतया व्यवतिष्ठतामुत
परमात्मनः प्रकरणीति सएव तथा व्यवतिष्ठतामिति युक्तमिति वाच्यः । तत्र पूर्वपक्षवादी मन्थते

‘प्राणो वा अशाया भूयानि’ त्वारम्भ प्राणवायोः प्रकरणमिति तावदम्बुषेकम् । प्राण-
शब्दस्य तत्र रूढत्वात् । न च ‘एष तु वा अतिवदती’ त्वारम्भ प्रवृत्ते भूमाप्रतिपादने
तद्विच्छेदोऽस्ति । पूर्वं नामादिप्राणपर्यन्तेषु पूर्वपूर्वप्रकरणावसानोत्तरोत्तरप्रकरणात्प्रारम्भ-
ध्यदृष्टयोः प्रश्नप्रतिवचनयोरिहादर्शनात् । इहापि प्रकरणान्तरविषयायां ‘अस्ति भगवो
नाम्नो भूय’ इति ‘वाग्वाव नाम्नो भूयसी’ इत्यादिवत् ‘अस्ति भगवः प्राणात् भूय’
इति ‘अदो वाव प्राणाद्भूय’ इति प्रश्नप्रतिवचने निबध्येयाताम् । न च ते निबद्धे ह-
श्येते । प्रत्युत ‘अतिवाद्यस्मीति ब्रूयान्नापह्नुवते’ ति प्राणविद्वृतत्वेनोक्तस्यातिवादि-
त्वस्य ‘एष तु वा अतिवदति यस्सत्येनातिवदती’ त्यनुकर्षणात् प्राणप्रकरणानुवृत्तिरे-
वावसीयते । न च तत्र तुशब्देन सत्यशब्देन च प्राणातिवादिनोऽन्यस्ततोऽधिकस्सत्या-
तिवादी प्रतीयते । सत्यशब्दार्थश्च परमात्मेति स एव भूमा न प्राणः प्राणप्रकरणवि-
च्छेदात् तत्प्रकरणानुवृत्तेश्चेति वाच्यम् । तत्र प्रकृतः प्राणातिवाद्येव नामाद्यतिवादि-
नोऽधिकः प्रतिपाद्यतइत्युपपत्तेः । ‘प्राणा वै सत्यमि’ त्यादौ प्राणविषयस्यापि सत्यश-
ब्दस्य श्रवणात् । ‘एष तु वा अग्निहोत्री यस्सत्यं वदती’ त्युक्तौ प्रसिद्धाग्निहोत्रिण-
इव प्रस्तुतप्राणातिवादिनएव सत्यवदनरूपाङ्गविधिरित्युपपत्तेश्च । तथा सति ‘यस्सत्यं
वदती’ ति निर्देशस्यात् ‘यस्सत्येनातिवदती’ ति निर्देशो न स्यादिति चेत् । न । ‘य-
स्सत्येनातिवदती’ त्येनेन निर्दिष्टस्यार्थस्य ‘यदा वै विजानाति अथ सत्यं वदती’
त्यादिपुनर्निर्देशदर्शनेन तस्यापि तत्रैवार्थे पर्यवसानस्य वक्तव्यतया सत्येन सत्यवचनेन
सह योऽतिवदतीत्यर्थरूपनोपपत्तेः । सत्यशब्दस्य सत्यवचनपरत्वे तस्य लोकप्रसि-
द्धत्वात् ‘सत्यन्त्वेव विजिज्ञासितव्यमि’ नि ‘सत्यं भगवो विजिज्ञास’ इति चानुप-
पन्नं स्यादिति चेत् । न । लोकप्रसिद्धेष्वपि विज्ञानमतिश्रद्धानिष्ठाकृतिषु ‘विज्ञानं त्वेव
विजिज्ञासितव्यं विज्ञानं भगवो विजिज्ञास’ इत्यादिगुरुशिष्यवचनदर्शनेन तद्वत् सत्य-
वचनेऽपि तयोरुपपत्तेः । ननु विज्ञानादिषु ‘विजिज्ञासितव्यमि’ त्यस्य सम्पादनीयमि-
त्यर्थः । अग्रे ‘यदा वै मनुतेऽथ विजानाति यदा वै श्रद्धधात्यथ मनुत’ इत्यादितदु-
पायकीर्तनदर्शनादिति चेत् । तर्हि सत्येऽपि तस्य सएवार्थोऽस्तु । अग्रे ‘यदा वै वि-
जानाती’ त्यादिना तदुपायकीर्तनदर्शनादिति तुल्यम् । तस्मात् प्राणप्रकरणाविच्छे-
दात् स एव भूमेति युक्तम् । प्राणे च ‘यत्र नान्यत् पश्यती’ त्यादि भूम्नो लक्षणं तत्प्र-
धानायां सुषुप्तावस्थायां दर्शनादिव्यवहारनिवृत्तिदर्शनादुपपन्नम् । यत्तु भूम्नस्तुल्यत्वमष्ट-
तत्त्वञ्च श्रुतं तदप्यविरुद्धम् । ‘यत्रैव देवस्त्वमात्र पश्यत्यथैतस्मिन् शरीरे सुप्तं भवती’
ति प्राणप्रधानायां सुषुप्तावस्थायां सुखश्रवणात् । ‘प्राणो वा अमृतमि’ ति श्रवणात् ।

नन्वेवं प्राणो भूमेत्युपगमे ‘श्रुतं ह्येव मे भगवद्वृत्तेभ्यस्तरति शोकमात्मविधि’
ति प्रश्नमुपक्रम्य प्रवृत्तमात्मप्रकरणं विरुध्येतेति चेत् । न । तदुत्तरे ‘नान्योनात्स

वाचमुपास्वे' त्याद्यनात्मविद्याविधीनामेव दर्शनेन प्रश्नस्यापि तद्विषयत्वस्य वक्तव्यतया आत्मप्रकरणासिद्धेः । अनात्मनोऽपि प्राणस्याग्रे 'प्राणो ह पिता प्राणो माते' त्यादिना सर्वात्मत्वाभिधानात् तदभिप्रायेण 'आत्मविदि' त्युपक्रमस्य 'आत्मैवेदं सर्वमि' त्युप-संहारस्य चोपपत्तेः । नामादिविद्याविधित्सायां प्राणोपक्रमोऽपि न युक्तइति चेत् । न । नामाद्युपासनानामेव 'स यो नाम ब्रह्मेत्युपास्त' इत्यादिकार्थवादगतविशेषश्रवणानु-सारेण नामादिषु प्रतीकेषु ब्रह्मशब्दोदितप्राणदृष्टिरूपतया तदुपपत्तेः । प्राणो ह्यस्मिन् प्रकरणे अरनाभिदृष्टान्तोपन्यासपूर्वकं सर्वप्रतिष्ठात्वेन सर्वात्मत्वेन च ब्रह्मलिङ्गेनोपरि संकीर्त्यते । न च तत्संकीर्तनं नामादिष्विव प्राणेऽपि पृथग्विद्याविधानार्थं 'यावन्नाम्नो-गतं तत्रास्य यथाकामचारोभवती' त्यादिना नामाद्युपासनफलसंकीर्तनवत् प्राणविद्याफल-संकीर्तनस्यादर्शनात् । तस्मात् प्राणे ब्रह्मगुणकीर्तनं तद्विशिष्टप्राणदृष्ट्या नामाद्युपासना-सिद्ध्यर्थमित्येव व्यवतिष्ठते । एवञ्च 'स यो नाम ब्रह्मेत्युपास्त' इत्यादिषु प्राणे ब्रह्म-शब्दप्रयोगोऽग्रे संकीर्तयिष्यमाणब्रह्मगुणविशिष्टप्राणदृष्टिलाभार्थ इति न तस्य काचिदनु-पपत्तिः । नापि तस्मिन्नात्मशब्दप्रयोगानुपपत्तिरिति सर्वं समञ्जसम् । यद्वा नामादिषु ब्रह्मदृष्टिविधिरवास्तु । आत्मशब्दोऽपि तद्विषयोऽस्तु । न चैतावता दृष्टिविशेषणतया उपसर्जनस्य तस्य प्रकरणित्वं किन्तु तदृष्ट्योपासनीयतया प्रधानभूतानां नामादीनामेव । सन्निधानमात्रन्तु तस्य स्यात् । तत्तु सदपि प्रकरणाद्बलम् । अथवाऽस्तु परमात्मनो महाप्रकरणम् । तथाऽपि 'प्राणो वा आशाया भूयानि' त्यारभ्यावान्तरप्रकरणं ताव-दभ्युपेयम् । तच्च 'एष तु वा अतिवदती' त्यादावप्यतिवादित्वप्रत्यभिज्ञानादनुवर्त-मानं न वार्यते । अतस्तस्य 'अथातोऽहङ्कारदेश' इत्येतत्पर्यन्ते भूमनिरूपणेऽप्यनुवृ-त्तत्वात् भूमा प्राण एवेति न भूमलक्षणमुखेनाद्वितीयब्रह्मसिद्धिः । महाप्रकरणिनस्तु पर-मात्मनः कामं 'अथातआत्मादेश' इत्यारभ्य निरूपणमस्तु । भूम्न एव परमात्मत्वे 'स एवाधस्तादि' त्यादिना तस्य सर्वगतत्वनिरूपणानन्तरं 'आत्मैवाधस्तादि' त्यादिना पुनस्तत्सर्वगतत्वनिरूपणमपि पुनरुक्ततयाऽनुपपन्नं स्यात् । ननु 'अथातआत्मादेश' इत्या-रभ्य जीवोपदेशः प्रकरणिनो भूम्नस्तदनन्यत्वप्रदर्शनार्थः । उभयोरपि हि 'स एवेदं सर्वं' 'आत्मैवेदं सर्वमि' ति सार्वान्तर्यमुपदिष्टम् । अथ उभयोर्भिन्नयोस्सार्वान्तर्यायो-गाद्भेदसिद्ध्यतीति चेत् । न । 'अथातोऽहङ्कारदेश' इत्यारभ्य 'अहमेवेदं सर्वमि' त्यन्तेन जीवस्थोपदिष्टतया पुनस्तदुपदेशवैयर्थ्यात् । अतः 'स एवेदं सर्वमि' त्यन्तः प्राणोपदेशः । 'अथातोऽहङ्कारदेश' इत्यारभ्य जीवोपदेशः । 'अथातआत्मादेश' इ-त्यारभ्य महाप्रकरणिनः परमात्मनउपदेशः । तस्माद्यथा परमात्मप्रकरणानुवृत्त्या द्युम्बा-द्यायतनं परमात्मा एवं प्राणप्रकरणानुवृत्त्या भूमा प्राणइति ॥

एवं प्राप्ते सिद्धान्तः । भूमा परमात्मा न प्राणः प्राणादूर्ध्वमुपदेशात् । न च तदसिद्धिः । 'एष तु वे' त्यादौ तुशब्दसत्यश्रुतिभ्यां प्राणातिवादिनोऽन्यस्य त्तोऽधिकस्य सत्यातिवादिताप्रतीतिः । न च तत्र प्राणातिवादिनएव नामाद्यतिवादिभ्यो विशेषप्रदर्शनम् । प्राणइव नामादिष्वतिवादिनोऽनुक्तेः । सत्यशब्दस्य परमार्थे ब्रह्मणि मुख्यस्य तद्विषयत्वे सम्भवति प्राणविषयत्वकल्पनायोगाच्च । अतएव प्राणातिवादिनस्सत्यवचनरूपाङ्गविधायकत्वकल्पनमप्ययुक्तम् । परमार्थे रूढस्य सत्यशब्दस्य तद्विषये वचसि लक्षणया प्रयोगोपपत्तौ तत्र तस्य शक्यन्तरकल्पनायोगात् । 'सत्येने' तितृतीयाया ब्रह्मण्यतिवदननिमित्तरूपकरणत्वपरतया कारकविभक्तित्वोपपत्तौ सहार्थविषयतयोपपदविभक्तित्वकल्पनायोगाच्च । न चाग्रे 'अथ सत्यं वदती' त्यादिदर्शनात्तथा कल्प्यम् । अभ्यस्तातिवदनोपक्रमगतसत्यपदरूढ्यनुसारेण 'सत्यं वदती' त्यस्यापि परब्रह्मातिवदनपरत्वात् । सत्यस्यातिवदने निमित्तत्वविवक्षया तृतीयावत् तद्विषयत्वविवक्षया द्वितीयाया अप्युपपत्तेः । 'एष तु वा अग्निहोत्री' तिन्यायस्त्वत्र न प्रवर्तते । तत्र द्रव्यदेवतान्तराभावेनाग्निहोत्रान्तराप्रतीतिस्तुशब्दस्वारस्यभङ्गः । इह तु प्रकृतातिवादिनिमित्तप्राणव्यतिरिक्तसत्यशब्दोक्तपरब्रह्मरूपातिवादिनिमित्तप्रतीतिस्तस्स्वारस्यभङ्गो न युक्तः । तुशब्देन ह्यतिवाद्यन्तरमवसीयते । सत्यशब्देन निमित्तान्तरं । कुतस्तदुभयस्वारस्यभङ्गेन प्रकृतातिवादिपिषयत्वकल्पनावकाशः । तस्मात्तुशब्दप्रत्यायितातिवाद्यन्तरनिमित्ततयोपात्तसत्यशब्दोदितः परमात्मेति तत्प्रकरणाविच्छेदात् भूमा परमात्मैव 'तरति शोकमात्मविदि' ति परमोपक्रमप्रस्तावितपरमात्मप्रकरणाविच्छेदाच्च । न चाग्रे नामादीनां तदुपासनानाञ्चोपदेशादात्मप्रकरणासिद्धिः । नामाद्युत्तरोत्तरोत्कृष्टवस्तुपदेशानां परमोत्कृष्टब्रह्मप्रतिपत्त्यर्थत्वेन तेषु ब्रह्मदृष्टिविधीनां गोदोहनवदाश्रित्यविधिरूपत्वेन च तत्प्रकरणाविरोधित्वात् । न च तथाऽपि सन्निधिनाऽवान्तरप्रकरणेन वा 'एष तु वा' इत्यादेः प्राणान्वयशङ्कनीयः । आत्मप्रकरणेन तुशब्देन सत्यश्रुत्या च तद्वाधात् अभिक्रमणवत् पूर्वोत्तरसन्दंशाभावेनावान्तरप्रकरणासिद्धेश्च । न च भूम्नः परमात्मत्वे 'स एवाधस्तादि' त्याद्युपदेशानन्तरं 'आत्मैवाधस्तादि' त्युपदेशवैयर्थ्यम् । भूम्नः सइति परोक्षनिर्देशेन नित्यापरोक्षाद्दृष्टुरन्यत्वशङ्का स्यादिति तदनन्यत्वप्रदर्शनार्थत्वात् । न चाहङ्कारोपदेशेनात्मोपदेशेन वा तदनन्यत्वप्रदर्शनसिद्धावन्यतरवैयर्थ्यम् । परमात्मनो हि जीवेनान्तःकरणावच्छिन्नेन तदुपाधिककर्तृत्वभोक्तृत्वपरिच्छेदादिमता अहंपदवाच्येन रूपेणैक्यं नाभिमतं किन्तु ततो निष्कृष्टेन शुद्धेनाहंपदलक्षणेन रूपेण । तच्च न लोकेतो विदितं किन्तु भ्रुत्यैव । तदपि रूपं प्रत्याग्य तदैक्यं भूम्नः प्रदर्शनीयम् । तत्र यदि केवलमहङ्कारादेशः आत्मादेश इति वा क्रियेत तदा लोके अहंपदवाच्यस्यैवाहमर्थत्वेनात्मत्वेन च प्रसिद्धत्वात्तदादेशएवायमिति भ्रान्तिस्स्यात् । तत्र 'अहमेवाधस्तादि' त्यादिकमनुप-

पन्नमित्यपि शङ्का स्यात् । अतस्स्थूलारुन्धतीन्यायेन प्रथममहंपदवाच्येनैक्यं प्रदर्श्य त-
त्प्रसक्तशङ्कानिराकरणेन वस्तुतत्त्वावबोधनाय तदनन्तरं तन्निष्कृष्टशुद्धरूपविवेचनपूर्वकं
तद्वैक्यं प्रदर्शयितुमात्मादेश इति न कस्यापि वैयर्थ्यम् । अतएवाहङ्कारस्यात्मैकत्वेन
प्रत्यक्षसिद्धस्य पृथगुपदेशो भेदार्थः । भूमात्मनोभिन्नत्वेन प्रत्यक्षसिद्धयोः पृथगुपदेश ए-
क्यार्थः । द्वयोस्सार्वात्म्यायोगादिति विवरणकारा वदन्ति ॥

यदत्र चोदयन्ति अहमर्थोदन्यस्यात्मनो भूमाख्यब्रह्मभिन्नत्वेन प्रत्यक्षासिद्धत्वात्
तयोरुपदेशो भेदार्थः । अहमर्थस्य तु ब्रह्मभिन्नत्वेन प्रत्यक्षसिद्धत्वात्तयोरुपदेश ऐक्यार्थ-
इति वैपरीत्यमपि वक्तुं शक्यम् । सार्वात्म्योपदेशश्चासिद्धः । 'सएवेदं सर्वं' 'अहमेवेदं
सर्वं' 'आत्मैवेदं सर्वमि' त्युपसंहाराणां 'स एवाधस्तादि' त्याद्युपक्रमानुसारेण सर्वगत-
त्वपरत्वात् । सर्वगतत्वं च बहूनां सम्भवतीति न तत्सामर्थ्याद्वैक्यसिद्धिः । तत्सिद्धौ
वा भूमात्मोपदेशाभ्यामेव तत्सिद्धिसम्भवेन मध्ये अहङ्कारोपदेशवैयर्थ्यं चेति । तत्राहं-
कारोपदेशवैयर्थ्यं तावत्परिहृतम् । यथा हि 'अस्त्यरुन्धती नाम वसिष्ठस्य पत्न्यति-
सूक्ष्मतारारूपे' ति वस्तुविशेषसद्भावमुपदिश्य ताराविशेषे तदभेदं बोधयितुकामस्सभीपव-
तिस्थूलताराभिभूततया विविच्यप्रकाशमाने तस्मिन्नाहत्य तदभेदं बोधनीयो बोद्धुं न
प्रभवेदिति प्रथमं तामेव स्थूलतारां 'इयमतिसूक्ष्माऽरुन्धती' त्युपदिश्य तत्र प्रसक्तसौ-
क्ष्म्यानुपपत्तिशङ्कावारणेन वस्तुतत्त्वबोधनार्थं 'इयन्वतिसूक्ष्माऽरुन्धती' ति स्थूलतारा-
विवेचनेन सूक्ष्मताराविशेषं ग्राहयित्वा तत्रारुन्धत्यभेदमुपदिशतीति न तत्र स्थूलतारोप-
देशवैयर्थ्यम् । तद्विवेकेन सूक्ष्मताराग्रहणसौकर्यार्थत्वात् । एवमिहापीति । न च सार्वा-
त्म्योपदेशासिद्धिः । 'सएवाधस्तादि' त्युपक्रमाणामप्यवधारणैस्तद्व्यतिरिक्तवस्त्वभावप्र-
तिपादनेन सार्वात्म्यपर्यवसायित्वात् । नापि भूमाहमर्थोपदेशयोरैक्यार्थत्वं भूमात्मोपदे-
शयोर्भेदार्थत्वं चेति वैपरीत्यं वक्तुं शक्यम् । अहमर्थोपदेशस्य स्थूलारुन्धतीन्यायेन भू-
मात्मैक्यार्थत्ववर्णनया प्रमाणान्तराविरुद्धनयसम्भवे तत्कर्तृत्वभोक्तृत्वपारिच्छिन्नत्वादि-
ग्राहकप्रमाणान्तराविरुद्धभूमाहमर्थैक्यार्थकत्वकल्पनायोगात् । भूमात्मनोरैक्यस्याप्रसक्तत्वेन
तयोरुपदेशस्य ऐक्यनिषेधात्मकभेदार्थत्वायोगात् । न हि विधिवन्निषेधोऽपि स्वविषय-
प्रमाणान्तरप्रवृत्तिमात्रेण चरितार्थः । किन्तु प्रतियोगिप्रसक्तिमप्यपेक्षतएव । तस्मादुप-
क्रमोपसंहारैकरूप्यावगमात् प्रकरणादपि भूमा परमात्मा न प्राणः ॥

सूत्रे सम्प्रसादशब्दसमुपपत्त्यवस्थावाचकस्तदवस्थाप्रधानस्य प्राणस्येह लक्षकतया
प्रयुक्तः । यद्यपि सम्प्रसादशब्दः 'य एष सम्प्रसादोऽस्मादि' त्यादिश्रुतिषु जीवे प्रसि-
द्धः । तथाऽपि 'स वा एष एतस्मिन् सम्प्रसादे रत्वा चरित्वे' त्यादिभूतिप्रयोगात्
'सम्यक् प्रसीदत्यस्यामवस्थायां जीव' इति व्युत्पत्त्या सुषुप्तावेव रूढो जीवस्यापि लक्ष-
क एव । अतएव सुषुप्त्यवस्थायोगिनि जीवे 'सुप्तस्समस्तस्सम्प्रसन्न' इति सम्प्रसन्नश-

ब्दप्रयोगः । ततश्च जीवइव प्राणेऽपि लक्षणया तस्य प्रयोगो न विरुद्ध्यते । अस्ति च सम्प्रसादशब्देन प्राणवायुलक्षणया तस्य 'प्राणाग्रथ एवैतस्मिन् पुरे जाग्रती' ति श्रुत्या लोकतश्च सिद्धस्य सर्वकरणप्रत्यस्तमयरूपायां सुषुप्तौ जागरणस्योद्धाटनेन प्राणो भूमेति पूर्वपक्षे तस्मिन् 'यत्र नान्यत्पश्यती' त्यादिभूमलक्षणस्य सुखत्वामृतत्वयोश्च उपपादनं फलम् । ततश्च प्राणादूर्ध्वमुपदेशादिति सौत्रो हेतुः । 'प्रकरणादि' ति हेत्वन्तरं तु उत्तरसूत्रे चशब्दसंगृहीतमनागतावेक्षणन्यायेन दर्शितम् । नन्वयं सौत्रो हेतुः परमात्मत्वे सिद्धान्तसाध्ये उत प्राणत्वाभावे पूर्वपक्षनिरासे । नाद्यः । आनन्दमयप्रकरणे मनोमयादिषु व्यभिचारात् भूमप्रकरणे च विज्ञानमतिश्रद्धादिषु व्यभिचारात् । स्तादेतत् 'सम्प्रसादादध्युपदेशादि' त्यस्य प्राणादधिकत्वेन उपदेशादित्यर्थः । न चैवं सति मनोमयादिषु व्यभिचारः । तत्र प्राणान्तरत्वादिनोपदेशेऽपि तदधिकत्वेनोपदेशाभावात् । न चात्र तदसिद्धिः । इह प्रकरणे पूर्वनिर्दिष्टादूर्ध्वमभिधानं तदधिकस्थैवेति वागादिषु दृष्टत्वेन प्राणादूर्ध्वमभिहिते भूमि तदधिकत्वसिद्धेः । 'वाग्वाव नाम्नो भूयसी' त्यादौ भूयश्शब्दवदिहाधिक्यपरस्य भूमशब्दस्य प्रयोगाच्च । तस्य सङ्कोचकाभावेन सर्वतआधिक्यपरत्वेऽपि पूर्वनिर्दिष्टप्राणाधिक्यसिद्धेरसम्बन्धत्वात् । अपि च 'एष तु वा अतिवदति यस्सत्येनातिवदती' त्यत्र 'अपशवो वा अन्ये गोअश्वेभ्यः पशवो गोअश्वा' इत्यत्र गोअश्वेषु अन्येभ्यः प्राशस्त्यवत् सत्यातिवादिनि प्राणातिवादिनः प्राशस्त्यं तावत् प्रतीयते । ततः एतस्य प्राशस्त्यश्च तदतिवदननिमित्तात् प्राणादेतदतिवदननिमित्तस्य सत्यास्याधिक्यकृतमेवावसीयतइति ततोऽपि प्राणादाधिक्यसिद्धिरिति चेत् । मैवं । एतावताऽपि वाचनिकस्य प्राणादाधिक्योपदेशस्यानिर्व्यूढत्वात् । अर्थादाधिक्यसिद्धेश्च प्राणादान्तरत्वेनोपदिष्टेषु मनोमयादिषु व्यभिचारात् । 'मन एव पिता वाङ्माता प्राणः प्रजा' 'प्राण एव ब्रह्मणश्चतुर्थः पादः स वायुना ज्योतिषा भाति च तपति च' 'पुरुषो वाव गौतमाग्निस्तस्य वागेव समित् प्राणो भूम' इत्यादिश्रुतिभिर्वाङ्मनसवायुपुरुषादिषु प्राणादाधिक्यसिद्धिसत्त्वेन व्यभिचाराच्च । तस्मात् सिद्धान्तसाध्ये नायं हेतुः । नापि पूर्वपक्षनिरासे । समन्वयसूत्रात् सिद्धान्तसाध्यस्यैव पूर्वपक्षनिराससाध्यस्य कचिन्निर्दिष्टस्य प्रत्यधिकरणमनुवृत्त्यभावेन 'नेतरोऽनुपपत्तेरि' त्यादाविवात्रापि निर्देशप्रसङ्गात् । प्रथमवक्तव्यं सिद्धान्तहेतुमनुक्त्वा पूर्वपक्षनिरासहेतूक्त्ययोगात् । 'धर्मोपपत्तेरि' त्युत्तरसूत्रहेतोस्सिद्धान्तसाध्यविषयत्वेनास्यापि तदेकविषयतौचित्याच्चेति चेत् । उच्यते । पूर्वपक्षनिरासे साध्येऽयं हेतुः । तस्य च साध्यस्य 'नानुमानमि' ति सूत्रगतेन नजा सह 'प्राणभृदि' ति सूत्रस्थस्य प्राणपदस्यानुवर्तनेन लाभः । तत्र हि जीवे प्राणभृत्पदप्रयोगस्य तस्मिन् 'ओत्तम्मनस्सह प्राणैश्च सर्वैरि' ति श्रुतप्राणाश्रयत्वोपपादनेन पूर्वपक्षसमर्थनवदिहानुपसङ्गाभोऽपि प्रयोजनम् । प्रथममिह पूर्वपक्षनिरासहेतूक्तस्तसामर्थ्यादेव सिद्धान्तहे-

नुरपि लभ्यतइति लाघवप्रतिसन्धानात् । पूर्वपक्षनिरासको हि सौत्रौ हेतुः परमात्मनि रूढां सत्यश्रुतिमपेक्ष समर्थनीयः । ततश्च तथैव सत्यं प्रकृत्याज्ञातो भूमा परमात्मैत्यपि सिध्यति । न च सत्यश्रुतिमपेक्ष तुशब्दमात्रेण प्रकरणविच्छेदो लभ्यत इति वाच्यं । 'एष तु वा अग्निहोत्री' तिवाक्यवैषम्यहेतुतया तत्राग्निहोत्रान्तरोपपादकद्रव्यदेवतान्तरं नास्ति अत्रत्वतिवादान्तरनिमित्तं सत्यशब्दोदितं ब्रह्मास्तीति प्रदर्शनीयत्वात् । ननु सत्यश्रुत्या भूम्नःपरमात्मत्वे साधिते तदधीनात्मलाभस्तस्य प्राणत्वनिरासहेतुः प्राणादूर्ध्वमुपदेशोऽर्थात् सिध्यतीति वैपरीत्यमपि सम्भवतीति चेत् । उच्यते । सत्यश्रुत्या भूमा परमात्मेति सिद्धिमात्रेण प्राणो न भूमेति न सिध्यति । भूमवत् प्राणोऽपि परमात्मैव । भूम्नः परमात्मत्वे सत्यश्रुतिभूमलक्षणमहाप्रकरणवत् प्राणस्य परमात्मत्वेऽपि सर्वप्रतिष्ठात्वसर्वात्मत्वलिङ्गसत्त्वात् । अतो भूमा प्राणएव । 'एष तु वा' इत्यादीर्नामाद्यतिवादिभ्यः प्राणरूपपरमात्मातिवादिनो विशेषप्रदर्शनार्थत्वस्य तस्यैव सत्यवदनरूपाङ्गविधानार्थत्वस्य (वा) चोपपत्तेरिति शङ्कान्तरावकाशात् । अतस्तस्यापि निवर्तनमाभिप्रेत्य पूर्वपक्षनिरासकः 'संप्रसादाद्युपदेशादि' तिहेतुर्मुखतउक्तः । तेन प्राणादूर्ध्वं भूम्नउपदेशस्य सिद्धवदुपादाय हेतुकरणमहिम्ना प्राणभूम्नोः परमात्मभावेनापि ऐक्यं निराकृतं भवति । तन्निराकरणञ्च पूर्वत्र प्राणशब्दस्य प्राणवायुवुत्तरत्र सत्यशब्दस्य परमार्थे ब्रह्मणि च रूढत्वादतिवदनीयभेदेन तदुपपादकतुशब्दमहिम्ना चेति पूर्वोक्तिरित्यैवानुसन्धेयम् । प्राणे यथा सर्वप्रतिष्ठात्वं सर्वात्मत्वञ्च ब्रह्मलिङ्गन्द्श्यते तथा 'यद्यप्येनानुत्क्रान्तप्राणान्' इत्युत्क्रमणं प्राणस्थितितदस्थित्योर्हननाहननप्रथाऽनुवादरूपञ्च प्राणलिङ्गमपि दृश्यते । न हि प्राणवायोरिव सर्वगतस्य परमात्मनो मुख्यमुत्क्रमणं सम्भवति न वा 'स यदि पितरं वा मातरं वा आतरं वा' इत्यादिना प्रदर्शितो हननाहननप्रथानुवादः । अयं हि लौकिकप्रथाऽनुवादः । लौकिकाश्च श्वाससञ्चारसत्त्वासत्त्वाभ्यां प्राणवायोरेव स्थित्यस्थिती ज्ञातुं शक्नुवन्ति न तदतिरिक्तस्य जीवस्यापि दूरे परमात्मनः । अतिरिक्तजीवाभिज्ञानां परीक्षकाणामपि प्राणवायुस्थित्यस्थितिभ्यामेव जीवस्यापि ते ज्ञातव्ये । अतस्सर्ववेद्यप्रथमोपस्थितप्राणवायुसत्त्वासत्त्वनिवन्धनावेव हिंसोपक्रोशतदभावौ लौकिकानामिति तदनुवादः प्राणवायावेव सङ्गच्छते । एवञ्च 'प्राणो ह पिते' त्यादौ पितृत्वादिना प्रशंसनमपि प्राणवायुविषयमेव व्यवतिष्ठते । प्राणस्य पितृत्वादिकमन्वयव्यतिरेकाभ्यामुपपादयितुं प्रवृत्तस्य 'पितृहा वै त्वमसी' त्यादेस्तत्रैव बहुधाऽभ्यस्तायाः प्राणश्रुतेरनुग्रहाच्च । ततश्च सर्वप्रतिष्ठात्वलिङ्गमपि तदनुरोधेनैव नेतव्यम् । एवं प्राणस्य भूमशब्दितात्परकरणिनः परमात्मनो भिन्नत्वे सत्येवाग्रे 'आत्मतः प्राण' इति ततः प्राणस्योत्पत्तिवचनमुपपद्यते । न च 'स्याच्चैकस्य ब्रह्मशब्दवदि' तिन्यायेन 'प्राणो वा आशाया' इत्यत्र प्राणशब्दस्य ब्रह्मपरत्वेऽपि 'आत्मतः प्राण' इत्यत्र स वायुपरस्त्वादिति वाच्यम् ।

नामादिप्राणान्ता येन क्रमेणोत्तरोत्तरमुत्कृष्टा दर्शितास्तद्व्युत्क्रमेणैव 'आत्मतः प्राणः' 'आत्मत आशा' 'आत्मतस्स्मर' इत्यादेः प्रवृत्तत्वेनोभयोरपि प्राणशब्दयोरेकनिषयत्वावश्यम्भावात् । ननु भूमैव प्रकरणी परमात्मा न प्राण इति सिद्धान्ते भूम्नस्सर्वतो भूयस्त्वार्थमेव नामादिप्राणान्तानामुत्तरोत्तरभूयस्त्वेनानुक्रमणमिति वक्तव्यमभिमतश्च । न च तद्युज्यते । तथा च सति प्राणाद्भूयस्यपि भूयस्त्वविषययोः प्रश्नप्रतिवचनयोर्दर्शानापत्तेः । न च यदर्थमन्यत् प्रक्रान्तं तदनृक्तिर्युक्तेति चेत् । भैवं । प्रश्नप्रतिवचनाभावेऽपि प्रकृतासम्बन्धनिमित्ततुशब्दसत्यश्रुतिभ्यां प्राणभूमभेदस्यावर्जनीयत्वात् । पूर्वपर्यायेष्वनुक्तस्यातिवादित्वस्य प्राणपर्याये 'स वा एष एवं पश्यन्नेवस्मन्वानोऽतिवादी भवती' ति-वचनेन प्राणस्य सर्वप्रतिष्ठात्वाद्युपन्यासेन च उपक्रान्तात्मोपदेशः प्राणएव समाप्त इति मत्वा नारदे भूयोऽप्युच्छति सनत्कुमारः प्राणविज्ञानमपि विकारानृतविषयमिति न तेन सम्यगतिवादित्वं किन्तु सत्येनैवेति सत्यविज्ञानं स्वयमेवोपचिक्षेप । ततः 'सोऽहं भगवस्सत्येनातिवदानी' ति पृष्टवते विज्ञानादिसाधनपरंपरया तमेव सत्यं परमात्मानं भूमानमुपदिदेशेति प्रश्नप्रतिवचनाभावस्यान्यथोपपत्तेश्च । तस्मात् प्राणभूमोः परमात्मभावने-क्यमिति शङ्कान्तरस्य नावकाशः । तदिदं शङ्कान्तरनिराकरणं सूचयितुं मुखतः पूर्वपक्षनिरासहेतुमुक्त्वा तेन सिद्धान्तहेतुर्गभीकृतः । तेनैव सिद्धान्तहेतुना 'धर्मोपपत्तेरि' त्युत्तरसूत्रगतहेतोरकविषयत्वम् । न च तत्र चशब्दसूत्रद्वयोक्तहेतुसमुच्चयार्थः । किंत्वनुक्तप्रकरणसमुच्चयार्थइत्युक्तम् । तस्मात् सर्वमनाकुलम् ॥ १ ॥ ३ ॥ < ॥

धर्मोपपत्तेश्च ॥ १ ॥ ३ ॥ ९ ॥

दर्शनादिव्यवहाराभावनिरूपाधिकसुखत्वामृतत्वस्वमाहिमप्रतिष्ठत्वसर्वगतत्वसर्वात्मत्वादीनां भूम्नि श्रूयमाणानां धर्माणां परमात्मन्येवोपपत्तेश्च भूमा परमात्मा । न ह्येतेषां निर्विशेषं परमात्मानमपहायान्यत्राञ्जस्यमस्ति । दर्शनादिव्यवहाराभावस्तावत् 'यत्र त्वस्य सर्वमात्मैवाभूत्तत्केन कं पश्येदि' त्यादिश्रुत्यादिषु तत्रैव प्रसिद्धः । न च 'न शृणोति न पश्यती' त्यादिना सर्वकरणव्यापारप्रत्यस्तमयरूपां सुषुप्तावस्थां प्रस्तुत्य 'प्राणाग्नय-एवैतस्मिन् पुरे जाग्रती' त्यास्नानात् प्राणेऽपि तत्प्रसिद्धिरस्तीति वाच्यम् । परमात्मप्रकरणानुरोधेन तस्याशश्रुतेरात्मनोऽसङ्गत्वविषयया प्रवृत्ततया प्राणे दर्शनाद्यभावपरत्वाभावात् । न हि तत्र प्राणविषयस्य प्राणाधारस्य वा दर्शनादेरभावः कीर्त्यते किन्तु सुषुप्तावात्मनो घटादिदर्शनाभावमात्रम् । न च प्राणे विद्यमाने दर्शनाद्यभावकीर्तनं तावदस्ति तदेवेह लक्षणमिति वाच्यम् । सुषुप्तौ प्राणवद्देहस्यापि विद्यमानतया तन्मात्रस्य लक्षणत्वानुपपत्तेः । एतेन सुषुप्तौ प्राणे जाग्रति दर्शनाद्यभावो लोकतत्त्वावसितइत्यपि निरस्तम् । तस्मात् भूमलक्षणं तावत्परमात्मन्येव समञ्जसम् ॥ १ ॥ एवं निरतिशयसु-

स्वत्वमपि । सुषुप्तौ सुखवचनमपि ह्यात्मनएव सुखरूपत्वविवक्षया प्रवृत्तम् ॥ २ ॥ अमृत-
त्वमपि प्राणस्यापेक्षिकमेव 'अतोऽन्यदार्तमि' ति श्रुतेः ॥ ३ ॥ तस्माद्वाक्यशेषगतानां
धर्माणां निर्विशेषपरमात्मन्येवोपपत्तिः । न च वाक्यशेषगतमेव भूमविदस्सर्वदर्शनकीर्तनं
'सर्वेषु लोकेषु कामचारो भवती' ति वैषयिकफलकीर्तनं च तत्रानुपपन्नमिति वाच्यम् ।
सर्वदर्शनकीर्तनस्य 'यत्र नान्यत्पश्यति' इति प्रथमश्रुतलक्षणानुसारतस्सर्वविवर्ताधिष्ठा-
नभावेन परमात्मदर्शनपरत्वात् । सर्वलौकिकफलकीर्तनस्य च 'आत्मरतिरात्मक्रीड-
आत्ममिथुनआत्मानन्द' इति स्रगाद्युद्यानादिवनिताविभूतिरूपविषयकृतसुखात्मकानां रति-
क्रीडामिथुनानन्दानामात्मानतिरेकोक्त्या ब्रह्मानुभवितुर्मुक्तस्य तदतिरिक्तरत्यादिनिषेध-
परप्रथमश्रुतवाक्यानुसारेण सर्वलोकसाध्यनिखिलसुखकणिकानां महाविषयस्थानीयब्रह्मसु-
खानुभवपरत्वाच्च । तस्माद्धर्मोपपत्तेरपि भूमा परमात्मेति सुष्टुक्तम् । अत्रोपक्रमोपसंहारै-
कैरूप्यावगतस्य ब्रह्मप्रकरणस्य तद्रतब्रह्मलिङ्गानाञ्च भूमानन्वयेन पूर्वपक्षीकरणादस्प-
ष्टब्रह्मलिङ्गता ॥ १ ॥ ३ ॥ २ ॥

इति भूमाधिकरणम् ॥ २ ॥

अक्षरमन्वरान्तधृतेः ॥ १ ॥ ३ ॥ १० ॥

बृहदारण्यके 'यदूर्ध्वं याज्ञवल्क्य दिवो यदवाक् पृथिव्या यदन्तरा द्यावापृथि-
वी इमे यद्भूतञ्च भवञ्च मविष्यञ्चेत्वाचक्षते कस्मिंस्तदोतञ्च प्रोतञ्च' (बृ-३-८) इति
गार्ग्या पृष्टेन याज्ञवल्क्येन 'आकाशएव तदोतञ्च प्रोतञ्च' त्युत्तरिते 'कस्मिन्नु खल्वा-
काशओतश्च प्रोतश्च' इति पुनस्तथा पृष्टस्य तस्य वचनमाज्ञायते 'एतद्वै तदक्षरं गार्गि
ब्राह्मणा अभिवदन्ति अस्थूजन्नण्वहस्वमदीर्घमि' त्यादि 'एतस्मिन् खल्वक्षरे गार्ग्याका-
श ओतश्च प्रोतश्च' त्यन्तम् । अत्राक्षरं प्रणवात्मको वर्णः परमात्मा वेति संशये प्राप्तं
तावत् वर्णएवाक्षरमिति । 'अक्षरसमाज्ञाबमि' त्यादौ वर्णेऽवक्षरशब्ददर्शनात् । ननु
'यथा तदक्षरमधिगम्यत' (मु-१-) इत्यादिश्रुतिषु परमात्मन्यपि स दृष्टः । सत्यं
दृष्टः । लौकिकवैदिकप्रसिध्यातिशयसत्त्वात् वर्णेषु तत्प्रयोगो रूढ्या । परमात्मनि तु
निद्र्यसर्वगते 'न क्षरत्यश्नुत' इति वा योगेन । रूढिश्च योगात् बलीयसी । नन्वा-
काशान्तसकलजगद्भारकत्वलिङ्गमनुपपन्नं वर्णं । न च लिङ्गादक्षरश्रुतिर्बलीयसीति वाच्यं ।
'कस्मिन्नु खल्वाकाश ओतश्च प्रोतश्च' ति 'एतस्मिन्नु खल्वक्षरे गार्ग्याकाश ओतश्च
प्रोतश्च' ति प्रश्नोत्तररूपाभ्यामुपक्रमोपसंहाराभ्यां प्रतिपिपादयिषितत्वेन 'एतस्यैवाक्ष-
रस्य प्रशासने गार्गि सूर्वाचन्द्रमसौ विधृतौ तिष्ठतस्तद्वाएतदक्षरं गार्ग्यदृष्टन्द्रष्टुतं श्रो-
वन्तं मन्त्रविज्ञातं विज्ञातु नान्यदतोऽस्ति द्रष्टु नान्यदतोऽस्ति श्रोतु नान्यदतोऽस्ति

मन्तु नान्यदतोऽस्ति विज्ञातृ' इति श्रुतप्रशासितृत्वद्रष्टृत्वश्रोतृत्वमन्तृत्वविज्ञातृत्वद्रष्टा-
दिरूपजीवाभेदात्मकबहुलिङ्गसहकृतत्वेन चास्य लिङ्गस्य श्रुतेः प्रबलत्वादिति चेत् ।
उच्यते । जगद्धारकत्वं वर्ण्यमानं नास्ति । न खल्वत्रौतप्रोतशब्दाभ्यामक्षरस्य जगत-
श्चाधाराधेयभावः प्रतिपाद्यते । पूर्वत्र गार्गीब्राह्मणे 'यदिदं सर्वमप्स्वोतश्च प्रोतं च क-
स्मिन्नु खल्वाप ओताश्च प्रोताश्चे'त्यादिभिर्गार्गीः प्रश्नैः 'वायौ गार्गी'त्यादिभिर्वा-
ज्ञवल्क्यस्योत्तरैश्च परिदृश्यमानपार्थिवधातुजातसलिलवायवन्तरिक्षलोकगन्धर्वलोकादित्य-
लोकचन्द्रलोकनक्षत्रलोकदेवलोकेंद्रलोकप्रजापतिलोकब्रह्मलोकानां पूर्वपूर्वस्योत्तरोत्तरस्मि-
न्नोतप्रोतत्ववर्णनात् । तत्रानुकान्तानामन्तरिक्षलोकादीनां तसदुपरितनगन्धर्वलोकाद्याधा-
रत्वायोगात् । अतस्तत्र पूर्वपूर्वलोकेभ्यः उत्तरोत्तरलोकानां कषाचिद्विवक्षयोत्कर्षम-
भिप्रेत्य ओतत्वप्रोतत्ववर्णनमिति नेतव्यम् । सम्भवति हि यथा पटे दीर्घतिर्यक्तन्तव
ओतप्रोतास्तस्यैकदेशा एवं गन्धर्वलोकानां विभूतौ दृश्यमानायामन्तरिक्षलोका विभूतित-
स्तदेकदेशाया इति विवक्षया सादृश्यादोतप्रोतत्ववर्णनस्योत्कर्षपर्यवसानम् । अतस्त-
दुपरितनप्रश्नोत्तरसन्दर्भरूपाक्षरब्राह्मणगतौतप्रोतत्ववर्णनमपि तथैव नेतुं युक्तम् । तच्चो-
पपद्यतएव प्रणवे । 'ओमित्येतदक्षरमुद्गीथमुपासीत ओमितिह्युद्गायति तस्योपव्याख्यान-
मेषां भूतानां पृथिवी रसः पृथिव्या आपो रसोऽपामोषधयो रस ओषधीनां पुरुषो रसः
पुरुषस्य वाग्रसो वाच ऋग्रस ऋचस्ताम रसस्ताम उद्गीथो रसस्त एष रसानां रसत-
मः परमः परार्थोऽष्टमो यदुद्गीथः' (छा - १ - १) इति श्रुत्यन्तरे तस्य सर्वोत्कृष्टत्व-
प्रसिद्धिसत्त्वात् । तत्र कयाचिद्विवक्षया पृथिवीजलौषध्यादिक्रमेणोत्तरोत्तरमुत्कर्ष उक्तः ।
इह तु विवक्षान्तरेण पृथिवीजलवाय्वादिक्रमेणेति एतावानेव विशेषः पर्यवस्यतीति न
प्रणवे ओतप्रोतत्ववर्णनस्यानुपपत्तिः । यदि चोतप्रोतशब्दाभ्यां तस्यतस्य तत्रतत्र वर्त-
मानत्वमेवोच्यते । तथाऽपि प्रणवे जगदाधाराकाशौतत्वप्रोतत्ववर्णनस्य न काचिदनुपप-
त्तिः । जगदाधार आकाशः परमात्मा हृदयादित्यमण्डलादिवदुपासनस्थाने प्रणवे वर्तत
इति सामञ्जस्यात् । न चान्याश्रितत्वोक्तिस्वारस्यादिहाकाशः प्रसिद्धएव ग्राह्यइति वाच्यं ।
पूर्वसन्दर्भविरोधात् ॥

एवं ह्युपाख्यायते बृहदारण्यके । जनकस्य यज्ञे कुरुपाञ्चालदेशागतेषु ब्राह्मणे-
ष्वभिसमेतेषु कस्मिन्देशेषां ब्रह्मिष्ठइति जिज्ञासुना जनकेन शृङ्गद्वयाबद्धपलपरिमितसुव-
र्णालङ्कारास्तसहस्रं गास्समानीय ब्राह्मणा भगवन्तो यो वो ब्रह्मिष्ठस्स एता गा उदजता-
मित्युक्ते तेषु ब्राह्मणेष्वधृष्टतया स्थितेषु याज्ञवल्क्यस्त्वशिष्यमुवाच एतास्तोम्य उदज
सामश्रव इति । ततस्तेषु ब्राह्मणेषु क्रुद्धेषु तमाश्वलः पप्रच्छ त्वं नु खलु नो याज्ञव-
ल्क्य ब्रह्मिष्ठोऽसीति । नमो वयं ब्रह्मिष्ठाय कुर्मो गोकामा एव वयं स्मइति याज्ञवल्क्य-
स्योक्तिर्भगव्या तस्य ब्रह्मिष्ठत्वाभिमानमधिकं सन्तमवधार्य तद्विभिगीषया आश्वलादिषु

केषुचित् तं पृष्टवत्सु तेन च सदुत्तरोक्त्या जितेषु 'अथ हैनं गार्गी वाचक्रवी पप्रच्छे' त्यादि गार्गीब्राह्मणं प्रवृत्तम् । तत्र गार्गी 'यदिदं सर्वमप्स्वोतञ्च प्रोतञ्चे' त्यादिना तत्सदुत्तरानन्तरं पुनःपुनः पृष्टस्य याज्ञवल्क्यस्य क्रमेण 'ब्रह्मलोकेषु गार्गी' त्युत्तरे सति 'कस्मिन्नु खलु ब्रह्मलोका ओताश्च प्रोताश्चे' ति पुनः पृष्टेन याज्ञवल्क्येन 'गार्गी माऽतिप्राक्षीर्मा ते मूर्द्धा व्यपसत् अनतिप्रश्न्यां वै देवतामतिपृच्छसि माऽतिप्राक्षीरि' ति सक्रोधमुक्ते भीता गार्गी उपरराम । ततः उद्दालके प्रसिद्धे ब्रह्मविदि सूत्रमन्तर्यामिणञ्च पृष्टवति याज्ञवल्क्येन जिते पुनर्गार्गी सर्वेषां ब्राह्मणानां पराजयो जायतइति शङ्कया याज्ञवल्क्यस्य क्रोधं ब्राह्मणानामनुज्ञयैवाकिञ्चित्करतामापाद्य प्राक् 'मातिप्राक्षीरि' ति निवारितं प्रश्नं पुनः करिष्यामीत्याशयवती 'ब्राह्मणा भगवन्तो हन्ताहमिमं द्वौ प्रश्नौ प्रक्षयामि तौ चेन्मे वक्ष्यति न वै जातु युष्माकाममं कश्चिद्ब्रह्मोद्यं जेते' ति तेषामनुज्ञां याचित्वा 'पृच्छ गार्गी' ति तैरनुज्ञाता 'अहं वै त्वा याज्ञवल्क्य यथा काश्यो वा वै-देहो बोध्रपप्र उज्ज्वन्धनुरधिज्यं कृत्वा द्वौ बाणवन्तौ शरौ सपत्नातिव्याधिनौ हस्ते कृ-त्वोपोत्तिष्ठेदेवमेवाहं त्वा द्वाभ्यां प्रश्नाभ्यामुपोदस्थां तौ मे ब्रूही' ति द्वितीयप्रश्ननिवार-णपरिनिहीर्षया प्रश्नद्वयानुज्ञां पृष्ट्वा 'पृच्छे' ति तदनुज्ञाता 'यदूर्ध्वं याज्ञवल्क्य दिव' इत्यादिना सर्वदेशकालानुवृत्तसकलप्रपञ्चाधारं पृष्ट्वा 'आकाशे तदोतञ्च प्रोतञ्चे' त्युत्त-रिते 'नमस्तेऽस्तु याज्ञवल्क्य यो म एतं व्यवोच' इति तं प्रशस्य इतः परं द्वितीयप्रश्न-स्योत्तरमशक्यमित्याशयेन 'अपरस्मै धारयस्वे' त्युक्त्वा 'पृच्छे' ति तेनोक्ते प्रथमप्र-श्नोत्तरस्वीकरणार्थं पुनरपि 'यदूर्ध्वं याज्ञवल्क्य दिव' इत्यादिना प्राक् पृष्टमेव पृष्ट्वा याज्ञवल्क्येन 'यदूर्ध्वं गार्गी' त्यादिना तदुक्तं सर्वमनूद्य 'आकाशाएव तदोतञ्च प्रोत-ञ्चे' ति प्राचीनोत्तरएवावधारणेन दृढीकृते तदनन्तरं कृतस्य 'कस्मिन्नु खल्वाकाश ओ-तश्च प्रोतश्चे' ति द्वितीयप्रश्नस्योत्तरतया 'एतद्वै तदक्षरमि' त्यारभ्य 'एतस्मिन् खल्व-क्षरे गार्गीकाश ओतश्च प्रोतश्चे' त्यन्तं कृत्स्नमक्षरब्राह्मणं प्रवृत्तमिति ॥

अत्र गार्गीब्राह्मणान्ते याज्ञवल्क्येन यः प्रश्नस्सक्रोधं निवारितः १ स एव खलु गार्गी सर्वेषां पराजयो भविष्यतीति भीतया तस्य क्रोधमविगणय्य पुनरवतारितः । तस्य प्रश्नस्य परमात्मनि पर्यवसानं गार्गीब्राह्मणएव 'अनतिप्रश्न्यां वै देवतामतिपृ-च्छसी' ति याज्ञवल्क्यवचनेन स्फुटमिति तदनुसारेण तदुत्तरगतस्याकाशशब्दस्य परमा-त्मपरत्वमेव युक्तम् । अतएव प्रश्ननिवारणभंग्यैव याज्ञवल्क्यः प्रथमप्रश्नस्योत्तरं वक्तुं जानातीत्यवगत्य द्वितीयप्रश्न एव मारं निधाय युगपत्प्रश्नद्वयानुज्ञामर्थितवतीति सङ्ग-च्छते । प्रथमप्रश्नोत्तरप्रशंसामिव कृत्वा सर्वाधारस्य परमात्मनः केन चित्प्रकारेण कश्चि-दाधारोऽस्तीति ज्ञात्वा वक्तुमयं न पारयिष्यतीत्याशयेन 'अपरस्मै धारयस्वे' ति वृष्ट-शुक्लवतीत्वपि सङ्गच्छते । प्रणवस्य परमात्मोपासनास्थानतया तदधिकरणत्वेनोत्तरमपि

सङ्गच्छते । प्रसिद्धं हि हृद्वादिषु प्रणवं विचिन्त्य तन्मध्यवर्तित्वेन परमात्मोपासनं श्रुतिस्मृतिपुराणामेषु । यदि चाकाशः प्रसिद्धाकाशः तथाऽपि प्रणवे तदाधारत्वस्य नानुपपत्तिः । अवकाशात्मके प्रसिद्धाकाशे सर्वं वस्तु विश्रान्तम् । सोऽपि स्वकारणे शब्दतन्मात्रे प्रणवसूक्ष्मावस्थारूपत्वेन प्रसिद्धे प्रतिष्ठितइति सामञ्जस्यात् । यदि चाकाशस्य तत्रौतप्रोतत्वेन वर्णितस्य जगतश्चाक्षरमाधारत्वेन वक्तव्यमिति निर्बन्धः तस्यापि नास्त्यनुपपत्तिः प्रणवे । आकाशद्वारा तस्य तदन्यजगदाधारत्वोपपत्तेः । आकाशस्य जगतश्च द्वारद्वारिभावं विनैवौतप्रोतत्वमक्षरे वक्तव्यमिति निर्बन्धेऽपि नानुपपत्तिः । 'ओंकार एवेदं सर्वं' (मा - १ -) इति श्रुत्यन्तरे प्रणवस्य सर्वात्मत्वश्रवणात् । तदनुसारेणात्रापि तादात्म्येन सर्वमोतप्रोतं प्रणवइति तात्पर्यवर्णनोपपत्तेः । न च श्रुत्यन्तरं ब्रह्मप्रतिपत्तिसाधने प्रणवे ब्रह्मगतसर्वात्म्यमारोप्य स्तुतिमात्रपरम् । प्रणवस्य वस्तुतस्सर्वात्म्यायोगात् । इह तन्मात्रमवलम्ब्योपक्रमोपसंहाराभ्यां प्रतिपिपादयिषितं लिङ्गमन्यथा नेतुमशुक्तमिति वाच्यम् । प्रणवेऽपि मुख्यसर्वात्म्योपपत्तेः । अर्थानां 'घटोऽयं पटोऽयमि' त्यादि प्रतिभासेषु शब्दतादात्म्योपलम्बेन तत्तद्वाचकशब्दाश्रयत्वात् । शब्दानाञ्च सर्वेषां 'तद्यथा शङ्कुना सर्वाणि पर्णानि सन्तुण्णान्येवमोङ्कारेण सर्वा वाक् सन्तुणे' ति श्रुत्या प्रणवात्मकत्वावगमात् ॥

ननु 'घटोऽयमि' त्यादि शब्दार्थसामानाधिकरण्यं सृष्टः 'नीलोघट' इत्यादिवत् तादात्म्येनाश्रयाश्रयिभावतो न भवति । शब्दानामर्थाश्रयत्वमर्थानां शब्दाश्रयत्वं वेत्यत्र विनिगमनाविरहात् । शब्दानामर्थानाञ्च व्यवस्थितेन्द्रियग्राह्यत्वव्यवस्थितकार्यकरत्वादि-वैलक्षण्यदर्शनेन भेदावश्यम्भावाच्च । किन्तु ज्ञाप्यज्ञापकभावतः । न च ज्ञाप्यज्ञापकभावो न सामानाधिकरण्यप्रयोजकः 'धूमो वह्निरि' ति सामानाधिकरण्यादर्शनात् ऐन्द्रियिकलैङ्गिकज्ञानेषु शब्दानन्येष्वपि 'घटोऽयं पटोयमि' त्यादिशब्दसामानाधिकरण्यानुपवाचेति वाच्यम् । ज्ञाप्यज्ञापकभावमात्रात् प्रत्यक्षतो दृश्यमानासु लिपिषु 'ककारोऽयमि' त्यादिश्रूयमाणककारादिसामानाधिकरण्यानुभवदर्शनेन तद्वदिहाप्युपपत्तेः । वस्तुतो 'घटोऽयमि' त्यादिप्रतिभासेषु पुरोवर्तिव्यक्तिषु घटशब्दादितादात्म्यं न स्फुरति किन्तु घटशब्दादिसमर्पिततत्तदर्थतादात्म्यमेव । न हि 'घटोऽयमि' त्यादीनां घटशब्दोऽयमित्यादिरर्थइति कश्चिदप्यभिमन्यते । अन्यथा सर्वेषां शब्दानां स्वस्वरूपसमर्पणमात्रपरत्वे तत्तदर्थविशेषानवगतप्रसङ्गादिति चेत् । अत्र ब्रूमः । विनिगमनाविरहोक्तिस्तावदनुपपन्ना । 'स भूरिति व्याहरत् स भूमिसृजत स भुवइति व्याहरत् सोऽन्तरिक्षमसृजते' त्यादिश्रुतिभिः 'नाम रूपञ्च भूतानां कृत्यानाञ्च प्रपञ्चनम् । वेदशब्देभ्य एवादौ देवादीनां चकार सः' इत्यादिस्मृतिभिश्चार्थानां शब्दप्रभवत्वावधारणेन शब्दानामाश्रयत्वमर्थानामाश्रयित्वमित्यत्रोपादानोपादेयभावस्य विनिगमकस्य सत्त्वात् । ज्ञाप्य-

ज्ञापकभावकृतं सामानाधिकरण्यामित्यप्युक्तम् । 'घटोऽयमि' त्यादिसामानाधिकरण्यानुभवस्य 'मृद्ध' इत्यादिवत् प्रमाणसिद्धोपादानोपादेयभावमूलतया प्रमारूपत्वसम्भवे लिपिषु 'ककारोऽयमि' त्यादिवत् भ्रमरूपत्वस्यौपचारिकत्वस्य वा कल्पनायोगात् । न च ज्ञाप्यज्ञापकभावस्यापि सामानाधिकरणप्रयोजकत्वाभ्युपगमात् लिपिषु 'ककारोऽयमि' त्यादिरपि प्रमारूपएवेति वाच्यम् । तथा सति 'धूमो बहिरि' त्यपि सामानाधिकरण्यानुभवप्रसङ्गेन ज्ञाप्यज्ञापकभावस्य तत्प्रयोजकत्वाभ्युपगमायोगात् । लिप्यक्षरगतज्ञाप्यज्ञापकभावमात्रस्य सामानाधिकरण्यानुभवप्रयोजकत्वमभ्युपगम्य तत्प्रमात्वसमर्थने तु नास्ति तस्य प्रकृतोपयोगः । तावता 'घटोऽयमि' त्यादिसामानाधिकरण्यानुभवप्रमात्वा निर्वाहात् । यत्तु 'घटोऽयमि' त्यादौ शब्दार्थयोस्सामानाधिकरण्यानुभवएवासिद्धः पदद्वयार्पितयोरर्थयोरेव परस्परान्वयादिति । तत्रेदमुच्यते । 'डित्थोऽयं ब्राह्मण' इत्यादौ डित्थादिशब्दानामेवार्थान्वयइति तावदङ्गीकर्तव्यम् । यदृच्छाशब्दाभिधेयानां संज्ञाशब्दानां समर्पणीयार्थाभावात् । न च तेषामपि तत्तदसाधारणाकृतिविशेषादयएवार्थास्समर्पणीयास्स्युरिति वाच्यम् । तत्तदाकृतिविशेषानभिज्ञानां डित्थो नाम कश्चिदस्तीत्यादिमात्रमवगच्छतामपि 'डित्थः कीदृश' इत्यादिप्रश्नदर्शनात् । 'एतादृशाकृतिविशेषशाली डित्थ' इत्याद्युत्तरवाक्येषु तत्तदाकृतिविशेषादीनां शब्दान्तरेणोपादानाच्च । एवं 'पृथिवीत्ववती पृथिवी' 'प्रमाकरणं प्रमाणमि' त्यादिलक्षणवाक्येषु जात्युपादिशब्दानामपि स्वरूपतएवार्थान्वयो वाच्यः । तत्समर्पणीयपृथिवीत्वादीनां शब्दान्तरेण समर्पितत्वात् । न च द्विविधेऽप्युदाहरणे डित्थपृथिव्यादिशब्दानां लक्षणया तत्तच्छब्दवाच्यत्वमर्थइति शङ्कनीयम् । शब्दानामर्थानाच्च श्रुतिसिद्धोपादानोपादेयभावमूलतादात्म्यसत्त्वेन डित्थादिशब्दमात्रलक्षणया डित्थादिशब्दानामेव तादात्म्येन विशेषणत्वोपपत्तौ तेषां तत्तच्छब्दवाच्यत्वपर्यन्तलक्षणाकल्पनस्यायुक्तत्वात् । प्रत्यक्षोपस्थितानामेव वा तेषां मन्त्राणां नियोगभावनान्वयवत् स्वस्वार्थान्वयस्योपपत्तौ लक्षणाकल्पनस्यैवायुक्तत्वात् । अपि च शब्दसमर्पकाशब्दा यत्रार्थेषु प्रयुज्यन्ते तत्र प्रयुक्तशब्दसमर्पिततत्तच्छब्दतादात्म्यप्रतीतिरर्थेष्वङ्गीकर्तव्या । यथा 'दशपूर्वरथः' 'हस्त्युपपद्गिरिरि' त्यादिप्रयोगेषु प्रयुक्तशब्दसमर्पितदशरथहस्तिगिरिप्रमुखशब्दात्मताप्रतीतिर्नृपतिपर्वतविशेषादिषु । यथा वा द्विरेफादिशब्दप्रयोगेषु तत्समर्पितभ्रमरशब्दादितादात्म्यप्रतीतिर्भुकरादिषु । यथा च 'ईस्तिषरीरिष्ठिगम्या' दिशब्दप्रयोगेषु तत्समर्पिततद्भातुतादात्म्यप्रतीतिस्तत्तद्भात्वर्थेषु । न च त्रिविधेऽप्युदाहरणे शब्दशचशब्दानां स्वार्थरूपशब्दसम्बन्धिष्वर्थेषु गङ्गादिशब्दानां तीरादिष्विव लक्षणा स्यादिति वाच्यम् । प्रवाहतीरादिभेदेन तत्र लक्षणाऽपेक्षायामप्यत्र श्रुतिसिद्धोपादानोपादेयताप्रयुक्ताभेदसत्त्वेन लक्षणाऽपेक्षणात् । लक्षणायामपि स्वस्वार्थाभिधेयाभेदप्रतीतिसत्त्वेनात्र लक्षणाभ्युपगमेऽपि शब्दार्थाभेदप्रतीतिरनिवार्यत्वाच्च ।

‘गङ्गायां घोषः’ ‘गङ्गायां तपोघनः’ इत्यादिव्यवहारेष्वपि घोषतपोघनादिवासस्थलस्य प्रवाहादिगतातिशयितशैल्यपावनत्वादिद्योतनार्थं प्रवाहाद्यभेदबोधनायैव हि गङ्गादिशब्द-प्रयोगः । अन्यथा स्थायत्तत्वाच्छब्दप्रयोगस्य यत्र गङ्गातीरग्रामे घोषस्तपोघनो वा वसति तद्गामनान्धेव लघूपापे वक्तुं शक्ये गुरुपायभूतलक्षकपदप्रयोगस्य निष्फलत्वा-पत्तेः । एवं लक्ष्यस्याभिधेयतादात्म्यप्रतीतिसत्त्वादेव ‘जात्रा लता हि शैले जातु लता-यां न जायते शैलः । सम्प्रति तद्विपरीतं कनकलतायां गिरिद्वयं जातं’ इत्यादिकविता संगत्यं प्रतिपद्यते । अन्यथा वनिताङ्गयष्टौ वल्लीतादात्म्याध्यवसायस्य तत्पयोधरयोः पर्वततादात्म्याध्यवसायस्य चाभावे ‘सम्प्रति तद्विपरीतमि’ त्येतन्न संगच्छते । ननु तथाऽपि घटादिनिष्पत्तिसमये तत्कारणचक्रान्तर्गतानां कुलालाद्युच्चार्यमाणानां घटादिशब्दानामभावात् मनसा तदनुसन्धानकल्पनेऽपि घटकलशकुम्भाद्येकैकपर्यायाभिज्ञकुला-लनिर्मितघटेषु उपादानव्यवस्थित्यविनिगमप्रसङ्गात् तेषां यावद्धटावस्थित्यवस्थाना-सम्भवाच्च कथं शब्दानामर्थोपादानत्वमुपपद्यतइति चेत् । उच्यते । क्रमविशेषविशिष्ट-घकारादिसमुदायात्मकशब्दो घटवाचकइति नेष्यते । किन्तु तथाभूतनादाभिव्यंग्यस्फो-टात्मकशब्दइति तस्य नित्यत्वेन घटोत्पत्तिसमये सन्निधानात् तत्कारणत्वे काचिदनु-पपत्तिः ॥

पदेषु श्रूयमाणवर्णव्यतिरेकेण तदभिव्यंग्यस्फोटसद्भावे किमानमिति चेत् । ‘घट इत्येतदेकं पदमि’ ति धीर्मानम् । न हीयमेकत्वधीर्वर्णविषयेति युक्तम् । वर्णानामनेक-त्वान् । न च सेनावनादिन्यायादौपाधिकभेकत्वं तद्विषयः । एकत्वोपाधेरनिरूपणात् । तदनिरूपणञ्चानुपदमेव स्फुटीभविष्यति । तथा शब्दानामर्थवाचकत्वान्यथानुपपत्तिरपि वर्णातिरिक्तस्फोटसद्भावे मानं । वर्णानां वाचकत्वासम्भवेनान्यथोपपत्त्यभावात् । तथा हि घकारादयो वर्णाः प्रत्येकं घटमभिदर्शयन्मिलिता वा । नाद्यः । एकवर्णोच्चारणानन्तरम-र्थप्रत्ययादर्शनात् वर्णान्तरोच्चारणार्थक्यप्रसङ्गाच्च । न द्वितीयः । एकवक्तृप्रयुज्यमाना-नां क्रमिकाणामाशुतरविनाशिनः वर्णानां मेलनायोगात् ॥

ननु च वर्णा नित्या एव नाशुतरविनाशिनः । उच्चारणान्तरे ‘सोऽयं गकार’ इत्यादिप्रत्यभिज्ञया पूर्वक्षुरतगकारायभेदावगाहिन्या स्थायित्वसिद्धौ ‘तावत्कालं स्थितञ्चैनं कः पश्चान्नाशयिष्यती’ तिन्यायेन तस्यास्तन्नित्यत्वपर्यवसानात् । न च प्रतिपूरुषं वर्ण-वैलक्षण्यदर्शनादेकपुरुषोच्चारितवर्णेष्वपि सानुनासिकनिरनुनासिकोदात्तानुदात्तस्वरिततास्-मन्द्वादिवैलक्षण्यदर्शनाच्च प्रत्युच्चारणं भिन्ना एव वर्णाः । तेषु ‘सोयं गकार’ इत्याद्य-भेदप्रत्यभिज्ञा गत्वादिसामान्योपाधिनिबन्धनेति वाच्यम् । वैलक्षण्यानुभवानां प्रतिपूरुषं विजातीयेषु प्रत्युच्चारणं स्थानप्रयत्नवैचित्र्याद्विलक्षणेषु च तत्तदुच्चारणजन्येषु वर्णाभिव्य-ञ्जकेषु द्बुनिष्पन्नभूयमानस्य वैलक्षण्यस्य द्बुनिवर्णविवेकाग्रहेण वर्णगतत्वाभिन्नामस्त्वतो-

वपत्तेः । अभेदप्रत्यभिज्ञाया गत्वादिविषयत्वकल्पनस्य सर्वकालसर्वपुरुषगतगकाराद्यभेद-
बाद्यसंमतगत्वादिजातिकल्पनापेक्षत्वेन दुर्बलत्वात् । दूरगतकोलाहलश्रवणे वर्णातिरिक्त-
द्वन्द्वन्यनुभवसत्त्वेन वर्णगतभेदप्रत्ययोपाधीनां ङ्गुनीनां कृत्स्नत्वात् । अतो नित्यानां वर्णानां
भेदनं सम्भवतीति चेत् ॥

मैवं । नित्यत्वाभ्युपगमे सदाविद्यमानानामनभिव्यक्तानान्तेषामर्थधीहेतुत्वाभावेन
तत्तदुच्चारणविशेषजन्यधनिविशेषकृताभिव्यक्तिविशिष्टानामर्थधीहेतुत्वस्य वक्तव्यतया-
ऽभिव्यक्तिरूपविशेषणानामानुतरविनाशित्वेन तद्विशिष्टवर्णानां भेदनायोगात् । न च
पूर्वपूर्ववर्णानुभवजनितसंस्कारसहितान्यवर्णानुभवोऽर्थधीहेतुरिष्यते । ततश्च पूर्ववर्णानां
संस्कारद्वारा अन्यवर्णस्य स्वतश्चाभिव्यक्तिविशिष्टतया भेदनमस्तीति वाच्यम् । संस्का-
राणां पूर्वानुभवविषयगोचरस्युत्तिजननमात्रशक्तत्वेन वर्णानुभवजन्यसंस्कारैरर्थस्मरणायो-
गात् । पूर्वपूर्ववर्णानुभवजनितातीन्द्रियसंस्कारविशिष्टान्तिमवर्णस्याभिधायकत्वपर्यवसानेन
ज्ञातकरणतया वक्तव्यस्य तस्यार्थप्रत्ययात् प्राक् ज्ञानोपायाभावाच्च । अर्थप्रत्ययादेव
तदनुमितौ परस्पराश्रयापत्तेः । न च प्रत्येकवर्णानुभवजनितसंस्कारबृन्दजन्यैकस्युतिवि-
षयीभूतो घकारादिवर्णसमुदायोऽभिधायकस्यादिति वाच्यम् । तथा सति 'रसः सरः
पिकः कपिरि' त्यादिप्रयोगेषु समूहालम्बनस्युत्तेस्तुल्यविषयत्वेन पदविशेषप्रतीत्यभाव-
प्रसंगात् । न चैकस्युतिविषयः क्रमविशेषविशिष्टवर्णसमुदायोऽभिधायकस्यादिति वा-
च्यम् । वर्णानां स्वैर्य व्यापकत्वञ्चाभ्युपगच्छतस्सिद्धान्तिनस्तेषु कालतो देशतो वा क्र-
माभावात् । न च क्रमिकोच्चारणविषयत्वमेव तेषु क्रमः । लिप्यक्षरानुमितश्लोकैरनुच्-
रितैरर्थावगमे तदभावात् । नचोच्चारणपदस्थानेऽनुसन्धानपदनिवेशनेऽपि निर्वाहः । समू-
हालम्बनावगतैर्लिप्यक्षरैर्युगपद्वर्णानुमितावनुसन्धानक्रमस्याप्यभावात् । तस्माद्वर्णानां प्र-
त्येकं मिलितानां वा वाचकत्वस्योपपादयितुमशक्यत्वात्तेषु स्वरूपेणैकार्थवाचकत्वोपाधिना
वा 'एकं पदमि' ति बुद्धेरुपपादयितुमशक्यत्वाच्च गकारादिव्यतिरिक्तस्तदभिव्यंग्यएक-
स्फोटात्मा घटादिवाचकशब्दोऽभ्युपेयः ॥

न च तस्यापि घकारादिप्रत्येकसमुदायाभिव्यंग्यत्वपक्षयोरुक्तदोषानुषङ्गः । यतो
घकारादयः प्रत्येकमेव तमभिव्यज्यन्तीत्यङ्गीक्रियते । किन्तु द्रागेव विशदतरं नाभि-
व्यज्यन्ति । कथं तर्हि । बहुशश्रवणानि श्लोकमिव पुनःपुनर्निरीक्षणानि रत्नतत्वमिव
उत्सेषणत्वादिजात्याश्रयानेककर्मव्यक्तिदर्शनानि तत्तज्जातिमिव च क्रमेण विशदतरमव-
भासयन्ति । विशदतरमवाप्त्यमानएव स्फोटोऽर्थप्रत्ययहेतुरिति न प्रथमादिवर्णैरविशद-
तया स्फोटाभिव्यक्त्याऽर्थधीप्रसङ्गः । न चैवं वर्णाः प्रत्येकमेवार्थधियं जनयन्ति अन्ति-
मवर्णस्तु तां विशदतरां जनयति । विशदतरैर्बार्थधीस्वकार्योपयोगिनीति वक्तुं शक्यम्
अत्यालम्बनावगतैर्लिप्यक्षरैर्युगपद्वर्णानुमितावनुसन्धानक्रमस्याप्यभावात् । तस्माद्वर्णानां प्र-
त्येकं मिलितानां वा वाचकत्वस्योपपादयितुमशक्यत्वात्तेषु स्वरूपेणैकार्थवाचकत्वोपाधिना
वा 'एकं पदमि' ति बुद्धेरुपपादयितुमशक्यत्वाच्च गकारादिव्यतिरिक्तस्तदभिव्यंग्यएक-
स्फोटात्मा घटादिवाचकशब्दोऽभ्युपेयः ॥

नधर्मो हि स्पष्टास्पष्टविभागो न तु शाब्दज्ञानधर्मोऽपि । वस्तुतो घटादिवाचकस्फोटव-
भासे घकारादिक्रमविशेषविशिष्टतयाऽनुसन्धीयमानोऽन्तिमवर्णएव हेतुः । पदान्तर्गतव-
र्णावगतीनां पूर्वपूर्ववर्णक्रमविशेषितोत्तरोत्तरवर्णविषयत्वाभ्युपगमात् । अतः प्रथमादिव-
र्णैरविशदस्फोटावगतिरनुभवसिद्धा नेति दोषस्य नावकाशः । नापि विपरीतक्रमोच्चारणे
विषयदतरस्फोटावभासप्रसङ्गः । घकारादिक्रमश्च न तदुच्चारणक्रमस्तदनुसन्धानक्रमो वा
किन्तु स्वभाविको घकारादिगतएव । घत्वादीनामुदात्तानुदात्तह्रस्वदीर्घत्वादीनामिव त-
त्तदुच्चारणजन्यध्वनिधर्मत्वाङ्गीकारात् । वर्णाभिव्यञ्जकत्वेन वर्णवाद्यभिमतैर्ध्वनिभिस्सा-
क्षादेव स्फोटाभिव्यक्तिसम्भवे ध्वनिस्फोटमध्ये नित्यवर्णाङ्गीकारे गौरवात् । दूरगतको-
लाहलश्रवणे घत्वादीनां श्रूयमाणध्वनिगतानामेव दूरत्वादिदोषेणानभिव्यक्तिसम्भवात् ।
'सोऽयं गकार' इत्यादिप्रत्यभिज्ञानां गत्वाद्यधिकरणध्वन्यभिव्यक्तेषु दर्पणमुखवदभिव्य-
ञ्जकधर्मरूपिततया प्रतीयमानेषु वर्णस्फोटेष्वेव विश्रान्तेः । एवञ्च 'तदेवेदं घटइति पदं'
'तदेवेदं घटमानयेति वाक्यमि'त्यादिरूपा पदवाक्यप्रत्यभिज्ञाऽपि पदवाक्यस्फोटविषय-
त्वेन समर्थता भवति । स्फोटमनभ्युपगच्छतां तु वर्णनित्यत्वाभ्युपगमेन वर्णप्रत्यभिज्ञै-
व सालम्बना स्यात् न तु पदवाक्यप्रत्यभिज्ञाऽपि । न च तुल्ये प्रत्यभिज्ञानेऽर्धजरतीयं
युक्तम् । समूहालम्बनावगतलिप्यक्षरैर्युगपद्गणानुमितिस्थले विवक्षितवर्णक्रमानुसारिणा ले-
खनक्रमेण विशिष्टतयाऽवगतैर्लिप्यक्षरैः क्रमविशेषविशिष्टानामेव वर्णानामनुमितिरिति
तत्रापि पूर्वपूर्ववर्णक्रमविशिष्टान्तिमवर्णानुभवसत्त्वाच्च स्फोटावभासे काचिदनुपपत्तिः ॥

ननु घकारश्रवणे घत्वाधारव्यतिरेकेण तदनाधारो वर्णस्फोटो वा घटपदश्रवणे व-
र्णसमुदायव्यतिरेकेणाखण्डः पदस्फोटो वा 'घटमानये'ति वाक्यश्रवणे पदसमुदायव्य-
तिरेकेणाखण्डो वाक्यस्फोटो वा नानुभूयते । कथमेषां कल्पनमिति चेत् । तर्हि उदा-
त्तानुदात्तह्रस्वदीर्घत्वादिधर्माधारव्यतिरेकेण वर्णावयवव्यतिरेकेण च वर्णा नानुभूयन्तइत्यु-
दात्तत्वाद्यनाधाराखण्डवर्णकल्पनमपि न स्यात् । अनुभूयन्ते हि पदवाक्ययोर्वर्णपदरूपा-
वयवाइव वर्णेष्वपि तदवयवाः । तद्यथा ऋकारे रेफः, लृकारे लकारः, एकारैकारयो-
रकार इकारश्च, ओकारौकारयोरकारउकारश्च, दीर्घेष्वकारादिषु ह्रस्वाअकारादयः ।
तत्रैते वर्णावयवा अपि वर्णा इति केषाञ्चिद्दर्शनम् । नैते वर्णाः किन्तु तत्तद्वर्णसमानाकृ-
तयोऽवयवाइत्यन्येषान्दर्शनम् । तत्र मीमांसकैः पूर्व(वर्ण)पक्षमाश्रित्य 'सामप्रदेशे विकार-
स्तदपेक्ष' (जै - सू - ९ - २ - ९) इति सामोहाधिकरणे ऋक्षु सतां सन्ध्यक्षराणां गी-
तिकाळे वृद्धत्वं प्रासानां ये आहभावाः आउभावाश्च न ते स्तोभवत् वर्णान्तरागमरूपाः
किन्तु वृद्धेषु सन्ध्यक्षरेषु संश्लिष्टतया स्थितानामेव अवर्णवर्णवर्णानां गानकाले विकल्प-
णमात्रं गीत्युपायतया ऋग्गतलक्षसन्ध्यक्षराभिन्वञ्जकमित्युक्तम् । आन्वकायनेनापि 'वि-
विच्य सन्ध्यक्षराणामकारमि' तिचाज्यान्ते स्थितानां सन्ध्यक्षराणामकारं विच्छिन्नं सं ह्यव-

येत् इति विदधानेन्यायमेव पक्षोऽङ्गीकृतः । पाणिनिनाऽपि 'सुतावैचङ्कृतौ' (व्या-
८-२-१०६) इति सूत्रेण 'ऐ ३, तिकायन' 'औ ३, पगवे' त्याद्युदाहरणेषु 'गुरोरन्त-
तोऽनन्यस्याप्येकैकस्य प्राचाम्' (व्या-८-२-८६) इत्यादिसूत्रैरेवः ह्रुतप्रसङ्गे त-
स्यान्यावयवाधिकारोकारौ स्र्वेते न तु तदाद्यावयवोऽकारोपीति विदधानेनार्थं पक्षोऽ-
ङ्गीकृतः । किन्तु तेन 'एचोऽप्रगृह्यस्यादूराद्भूते पूर्वस्यार्धस्यादुत्तरस्येदुतौ' (व्या-८-
२-१०७) इति सूत्रेण एचः अप्रगृह्यस्य दूराद्भूतव्यतिरिक्ते 'प्रत्यभिवादेऽशूद्रे'
'विचार्यमाणानां याज्यान्त' इत्यादिसूत्रप्रसङ्गतविषये पूर्वस्यार्धस्याकारादेशो भवति स
च ह्रुतो भवति । उत्तरस्यार्धस्य इकारोकारावादेशौ भवतइति विदधानेन वर्णावयवान् वर्णा-
इत्यपि पक्षान्तरं सूचितम् । अन्यथा एचि विद्यमानानामवर्णेषु वर्णानां विश्लेषणमात्रमव-
र्णस्यस्रुतेन सह विदध्यात् न तु तान् पूर्वोत्तरार्धयोरदेशरूपान् । एवं पक्षद्वयसद्भावादेव
मगवता पतञ्जलिना कात्यायनेन च 'ऐऔजि' तिसूत्रे वर्णकदेशानां वस्तुतो वर्णतया
वर्णग्रहणेन ग्रहणे 'अग्रइन्द्र' 'वायो उदकमि' त्यत्र सवर्णदीर्घः प्राप्नोति । 'आलूय'
'प्रलूये' त्यत्र ह्रस्वाश्रयस्तुक् प्राप्नोतीत्यादिदोषं प्रदर्श्य तेषां वर्णकदेशतया वर्णग्रहणेना-
ग्रहणे च 'आनृघतुः' 'आनृधुरि' त्यत्र आनर्च । 'आनर्चतुरि' त्यत्रैव 'तस्मान्नुद्भि-
हलः' इति नुण्ण प्राप्नोति 'कृसः' 'कृसवानि' त्यत्र 'कल्पिता' 'कल्से' त्यत्रैव
'कूपो रोळ' इति लृत्वं न प्राप्नोतीत्यादिदोषं प्रदर्श्य पक्षद्वयमपि महता प्रयत्नेन दो-
षजातं समाधाय समर्थितं । सन्तु ऋकारादिषु रेफादयो वर्णाः सन्तववर्णा एव वा वर्ण-
समानाकृतयोऽवयवाः । उभयथाऽपि ऋकारादिषु रश्चत्यादिरूपा अवयवास्सन्तीत्यविप्र-
तिपन्नमेव । किं बहुना सर्वेष्ववयववर्णादिषु ह्रस्वदीर्घस्रुतरूपेषु स्वरितेषु पूर्वोत्तरभागव-
ङ्गीकृत्य पाणिनिना 'तस्यादितउदात्तमर्धह्रस्वमि' ति सूत्रेण आदितस्वरितस्यार्द्धमात्रि-
को भागउदात्तः अवशिष्टो भागोऽनुदात्तः इति वर्णितं । एवं वर्णपदावलीव्यतिरिक्ताख-
ण्डपदावाक्यापलापे उदात्तत्वादिधर्माधारवर्णावलिव्यतिरिक्ताखण्डवर्णापलापोऽपि स्यादिति
दुस्तरा प्रतिबन्दी ॥

अत्रैवं वर्णवादिभिर्बुक्तव्यम् । वर्णानामुदात्तानुदात्तत्वैकमात्रनिमात्रत्वाद्याधाराका-
रकारोकारादिस्वरूपक्रमिकावयवसमुदायरूपत्वे 'एकारएको वर्णः' 'ओकारएको वर्ण'
इत्याद्येकत्वप्रत्ययस्य 'स एवायमेकारः' 'सएवायमोकार' इत्याद्यभेदप्रत्यभिज्ञानस्य
चानुपपत्तेरखण्डा एव वर्णाः । तेष्ववयवसमुदायरूपताऽवभासस्तु तदुच्चारणविशेषजन्य-
तत्तद्गर्भसमानाकारक्रमिकध्वनिविशेषसन्तानोपरागोपाधिक इत्यभ्युपेयमिति । एवमेव
स्फोटवादिभिरपि वक्तुं शक्यम् । पदानां वाक्यानाञ्च क्रमिकवर्णपदरूपावयवसमुदायरू-
पत्वे 'इदमेकं पदं' 'इदमेकं वाक्यमि' त्येकत्वप्रत्ययस्य 'तदेवेदं पदं' 'तदेवेदं वाक्य-
मि' त्यभेदप्रत्यभिज्ञानस्य चानुपपत्तेरखण्डान्वेव पदानि वाक्यानि च । तेषु वर्णपदरूपा-

व्यवसमुदायात्मताऽवभासस्तसदुच्चारणाविशेषजन्यवर्णतत्सङ्घातरूपध्वनिविशेषोपरामोषा-
धिकइत्यभ्युपेयम् । अतो न परमार्थतोवर्णस्फोटेषु वर्णावयवा न पदस्फोटेषु वर्णा न वा-
क्यस्फोटेषु पदानि । किन्तु यथैकत्वादिसंख्यातिरिक्तायामखण्डायां शतसंख्यायां सख्या-
मपि तस्यां तद्ग्रहणोपायभूततावदेकत्वसमुदायरूपताभ्रान्तिर्बाळानामेवमिहापि वर्णपदवा-
क्यस्फोटेषु तत्तदभिव्यञ्जकक्रमिकध्वनिविशेषात्मकवर्णावयववर्णपदसमुदायरूपताभ्रान्ति-
मात्रमित्येवाविशेषण कल्पयितुमुचितमिति ॥

तस्मादस्ति तावद्वर्णावलीव्यतिरिक्तो घटवाचकस्फोटः । स तु यावन्तो घटश-
ब्दपर्यायाः तैस्सर्वैरप्येकएवाभिव्यज्यते । प्रतिपर्यायं स्फोटभेदे प्रमाणाभावात् । अत-
स्तस्यैकस्य घटकारणतया नाव्यवस्थित्यविनिगमदोषापदानावकाशः । एवमन्येषामपि प-
दस्फोटानां स्वस्वार्थकारणत्वं द्रष्टव्यम् । सर्वे चैते स्फोटाः प्रणवस्फोटप्रकृतिकास्तदा-
त्मकाः 'ओंकारेण सर्वा वाक् सन्तृष्णे' ति श्रुतेस्तद्विषयत्वात् । अतस्तस्मिन् प्रणव-
स्फोटरूपे शब्दब्रह्मणि जगद्धारकत्वं तावदङ्गसैव उपपद्यते । 'अस्थूलमनण्वह्रस्वम-
दीर्घमि' ति तारमन्द्रत्वैकमात्रद्विमात्रत्वनिषेधाः । तेऽप्यङ्गसोपपद्यन्ते । ध्वनिधर्माणां
तारत्वादीनां तस्मिन् भ्रमरूपप्रसक्तिसत्त्वात् । 'अलोहितमस्त्रेहमच्छा' यमतमोऽवाच्य-
नाकाशमसङ्गमरसमगन्धमचक्षुष्कमश्रोत्रमवागमनोऽतेजस्कमप्राणममुखममात्रमनन्तरमबा-
ह्यं न तदश्नाति किञ्चन न तदश्नाति कश्चने' ति पाञ्चभौतिकशरीरतद्दर्माणां निषेधः ।
तत्र 'अवाच्यनाकाशमरसमगन्धमतेजस्कमि' ति पञ्चभूतात्मकत्वनिषेधः । 'अलोहित-
मस्त्रेहमि' त्यसृष्टमज्जोषलक्षितानामस्थिमांसादीनामपि निषेधः । 'अचक्षुष्कमि' त्यादिना
चक्षुराद्युपलक्षितसकलज्ञानेन्द्रियकर्मेन्द्रियाम्यन्तरवायुनिषेधः । 'अमुखमि' ति स्वेददु-
षिकादिनिस्सरणनिषेधः । 'मुखनिस्सरणे वक्त्रे प्रारम्भोपाययोरपी' ति नैखण्डुकाः ।
'अमात्रमि' ति सूक्ष्मशरीरनिषेधः । 'असङ्गमि' ति दोषलेपनिषेधः । 'अनन्तरमबाह्यं
न तदश्नाति किञ्चने' ति बाह्याभ्यन्तरसकलभोगनिषेधः । यद्वा 'न तदश्नाती' त्यने-
नैव भोगनिषेधे भोगोपयुक्तानां बाह्याभ्यन्तरेन्द्रियादीनां 'अनन्तरमबाह्यमि' ति सामा-
न्येन निषेधः । 'न तदश्नाति कश्चने' ति 'तं देवा भक्षयन्ती' ति श्रुतकर्मपरतन्त्र-
स्वर्गवदन्यपरतन्त्रत्वस्य निषेधः । अत्र किञ्चित्किञ्चिन्निषेधेनार्थसिद्धनिषेधानामन्येषां
विशिष्यनिषेधप्रयासः प्रणवस्यापाञ्चभौतिकं शुद्धसत्त्वारब्धं ज्योतिर्मयतया छायातमो-
विरोधि कर्मपारतन्त्र्यभोगापेक्षे विना केवलं भक्तदर्शनोपासनालम्बनं भवत्विति कृपाप-
रिगृहीततया बाह्यसौन्दर्योपयुक्तावयवान्विना भोगाद्युपयुक्तप्राणेन्द्रियादिरहितमसिद्धि-
र्मलं शरीरमस्तीति तदस्तित्वस्थिरीकरणार्थम् । तत् यद्यपि स्फोटात्मकस्य प्रणवस्य ज्ञा-
तो नास्ति । तथाऽपि तद्वाच्यस्य तस्मिन्प्रतीके उपासनीयस्य तदभिमानिदेवतास्वरूपस्य
च ब्रह्मणोऽस्ति 'य एषोऽन्तरादित्ये हिरण्यमयः पुरुषो दृश्यत' इत्यादिश्रुतिप्रमाणमिति

तस्य शरीरेण प्रणवस्य शरीरवस्त्वं व्यपदेष्टुं शक्यम् । ब्रह्मप्रणवबोरेभदोपचारस्य 'शि' बो वा प्रणवो ह्येषः प्रणवो वा शिवस्मृतः । वाच्यवाचकयोर्भेदो नात्यन्तं विद्यते क्वचित् । तस्मादेकाक्षरं देवमाहुरागमपारगाः । वाच्यताचकयोरैक्यम्न्यमाना मनीषिणः । इत्यादिपुराणप्रसिद्धत्वात् । 'यो वेदादौ स्वरः प्रोक्तो वेदान्ते च प्रतिष्ठितः । तस्य प्रकृतिलीनस्य यः परस्स महेश्वर' इत्यादितैत्तिरीयोपनिषन्मन्त्रे च वेदाद्यन्तयोः प्रतिष्ठितं स्वरमोङ्कारमुपक्षिप्य तस्यैव निर्विशेषब्रह्माभेदोपचारेण प्रकृतावविधायां निमग्नतया जीवभावयुक्त्वा तस्य जीवस्य यः परो नियन्ता स महेश्वरस्सगुणः परमेश्वर इति प्रतिपादनाच्च । 'यं वेदादौ स्वरं प्राहुर्वाच्यवाचकभावतः । वेदैकवेद्यं याथाश्र्याद्वेदान्ते च प्रतिष्ठितम् । स एव प्रकृतौ लीनो भोक्ता यः प्रकृतेर्मतः । तस्य प्रकृतिलीनस्य यः परस्स महेश्वर' इति शिवपुराणे अस्य मन्त्रस्य उक्तार्थपरतयोपब्रह्मणात् । अथर्वशिरसि 'य ओङ्कारस्स प्रणवो यः प्रणवस्स सर्वव्यापी यस्सर्वव्यापी सोऽनन्तो योऽनन्तस्तत्तारं यत्तारं तत्सूक्ष्मं यत्सूक्ष्मं तच्छुक्लं यच्छुक्लं तद्वैद्युतं यद्वैद्युतं तत्परं ब्रह्मेति स एकस्स-एको रुद्रस्स ईशानस्स भगवान् स महेश्वरस्स महादेव' इति ब्रह्मप्रणवाभेदोपचाराश्रयणेन तदुभयनाम्नामेकनामत्वेन परिगणनपूर्वकम् 'अथ कस्मादुच्यत ओङ्कारो यस्मादुच्चार्यमाणएव सर्वं शरीरमूर्ध्वमुन्नामयति तस्मादुच्यत ओङ्कार' इत्यारभ्य 'अथ कस्मादुच्यते महादेवः यस्सर्वान्भावान् परित्यज्यात्मज्ञानयोगैश्वर्ये महति महीयते तस्मादुच्यते महादेव' इत्यन्तेन तत्तच्छवस्थितयोगेनैव निर्वचनाच्च । एतेन प्रशासितृत्वादीन्यपि ब्रह्मलिङ्गानि प्रणवे व्याख्यातानि । 'यो वा एतदक्षरं गार्ग्यविदित्वाऽस्मिन् लोके जुहोति यजते तपस्तप्यते बहूनि वर्षसहस्राण्यन्तवदेवास्य तत् भवती' त्येतदपि प्रणवे युज्यते । 'यदेव विद्यया करोति श्रद्धयोपनिषदा तदेव वीर्यवत्तरं भवती' त्युद्धी-थरूपप्रणवविदः क्रतूनां वीर्यवत्तरत्ववदक्षररूपप्रणवविदो यागादीनामनन्तफलकत्वोपपत्तेः । 'यो वा एतदक्षरं गार्ग्यविदित्वाऽस्माल्लोकात् प्रैति स कृपणोऽथयएतदक्षरं गार्ग्य विदित्वाऽस्माल्लोकात् प्रैति स ब्राह्मण' इत्येतदपि तस्मिन्नुपपद्यते । ब्राह्मणानां प्रणवस्वरूपपरिज्ञानस्यावश्यकत्वात् । तस्मादिह प्रणवएवाक्षरमिति पूर्वं पक्षः ॥

एवं प्राप्तेसिद्धान्तमाह । 'अक्षरमम्बरान्तधृतेः' । यदुक्तमोतप्रोतशब्दाभ्यामक्षरस्योत्कृष्टस्त्वं प्रतिपाद्यत इति तदयुक्तम् । 'एतस्मिन् खल्वक्षर' इत्यधिकरणनिर्देशसहिताभ्यां 'यस्मिन् द्यौः पृथिवी चान्तरिक्षमोतं मनस्सह प्राणैश्च सर्वैः' 'मयि सर्वमिदं प्रोतं सूत्रे मणिगणा इवे' त्यादिश्रुतिस्मृतिष्वधिषेये दृष्टप्रयोगाभ्यामोतप्रोतशब्दाभ्यां धृतेरेव प्रतिपादयितुमुचितत्वात् । न चास्मिन्नेव प्रकरणे 'कस्मिन् खल्वन्तरिक्षलोका ओताश्च प्रोताश्चे'ति 'गन्धर्वलोकेषु गार्गी' त्यादिप्रश्नोत्तरेषु तयोरुत्कृष्टत्वे दृष्टः प्रयोगइति वाच्यम् । तत्राप्यधिकरणसप्तम्याओतप्रोतशब्दयोश्च स्वारस्यानुसारेण धृतेरेव

प्रतिपादनाङ्गीकारात् । वचनबलादुपरितनानामपि गन्धर्वलोकादीनामन्तरिक्षलोकादिधारकत्वस्य पर्वतानां क्षितिधारकत्वस्यैव ध्रुवस्य ज्योतिश्चक्रधारकत्वस्यैवाधःप्रसृतमूलपाशाद्यवयवकल्पनयोपपादनीयत्वात् । श्रुतोपपादनार्थं ह्यश्रुतमपि कल्पनीयं न त्वश्रुतकल्पनाभियां श्रुतं परित्याज्यम् । स्वर्गकामादिवाक्यबाधप्रसङ्गात् । वस्तुतोऽन्तरिक्षलोकादीनां क्रमेण गन्धर्वलोकादिप्रोतप्रोतत्वे श्रुतेर्नास्ति तात्पर्यम् । किन्तु अवाक्यभेदाद्य चरमनिर्देश्ये सर्वस्यौतप्रोतत्वएवेत्यनुपदमेव दर्शयिष्यते । एवमस्य पक्षस्य दूषणं 'धृतेरि' ति सूत्रावयवेन सूचितम् ॥

अदुक्तं जगदाधारआकाशः परमात्मा तदधिकरणमक्षरं तदुपासनास्थानभूतः प्रणवइति तदप्ययुक्तम् । आकाशशब्दस्य रूढ्या वाच्यं प्रसिद्धाकाशं विहाय परमात्मपरत्वकल्पने कारणाभावात् । न च पूर्वसन्दर्भानुसारेण तथा कल्पनं 'अनतिप्रश्रयां वै देवतामतिपृच्छसी' ति परदेवताविषयप्रश्ननिवारणमेकान्तरितप्रश्नस्तद्विषयो भविष्यतीति दूरदृष्टिमता याज्ञवल्क्येनात्रैव कृताः उपपत्तेः । अक्षरब्राह्मणारम्भेऽपि द्वितीयप्रश्नएव परमात्मविषयो भविष्यतीति जानत्याऽपि चिकीर्षितस्य तस्य निवारणपरिनिर्हीर्षया युगपत् प्रश्नद्वयानुज्ञा पृष्टेत्युपपत्तेः । प्रथमप्रश्नानन्तरं याज्ञवल्क्यप्रशंसापूर्वकधार्ष्ट्यवचनस्यापि द्वितीयप्रश्नोत्तरे पतिष्यतीत्यभिमानेनोपपत्तेः । वादिनो हि कक्ष्यान्तरेऽवश्यं प्रतिवादी पतिष्यतीति निश्चयवन्तः प्रतिवादिनः पूर्वकक्ष्यायां श्लाघाभासं कुर्वन्तीति लोके प्रसिद्धम् । एवमन्यथाऽप्युपपत्तेर् पूर्वसन्दर्भे तदनुसारेणाकाशः परमात्मा अक्षरं प्रणवइत्यङ्गीकृत्याक्षरे श्रुतानां ब्रह्मलिङ्गानां तदभेदोपचाराश्रयेण नयनं न युक्तम् । एवमस्य पक्षस्य दूषणं सूत्रे विषयवाक्यगतमाकाशशब्दं विहायाम्बरशब्दप्रयोगेण सूचितम् ॥

यदुक्तमाकाशो भूताकाशएवास्तु । तदाधारत्वं शब्दतन्मात्ररूपे प्रणवे सम्भवतीति तदप्ययुक्तम् । न ह्याकाशं प्रत्येवाक्षरस्याधारत्वमुच्यते । किन्त्वाकाशान्तस्य सकलस्य जगतः । कुतएतदवसीयतइति चेत् 'आध्यानाय प्रयोजनाभावात्' (३ । ३) इत्यधिकरणन्यायादित्येवेहि । तत्र खल्वधिकरणे 'इन्द्रियेभ्यः परा ह्यर्था अर्थेभ्यश्च परं मन' इत्यादिकठबल्लीमन्त्रेऽपिन्द्रियार्थमनःप्रभृतीनामुत्तरोत्तरपरत्वं न प्रतिपाद्यम् । तत्प्रतिपादने वाक्यभेदप्रसङ्गात् । 'अव्यक्तात् पुरुषः परः । पुरुषान्न परं किञ्चित् सा काष्ठा सा परा गतिरि' त्यग्रे निर्देश्यस्य पुरुषस्येन्द्रियार्थमनःप्रभृतिभ्यस्सर्वेभ्यः परत्वमेव प्रतिपाद्यमिति निर्णीतम् । एवमत्रापि भूगोलकादिब्रह्मलोकान्तानामुत्तरोत्तरस्य पूर्वपूर्वाधारतायां न तात्पर्यं किन्त्वग्रेनिर्देश्यस्याक्षरस्याकाशान्तसकलाधारतायामेव । अतएव भूगोलकादिब्रह्मलोकान्तानामुत्तरोत्तरस्य पूर्वपूर्वाधारत्वे प्रतिपादितेऽपि 'यदूर्ध्वं याज्ञवल्क्य दिवो यदवाक् पृथिव्या' इत्यादिप्रश्नेन सर्वाणि तानि यज्ञौतप्रोतानि तस्मिन् वस्तुनि पृष्टे तावदाधारत्वेनोत्तरे आकाशो निर्दिष्टः । अयं न्यायआकाशादुपरिनिर्दिष्टे अक्ष-

रेऽपि योजनीयः । एवन्तार्हं ब्रह्मलोकान्तजगदाधारत्वमाकाशे आकाशान्तजगदाधार-
त्वमक्षरे च प्रतिपाद्यमित्येवमपि वाक्यभेदस्स्यादिति चेत् । भव । पूर्वपूर्ववाक्योदिता-
धाराधेयपरम्पराया वस्तुतोऽक्षरस्यैव सर्वाधारत्वप्रतिपादने विश्रान्तावपि पूर्वसन्दर्भतो-
ऽप्राप्तमप्युत्तरे निर्देक्ष्यमाणस्य प्रसिद्धाकाशस्य ब्रह्मलोकान्तजगदाधारत्वमवकाशप्रदत्वेन
लोकप्रसिद्धमेवावलम्ब्य पूर्वसन्दर्भतो न्यायप्राप्तञ्चरमनिर्देश्ये सर्वाधारत्वं ब्रह्मलोकाधार-
एव गार्थ्या समापितमिति याज्ञवल्क्यस्य भ्रान्त्युत्पादनेन तस्याप्याधारान्तरप्रश्ने निरुक्त-
रो भूत्वा तस्याधारान्तरं नास्तीत्युक्त्वा वा पराजितो भवत्वित्यभिसन्धाय तत्र वाक्यस-
न्दर्भतात्पर्याविषयभूतमेव प्राङ्निर्दिष्टसर्वाधारत्वं गार्थ्योपन्यस्तमित्युपपत्तेः । एवमस्य प-
क्षस्य दूषणं सूत्रे अन्तग्रहणेन सूचितम् ॥

यदुक्तं द्वारद्वारिभावेन सर्वाधारत्वं शब्दतन्मात्ररूपे प्रणवे सङ्घटतइति तदप्यु-
क्तयुक्त्यैव निरस्तम् । साक्षादेव सर्वाधारत्वमाध्यानाधिकरणन्यायप्राप्तं 'यदूर्ध्वं याज्ञ-
वल्क्य दिव' इत्यादिसर्वाधारप्रक्षलिङ्गान्वितञ्चान्तग्रहणेन सूचितमिति व्याख्यातत्वात् ।
अथ यदुक्तं सर्वाधारत्वं प्रणवे साक्षादेव संभवति 'ओङ्कारएवेदं सर्वमि' तिश्चुत्तरर्थवाद-
त्वेन नयनसंभवेऽपि स्फोटात्मनि प्रणवे सर्वाधारतायां प्रमाणदर्शनादिति तदप्युक्तम् ।
वर्णोच्चेवाक्षरशब्दस्य रूढत्वेन तदभिव्यंग्यत्वेन पूर्वपक्षिकल्पिते स्फोटे तत्प्रसिध्यभावा-
त् । अक्षरशब्दरूढ्यवलंबनस्य पूर्वपक्षस्य स्फोटे प्रवर्तयितुमशक्यत्वात् तदेतदभिसन्धाय
भामत्यामुक्तं 'न च वर्णातिरिक्ते स्फोटात्मन्यलौकिके अक्षरपदप्रसिद्धिरस्ती' ति । एव-
मस्य पक्षस्य दूषणं सूत्रे धर्मनिर्देशकेनाक्षरपदेनैव सूचितम् ॥ १ ॥ ३ ॥ १० ॥

स्यादेतत् । अक्षरपदस्य स्फोटे रूढ्यभावेऽप्यभिव्यंग्याभिव्यञ्जकभावसंबन्धेन
रूढिपूर्विका लक्षणा संभवति । ब्रह्मणि तु 'न क्षरती' ति नित्यत्वेन 'अश्नोती' ति व्या-
पकत्वेन वा योगः कल्पनीयः । योगाच्च रूढिपूर्वकलक्षणा बलीयसी । लक्षणायाश्शक्य-
संबन्धरूपाया रूढिघटितव्यापारान्तररूपत्वेन प्रथमोपस्थितरूढित्यागापेक्षाद्योगात् बलीय-
स्त्वात् । अतएव 'प्रेतु होतुश्चमसः प्र ब्रह्मणः प्रोद्गातृणां प्र यजमानस्ये' त्यध्वर्युपेक्षे उ-
द्गातृशब्दस्य क्वचिद्वात्विशेषे रूढस्य बहुवचननिर्वाहार्थं 'उद्गायन्ती' त्युद्गातारः
इत्युच्चेर्गाथस्य सर्वेष्वपि योगवृत्तिनाश्रयणीया । किन्तु सदसि स्तोत्रकर्तृत्वेनोद्गात्रा सह
तदन्तरङ्गसंबन्धवतोः प्रस्तोतृप्रतिहर्त्रेरेव रूढिपूर्वकलक्षणाऽऽश्रयणीयेति निर्णीतं 'उद्गा-
तृचपसमेकस्य श्रुतिसंयोगात्' (जै-सू-३-९-८) इतिपूर्वतन्त्राधिकरणे । एवञ्चो-
पक्रमगताभ्यस्तथ्युतितुल्याक्षरपदप्रान्वल्यानुसारेण वाक्यशेषगतानां प्रशासितुत्वादिलिङ्गा-
नामन्यत्र दृष्टेन ब्रह्माभेदोपचाराश्रयणेन नयनं युक्तं । उपक्रमोपसंहाराभ्यां प्रतिपिपाद-
विषितं जगदाधारत्वलिङ्गं स्फोटेऽप्युपपद्यतइति समर्थितत्वाच्च तद्ब्रह्मलोकक्षरशब्दस्य यो-
ग्याश्रयणं कार्यमित्याशङ्क्याह ॥

सा च प्रशासनात् ॥ १ ॥ ३ ॥ ११ ॥

स्यादेवं ब्रह्माभेदाश्रयणेन प्रणवे प्रशासितृत्वनयनं यदि प्रशासनवाक्ये तन्मा प्रमुक्तं स्यात् । नत्वेवम् । किन्तु 'एनस्यैवाक्षरस्य प्रशासने गार्गी सूर्याचन्द्रमसौ विधृतौ तिष्ठतएतस्यैवाक्षरस्य प्रशासने गार्गी द्यावापृथिव्यौ विधृते तिष्ठत' इति प्रशासनाधीना धृतिरुच्यते । प्रशासनाधीना धृतिश्च सैव याऽत्रोपक्रमोपसंहाराभ्यां प्रतिपिपादयिषिताऽम्बरान्तधृतिः । सैव हि स्थालीपुलाकन्यायेन किञ्चित्किञ्चिद्धृतिमुदाहृत्य प्रशासनाधीनतया वर्णितेति युक्तम् । प्रकृतप्रत्यभिज्ञाने तदन्यविषयत्वकल्पनायोगात् । एवञ्चोपक्रमोपसंहाराभ्यां प्रतिपिपादयिषिताम्बरान्तधृतिरेव वाक्यशेषसमर्पितप्रशासनाधीना जातेति तस्याअचेतने स्फोटोऽनुपपन्नत्वात् प्रतिपिपादयिषितल्लिङ्गानुसारेणाक्षरशब्दस्य ब्रह्मणि योगवृत्तिराश्रयणीया । सूत्रे चकारएवकारार्थः । या अम्बरान्तधृतिः पूर्वसूत्रे निर्दिष्टा सैव प्रशासनहेतुका नान्येति सूत्रार्थः ॥ १ ॥ ३ ॥ ११ ॥

स्यादेतत् । स्फोटं चेतनमपि केचिदभ्युपगच्छन्ति शब्दब्रह्माद्वैतवादिनः । तन्मतानुसारेण प्रशासनमपि स्फोटस्योपपद्यत इत्याशंक्याह ॥

अन्यभावव्यावृत्तेश्च ॥ १ ॥ ३ ॥ १२ ॥

एवञ्चेत् ब्रह्म स्फोट इति नाममात्रे भेदस्यान्न वस्तुनि । मुक्त्यन्वयिसकलजीवाभेदं जडप्रपञ्चराहित्यञ्चानभ्युपगम्य स्फोटाद्वैतोपपादनायोगात् । अन्यभावोऽन्यत्वं तस्य व्यावृत्तिरभावः । स्फोटाद्वैताभ्युपगमे तस्य ब्रह्मान्यत्वाभावात् स्फोटोऽक्षरमिति वदता ब्रह्माक्षरमित्येवोक्तं स्यादिनि तेन सह न विवादइति सूत्रार्थः । स्यादेतत् । स्फोटस्य चेतनस्यापि जडप्रपञ्चमात्रकारणस्य तदभेदएवाभ्युपगम्यते । अतस्तस्य सिद्धान्त्यभिमतब्रह्मरूपत्वाभावादस्ति विवादावकाशइति चेत् । एवन्तर्हि स्फोटावलम्बनसकलधुम्नेपद्रवपरिहारार्थं घटादिवाचकशब्दस्य घकारादिवर्णसमुदायातिरिक्तत्वं नास्तीति प्रतिपादयिष्यामः । 'एकं पदमि' त्येकत्वप्रत्ययस्य 'तदेवेदं पदमि' ति प्रत्यभिज्ञानस्य च निवाहार्थं खलु वर्णावयवातिरिक्तवर्णप्रतिबन्धा वर्णावलीव्यतिरिक्तस्तदभिव्यंग्योऽखण्डः पदस्फोटस्साधितः ॥

तत्रेदं पृच्छामः । घादिवर्णावली तत्तदर्थविशेषेणागृहीतसम्बन्धाऽपि केवलं वर्णविशेषरूपितक्रमविशेषरूपेण गृहीता घटादिवाचकस्फोटतदेकत्वाभेदानभिव्यञ्जयेत्, उत तैर्गृहीतसम्बन्धैव । आद्ये काव्य-श्लोकादिश्रवणे तदन्तर्गतशब्दानां तत्तदर्थैर्गृहीतसम्बन्धस्यापि पुंस 'इदमेकं पदमिदमेकं पदमि' त्यादिक्रमेण एतावन्त्यत्र श्लोके पदनिर्वाचनधारणं स्यात् । 'प्रजापतेर्हृदयेनापि पुंसं प्रत्युपतिष्ठते सत्रस्यर्थाहवनीयस्वाज्ञोऽनुप-

न्ती' त्यादिषु प्रजापतेर्हृदयादिशब्दानां सामविशेषादिषु रूढिमजानतामपि 'प्रजापतेर्हृदयेने' त्येकं पदमित्यवधारणं स्यात् । श्रूयमाणे शब्दे किमयं हलाहलशब्दो हलाहलशब्दो वा मरकतशब्दो मरकतशब्दो वेत्यादिबर्णक्रमविशेषसन्देहे सत्युभयथाऽपि गरलविशेषवाचकोऽयं रत्नविशेषवाचकोऽयमित्यादिनिश्चयवतां 'इदमेकं पदमि' त्यवधारणं न स्यात् । तद्विषयस्य स्फोटस्याभिव्यञ्जकवर्णावलीसन्देहेनानभिव्यक्तेः । तस्मात् द्वितीयपक्षएवोररीकर्तव्यः । ततश्च स्फोटवादिनाऽपि वर्णावल्यां तत्तदर्थसम्बन्धं शक्तिरूपमङ्गीकृत्य घकारादिवर्णावलीश्रवणकाले प्रत्येकवर्णानुभवैः पूर्वपूर्ववर्णक्रमविशिष्टान्तिमवर्णानुभवेन बोधायान्तरेण वाऽभिव्यक्तिरित्यपि समर्थनीयम् । एवञ्च स्फोटाऽभिव्यक्तेः प्रागेवावभासमानेनैकेन सम्बन्धेन क्रोडीकृतानां वर्णानामेवैकदेशस्थत्वेन क्रोडीकृतानां वृक्षाणामेव 'एकं वनमि' तिबुद्धिगोचरत्ववत् 'एकं पदमि' तिबुद्धिगोचरत्वोपपत्तौ किमतिरिक्तपदस्फोटकल्पनया । वर्णेप्येकत्वप्रत्ययस्त्वेकाक्षरनिखण्डुपर्यालोचनादिरहितानां तत्तदर्थैरगृहीतसम्बन्धानामपि जायतइति वर्णावयवेप्येकत्वोपाधेरनिरूपणाद्युक्तं तस्य तदतिरिक्तवर्णविषयत्वम् ॥

ननु वर्णनित्यत्ववादिभिस्स्फोटवादिभिरिव वर्णेषु क्रमो निरूपयितुं न शक्यते । स्फोटवादिनां ह्यनित्या ध्वनयएव वर्णा न तु ध्वनिस्फोटमध्ये नित्यवर्णाङ्गीकारे प्रमाणमस्तीत्युक्तमिति चेत् । सत्यम् । वर्णनित्यत्ववादिनामप्यनुसन्धानक्रमस्संभवत्येव । मौनिलिखितलिप्यक्षैर्युगपद्वर्णानुमितिस्थलेऽपि क्रमिकलिपिभिर्लेखकानुसन्धानक्रमविशेषितवर्णानुमितिस्संभवतीति न कदाचिदनुपपत्तिः । ननु तथापि 'तदेवेदं पदमि' ति प्रत्यभिज्ञानं वर्णत्रादिनामनुपपन्नं । क्रमभेदेन पदभेदावश्यंभावादिति चेत् । सत्यम् । तत्तु केशनखदीपादिष्विव सादृश्येनोपपादनीयम् । अन्यथा लूनपुनर्जातकेशनखनिर्वापितारोपितदीपादिष्वपि प्रसिद्धकेशसन्तानाद्यभिव्यंग्याखण्डकेशादिकल्पनं स्यात् । तदतिरिक्तकेशादिकमनुभवानारूढमितिचेत् । समं प्रकृतेऽपि । न हि गौरित्यत्र गकारौकारविसर्जनीयातिरेकेणाखण्डं स्फोटमनुभूयमानं काश्चिदप्यभिमन्यते । नन्वेवं सति वर्णप्रत्यभिज्ञाऽपि तज्जातीयत्वविषया संभवतीति किमर्थं वर्णनित्यत्वाभ्युपगमः । उच्यते । गकारादिरेकएव सर्वदेशकालसंबन्धीति वादिनांमते तद्विषयत्वकल्पनं गत्वादिजातितद्व्यकत्येकत्वकल्पनापेक्षम् । वर्णावल्यां तु सादृश्यं संप्रतिपन्नमिति पदप्रत्यभिज्ञायाएव सादृश्यविषयत्वं न तु वर्णप्रत्यभिज्ञायास्तज्जातीयविषयत्वमित्यभ्युपगम्यते । सन्तु वा वर्णा अप्यनित्याः का नो हानिः । अतएव भाष्यकारैर्देवताऽधिकरणे तदनित्यत्वपक्षोऽपि दार्शितः । वेदनित्यत्वं तु वर्णानामनित्यत्वेऽपि प्रकारान्तरेण तत्रैव समर्थयिष्यते । एवं स्फोटप्रतिक्षेपेऽपि 'अन्यभाष्यव्याहृत्तेरि' ति सूत्रमेव योजनीयम् । तत्र घटादिवाचकस्य वर्णावल्यातिरिक्तत्वाभावादिति सूत्रार्थः । यत्तु भाष्ये 'सा च प्रशासनादि' तिसूत्रस्याक्ष-

रमव्याकृतमितिपक्षनिराकरणार्थत्वेन 'अन्यभावव्यावृत्तेरि' ति सूत्रस्याक्षरं जीवइति पक्षनिराकरणार्थत्वेन योजनम् । तत् अयमप्यर्थस्सम्भवतीत्यभिप्रेत्य न त्वयमेवार्थ इत्यभिप्रेत्य । द्वितीयसूत्रस्याव्याकृतनिराकरणमात्रपरत्वे हि 'प्रशासनादि' त्वेवसूत्रणीयं स्यात् । तावतैवाक्षरशब्दरूढविषयस्याव्याकृतस्य निराकरणसम्भवात् । पूर्वसूत्रनिर्दिष्टाया अम्बरान्तधृतेरेव प्रशासनाधीनत्वमित्येतावत्पर्यन्तं न वक्तव्यं स्यात् । 'अन्यभावव्यावृत्तेरि' ति तृतीयसूत्रमप्यस्पष्टविवक्षितार्थमनेकत्रयोजनाऽनुकूलं विश्वतोमुखं न वक्तव्यं स्यात् । भाष्ये तु 'अन्यभावव्यावृत्तेरि' तिसूत्रार्थतया अत्रैव स्फुटं कर्तव्यमपि स्फोटनिराकरणं देवताधिकरणे कृतम् । अत्र तन्निराकरणे कृतेऽपि देवताधिकरणे 'शब्दइति चेन्नातः प्रभवादि' ति सूत्रं जगतस्स्फोटात्मकशब्दप्रभवत्वार्थकम् । अनित्यानां वर्णानां जगत्कारणत्वानुपपत्तेः । अतस्सूत्राभिमतस्य स्फोटस्य निराकरणमयुक्तमिति शङ्कोत्थाने सति पुनरपि तत्प्रसङ्गो भविष्यतीति तत्रैव निराकरणे यत्प्रलापवद्दर्शनात् ॥ १ ॥ ३ ॥ १२ ॥

इत्यक्षराधिकरणम् ॥ ३ ॥

ईक्षतिकर्मव्यपदेशात्सः ॥ १ ॥ ३ ॥ १३ ॥

अक्षरादम्बराधारात्प्रणवः पर्युदासितः । तच्छेयमपरं किं वा परमित्यत्र चिन्त्यते ॥ १ ॥ एषा प्रसङ्गसङ्गतिः । बुद्धिस्थस्य निरूपणार्हत्वं प्रसङ्गः । आथर्वणिकानामुपनिषदि 'स एतं हवैतद्भगवन्मनुष्येषु प्रायणान्तमोङ्कारमभिध्यायीत कतमं वाव स तेन लोकञ्जयतीति सत्यकामप्रश्ने 'एतद्वै सत्यकाम परञ्चापरञ्च ब्रह्म यदोङ्कारस्तस्माद्विद्वानेतेनैवायतनंनेकतरमन्वेति' (प्र - ९) इति परापरब्रह्मदृष्ट्या प्रणवोपासनमुपक्रम्य एकमात्रं प्रणवमुपासीनस्य तत्प्रथममात्रात्मकऋग्वेदप्रापणीयमनुष्यलोकप्राप्तिकलं द्विमात्रं प्रणवमुपासीनस्य तद्वितीयमात्रात्मकयजुर्वेदप्रापणीयान्तरिक्षलोकप्राप्तिकलञ्चाभिहितं । तदनन्तरमिदमाश्नायते 'यः पुनरेतन्त्रिमात्रेणोमित्यनेनैवाक्षरेण परं पुरुषमभिध्यायीत स तेजसि सूर्ये संपन्नो यथा पादोदरस्त्वचा विनिर्मुच्यत एवं हैव स पाप्मना विनिर्मुक्तस्स सामभिरुन्नीयते ब्रह्मलोकं स एतस्माज्जीवन्नात् परात्परं पुरिशयं पुरुषमीक्षत' इति । अत्र त्रिमात्रे प्रणवे उपासनीयं किमपरं हिरण्यगर्भीरुयं ब्रह्म उत परं ब्रह्मेति संशये 'स सामभिरुन्नीयते ब्रह्मलोकमि' तिदेशपरिच्छिन्नफलश्रवणादपरं ब्रह्मेति पूर्वः पक्षः ॥

ननु कथमत्रैवं पूर्वपक्षावकाशः 'परञ्चापरञ्च ब्रह्म यदोङ्कार' इति परापरब्रह्मदृष्ट्या प्रणवोपासनमुपक्रम्यात्र 'परं पुरुषमि' तिपरविशेषणदानेन परं ब्रह्मोपास्यमिति स्पष्टमेव प्रतीतिः । देशपरिच्छिन्नफलश्रवणलिङ्गानुसारादपरब्रह्मण्येव परपदमापेक्षिकपरत्व-

परतथा योजनीयमित्यपि न युक्तम् । परब्रह्मोपासनानामपि कासाञ्चित् 'चक्षुष्यश्श्रुतो-
भवती' त्यादिसुद्रफलश्रवणात् । सर्वासामेव परब्रह्मोपासनानां कार्यब्रह्मलोकावाप्तिफलक-
त्वस्य 'कार्यं बादरिरस्य गत्युपपत्तेः' (४ । ३ । ३) इत्यधिकरणे व्यवस्थापयिष्यमा-
णत्वाच्च । न च वाच्यं सगुणविषयाणामेवाहंग्रहोपासनानां तत्फलकत्वं तस्मिन्नधिकरणे
व्यवस्थापयिष्यते । इह तु परं ब्रह्मोपासनीयं चेत्तन्निर्गुणमेव पर्यवस्येत् । दहरशाण्डि-
ह्यविद्यादिष्विवात्र ब्रह्मणि गुणाश्रवणात् । निर्गुणोपासनस्य तु देशपरिच्छिन्नं फलं न
युक्तमिति । यतोऽत्रापि ब्रह्माभेददृष्ट्योपासनीयप्रणवगुणैरेव त्रिमात्रत्वादिभिर्ब्रह्म सगुणं
सम्भवति । अन्यथोपास्यत्वायोगात् । 'तदेव ब्रह्म त्वं विद्धि नेदं यदिदमुपासत' इति
निर्गुणस्योपास्यत्वनिषेधात् । ननु 'त्रिमात्रेणोकारेणे' ति ब्रह्माभिधानस्य प्रणवस्य ब्र-
ह्मोपासने साधनत्वमेव तृतीयाश्रुत्योक्तं न तु तदभेददृष्ट्योपास्यत्वमिति चेत् । न । 'पर-
ञ्चापरञ्च ब्रह्मे' त्यभेददृष्ट्युपक्रमानुसारेण तृतीयाया द्वितीयाथतौचित्यात् । तस्मादुप-
क्रमं परामृशानां नास्तिपूर्वपक्षमिदमधिकरणमिति चेत् । उपक्रमं परामृशतामेवास्ति पू-
र्वपक्षमिदमधिकरणमिति ब्रूमः । उपक्रमएव हि 'तस्माद्विद्वानेतेनैवायतनेनैकतरमन्वेती'
त्यपरब्रह्मदृष्ट्या प्रणवोपासनस्यापरब्रह्मप्राप्तिः परब्रह्मदृष्ट्या तदुपासनस्य परब्रह्मप्राप्तिः
फलमिति विभज्य दर्शितम् । ततश्चान्यत्र परब्रह्मोपासनानां ब्रह्मलोकावाप्तिफलकत्वसं-
भवेऽप्यत्र विवक्षितायां परब्रह्मोपासनायां तत्फलकत्वं न युक्तम् । किन्त्वपरब्रह्मोपास-
नायामेव तद्युक्तम् । तस्मादुपक्रमानुसारेणात्र ब्रह्मलोकावाप्तिफलस्यापरब्रह्मलिङ्गत्वादप-
रमेव ब्रह्मोपास्यमिति ततोऽवधार्यते ॥

ननु 'पुरिशयंपुरुषमीक्षत' इति ध्यातव्यपुरुषस्येक्षणं ब्रह्मलोके श्रुतम् । ईक्ष-
णस्य च तत्त्वविषयत्वं नियतम् । ततस्तत्रेक्षणीयः पुरुषः परमेव ब्रह्मेति निश्चिते ध्या-
तव्यमपि तदेव स्यात् । ईक्षणध्यानयोः कार्यकारणयोरेकविषयत्वनियमात् । एवञ्च पर-
ब्रह्मसाक्षात्कारसाध्या तदवाप्तिरेव फलत्वेन विवक्षितेति निर्णये ब्रह्मलोकावाप्तिरफल-
भूताऽपि सूर्यसम्पत्तिवत् फलद्वारत्वेन वर्णिता नेतव्येति न तल्लिङ्गविरोधोऽपीति चेत् ।
स्यादेतदेवं यदीक्षणस्य तत्त्वविषयत्वं नियतं स्यात् । न त्वेतदेवम् । ईक्षणं हि दर्शनं ।
तत्त्वप्रशुक्तिरजतभ्रमादिषु प्रातिभासिकानामपि साधारणदृष्टम् । तथाऽपीक्षणस्य तत्त्व-
विषयत्वमौत्सर्गिकम् । बाधकाभावे चोत्सर्गिकमेव ग्राह्यमिति चेत् । न । यत् प्राथिकं
तदेवौत्सर्गिकम् । हिरण्यगर्भमप्यतात्त्विकं वदतस्सकलविशेषरहितं परं ब्रह्मैकमेव ता-
त्त्विकमिति वदतस्तत्र तद्दर्शनमेकमेव तत्त्वविषयं स्यात् । तद्विरलम् । प्रपञ्चान्तर्गतप-
दार्थदर्शनानि तु भूयांसीति स्पष्टमेव । अतो विचारणायामीक्षणस्यातत्त्वविषयत्वमौत्स-
र्गिकमित्येव युक्तम् । ननु तथाऽपि ध्यानपूर्वकस्येक्षणस्य तत्त्वविषयत्वं निश्चयमिति चेत् ।
च । विपुरपरिभाषितकामिनीप्रयात्कते न्यमिचारात् 'ते ध्यानयोगानुगता अपश्यन्दे-

वात्मशक्तिं स्वगुणैर्निगूढामि' तिमन्त्रोक्ताविद्याशक्तिदर्शने व्यभिचाराच्च । अयं मन्त्रो-
 ह्यविद्याशक्तिदर्शनपर इति भगवत्पादैरेव व्याख्यातः । अस्तु वेक्षणस्य तत्त्वविषयतानि-
 यमेनात्र तस्य परब्रह्मविषयता । तावता ध्यानस्य तद्विषयता कुतः । ध्यानेक्षणयोरेक-
 विषयत्वनियमादिति चेत् । न । तदसिद्धेः । 'वासुदेवो हि भगवान् ध्यायन् विहोदके-
 श्वरम् । अलब्ध मायाच्छन्नस्य निकुम्भस्य निरीक्षणम्' । तथाप्यौत्सर्गिकं तदिति चेत् ।
 न । औत्सर्गिकस्यापि तस्यात्र त्वया त्यक्तव्यत्वात् । ध्यानं हि सर्वत्र तव आरोपित-
 गुणविशिष्टविषयम् । निर्विशेषस्य त्रिकालान्ध्यस्य समन्वयमूत्रे भगवत्पादैरेवोपास्यत्व-
 स्य निषिद्धत्वात् । तथाच ध्यानमतत्वविषयमीक्षणं तत्त्वविषयमिति च नियमद्वयमभ्यु-
 पगच्छता कथं तयोरेकविषयत्वं कचिदप्यभ्युपगन्तुं शक्यं व्याघातापत्तेः । यत्तु ब्रह्म-
 लोकावासिर्द्वारमात्रं न फलमित्युक्तं तदपि न । 'कतमं वाव स तेन लोकञ्जयती' ति
 उपक्रमगतप्रश्नानुसारेण तस्याः फलत्वे तात्पर्यस्य वर्णनीयत्वात् । ननु यद्यं त्रिमा-
 न्नोपासनाविधिरपरब्रह्मविषयस्तदा परब्रह्मप्राप्तिफलकत्वेनादानुपक्षिप्ता परब्रह्मोपासना क
 निरूपिताऽस्त्विति चेत् । उत्तरत्रेति ब्रूमः । उत्तरत्र हि त्रिमात्रप्रणवोपासनेनैवाजरा-
 मृतत्वादिविशेषितपरब्रह्मप्राप्तिरपि श्रूयते 'ऋग्भिरेतं यजुर्भिरन्तरिक्षं स सामभिर्धित्तक-
 वयो वेद्यन्ते तमोकारेणान्वेति विद्वान्यत्तच्छान्तमजरममृतमभयं परञ्चे' ति । अत्र य-
 त्तत् कवयः उपासकाः लभन्ते तमपरब्रह्मलोकमोकारेणान्वेतीति प्रागुक्तैव अपरब्रह्मोपा-
 सना तल्लोकप्राप्तिफलोपसंहता । 'यत्तच्छान्तमजरममृतमभयं परञ्च तदप्योकारेणान्वेति
 विद्वानि' ति परब्रह्मोपासना तत्प्राप्तिफला प्रतिपादिता । परब्रह्म नोपासनीयमिति मते
 प्रणवेन तद्वेदनं तत्प्राप्तिफलं प्रतिपादितम् । प्रत्युत सिद्धान्तितनैवादानुपक्षिप्ताया अप-
 रब्रह्मोपासनाया निरूपणं नास्तीति न्यूनताऽऽपद्यते । न च तन्मते एकमात्रद्विमात्रोपा-
 सने एवापरब्रह्मोपासनं स्यादिति वाच्यम् । तयोर्मेनुष्यलोकान्तरिक्षलोकप्राप्तिफलकत्वे-
 नोक्तत्वात् अपरब्रह्मोपासनस्य च तल्लोकावासिफलकत्वेनादानुपक्षिप्तत्वात् । तस्मादप-
 रब्रह्मलोकावासिफलकत्रिमात्रोपासनाकर्म अपरं ब्रह्मेति युक्तम् ॥

एवं प्राप्ते राद्धान्तः । ईक्षतिकर्म तावत् परं ब्रह्म 'पुरिशयं पुरुषमीक्षत' इति
 तस्येक्षतिकर्मत्वेन व्यपदेशादपरब्रह्मभावव्यावृत्तेः । न हि तस्यापरब्रह्मत्वे तथा व्यपदे-
 शोऽर्थवान् । तल्लोकंप्राप्तस्तमीक्षतइत्यस्यार्थसिद्धत्वात् । नन्वीक्षतिकर्म परं ब्रह्मेति पक्षे-
 ऽपि तथा व्यपदेशो निरर्थकः । ब्रह्मलोकं प्राप्तास्तत्र क्रमेण परब्रह्मदर्शनं प्राप्नुवन्ती-
 त्यस्याप्यर्थसिद्धत्वात् । अन्यथा 'एतेन प्रतिपद्यमाना इमं मानवमावर्ते नावर्तन्त' इति
 श्रुतिविरोधादिति चेत् । मैवं । ब्रह्मलोकं प्राप्ता नावर्तन्त इति नायं नियमः । महाभि-
 षक्प्रभृतीनामावृत्तिस्मरणात् । 'इमं मानवमावर्तमि' ति श्रुताविममिति विशेषणेन वर्त-
 मानमन्वन्तरमात्रावृत्तिनिषेधाच्च । किन्तु यासामुपासनानां ब्रह्मलोकप्राप्तिद्वारा क्रमशः

फलकत्वे किञ्चित् प्रमाणमस्ति ताभिर्ब्रह्मलोकं प्राप्ता एव नावर्तन्तइति नियमः । अतोऽस्या उपासनायाः क्रममुक्तिफलकत्वज्ञापनार्थं सार्धकं 'पुरुषमीक्षत' इति श्रवणम् । ननु तथाऽपि 'स सामभिरुनीयते ब्रह्मलोकमि' ति ब्रह्मलोकप्राप्तिवचनं निरर्थकमनुवाद-मात्रमित्यवश्यमङ्गीकर्तव्यं 'तद्यदर्थविदुर्यं चेमेऽरण्ये श्रद्धा तप इत्युपासते तेऽर्चिषम-भिसम्भवन्ती' त्यादिश्रुत्यन्तरे सर्वासामपि परब्रह्मोपासनानां ब्रह्मलोकप्रापकत्वस्य वर्णि-तत्वेन ततएवास्या अपि तत्प्रापकत्वस्य सिद्धेः । तस्मादिह ब्रह्मलोकप्राप्तिवचनस्यानु-वादत्वात् तद्वदिदमपि 'पुरुषमीक्षत' इतिश्रवणं लोकाधिपतेरपरब्रह्मणो दर्शनपरं सदनु-वादमात्रं स्यात् । अनुवादप्रायपाठादिति चेत् । मैवं । प्रणवे ब्रह्मोपदेदृष्टिरूपस्य प्रकृ-तोपासनस्य प्रतीकोपासनात्वेन श्रुत्यन्तरादस्य ब्रह्मलोकप्राप्तिफलकत्वासिद्धेः । 'अप्र-तीकालम्बनान्नयतीति बादरायण' (४ । ३ । ६) इत्यधिकरणे प्रतीकविशेषणत्वं विना प्राधान्येन ब्रह्मोपासकानामेवाचिरादिमार्गेण ब्रह्मप्राप्तावुदाहृतश्रुतेस्तात्पर्यस्य वर्णितत्वा-त् । तस्मादिह ब्रह्मप्राप्तिवचनं विशिष्टोपदेशरूपं नानुवादमात्रमिति 'पुरुषमीक्षत' इति श्रवणमपि तथैव निर्वहणीयम् । तथा निर्वाहश्चेत्किं परं ब्रह्मेत्यभ्युपगमएव घटते नत्वपरब्रह्मेत्यभ्युपगमे । अपि च श्रुतिरेव साक्षादीक्षतिविषयं पुरुषमपरब्रह्मभावाद्या-वर्तयति 'एतस्माज्जीवघनात् परात्परमि' ति । अत्र 'एतस्मादि' ति 'स सामभिरुनी-यते ब्रह्मलोकमि' त्यत्र लोकाधिपतित्वेन सन्निहितमपरं ब्रह्म परामृश्यते । सर्वनाम्नां स-न्निहितपरामर्शित्वस्वाभाव्यात् तस्यैव च सन्निहिततरत्वात् । न च तत्र ततोऽपि सन्नि-हितो लोकः परामृश्यतामिति वाच्यम् । चेतनस्य हि चेतनान्तरादुत्कर्षवर्णनमुत्कर्षाय भवति न त्वचेतनादुत्कर्षवर्णनम् । अतो लोकमतिक्रम्य लोकाधिपतेरेव समाप्ते न्यग्भू-तस्यापि परामर्शः । 'सर्वनाम्नाऽनुसन्धिर्वृत्तिच्छन्नस्ये' ति वामनसूत्रे सर्वनाम्नां कृत्तद्धि-तसमासरूपवृत्त्युपसर्जनपरामर्शित्वस्य व्युत्पत्तिसिद्धतया उक्तत्वात् । ननु भाष्ये 'एत-स्माज्जीवघनादि' त्यस्य लोकपरत्वपक्षोऽपिदर्शितः । सत्यम् । 'अपरआहे' त्युपक्रमेणैव तस्मिन् पक्षेऽस्वारस्यमपि तत्रैव ध्वनितम् । तस्मादीक्षतिकर्म तावत्परं ब्रह्म । एवञ्च पर-स्य ब्रह्मण ईक्षतिकर्मत्वेन व्यपदेशात् तथा व्यपदिश्यमानससएव परब्रह्मभूतः पुरुषो ध्या-यतिकर्म । उभयत्र 'परं पुरुषमि' ति श्रवणेन उभयोरैक्यप्रत्यभिज्ञानात् । ननु च ध्या-नवाक्ये 'परं पुरुषमि' ति श्रूयते । ईक्षणवाक्ये 'परात्परं पुरुषमि' ति श्रूयते । अतो नास्ति प्रत्यभिज्ञेति चेत् । मैवं । ध्यानवाक्येऽपि हि परशब्दस्यापरब्रह्मापेक्षया परत्व-मेवार्थः । 'एतद्वै सत्यकाम परञ्चापरञ्च ब्रह्म यदोङ्कार' इत्युपक्रमे अपरब्रह्मणस्सन्निहि-तनिर्दिष्टतया तस्यैव परभावापेक्षितप्रतियोगितयाऽन्वयौचित्यात् । ईक्षणवाक्येऽपि तस्मा-दपरब्रह्मणएव परत्वमुच्यतइति अस्त्येव दृढतरा प्रत्यभिज्ञा । ननु तथाऽपि स्थलद्वय-परामर्शापेक्षा प्रत्यभिज्ञा लिङ्गतो कुर्बला । अतोऽपरब्रह्मप्राप्तिलिङ्गेन ध्यायतिकर्मापरं

ब्रह्म स्यादिति चेत् । न । इदमपि लिङ्गं लिङ्गत्वसिध्यर्थमुपक्रमपरामर्शासापेक्षमिति हि त्वथैव दर्शितम् । अतः कथमेवमत्र लिङ्गस्य बलवत्ताऽवकाशइति लिङ्गादिह परपुरुषभ्यु-
तिप्रत्यभिज्ञैव बलीयसी । ननु यदि प्रत्यभिज्ञया अत्र लिङ्गबाधः तर्ह्युपक्रमोपक्षिसमपर-
ब्रह्मोपासनं तत्प्राप्तिसफलकं नोक्तं स्यादिति चेत् । नैषदोषः । किन्तु प्रकरणस्य परब्र-
ह्मोपासनामात्रपरतयैकवाक्यतापादकत्वात् गुणएव ॥

ननु तथाऽपि एकमात्रद्विमात्रोपासन विधिसत्त्वाद्वाक्यभेदोऽवश्यमाश्रयणीयः ।
अतो वाक्यभेदस्यापरिहायत्वादुपक्रमे अपरब्रह्मोपासनोपक्षेपस्य वैयर्थ्यप्रसङ्गाच्चापरब्र-
ह्मोपासनाविधिरपि कश्चिदाश्रयणीयः । स चात्रैव स्यात् तल्लोकावासिलिङ्गसत्त्वात् । दु-
र्बलस्यापि लिङ्गस्य 'आनर्थक्यप्रतिहतानां विपरीतं बलाबलमि' ति न्यायेनात्र बलवत्त्वा-
दिति चेत् । न । सर्वस्यापि परब्रह्माभेददृष्टिविशिष्टत्रिमात्रोपासनाविध्यर्थवादतयाऽन्व-
येनानर्थक्यस्यैकवाक्यताभङ्गस्य चाप्रसरात् । तथा हि ओंकारस्यायं महिमा यदपरब्र-
ह्मतयोपास्यमानोऽपि तत्प्राप्तिसफलको भवति । मात्रावैगुण्येनोपास्यमानोऽपि मनुष्यलो-
कान्तरिक्षलोकप्राप्तिसफलको भवति । तस्मादेवंभूतमहिमाऽयमोंकारो हेयमल्पफलमपरं
ब्रह्म निहाय परब्रह्मतया त्रिमात्रण्वोपासनीयइति । एवमेकवाक्यतया सर्वस्याप्यर्थवत्त्व-
त्सम्भवे वाक्यभेदाश्रयणं न युक्तम् । तस्मादेकवाक्यतासाक्षात्परब्रह्मप्रकरणानुगृहीत-
श्रुतिप्रत्याभज्ञाबलादीक्षतिकर्मपुरुषएव ध्यायतिकर्म ईक्षतिध्यायत्योरेकविषयत्वनियमाच्च ।
यद्यप्यन्यध्यानमपि अन्येक्षणजनकम् । तथाऽपि तददृष्टद्वारकम् । समानविषयत्वे त्वी-
क्षणध्यानयोः कार्यकारणभावो दृष्टद्वारकः । कामिनीं भावयतः कामिनीसाक्षात्कारदर्श-
नात् । न चात्र दृष्टद्वारसम्भवे अदृष्टद्वारमाश्रयणीयम् । एतेन ध्याने प्रणवानुप्रवेशा-
द्विषयैक्यं नास्तीति शङ्काऽपि निरस्ता । भावनाप्रचयस्य साक्षात्कारजनकत्वे हि तद्वि-
षयविषयत्वं तन्त्रं न तु तदन्याविषयत्वमपि गौरवात् । तस्मादीक्षणध्यानयोरेकविषयत्व-
निष्पत्त्यादीक्षतिकर्मपुरुष एव ध्यायतिकर्म ॥

अत्र दर्शितस्य सर्वस्यापि सिद्धान्तस्य सूत्रारूढत्वमुपपाद्यते । ईक्षतिकर्म परं
ब्रह्म ईक्षतिकर्मव्यपदेशात् । 'पुरुषमीक्षत' इतीक्षतिकर्मत्वव्यपदेशादित्यर्थः । हेतावपे-
क्षितोऽपि त्वप्रत्ययस्साध्यसमर्पकतया 'ईक्षतिकर्म' त्यस्य पृथक्पदत्वमप्यस्तीति ज्ञाप-
नार्थं न प्रयुक्तः । नन्वीक्षतिकर्मत्वव्यपदेशोऽपरब्रह्मण्यपि घटते । तल्लोकं प्राप्तेन तस्य
द्रष्टुं शक्यत्वादिति हेतूपमर्दशङ्कायां 'अन्यभावव्यावृत्तेरि' ति पूर्वाधिकरणसूत्रमनुषञ्ज-
नीयम् । यतस्तल्लोकं प्राप्तस्य तद्दर्शनमर्थसिद्धं अतस्तदुपदेशो व्यर्थस्यादिति तदुपदे-
शारम्भसामर्थ्यादीक्षतिकर्मणः पुरुषस्यापरब्रह्मभावाद्यावृत्तेरित्यर्थः । अपरब्रह्मव्यावर्तक-
विशेषणश्रवणादपीक्षतिकर्म परं ब्रह्मेति हेत्वन्तरेऽपि 'अन्यभावव्यावृत्तेरि' ति सूत्रमनु-
षञ्जनीयम् । तत्रेक्षतिकर्मणोऽपरब्रह्मभावव्यावर्तकतत्परत्वविशेषणसत्त्वादित्यर्थः । अस्मिन्

पक्षे व्यावृत्तिशब्दोऽप्यर्थान्तर्भावणव्यावर्तकपरः । एवमीक्षतिकर्मणः परब्रह्मभावे सिद्धे तदेवेक्षतिकर्म ध्यायतिकर्मैत्यत्र साध्ये ध्यायतिकर्मणोऽर्थात् परब्रह्मभावसिद्धिफलके पक्षो हेतुश्चेत्युभयं 'स' इत्यनेन प्रदर्श्यते । तत्रेक्षतिकर्मणि पक्षे तदिति नपुंसकनिर्देशं विहाय पुङ्क्तिनिर्देश ईक्षणवाक्यस्यपुरुषपदानुसारेण । तदनुसारश्च परपुरुषश्रुतिप्रत्यभिज्ञारूपहेतुप्रदर्शनार्थः । ध्यायतिकर्मैति साध्यं त्वौचित्यादध्याहर्तव्यम् । ईक्षणध्यानविषययोरेकत्वरूपहेतुप्रदर्शनार्थं तु 'अन्यभावव्यावृत्तेश्च' इति कृत्स्नसूत्रमनुषञ्जनीयम् । ध्यायतीक्षतिकर्मणोऽभिन्नत्वे ध्यानस्यादृष्टद्वाराश्रयणप्रसङ्गेन तयोऽभिन्नत्वव्यावृत्तेरित्यर्थः । चकारस्स इति पक्षनिर्देशेनैवैकस्मिन् हेतौ लब्ध इदं हेत्वन्तरमिति ज्ञापनार्थः ॥ १ ॥ ३ ॥ १३ ॥

इति ईक्षतिकर्माधिकरणम् ॥ ४ ॥

दहरउत्तरेभ्यः ॥ १ ॥ ३ ॥ १४ ॥

छान्दोग्ये श्रूयते । 'अथ यदिदमस्मिन्ब्रह्मपुरे दहरं पुण्डरीकं वेश्म दहरोऽस्मिन्नन्तराकाशास्तस्मिन्वदन्तस्तदन्वेष्टव्यं तद्वाव विजिज्ञासितव्यम् तश्चेत् ब्रूयुर्यदिदमस्मिन् ब्रह्मपुरे दहरं पुण्डरीकं वेश्म दहरोऽस्मिन्नन्तराकाशः किन्तदत्र विद्यते यदन्वेष्टव्यं यद्वाव विजिज्ञासितव्यमिति । स ब्रूयाद्यावान्वा अयमाकाशास्तावानेषोऽन्तर्हृदय आकाश उभे अस्मिन्वावापृथिवी अन्तरेव समाहिते उभावग्निश्च वायुश्च सूर्याचन्द्रमसावुभौ विद्युन्नक्षत्राणि यन्वास्येहास्ति यच्च नास्ति सर्वं तदस्मिन्समाहितं (छा - ८) इत्यादि । अत्र दहराकाशो भूताकाशः परं ब्रह्म वेति लौकिकरूढिश्रौतनिरूढिभ्यां संशये रूढेः प्रबलत्वादाकाशश्रुतिबलात् भूताकाश इति पूर्वः पक्षः । ननु दहराकाशस्य भूताकाशत्वे 'यावान्वा' इत्यादौ तस्य भूताकाशोपमेयनिर्देशो नोपपद्येत । तथाहि अभेदे उपमानोपमेयभावनिर्देशो द्वेषा । उपमानभावे उपमेयभावे च परस्परव्यावर्तकविशेषणरहितस्तत्सहितश्च । तत्राद्योऽनन्वयालङ्कारविषयः यथा 'गगनं गगनाकारं सागरस्तागरोपमः' । रामरावणयोर्युद्धं रामरावणयोरिव ।' इह गगनादीनां गगनादिभिस्सादृश्यं निबध्यमाननुपमानोपमेयभेदापेक्षं सत् वास्तवस्य तज्जेदस्याभावाद्द्विशेषणोपाधिकृतस्य च तस्य परस्परव्यावर्तकविशेषणप्रयोगाभावादप्रतीतिः नान्वेतीत्यन्वर्थनामाऽनन्वयः । अनन्वयिनोऽपि स्वमहिमप्रतिष्ठत्वस्यैव स्वासादृश्यस्य निबन्धनमन्यस्य प्रतिष्ठावस्तुनइव उपमानस्याभावद्योतनाय । एवं गगनस्य वैपुल्ये गगनमेवोपमानं नान्यदित्येवमादिप्रकारेणानुपमत्वद्योतनफलतयोत्कर्षावहः काव्यशोभाकरएव 'गगनं गगनाकारमि' त्यादिप्रयोगः नत्वगत्या क्यपिभिर्बहूनीयः । द्वितीयस्तूपमामभेदः यथा 'उपाददे तस्य सहस्तरश्मिस्त्वष्टा नवं निर्मितपातपत्रम् । स तद्गुक्काद्विदूरमौलिर्बभौ पतद्गुक्काद्वोत्तमाङ्गे' । अत्रोपमानस्य शि-

वस्यैवोपमेयत्वेऽप्युत्तमाङ्गपतद्ब्रह्माप्रवाहत्वच्छप्रदुक्लसजिकृष्टमौलित्वरूपविशेषणोपाधि-
कृतभेदसत्त्वान्निवध्यमानं साहचर्यमन्वेतीति नानन्वयः किन्तूपमाप्रभेदः । एवञ्च सति
अत्र दहराकाशस्य भूताकाशत्वे तस्यैव तदुपमेयत्वनिर्देशोऽयमनन्वयरूपो वा स्यादुप-
माप्रभेदरूपो वा । नायः । 'अयमि' ति 'एषोऽन्तर्हृदय' इति च बाह्यत्वान्तरत्वरूपपर-
स्परव्यावर्तकविशेषणश्रवणात् । न च 'अयमि' त्यनेनाप्यानन्तरस्यैव निर्देशोऽस्तिवति वा-
च्यम् । तथा सत्याक्षेपबीजतया श्रोतृबुद्धिस्थस्य सौक्ष्म्यस्यैव यावानित्यनेन परामर्श-
नीयतयाऽनन्वयस्य निरूपमसौक्ष्म्यपर्यवसायित्वापत्तेः । न चेष्टापत्तिः । इह कृताक्षेपस-
माधानलाभाय त्रैपुल्यप्रतिपादनस्यैवोपेक्षितत्वात् । आक्षेपप्रकारस्त्वमे स्पष्टीभविष्यति ।
न द्वितीयः आन्तरस्य बाह्यवद्व्यापकत्वाभावात् । न च हृदयपुण्डरीकावच्छिन्नाकाश-
स्य सूक्ष्मत्वेऽपि हृदयपुण्डरीकान्तर्गतान्तःकरणप्रतिबिम्बरूपआकाशो बाह्याकाशवद्व्या-
पको भवेत् । उपाधेस्तसौक्ष्म्येऽपि प्रतिबिम्बस्य बिम्बसमानरूपपरिमाणताया जानुदघ्न-
कूपजलगतदूरविशालाकाशप्रतिबिम्बे दर्शनादेति वाच्यम् । शरीरव्यवहितस्य बाह्या-
काशस्य हृदयपुण्डरीकप्रविष्टेऽन्तःकरणे प्रतिबिम्बासम्भवात् । तस्माद्दहराकाशः पर-
मात्मेति युक्तम् ॥

तथा सति 'आकाशवत् सर्वगत' इति श्रुत्यामिवात्रापि तस्य भूताकाशोपमेय-
त्वं युज्यते । हृदयावच्छिन्नरूपेण तस्य व्यापकत्वाभावेऽपि स्वरूपेण व्यापकत्वात् ।
न च स्वरूपेण व्यापकतामात्रविवक्षायां 'एषोऽन्तर्हृदय' इति तद्विशेषणस्य व्यापक-
तावच्छेदकत्वेनान्वयाभावात्प्रियोजनत्वं दोषः । स्वरूपकथनार्थत्वोपपत्तेः । 'एषम-
आत्माऽन्तर्हृदये अणीयान्त्रीहेर्वा यवाद्धे' त्यादिश्रुतौ ब्रह्मणो हृदयावच्छेदोपाधिकाणी-
यस्तत्रोक्त्यनन्तरं 'एषमआत्माऽन्तर्हृदये ज्यायान् दिवो ज्यायानन्तरिक्षादि' त्यादि स्वा-
भाविकव्यापकत्वोक्तावपि 'अन्तर्हृदय' इति विशेषणदर्शनात् 'अयमि' ति विशेषणस्य
भूताकाशउपमानमिति उपमानविशेषलभार्थतथैव प्रकृतः परब्रह्मरूपदहराकाशउपमेय-
इति उपमेयविशेषलभार्थतया तस्य सप्रयोजनत्वाच्च ॥ १ ॥ अपिच वाक्यशेषे 'एष
आत्मा अपहृतपाप्मा विजरो विमृत्युर्विशोको विजिघत्सोऽपिपासस्तत्यक्रमस्तत्यसङ्क-
ल्प' इत्यात्मश्रुतिरपहतपाप्मत्वादीनि ब्रह्मलिङ्गानि च श्रूयन्ते ॥ २ ॥ तथा 'इमास्सर्वाः
प्रजा अहरहर्गच्छन्त्य एतं ब्रह्मलोकं न विन्दन्ती' ति जीवानामहरहर्दहराकाशप्राप्तिश्श्रू-
यते । सापि ब्रह्मलिङ्गं 'सता सोम्य तदा सम्पन्नो भवती' ति श्रुत्यन्तरे जीवानां सुषुप्तौ
ब्रह्मसम्पत्तिश्रवणात् । ब्रह्मलोकशब्दश्च तत्र श्रूयते । सोऽपि ब्रह्मणि व्यवतिष्ठते ब्रह्मैव लो-
क्यमानतयालोकइति व्युत्पत्तेः निषादस्थपतिन्यायेन षष्ठीसमासात्कर्मधारयस्य ज्यायस्त्यन्त
जीवानामहरहर्हृत्तुर्मुखलोकगमनाभावेन षष्ठीसमासात्सम्भवाच्च ॥ ३ ॥ तथा 'अथ य आत्मा स
सेतुर्विभृतिरेषां लोकानामसम्भेदायै' ति दहराकाशस्य जगद्विधारकत्वमुच्यते ।

लिङ्गं 'एष सेतुर्विधरण एषां लोकानामसम्भेदाये' ति श्रुत्यन्तरदर्शनात् ॥ ४ ॥ न चैषा-
मुदाहृतश्रुतिलिङ्गानां दहराकाशादन्यत्रान्वयशक्यशङ्कः 'एष आत्मे' त्यादि वाक्य-
भ्रुतपुलिङ्गैकवचनान्तैतदादिशब्दपरामर्शयोग्यस्यान्यस्य प्रकृतस्याभावात् । 'उभे अस्मि-
न्यावापृथिवी अन्तरेव समाहिते' इति दहराकाशस्य 'अस्मिन् कामाग्नमाहिता' इति
अपहतपाप्मत्वादिगुणकस्यात्मनश्च समाधानाधारत्वेनैक्यप्रत्यभिज्ञानाच्च । तस्मादुपक्रमग-
तायाअप्येकस्याआकाशश्रुतेर्वाक्यशेषगतानि बहूनि श्रुतिलिङ्गानि बलवन्तीति तैर्दहरा-
काशः परं ब्रह्मेति युक्तम् । आकाशशब्दस्य श्रुत्यन्तरेषु तस्मिन्नपि प्रसिद्धत्वात् ॥ ५ ॥
अपि च 'ब्रह्मपुर' इत्युपक्रमानुसारेणापि दहराकाशः परं ब्रह्मेति लभ्यते । देहस्य ब्रह्म-
पुरत्वोक्त्यैव देहान्तर्वातित्वेन ब्रह्मोपासनाविधित्तस्येदं प्रकरणमारभ्यतइत्यवगमात् । स्या-
देतत् । 'चैत्रगृहे मैत्रस्तिष्ठती' त्यन्यगृहत्वेन निर्दिष्टेऽप्यन्यावस्थानमुच्यते । तथेहा-
प्यस्तु । न च वाच्यं तत्र 'मैत्र' इति विशिष्याधेयनिर्देशात्कश्च भवतु नाम इहत्वनि-
र्दिष्टाधेयविशेषे वाक्ये तद्विशेषाकाङ्क्षायां यस्य पुरत्वेन देहो निर्दिष्टः तत् ब्रह्मैवाधेय-
विशेषत्वेन सम्बन्धुं युक्तमिति । अत्राप्याकाशश्रुत्या विशिष्य भूताकाशस्याधेयत्वेन नि-
र्दिष्टत्वादिति चेत् । मैवं । इह ब्रह्मपुरत्वेन देहोक्तैर्देहान्तर्वात्तब्रह्मोपासनाविधित्साऽभावे
वैयर्थ्यप्रसङ्गात् । न हि मैत्रान्धेषिणं प्रति 'चैत्रगृहे मैत्रस्तिष्ठती' नि वाक्ये चैत्रगृह-
त्वोक्तिः देवदत्तगृहादिव्यावर्तनेनेवात्र ब्रह्मपुरत्वोक्तिः प्रकारान्तरेण सफल्यमश्नुवीत ।
तस्माद्यथा 'प्रजापतिर्वरुणायाश्चमन्थदि' त्याद्युपक्रमगतार्थवादेन अश्वदातुः किञ्चिद्विधा-
स्यतइत्यवगमात् तदनन्तरश्रुतं 'यावतोऽश्वान् प्रतिगृह्णीयात्तान् च वारुणांश्चतुष्कपाला-
न्निर्वेपेदि' तिवाक्यमश्वप्रतिग्रहीतुरिष्टविधायकतयाऽवभासमानमप्यश्वदातुस्तद्विधायकमि-
ति योज्यते एवमिहाप्युपक्रमे देहस्य ब्रह्मपुरत्वोक्त्या देहस्यान्तः किञ्चिन् ब्रह्मोपासना
विधास्यतइत्यवगमात् तदनन्तरश्रुतं दहराकाशवाक्यं भूताकाशप्रतिपादकतयाऽवभास-
मानमपि ब्रह्मप्रतिपादकमिति योजनीयम् ॥ ६ ॥ तस्मान्निरालम्बनो भूताकाशपूर्वपक्ष
इति चेत् ॥

अत्र ब्रूमः । 'यावान्वाअयमि' त्यादौ बाह्याभ्यन्तरभेदतः । उपमानोपमेयत्वं भू-
ताकाशे समञ्जसम् ॥ १ ॥ सूक्ष्मेऽप्यभ्यन्तराकाशे वैपुल्यमपूपद्यते । मानसं मनसार्थानां
समाधानाय काङ्क्षितम् ॥ २ ॥ यच्चस्येत्यत्र पित्राद्यावर्ण्यास्सङ्कल्पसम्भवाः । साकं द्यावा-
पृथिव्याद्यैस्तेस्वाम्नाइव मानसाः ॥ ३ ॥ नैवात्र दहराकाशश्रुत्योपास्यो विधीयते । किन्त्व-
न्तर्वात्तिस्यन्यानिर्दिष्टं श्रुत्यैव दर्शितम् ॥ ४ ॥ तत्र द्यावापृथिव्यादिवर्ण्यवस्तुकरञ्जिते । ब्रह्म-
ण्यशेषाधिष्ठाने ब्रह्मश्रुत्यादिसङ्गतिः ॥ ५ ॥ तथाहि 'यच्चस्येहास्ती' त्यादेरयमर्थः ।
यदस्य देहिनः इह लोके विद्यते यच्चेह लोके इदानीं न विद्यते नष्टं भविष्यद्वा तत्सर्व-
मस्मिन् दहराकाशे समाहितमिति । तथात्र दहरोपासनया ब्रह्मलोकं प्राप्तस्याग्रे 'स

यदि पितृलोककामो भवति सङ्कल्पदेवास्य पितरस्समुत्तिष्ठन्ती' त्यादिना वर्णधिष्यमाणं स्वसङ्कल्पसमुत्थितप्राचीनानन्तजन्मसम्बन्धिदृढक्षित पितृभ्रातृपुत्रकळत्रगीतवादित्रादिभोग्यवस्तुजातरूपम् । अग्रे 'यो ह्यस्येतः प्रैति न तमिह दर्शनाय लभते अथ ये चास्य जीवा ये च प्रेता यच्चान्यदिच्छन्न लभते सर्वं तदत्र गत्वा विन्दत' इति भ्रुत्यैव तथा विवृतत्वात् । तच्च ब्राह्मलौकिकं सङ्कल्पजपित्रादिभोग्यजातं न स्थूलपार्थिवाप्यादिरूपं किन्तु स्वप्नदृष्टस्त्रीपुरुषादिवन्मनोविकारात्मकम् । अतएव 'मनसैतान् कामान् पश्यन्नमते यएते ब्रह्मलोक' इति तस्य मनोमात्रभोग्यत्वश्रुतिः 'मनोमयानि ब्रह्मलोके शरीरादीनी' ति पुराणञ्च । एवञ्च तत्प्रायपठान् द्यावापृथिव्यादिकमपि दहरोपासकस्य त्वचक्षणान-गीतवादित्रादिवत् भोगोपयुक्तं मानसमेव ग्राह्यमिति तस्य सर्वस्याप्यन्तस्समाधानाय दहराकाशस्य बाह्याकाशवत् व्यापकत्वमपि मानसमेवापेक्षितम् । तदेव स्वल्पापवरकदेशनिद्राणुपुरुषदृश्यमानैकैकक्रोणविश्रान्तानेकगिरिनदीसमुद्रादियुक्ताकाशवैपुल्यवत् मुहूर्तमात्रशयितपुरुषानुभूयमानविवाहपुत्रोत्पादन तदुपलानाद्यनेकव्यापारयुक्तस्वप्नकालदैर्घ्यवच्च वास्तवसूक्ष्मत्वाविरोधि 'यावान्वा' इत्यादिना वर्णयतइति किमत्रासमञ्जसम् । ननु द्यावापृथिव्यादिकमिह वर्णयमानं मानसञ्चेत्स्वप्नदृष्टगिरिसमुद्रादिवद्वस्तुतस्सूक्ष्मेऽपि मातुं शक्नोतीत्येव शिष्याणामाक्षेपे परिहर्तुं शक्ये किमर्थं प्रातिभासिकवैपुल्याभिप्रायेण 'यावान्वा अयमि' त्युक्तमिति चेत् । सत्यम् । वस्तुतस्सूक्ष्मत्वावस्य द्यावापृथिव्यादेस्समाधानमुपपादयितुं शक्यमिति । अतएव तैत्तिरीयोपनिषदि 'तस्यान्ते सुषिरं सूक्ष्मं तस्मिन् सर्वं प्रतिष्ठितमि' ति सूक्ष्मएव हृदयसुषिररूपे भूताकाशे सर्वस्य समाधानमुक्तम् । छान्दोग्यभाष्ये च सूक्ष्मे दहराकाशे समाधानान्यथानुपपत्त्यैव ब्राह्मलौकिकपित्रादिभोग्यजातस्य मानसत्वं प्रसाधितम् । तथाऽप्यत्रात्यल्पीयसो दहराकाशस्यान्तरतिसूक्ष्ममपि वस्तुपास्यं न सम्भवतीत्याक्षिसवतां शिष्याणां हृद्यतिविपुलं द्यावापृथिव्यादिकं तदन्तस्समाहितमित्युत्तरं न प्रविशेदिति मत्वा यक्षानुरूपबलिन्याथेन मनोविकाररूपद्यावापृथिव्यादिसमाधानोचितं मनोविकाररूपमेव वैपुल्यं दर्शितमित्युपपद्यतेतराम् । अवश्यञ्च दहराकाशः परंब्रह्मेति वदताऽपि 'यावान्वा अयमाकाश' इत्यादिना दहराकाशस्य सूक्ष्मत्वाविरोधि मनोविकारात्मकं वैपुल्यं वर्णयतमित्ययमेव पन्थास्समाश्रयणीयः । कथं । तेन खल्वाकाशशब्दस्य ब्रह्मणि गौणी वृत्तिरेष्टव्या । तस्याश्च 'आकाशवत् सर्वगत' इति श्रुत्यन्तरप्रसिद्धभूताकाशसादृश्यं निमित्तनयाऽवतिष्ठते । तथाचोपमेयनिर्देशकेनाकाशशब्देनैव भूताकाशसादृश्ये प्रतिपादिते वाक्येन प्रतिपाद्यमानं तत्सादृश्यं कथमन्वेतु । न हि 'यत् भूताकाशवद्व्यापकं ब्रह्म तत् भूताकाशवद्व्यापकमि' ति वाक्यं समञ्जसं भवति । किन्तु 'गङ्गायां घोष' इति लाक्षणिकेन गङ्गापदेनैव तीरस्य गङ्गासम्बन्धित्वे लब्धे 'गङ्गाया गङ्गायां घोष' इति प्रयोगवदसमञ्जसमेव भवेत् । तस्मात् ब्रह्मणस्स-

रूपेण भूताकाशवद्यापकत्वे 'आकाशवत्सर्वगत' इति श्रुतिप्रतिपादिते गौणेनाकाशपदेन बोध्यमानेऽपि हृदयपुण्डरीकावच्छिन्नरूपेणापि तद्यापकत्वं प्रतिपादयितुं 'यावान्वा' इत्यादिवाक्यम् । यथा 'अमावास्यायाममावास्यया यजेत' पौर्णमास्यां पौर्णमास्या यजेते' ति वाक्ययोरभेदादीनां षण्णां यागानां स्वरूपेणामावास्यापौर्णमासीकालकर्तव्यत्वे तत्तदुत्पत्तिवाक्यविहिते तेषु गौणाम्यां तृतीयान्तामावास्यापौर्णमासीपदाभ्यां बोध्यमानेऽपि तेषां त्रिशस्त्रिंशः प्राच्योदीच्यसकलाङ्गसाहित्येनापि तत्तत्कालकर्तव्यत्वं प्रतिपादयितुं तद्वाक्यद्वयमित्येव समर्थनीयम् । अतएवैकादशे तस्य वाक्यद्वयस्य साफल्यं तथैव समर्थितं । तद्वाक्यद्वयाभावे 'दर्शपूर्णमासाभ्यां स्वर्गकामो यजेते' ति वाक्येनैकफलसाधनत्वेन बोधितानां षण्णां यागानां प्रयोगैक्यस्यौत्सर्गिकत्वात् पौर्णमास्यां प्राच्यांगातुष्ठानपूर्वकं पौर्णमासत्रिकमनुष्ठाय अमावास्यायां प्रासायाममावास्यात्रिकमनुष्ठायोदीच्यांगसमापनं कर्तव्यं प्रसज्येतेति । आचार्यवाचस्पतिनाऽपि ब्रह्मण्याकाशपदस्य गौणत्वे तेनैव भूताकाशवद्यापकत्वस्य लब्धतया पुनस्तत्र वाक्येन तत्प्रतिपादनमनन्वितमित्याशंक्य 'तत्किमिदानीं पौर्णमास्यां पौर्णमास्या यजेत अमावास्यायाममावास्येत्यसाधुर्वैदिकप्रयोग' इति वदता तद्वाक्यद्वयदृष्टान्तावष्टम्भेन ब्रह्मणस्स्वरूपेण भूताकाशवद्यापकत्वे गौणपदलब्धेऽपि हृदयावच्छिन्नरूपेणापि तद्वाचापकत्वं प्रतिपादयितुं 'यावान्वा' इत्यादि वाक्यमित्येव दर्शितम् । एवञ्च हृदयावच्छिन्नरूपेण सूक्ष्मस्य ब्रह्मणस्तनैव रूपेण वैपुल्यं मानसपदार्थसमाधानोचितं मानसं वर्णितमित्येव सिद्धान्तिनाऽप्युपपादनीयं गत्यन्तरामावादित्यलं विस्तरेण ॥ १ ॥

'एषात्मा अपहतपाप्मे' त्यादिवाक्यशेषगतब्रह्मलिङ्गानां तु न दहराकाशेऽन्वयः । किन्तु तस्यान्तरुपास्यत्वेन निर्दिष्टं यत् द्यावापृथिव्यादि तदवच्छिन्ने तत्प्रतीकेषु ब्रह्मण्यन्वयः । द्यावापृथिव्यादिसमाधानोपन्यासानन्तरं 'एतत् सत्यं ब्रह्मपुरमि' ति प्रकृतद्यावापृथिव्यादिपरैरतत्पदसमानाधिकरणेन 'सत्यं ब्रह्मपुरमि' त्यनेन द्यावापृथिव्याद्यवच्छिन्नं तत्प्रतीकं वा ब्रह्म निर्दिश्य 'अस्मिन् कामाससमाहिता' इत्युपासकस्य कमनीयानां केषांचित् गुणानां ब्रह्मणि समाधानमुक्त्वा तदनन्तरं 'एष आत्माऽपहतपाप्मे' त्यादिना तेषां गुणानामपहतपाप्मत्वादिरूपतया विवृतत्वात् । ननु 'एतत् सत्यं ब्रह्मपुरमि' त्यत्र एतत्पदं दहराकाशपरामर्शि 'उभे अस्मिन्द्यावापृथिवी' इत्यादिप्राचीनवाक्येषु सर्वनाम्नां तत्परामर्शित्वदर्शनात् 'एतदि' ति नपुंसकलिङ्गस्य स्त्र्यब्रह्मपुरशब्दस्यमानाधिकरणानुरोधेन सकृत्स्वात्तस्य द्यावापृथिव्यादिपरामर्शित्वे एकवचनानुपपत्तेश्च । तस्मात् 'सत्यं ब्रह्मपुरमि' त्वारभ्य भूतानां सर्वेषां ब्रह्मश्रुतिलिङ्गानां दहराकाशेव समन्वयइति चेत् । मैवं । 'उभे अस्मिन्नि' त्यादिवाक्येषु प्राधान्येन प्रथमाश्रयित्या निर्दिष्टस्य द्यावापृथिव्यादेरेव 'ब्रह्मपतिर्वरुणायाश्चमनयत् स र्वां देवब्रह्मा-

च्छेदि' त्वत्र प्रजापतेरिव सर्वनाम्ना परामर्शुं युक्त्वात् । तस्य द्यावापृथिव्यादिपरामर्शि-
 त्वेऽपि 'नपुंसकमनपुंसकेनैकवच्चास्यान्यतरस्यामि' ति व्याकरणानुशिष्टस्य नपुंसकाङ्कि-
 ङ्गस्यैकवचनस्य चोपपत्तेः । 'सर्वं तदस्मिन् समाहितमि' त्यन्तेन दहराकाशे द्यावापृ-
 थिव्यादिसमाधानोपन्यासानन्तरं प्रवृत्ते 'तच्चेत् ब्रूयुः अस्मिन्नेदिदं ब्रह्मपुरे सर्वं समाहितं
 सर्वाणि च भूतानि सर्वे च कामा यदैज्जरा वाऽऽप्नोति प्रध्वंसते वा किं ततोऽतिशि-
 प्यतइति स ब्रह्मान्नास्य जरयैतज्जीर्यति न वधेनास्य हन्यत' इत्याक्षेपतदुत्तरसन्दर्भे श्रुत-
 योः 'एतदि' ति पदयोर्नपुंसकलिङ्गसामानाधिकरण्याभावेन शरीरनाशात्तदाश्रितमूर्तद्रव्य-
 जातस्येव तदवच्छिन्नस्याकाशस्य हानिशङ्कानुदयेन च दहराकाशपरामर्शित्वस्यानुपप-
 न्नतया अस्मदुत्तरीत्या द्यावापृथिव्यादिपरामर्शित्वस्यावश्यवक्तव्यत्वेन तदनन्तरश्रुत 'ए-
 तत्सत्यं ब्रह्मपुरमि' ति वाक्यगतैतत्पदस्यापि तत्परामर्शित्वस्यैवाङ्गीकर्तव्यत्वाच्च । यत्तु
 'अस्मिन् कामास्समाहिता' इति समाधानाधारत्वप्रत्यभिज्ञया दहराकाशस्य ब्रह्मपुरश-
 व्दोदितस्य ब्रह्मणश्चैक्यमवगम्यतइति तत्तुच्छम् । प्रकृतपरामर्शकसर्वनामानुसारेण भेदे-
 ऽवगम्यमाने समाधानाधारत्वप्रत्यभिज्ञामात्रस्याकिञ्चित्करत्वात् । अन्यथा 'यदिदमस्मिन्
 ब्रह्मपुरे दहरं पुण्डरीकं वेद्म दहरोऽस्मिन्नन्तराकाश' इत्यत्र 'ब्रह्मपुर' इति 'अस्मि-
 नि' ति च सप्तमीनिर्दिष्टाधारप्रत्यभिज्ञया ब्रह्मपुरदहरपुण्डरीकयोरेक्यप्रसङ्गात् । तस्मा-
 द्युक्तमुक्तं वाक्यशेषगतब्रह्मश्रुतिलिङ्गानां द्यावापृथिव्याद्यवच्छिन्ने तत्प्रतीके वा ब्रह्मण्य-
 न्वयइति ॥ ९ ॥ एवञ्चोपक्रमएव देहस्य ब्रह्मपुरत्वोक्त्या ब्रह्मोपासनाविधिस्ताऽवगमाद्द-
 हराकाशो ब्रह्मेत्यवगम्यतइत्येतदपि निरस्तम् । दहराकाशस्योपास्यत्वेनानिर्दिष्टत्वात् ।
 तदन्तरुपास्यत्वेन निर्दिष्टं यद्द्यावापृथिव्यादि तदुपासनस्य ब्रह्मोपासनरूपतायास्समर्थित-
 त्वाच्च ॥ १॥ एवमेतेषां ब्रह्मश्रुतिलिङ्गानां पूर्वपक्षे दहराकाशान्तरुपास्यान्वयेन साङ्गत्य-
 मभिप्रेत्योक्तं भाष्ये 'न चात्र दहरस्याकाशस्यान्वेष्टव्यत्वं विजिज्ञासितव्यत्वञ्च श्रूयते ।
 'अस्मिन् यदन्तरिति परविशेषणत्वेनोपादानादि' ति ॥

यदिचैतेषां ब्रह्मश्रुतिलिङ्गानां दहराकाशाएवान्वयो वक्तव्यः तदाऽपि नानुपप-
 त्तिः । उपक्रमगताम्बुस्ताकाशश्रुत्यनुसारेण ब्रह्मात्मश्रुतीनां बृहत्त्वात्तत्त्वयोगेन भूता-
 काशे वृत्त्युपपत्तेः । उपास्यस्य भूताकाशस्य ब्रह्मात्मशब्दाभ्यां परब्रह्मरूपतया स्तुत्यु-
 पपत्तेश्च । 'यद्वै नत् ब्रह्मेति इदं वावतत् योऽयं बहिर्द्धा पुरुषादाकाशः । यो वै स
 बहिर्द्धा पुरुषादाकाशोऽयं वाव स योऽयमन्तःपुरुषाकाशः । यो वै सोऽन्तःपुरुषा-
 काशोऽयं वाव स योऽयमन्तर्हृदयकाशः । यो वै सोऽन्तर्हृदयकाशास्तदेतत् पूर्ण-
 मप्रवर्ति पूर्णमप्रवर्तिनीं श्रियं लभते यएवं वेदे' ति श्रुतौ पूर्णत्वादिगुणेन उपास्यस्य भू-
 ताकाशस्यैव 'यद्वै तत् ब्रह्मेतीदं वाव तदि' ति ब्रह्मरूपतया स्तुतिदर्शनात् । अपहृत-
 पाप्मस्यं अवहृतो निरस्तः जीवस्य पाप्मा येन अस्मिन्निति वा म्बुत्पत्त्या इत्यन्वयः

भूताकाशेऽप्युपपद्यते । 'तद्यत्रैतत् सुसस्समस्तस्संप्रसन्नस्त्वम् न विजानात्यासु तदा ना-
 डीषु सृष्टो भवति तन्न कश्चन पाप्मा रपृशती' नि नाडीमार्गेण हृदयावकाशं प्रविष्टस्य
 जीवस्य पाप्मास्पर्शश्रवणात् । एतावतैव 'दहं विपापम् परवेद्मभूतं यत् पुण्डरीकं पुर-
 मध्यसंस्थामि' तिदहरपुण्डरीकेऽपि विपापत्वोक्तिर्दर्शनात् । 'विजरोविमृत्युर्विशोको
 विजिघत्सोऽपिपास' इत्यचेतने भूताकाशे जराद्यप्रसक्तेरुपपद्यते । एतेषामप्रसक्तप्रतिषे-
 धरूपत्वं ब्रह्मान्वयपक्षेऽपि वक्तव्यमेव । 'अपहतपाप्मे' त्यस्य तन्मिन्पक्षे सर्वपाप्मो-
 दितत्वपरतया पापराहित्योक्त्यैव पापमूलजराद्यभावस्याप्यर्थतस्सिद्धत्वात् अत्रैव प्रकारेण
 'नैनं सेतुमहोरात्रे तरतो न जरा न मृत्युर्न शोको न सुकृतं न दुष्कृतं सर्वं पाप्मा-
 नोऽतो निवर्तन्ते' इति पापमशब्दस्य जरादिसाधारणतया विवृतत्वेन 'अपहतपाप्मे'
 त्यनेन जराद्यभावस्य शब्दतोपि सिद्धत्वाच्च । 'सत्यकामस्यसङ्कल्प' इति च सति
 ब्रह्मणि कामनासङ्कल्पराहित्येन घटते । तयोर्निषेधरूपगुणप्रायपाटेन निषेधरूपत्वस्यो-
 चितत्वात् । अहरहर्गतिश्रवणमपि तस्मिन्हादेर्भूताकाशे संगच्छते । सुषुप्तौ जीवानां
 हृदयपुण्डरीकावकाशप्रवेशसत्त्वात् । ब्रह्मलोकशब्दोऽपि ब्रह्मोपलब्धिस्थाने तस्मिन्नुप-
 पद्यते । लोकयतेऽस्मिन्निति व्युत्पत्त्या लोकशब्दस्योपलब्धिस्थानपरत्वात् । विधारकत्वं
 तु स्वरूपेण भूताकाशस्याक्षरब्राह्मणोदितं विशिष्य च हृदयावच्छिन्नरूपेणात्रैव 'उभे
 अस्मिन्चावापृथिवी' इत्यादिना प्रतिपादितं तस्मिन्नुपपद्यतइति स्पष्टमेव । देहस्य ब्रह्मपु-
 रत्वेन उपक्रमस्तु देहान्तर्वर्तिहार्दभूताकाशोपाभित्तिविधित्सायामपि जाह्नवीतीरमृत्तिको-
क्तिन्यायेन तस्यैव स्तुत्यर्थतयोपपद्यते । 'तद्यएवैतं ब्रह्मलोकं ब्रह्मचर्येणानुविन्दन्ति ते-
 षामेवैष ब्रह्मलोकस्तेषां सर्वेषु लोकेषु कामचारो भवती' त्यादिवाक्यशेषोक्तं महाफलम-
 पि वचनबलात् भूताकाशोपासनस्य युज्यते । पूर्वाधिकरणे प्रतीकोपासनस्य वचनबलेन
 सर्वपापविनिर्द्धनपूर्वकब्रह्मलोकप्राप्तिद्वारकपरममुक्तिफलवत्त्वस्योक्तत्वात् । तस्मात् भू-
 ताकाशएव दहर इति ॥

एवं प्राप्ते राद्धान्तमाह । 'दहरउत्तरेभ्यः' दहराकाशः परमात्मा उत्तरेभ्यस्त-
 दीयश्रुतिल्लिङ्गेभ्यः । न च तेषां दहराकाशानन्वयशङ्कनीयः । पूर्वसन्दर्भस्वारस्यातुरो
 धेनापततस्तदन्वयस्यापरिहार्यत्वात् । तथाहि उपासकभोगस्थानभोगोपकरणभोग्यजात-
 रूपद्यावापृथिव्यादिसर्वसमाधानोक्त्यनन्तरं प्राक् ब्रह्मपुरशब्देनोक्ते देहएव तस्य सर्वस्य
 समाधानमुक्तमापाद्य देहे जीर्णे नष्टे वा जीर्णे कुसूलादौ भारधारणाक्षमे तदन्तर्निहितं
 ब्रीह्यादिकमिष नष्टे घटे तदन्तर्निहितं दध्यादिकमिष च तस्मिन्मपि नावातिष्ठेतेत्यन्तेवासि-
 भिराक्षिप्तं । तत्र दहराकाशे वर्णितं सर्वसमाधानं देहएव वर्णितमिति आपादनस्य द्वे-
 षाऽभिप्रायस्सम्भाव्यते । यथा घटाद्यन्तराकाशे निहितस्य दध्यादेर्वस्तुतो घटादिरेव
 धारकः शुकाद्यः परमवक्त्रात्मनोपकरोति एवमिहापीति वा दहराकाशस्य स्वतस्सर्वधार-

क्त्वेऽपि तस्य देहजराप्रध्वंसानुपदभाविजराप्रध्वंसत्वाद्यावद्देहस्य भारधारणानुकूलं बलं तावत्पर्यन्तमेव दहराकाशस्य तद्धारकत्वमिति फलतो देहएव तस्य सर्वस्य धारकः पर्यवस्यति । यथा राजानुसर्वैश्वर्यदारिद्र्येण राजभृत्येन पोष्यमाणस्य तद्भृत्यवर्गस्य फलतो राजैव पोषकः पर्यवस्यति तद्वदिति वा । तत्र द्वितीयाभिप्रायावलम्बनाक्षेपसमाधानार्थं 'नास्य जरयैतर्जीर्यते न वधेनास्य हन्यत' इत्युक्तम् । यद्यपि देहान्तर्गत-आकाशो देहस्य जरादौ सति जरादिना न स्पृश्यतइति स्पष्टमेव न हि कुसूलाद्यन्तर्गत-आकाशोऽपि तज्जरादौ सति जरादिना स्पृश्यते । तथाऽपि प्रथमाभिप्रायमूलत्वमेवाक्षेपस्य युक्तमिति परिशेषयित्वा तत्समाधानं वक्तुं मन्दशिष्यानुग्रहाय स्पष्टमप्युक्तम् । प्रथमाभिप्रायावलम्बनाक्षेपसमाधानार्थं 'एतत्सत्यं ब्रह्मपुरमस्मिन्कामास्समाहिता' इत्युक्तम् । तत्र 'अस्मिन्कामास्समाहिता' इत्यनेन येषां कामानां सङ्कल्पजपितृमातृभ्रातृस्वसृश्वश्रजपानगन्धमाल्यगीतवादित्रादिरूपाणां देहे समाधानमुक्तमापाद्याक्षिप्तं ते तत्र न समाहिताः किंत्वस्मिन्दहराकाशे अतस्सएव तेषान्धारको न देहइत्याक्षेपमूलोन्मूलनं कृतम् । तत्र कामग्रहणमाक्षेपे देहसमाहितत्वेनापाद्यानूदितानां सर्वेषामुपलक्षणं । ननु घटाकाशो दध्यादेरिव दहराकाशो द्यावापृथिव्यादेर्न धारकइत्याशङ्क्योक्तं 'एतत्सत्यं ब्रह्मपुरमि' ति । न हि घटाकाशइव दहराकाशोऽयं भूताकाशः किन्तु ब्रह्म । तत्तु पुरमिव उपासकापेक्षितविविधभोगोपकरणचेतनाचेतनात्मकभोग्यजातपूर्णं तद्धारकमेव यतः तत् सत्यं सकलप्रपञ्चनियामकमिति तस्यार्थः । सत्यपदं हि नित्यानित्यात्मकचेतनाचेतनसकलप्रपञ्चनियन्तृत्वपरं ब्रह्मनामेत्यत्रैव प्रकरणे वर्णितं 'तस्यहवाएतस्य ब्रह्मणा नाम सत्यमिति तानि हवाएतानि त्रीण्यक्षराणि स ति यमिति । तद्यत्स तदमृतम् । अथ यत्ति तन्मर्त्यं अथ यद्यं तेनोभे यच्छती' ति । नियन्तृत्वञ्च धारकत्वव्याप्तं 'एष सेतुर्विधरणेषां लोकानामसम्भेदाये' त्यादिश्रुतेः । एवंकृनाक्षेपसमाधानसिध्यानुगुण्येन समाधानवाक्यगतयोरेतदितिपदयोर्दहराकाशपरत्वं वक्तव्यमिति तयोर्द्यावापृथिव्यादिपरत्ववर्णनमसम्भ्रसमेव । न हि तदानीं कृतस्याक्षेपस्य समाधानं लभ्यते । माभूद्देहजरादिना द्यावापृथिव्यादेस्तदाश्रितस्य जरादि तथाऽपि यथा कुसूलादेर्जरादौ सति तदनुविधायिजरादिरहितमपि ब्रह्मादि तत्र नावतिष्ठते एवमिदमपि नावतिष्ठेतेत्याक्षेपस्य तादवस्थ्यात् । तदनन्तरं द्यावापृथिव्याद्यवच्छिन्नस्य तत्प्रतीकस्य वा ब्रह्मणउपास्यत्वप्रतिपादनेन वा तस्मिन्ब्रह्मणि वक्ष्यमाणा अपहतपाप्मत्वादिगुणास्सन्तीति प्रतिपादनेन वा तत्समाधानालाभाच्च । न चैतत्पदयोर्द्यावापृथिव्यादिपरत्वेऽपि यथाऽऽक्षेपस्समाधातुं शक्यस्तथा कश्चित्तत्प्रकारो वर्ण्यतामिति वाच्यम् । दहराकाशाश्रितत्वेनोक्तस्य द्यावापृथिव्यादेर्देहाश्रितत्वमुक्तमित्यापाद्यानुषादे किञ्चिदभिप्रायवतो द्यावापृथिव्यादेर्जराद्यप्रशोकत्या तदवच्छिन्नतत्प्रतीकोपास्यत्वप्रतिपादनेन समाधातुं शक्यस्य कस्यचिदाक्षेपप्रकारस्यैवंसम्भ्रसत्त्वानुपलक्षणम् ।

तस्माद्यथा 'विष्णुरुपांशु यष्टव्य' इत्यादिषु विध्यंगीकारे तद्व्यप्रत्ययस्वारस्ये सत्यपि तेषु विधानेनोपक्रान्तजामितादोषनिर्हरणालाभात्तल्लाभाय वर्तमानापदेशयुक्तेऽप्यन्तरावाक्येव विधिरङ्गीक्रियते एवमिहाप्येतत्पदयोर्घावापृथिव्यादिपरत्वाङ्गीकारे विभक्त्यैकरूप्यस्वारस्यलाभे सत्यपि तत्परत्वे कृताक्षेपसमाधानालाभात् तल्लाभाय दहराकाशपरत्वमेवाङ्गीकर्तव्यम् । किञ्च 'अस्मिन्कामास्समाहिता' इत्यत्र कामशब्देन सङ्कल्पजाः पित्रादय एव वक्तव्याः । तेषामाक्षेपवाक्ये कामशब्देनाभिहितत्वात् अग्रेऽपि 'स यदि पितृलोककामो भवति सङ्कल्पादेवास्य पितरस्समुत्तिष्ठन्ती' त्यादिना सङ्कल्पजान् पित्रादीनभिधाय तेषामेव 'तइमे सत्याः कामा' इति कामशब्देनाभिधास्यमानत्वाच्च न त्वपहतपाप्मत्वादिगुणाः । प्राक्पश्चाद्वा तेषां कामशब्देनाभिधानाभावात् 'एषआत्माऽपहतपाप्मे' त्यादिवाक्ये आत्मविशेषणत्वेनोक्तिं विना तेषां क्वचिदपि प्राधान्येनोक्त्यभावाच्च । पित्रादयश्च प्राक् 'यच्चास्येहास्ती' तिवाक्ये दहराकाशाश्रितत्वेनोक्ताः । अतएव समनन्तरप्रवृत्ताक्षेपवाक्ये 'सर्वे च कामा' इति तेषां समाधानमुक्तमित्यनुवादः । तथा च तत्समाधानाधारत्वप्रत्यभिज्ञया 'अस्मिन् कामास्समाहिता' इत्यत्रत्यस्यापि 'अस्मिन्नि' ति पदस्य दहराकाशपरत्वे सन्दंशन्यायेन मध्यगतयोरेतत्पदयोरपि तत्परत्वमपरिहार्यम् । न च नपुंसकलिङ्गविरोधः 'व्यत्ययो बहुळमि' ति लिङ्गव्यत्ययोपपत्तेः । त्वयाऽपि द्यावापृथिव्यादिषु नपुंसकमेकवचनञ्च 'नपुंसकमनपुंसकैकवच्चास्यान्यतरस्यामि' ति विधिद्वयमपेक्ष्य समर्थनीयम् । तदपेक्षयैकविध्यपेक्षणमेव लघु । किञ्च नपुंसकनिर्वाहार्थं तावदपि नापेक्षणीयं नपुंसकलिङ्गं स्त्रीलिङ्गपुलिङ्गानुगतं सामान्यं न तु विशेषान्तरमिति शाब्दिकैरङ्गीकृतत्वेन लिङ्गान्तरनिर्दिष्टे नपुंसकलिङ्गानुपपत्तिशङ्काऽनवकाशात् 'मुखनासिकावचनोऽनुनासिकः' 'द्विगुरेकवचनमि' त्यादौ स्त्रीलिङ्गपुलिङ्गविशेषणयोर्नपुंसकलिङ्गदर्शनाच्च । अपिच 'सुपांसुलुगि' त्यादिसूत्रेण विभक्तैलुकि पुलिङ्गेऽप्येतदित्येव रूपं भवति । तस्माद्वितीयाक्षेपसमाधाने श्रुत्यैव दहराकाशास्य ब्रह्मरूपतया विवृतत्वात् तावतापि दहराकाशः परमात्मेति सिध्यति । तदनन्तरस्य 'एषआत्मे' त्यादिमन्दर्भस्यान्यपरत्वशङ्कानवकाशात्तद्व्रतश्रुतिलिङ्गैरपि प्रागुदाहृतैस्तथा सिध्यतीत्यनवद्यम् ॥

स्यादेतत् । 'दहरोऽस्मिन्नन्तराकाशस्तस्मिन्धदन्तस्तदन्वेष्टव्यमि' त्यादित्यमंडलादिबहुपास्याधारत्वेनोपन्यस्ते दहराकाशे वाक्यशेषगतानामुपास्यगुणानामन्वयो न युक्तइति चेत् । किं कुर्मः । 'उभे अस्मिन्नि' त्यारभ्य 'एषआत्मे' त्यन्तेषु वाक्येषु श्रुतानामिदमेतच्छब्दानां दहराकाशपरत्वात् तेषां तदनन्वयः परिहर्तुं न शक्यतइत्युक्तम् । ननु 'यावान्वा' इत्यादिवाक्यं यावानयं बाह्याकाशोऽस्ति तानान् सर्वोऽप्यन्तर्दृश्यआकाशो दहराकाशो वर्ततइत्येवमर्थतया पृष्टदहराकाशान्तर्धर्तुपास्यविशेषनिर्धारणपरमस्तु । तत्र द्वितीयाकाशशब्दस्य सप्तम्यन्तत्वाश्रवणेन पृष्टाकांशितार्थनिर्धारणा-

र्थत्वे सम्भवति तस्य प्रथमान्तत्वाश्रयणेन तदनाकाक्षितार्थपरत्वकल्पनानौचित्यात् । तथा च तस्यैव दहराकाशान्तरूपास्यतया विहितस्य व्यापकाकाशस्यात्रेतनैरिदमेतच्छब्दैः परामर्शसम्भवतीति चेत् । मैवं । आकाशस्य दहरपुण्डरीके तदवच्छिन्नतया सूक्ष्मत्वेनावस्थितस्य स्वोपरिव्यापकत्वेनाप्यवस्थानायोगात् । 'तावानेषोऽन्तर्हृदयआकाश' इत्यस्य द्वितीयाकाशशब्दविशेषणतया तदनुरोधेन तस्यापि प्रथमान्तत्वनिश्चयाच्च । न ह्येष इतिशब्दः प्रथमा(न्ता)काशशब्दस्य विशेषणम् । तत्रायमिति विशेषणस्य सत्त्वेन तत्पौनरुक्त्यापत्तेः । एतेन यत् केचन दहराकाशो भूताकाशः तदन्तर्वर्त्युपास्यं ब्रह्मेति मन्यमाना 'यावान्वा' इत्यादिसन्दर्भं योजयन्ति तदपि निरस्तम् । ते स्वलेवमाहुः शरीरपुण्डरीकयोर्ब्रह्म प्रति पुरत्ववेश्मत्वोक्त्यैव शरीरान्तर्वर्तिनि पुण्डरीके ब्रह्मोपासना विधित्सितेत्यवगमात् 'तस्मिन्यदन्तस्तदन्वेष्टव्यमि' त्येतावतैव हृत्पुण्डरीकस्थदहराकाशगतं ब्रह्मोपास्यमिति निर्धारितम् । अतः 'किं तदत्र विद्यत' इति प्रश्नः किंप्रकारं ब्रह्म तत्र वर्ततइति प्रकारमात्रविषयः । तत्प्रकारनिरूपणं 'यावान्वा' इत्यादि । यावानयमाकाशस्तावान् सर्वोऽप्यन्वेष्टव्यस्य ब्रह्मणोऽन्तर्हृदये वर्तते द्यावापृथिव्यादिकञ्चास्मिन् समाहितमित्याकाशादिसर्वाश्रयत्वमन्वेष्टव्यस्य ब्रह्मणः प्रकारइति तेनोक्तं भवति । यदि त्वन्यपुरवेश्मनोरन्यावस्थानसम्भवात् ब्रह्मपुरत्वाद्युपक्रममात्रेण ब्रह्मोपासनाविधित्सा नावगम्यते तदा 'किन्तदत्र विद्यत' इति दहराकाशान्तर्वर्त्युपास्यस्वरूपप्रश्नः । तस्योत्तरं 'अन्तर्हृदयआकाश' इति अन्तर्हृदयशब्दोक्ते दहराकाशे आकाशो ब्रह्म वर्तत इति तस्यार्थः । 'तस्यैतदेव निरुक्तं हृद्यमिति तस्माद्भृदयमि' त्यत्रैव प्रकरणे हृदयननिमित्तकत्वेन निरुक्तस्य हृदयशब्दस्य हृदयवर्तिनि दहराकाशे वृत्त्युपपत्तेः । आकाशशब्दस्य 'तल्लिङ्गादि' तिन्यायेन ब्रह्मणि वृत्त्युपपत्तेश्च । 'यावान्वाअयमाकाशस्तावानेष' इति तु वाक्यान्तरम् । तेन ब्रह्मणो भूताकाशव्यापकत्वमुच्यते । अत्रेतनवाक्यैर्ब्रह्मणि द्यावापृथिव्यादीनां समाधानमुच्यतइति । अत्राद्यपक्षे 'एष' इति 'आकाश' इति च पुनरुक्तमिति स्पष्टमेव । 'किन्तदत्र वर्तत' इति आश्रयाश्रयिणोः वैयधिकरण्येन निर्देशवतःप्रश्नस्य 'उभे अस्मिन्नि' त्यादि तादृशमेवोत्तरमिति वक्तुं शक्ये तत्र वर्तमानं ब्रह्म किम्प्रकारमिति प्रश्नस्यार्थः ब्रह्मणोऽन्तर्हृदये आकाशोवर्तत इत्यादि तदुत्तरमिति क्लिष्टकल्पनमपि न युक्तम् । द्वितीयपक्षे दहराकाशे किं वर्ततइति प्रश्नस्याकाशो वर्तत इत्येतावत्युत्तरे वक्तव्ये 'अन्तर्हृदय' इति शब्दान्तरेण दहराकाशस्य तत्र प्रतिनिर्देशा इति कल्पनं क्लिष्टम् । न च हृदयशब्दो हृदि वर्तमाने सर्वत्र निरुक्तः किन्त्वात्मन्येव । 'स्रवाएषआत्मा हृदि तस्यैतदेव निरुक्तं हृद्यमिति तस्माद्भृदयमि' ति श्रवणात् । वाक्यभेददोषश्चात्रस्पष्टः । तस्मात् 'यावान्वा' इत्यादि दहराकाशस्य भूताकाशव्यापकत्वप्रतिपादनपरमित्येष युक्तम् । न च तदनाकाक्षितार्थप्रतिपादनं तस्यैवाकाक्षितत्वात् ।

तथाहि 'तच्छेत् ब्रुयुरि' त्याक्षेपावतारो न तु प्रश्नावतारः । प्रश्ने 'किन्तदत्र वर्तते इत्येतावतएव वक्तव्यत्वेन 'यदिदमस्मिन् ब्रह्मपुर' इत्याद्यनुवादवैयर्थ्यात् आक्षेपएव देहान्तर्गतं पुण्डरीकमेव तावदत्यल्पं ततोऽत्यन्तमल्पीयान् तदन्तर्गताकाशः पुण्डरीकस्य दहरत्वोक्त्यैव तदन्तर्गताकाशस्य दहरत्वे सिद्धे सूचीरन्ध्रवदतिसूक्ष्मसुषिररूपत्वद्योतनाय हि पुनस्तस्य दहरत्वोक्तिः । तत्र किं सम्भाव्यते यदन्वेष्टव्यमूपदिश्यतइति तदन्तर्वर्त्यसम्भवस्फोरणार्थतया सार्थकत्वात् । एवमाक्षेपे तदन्तर्वर्तिसम्भावनाय प्रथमं तदुपयोगिवैपुल्यप्रतिपादनमेवाकांक्षितम् । न च तथापि ब्रह्मणि गौणेनाकाशशब्देनैव तस्य भूताकाशव्यापकत्वमवगतमिति तत्प्रतिपादनं नाकाङ्क्षितमिति वाच्यम् । न हि 'दहरोऽस्मिन्नन्तराकाश' इत्युक्तिमात्रेणाकाशशब्दोदितं भूताकाशव्यापकं ब्रह्मेति श्रोतृभिरवगतं । आकाशशब्दरूढ्या ज्ञादिति भूताकाशस्यैव प्रतीतेः । किन्तु यथा उपकोसलविद्यायां 'कं ब्रह्म खं ब्रह्मे' त्युपदिष्टे वैषयिकमुखं पञ्चमभूतञ्च ब्रह्मेत्येतन्न विजानामीत्युपकोसलस्य प्रश्नानन्तरं 'यद्वावकामि' त्याचार्यवाक्येन क ख शब्दोदितमपरिच्छिन्नसुखात्मकं ब्रह्मेति तेनावगतमेवमिहापि द्वितीयाक्षेपस्याप्यनन्तरं 'एनत् सत्यं ब्रह्मपुरमि' त्याचार्योक्त्या दहराकाशो ब्रह्मेति तैरवगंस्यते । 'यावान्वा' इत्यादिः प्रथमाक्षेपसमाधानरूपायाः आचार्योक्तेरान्तरस्यापि भूताकाशस्य वक्ष्यमाणमानसपदार्थसमाधानानुकूलं मानसं बाह्यभूताकाशव्यापकत्वमस्तीत्येतत्परत्वेनाप्युपपन्नतया ततोपि तथावगत्यसम्भवात् । दहराकाशे समाधानान्यथानुपपत्त्यावक्ष्यमाणपदार्थानामानसत्वस्य च्छान्दोग्यभाष्ये समर्थितत्वात् ॥

अथवा श्रीमद्भाष्यरीत्या ततोपि दहराकाशो ब्रह्मेत्यवगतिरस्तु । तस्यैवमभिप्रायः । वक्ष्यमाणाद्यावगृथिव्यादयः पदार्था न केवलं मानसाः किन्तु बाह्या अपि सन्ति । उपासकस्य ब्रह्मलोकं प्राप्तस्याशरीरत्वावस्थायां ये सङ्कल्पजास्तएव स्वाप्नवन्मानसाः । सशरीरत्वावस्थायां सङ्कल्पजास्तु जाग्रद्भोगप्रदपदार्थवत् बाह्या इत्यस्यार्थस्य 'अभावं बादरिः' (४ । ४ । ९) इत्यधिकरणे 'तन्वभावे सन्ध्ववदुपपत्तेः' 'भावे जाग्रद्वदि' तिमृत्राभ्यां व्यवस्थापयिष्यमाणत्वात् । न च द्यावगृथिव्यादिपदानामसङ्कोचेनोपासकप्रेप्सितसर्वविधस्वार्थपरत्वे सम्भवति मानसमात्रपरत्वेन सङ्कोचकल्पनं युक्तम् । एवञ्च बाह्यपदार्थानां मानसवैपुल्यवत्यपि हृदयाकाशे समाधानासम्भवात् 'यावान्वा' इत्यादिहृदयावच्छिन्नस्यैव भूताकाशस्य बाह्यभूताकाशव्यापकत्वं व्यावहारिकसूक्ष्मत्वाविरोधि स्वाप्नवन्मानसं प्रदर्शयितुं प्रवृत्तं न भवति किन्तु तस्य हृदयावच्छिन्नरूपेण सूक्ष्मत्वेपि स्वरूपेण व्यापकत्वमस्ति तथाच हृदयावच्छेदेन तदन्तर्वर्त्यसम्भवेपि स्वरूपेण तदन्तर्वर्तिसम्भवेन तदभिप्रायेणैव तस्मिन्दन्तारित्युक्तमिति प्रदर्शयितुं । स्वरूपेण व्यापकत्वप्रतिपादनञ्च 'यावान्वाअथमाकाश' इत्युपमाननिर्देशपूर्वकमेतदन्वयविभ्रयोपमाविभ्रया वा

भूताकाशे न सङ्गच्छते । सङ्गच्छते तु ब्रह्मण्युपमाविधया यथाऽयं भूताकाशो व्यापकस्तथा यस्यान्तर्वर्त्यन्वेष्टव्यमुक्तं एषहृदयाकाशो व्यापकएव सौक्ष्म्यं तु हृदयावच्छेदकृतमुक्तं न स्वाभाविकमिति । न च ब्रह्मण्यपि न सङ्गच्छते उद्देश्यतावच्छेदकविधेययोरैक्यापत्तेरिति वाच्यम् । एतद्वाक्यार्थबोधदशायामाकाशशब्दो ब्रह्मणि गौणइत्यनवगतत्वात्तदनन्तरमेतद्वाक्यप्रतिपादितभूताकाशसादृश्यलिङ्गेन भूताकाशेअनुपपत्तेन दहराकाशोब्रह्मेति निश्चये सति तत्र तस्य गौणताया अवगन्तव्यत्वात् । एवञ्च यथा 'दहेदयंग्राममशेषमेवक्षणत् प्रभूतोऽग्निरिवाणुराग्निरित्युक्तौ परस्परव्यावर्तकविशेषणोपादानेनानन्वयस्य सूक्ष्मावस्थस्याग्नेरशेषग्रामदग्धृत्वायोगेनाभिजोपमायाश्चासम्भवादेतद्वाक्यप्रतिपादिताग्निसादृश्यलिङ्गेन तद्यतिरिक्तः क्षुद्रपुरुषः कश्चिदिहाणुराग्निरिति निश्चये सति तत्राग्निशब्दस्य गौणवृत्तौ वस्तुतः क्षुद्रपुरुषगतग्रामानिष्टकारित्वाभेदेनाध्यवसितस्य दग्धृत्वस्य निमित्तत्वेऽपि नोद्देश्यतावच्छेदकविधेयैक्येनासामञ्जस्यं एवमिहापि नासामञ्जस्यं किञ्चिदिति । एवञ्चास्मिन् पक्षे भूताकाशोपमेयत्वलिङ्गेन दहराकाशो ब्रह्मेति श्रोतृणामवगतिस्तत्वेपि तस्य गौणाकाशपदविषयत्वलिङ्गेन भूताकाशतुल्यत्वावगमात्तद्देव सोऽपि केवलमवकाशात्मनाऽवतिष्ठेत न स्वयन्धारकस्स्यादिति द्वितीयाक्षेपस्य प्रथमाभिप्रायो वर्णनीयः । नन्वेवं दहराकाशो ब्रह्मेति निर्धारणे 'दहरोऽस्मिन्नन्तराकाशस्तस्मिन्यदन्तस्तदन्वेष्टव्यमि' तिकथमुपपद्यते । काऽत्रानुपपत्तिः । उपपद्यतएव हि दहराकाशरूपे ब्रह्मणि समाहितत्वेन वक्ष्यमाणद्यावापृथिव्यादिसङ्कल्पजपित्राद्यन्तमुपासकप्रेप्सितभोगस्थानभोगोपकरणभोग्यजातरूपं तत्क्रतुन्यायेनोपासनीयमिति

अथ किन्तदाश्रयस्य ब्रह्मणो नास्त्युपासनाविधिः । अस्त्येवासिप्तः पृष्ठगतसर्वताविध्यासिप्तइव पृष्ठविधिः । न हि ब्रह्मानुपासीनस्तदाश्रितत्वेनान्यदुपासितुं शक्नोति । तर्हि प्राधान्येन ब्रह्मणि समाहितमेवोपास्यं स्यान्न ब्रह्मेति चेत् ब्रह्मापि प्राधान्येनोपास्यमेव । 'अथ यद्गृह्णात्मानमनुविद्य ब्रजन्त्येतांश्च सत्यान् कामान् तेषां सर्वेषु लोकेषु कामंचारोभवती' त्युपसंहारगतफलवाक्ये प्राधान्येन ब्रह्मोपासनायाअप्यनुवाददर्शनेनोपक्रमगतस्योपासनाविधेस्तत्रापि तात्पर्यवर्णनौचित्यात् । उक्तञ्चभाष्ये 'अथ बद्गृह्णात्मानमनुविद्यब्रजन्त्येतांश्च सत्यान् कामानिति समुच्चयार्थेन चशब्देन आत्मानञ्च कामाधारमाश्रितांश्च कामान्विज्ञेयान् वाक्यशेषो दर्शयति । तस्माद्वाक्योपक्रमेऽपि दहरएवाकाशो हृदयपुण्डरीकाधिष्ठानस्सहान्तस्समाहितैः पृथिव्यादिभिस्सत्यैश्चकामैर्विज्ञेयइति गम्यत' इति । तस्यायमाशयः । 'तस्मिन्यदन्तरि' त्यादेर्दहराकाशरूपब्रह्मान्तस्समाहितथावापृथिव्यादिमात्रोपासनाविधायकत्वे उदाहृतवाक्यशेषः कथमुपपादनीयः । न ह्यप्रसं गुण्युपासनं फलसम्बन्धविधानायानुवदितुं शक्यम् । नापि प्राप्तं गुणोपासनं विधातुं शक्यम् । गुणशेषे फलसम्बन्धविशिष्टोपासनाविधिः गुणांशे फलसम्बन्धमात्रमिधिरिति कल्पने वैरू-

प्यन् । तस्मादन्यत्रोपसंहारस्योपक्रमार्हुषलत्वेप्यत्रानन्यथासिद्ध उपसंहारस्ततः प्रबलः दह-
 राकाशान्वयापहतपाप्मत्वाद्यनेकोपास्यगुणभरितत्वाच्च । अतस्तदनुसारेण 'तदन्वेष्टव्य-
 मि' ति उपासनाविधवाक्ये सइत्यध्याहरणीयम् । तथाच तत् दहराकाशान्तर्वर्ति च सः
 दहराकाशश्चान्वेष्टव्यमित्युक्तं भवति । अन्वेष्टव्यमिति च नपुंसकशेषैकवद्भावाभ्यामुपा-
 सनाविधायकं कार्यम् । केचित्तु तस्मिन्त्यदन्तरित्यत्र यइत्यध्याहृत्य योदहराकाशोयच्चत-
 दन्तर्वर्त्ति तदन्वेष्टव्यमिति तत्पदन्नपुंसकशेषैकवद्भावाभ्यामुभयपरं वर्णयन्ति । आचार्य-
 वाचस्पतिमिश्रास्तु उदाहृतभाष्यभाववर्णनसमये प्रकारान्तरं प्रत्यपादयन् 'तदनेनक्रमेण
 तस्मिन्त्यदन्तरित्यत्र तच्छब्दोऽनन्तरमप्याकाशमतिखंड्य हृत्पुण्डरीकं परामृशतीत्युक्तं भ-
 वति । तस्मिन् हृत्पुण्डरीके यदन्तराकाशं तदन्वेष्टव्यमित्यर्थ' इति । नन्विदमनुपपन्नं त-
 स्मिन्नित्यस्याव्यवहिते दहराकाशे स्थिते व्यवहितपुण्डरीकपरामर्शित्वकल्पनायोगात् ।
 दहराकाशस्य हृत्पुण्डरीकस्थतायाः दहरोस्मिन्नन्तराकाशइत्युक्ततया पुनस्तत्कीर्तनवै-
 यर्थ्याच्च तच्चेत् ब्रूयारत्यादिवाक्ये दहरोस्मिन्नन्तराकाशइति स्वयमप्यनूद्य पुनः किन्तद-
 न्नवर्तत इत्याक्षेपस्यानवकाशाच्च । यत्तदन्वेष्टव्यं तद्भावविजिज्ञासितव्यं किन्तदत्रेति नपुं-
 सकलिङ्गानां प्राक् पुल्लिङ्गनिर्दिष्टे दहराकाशे अनन्वयाच्चेति चेत् । उच्यते । सर्वना-
 स्त्रामव्यवहितपरत्वसम्भवे व्यवहितपरत्वकल्पनीयम् । तदसम्भवे तु कल्पनीयमेव ।
 अतएव साकमेधीये 'एतद्ब्राह्मण एककपालो यद्ब्राह्मणइतर' इति वाक्ये श्रुतमेतत्पदं
 सन्निहितस्य वारुणप्रघासिकैककपालब्राह्मणस्य परामर्शसम्भवात् तस्यैव परामर्शकं न तु
 व्यवहितस्य वैश्वदेविकैककपालब्राह्मणस्येति सप्तमे वर्णितम् । 'तस्य द्वादशतन्दासिणे'
 त्यत्र तस्येति पदमव्यवहितेषु माषेषु वृत्त्यसम्भवाद्यवहितगोद्रव्ये वर्ततइत्यङ्गीकृतं दश-
 मे । तस्मिन्त्यदन्तरित्यत्र यत्पदं वक्ष्यमाणद्यावापृथिव्यादिसकलविशेषणविशिष्टदहरा-
 काशपरं । अन्यथा दहराकाशविशेषणानां मध्ये कचिदथयइहात्मानमनुविद्य ब्रजन्त्येतांश्च
 सत्स्थानं कामानिति फलवाक्ये सत्यकामशब्दादितानां सङ्कल्पजपित्रादीनां विशिष्यग्र-
 हणादन्यत्र 'तद्यएवैतावरञ्जण्यञ्चार्णवौ ब्रह्मलोके ब्रह्मचर्येणानुविन्दन्ति तेषामवैष्वक्ब्रह्मलो-
 कस्तेषां सर्वेषु लोकेषु कामचारो भवती' ति फलवाक्ये ब्राह्मणलौकिकयोरण्वशब्दवाच्य-
 योरर्णवयोर्विशिष्यग्रहणात्तेषां विशिष्यग्रहणस्येतरपरिसंख्यार्थत्वादितराणि द्यावापृथि-
 व्यादीन्यपहतपाप्मत्वादीनि च केवलं स्तुत्यर्थं वर्णितानि न तूपास्यकोटिप्रविष्टानीति
 शङ्क्या तेषामुपासना न सिध्येत् । अतस्तावद्विशेषणविशिष्टस्य दहराकाशस्योपासना-
 नुपवेशसिद्धये 'तस्मिन्त्यदन्तरि' ति पुनः कीर्तनमिति न तद्वैयर्थ्यम् । अतएव 'किन्तदत्र
 विद्यत' इत्यप्युपपद्यते । तस्य दहराकाशे किं विशेषणजातं वर्ततइत्येतत्परत्वात् । नपुं-
 सकानुपपत्तिशङ्का तु प्रामेय दत्तोत्तरा । तस्मादयमपि प्रकारो युक्तएव । एवञ्च यद्यपि
 दहराकाशज्ञानार्थं तदन्वेष्टव्यमिति तस्मिन् प्रकारत्रयेऽपि 'तस्मिन्त्यदन्तस्तदन्वेष्टव्य-

मि' त्यत्र अध्याहारादिरूपः कियान् क्लेशोस्ति तथापि तदन्तर्वर्त्युपास्यं ब्रह्मेत्वङ्गीकृत्य कैश्चित्प्रदर्शिते प्रकारद्वये शिष्यवचने प्रश्रत्वाङ्गीकारादनुवादवैयर्थ्यमित्यादयो दोषाः आचार्यवचने 'एष आकाश' इति पदवैयर्थ्यमित्यादयो दोषाः । एवं वाक्यद्वयेप्यधिकि-
स्या बहवो दोषाः प्रादुष्युरिति विशेषो विद्वद्भिरनुसन्धेयः ॥

वस्तुतस्तु दहराकाशः उपास्यंब्रह्मेत्यस्मिन् पक्षे 'तस्मिन्यदन्तस्तदन्वेष्टव्यमि' त्यत्र नाध्याहारव्यवहितयोजनादिक्लेशोऽपेक्षणीयः । नहीदमुपासनाविधिवाक्यं किन्तु-
पास्ये ब्रह्मणि यत् गुणजातमुपासनीयमस्ति तद्विचाररूपे तदन्वेषणे उपासनाविध्यर्था-
क्षिप्ते विधिसरूपं वाक्यम् । 'तद्वावविजिज्ञासितव्यमि' त्यप्युपासनाफलरूपे तत्साक्षा-
त्कारे विधिसरूपं वाक्यम् । अतएव छान्दोग्यभाष्यं, 'तस्मिन्नाकाशाख्ये ब्रह्मणि यद-
न्तर्मध्ये तद्वाव तदेव विशेषेण जिज्ञासितव्यं ज्ञातुमेष्टव्यं गुर्वाश्रयणाद्युपायैरन्विष्य सा-
क्षात्करणीयमित्यर्थ' इति । 'अथ यइहात्मानमि' त्यादि फलवाक्यमेव गुणगुणिविशेष-
योरुपासनास्वरूपस्यापि विधायकम् । इदन्तु विधिसरूपं वाक्यद्वयं ब्रह्मान्तर्वर्त्युपासना-
विधित्सावगमकं तदर्थवादरूपम् । न च विधिना यावदन्वितन्तत्सर्वमर्थवादेपि योज-
नीयमिति नियमः । द्रव्यदेवताविशिष्टयागविध्यर्थवादानां केवलद्रव्यविषयाणां 'सभा-
त्मनोवपामुदक्खिदत्तामग्नौ प्रागृह्णात्ततोऽजस्तूपरस्समभवदि' त्यादीनां केवलदेवताविषया-
णां 'अग्निवाएतस्य शरीरं गच्छति सोमंरस' इत्यादीनाञ्च तत्तद्द्रव्यदेवतासम्बन्धिकर्म-
विधित्सावगमकानां बहुलमुपलम्भात् । न च गुणप्रधानतया विध्यन्वितयोः प्रधानविष-
यएवार्थवादइति नियमः । द्रव्यप्राधान्यवादिनां कर्ममीमांसकानां देवताविषयार्थवादे
देवताप्राधान्यवादिनां ब्रह्ममीमांसकानां द्रव्यविषयार्थवादे च व्यभिचारात् । इह गुणि-
नो गुणानाञ्च समप्राधान्येनोपास्यत्वाच्च । तस्माद्वाक्यशेषानुसारेणोपक्रमेऽपि दहराका-
शस्योपासनाऽवगम्यतइति । यदुक्तं श्रीमद्भाष्ये तत् 'तस्मिन्यदन्तस्तदन्वेष्टव्यमि' त्यत्र
उपासनाविधिं तस्य विधिसरूपार्थवादत्वेऽपि दहराकाशोपासनाविध्यर्थवादस्य दहराका-
शविषयत्वनियमं वाङ्गीकृत्य तद्वाक्यं दहराकाशस्याप्युपासनाविधायकतया तत्साधारण-
विचारविधिसरूपार्थवादतया वा योजयितुं शक्यमिति प्रौढिमवलम्ब्योक्तम् । भाष्याभि-
प्रेततद्योजनाप्रकारएवाध्याहारव्यवहितयोजनादिरूपः प्रदर्शितो व्याख्यातुभिरिति सर्व-
मनवद्यम् । तस्माद्वाक्यशेषगतश्रुतिलिङ्गानां दहराकाशेऽन्वयो न तदन्तर्वर्तिनीति दहरा-
काशावोपास्यं ब्रह्म ॥

यत्तु तस्य भूताकाशत्वेपि ब्रह्मात्मश्रुतिस्तत्रयौगिकतया स्तावकतयावोपपद्यते ।
आकाशसादृश्यापहतपाप्मत्वादयश्च तेन तेन प्रकारेणोपपद्यन्तइति । अत्र ब्रूमः । आ-
काशसादृश्यप्रतिपादनं तावद्वैपुस्यपर्यवसाय्येव प्रथमाक्षेपस्योत्तरं भवेत् । तत्पर्यवसाय्ये तु
भूताकाशविषयतायां नोपपद्यतइति श्रीमद्भाष्योक्तरत्ना समर्थितम् ॥

ब्रह्मपुरमि' त्येतच्च वस्तुतो दहराकाशस्य ब्रह्मरूपतापरत्वएव द्वितीयाक्षेपस्योत्तरं भवे-
दित्यपि समर्थितम् । अपहृतपाप्मत्वं द्वेषा सम्भवति 'दहं विपाप्मं' इति श्रुताचेतन-
साधारणान्यदीयपाप्मस्पर्शावरोधित्वरूपं आदित्यमण्डलान्तर्वर्तिनः परमपुरुषस्य उदिति-
नाम्नि प्रवृत्तिनिमित्ततया 'तस्योदिति नाम सएषसर्वेभ्यः पाप्मभ्यउदित' इति श्रुतस-
र्वपाप्मराहित्यरूपं, वा । अत्र द्वितीयमेव ग्राह्यं 'नैनं सेतुमहोरात्रे तरतो न जरा न
मृत्युर्न शोको न सुकृतं न दुष्कृतं सर्वं पाप्मानोऽतो निवर्तन्तेऽपहतपाप्मा ह्येषब्रह्मलो-
क' इत्यत्रैव प्रकरणे श्रवणात् । अत्र हि दहराकाशस्य लोकसिद्धपाप्महेतुसम्भवेऽपि
पाप्मानस्तमप्राप्यैव निवर्तन्ते यतोऽयं पाप्मरहितस्वभावः । न हि रूपराहितस्वभावे
वायावग्निसंयोगसहस्रमपि घटादाविव रक्तमादिकमाघातुं शक्नोतीत्ययमर्थउच्यते । अ-
न्यदीयपाप्मस्पर्शविरोधित्वादेनं पाप्मानो न स्पृशन्तीत्ययमर्थउच्यतामिति चेत् । न ।
सामान्यतो विशेषतो वा तथा नियमाभावात् । अन्यदीयरोगनिवर्तकानामपि स्वयमुक्त-
टपापादीनामनिवर्त्यरोगवतां भिषजां यष्टृदातृगतपाप्मस्पर्शविरोधिनां स्वयं पापमार्जय-
तां याजकप्रतिग्रहीतृणाञ्च दर्शनात् । तस्मादपहतपाप्मत्वमपि फलतस्सम्भूततद्धेतुकतया
वर्ण्यमानेन पापास्पृश्यत्वेन प्रसक्तप्रतिषेधरूपं न भूताकाशे सम्भवति । न चाप्रसक्त-
प्रतिषेधतैवास्तु सिद्धान्ते विजरत्वादीनां तथात्वाभ्युपगमावश्यम्भावादिति वाच्यम् ।
'अपहतपाप्मे' त्यतः पाप्मशब्दलक्ष्याणां पाप्महेतुकजरादीनामभावसिद्धावपि यथा ब्रह्म-
णि सुकृतहेतुकआनन्दस्तथा दुष्कृतहेतुकं जरादिकमस्त्वित्येवं जरादिप्रसक्तौ तदभाव-
बोधनात् ॥ १ ॥ हार्दे ब्रह्मणि अहरहर्गतिसत्त्वे यद्यपि हृदयावच्छिन्नआकाशेऽपि सा नि-
वारयितुं न शक्या । तथाऽपि ब्रह्मणि 'सता सोम्ये' त्यादिश्रुत्यन्तरप्रसिद्धा भूताकाशे
युक्तिकल्पनीयायाश्शीघ्रं बुद्धिमारोहतीति ब्रह्मगतैवात्र ग्रहीतुं युक्ता ॥ २ ॥ ब्रह्मलोक-
शब्दोऽत्र प्रकरणे क्वचित् सत्यलोकपरो दृष्टः 'अरश्चहवै प्यश्चार्णवौ ब्रह्मलोक' इति ।
क्वचिद्ब्रह्मपरो दृष्टः 'अपहतपाप्मा ह्येष ब्रह्मलोक' इति । तत्र गतिवाक्यस्थब्रह्मलोकश-
ब्दस्य अहरहर्गतिलिङ्गविरोधेन सत्यलोकपरत्वासम्भवे परिशेषात् समानाधिकरणसमास-
लाभाच्च ब्रह्मपरत्वमेव भवति न तु ब्रह्मोपलब्धिस्थानहृदयावच्छिन्नभूताकाशपरत्वम् ॥ ३ ॥
विचारकत्वमात्रं यद्यपि भूताकाशेऽपि श्रुतमस्ति श्रुत्यन्तरे तथाप्यत्र विचारकत्वं
सकलमर्यादान्यवस्थापकत्वसहितं श्रुतम् । अयञ्च पारमैश्वर्यरूपो महिमा ब्रह्मण्येव
श्रुत्यन्तरेषूपलब्धः 'एष सर्वेश्वर एष भूताधिपतिरेष भूतपालएष सेतुविधरणएषां लो-
कानामसम्भेदाय' 'यस्सर्वज्ञस्सर्वविद्यस्यैष महिमा भुवी' त्यादिषु ॥ ४ ॥ तस्मादेतैर्वा-
क्यशेषगतैश्श्रुतिलिङ्गैर्दहराकाशो ब्रह्मेति निश्चीयते । उपक्रमगताया अभ्यस्ताया अप्ये-
कस्याश्श्रुतेर्वाक्यशेषगतबहुश्रुतिलिङ्गानां बलवत्त्वात्तत्र ब्रह्मश्रुत्याकाशोपमेयत्वलिङ्गादी-
नामनन्यपासिद्धत्वाच्च ॥

अथोक्तस्सर्वोऽपि सिद्धान्तस्मूत्रारूढः क्रियते । दहराकाशो ब्रह्म उत्तरेभ्यः
 पाश्चात्येभ्यो वाक्यशेषगतश्रुतिलिङ्गेभ्यः । तेषामुपसंहारगतत्वेऽपि 'भूयसां स्यात्स्व-
 र्भत्वमि' ति न्यायात् भूयस्त्वेन प्राबल्यं सूचयितुं बहुवचनम् । ननु दहराकाशान्तर्वाक्-
 ट्यावापृथिव्यादिकमुक्तलिङ्गान्वयि न तु दहराकाशइत्याशङ्कायामपि सूत्रमेवोत्तरं दहरा-
 काशो वाक्यशेषगतश्रुतिलिङ्गान्वयी प्रथमद्वितीयाक्षेपोत्तरवाक्येभ्यः । यद्यपि प्रथमाक्षेपं
 प्रति 'यावान्वा' इत्यादि 'समाहितमि' त्यन्तमेकमेवोत्तरम् । द्वितीयाक्षेपं प्रति च 'ना-
 स्य जरथैतदि' त्यादि 'समाहिता' इत्यन्तमेकमेव उत्तरम् । तथाऽपि तदन्तर्गतावान्त-
 रवान्यबाहुल्याभिप्रायं बहुवचनम् । द्वितीयाक्षेपाभिप्रायविषययावदवान्तरवाक्यार्थपर्या-
 लोचने प्रथमद्वितीयाक्षेपोत्तरगतकामसमाधानाधारत्वप्रत्यभिज्ञापकवाक्यद्वयार्थपर्यालोचने
 च सत्येव हि द्वितीयाक्षेपतदुत्तरगतैतदिदंपदानां द्यावापृथिव्याद्याधारदहराकाशपरत्व-
 निश्चयात् 'एषआत्मे' त्यप्र तमेवानुकुप्य प्रवृत्तानां ब्रह्मश्रुतिलिङ्गानां तदन्वयो लभ्य-
 ते । ननुदाहृतोत्तरपर्यालोचनेनाक्षेपतदुत्तरगतान्येतदिदंपदानि न द्यावापृथिव्यादिपराणि
 किन्तु तदाधारपराणीत्येतावल्लभ्यते । तदाधारस्तु दहराकाशो न भवति अपितु तदन्त-
 र्वर्त्यन्नेष्टव्यं ब्रह्म । तथा च तदेवाक्षेपसमाधानगतैस्तैः पदैः परामर्शनीयं वाक्यशेषगत-
 ब्रह्मश्रुतिलिङ्गान्वयीत्याशङ्कायामपि सूत्रमेवोत्तरं दहराकाशो द्यावापृथिव्यादिसमाधाना-
 धारः प्रथमाक्षेपोत्तरेभ्यः । अत्राप्यवान्तरवाक्याभिप्रायं बहुवचनम् । 'यावान्वा' इत्या-
 दिवाक्ये द्वितीयाकाशपदस्य प्रथमान्तत्वं दहराकाशपरत्वञ्चावगत्य द्यावापृथिव्यादि-
 वाक्येषु श्रुतस्यानुषक्तस्य च प्रकृतदहराकाशपरामर्शिनः 'अस्मिन्नि' तिपदस्य सद्भाव-
 ञ्चावगत्य हि दहराकाशस्य द्यावापृथिव्याद्याधारत्वं निश्चेतव्यम् । एवञ्च सूत्रस्य द्विती-
 यतृतीययोजनयोर्विभक्तधनेषु भ्रातृषु विभक्तपदवदुत्तरावयववाक्येषूत्तरपदमुत्तरपदलोपेन
 द्रष्टव्यम् । यत्तु भूताकाशेऽपि वाक्यशेषगतब्रह्मश्रुतिलिङ्गानि योजयितुं शक्यानि ।
 'यद्वै तद्ब्रह्मेतीदं वाव तदि' त्यादिदर्शनात् । अतस्तान्युपक्रमगताकाशश्रुत्यभ्यासानु-
 सारेण तथैव योजनीयानि अन्यथासिद्धेषु भूयस्त्वन्यायाप्रवृत्तेरित्युक्तं तत्रापि सूत्रमेवो-
 त्तरं तत्र श्रीमद्भाष्यदर्शितया रीत्या समर्थितम् । भूताकाशोपभेयत्वलिङ्गं द्वितीयाक्षेप-
 समाधाननिर्वाहाय वृत्त्यन्तरासहिष्णुब्रह्मश्रुतिश्चेत्युभयमाकाशश्रुत्यपेक्षया उत्तरं श्रेष्ठं वृ-
 त्त्यन्तरसहिष्णुत्वेनान्यथासिद्धाया आकाशश्रुतेरनन्यथासिद्धत्वेन प्रबलमिति यावत् ।
 अपहृतपाप्मत्वादिकं उदः उदितिनाम्नस्तरं प्रवृत्तिनिमित्ततया प्राप्तं इति षष्ठीसमासे
 उत्तरम् । तरतिघातुः 'नैनं सेतुमहोरात्रे तरत' इति 'एतं सेतुं तीर्त्से' ति च श्रुतौ दह-
 राकाशप्रकरणएव प्राप्त्यर्थं प्रयुक्तः । एवञ्च श्रेष्ठवाचकयोरुत्तरोत्तरशब्दयोरुक्तमप्रवृ-
 त्तिनिमित्तवाचकस्योत्तरशब्दस्य च 'नपुंसकमनपुंसकैर्' त्येकशेषो द्रष्टव्यः ॥ १ ॥
 ३ ॥ १४ ॥

अथ गतिश्रवणब्रह्मलोकशब्दयोरन्यथासिद्धत्वशङ्कापरिहारार्थं सूत्रम् ॥

गतिशब्दाभ्यां तथाहि दृष्टं लिङ्गञ्च ॥ १ ॥ ३ ॥ १५ ॥

पूर्वसूत्रक्रोडीकृतहेतूनां मध्ये प्रजानामहरहर्दहराकाशगतिं दहराकाशे ब्रह्मलोकशब्दञ्च 'गतिशब्दाभ्यामि' त्यनूद्य 'तथाहि दृष्टमि' त्यनेन तदुभयं वाक्यान्तरे ब्रह्मणि दृष्टं न भूताकाशइत्यतस्तदुभयमिह ब्रह्मगतमेव ग्राह्यं वाक्यान्तरप्रसिद्धत्वान्न भूताकाशगतं कल्पनीयत्वेन विलम्बितोपस्थितिकत्वादिति दर्शितम् । ननु ब्रह्मलोकशब्दस्मृत्यलोके वाक्यान्तरेषु स्मृतिपुराणादिषु च प्रसिद्धतरः प्रसिद्धतरषष्ठीसमासेचशब्दे नरपतिराजकुमारादिशब्दइव न निषादस्थपतिन्यायावतारइत्याशङ्कायां निषादस्थपतिन्यायानवतारेप्यहरहर्गतिस्समानाधिकरणसमासपरिग्रहे लिङ्गमस्तीति लिङ्गमित्यनेनोक्तम् । ननु नेदं लिङ्गं 'अहरहर्वा एवं वित्स्वर्गं लोकमेती' ति वदहरहृश्रवणस्यार्थवादत्वसम्भवादिति शङ्कायामहरहर्गमनं सदपि ब्रह्म प्रजा न विन्दन्तीति तदज्ञानोक्तेस्तदज्ञानस्य 'तद्यथा हिरण्यनिधिं निहितमक्षेत्रज्ञा उपर्युपरि सञ्चरन्तो न विन्दन्ती' ति 'अनृतेन हि प्रत्यूढा' इति च हेतुदृष्टान्ताभ्यामुपपादानाच्च नेदमर्थवादमात्रं किन्तु लिङ्गमेवेत्यवधारणार्थेन चकारेण दर्शितम् । दृष्टान्तोऽप्यसिद्धः तत्राहरहृश्रवणस्य 'एवंवि' दित्यनेनान्वयात् । अतोऽपि लिङ्गमेवेत्यपि तेन सूचितम् । सूत्रे दृष्टशब्दः 'तथाचेतोऽर्पणानिगदात्तथाहि दर्शनमि' तिसूत्रे दर्शनशब्दइव भावप्रत्ययान्तः न तु कर्मणि निष्छान्तः । तथा च दृष्टशब्दस्य गतिशब्दौ प्रति विशेषणतया पुल्लिङ्गेन द्विवचनेन च भाव्यमिति शङ्काया नावकाशः । यत्तु भाष्ये 'तथाह्यहरहर्जीवानां सुषुप्तावस्थायां ब्रह्मविषयं गमनं दृष्टमि' त्यादि गतेर्ब्रह्मणि दर्शनप्रदर्शकं वाक्यं यच्च 'तथा ब्रह्मलोकशब्दोऽर्पी' त्यादि 'दृष्टश्श्रुत्यन्तर' इत्यध्याहारेण पूरणीयम् 'ननु कमलासनलोकमर्पी' त्यादेस्सौत्रलिङ्गपदावतारिकातः प्राचीनं वाक्यं तत्रोभयत्रापि दृष्टशब्दस्य कर्मणि निष्छान्ततया गतिशब्दविशेषणत्वेन निवेशनं फलितार्थप्रदर्शनपरं न सौत्रदृष्टपदयोजनाप्ररमिति न विरोधः । अस्तु वा कर्मणि निष्छान्तस्तथापि न विरोधः विशेष्यस्य पुल्लिङ्गद्विवचनान्तनिर्दिष्टत्वेऽपि पाणिनीये 'द्विगुरेकवचनमि' तिसूत्रे लिङ्गसामान्यविवक्षया पुल्लिङ्गविशेषणे नपुंसकलिङ्गवत् 'कर्मणो रामन्थतपोभ्यां वतित्चरोरि' तिसूत्रे विशेष्यद्वयगतप्रातिस्विकैकत्वविवक्षया द्विवचनान्तविशेषणे एकवचनवच्चात्र विशेषणे नपुंसकस्य एकवचनस्य चोपपत्तेः ॥ १ ॥ ३ ॥ १५ ॥

ननु विधारकत्वं भूताकाशोऽपि श्रुत्यन्तरप्रसिद्धमस्तीत्यधिकाशङ्कायां तस्य हेतुत्वोपपादनार्थं सूत्रम् ॥

धृतेश्च महिमोऽस्यास्मिन्नुपलब्धेः ॥ १ ॥ ३ ॥ १६ ॥

नात्र भूताकाशसाधारणं विधारकत्वमात्रं श्रूयते किन्तु विधारणलक्षणः कोऽपि महिमा श्रूयते । लोकानामसम्भेदाय सेतुरिति विशेषणात् । ननु तेन विशेषणेन यथा जलमध्ये निबद्धस्मेतुर्जलराशिद्वयस्यासङ्कराय भवति एवमयमपि लोकबृन्दस्येत्येतावत् प्रतिपाद्यते । इदं भूताकाशसाधारणमेव । यदि हि लोकानामन्तराऽन्तराऽवकाशात्मको भूताकाशो न स्यात् तदा तेषां सङ्करस्यादेवेति शङ्कापाकरणाय त्वर्थे च शब्दः 'सेतुर्विधृतिरि' त्यादिना स्थावरजङ्गमात्मकसर्वलोकव्यवस्थिततत्स्वरूपस्वभावकृत्याद्यसङ्करापादकसर्वनियमनशक्तिमत्स्वरूपपारमेश्वर्याधीनविधारकत्वरूपो महिमा प्रतिपाद्यते । कुतएतदवगम्यते । इह हि नास्ति सेतुत्वविधारणयोरैश्वर्याधीनत्वविशेषणमित्याशङ्क्योक्तं 'अस्यास्मिन्नपलब्धेरि' ति । अस्योक्तरूपस्य महिम्नोऽस्मिन् ब्रह्मणि 'एष सर्वेश्वरएष भूताधिपतिरेष भूतपालएष सेतुर्विधारणेषां लोकानामसम्भेदाये' ति बृहदारण्यके दर्शनादित्यर्थः । अत्र हि सर्वेश्वरादिपदैर्निरतिशयैश्वर्यादिवर्णनं सेतुत्वविशेषितविधारकत्वोपयोगितयैव । 'एतस्यैवाक्षरस्य प्रशासने गार्गी सूर्याचन्द्रमसौ विधृतौ तिष्ठतः द्यावापृथिव्यौ विधृते तिष्ठतः प्राच्योऽन्या नद्यस्स्यन्दन्ते प्रतीच्योऽन्या' इत्यक्षरब्राह्मणे दर्शनात् । सएवेह बृहदारण्यकोक्तः पारमैश्वर्याधीनविधारकत्वरूपो महिमाऽत्र प्रतिपाद्यः प्रत्यभिज्ञायते । नन्वस्तुनामैवम् । तथाऽपि नायं महिमा दहराकाशे वर्ण्यते । 'अथ यथात्मा स सेतुर्विधृतिरि' त्यथशब्देन दहराकाशप्रकरणविच्छेदादित्याशङ्क्यामपि 'अस्यास्मिन्नपलब्धेरि' त्येवोत्तरम् । अस्य महिम्नोऽस्मिन्दहराकाशएवोपलब्धेः प्रकृतपरामर्शिनो यत्पदस्य दहराकाशे प्राक् प्रयुक्तस्यात्मशब्दस्य च विद्यमानतया सेतुत्वादिवर्णनस्य तदन्यविषयत्वाद्योगेनाथशब्दस्य पूर्वप्रकृतापेक्षार्थत्वकल्पनोपपत्तेः । तदर्थत्वकल्पनस्य च प्राङ्निर्दिष्टा निर्देक्ष्यमाणा गुणाः परस्परापेक्षया समुच्चित्योपास्याइति सूचनार्थत्वेन सफलत्वात् । अन्यथा 'एतांश्च सत्यान् कामानि' त्यस्य गुणान्तरपरिसंख्यार्थत्वशङ्कया सर्वेषामुपास्यत्वासिद्धेः । एवं 'अस्यास्मिन्नपलब्धेरि' तिमूत्रखण्डस्य शङ्कान्तरोत्तरत्वेन द्वितीययोजना 'कथमि' त्यादिना 'निर्दिशती' त्यन्तेन विषयवाक्यावतारिकाभाष्येण सूचिता । तत्र 'अनतिवृत्तप्रकरणमि' त्यनेनात्राथशब्दः प्रकरणविच्छेदको न भवतीति दर्शितम् । तत्र हेतू 'दहरोऽस्मिन्नन्तराकाश इति हि प्रकृत्यास्मिन्नेव चात्मशब्दं प्रयुज्ये' ति विशेषणाभ्यान्दर्शितौ । 'आकाशौपम्यपूर्वकं तस्मिन् सर्वसमाधानमुक्त्वा अपहृतपापमत्वादिगुणयोगं चोपादिश्ये' तिविशेषणाभ्यां निर्दिष्टगुणानुवादरूपाभ्यां पूर्वप्रकृतापेक्षार्थस्याथशब्दस्योक्तवक्ष्यमाणगुणानां परस्परापेक्षया समुच्चित्योपास्यत्वासिद्धिः फलमिति दर्शितम् । यद्यपि सूत्रे 'महिम्नः' इत्येतावदेवोक्तरूपविधारकत्वोपस्थापने पर्याप्तं 'यस्सर्वज्ञस्सर्वविद्यस्यैष महिमा भूवी' त्याथर्वणे पारमेश्वरगुणकलापे केवलस्य महिमशब्दस्य प्रयोगात् । अथापि हेतुविशेषस्फुटीकरणार्थं 'धृतेरि' ति

विशेषितम् । एवमस्य सूत्रद्वयस्य प्रथमसूत्रकोडीकृतहेतूनां मध्ये केषाञ्चिद्हेतु-
त्वशङ्कानिराकरणार्थतया प्रथमसूत्रशेषत्वं 'तएवोत्तरे हेतव इदानीं प्रपंच्यन्त' इति
पूर्वसूत्रावतारिकामाप्येण दर्शिता ॥ १ ॥ ३ ॥ १६ ॥

स्यादेतत् । भवतु नाम वाक्यशेषगतब्रह्मश्रुतिलिङ्गैर्ब्रह्मेह प्रतिपाद्यमिति । ब्रह्म
तु दहराकाशो न भवति किन्तु तदन्तर्वर्त्यैव 'तस्मिन्यदन्तरि' त्यादिस्वारस्यात् ।
पूर्वसूत्रोदाहृतस्य 'एष सर्वेश्वर' इत्यादेरभस्तने 'य एषोऽन्तर्हृदयआकाशस्तस्मिच्छेते
सर्वस्य वशी सर्वस्येशान' इति वाक्ये 'यस्यैष महिमा भुवी' त्यस्योपरितने 'दिव्ये
ब्रह्मपुरे ह्येष व्योम्न्यात्मा प्रतिष्ठित' इति वाक्ये च ब्रह्मणो हृदयाकाशान्तर्वर्तित्वप्रसि-
द्धेश्च । ततश्च तदनुसारात् 'यावान्वा' इत्यादिवाक्यस्य क्लिष्टयोजना न दोषायेत्याशं-
क्याह ॥

प्रसिद्धेश्च ॥ १ ॥ ३ ॥ १७ ॥

ब्रह्मणो हृदयाकाशान्तर्वर्तित्वप्रसिद्धिवद्भूदयान्तर्वर्तित्वप्रसिद्धिरप्यस्त्येव 'एष-
मआत्माऽन्तर्हृदय' इत्यादिश्रुत्यन्तरेषु । किञ्चात्रापि वाक्यशेषे हृदयान्तर्वर्तित्वं श्रूयते ।
'स वा एषआत्माहृदीति तस्यैतदेव निरुक्तं हृद्यमिति तस्माद्भूदयमि' ति नामनिर्वच-
नरूपेणार्थवादेन तात्पर्यविषयतया ज्ञाप्यते । एवञ्च ब्रह्मणो हृदयान्तर्वर्तित्वस्य हृदया-
काशान्तर्वर्तित्वस्य च श्रुत्यन्तरप्रसिद्धितौल्यात् पक्षद्वयेऽपि प्रकृतविषयवाक्यस्य क्वचित्क-
चित् क्लिष्टयोजनावश्यम्भावे च सति 'सन्दिग्धे तु वाक्यशेषादि' तिन्यायादर्थवादाव-
गमिततात्पर्येण वाक्यशेषेण दहराकाशो ब्रह्मेति निर्णयते । अथापि तदन्तर्वर्ति ब्रह्म
स्यात् यद्याकाशशब्दस्य क्वचिदपि ब्रह्मणि प्रसिद्धिर्नस्यात् । अस्ति तस्य तत्र प्रसि-
द्धिः 'आकाशइति होवाचे' त्यादिश्रुत्यन्तरेषु । किञ्च माभूदन्यत्र तत्र तस्य प्रसिद्धिः ।
इहैवाकाशशब्दोक्तं ब्रह्मेति निर्णेतुं शक्यम् । तदन्तर्वर्ति ब्रह्मेत्यभ्युपगमे वाक्ययोजना-
क्लेशातिशयसद्भावात् । सूत्रे 'प्रसिद्धेरि' त्यस्य ब्रह्मणो हृदयान्तर्वर्तित्वप्रसिद्धेरित्येको-
ऽर्थः । तत्र चकारो वाक्यशेषसमुच्चयार्थः । ब्रह्मण्याकाशशब्दप्रसिद्धेरिति द्वितीयोऽर्थः ।
तत्र चकारः पूर्वपक्षे वाक्ययोजनाक्लेशातिशयस्य समुच्चयार्थः ॥ १ ॥ ३ ॥ १७ ॥

स्यादेतत् । माभूद्दहरो भूताकाशो जीवस्तु स्यात् । 'अथ यएष सम्प्रसादोऽ-
स्माच्छरीरात् समुत्थाय परंज्योतिरुपसंपद्य स्वेन रूपेणाभिनिष्पद्यत एष आत्मेति होवा-
चे' तिवाक्यशेषे जीवपरामर्शात् । सम्प्रसादशब्दस्सुषुप्त्त्यवस्थावाचकस्तद्वृत्ति जीवे
वर्तितुं शक्नोति न ब्रह्मणि । शरीरात् समुत्थानञ्च तदाश्रयस्य जीवस्यैवोपपद्यते । ब्रह्म-
प्राप्त्या स्वरूपाविर्भावश्च तस्यैवोपपद्यतइत्याशङ्कामुद्गाव्यापहतपाप्मत्वाद्यसम्भवान्मैवमि-
ति परिहरति ॥

इतरपरामर्शात् सइति चेन्नासम्भवात् ॥ १ ॥ ३ ॥ १८ ॥

यद्यपि अपहृतपाप्मत्वाद्यसम्भवो जीवे स्पष्टएव । तथापि तत्सम्भवशङ्कां काश्चि-
न्निराकर्तुमुपोद्धातरूपमिदं सूत्रम् ॥ १ ॥ ३ ॥ १८ ॥
तामेव शङ्कामुद्धाट्य निराकरोति ॥

उत्तराच्चेदाविर्भूतस्वरूपस्तु ॥ १ ॥ ३ ॥ १९ ॥

जीवस्याप्यपहृतपाप्मत्वादिगुणान् दहरवाक्यादुत्तरस्मात् 'यआत्माऽपहृतपाप्मा,
विजरो विमृत्युर्विशोको विजिघत्सोऽपिपासस्त्यकामस्त्यसङ्कल्पस्तोऽन्वेष्टव्यस्त विजि-
ज्ञासितव्यस्त सर्वाश्च लोकानामोति सर्वाश्च कामान्यस्तमात्मानमनुविद्य विजानाती' ति
प्रजापतिवाक्यादवगच्छामः । न च तदपि ब्रह्मविषयं तदुपरि 'यएषोऽक्षाणि पुरु-
षो दृश्यत एष आत्मे' ति 'यएष स्वप्ने महीयमानश्चरन्त्येषआत्मे' ति 'तद्यत्रैतत्सुप्त-
स्तमस्तसम्प्रसन्नस्वप्नं न विजानात्येषआत्मे' ति च जागरितस्वप्नसुषुप्त्यवस्थावर्णनेन
'एवमेवैष सम्प्रसादोऽस्माच्छरीरात् समुत्थाय परं ज्योतिरुपसम्पद्य स्वेन रूपेणाभिनि-
प्पद्यते स उत्तमः पुरुष' इति श्रवणेन च तस्य जीवविषयत्वनिश्चयात् । ननु तत्र 'स्वेन
रूपेणाभिनिप्पद्यते' इति जीवस्योपासनाविशेषरूपसाधनसाध्यापहृतपाप्मत्वादिस्वरूपावि-
र्भाव उच्यते । दहरवाक्ये तु साधनाधीनं पापध्वंसादिमत्त्वरूपमपहृतपाप्मत्वादिकं न
ग्राह्यं किन्तु पापात्यन्ताभाववत्स्वरूपं 'नैनं सेतुमहोरात्रे तरत' इत्यादिदहरवाक्यशेषे
पाप्मनामप्राप्तिवर्णनात् इति चेत् । तर्हि प्रजापतिवाक्येपि 'अपहृतपाप्मा विजरो वि-
मृत्युरि' त्यादिदहरवाक्यस्थपदानामेवावर्तनेन तथैव तदर्थस्वीकरणीयः । एवं तर्हि
प्रजापतिवाक्यं जीवस्य जैवेन रूपेणापहृतपाप्मत्वादिकं न प्रतिपादयति तत्र तस्य मा-
नान्तरविरुद्धत्वात् । किन्तु यदस्य पारमार्थिकं मुक्तिप्राप्यं ब्रह्मस्वरूपं तद्रूपेणेति ब्रह्म-
णएव ततस्तत्सिद्धिस्तस्यात् न संसारित्वावस्थापन्नस्य जीवशब्दितस्य । 'परंज्योतिरुप-
सम्पद्य स्वेन रूपेणाभिनिप्पद्यते स उत्तमः पुरुष' इति च जीवस्य मुक्तिकाले पारमा-
र्थिकब्रह्मभावाविर्भावाभिप्रायं स्यादिति चेत् । उच्यते । न मुक्तौ जीवस्य सविशेषब्रह्म-
भावस्तम्भवति । निर्विशेषब्रह्मभावाभ्युपगमे तु सत्यकामत्वं सत्यसङ्कल्पत्वञ्च न सम्भ-
वति । निर्विशेषब्रह्मभावं प्राप्तस्य मुक्तस्य च 'स तत्र पर्येति जक्षत् क्रीडन्नममाणस्त्री-
भिर्वा यनैर्वै' त्यादिवाक्यशेषोक्तं फलं न सम्भवति । 'सर्वाश्च लोकानामोति सर्वाश्च
कामान्यस्तमात्मानमनुविद्य विजानाती' त्युपक्रमेण तथैवोपसंहारेण च प्रतिपिपादयिषितं
सर्लोककामावासिफलञ्च न सम्भवति । तस्मादत्र 'यआत्माऽपहृतपाप्मे' त्यादिना संस-
रित्वावस्थापन्नो जीवएवानृततिरोहितापहृतपाप्मत्वसत्यकामत्वादिमानुच्यते । तथैवो-

स्वरूपजीवोपासनामनुष्ठितवतः 'परञ्चोतिरूपसम्पद्ये' त्यादिना ब्रह्मलोकस्थसविशेषब्रह्मा-
वाप्तिपूर्वकस्सत्यकामत्वादिस्वरूपाविर्भावउच्यतइत्येव युक्तम् । 'मनसैतान् कामान् प-
श्यन्नमते यएते ब्रह्मलोक' इति वाक्यशेषात् । पञ्चाग्निविधावत् शरीरेन्द्रियविविक्तजी-
वविषययाऽपि प्राजापत्यविषयया 'तं वा एते देवाः आत्मानमुपासते तस्मात्तेषां सर्वे च
लोकाआप्तासर्वे च कामा' इत्युपासनारूपत्वेन श्रुतया ब्रह्मलोकावाप्तिस्मवाच्च ॥

ननु तथाऽपि दहराकाशे वर्णितमतिरोहितस्वभावमपहतपाप्मत्वादिकं जीवस्य
न सम्भवतीति चेत् । कएवमुपदिदेश । तिरोहितमेव हि तत् तत्रोपदिष्टम् । तथा हि
'स यदि पितृलोककामो भवती' त्यादिना सङ्कल्पमात्रेण पित्रादिसृष्ट्या जीवस्य सत्य-
सङ्कल्पत्वं प्रपञ्चेनोपवर्ण्य 'तइमे सत्याः कामा' इति तइमे पित्रादयः काम्यमानतया
कामशब्दोक्ताः केवलं सांकल्पिकत्वेऽपि नोपभोगाक्षमा नितथाः किन्तु सत्याइत्युक्तम् ।
तथा च 'सत्यकामस्सत्यसङ्कल्प' इत्यत्र तत्प्रकरणकृतव्याख्यानानुसारेणावितथसङ्क-
ल्पजपित्रादिमत्त्वमेवार्थो ग्राह्यः । तेषाञ्च पित्रादीनां 'तइमे सत्याः कामा' इति पराम-
र्शानन्तरं 'अनृतापिधाना' इति तेषां सत्यानामनृतमपिधानमिति 'योह्यस्येतः प्रैति न
तमिह दर्शनाय लभत' इति च इहलोके स्थितौ तिरोहितत्वं स्पष्टमेवोक्तम् । अथ 'ये
चास्य जीवा ये च प्रेता यच्चान्यदिच्छन्न लभते सर्वं तदत्र गत्वा विन्दत' इति ब्रह्म-
लोकगमनानन्तरं तदाविर्भावोक्तः । एवं सङ्कल्पजपित्रादीनां तिरोहितत्वोक्त्यैव सत्य-
सङ्कल्पत्वस्य तिरोहितत्वमर्थसिद्धम् । पाप्मजरामरणशोकादीनां तु स्थूलसूक्ष्मदेहधर्मा-
णामभावस्य देहेन्द्रियतादात्म्याध्याससमये तिरोहितत्वं रजताध्याससमये शुक्तौ रजत-
त्वाभावस्येव स्पष्टमेव । अतस्सत्यकामत्वमात्रस्य तिरोधानमुक्तम् । एतेन प्रजापतिवा-
क्ये संसारदशायामविद्यातिरोहितमपहतपाप्मत्वादिकमुक्तं 'स्वेन रूपेणाभिनिष्पद्यत'
इति मुक्तिदशायां तदाविर्भावश्रवणात् दहरवाक्येत्वतिरोहितस्वभावमेव तदुक्तं तिरो-
धानाश्रवणादिति निरस्तम् । दहरवाक्यान्तर्गतेपि 'यएष सम्प्रसाद' इति वाक्ये 'स्वेन
रूपेणाभिनिष्पद्यत' इति श्रवणाच्च । तस्मादपहतपाप्मत्वादिकं जीवे सम्भवत्येव । प्रत्युत
ब्रह्मण्येव स्वसङ्कल्पसमुत्थितातीतनिजपित्रादिमत्त्वरूपं सत्यकामत्वं न सम्भवति । किञ्च
'ब्रह्मपुर' इत्युपक्रमोऽपि दहराकाशो जीवइति पक्षएव स्वारसिकः । जीवस्यैव सप्तमी-
निर्दिष्टाधारं प्रत्यधेयत्वस्य भोक्तृभोगायतनभावरूपसमासान्तर्वातेषुष्टयुक्तासाधारणशरी-
रसम्बन्धवत्त्वस्य चोपपत्तेः । ब्रह्मणि तु नाधेयत्वं न वा शरीरेण विशेषसम्बन्धवत्त्वम् ।
कारणत्वेन सम्बन्धस्य सर्वविकारसाधारण्यात् । असाधारण्येन हि व्यपदेशा भवन्ति
तद्यथा क्षितिसलिलबीजादिजन्माऽप्यङ्कुरोऽसाधारणेन शालिबीजेन व्यपदिश्यते 'शाख्यं
कुर' इति न तु कार्यान्तरसाधारणैः क्षित्वादिभिः । तस्मात् ब्रह्मशब्दस्य रूढिं परि-
त्यज्य ब्रह्मवति देहमजसनादिभिरिति जीवे योगस्वीकर्तुं युक्तः ॥

तथा भूताकाशोपमेयत्वमपि जीवे सम्भवति अत्रापि मानसवैपुल्यसद्भावात् । तस्यान्तःकरणावच्छिन्नरूपेणाव्यापकत्वेऽप्यविद्योपहितेन रूपेण सर्वशरीरानुस्यूतेन व्यापकत्वाच्च । वस्तुतस्तु मानसमेव वैपुल्यमिह 'यावान्वा' इत्यादिवाक्यार्थतया ग्राह्यं स्वरूपेण व्यापकत्ववर्णनस्य प्रकृतानुपयोगित्वात् 'तस्मिन्यदन्तरि' त्यत्रान्तश्शब्देन 'अन्तरेव समाहिते' इत्यत्र सावधारणेनान्तश्शब्देन 'अस्मिंश्चेदिदं ब्रह्मपुरे सर्वं समाहितं सर्वं च कामा' इत्यत्र देहान्तर्गतहृदयपुण्डरीकान्तर्वातेनि दहराकाशे सर्वसमाधानोक्त्या देहएव सर्वसमाधानमुक्तं स्यादित्यनुवादेन च हृदयान्तःप्रदेशावच्छेदेन दहराकाशवैपुल्यप्रतिपादनस्यैवाकांक्षितत्वात् । एवञ्च द्यावापृथिव्यादयोऽप्यत्र हृदयपुण्डरीकावच्छिन्ने दहराकाशे समाहिता मानसाएव ग्राह्याइति तदाधारत्वं जीवस्य नानुपपन्नं स्वप्नदृष्टानामिवान्येषामपि मानसानां जीवएवाध्यासात् । 'एतत्सत्यं ब्रह्मपुरमि' त्येतदपि देहाख्यं ब्रह्मपुरमनृतं इदं तु सत्यं देहबृहणत्वात् ब्रह्म सकलकामाधारत्वात् पुरमिति जीवे सङ्गच्छते । अहरहर्गतिश्रवणमपि जीवएवाविद्यामात्रोपहितरूपे युज्यते । स्वप्नजागरयोरन्तःकरणोपधानेन स्थितस्य तस्य सुषुप्तावन्तःकरणलये सति अविद्यामात्रोपहितमात्ररूपापत्तिसत्त्वात् । जगद्विधारकत्वश्रवणमपि सत्यसङ्करूपजवस्तुविधारकत्वाभिप्रायं ब्रह्माभेदाभिप्रायं वा जीवे योजयितुं शक्यम् । यद्यप्याकाशशब्दस्य श्रुत्यन्तरे नास्ति जीवे प्रसिद्धिः तथाऽप्यत्रैव सत्यकामादितद्धर्मसमभिव्याहारात् तद्विषयत्वं कल्प्यते । अन्यथा लोके तस्य ब्रह्मविषयत्वादर्शनात् ब्रह्मधर्मसमभिव्याहृतश्रुत्यन्तरे ब्रह्मविषयत्वकल्पनमपि तस्य न स्यात् । तस्माज्जीवएव दहराकाशइति पूर्वःपक्षः ॥

अत्रोत्तरं 'आविर्भूतस्वरूपस्तु' इति । दहरवाक्यादुत्तरस्मिन् प्रजापतिवाक्ये जीवस्यापहतपाप्मत्वादिकोक्तेर्दहरो जीवइति शङ्का न कार्या । यतस्तत्राविर्भूतपरब्रह्मस्वरूपएव जीवोऽपहतपाप्मत्वादिरूपः प्रतिपाद्यतइति तेन ब्रह्मणएवापहतपाप्मत्वादि-कमुक्तं भवति । तत्र हि 'यएषोऽक्षणा' त्यादिषु त्रिष्वपि जागरस्वप्नसुषुप्तिपर्यायेषु 'एष आस्मे' ति 'एतदमृतमभयमेतत् ब्रह्मे' ति च जीवस्य ब्रह्मभावश्श्रूयते । तत्र 'एष आस्मे' त्यपहतपाप्मत्वादिधर्मकान्वेष्टव्यात्मरूपत्वं 'अमृतमि' ति भूमाख्यानरतिशयानन्दरूपत्वं 'अभयमि' ति रागद्वेषादिकलुषसंसाराख्यमहाभयराहित्यञ्चोक्ता ब्रह्मणएव हि तत्प्रसिद्धं तत् कथञ्जीवस्योच्यतइति तटस्थशङ्कायां 'एतत् ब्रह्मे' ति चोक्तम् । तत्र यद्यपि जागराद्यवस्थावत्स्वरूपं जीवलिङ्गं प्रथमश्रुतम् । तथाऽपि अमृतत्वामयत्वाभ्यां ब्रह्मलिङ्गाभ्यां ब्रह्मश्रुत्या चैकैकमनुवाद्यं जीवलिङ्गं बहूनग्रहन्यायेनांगुष्ठाधिकरणन्यायेन ज्ञेयमृद्य तत्तदवस्थोपलक्षितस्य जीवस्य ब्रह्मभावो विधीयते । एवञ्च 'एवमेवैष सम्प्रसाद' इत्यादि चतुर्थपर्यायवाक्यं जीवस्य शरीरद्वयविवेकावधारणरूपत्वंपदार्थशोधनपूर्वकेण ब्रह्मात्मभावसाक्षात्कारेणावस्थानब्रह्मनृत्तत्वेऽप्यनृततिरोहितस्यापहतपाप्मत्वादिधर्मकनि-

रस्तानिखिलसंसारमहाभयनिरतिशयानन्दरूपब्रह्मात्मभावस्याविर्भावं प्रतिपादयतीत्येव वक्तव्यम् । निर्गुणविद्यायां सविशेषब्रह्मलोकावासिकथनस्यानुयोगात् मुक्तानां यावत्सर्वमुक्तिं विन्मेश्वरभावापत्तिरस्तीत्यस्माभिस्सिद्धान्तलेशसंग्रहे समर्थतत्वेनाविर्भूतस्वरूपस्य सत्यकामत्वं सत्यसङ्कल्पत्वञ्चोपपद्यते । तस्य शुद्धचैतन्यभावापत्त्यभ्युपगमेऽप्युपपद्यतएव शुद्धचैतन्यस्य जीवेश्वरानुस्यूतचैतन्यसामान्यात्मनाऽवस्थानात् । शुद्धचैतन्यं हि यावत्सर्वमुक्तिं जीवेश्वरानुस्यूतचैतन्यसामान्यात्मनाऽवतिष्ठते न तु तृतीयकोटितया पृथगवतिष्ठते । न हि शुद्धमुखं विन्मप्रतिविन्मनानुस्यूतमुखसामान्यात्मना विना पृथगवतिष्ठमानन्दश्यते । अतएव साक्षात्कृतब्रह्मणां यावत्सर्वमुक्तिं सर्वात्मतापत्तिरस्तीति वामदेवस्य मनुसूर्यादिभावप्रतिपत्तिश्चूयते । शुकस्य च सर्वभूतमयत्वापत्तिस्मर्यते । एवञ्च मुक्तस्य सार्वभौमादिमानुषात्मना इन्द्रादिलोकपालात्मना दहरोपासनादिफलानुभवितृपुरुषात्मना च जक्षणादिकं सर्वलोककामावासिमत्त्वं ब्रह्मलोकसमाहितसत्यकामानुभवितृत्वञ्च व्यपदेष्टुं शक्यमिति जक्षणादिश्रवणमप्युपपद्यते । न चैवं मुक्तस्य सर्वात्मतापत्त्या तत्तदुःखभोक्तृत्वस्यापि व्यपदेशप्रसङ्गः । मुक्तस्य निरस्ताविद्यस्य जक्षणादिजन्यसुखवृत्त्यवच्छिन्नस्वप्रकाशानन्दरूपतापत्तिवदाविद्यकदुःखित्वापत्तेरभावात् । अन्यदिह प्रजापतिविद्यायामुपपादनीयं सर्वं 'ज्योतिर्दर्शनात्' (१ । ३ । ११) इत्यधिकरणे चिन्तयिष्यते ॥

यत्तु दहरविद्याप्रकरणेव स्वसङ्कल्पसमुत्थितातीतनिजपित्रादिमत्वरूपतयोपवर्णितं सत्यकामत्वं ब्रह्मणि न संभवतीत्युक्तं अत्र ब्रूमः । द्वयमिह सत्यकामत्वं निरूपितम् । एकमुपास्यस्य तदुपासनाविषयतया 'एष आत्माऽपहतपाप्मे' त्यादावुक्तम् । द्वितीयमुपासकस्य तदुपासनाफलतया 'स यदि पितृलोककामो भवती' त्यादावुक्तम् । तत्र द्वितीयमेव संकुचितं स्वसङ्कल्पसमुत्थितपित्रादिमत्वरूपं न त्वाद्यमपि तत्सङ्कोचकाभावात् । नन्विदमेव तस्यापिसङ्कोचकमन्यथातत्क्रतुन्यायविरोधापत्तेरिति चेत् । न । तत्क्रतुन्यायस्यैव सत्यकामत्वविषये सङ्कोचोपपत्तेः । यद्यप्युपास्यस्य सर्वेऽपि कामनाविषयास्सङ्कल्पमात्रसृष्टास्साधारणप्रपञ्चान्तर्गतवियदादयोऽपि सत्या न तु वितथा मनोराज्यविजृम्भितप्रातिभासिकवस्तुवद्भोगानुपयुक्ताः । तथाऽप्युपासकस्य संकल्पसमुत्थितास्साधारणभोगोपयुक्ताः पित्रादयएव सत्या न तु वियदादयोऽपीति तावन्मात्रएव सत्यकामत्वविषयतत्क्रतुन्यायावतारइति । नन्वेतदनुसारेणोपास्यगतं सत्यकामत्वं न सङ्कोचनीयं किन्तु तत्क्रतुन्याय एवेत्यत्र किं विनिगमकमिति चेत् । उच्यते । सत्यकामत्वसङ्कोचे सत्यसङ्कल्पत्वमपि सङ्कोचनीयं 'सङ्कल्पादेवास्य पितरस्समुत्तिष्ठन्ती' त्यादिनोपासकगतसत्यसङ्कल्पत्वस्यापि सङ्कोचितत्वात् । ततोवरमेकस्यैव तत्क्रतुन्यायस्य गुणद्वयविषयेऽपि सङ्कोचकल्पनम् । किञ्च सर्वेश्वरत्वगुणविशिष्टोपासनायान्तत्क्रतुन्यायस्यावश्यकस्संकोचः । न च तयोपासनैव नास्ति । कारणं तु ध्येयस्सर्वै-

श्वर्यसंपन्नस्सर्वेश्वरश्च शंभुराकाशमध्ये' इत्यथर्वशिखायां श्रवणात् । तस्मात् तत्क-
 तुन्यायस्यैव कश्चिद्गुणे ह्यसस्सङ्कोचोऽन्यत्रापि स्वीकार्यः । एतेनेदमपि निरस्तं दहर-
 विद्यायां वर्णितं गुणाष्टकं तिरोहितमेव ग्राह्यं प्रजापतिविद्यायामिवात्रापि 'स्वेन रूपेणा-
 भिनिष्पद्यत' इतिब्रह्मज्ञानेन तस्याविर्भाववर्णनाद्विशिष्यसत्यकामत्वतिरोधानवर्णनाच्च तत्तु
 जीवस्यैव संभवति न ब्रह्मणइति । यतस्तत्र उपासनाफलस्याविर्भावतिरोभाववर्णनं न
 त्पासनीयस्य । तत्त्वतिरोहितं नित्याविर्भूतमेव ग्राह्यं तिरोधानावचनात् । वस्तुतस्त्विदानीं
 सङ्कल्पसृज्या अनृततिरोहितास्सत्याः कामा जीवानामतीतवर्तमानपितृपुत्रादयो न सन्त्येव ।
 दहराकाशे इदानीं सतामेव तेषामनृततिरोहितत्वश्रवणं तु दहरोपासनासिद्धानां ब्रह्मलो-
 कप्राप्त्यनन्तरमयत्नलभ्यत्वप्रतिपत्त्यर्थमतिशयोक्तिमात्रम् । ननु च भूतार्थादप्येव किं न
 स्यात् 'अत्र ह्येते सत्याः कामाः तद्यथा हिरण्यनिधिं निहितमक्षेत्रज्ञा उपर्युपरि सञ्च-
 रन्तो न विन्देयुरेवमेवेमास्सर्वाः प्रजाअहरहर्गच्छन्त्यएतं ब्रह्मलोकं न विन्दन्त्यनृतेन हि
 प्रत्यृदा' इति हिरण्यनिधिदृष्टान्तेनोपपादनस्य तात्पर्यलिङ्गस्य सत्त्वात् धनलोलुपानां
 धनान्धानां धनविषयमनोराज्यरूपेण सङ्कल्पेन शुकस्य धनगृहे धनं सृज्यतइति भारत-
 रामायणादिवचनप्रामाण्यादङ्गीकर्तव्यत्वेन तद्वत् सर्वेषामपि सङ्कल्पेन दहराकाशे पितृ-
 पुत्रादिबान्धवाक्षपानगीतवादित्रादिभोग्यसृष्टिसम्भवाच्चेति चेत् । मैवम् । 'स यदि पितृ-
 लोककामो भवति सङ्कल्पदेवास्य पितरस्समुत्तिष्ठन्ती' त्यादिपूर्वखण्डे 'अथ यहहात्मान-
 मनुविद्य ब्रजन्त्येतांश्च सत्यान् कामान् तेषां सर्वेषु लोकेषु कामचारी भवती' तितत्पूर्व-
 प्रकृतं दहरोपासनया ब्रह्मलोकगतं सइति परामृश्य तत्सङ्कल्पेन पित्रादिसृष्ट्युक्त्यनन्तरं
 'तइमे सत्याः कामा' इति तानेव पित्रादीन् परामृश्यानृततिरोहितत्वस्योच्यमानतया ते-
 षामिदानीमसत्त्वस्य स्पष्टत्वात् । 'अनुविद्य ब्रजन्ती' त्यस्य दहराकाशमुपास्य ब्रह्मलोकं
 मयान्तीत्येतावत्पर्यन्तमर्थं स्वीकृत्य दहरोपासकानामिहैव कालेन सत्याः कामा निष्प-
 द्यन्ते तेषाञ्चानृततिरोहितत्ववचनमपेक्षितमिति तिरोधानवचनश्रद्धया समर्थनेऽपि दह-
 रोपासनारम्भात् पूर्वं सत्यकामत्वाद्यभावात्तद्वत्तया न जीवस्योपास्यत्वसिद्धिः । सिद्धसा-
 ध्यधर्मग्रहणसंशये च सिद्धग्रहणं न्याय्यमित्यलं विस्तरेण ॥

यत्तु जीवस्य देहेनासाधारणसम्बन्धोऽस्तीति तत्र तस्य पुरमिति व्यपदेशो युक्तः
 न तु ब्रह्मणइति तत्तुच्छम् । ब्रह्मणोऽप्यसाधारणतयोपलब्धिसंस्थाने तस्मिन् तत्पुरमिति
 व्यपदेशोपपत्तेः । ब्रह्मप्रातिपदिकार्थस्य प्रधानतया तद्विशेषणभूतषष्ठ्यर्थस्य तदनुसारेण
 नेतव्यत्वाच्च । यच्चोक्तमन्तश्शब्दादिस्वारस्यानुरोधेन द्यावापृथिव्यादयो मानसाएव ग्रा-
 ह्याइति तेषां जीवएव समाधानोक्तिर्युक्ता न ब्रह्मणि स्वाप्नानामिव मानसानां जीवेऽध्व-
 तस्त्वादिति तदपि तुच्छम् । उपाधिपरिच्छिन्नस्य जीवस्यापि ब्रह्मणि समाहितत्वेन तद्व-
 ध्यस्तानां मानसानां ब्रह्मणि समाधानानिवारणात् । अन्यथा ब्रह्मणस्सर्वाधारत्वस्युक्तीनां

व्याक्रोपप्रसङ्गात् । वस्तुतस्तु द्यावापृथिव्यादयो मानसाएव ग्राह्याइत्ययुक्तम् । द्यावापृथिव्यादिश्रुतिसङ्कोचापत्तेः । उपर्यधश्चापारस्य ब्रह्मणोऽन्तरेव सर्वं समाहितमित्यभिप्रायेण 'यस्यान्तस्स्थानि भूतानी' तिवदन्तश्शब्दावधारणयोरुपपत्तेः । 'अस्मिंश्चेदिदं ब्रह्मपुरे सर्वं समाहितमि'ति शङ्कावाक्यगतानुवादस्य हृदयावच्छिन्नएव दहराकाशे सर्वसमाधानमुक्तमिति भ्रान्त्या 'योऽयं भगवोऽप्सु परिख्यायते यश्चायमादर्शो कतमएष' इतीन्द्र-विरोचनयोः प्रश्नस्य प्रजापतिना छायापुरुषउपदिष्टइति भ्रान्त्येवोपपन्नत्वात् । मानसमात्रग्रहणपक्षेऽपि 'यदैतं जरा वाऽऽप्नोति प्रध्वंसते वा किं ततोऽतिशिष्यत' इति शङ्कांशे भ्रान्तिमूलत्वकल्पनाया आवश्यकत्वात् । न हि स्थूलानामिव मानसानां द्यावापृथिव्यादीनां देहान्तस्समाहितत्वेऽपि जरत्कुसूलान्तर्निहितब्रीह्यादिन्यायेन देहस्य जरादौ सति अंशशङ्काऽवकाशं लभते । एवञ्च सति 'एतत्सत्यं ब्रह्मपुरमस्मिन्कामासमाहिता' इत्याचार्यवाक्यमप्यन्तेवासिगणभ्रान्तिवारणार्थतयैव व्याख्येयम् । न हि देहरूपासत्यब्रह्मपुरावच्छिन्ने दहराकाशे द्यावापृथिव्यादयस्समाहिताः येनार्थतस्तस्मिन्नवच्छेदकएव समाहितत्वमापद्यते । किन्तु तदवच्छेदमनपेक्ष्य अस्मिन् स्वरूपेण भूताकाशवद्व्यापकतयोक्ते दहराकाशएव समाहिताः । इदन्तु मत्यमवितथं ब्रह्माख्यं पुरं पुरवत्सर्वेषां विभक्ततयाऽवस्थानभूमिरिति । अतएवोक्तमापस्तम्बेन परमात्मानं प्रकृत्य 'स वै वैभानं पुरम्' (आ - ध - १ । ८ । २२ । ७) इति । तस्मादसङ्कुचितद्यावापृथिव्यादिसर्वाधारत्वातिरोहितासंकुचितगुणाष्टकप्रभृतिहेतुभिर्दहराकाशो ब्रह्म न तु जीवइति सिद्धम् ॥

सूत्रस्य प्रजापतिविद्यावल्म्बनशङ्कायामयमर्थः । उत्तरात् प्रजापतिवाक्यात् जीवस्यापि अपहतपाप्मत्वादिदं सम्भवतीति चेत् आविर्भूतस्वरूपो जीवस्तत्रापहतपाप्मत्वादिमत्तया प्रतिपाद्यते स त्वपेतजीवभावो ब्रह्मैवेति न जीवस्य जैवेन रूपेणापहतपाप्मत्वादिसम्भवइति । दहरविद्याप्रकरणगतसत्यकामत्वावल्म्बनशङ्कायामयमर्थः उत्तरात् 'तइमे सत्याः कामा अनृतापिधाना' इति संकुचिततिरोहितसत्यकामत्वप्रतिपादनलिङ्गात् दहराकाशो जीवइति चेत् दहराकाशस्तिरोहितसत्यकामत्वादिस्वरूपो न प्रतिपाद्यते । किंत्वाविर्भूतसत्यकामत्वादिस्वरूपएव । सत्यकामत्वादितिरोधानं तु तत्क्रतुन्यायेन उपासनाकलं लभमानस्योपासकस्योक्तमिति । तुशब्दो ब्रह्मपुरशब्दाद्यवल्म्बनशङ्कान्तरव्यावृत्त्यर्थः ॥ १ ॥ ३ ॥ १९ ॥

यदि दहराकाशो न जीवः तर्हि 'यएष सम्प्रसाद' इत्यादौ जीवपरामर्शः किमर्थस्तत्राह ॥

अन्यार्थश्च परामर्शः ॥ १ ॥ ३ ॥ २० ॥

जीवस्य उपास्यदहराकाशरूपताप्रतिपत्त्यर्थो न जीवपरामर्शः किन्त्वन्वयार्थः । कथम् । 'एवं विस्वर्ग लोकमेती'तिप्रकृतो विद्वान् 'यएष सम्प्रसाद' इति परामृ-

इयते । सोऽथइदं शरीरं हित्वा ब्रह्मलोकप्राप्त्यनन्तरमस्माच्छरीरात्समुत्थाय क्रमेण शरीरद्वयविक्रमब्रह्मात्मभावसाक्षात्कारप्राप्त्या देहात्मभावं परित्यज्य परंज्योतिरुपसम्पद्य परमेश्वररूपपरब्रह्मभावं प्राप्य स्वेन रूपेण निरतिशयसुखात्मना रूपेणाविर्भवति । यत्परंज्योतिरुपसम्पत्तव्यमित्युक्तं एषआत्माऽपहतपाप्मत्वादिगुणकउपास्यः एतदेवाभयममृतं ब्रह्मेति दहराकाशपरमेश्वरोपासनस्य क्रममुक्तिफलकत्वप्रतिपत्त्यर्थेइति । अयं छान्दोग्यभाष्यस्वरससिद्धोऽर्थः । यद्वा 'यएष सम्प्रसाद' इति सामान्यतो जीव उच्यते । स जागरे स्थूलदेहाभिमानी सन् बाह्यपदार्थाननुभूय स्वप्ने सूक्ष्मदेहाभिमानी भूत्वा वासनामयपदार्थाननुभूयाथ सुषुप्तावस्थायामुभयविधशरीराभिमानं परित्यज्य दहराकाशरूपं परं ब्रह्मोपसम्पद्य स्वेन रूपेण विशेषविज्ञानकृतकालुष्यरहितेन चैतन्यात्मनाऽवतिष्ठते । यत्परंज्योतिस्सुषुप्तावुपसम्पत्तव्यं एषआत्माऽपहतपाप्मत्वादिगुणकउपास्यइति दहराकाशरूपपरमेश्वरस्योपास्यस्य जागरितस्वप्नपरिश्रान्त जीवजातसमाश्रयणीयत्वमहिमप्रतिपत्त्यर्थो जीवपरामर्शः । अयं श्रीमद्भाष्यस्वरससिद्धोऽर्थः । अथवा यएष सम्प्रसादः श्रीमद्भाष्यदर्शितरीत्याऽवस्थात्रयवान् एषएवापहतपाप्मत्वादिगुणकआत्मा अमृतमभयं ब्रह्म चेति जीवस्यावस्थात्रयविलयेन पारमार्थिकब्रह्मभावोपदेशार्थो जीवपरामर्शः । अयं भामतीस्वरससिद्धोऽर्थः । अस्मिन् पक्षे अस्य वाक्यस्य वक्ष्यमाणानां प्रजापतिविद्यायां शिष्याणां जिज्ञासाजननार्थं तदर्थसङ्क्षेपरूपत्वं एवञ्च 'इति होवाचे' त्येतत् इति प्रजापतिरुवाचेत्येवमर्थकं न तु 'सत्र्यादि' तिवदाचार्यवचनप्रतिपादकमिति द्रष्टव्यम् । सूत्रे चकारेण जीवेत्यम्भावप्रतिपत्त्यर्थोऽपि भवति जीवपरामर्शइति समुच्चीयते । प्रतिपत्ने हि जीवस्येत्यम्भावे क्रममुक्तिफलिकायां जागराद्यावर्तमानसंसारक्लेशपरिपन्थिन्यामस्यामुपासनायां प्रवृत्तिर्भवेदिति ॥ १ ॥ ३ ॥ २० ॥

एवं वाक्यशेषगतहेत्वाश्रयां जीवाशङ्कां परिहृत्य वाक्योपक्रमगतहेत्वाश्रयां तामुद्भाव्य परिहरति ॥

अल्पश्रुतेरिति चेत्तदुक्तम् ॥ १ ॥ ३ ॥ २१ ॥

दहरइत्यल्पपरिमाणश्रुतेराराग्नोपमितो जीवो दहराकाशो भवितुमर्हतीति चेत्तत्र वक्तव्यमुत्तरं प्रागेवोक्तं 'निचाय्यत्वादेवं व्योमवच्च' (१ । २ । ७) इति । श्रुत्या चोक्तं 'तावनेषोऽन्तर्हृदयआकाश' इति । शाण्डिल्यविद्यायामणीयस्त्वन्नोपक्रमगतमिह दहरत्वमुपक्रमगतमित्यधिकाशङ्का । वाक्यशेषगतबह्वश्रुतिलिङ्गविरोधादुपक्रमगतमपि नादरणीयमित्यधिकपरिहारः । इह ब्रह्मलिङ्गानां स्पष्टत्वेऽपि दहराकाशान्तर्गत्यन्वयावभासाद्दहराकाशान्वाचित्वेनास्पष्टता द्रष्टव्या ॥ १ ॥ ३ ॥ २१ ॥

इति दहराधिकरणम् ॥ ६ ॥

अनुकृतेस्तस्य च ॥ १ ॥ ३ ॥ २२ ॥

आथर्वणिकास्समामनन्ति ' न तत्र सूर्यो भाति न चन्द्रतारकं नेमा विद्युतो भान्ति कुतोऽयमग्निः । तमेव भान्तमनुभाति सर्वं तस्य भासा सर्वमिदं विभाति ' (मु-२-२) इति । अत्र 'तत्रे' ति सर्वनाम्ना निर्दिष्टो लौकिकः कश्चित् तेजोधातुः परं ब्रह्मवेति सप्तम्यास्सति विषये च साधारण्यात् संशये पूर्वपक्षः बलीयसा हि सौरण लौकिकतेजसा मन्दतेजश्चन्द्रतारकाद्यभिभूयमानन्दृष्टम् । तद्यस्मिन् सति सर्वमिदन्तेजोऽभिभूयते तत् किञ्चित् सर्वातिशायि लौकिकं तेज इति युक्तम् । न च तत्रेति सतिसप्तमी माभूत् विषयसप्तम्यस्तु तथा सति सूर्याद्यप्रकाश्यत्वं ब्रह्मणि सम्भवतीतिवाच्यम् । तं विषयं सूर्यो न भासयतीतिगिजर्थाध्याहारपत्तेः । न च तथाऽपि सूर्यदीपादितेजोऽभिभावकघनकुब्ज्यादिवदतेजस्त्वोपपत्तिः । घनकुब्ज्यादीनां सूर्यदीपाद्यभिभावकत्वाभावात् । घनकुब्ज्याद्यावरणे सति चक्षुस्सन्निकर्षाभावादेव सूर्याद्यग्रहणोपपत्तेः । नचैवमपि सुवर्णरूपतेजोऽभिभावकपार्थिवभागवदतेजस्त्वोपपत्तिः । पीतिमगुरुत्वाश्रयपार्थिवातिरिक्तसुवर्णानङ्गीकारात् प्रकाशकस्य सतस्तेजोऽभिभावकस्य तेजस्त्वनियमाङ्गीकाराच्च । तथा 'तमेवभान्तमनुभाति सर्वं तस्य भासा सर्वमिदं विभाती' तिसर्वशब्दोक्तस्य प्रकृतस्य सूर्यादितेजसोऽनुभानरूपात्तदनुकारादपि तत्सजातीयन्तेज इति युक्तम् । समानेष्वेव ह्यनुकरणं दृष्टं 'गच्छन्तमनुगच्छती'ति यथा । नन्वभिवदलिङ्गं तावदसिद्धं मानान्तरविरोधात् । नहीदानीं भास्येव सूर्यादौ न भातीत्येतदन्वेति । कालान्तरे तस्मिन् तेजसि सति न भासयतीत्यर्थेइति चेत् तर्हि विषयसप्तम्येवास्तु । क्वचन गिजर्थस्यान्यत्र भविष्यदर्थस्याध्याहारइति तौल्यात् । यदि व्यत्ययानुशासनाल्लटैव भविष्यदर्थलाभइति नाध्याहारः । तर्हीहापि विषयसप्तमीबलाद्विषयत्वेन न भातीति सामर्थ्येन गिजर्थलाभइति नाध्याहारः । एवमनुकारलिङ्गमप्यसिद्धं पूर्वापरविरोधात् । न हि यस्मिन् सति यन्नभाति तत्तदनुभातीति युक्तम् । न खलु यस्मिन् गच्छति यो न गच्छति स तमनुगच्छति । उच्यते । अनुभातीत्यत्र तदपेक्षया निकृष्टभानत्वमुच्यते । अतो 'नभाती' त्यत्र न मानान्तरविरोधः । तेजोन्तराभिभूतस्य सूर्यादेर्नाहाराद्यावृत्तस्येव सर्वात्मना भानानिषेधात् । 'अनुभाती' त्यत्रापि न पूर्वापरविरोधः निकृष्टभानवचनात् । एवमुभयसामञ्जस्यसम्भवे व्यत्ययानुशासनमाश्रित्य भविष्यदर्थलाभइति वा विषयोक्ति-सामर्थ्यमवलम्ब्य गिजर्थलाभइति वा क्लेशो नाश्रयणीयः । ननु 'तस्य भासा सर्वमिदं विभाती' त्युक्तं सर्वप्रकाशकत्वं तेजसि न सम्भवति तेजसश्चक्षुर्विषयमात्रप्रकाशकत्वात् । न च तत्रापि सर्वशब्दः प्रकृतसूर्यादिमात्रपरः । सूर्यादितेजःप्रकाशे चक्षुर्व्यतिरिक्तभासमागतेजोऽन्तरेणान्तरात् । यदि तेजोन्तरादृष्टमपि सर्वप्रकाशकत्वं सूर्यादिप्रकाशकत्वं वा

कचित्तेजसि कल्प्यते तर्हि तेजस्साजात्याभावेऽपि सूर्यादीनां ब्रह्मणैवाभिभवस्तदनुकर-
णञ्च कल्प्यताम् । न च ब्रह्मपक्षे द्वयं न्याय्यं कल्पनीयं तेजःपक्षे त्वेकमेवेति वाच्यम् ।
तेजःपक्षे तथाभूतस्य धर्मिणस्तेजसोऽप्यप्रसिद्धस्य कल्पनीयत्वात् । उच्यते । तेजसस्ते-
जःप्रकाशकत्वं नादृष्टचरं लाघवेन चाक्षुषत्वावच्छिन्ने तेजोऽपेक्षाङ्गीकारात् । दीपे तत्सं-
युक्तस्यालोके परस्परसंयुक्तानेककिरणात्मके तत्तत्संयुक्तकिरणस्य च तेजससम्भवात् ।
अन्ततस्सर्वत्र तत्तदवयववावयवसम्भवाच्च तद्रहितस्यापि त्रिसरेणवादेः जालान्तरगतालो-
कएव मानात् । एवञ्चाभिभवानुकारलिङ्गद्वयबलात्तेजःप्रकाशकत्वाविरोधाच्च तेजोघातु-
रेव कश्चिन्मन्त्रप्रतिपाद्यइति निश्चये सति भूतयोनिब्रह्मप्रकरणं नादरणीयं लिङ्गाभ्यां
तस्य बाधात् । न च तत्रेत्यादिसर्वनाम्नां प्रकृतपरत्वनिर्वन्धोऽस्ति 'तेन रक्तं रागादि'
त्यादावप्रकृतपराणामपि तेषान्दर्शनात् । ननु 'तेन रक्तं रागात्' 'तस्यापत्यमि' त्यादि-
सूत्रोदाहरणेषु 'माहारजनं' 'औपगव' इत्यादिषु तद्विधितार्थे महारजनेन रक्तमुपगो-
रपत्यामित्यादिवाक्यैर्व्याख्यायमाने महारजनादेः प्रकृत्यर्थस्य शब्दतः प्रकृतत्वमस्तीति
तस्य 'तेन' 'तस्ये' त्यादिसर्वनामभिः परामर्शो युक्तइति चेत् । यद्येतावता तृप्तिस्तर्ही-
हाप्यभिभवादिलिङ्गमालोच्य सूर्याद्यभिभावकं ततउत्कृष्टप्रकाशं तत्प्रकाशकञ्च तेजो-
ऽस्य मन्त्रस्य प्रतिपाद्यमिति व्याख्यायमाने तेजसशब्दतः प्रकृतत्वमस्तीति सन्तुष्य-
ताम् । तस्मात्तेजएव किञ्चिदुपासनीयं मन्त्रप्रतिपाद्यं न तु ज्ञेयं ब्रह्म । ब्रह्मपक्षे चाचा-
क्षुषे ब्रह्मणि सूर्यादिप्रकाश्यत्वनिषेधस्याप्रसक्तनिषेधता स्यात् । भारूपे तस्मिन् 'मा-
न्तमि' ति शतुप्रत्ययस्य 'तस्य भासे' तिषष्ठ्याश्च निर्विषयता स्यात् । पप्रञ्चे ब्रह्मभा-
नान्यभानाभावेन 'अनुभाती' त्यस्य निर्विषयता स्यात् । 'गच्छन्तमनुगच्छती' त्यादौ
गमनभेदे सत्येव ह्यनुशब्दो दृष्टः । न च श्रुतिदृष्टोऽयं व्यपदेशो 'बह्निन्दहन्तमयोऽनु-
दहती' ति लौकिकव्यपदेशवारोपितभेदनिमित्तो व्याख्यातुमुचितइति ॥

अत्र राडान्तः । तेजो मन्त्रप्रतिपाद्यमितिपक्षे प्रसिद्धविलक्षणं किञ्चित्तेजस्ताव-
दनुमन्तव्यम् । तत्प्रतिपादनवैयर्थ्याय तदुपासनविधितत्फलञ्चेत्युभयं कल्पनीयम् ।
ब्रह्मप्रकरणञ्च बाधनीयम् । प्रकृतपरार्थिन्यस्सर्वनामश्रुत्यश्चातिलङ्घनीयाः । न च ता-
सामुक्तनिर्वाहो युक्तः । द्विविधा हि सर्वनामशब्दास्समभिव्याहृतपरा व्यवस्थितैकार्थप-
राश्च । तत्र 'तस्यापत्यं' 'तद्वति तत्प्रकारकज्ञानं प्रमे' त्यादिषु व्यवस्थितैकार्थ-
शून्यास्समभिव्याहृतपरसर्वनामशब्दाएव तत्तदभिमतार्थपरव्याख्यानशब्दसमर्पिताङ्गस्या-
दिषट्त्वादिरूपार्थानासाद्य निर्वहन्ति न तु व्यवस्थितैकार्थपराः । ते तु तस्मिन्नेव
सन्दर्भे पूर्वप्रकृतमपेक्ष्य तदभावे प्रकरिव्यमाणमपेक्ष्योभयाभावेऽन्यतः प्रसिद्धिमपेक्ष्य
वा यवन्ति । यथा 'तस्मिन्यदन्तस्तदन्वेष्टव्यमि' ति 'स सर्वाश्च लोकानामोति
सर्वाश्च कामाः यस्तमात्मानमनुविद्य विजानाती' ति 'इत्थं प्रच्छन्मपापस्य स्मृत्त तव

शासिते' ति । इह 'तत्रे' त्यादयो व्यवस्थितैकार्थपराः । नात्र सन्दर्भे तेजः पूर्व-
 प्रकृतमस्ति । नापि प्रकरिष्यमाणम् । न च तथाभूतस्य तेजसोऽन्यतः प्रसिद्धि-
 स्ति । तस्मादिह सर्वनामश्रुतीनां प्रकृतब्रह्मपरत्वमवर्जनीयमिति तदतिलङ्घनदोषोऽपि
 स्यादेव । एवमपि तेजो मन्त्रप्रतिपाद्यमिति कथञ्चिदभ्युपगम्येत यदि तस्मिन्नुपासना-
 शेषत्वेनाभिमते मानान्तरविरोधो न स्यात् । तस्मिन्नपि सति कथं तदभ्युपगमः । यदि
 हि सूर्यादितेजोऽभिभावकं ततोऽधिकप्रकाशं तस्य सर्वस्यापि प्रकाशकतया व्याप्यं सर्व-
 दा स्थितं च किञ्चित्तेजस्यात् कथं तन्नानुभूयेत । कथं च सौरचान्द्रादितेजसामभावेऽपि
 घटादिप्रकाशो न स्यात् । न च मणिप्रभान्यायेन सूर्यचन्द्रदीपाद्यनुविधारथेव तत्तेजस्त-
 दीयत्वारोपाच्च सूर्यादितेजोऽभिभावकमिदमन्यत्तेजस्सूर्यादीनां सहजं निकृष्टन्तेजः किञ्चि-
 त्प्रकाशमानमपि तत्करम्बितमित्येवं विवेकग्रहवैधुर्यमूलात्तदनुभवाभावाभिमानः तथा सति
 दीपनिर्वापणे सति दीपप्रभामण्डलस्येव तस्यापि नाशइत्युपगमापत्तेः । न चेष्टापत्तिः ।
 प्रतिदीपव्यक्ति तत्तदभिभावकतेजोन्तराभ्युपगमस्य निर्मूलत्वात् । मन्त्रे तत्र तस्य त-
 मिति पदगतैरेकवचनैरेकस्यैव प्रतीतेः । तस्मात् प्रकृतं ब्रह्मैवात्र सर्वनामश्रुतिसमर्पितं
 मन्त्रप्रतिपाद्यं अनुकृतेः अनुभानादित्यर्थः । एतदुक्तं भवति यदेतत् 'तमेव भान्तमनु-
 भाति सर्वमि' त्यनुभानं तद्ब्रह्मपरिग्रहेऽवकल्पते न तेजःपरिग्रहे । न ह्यत्र 'गच्छन्त-
 मनुगच्छती' त्यत्र तद्भ्रमनानुकारिगमनान्तरवत्त्वमिव तद्भ्रानानुकारिभानान्तरवत्त्वमुच्य-
 ते । 'तमेव भान्तमि' ति तस्यैव भानवत्त्वोक्तिविरोधात् । न हि यत्र क्रियाभेदोऽस्ति
 तत्र 'तमेव गच्छन्तमनुगच्छती' त्युच्यते । उच्यते तु क्रियाभेदाभावस्थले वह्निमेव
 दहन्तं तसायःपिण्डोऽप्यनुदहतीति । तथाच भारूपे ब्रह्मण्यध्यस्तानां सूर्यादीनां तत्स-
 त्तयैव सत्त्ववत् तत्प्रियतयैव प्रियत्ववच्च तद्भ्रानेनैव भानवत्त्वमित्यपि सङ्गच्छते । यदाहुः
 'अस्ति भाति प्रियं रूपं नाम चेत्यंशपञ्चकम् । आद्यं त्रयं ब्रह्मरूपं जगद्रूपं ततो द्वय-
 मि' ति । तेजसि तु न सङ्गच्छते तेजोधातूनां समत्वेनान्योन्यानपेक्षत्वात् । न हि प्र-
 दीपः प्रदीपान्तरभानेन भानवानुपलभ्यते । किञ्च 'तस्य भासा सर्वमिदं विभाती' त्यत्र
 सर्वशब्दस्सकलप्रपञ्चपरः सङ्कोचकारणाभावात् । न च सकलप्रपञ्चभासकत्वं तेजस उप-
 पद्यते । तस्य चाक्षुषमात्रभासकत्वात् । सर्वप्रपञ्चभासककिञ्चिद्वैकिकतेजोऽभ्युपगमे तम-
 सि कस्याप्युपलम्भाभावप्रसङ्गात् । ब्रह्मणित्पपद्यते तस्य स्वाध्यस्तसकलानुभवरूपत्वात् ।
 तस्मात् ब्रह्मण्येव मन्त्रोऽयं व्याख्येयः । तस्मिन् रूपादिमत्त्वभ्रान्त्या प्रसक्तस्य सूर्या-
 दिप्रकाश्यत्वंस्य 'न चक्षुषा पश्यति कश्चिदेनामि' ति चाक्षुषत्वस्येव निषेधस्सङ्गच्छते ।
 भारूपे तस्मिन् 'भान्तमि' तिद्व्यपदेशोऽपि प्रकाशान्तरमनपेक्ष्य स्वयंप्रकाशरूपत्वाभि-
 प्रायेण 'सविता प्रकाशते' 'गुरुसन्निधिमात्रेण शिष्ये ज्ञानं प्रकाशत' इत्यादिद्व्यपदे-
 शबहुपपद्यते । 'तस्य भासे' तिभेद्व्यपदेशोऽपि विषयात्किञ्चन्नरूपाभिप्रायेणोपपद्यते ॥

सूत्रे 'अनुभानादि' ति वक्तव्ये 'अनुकृतेरि' ति सामान्योक्तिर्ब्रह्माध्यस्तं सूर्यादि-
ब्रह्मसत्तयैवास्तीतिवत् ब्रह्मस्फुरणेनैव (तेज)स्स्फुरतीति युक्तम् । शुकव्यध्यस्तरङ्गरजता-
दीनामधिष्ठानभास्वरूपेणैव भास्वरत्वोपपत्त्या प्रत्यध्यासम्भास्वरूपान्तरस्येवात्रापि प्रति-
वस्तु अनुभवव्यक्त्यन्तरस्याकल्पनीयत्वादिति श्रौतावधारणानुग्राहकोपपत्तिसूत्रनार्थम् ।
'तस्ये' तिमन्त्रगतचतुर्थपादस्य ग्रहणं तदर्थस्य सर्वप्रपञ्चभासकत्वस्य हेत्वन्तरस्य प्रद-
शनार्थम् । पञ्चम्यभावात्तस्येत्यस्य हेत्वन्तरपरत्वमस्फुटमिति तत्तात्पर्यस्फुटीकरणाय
स्फुटोक्तहेतुना तत्समुच्चयार्थश्रकारः । विषयवाक्ये प्राणाकाशादिपदवत् सर्वनामातिरि-
क्तस्य ब्रह्मणि प्रयुक्तस्य पदस्याभावात् 'अतएव प्राण' (१ । १ । १३) इत्यादाविव
पक्षानिर्देशः । हेतुसामर्थ्यात् पक्षउन्नेयइति तात्पर्यम् ॥ १ ॥ ३ ॥ २२ ॥

स्यादेतत् । 'न तत्र सूर्यो भाती' त्यादिना सूर्यादीनामभिभवउच्यतइत्येव वक्त-
व्यं 'कुतोऽयमग्निरि' तिकैमुतिकन्यायात् । येन महता तेजसा सूर्योऽप्यभिभूयते तेना-
ग्निरभिभूयतइति किमु वक्तव्यमिति हि कैमुतिकन्यायोपन्यासश्शोभते । न तु यत्र रूपा-
दिहीने ब्रह्मणि द्रष्टव्ये सूर्यो न कारणं तत्राग्निर्नकारणमिति किमु वक्तव्यमिति । न हि
यत्र पटे जननीये मृत्पिण्डो न कारणम् तत्र मृत्कणो न कारणमिति किमु वक्तव्यमिति
कैमुतिकन्यायः प्रवर्तते । एवमभिभवलिङ्गेन तेजसि निश्चिते तत्रैव 'तमेव भान्तमि'
त्येतदपि तत्तेजोऽनुप्रवेशेन सूर्यादीनां तेजस्वित्त्वमित्येतदाशयं योज्यम् । न च तेज-
सोऽसमत्वादनपेक्षा श्रुतिबलादेवाङ्गीकारोपपत्तेः । अङ्गीक्रियते हि ज्योतिशशास्त्रबलात्
चन्द्रमण्डलस्य सौरतेजोऽनुप्रवेशादेव तेजस्वित्त्वमिति । एवञ्च 'सर्वमिदं विभाती' त्येत-
दपि प्रकृतस्य सूर्यादिप्रकाशस्य सर्वस्य तत्तेजःप्रकाश्यत्वाभिप्रायं योज्यमित्याशङ्क्याह ॥

अपिच स्मर्यते ॥ १ ॥ ३ ॥ २३ ॥

'न तद्भासयते सूर्यो न शशाङ्को न पावकः । यद्गत्वा न निवर्तन्ते तद्भाम
परमं मम । यदादित्यगतन्तेजो जगद्भासयतेऽखिलम् । यच्चन्द्रमसि यच्चान्नौ तत्तेजो
विद्धि मामकमि' ति भगवद्गीतासु स्मर्यते । तथाचोपब्रह्मणानुसारेण 'न तत्र सूर्य'
इत्यादेर्ब्रह्मणस्सूर्याद्यभास्यत्वमेवार्थः । 'तमेव भान्तमि' त्यादेर्ब्रह्मतेजोऽनुप्रवेशेन सूर्या-
दीनां तेजस्वित्त्वमित्येवार्थः । अपिशब्देन कठवलिष्वयम्भन्त्रः परब्रह्मप्रकरणे श्रूयत-
इत्यतोऽपि परब्रह्मपरइति समुच्चीयते । न च तत्रापि तुल्या शङ्का 'त्रयाणामेवचैवमु-
पन्यासः प्रश्नश्चे' त्यानुमानिकाधिकरणसूत्रे कठवलिषु त्रयाणामग्निजीवब्रह्मणामेव प्रति-
पादनं नान्यस्येति वणयिष्यमाणत्वात् । कैमुतिकन्यायोपन्यासस्त्वतिसौक्ष्म्येण दुर्दर्श-
त्वाभिप्रायेण योज्यः । यत्खलु अतिसूक्ष्मं वस्तु सौरातपेनापि न प्रकाश्यते तद्दीपः प्र-
काशयितुं नेष्टइति किमु वक्तव्यमित्युक्तिर्युक्तैव । कठवलिषु ब्रह्मणो दुर्दर्शत्वमेव प्रकृतं

‘तदेतदिति मन्यन्तेऽनिर्देश्यं परमं सुखम् । कथं नु तद्विजानीयां किमु भाति विभाति
 वे’ति । आर्यवणे तु ‘हिरण्ये परे कोशे विरजं ब्रह्म निष्कलम् । तच्छुभ्रं ज्योति-
 षां ज्योतिस्तद्यदात्मविदो विदुरि’ति पूर्वमन्त्रे ब्रह्म ज्योतिषां ज्योतिरित्युक्तम् । तत्क-
 थमित्याकाङ्क्षायां ब्रह्मैव सूर्यादीनामपि भासकमित्येतत्प्रदर्शनार्थत्वेनायम्मन्त्रः पठ्यते ।
 एवमुभयत्रापि प्रकृतस्य दुर्दर्शत्वस्य ज्योतिषां ज्योतिष्टस्य चोपपादनार्थत्वेन एतन्मन्त्र-
 पाठस्य दृष्टार्थत्वोपपत्तावप्रसिद्धतेजःकल्पनापेक्षोपासनाविधयर्थत्वेनादृष्टार्थत्वकल्पनमनुचि-
 वितमेव । इयमपि युक्तिस्सौमिणापिशब्देन समुच्चीयते ॥

ननु पूर्वसूत्रे ब्रह्माध्यस्तस्य सूर्यादेर्ब्रह्मभानेनैव भानमनुभानंसूर्यादिविषयस्य अ-
 स्मदाद्यनुभवस्य ब्रह्मचैतन्यरूपत्वं पर्यवसितमिति व्याख्यातम् । कथमस्मिन्सूत्रे ‘यदा-
 दित्यगतन्तेज’ इतिगीतावचनमनुसृत्य जगद्भासकं सूर्यादिगतन्तेजो ब्राह्ममेव न तु सूर्या-
 देरन्यतेजोऽस्तीत्येवं ब्राह्मतेजोऽनुप्रवेशेन तेजस्वित्वमनुभानमिति व्याख्यायते । उच्यते ।
 यदि कस्यचित्तेजोऽनुप्रवेशेन तेजस्वित्वमनुभानमित्याशङ्क्यते तदाऽपि पूर्वपक्ष्यभिमतं
 लौकिकं किञ्चित्सूर्याद्यभिभावकं तेजो मन्त्रप्रतिपाद्यं न सेत्स्यति किन्तु ‘यदादित्यगत-
 न्तेज’ इतिस्मृत्यनुसारेण ब्रह्मैव मन्त्रप्रतिपाद्यं सेत्स्यतीत्युद्घाटयितुं ‘न तद्भासयते सूर्य-
 र्य’ इति सूत्रितस्मृत्युदाहरणप्रसङ्गाद्भाष्ये ‘यदादित्यगतन्तेज’ इतिस्मृतिरप्युदाहृता ।
 वस्तुतस्तु ‘सर्वमिदं विभाती’त्यत्र सर्वशब्दसङ्कांचे कारणाभावाद्ब्रह्मणो वाऽन्यस्यवा क-
 स्यचिद्ब्रह्मतेजोरूपया प्रथया सर्वमिदंविभातीत्यर्थस्य प्रत्यक्षपराहतत्वात् ब्रह्मणश्चैतन्य-
 प्रथया स्वाध्यस्तसर्वप्रपञ्चभासकत्वं तदर्थइति ‘तमेव भान्तमि’त्यत्रापि सूर्याद्यभास्यत्वे-
 नोक्तस्य ब्रह्मणश्चैतन्यप्रथयैव सूर्यादिभासकत्वमर्थो ग्राह्यः । ‘यदादित्यगतन्तेज’ इति
 स्मृतौ तु सूर्यादितेजसां ब्रह्मशक्त्यधिष्ठितत्वाद्द्रूपादिव्यञ्जकत्वमिति ब्रह्मशक्त्यधीनत्वमात्र-
 मुच्यते । ‘तापनी पावनी चैव शोषणी च प्रकाशिनी । नैव राजत्रवेऽशक्तिःशक्तिर्जा-
 रायणस्य से’तिभारतवचनानुरोधादिति युक्तम् । अत्रानुभानस्य ब्रह्मलिङ्गस्यास्पष्टता स्प-
 ष्टैव । ‘परञ्ज्योतिरुपसंपद्ये’त्यादिवाक्यार्थविचारप्रसङ्गात् ‘तच्छुभ्रञ्ज्योतिषाञ्ज्योति-
 रि’तिवाक्योक्तपरज्योतिष्टसाधको ‘न तत्र सूर्य’ इत्यादिमन्त्रो विचारितइति पूर्वाधि-
 कारणसङ्गतिः ॥ १ ॥ ३ ॥ २३ ॥

इत्यनुकृत्यधिकरणम् ॥ १ ॥

शब्दादेव प्रमितः ॥ १ ॥ ३ ॥ २४ ॥

‘अंगुष्ठमात्रः पुरुषो मध्यआत्मनि तिष्ठति । अंगुष्ठमात्रः पुरुषो ज्योतिरिवाधु-
 मकः । ईशानो भूतकन्वस्य स एवाथ स उ श्वः एतद्वै तदि’ति च कठवल्लीमन्त्रश्रुतः
 पुरुषो जीवोवा ब्रह्ममेति अल्पपरिमाणस्तिज्ञेशानश्रुतिम्बां प्रथमचरमश्रुताभ्यां संक्षेपे

पूर्वपक्षः अल्पपरिमाणात् जीवल्लिङ्गाज्जीवोऽयं ईशानशब्दस्य ब्रह्माभिधानश्रुतित्सेऽपि प्राथम्येन जीवल्लिङ्गस्य प्रबलत्वात् स्वभावबलादपि प्राथम्यबलस्याधिकत्वात् अतएवोप-
क्रमाधिकरणे विधेः प्राधान्यबलमविगणयार्थत्वादस्य प्राथम्यबलमनुसृतम् । किञ्चात्र ईशा-
 नशब्दो न ब्रह्मणोऽभिधानश्रुतिः 'भूतभव्यस्य' इत्यैश्वर्यप्रतिसंबन्धुपादानेन तस्य
 भूतभव्येशितृत्वरूपकेवलयौगिकार्थपरत्वात् । योगरूढिमतां शब्दानां यौगिकार्थप्रतिसं-
 बन्धुपादाने रूढ्यनुन्मेपात् । 'पद्मानि यस्याग्रसरोरुहाणि प्रबोधयत्यूर्ध्वमुखैर्मयूखैर'
 निःशोके सरःप्रतिसंबन्धुप्रोपादानवति सरोरुहशब्दे स्थितेऽपि पद्मशब्दप्रयोगदर्शनात् ।
 अन्यथा 'उत्फुल्लस्थलनल्लिनीवनादमुष्मादुद्धूतसरसिरुहोद्भवः पराग' इत्यत्र सरसिरु-
 हशब्दस्थेवात्र सरोरुहशब्दस्य रूढ्यनुन्मेपे पद्मपदस्य पौनरुक्त्यप्रसङ्गात् । तस्मादिह
 'ईशानो भूतभव्यस्ये' तिपदद्वयसमभिव्याहाररूपवाक्यबोधं ब्रह्मलिङ्गमात्रम् । तज्जु
 प्रथमश्रुताजीवल्लिङ्गाद्बुर्बलमिति निर्विवादम् ॥

स्यादेतत् । अल्पपरिमाणं जीवल्लिङ्गमिह न प्रथमश्रुतं किन्तु 'ईशानं भूतभव्य-
 स्ये' त्येतत्पूर्वश्रुतेनैतन्मन्त्रश्रुतेन च भूतभव्येशितृत्वेन सन्दर्ष्टं अल्पपरिमाणञ्च न जीव-
 लिङ्गम् । तद्वि शाण्डिल्यविद्यायान्दहरविद्यायाञ्च ब्रह्मणोऽपि हृदयायतनोपाधिकं सम्प्र-
 तिपन्नम् । न च तत्रोभयत्रापि 'एषआत्माऽन्तर्हृदयेऽणीयानि' ति 'दहरं पुण्डरीकं
 वेहम दहरोऽस्मिन्नन्तराकाश' इति च स्थाननिर्देशात् तदुपाधिकमल्पपरिमाणमिति युक्तं
 न त्वत्रेति वाच्यम् । अत्रापि 'अङ्गुष्ठमात्रः पुरुषो मध्यआत्मनि तिष्ठति' ति पूर्वमन्त्रे
 स्थाननिर्देशात् । न चात्मशब्दस्य स्वभाववचनत्वे कस्य स्वभावइत्यज्ञानात् जीववचन-
 त्वे ब्रह्मवचनत्वे च तयोर्मध्याभावादिह नास्ति स्थाननिर्देशः । किन्तु मध्ये उदासीने
 स्वभावे तिष्ठति उदासीनस्वभावो भवतीत्येव तदर्थे इति वाच्यम् । 'ऊर्ध्वं प्राणमुन्नय-
 त्यपानं प्रत्यगस्यति । मध्ये वामनमासीनं विश्वेदेवा उपासत' इत्यत्र मन्त्रान्तरे प्राणा-
 पानमध्येऽवस्थानस्य तदुपाधिकवामनत्वस्य च श्रवणेनात्रापि मध्यशब्दस्य प्राणापान-
 मध्यपरतया हृदयस्थानलाभात् । आत्मशब्दस्य 'आत्मा जीवे धृतौ देह' इत्यनुशिष्ट-
 देहपरत्वोपपत्तेः । 'आत्मैव महीनयः' 'आत्मा परिचर्य' इति विरोचनकृतदेहात्मवा-
 दोपदेशे देहविषयात्मशब्ददर्शनाच्च । किञ्च 'अंगुष्ठमात्रः पुरुषोऽन्तरात्मा सदा जना-
 नां हृदये सन्निविष्ट' इत्यत्रत्यमन्त्रान्तरे हृदयोपाधिनिर्देशस्सपक्षएवास्ति । नन्वंगुष्ठमा-
 त्रइतिमात्रशब्देनाधिकपरिमाणव्यावृत्तिः क्रियमाणाऽन्तःकरणोपाधिंसंपिण्डितरूपे जीवे
 सम्भवति न ब्रह्मणीति चेत् । न । मात्रशब्दोह्यत्र प्रमाणवाचिप्रत्ययः 'प्रमाणे द्वयस-
 ज्द्वयमात्रचः' इति सूत्रेणानुशिष्टः न तु 'क्षीरमात्रं पिबे' त्यत्रेवोत्तरपदत्वानियतं प्रा-
 तिपादिकम् । तथासत्यंगुष्ठपरिमाणमात्र इत्यर्थलाभायांगुष्ठशब्दस्याङ्गुष्ठपरिमाण इत्यर्थे
 लक्षणापत्तेः । ननु 'अथ सत्यवतः क्लयात्पाशवन्धवशङ्कतं । अङ्गुष्ठमात्रं पुरुषं निःशङ्कं

बमो बलादि' तिजीवोऽङ्गुष्ठमात्रस्मर्यते । को नेत्याह । न हि वयं जीवस्याङ्गुष्ठमात्र-
 त्वं नास्तीतिब्रूमः किन्तु ब्रह्मण्यपि सम्भवता तेन ब्रह्मलिङ्गं न बाधनीयमिति ब्रूमः ।
 ब्रह्मण्यङ्गुष्ठमात्रत्वसम्भवेऽपि 'अङ्गुष्ठमात्रं पुरुषमि' तिस्मार्तशब्दप्रत्यभिज्ञा जीवइव न
 सम्भवतीति चेत् माभूत् 'अङ्गुष्ठमात्रः पुरुषोऽङ्गुष्ठञ्च समाश्रितः । ईशस्सर्वस्य जगतः
 प्रभुः प्रीणाति विश्वभूमि' तितैत्तिरीये 'अङ्गुष्ठमात्रः पुरुषोऽन्तरात्मा सदा जनानां हृदये
 सन्निविष्टः । हृदा मनीषामनसाऽभिकृतो यएनं विदुरमृतास्ते भवन्ती' तिश्चेताश्वतरे च
 ब्रह्मविषयमन्त्रश्रवणेन ब्रह्मणि ततोबलवती प्रथामान्तश्चौतशब्दप्रत्यभिज्ञा जागर्ति । त-
 स्मादङ्गुष्ठमात्रत्वलिङ्गाज्जीव इति निर्णयो न युक्त इति चेत् । अत्र ब्रूमः । अङ्गुष्ठमात्रत्वं
 न भूतभव्येशितृत्वेन सन्दष्टं किन्तु तदेव मन्त्रद्वये पठितमपि 'अङ्गुष्ठमात्रः पुरुषो मध्य
 आत्मनि तिष्ठती' ति तत्प्रकश्रुतेन 'अङ्गुष्ठमात्रः पुरुषोऽन्तरात्मे' ति तदनन्तरश्रुतेन चाङ्गु-
 ष्टमात्रत्वेन सन्दष्टं । अङ्गुष्ठमात्रत्वञ्च हृदयायतनोपाधिकं ब्रह्मणि न सम्भवति । तैत्ति-
 रीये हृदयाग्रवर्त्यतिसूक्ष्मबहिःशिखामध्यस्य ब्रह्मायतनत्वेनोक्ततया तदुपाधिकस्याणीय-
 स्त्वस्यैव प्राप्तेः । तदभिप्रायेणैव शाण्डिल्यविद्यायां तस्य श्यामाकतण्डुलादप्यणीयस्त्वो-
 क्तेः दहरविद्यायां पुण्डरीकदहरत्वोक्त्यैव दहरत्वसिद्धावपि पुनर्दहरत्वोक्त्याऽतिसूक्ष्म-
 त्वस्य व्यञ्जनाच्च । तैत्तिरीये ब्रह्मणोऽङ्गुष्ठमात्रत्वश्रवणमंगुष्ठावच्छेदोपाधिकमिति तत्रैव
 स्पष्टम् । यत्तु श्वेताश्वतरे हृदयावच्छेदोपाधिकमङ्गुष्ठमात्रत्ववर्णनं तत् ब्रह्मणो जीवात्मा-
 भिप्रायेणेति युज्यते । 'त्वं स्त्री त्वं पुमानसि त्वं कुमारउत वा कुमारी । त्वं जीर्णो
 दण्डेन वञ्चसि त्वञ्ज तोभवसि विश्वनोमुख' इत्यादितत्रत्यमन्त्रान्तरेषु जीवात्मना ब्रह्मो-
 पवर्णनदर्शनात् । जीवे हि हृदयावच्छेदोपाधिकमङ्गुष्ठमात्रत्वमञ्जसा सम्भवति । अन्तःक-
 रणसंनिपिण्डतो जीवः । अन्तःकरणं च प्रायेण हृत्कमलकोशस्थानम् । हृत्कमलकोशस्तु
 मनुष्याणामङ्गुष्ठमात्रइति । न तु तत्र ब्रह्मणइवाग्रमुषिरवृत्तित्वादिविशेषश्रवणमस्ति ।
 स्पष्टञ्च हृदयावच्छेदोपाधिकोऽङ्गुष्ठमात्रो जीवइति 'अङ्गुष्ठमात्रः पुरुषोऽन्तरात्मा सदा
 जनानां हृदये सन्निविष्ट' इत्यत्रत्यमन्त्रस्योत्तरार्धे 'तं स्वाच्छरीरात् प्रवृहेन्मुञ्जादिवेषि-
 कान्धैर्येण । तं विद्याच्छुक्रममृतमि' त्यस्मिन् शरीरविविक्ततया ज्ञातव्यत्प्रतिपादनेन ।
 स्पष्टञ्चान्येष्वपि मन्त्रेषु 'प्राणाधिपस्सञ्चरतिस्वकर्मभिः अङ्गुष्ठमात्रोरवितुल्यरूप' इत्या-
 दिषु । प्रत्यभिज्ञापि स्मार्त्यैवानुग्राहिका स्मृतौ हृदयावच्छेदोपाधिकमङ्गुष्ठमात्रत्ववर्णनात्
 उत्क्रमणकाले जीवस्सहमनःप्राणेन्द्रियैर्हृदयं प्रविश्य ततएवोत्क्रामतीति श्रुतिप्रसिद्धेः ।
 न च 'न तत्र सूर्य' इति मन्त्रस्य तेजोविषयत्वइवास्यमन्त्रस्य जीवविषयत्वे प्रकरण-
 विरोधोऽस्ति । कठवल्लिषु 'येयं प्रेत' इति प्रश्नानुसारेण जीवस्यापि वक्तव्यत्वात् ।
 तस्मात् प्रथमभूतहृदयावच्छेदोपाधिकमङ्गुष्ठमात्रत्वलिङ्गसर्मापितो जीवएव संकुचितदेहेन्द्रि-
 यादिभूतभव्येशितृत्वेन वा असंकुचितभूतभव्येशितृतयोपास्यत्वेन वा 'तद्योहं सोसौ योसौ
 सोहमि' त्यत्रैव तथाभूतेश्वरात्मतयोपास्यत्वेन वा अस्मिन्मन्त्रे प्रतिपाद्यतइति ॥

एवं प्राप्ते सिद्धान्तः अंगुष्ठप्रमितः परमात्मा तदभिधानश्रुतिरूपादीशानशब्दात् । न च यौगिकार्थप्रतिसंबन्ध्यनुपादानएव रूढच्युन्मेषइति नियमः । तत्प्रतिसंबन्ध्यनुपादानेऽपि रूढशब्दश्रवणप्रयुक्त रूढच्युन्मेषस्यानिवार्यत्वात् । काव्येषु तू व्यंग्यार्थप्रधानेषु यस्य शब्दस्य यौगिकार्थो व्यञ्जनाव्यापारानुकूलस्तं शब्दं यौगिकार्थेवोपक्षीणं कृत्वा तदीयरूढ्यर्थसमर्पणार्थं क्वचित् क्वचित् पदान्तरमुपाददतइति तत्पदान्तररोपादानं न यौगिकार्थप्रतिसंबन्ध्यनुपादानस्य रूढच्युन्मेषविरोधित्वप्रयुक्तं । तदनुपादानेपि “ तवप्रसादात् कुसुमायुधोऽपि सहायमेकं मधुमेव लब्ध्वा । कुर्यां हरस्यापि पिनाकपाणेः धैर्यच्युतिं के मम धन्विनोऽन्ये ” इत्यत्र तद्दर्शनात् । अत्रहि कैमुतिकन्यायोपयोगिसारतरायुधत्वव्यञ्जानुकूले यौगिकार्थेव पिनाकपाणिशब्दमुपक्षीणं कृत्वातद्रूढिविषयशिवसमर्पणार्थपदान्तरं प्रयुक्तम् । एवमिहापि हिमवदौन्नत्यव्यंजनानुकूलयौगिकार्थसमर्पणव्यग्रं सरोरुहपदमिति तद्रूढ्यर्थबोधनाय पद्मपदंप्रयुक्तम् । किञ्च यस्य योगरूढिमतः पदस्य सन्निको तदलभ्यं कस्यचिदवयवार्थस्य विशेषकं किमपि प्रथममुपादीयते यथा ‘पद्मानि यस्याग्रसरोरुहाणी’ ति यथावा ‘लपनं पद्मेवास्या लावण्यसरसीरुहमि’ ति तत्पदं तद्विशेषितयौगिकार्थवशीकृतमिति तेनापि हेतुना तत्र रूढच्युन्मेषो न भवतीति वक्तुं शक्यम् । इह तु सङ्कोचकाभावादीशानपदयौगिकार्थतया तद्रूढ्येवार्थो ‘भूतमव्यस्ये’ त्यनेन पश्चादनुवदिप्यतइति नात्र तदनुन्मेषशङ्कावकाशः । नन्वीशानश्रुत्यनुरोधे प्रथमश्रुतं हृदयोपाधिकांगुष्ठमात्रत्वं प्रतिष्ठितं जीवल्लिङ्गं कथन्नेतव्यमितिचेत् जीवस्यैव सतोऽङ्गुष्ठमात्रस्यांगुष्ठपरिमाणजीवभावोपमर्देन ‘तत्त्वमसि’ वाक्यइवब्रह्मभाव उपदिश्यतइति नेतव्यम् । प्रथमश्रुतस्याप्यनुवाद्यस्य तात्पर्यवता विधेयेन विरोधे सत्युपमर्दो युक्तएव उक्थ्याग्निष्टोमाधिकरणन्यायात् । तथा हि ‘उक्थ्याग्निष्टोमसंयोगादस्तुतशस्त्रस्यात्सति संस्थाऽन्यत्वं’ (जै-सू-१०-१-१२) इति दाशमिकाधिकरणे ‘अप्यग्निष्टोमे राजन्यस्य गृह्णीयादप्युक्थ्येग्राह्य’ इतिवचनाद्वाजन्यनिमित्तेनोक्थ्याग्निष्टोमयोः कर्तव्यपबोडशिग्रहयागाभ्यासः स्तोत्रशस्त्ररहितस्यत् तत्सहितो वेति संशये उक्थ्यस्याग्निष्टोमस्य च सतःषोडशियागाभ्यासविधानात्तदङ्गस्य षोडशिस्तोत्रस्यानुष्ठाने क्रतोरुक्थ्यस्तोत्रान्तत्वरूपस्थोक्थ्यत्वस्य अग्निष्टोमस्तोत्रान्तत्वरूपस्याग्निष्टोमत्वस्य चोपमर्दप्रसङ्गात् स्तोत्रशस्त्ररहितस्यादिति प्राप्य षोडशियागाभ्यासविधिना साङ्गस्य तस्य विधानेन तदङ्गभूतयोस्तोत्रशस्त्रयोरनिवार्यत्वाद्विधेयेन संस्थान्तरेणानुवाद्योरुक्थ्याग्निष्टोमसंस्थोरुपमर्दो न्याय्यइति स्तोत्रशस्त्रसहितएव स्यात् । एवञ्चोक्थ्यसंस्थोऽग्निष्टोमसंस्थोवा यःक्रतुः प्राप्तस्त-राजन्यस्य न तथा किन्तुप्राप्तसंस्थोपमर्देन षोडशिसंस्थः कर्तव्यइति । उक्तं च ‘उक्थ्यसंस्थो हि यः प्राप्तस्तथाऽग्निष्टोमसंस्थकः । राजन्यस्य तथा नासौ किन्तुषोडशिसंस्थक’ इति । एवमिहाप्यन्तःकरणोपाधिपरिकल्पितरूपतया योऽङ्गुष्ठमात्रः प्राप्नो जीवस्स न न-

या किन्त्वसंकुचितसकलभूतभविष्यद्वर्तमानवस्तुनियन्तृत्वप्राप्तिसकलान्तरवस्थानतया व्यापकः परमात्मैवेत्यर्थो ग्राह्यः । नन्विहांगुष्ठमात्रमनूद्य तस्येशानभावो विधीयतेषेत् अस्तुनामपूर्वरूपोपमर्दः । तदेव कुतोऽवसीयते । नहात्र किञ्चिदनुवाद्यं किञ्चिद्विधेयमित्यत्र ज्ञापकमस्तीति चेत् 'अंगुष्ठमात्रः पुरुषोन्तरास्मे' त्युत्तरमन्त्रवशादेवमवसीयते । तत्रहि पूर्वाद्धेन जीवमनूद्य 'तंस्वाच्छरीरात्प्रवृहेदि' ति तस्य स्थूलसूक्ष्मदेहद्वयादप्रमादेन बुद्धिवलेन विवेचनं विधाय विवेचितस्य तस्य 'तं विद्याच्छुक्रममृतमि' ति शुद्धब्रह्मभावो विधीयते । इहापि सएवार्थस्संग्रहेण वर्ण्यते । अत्र 'अंगुष्ठमात्रः पुरुष' इति जीवानुवादः । 'ज्योतिरिवाधूमक' इतिजडदेहान्तःकरणसंबलितस्य तस्य ततो विवेचनम् । 'ईशानो भूतभव्यस्ये' तितस्य ब्रह्मभावविधिरिति । ननु तद्वदत्र शुद्धब्रह्मभावोपदेशो न दृश्यत इति चेन्न । अप्राल्पपरिमाणत्वोपमर्देन तद्विरोधिव्यापकब्रह्मभावप्रतिपत्तये व्यापकत्वोपलक्षकस्य सर्वनियन्तृत्वस्योपन्यासात् । उक्त्याग्निष्टोमवाक्ययोरपि ह्यनुदितोक्त्याग्निष्टोमसंस्थोपमर्दकविधेयषोडशियागसंस्थोपलक्षकं षोडशिग्रहणमेवोपन्यस्तम् । सूत्रगतएवकारः कथं 'अहमिहैवास्मि सदाने जानान' इत्यल्पपरिमाणत्वेनानुभूयमानस्य व्यापकब्रह्मभाव इत्याशाङ्गायां वचनबलादेव नह्यस्ति वचनस्यातिभारइति परिहारज्ञापनार्थः ॥ १ ॥ १ ॥ २ ४ ॥

ननुजीवस्याप्यंगुष्ठमात्रत्वेनानुवादो न युक्तः । तस्यारात्रमात्रत्वश्रवणादित्याशांक्याह ॥

हृद्यपेक्षया तु मनुष्याधिकारत्वात् ॥ १ ॥ ३ ॥ २५ ॥

जीवस्य हृद्यवस्थानमपेक्ष्य इदमंगुष्ठमात्रत्वमुच्यते नाडीसञ्चारमपेक्ष्य त्वन्यत्र आरात्रमात्रत्वश्रवणम् । अतएवापरत्रातिसूक्ष्मनाडीसञ्चारमपेक्ष्य वालाग्रायुतभागत्वश्रवणमपि दृश्यते । नाडीहृदयादितत्तदवकाशानुसारिसङ्कोचविकासेनान्तःकरणेनावच्छिन्नो जीवोऽपि हि तथा तथा भवति । ननु हृद्यपेक्षमप्यंगुष्ठमात्रत्वमनुपपन्नं हस्तिमशकादीनां हृद्यपरिमाणभेदात् । न च तत्तदंगुष्ठपरिमाणङ्गाह्यम् । खरतुरगादीनामंगुष्ठमात्राभावादित्याशाङ्कोक्तं 'मनुष्याधिकारत्वादि' ति मनुष्याधिकारं शास्त्रं अतो मनुष्यान्प्रति जीवस्य ब्रह्मभावउपपादनीयः । मनुष्याणाञ्च हृदयःतदंगुष्ठमात्रमिति तदवच्छिन्नजीवस्य तथात्वेनानुवादो युज्यतएव । यत्तु भाष्ये ब्रह्मणोऽंगुष्ठमात्रत्वोपपादनपरतयाऽस्य सूत्रस्य व्याख्यानं तत् अर्थं मन्त्रः 'तत्वमसि' वाक्यवर्जिवब्रह्माभेदपरमहावाक्यविधयेव ब्रह्मपरावान्तरवाक्यविषयाऽपि योजयितुं शक्यइतिप्रौढिवादमवलम्ब्य न तु भाष्याभिमतम् । अत्रे 'यदप्युक्तमि' त्यादावंगुष्ठमात्रइत्यनेनजीवानुवादइत्यस्यैवार्थस्यानुमोदनात् । नन्वित्यमंगुष्ठमात्रत्वश्रवणं मनुष्यदेहापन्नजीवविषयतया सङ्कोचनीयंचेदेवमेव भूतभव्येशानन्वश्रवणमपि हेहेन्द्रियादिनियन्तृत्वविषयतया सङ्कोच्य कृत्स्नोऽन्मन्त्रःकिमिति जीवपरो

नाभ्युपेयतइत्याशङ्कापरिहारार्थस्तुशब्दः । अनन्दगतिकतया कस्यचित्सङ्कोचः कृतइति तस्यापि सङ्कोचः कर्तुं न युक्तः । जीवस्यागुष्ठमाश्रत्वमुपमृद्य तदभेदेनोपदेश्ये ब्रह्मणि व्यापकतोपलक्षणत्वेन तदसङ्कोचोपपत्तेरिति परिहारामिप्रायः ॥ १ ॥ ३ ॥ २६ ॥

इति प्रमिताधिकरणम् ॥ ७ ॥

तदुपर्यपि वादरायणस्सम्भवात् ॥ १ ॥ ३ ॥ २६ ॥

ब्रह्मविद्याधिकारित्वमनुप्याणां यदीरितम् । तत्प्रसङ्गेन देवानामप्यस्तीति प्रसाध्यते ॥ १ ॥ मनुप्याणामुपरि ये देवास्तेषाञ्च मन्यते । सूत्रकारोऽधिकारित्वं तत्रार्थित्वादिसम्भवात् ॥ २ ॥ दिव्यमुखे निमग्नानामपि मोक्षार्थिता भवेत् । तस्यापि निविशेषत्वत् क्षयसातिशयत्वयोः ॥ ३ ॥ तेषां सामर्थ्यमप्यस्ति पट्टदेहेन्द्रयादिकम् । मन्त्रार्थवदेतिहासपुराणद्युपदर्शितम् ॥ ४ ॥ तेषामनुपनीतानामधीतिर्नास्ति चेदपि । वेदो जन्मान्तराधीतस्त्वयम्भायान्महात्मनाम् ॥ ५ ॥ श्रुतञ्चेन्द्रस्य विद्यार्थं गुरूपसदनं श्रुतौ । तेषामृषीणाञ्च नृणां मुक्तत्वमपि विद्यया ॥ ६ ॥ सूत्रे तदुपरित्येत्तमनुप्याणामधरतान् । व्यावर्तयति पश्चादीन् ब्रह्मविद्याधिकारतः ॥ ७ ॥ १ ॥ ३ ॥ २६ ॥

विरोधः कर्मणीति चेन्नानेकप्रतिपत्तेर्दर्शनात् ॥

१ ॥ ३ ॥ २७ ॥

यद्यवाप्य ब्रह्मविद्यामिन्द्राद्या मुक्तिमाप्नुयुः । यद्यव्यदेवताऽभावात् कर्मलोपो भवेत्तदा ॥ १ ॥ इति चेन्मैवमास्नायतदन्तेषु स्मृतिष्वपि । अनेकस्येन्द्रवह्न्यादिभावसम्प्राप्तदर्शनात् ॥ २ ॥ नक्षत्रेष्वर्थवादादिष्विन्द्रादीनामनेकता । यद्यद्यव्यभावादिभेदवैहिं प्रदर्शिता ॥ ३ ॥ ततश्च मुक्तिं कस्मिंश्चिद्विद्यया समुपेयुषि । तदन्यइन्द्रस्तत्काले यद्यव्यः कर्मणां भवेत् ॥ ४ ॥ १ ॥ ३ ॥ २७ ॥

स्यादेतत् । कर्मण्येवं विरोधस्य समाधानं वितन्वतः । इन्द्रादिशब्दे स भवेत् कर्मङ्गमनुषु श्रुते ॥ १ ॥ न ह्येकइन्द्रस्तस्यार्थो नियन्तुं शक्यते तदा । न चानेकप्रतद्वृत्तिर्निमित्तैक्यं विना भवेत् ॥ २ ॥ नैवास्ति हित्यशब्दस्य सङ्केतविषयेष्विव । अर्थेषु तेषु तेष्वेकं निमित्तान्तरस्य योजकम् ॥ ३ ॥ क्रियेतेन्द्रादिशब्दस्य यदि हित्यादिशब्दवत् । प्रत्यर्थव्यक्तिसङ्केतस्तदा सापेक्षता भवेत् ॥ ४ ॥ व्यवस्थितस्वार्थैको मन्त्रार्था नैव सम्भवेत् । तत्सम्भवे च तच्छूये कल्पे ते स्युर्निरर्थकाः ॥ ५ ॥ तस्मादिन्द्रादिशब्दस्य वाच्यो मन्त्रार्थवादयोः । नित्यएकैकएवार्थो न भिन्नः कालभेदतः ॥ ६ ॥ यद्यद्यव्यभावस्तु न कर्मानधिकारिणाम् । अर्थवादैः प्रज्ञासार्थं कल्पितो भेदसाधकः ॥ ७ ॥

विष्णुश्च रुद्रश्च साक्षाद्भूय च यष्टताम् । यष्टव्यत्वञ्च तैर्नीतं वाच्यं तत्रैवमेव हि ॥ ८ ॥
 आत्मासाधारणन्द्रव्यमन्यसाधारणं सुरैः । कृतं वास्त्वष्टिभिस्तेषां भेदसिद्धिः कथं ततः
 ॥९॥ वस्वाद्युपासकानान्तु वस्वादिभवनोक्तयः । भोगसाम्यपराः कल्प्याः तेषां वस्वादि-
 भिस्सह ॥ १० ॥ अन्यथा खलु वस्वादिसंख्याधिक्यं प्रसज्यते । परइशतेषु युगपत्प्रे-
 प्सुषूपासनफलम् ॥ ११ ॥ दृष्टा हि विष्णुभावस्य तद्यागफलताश्रुतेः । तद्भोगसाम्य-
 परता सर्वेषामपि सम्मता ॥ १२ ॥ सृष्टिप्रलयवाक्यानामयन्तु विषयो भवेत् । देवाना-
 न्देहनिकरस्सृज्यते द्वियते च यत् ॥ १३ ॥ सर्गादौ भगवान्धाता यथापूर्वमकल्पयत् ।
 इत्येवमादिवाक्यानां लभ्यते चैवमार्जवम् ॥ १४ ॥ एवञ्चास्पृष्टदेहादौ तत्तदात्मैकवाचके ।
 इन्द्रादिशब्दनिकरे न विरोधः प्रसज्यते ॥ १५ ॥ अस्पृष्टमस्त्वरूपादौ परमात्मैकवा-
 चके । विष्णुर्नारायणः कृष्णो विधुरित्यादिके यथा ॥ १६ ॥ तथाचेन्द्रादिदेवानामिन्द्र-
 त्वाद्यनपायतः । सद्यं सात्तिशयत्वं स्यात् कृच्छ्रश्च प्रळयादिकम् ॥ १७ ॥ तस्मान्मुक्ता-
 वसाध्यायामर्थित्वं न सुपर्वणाम् । इत्याशङ्काऽपनोदार्थमिदं सूत्रं प्रवर्तते ॥ १८ ॥

शब्दइति चेन्नातः प्रभवात् प्रत्यक्षानुमानाभ्याम् ॥

१ ॥ ३ ॥ २८ ॥

श्रुतिस्मृतिभ्यां देवानां शब्दप्रभवता दतः । अतोऽत्र नेदृशीशङ्काऽवकाशं प्रति-
 पद्यते । एवं खल्वत्राशङ्का कृता । वर्तमानेन्द्रस्य विद्यया मुक्तौ यष्टव्येन्द्राभावादग्रे कर्म-
 लोपो माभूदित्येतदर्थं तदानीमिन्द्रान्तरसृष्ट्यभ्युपगमे कर्माङ्गमन्त्रेषु ' इन्द्रागच्छहरिवआ-
 गच्छ ' आयाहीन्द्रपथिभिरीडितेभिस्सोमं पिब वृत्तहन् शूर विद्वानि ' त्यादिषु श्रुतेर्इन्द्र-
 शब्दे विरोधस्स्यात् । न हि भूतो भविष्यन्वर्तमानो वा तस्यैकएवेन्द्रो वाच्यइति निय-
 न्तुं शक्यते विनिगमनाविरहात् । इन्द्रान्तरे यष्टव्ये तस्य तदवाच्यत्वेनैन्द्र्या गार्हपत्य-
 इव तस्य तत्र विनियोजकश्रुत्यभावेन च लिङ्गविनियोज्यानमैन्द्रमन्त्राणां तत्र विनियो-
 गाभावप्रसङ्गाच्च । न च तावत्स्विन्द्रेऽपिन्द्रशब्दस्य वृत्तिरेकं प्रवृत्तिनिमित्तं विना सम्भ-
 वति । प्रवृत्तिनिमित्तञ्चैकं इत्थंशब्दस्य तत्सङ्केतविषयेऽपिवात्रापि तावत्स्विन्द्रेऽप्यनुगतं
 नास्ति । एवमग्न्यादिशब्दानामप्यग्न्याद्यर्थेषु । यदि चैत्रमैत्रादीनां पुत्रेषुत्पन्नेषु तद्व्यवहा-
 रार्थं पित्रादिभिरिच्छया इत्थइति सङ्केतइव तत्तत्कारवृत्तिपिन्द्रादिषुत्पन्नेषु तद्व्यवहारा-
 र्थं काश्यपादिभिस्सर्वेच्छयेन्द्रोऽग्निर्मैत्रोर्वैरुणइत्यादिसङ्केतः क्रियेत तदा वैदिकानामिन्द्रा-
 दिशब्दानां तत्तत्कारसङ्केतयितृपुरुषबुध्यधीनसङ्केतापेक्षतत्तत्कारवार्तिभिन्नभिन्नार्थबोधक-
 त्वे तत्सापेक्षत्वलक्षणमप्रामाण्यं स्यात् । व्यवस्थितञ्चैकैकोऽर्थो न स्यात् । व्यवस्थितैकै-
 केन्द्राद्यर्थाभ्युपगमे च तदन्वयेन्द्रादिमति कल्पे ' इन्द्रागच्छे ' त्यादिमन्त्राणां विनियोगो
 न स्यात् । तस्मात्साधनपार्थीन्द्रत्वादिप्रवृत्तिनिमित्तो नित्यएकैकएवार्थस्वीकर्तव्यः ॥

अत्रेयमाशङ्का स्यात् । नक्षत्रेष्ट्यर्थादेषु ' इन्द्रो वा अकामयत ज्यैष्ठ्यन्देवानामभि-
 जयेयमिति स एतमिन्द्राय ज्येष्ठायै पुरोडाशमेकादशकपालं निरवपत् । ' अग्निर्वा अकाम-
 यत । अन्नादो देवानां स्यामिति । स एतमग्नये कृत्तिकाभ्यः पुरोडाशमष्टादशकपालं
 निरवपदि ' त्यादिष्विन्द्रस्येन्द्रो यष्टा अग्नेरग्निः सोमस्य सोमः सवितुस्सवितेत्यादिप्रकारेण
 यष्टयष्टव्यभावश्रवणादिन्द्रभेदादिकं तावत्स्वीकर्तव्यम् । इन्द्रादीनां स्वस्वोद्देशेन द्रव्य-
 त्यागात्मकयागानुष्ठानानुपपत्तेः स्वस्मै सङ्कल्प्यमानस्यद्रव्यस्य स्वत्वत्यागासंभवात् । एव-
 मिन्द्रभेदादिकञ्च कल्पमन्वन्तरादिकालभेदेनोपपादनीयं युगपदिन्द्रद्वयाद्यभावात् । तथाच
 एतत्कल्पादिवतीन्द्रः पूर्वकल्पादिस्थितायेन्द्राय तदानीं हविर्निरवपदित्यादिस्तदर्थः पर्य-
 वस्यतीति नेन्द्रादीनां नित्यत्वं युज्यते । तथा मधुविद्यायां ' तद्यत्प्रथमममृतं तद्भवउ-
 पजीवन्ति अथ यद्वितीयममृतं तद्बुद्ध्वा उपजीवन्ती ' त्याद्युपक्रम्य ' स य एतदेवममृतं वेद
 वसूनामेवैको भूस्वाऽग्निनैव मुखेनैतदेवामृतमृष्ट्वा तृप्यति । स य एतदेवममृतं वेद रुद्राणामे-
 वैको भूस्वेन्द्रेणैव मुखेनैतदेवामृतमृष्ट्वा तृप्यति ' त्यादिश्रवणात् उपास्येषुन्यतमस्य वसुभा-
 वादिपरावृत्तिं विना तत्तदुपासकस्य वस्वादिभावप्राप्तौ ' अष्टौ वसव एकादश रुद्रा द्वा-
 दशादित्या ' इत्यादिश्रुतिप्रसिद्धवस्वादिसंख्याऽतिरेकप्रसङ्गाच्च । उपास्यानां वस्वादीनां
 यावद्दधिकारमवस्थाय परावृत्तौ पुनश्च वस्वन्तरादि सृष्टिकाले पूर्वं वस्वाद्युपजीव्यादित्य-
 मण्डलगतरोहितादिरूपात्मकामृतोपासनाकृतोऽपि तेषुतेष्वन्यतमभावं प्राप्नुवन्तीत्येव त-
 दर्थः पर्यवस्यतीति वसुरुद्रादित्यमरुत्साध्यगणानामपि नित्यत्वं न युज्यते । एवाञ्चान्ये-
 षामपि देवानां प्रसिद्धाप्रसिद्धानां नित्यत्वं न युज्यत इति कैमुतिकन्यायेन सिध्यति । अत
 एव वेदेषु वेदान्तेषु इतिहासपुराणेषु च इन्द्रादीनां सर्वेषामपि देवानां सृष्टिप्रलयौ
 वर्ण्येते इति ॥

अत्रेदमुत्तरम् । यष्टयष्टव्यभावस्तु नेन्द्रादिभेदाभाकः । देवैरप्यनुष्ठितानि कर्मा-
 णि मनुष्यैरनुष्ठेयानीति किमु वक्तव्यमिति कैमुतिकन्यायेन प्रशंसार्थं कल्पितो हि सर्वत्र
 ' देवा वै सत्रगासते ' त्याद्यर्थवादजाते कर्मानुष्ठातृभावः वस्तुतो देवानां कर्माधिकाराभा-
 वेन बाधितत्वात् । तथाच यष्टव्या इन्द्रादयोऽपि ज्यैष्ठ्यादिफलमेताभिरिष्टिभिः प्राप्नुवन्
 अन्यैस्तत्प्राप्त्यर्थमनुष्ठेया एता इति किमु वक्तव्यमित्येवंविधेनापि कैमुतिकन्यायेन प्रशं-
 सार्थं यष्टयष्टव्यभावोऽपि कल्पित एव स्यात् । श्रूयते हि बृहदारण्यके साक्षाद्ब्रह्मापि
 ब्रह्मविद्ययैव ब्रह्मभावं प्रापत् अन्यैर्देवैर्मनुष्यादिभिर्ब्रह्मभावप्राप्त्यर्थं ब्रह्मविद्याऽवाप्त-
 व्येति किमु वक्तव्यमिति कैमुतिकन्यायेन प्रशंसार्थमर्थवादः ' तदाहुः यद्ब्रह्मविद्यया-
 सर्वं भविष्यन्तो मनुष्या मन्यन्ते किमु तद्ब्रह्मवेद्यस्मात्तत्सर्वमभवदिति । ब्रह्म वा इद-
 मग्र आसीत्तदात्मानमेवावेदं ब्रह्मास्मीति तस्मात्तत्सर्वमभवदिति ' ति तथैव ' इन्द्रो वा अ-
 कामयते ' त्यादयोऽप्यर्थवादास्त्युः तथा सति हि यष्टुपरेन्द्रादिपदानां भविष्यदिन्द्रा-

विधाषु लक्षणा परिहृता भवति अवश्यञ्च रोहिणीश्रवणाद्गीर्नक्षत्रेष्टिविधैर्यथादेवै-
 बमेवोपपादनीयम् । तैर्हि ब्रह्मविष्णुरुद्रास्सर्वकल्पानुयायिनः कल्पान्तरे ब्रह्मविष्णुरु-
 द्रान्तराभावेनाभेदेऽपि यष्टयष्टव्यभावं नीताः । ये तु ब्रह्मविष्णुरुद्रानप्यधिकारिजीव-
 विशेषतया प्रतिकल्पं भिन्नान्वयन्ते तैरप्याभिजिज्ञक्षेत्र्यथोवादे इत्यमुपपादनीयम् ।
 तेन हि साक्षात्परम्ब्रह्मैव यष्टयष्टव्यभावं नीतम् । अस्तु वेन्द्रादीनां नक्षत्रेष्टिवकल्पितो
 यष्टयष्टव्यभावः । स त्विन्द्रादिभेदाभावेऽप्युपपद्यतएव । न हि नक्षत्रेष्टिषु केवलाऽऽ-
 दयो यष्टव्याः किन्तु ज्येष्ठादीनि नक्षत्राण्यपि । तथाचेन्द्रादिभिस्स्वस्वासाधारणमेकाद-
 शकपालादि द्वयं यागे ज्येष्ठानक्षत्रादिसाधारणं कृतमिति निर्वोढुं शक्यत्वान्न तत्र यष्ट-
 यष्टव्यभावेन भेदसिद्धिशङ्कावकाशः । मधुविद्यायामुपासकस्य वस्वादिभावश्रवणं तु वस्वा-
 दिपदप्राप्तिपूर्वकं तत्तद्भोगसाम्यपरमुपपद्यते ' अस्माकं भ्रातृणाम्मध्ये त्वमेक ' इति लौकि-
 कवचनवत् । अन्यथाऽष्टाधिकसंख्येषुपासकेषु युगपदुपासनाफलप्राप्त्यर्थमुपास्थितेषु सर्वे-
 षां वस्वादिभावप्राप्त्या तत्संख्याऽतिरेकस्स्यात् । दृष्टञ्च ' वैष्णवं वामनमालभेत स्पर्ध-
 मान ' इति विधिशेषस्य ' विष्णुरेव भूत्वेमान् लोकानभिजयती ' त्यर्थवादस्य जेतृत्वे वि-
 ष्णुसाम्यमात्रपरत्वम् । इन्द्रादीनां प्रतिकल्पं पूर्वदेहोपसंहारेदेहान्तरसृष्टी स्तःपुण्डरीका-
 क्षस्येव । ' धर्मसंस्थापनार्थाय सम्भवामि युगे युगे ' इत्यादिस्मृतिप्रसिद्धौ पूर्वदेहान्तर्द्वा-
 नदेहान्तरपरिग्रहाविति सएव देवसृष्टिप्रलयवाक्यानां विषयः । एवञ्च ' सूर्याचन्द्रमसौ
 धाता यथापूर्वमकल्पयति ' त्यादिश्रुतीनामप्याज्जस्यं लभ्यते । यथा राष्ट्रक्षोभे या दग्धगृहाः
 प्रजाः ताएव पुनर्गृहान्तरनिर्माणेन राजा कल्पयति एवं यास्सूर्याचन्द्रद्युपृथिवीप्रभृतयो
 देवताः प्रलयेनोपसंहृतदेहास्ताएव सर्गादौ पुनर्देहान्तरनिर्माणेन प्रजानां पतिरकल्पय-
 दिति हि तदर्थः प्रतीयते । नचैवमपि देवमनुष्यादिशब्दानामिवेन्द्रादिशब्दानां देहविशि-
 ष्टात्मवाचकत्वस्य वक्तव्यत्वादकैकस्येन्द्रादेः प्रतिमन्वन्तरं भिन्नानां बहूनां देहानां
 तत्तन्मात्रानुगतजात्यवच्छिन्नत्वाभावादकैकदेहविशिष्टएवेन्द्रादौ पृथक्पृथक्सङ्केतोक्तीकर्त-
 व्यइति पुनरपि शब्दविरोधस्तदवस्थइति वाच्यम् । इन्द्रादिशब्दानां वज्रायुधादीनीव
 विग्रहानपि विहाय आत्मवाचकत्वोपपत्तेः । विष्णवादिशब्दानां परस्परविलक्षणा मत्स्या-
 दिमूर्तारपहाय व्यूहावतारादिसकलमूर्त्यनुस्यूतपरमात्ममात्रवाचकत्वदर्शनात् । तस्मान्नि-
 त्यसंसारिवादिमते संसारित्ववन्नित्यत्वेनानुयायिनइन्द्रत्वादेर्विद्ययाऽपासितुमशक्यत्वादि-
 न्द्रचन्द्रादिपदानां सातिशयत्वं सातिशयमुक्तिवादिमते मुक्ताविव संसारएव सोदव्यम् ।
 तथा प्रलयमन्वन्तराद्यखिलमपातिदेवानाम्मुक्तेस्साधयितुमशक्यतया तत्साधनसामर्थ्या-
 यावात्तत्तदुपबोधिभावनादिप्रवृत्तिकरार्थिस्वासांभवत् न मुक्तिसाधनविद्यार्थेषु श्रवणमन-
 जनिदिश्यासनेसमुज्ज्वलनेष्वधिकारइति ॥

नेयमाशङ्काऽवकाशं लभते । 'एतदिति वै प्रजापतिर्देवानसृजत असृष्टमिति मनु-
 प्यानिन्दवइति पितृन्' 'स भूरिति व्याहरत् स भूमिमसृजत स भुवइति व्याहरत्
 सोऽन्तरिक्षमसृजत' वेदेन रूपे व्याकरोत् सतासती प्रजापतिः' 'सर्वेषां तु स नामानि
 क्रमाणि च पृथक्पृथक् । वेदशब्देभ्यएवादौ पृथक्संस्थाश्च निर्भेमे' 'नामरूपञ्च भूतानां
 कृत्यानाञ्च प्रपञ्चनम् । वेदशब्देभ्यएवादौ देवादीनाञ्चकार सः' इत्यादिश्रुतिस्मृति-
 गणाभ्यां देवादिकस्य सर्वस्य जगतो वेदशब्दप्रभवत्वावसायात् । ननु वेदवत् ब्रह्मप्रभ-
 वस्य जगतः कथं वेदशब्दप्रभवत्वं कथञ्च तावतेन्द्रादिशब्दविरोधपरिहार इति चेत् ।
 अत्राहुः । पूर्वस्यामिन्द्रादिव्यक्तौ विनष्टायां जगत्स्त्रष्टा वैदिकादिन्द्रादिशब्दान्मनसि विप-
 रिवर्तमानानात्पूर्वेन्द्राद्याकारैश्वर्यादिकं बुद्ध्यावालिरूप्य तदाकारैश्वर्ययुक्तामेवापरामिन्द्रादि-
 व्यक्तौ सृजति यथा कलालो घटादिशब्दान्मनसि विपरिवर्तमानात् प्राचीनघटाद्याकारमनु-
 सन्धाय तदाकाराङ्गटादिव्यक्तौ सृजतीत्यनेन रूपेण निमित्तकारणभूतवैदिकशब्दप्रभवत्व-
 मिहाभिमतम् । तेन चेन्द्रादिशब्दानां जातिनिमित्तकत्वद्योतनात् साङ्केतिकत्वशङ्कामूल-
 कशब्दविरोधपरिहारो लभ्यते । जातिनिमित्तकंभ्यो हि घटादिशब्देभ्य उक्तरतीत्या नि-
 मित्तभूतेभ्यस्तत्तदर्थ्याः प्रभवन्तो दृश्यन्ते । साङ्केतिकास्तु डिंथादिशब्दाः प्रागुत्स्रैः पि-
 त्नादिभिर्यवहारार्थं नामधेयापेक्षैः प्रयोज्यमानास्त्वयमेवार्थेभ्यः प्रभवन्ति । जातिनिमि-
 त्तकत्वञ्चेन्द्रादिशब्दानां पूर्वापरेन्द्रादिविग्रहानुगतैकैकजातिसद्भावान्मनुष्यपशुपक्षयादिश-
 ब्दन्यायेन त्रिदिवत्त्वादिजात्यवच्छिन्नैकैकस्थानाधिपत्यसद्भावान्नरपत्यमात्यादिशब्दन्याये-
 न चोपपद्यत इति ॥

अत्रेदमाक्षिप्यते । इन्द्रादिशब्दानां उक्तरतीत्या गौणमप्यर्थसृष्टिनिमित्तत्वमसि-
 द्धम् । अर्थसिध्यर्थमपेक्षितस्य तदनुसन्धानस्य प्राक्तनतदनुभवादेव सम्भवेन तद्वाचक-
 शब्दानपेक्षणात् । अतएव कैश्चिदुपकरणैः किञ्चिदर्थनिर्माणं दृष्ट्वा तद्वाचकशब्दानभि-
 ज्ञाअपि नानाशिल्पनिपुणास्तेरुपकरणैस्तथाभूतमेव व्यक्त्यन्तरं निर्दिमाणा दृश्यन्ते ।
 शिल्पिणां प्रतिमादिनिर्माणार्थं तदनुसन्धानस्य शास्त्रापेक्षत्वेऽपि परमात्मनो जगत्सृष्ट्यर्थं
 जगदनुसन्धानस्य तत्सापेक्षत्वमसिद्धम् । तस्य स्वतएव सर्वज्ञत्वात् । अतएव शास्त्र-
 योनित्वाधिकरणे तस्य शास्त्रानपेक्षमेव सार्वज्ञ्यं शास्त्रयोनित्वेन साधितम् । आगन्तुक-
 सार्वज्ञ्यश्चतुर्मुखो देवादीनां नामरूपस्त्रष्टा न साक्षात् परमात्मेति चेत् । न । देवादीनां
 नामरूपस्त्रष्टा परमात्मेवेति संज्ञामूर्तिह्यप्यधिकरणे निर्णीतत्वात् । अस्तुवा चतुर्मुखोऽपि
 तदीयस्यापि सृज्यानुसन्धानस्य वाचकशब्दापेक्षत्वमसिद्धम् । 'ज्ञानमप्रतिघं यस्य वैरा-
 ग्यं च जगत्पतेः । ऐश्वर्यं चैव धर्मश्च सहसिद्धञ्चतुष्टयमि' ति पूर्वकल्पानुष्ठितसत्कर्माधी-
 नस्यापि तत्सार्वज्ञ्यस्य सहजत्वश्रवणात् । देवादीनां वाचकशब्दप्रभवतायां 'एतदिति वै
 प्रजापतिर्देवानसृजते' त्यादिश्रुत्युदाहरणमप्ययुक्तम् । 'एते' 'असृष्टं' 'इन्द्वम्' इति

पदानान्देवमनुष्यपितृवाचकत्वाभावात् । कथञ्चिद्योगादिनापि तत्तत्सृष्ट्युपयोगितत्तदा-
 क्रातिविशेषोपस्थितिजनकत्वासम्भवाच्च । यत्तु एतच्छब्दो देवानां करणेण्वनुग्राहकत्वेन
 सन्निहितानां स्मारकः । असृष्ट्यधिरं तत्प्रधानदेहे रममाणानां मनुष्याणां असृष्टशब्दः ।
 इन्दुमण्डलस्थपितृणामिन्दुशब्दइति । तदयुक्तम् । कल्पदौ देवसृष्टेः पूर्वं तत्सृष्टुः कर-
 णेण्वधिष्ठातृत्वेन देवानां सन्निधानसम्भवात् । तत्सम्भवेऽप्येतद्व्यत्येकेन सर्वनामशब्देन
 तत्तद्देवसाधारणाग्निमूर्धेन्द्रादिपदजातेनेव तत्तद्देवजातीयव्यक्त्यन्तरसृष्ट्यनुकूलायाः पर-
 स्परव्यावृत्तजात्यवाच्छिन्नतत्तद्देवोपस्थितेरसम्भवात् । तत्सम्भवेऽपि 'एत असृष्टमिन्दव-
 स्तिरःपवित्रमाशवः । विश्वान्यभिसौभगे' त्यस्मिन्मन्त्रे एतारूपसोमदेवत्यबहिष्पवमान-
 स्तोत्रविनियुक्ते 'छन्दांसि वै सोममाहरंरतं गन्धर्वो विश्वावसुः पर्यमुष्णात्तेनापः प्रावि-
 शत् । तं देवता अन्वैच्छन् । तं विष्णुरप्सु पर्यपश्यत् । सद्यकाङ्क्षदयं नु नाप्यइति ।
 तं पुरा प्रास्फुरत्समात् पृथगिन्दवोऽसृज्यन्त । स देवताभ्योऽभितस्तिष्ठन्तीभ्यः एते
 असृष्टमिन्दवइति प्राब्रवीत् । बहिष्पवमानेन वै यज्ञस्सृज्यते । यदेते असृष्टमिन्दवइति
 प्रस्तौति । यज्ञमेव तत्सृष्टं देवेभ्यः प्राहेति । एतइति वै प्रजापतिर्देवानसृजत' इत्याद्य-
 र्थवादानन्तरश्रुतविनियोगानुरोधार्थवादानुसारेण वेदभाष्यकारादिकृतव्याख्यानानुसारेण
 च 'एते इन्दवस्सोमाः तिरःपवित्रं तिर्यग्भूतन्दशापवित्रं प्रति आशवश्शग्नाग्निः
 विश्वानि सौभगा सर्वाणि सौभाग्यानि अभि उद्दिश्य ऊसृष्टं असृज्यन्ते' त्येवमर्थके श्रु-
 तस्यैतद्व्यत्येकेन्दुशब्दोक्तसोमविशेषणतया करणाधिष्ठातृदेवपरामर्शित्वासम्भवात् । विनि-
 योगानुसार्थ्यवादाविरोधिभः 'एतइति वै प्रजापतिर्देवानसृजते' त्यर्थवादस्य 'नृमेघश्च
 परुच्छेपश्च ब्रह्मवाद्यमवदेतामि' त्याद्यर्थवादस्य अग्निस्मृष्टिसामर्थ्याधानवर्णनेन 'तं त्वा
 समिञ्जिरङ्गिरः' इत्यादिमन्त्रस्तुताविव देवादिस्मृष्टिसामर्थ्याधानवर्णनेन 'एते असृष्टमि-
 न्दव' इति मन्त्रस्तुतौ तात्पर्योपपत्तेः । अस्यार्थवादस्य प्रथमश्रुतत्वेन बलवत्त्वोक्तावतो-
 ऽपि प्रथमध्रुतेन 'एते असृष्टमिन्दव इति बह्व्यः प्रतिपदं कुर्यादि' ति बहुयजमानक
 क्रतुगतबहिष्पवमानस्तोत्रे उदाहृतमन्त्रस्य विनियोगविधेदशेषेण 'एतइति सर्वानेवैवानृ-
 ध्यै भूत्या अभिवदती' त्यर्थवादेन 'एनान्' इत्यस्य यजमानपरत्वस्य वक्तव्यतया कर-
 णाधिष्ठातृदेवपरामर्शित्वस्यानुपपत्तेः । अर्थवादद्वयमध्ये श्रुतस्याप्यस्यैव बलवत्त्वेऽपि
 'यदेतइति तस्माद्यावन्तएवाग्ने देवास्तावन्तइदानीमि' त्यर्यैव शेषभूतेनानन्तरश्रुतार्थवा-
 देन 'एत' इत्यस्यातीतवर्तमानकल्पयोरष्टौवसवएकादशरुद्रा इत्यादिदेवगणसंख्यासाम्य-
 परतया व्याख्यातत्वेन तत्तदसाधारणजात्यवच्छिन्नकरणाधिष्ठातृदेवपरामर्शित्वोक्तेः कथ-
 मप्यवकाशाभावाच्च । एतेन देवादिस्मृष्टवैदिकशब्दप्रभवत्वे 'स भूरिति व्याहरदि' त्यादि
 भ्रुतिस्मृत्युदाहरणमपि निरस्तम् । जगत्सृष्टिसहजसर्वार्थ्याधीनाया देवादिस्मृष्टवैदिकश-
 ब्दालोचनाधीनसृष्ट्यानुसन्धाननिरपेक्षत्वेन तस्यापि श्रुतिस्मृतिगणस्य जगत्सृष्टुरपि सृष्टि-

सामर्थ्याधायका वैदिकशब्दाइत्यनेन रूपेण वेदस्तुतिपरत्वस्यैव वक्तव्यत्वात् । पूर्वोत्तरे-
न्द्राद्यनुगतनात्युपाधिप्रदर्शनेन शब्दविरोधपरिहारविवक्षायां च तदेव सूत्रे साक्षात्प्रदर्श-
नीयं न तु तदुपपादकत्वेनाभिमतं दुरुपपादं च इन्द्रादीनां वेदशब्दप्रभवत्वम् । तत्र
श्रुतिस्मृतिदिदर्शयिषायां च 'श्रुतिस्मृतिभ्यामि' त्येव सूत्रणीयम् । न 'प्रत्यक्षानुमाना-
भ्यामि' ति अस्फुटार्थत्वात् गृहत्वाच्च । तस्मात् सर्वमिदमसमञ्जसमिव भाति ॥

अत्रब्रूमः । सृष्टिषु त्रिदशादीनां सरसीरुहभूरपि । कर्तैव कलशादीनांकुलाल इव
सृष्टिषु ॥ १ ॥ अतएव तपस्तस्य सृष्टिसामर्थ्यसिद्धये । इतिहासपुराणेषु प्रपञ्चेन प्रद-
क्षितम् ॥ २ ॥ सृष्ट्या समादिशत्तस्मै वेदानीशइतीरितम् । 'यो ब्रह्माणामि' ति श्रुत्या य-
त्तस्यायं किलाशयः ॥ ३ ॥ शिल्पी यथा शिल्पशास्त्रवचनेभ्यो मरुत्वतां । विज्ञाय ना-
मरूपाणि निर्माति प्रतिमादिकं ॥ ४ ॥ तथैव त्रिदशादीनां नामरूपाणि सर्वशः । विज्ञा-
य वेदशब्देभ्यो विश्वं वेधास्सृजत्विति ॥ ५ ॥ एवं च लब्धं सार्वभ्यं जातमात्रेण वेदतः ।
सहजं तेन तत्सृष्ट्या देवास्स्युर्वेदशब्दजाः ॥ ६ ॥ यद्यपीन्द्रस्सहस्राक्ष इत्यादेरेव वैदि-
कात् । नैते असृष्टमित्यादेशशब्दादिन्द्रादिसम्भवः ॥ ७ ॥ देवसङ्ख्याकृत्स्निरपि पूर्वकल्पा-
नुवर्तिनी । अष्टौ वसवइत्यादेर्नेतस्मादेत इत्यतः ॥ ८ ॥ तथापि महिमाऽन्यस्यावैदिक्याः
पदसंहतेः । प्रत्यासत्त्योपचारेण स्तुतयेऽन्यत्र वर्ण्यते ॥ ९ ॥ कल्पवृक्षवलक्ष्णुलक्ष्मीप्र-
भवादिक् । कलशाब्ध्यादिमहिमा लवणाभ्वनिधाविव ॥ १० ॥ समुद्रमथनेद्भूतशिख-
भूषणतात्मकः । कलार्धम इव व्योम्नि चरिष्यौ चन्द्रमण्डले ॥ ११ ॥ सर्गाद्यकालजैकै-
कविप्रादिव्यक्तिसमात्रंगं । मुखबाहूरुपज्जत्वं वर्णेष्वद्यतनेष्विव ॥ १२ ॥ एतइत्यादिशब्दा-
नां देवसंख्याद्यवाचिनां । तादर्थ्योक्तिस्तु नेतव्या स्वपित्यादिनिरुक्तिवत् ॥ १३ ॥ भा-
ष्ये तु वेदाहेवादिप्रभवोऽरित श्रुतीरितः । इत्येतल्लक्षकतया साऽपि श्रुतिरुदाहृता ॥ १४ ॥
पूर्वापरेन्द्रादिगतजातीनामेव सिद्धये । वेदशब्दप्रभवतान्देवादीनामसूत्रयत् ॥ १५ ॥ ना-
मरूपाण्यनुस्मृत्य सृष्टानां हि त्रटादिवत् । समाननामरूपत्वन्देवादीनां प्रसिध्यति ॥ १६ ॥
प्रसिध्यन्ति ततस्तेषां नाम्नां व्यक्तिसु हेतवः । समानाकृत्यभिर्व्यंग्या वासवत्वादिजातयः
॥ १७ ॥ साक्षात्तु जातिवाचित्वं हेतुर्कर्तुं न शक्यते । असिद्धं तद्धि शङ्क्यते परासंप्रति-
पत्तितः ॥ १८ ॥ समाननामरूपत्वं हेतुर्कर्तुं न शक्यते । तत्रापि हेतुरत्रोक्तस्सोऽप्यग्रे
दर्शयिष्यते ॥ १९ ॥ इन्द्रादिदेवभावस्य कर्मप्रभवताऽऽत्मकं । अर्थान्तरमपिक्रोडीकर्तुञ्चे-
त्यमसूत्रयत् ॥ २० ॥ समाननामाकृतयो बहवस्सन्तु विग्रहाः । देवत्वं त्वनपाय्यस्त्व-
त्याशङ्का तेन वार्थते ॥ २१ ॥ कर्मजत्वेऽपि देवानां यौगपद्येऽपि कर्मणां । अष्टौवसव
इत्यभिदिसंख्याया न भवेत् क्षतिः ॥ २२ ॥ संख्याश्रुतित्रलात् कर्माविपाके कल्प्यते क्रमः ।
यौगपद्यमिवैतास्मिन् प्रख्याद्भुतवर्णनात् ॥ २३ ॥ यत्प्रत्यक्षानुमानाभ्यामित्वसूत्रवदस्फु-
टम् । तदप्यर्थान्तरं तेन क्रोडीकर्तुं न तद्वृथा ॥ २४ ॥ प्रत्यक्षं प्रतिमास्वेतच्छब्दात्
प्रभवतीति यत् । अनुमेयं विरिञ्चेन सृष्टेषु सुमनस्त्विति ॥ २५ ॥

अथमत्र परिहारार्थः । यद्यपि संज्ञामूर्तिरूप्यधिकरणे नामरूपव्याकरणं परमे-
 श्वरकर्तृकमिति निर्णीतम् । तथाऽपि घटादिसृष्टिषु कुलालादिवद्देवादिसृष्टिषु चतुर्मुखो-
 ऽपि कर्तैव । इतिहासपुराणेषु तस्य सृष्टिसामर्थ्यसिद्धये तपश्चरणस्य तल्लब्धसामर्थ्येन
 देवादिस्त्रष्टृत्वस्य च वर्णनात् । तं सृष्ट्या परमेश्वरस्तस्मै वेदानप्युपदिदेशेति ' यो ब्रह्माणं
 विदधाति पूर्वं यो वै वेदांश्च प्रहिणोति तस्मै । तं ह देवमात्मबुद्धिप्रकाशं मुमुक्षुर्हवै
 शरणमहं प्रपद्य ' इति श्वेताश्वतरोपनिषन्मध्ये श्रूयते । तत्र जगत्सृष्ट्याधिकारितया सृष्ट्याय
 प्रथमं वेदोपदेष्टुरित्थमाशयो वर्णनीयः । यथेदानीं शिल्पी शिल्पशास्त्रवचनेभ्यो देवा-
 दीनां नामरूपाणि विज्ञाय प्रतिमादिकं निर्माति । एवञ्चतुर्मुखोऽपि वेदादिवचनेभ्यस्त-
 न्नामरूपाणि विज्ञाय देवादिकं सर्वं जगत्सृजत्विति । तस्य परमेश्वरोपदिष्टवेदलब्धं सा-
 वैशयं जातमात्रेण लब्धत्वात् सहजसिद्धमिति पौराणिकैर्गीयते । ततश्च वेदलब्धसृष्ट्यु-
 पयोगिनामरूपविज्ञानेन तेन सृष्ट्या देवा वेदशब्दप्रभव इति युक्तमेव । यद्यपि इन्द्रादि-
 नामानि सहस्राक्षत्वादिरूपप्रतिपादकपदानि च येषु वेदवाक्येषु सन्ति तेभ्यएवेन्द्रादीनां
 तत्तन्नामरूपविशिष्टानां प्रभवः न तु ' एते असृग्रमिन्दव ' इत्यादिपदसंहतेः । यद्यपि
 ' अष्टौ वसव ' इत्यादिश्रुत्यन्तरादेव देवसंख्याकृमिनीत्रत्यादिन्दुविशेषणादेत इति पदात् ।
 तथाप्यन्येषामपि वैदिकपदानां महिमा वैदिकत्वसामान्येन तत्सन्निकृष्टेऽप्यन्येषूपचारेण
 स्तुतयेऽर्थवादिषु वर्ण्यते । काव्येषु यथा कल्पवृक्षप्रभवत्वादिः क्षीरसमुद्रस्य महिमा
 समुद्रत्वसामान्याल्लवणसमुद्रे वर्ण्यते । समुद्रमथनप्रभवत्वादिः कलाधर्मश्चन्द्रत्वसामा-
 न्यात् प्रसिद्धे चन्द्रमण्डले वर्ण्यते । मुखजत्वबाहुजत्वादिस्सर्गाद्यकालप्रभवैकैकत्य-
 क्तिधर्मोऽद्यतनेष्वपि ब्राह्मणक्षत्रियादिषु वर्ण्यते । यत्तु ' एते असृग्रमिन्दव ' इति
 मन्त्रास्नातानामेत इत्यादिपदानामर्थवादिषु देवसंख्यादिवाचित्ववर्णनं तत् ' स्वपिति '
 इत्यादिनिरुक्तिवद्यथाकथञ्चित् तत्तत्पदशक्तिसंपादनेन स्तुत्यर्थमिति नेतव्यम् । श्रूयते
 हि ' यत्रैतत्पुतरुषस्वपिति नाम सता सोम्य तदा सम्पन्नो भवति स्वमपीतो
 भवति तस्मादेनं स्वपितोत्याचक्षते स्वं ह्यपीतो भवति ' ' यत्रैतत्पुरुषोऽशिशिषति
 नाम आपएव तदशितं नयन्ते तद्यथा गोनायोऽश्वनायः पुरुषनायइत्येवं तदप
 आचक्षते अशनाये ' त्यादि । न हि स्वशब्दप्रतिपादकाप्युपसृष्टैतिधातवंतररूपावय-
 वद्वयघटितस्वपितिशब्दः । न वा बुभुक्षायां निपातितोऽशनायाशब्दो गोनायादिशब्द-
 बत् कर्मोपपदान्मथतेरणन्तः । तथाप्यक्षरसाम्यमात्रेण तत्र यथाऽर्थवादिषु तत्तदर्थवर्णन-
 मेवभिहापि नेतव्यम् । यत्तु भाष्ये देवानां वेदशब्दप्रभवतायां ' एतइतिवै प्रजापतिर्दे-
 वान्सृजते ' त्यादेरविषक्षितस्वार्थस्यार्थवादस्य प्रमाणतया प्रदर्शनं तदस्मिन्नर्थे श्रुतव्यस्सं-
 तीति श्रुत्यन्तरोपलक्षकतया न तु सएवार्थवादस्तत्र प्रमाणमित्याशयेन । अतएव ' स
 यदिति व्याहरदि ' त्यादीनि श्रुत्यन्तराण्यपि भाष्ये प्रदर्शितानि । यदुक्तं शब्दाविरोधप-

रिहारार्थमिन्द्रादिशब्दानामिन्द्रत्वादिजातिवाचित्वे तत्तत्पदविशेषाधिपत्यवाचित्वे वा हेतु-
कर्तव्ये किमर्थं सूत्रे देवानां शब्दप्रभवत्ववर्णनमिति तत्रेदमुत्तरम् । जातिवाचित्वं पूर्वो-
त्तरेन्द्रादिगतजातिसिद्धिसापेक्षम् । उपाधिवाचित्वं तद्धटकपूर्वोत्तरेन्द्रादिपदगतजाति-
सिद्धिसापेक्षमिति तासामेव जातीनां सिद्धये देवादीनां तत्तत्पदविशेषाणां च वेदोपवर्णित-
तत्तन्नामरूपानुसन्धानपूर्वकं प्रजापतिना सृष्टत्वं सूत्रे वर्णितम् । तेन हि पूर्वोत्तरेन्द्रादिषु
तत्पदादिषु च घटादिष्विव नाम्नामाकृतीनाञ्च समानत्वं सिध्यतीति तेषां नाम्नां साक्षा-
दिन्द्रादिषु प्रवृत्तानिमित्तभूतोपाधिसङ्घटनसमर्थ्याश्च समानाकृत्यभिव्यङ्ग्या इन्द्रादिगता-
स्तत्पदविशेषगताश्च जातयस्सिध्यति । साक्षाज्जातिवाचित्वस्य हेतुकरणे विन्द्रत्वादिजा-
तीनां पूर्वपक्ष्यसम्मतत्वादसिद्धिशङ्का स्यात् । यद्यपि तासां जातीनां साक्षात्साधकं स-
माननामरूपत्वं सूत्रयितुं शक्यं तस्योदाहरिष्यमाणश्रुतिस्मृतिसिद्धत्वात् । तथापि तद्धे-
तुदाढ्यर्थं तस्याप्युपपादकं देवानां शब्दप्रभवत्वं सूत्रितम् । सोऽपि हेतुः 'समाननाम-
रूपत्वादि' तिसूत्रे दर्शयिष्यते । अपिच देवत्वेन्द्रत्वादीनां कर्माधीनत्वरूपमर्थान्तरङ्ग-
भीकर्तृमपि 'अतः प्रभवादि' तिसूत्रितम् । अस्मिन्नर्थे 'अत' इत्यनेन पूर्वसूत्रप्रकृतक-
र्षपरामर्शः । प्रभवः प्रादुर्भावः कर्मजन्येऽपिन्द्रादिविग्रहेषु देवत्वेन्द्रत्वादिजातिविशेषा-
णामभिव्यक्तिः । प्रसिद्धं हि देवत्वादीनां कर्माधीनत्वम् । तथाहि छन्दोगब्राह्मणे तावत्
'अतिरात्रः पृच्छ्यष्वडहो महाव्रतं पृच्छ्यष्वडहस्त्रयस्त्रिशारंभणोऽतिरात्रः एताभिर्वै देवा
देवत्वमगच्छन् देवत्वं गच्छंति यएताउपधंती' ति देवत्वस्य कर्माधीनत्वं श्रूयते । बृहदार-
ण्यकोपनिषदिच 'तद्यथा पेशस्कारि पेशसो मात्रामुपादायान्धं नवतरं कल्याणतरं रूपं
कुरुते एवमेवायमात्मेदं शरीरं विहत्याविद्यां गमयित्वाऽन्यन्नवतरं कल्याणतरं रूपं कु-
रते पित्र्यं वा गान्धर्वं वा दैवं वा प्राजापत्यं वा ब्राह्मं वाऽन्येषां वा भूतानामि' ति कर्म-
णामैहिकशरीरत्यागानन्तरं पितृगन्धर्वदेवादिरूपप्राप्तिप्रतिपादनेन देवत्वादीनां कर्मविशेषा-
धीनत्वं ख्याप्यते । इतिहासपुराणेषु चेन्द्रादिभावस्य शताश्वमेधादिप्राप्यत्वमुपवर्ण्यते ।
नहंषचरितपञ्चेन्द्रोपाख्यानादिष्विन्द्रादिभावस्याप्राप्तस्य प्राप्तेः प्राप्तस्य निवृत्तेःश्रुतिपाद-
नेन तत्तत्कर्माधीनत्वं ज्ञाप्यते । एवं देवत्वादीनां श्रुत्यादिप्रसिद्धकर्माधीनत्वसूत्रणे-
नेयं शङ्का व्यावर्त्यते सन्तुनामेन्द्रादीनां प्रतिकल्पं नवनवा विग्रहाससमानाकृतयः तथापि
तेषां देवत्वेन्द्रत्वादिकं नित्यमनपाद्यस्त्विति । इत्थं च तद्व्यवर्तनं देवत्वादीनान्तावत्
कर्माधीनत्वं श्रुतिस्मृतिषु प्रसिद्धम् । तत्तु श्रुतिस्मृतिस्वारस्येन तथैवाङ्गीकर्तुं युक्तम् ।
इन्द्रादिशब्दानामुक्तीरत्या जातिवाचित्वसमर्थनेन शब्दविरोधस्य परिहृततया तत्परिहा-
रार्थमिन्द्रादिनित्यत्वस्यासमर्थनीयत्वेन तदन्यथानयनकेशायोगादिति । देवानां कर्मजन-
त्वेऽपि तत्कर्माङ्घ्रातणामानन्त्येऽपि तेषां कर्मणां यौगपद्यसंभवेऽपि न वत्त्वादिंसंस्था-
नियमभङ्गः प्रसज्यते । यतो वत्त्वादिंसंख्याश्रुतिबलेन तेषां कर्मणां विषयकत्वात् कल्प्यते

प्रकृत्यभ्रुतिबलेन भिन्नकालजानामपि सर्वप्राणिगतदेहादिवियोजककर्मणां विपाकयौ-
गपद्यवत् उत्पातश्रुतिबलेन शिथिलिनीशलभाद्युद्गमहेतुतदीयकर्मणां विपाकयौगपद्यवच्च ।
यत्तु 'श्रुतिस्मृतिभ्यामि' ति स्फुटार्थं लघुनि सूत्रे कर्तव्ये किमर्थं 'प्रत्यक्षानुमानाभ्या-
मि' तिसूत्रितमिति चोद्यं तत्रेदमुत्तरम् । तेनाप्यर्थान्तरं क्रोडीकर्तुं तथा सूत्रितमिति न
तद्व्यर्थम् । अर्थान्तरं च देवादीनां शब्दप्रभवत्वे श्रुतिस्मृत्यनुग्राहकयुक्तिरूपम् । यद्वि-
शास्त्रावगम्यरूपविशेषं वस्त्वन्येन निर्भीयमाणं दृष्ट्वा केन चिद्बुद्धिपूर्वकं निर्मायते त-
च्छास्त्रजन्यतन्नामरूपावगत्यैवेति शिल्पशास्त्रज्ञेन निर्भीयमाणेषु प्रतिमादिषु सर्वसंवेद्यमेव
तत् । तमेव प्रतिमादिषु गृहीतं नियममवलंब्य सर्गादौ विरिञ्चेन सृष्टेषु देवादिषु अनुमी-
यत इति । तस्मात् सर्वं समंजसमेव । एवं देवानां ब्रह्मविद्यार्थश्रवणाद्यधिकारमभ्युप-
गच्छतस्सूत्रकारस्य मते इन्द्रादीनामेकैकव्यक्तिताङ्गीकारे तन्मुक्त्यनन्तरं यष्टव्येन्द्राद्य-
भावात् कर्मणि विरोधस्स्यात् । अनेकव्यक्तित्वाङ्गीकारे तेषामिन्द्रादिपदेषु क्रमेणा-
गच्छताममात्यसेनापत्यादिपदेष्वगच्छतामिबानुगतानतिप्रसक्तेन्द्रादिशब्दप्रवृत्तिनिमित्तत्व-
योग्यजातिमत्त्वे प्रमाणाभावात्तेषु शक्तिग्रहासम्भवेनेन्द्रादिशब्दे विरोधस्स्यादिति शङ्काप-
रिहारार्थतया 'विरोधः कर्मणीति चेदि' त्यादिसूत्रद्वयस्य भाष्याभिप्रेतयोजना दर्शिता ॥

अथ देवतानां विग्रहाङ्गीकारे कर्मणि शब्दे च विरोधस्स्यादिति शङ्कापरिहा-
रार्थतया सूत्रद्वयस्य योजनां भाष्ये कण्ठतः प्रदर्शितामुपन्यस्यामः । देवतानां विग्रहा-
भ्युपगमे यागादिकर्मणि सन्निधानेन भाव्यं विग्रहवतोऽङ्गस्य ऋत्विगादिवत् सन्निधाय
ऋतूपकारकस्वनियमात् । न च तासां यागादिदेशे सन्निधानमङ्गीकर्तुं शक्यम् । युग-
पत् प्रवृत्तानेकयागदेशगमनासम्भवात् प्रत्यक्षबाधितत्वाच्चेत्याद्यसूत्रे शङ्का । देवतानां
योगिनामिव युगपदनेकदेहप्राप्तेःश्रुतिस्मृतिषु दर्शनात् सामर्थ्यविशेषेणारमदाद्यदृश्यत्व-
सम्भवाच्च यागदेशे तासां सन्निधानं सम्भवतीति तत्परिहारः । अथवा माभूद्यागदेशे
देवतासन्निधानम् । स्वस्थानस्थितामेव देवतामुद्दिश्य युगपद्यजमानास्वस्वद्रव्यं त्यक्ष्यन्ति ।
बहुभिर्नेमस्क्रियमाणस्यैकस्य ब्राह्मणस्य स्वस्थानस्थितस्यैवानेककर्तृकनमस्कारकर्मणि युग-
पदङ्गभावप्रतिपत्तिदर्शनात् तद्वदिहाप्युपपत्तेरिति परिहारः । देवतानां विग्रहवत्त्वे जन-
नमरणावश्यम्भावेन इन्द्रादिजननानन्तरं तत्पित्रादिकृतमिन्द्रादिनाम डित्थादिनामवत्पु-
रुषबुद्धिप्रभवं भवेदिति तत्पूर्वकवाक्यार्थप्रत्ययस्य पुरुषबुध्यपेक्षितमानान्तरापेक्षत्वापत्त्या
वैदिकशब्दे सापेक्षत्वलक्षणप्राप्तापत्तिरूपो विरोधइति द्वितीयसूत्रे शङ्का । इन्द्रादि-
शब्दानां प्रागुक्तरीत्या वेदोपदर्शितानामरूपानुसन्धानसृष्टेन्द्रादिविग्रहगतसमानाकृत्यभि-
व्यंग्यजातिवाचित्वसमर्थनेन तत्परिहारः ॥

इदमत्र चिन्तयते । स्यात्कर्मणि विरोधश्चेद्देवानां विग्रहे सति । विग्रहाभावपक्षे वा
कथं तत्स्यात्तद्व्युत्पन्नम् h १ ॥ न नियमः कथमप्युपकारके ऋतुषु विग्रहवत्यपि सन्निधेः ।

अवनिदानमुत्तरूपकारको न खलु सन्निहितो नृपतिः क्रतौ ॥ २ ॥ अस्ति विग्रह-
वतोऽङ्गताजुषस्तन्निधौ नियमइत्युरीकृतौ । व्यर्थमेव नियमे विशेषणं सर्वमङ्गमयते हि
सन्निधिम् ॥ ३ ॥ जुहूमदंत्यादिषु किं न संनिधिव्यपेक्षयते विग्रहवर्जितेष्वपि । अतः कथ-
ङ्कारमविग्रहाऽपि ते न सन्निधायाङ्गमिहास्तु देवता ॥ ४ ॥ विग्रहेण रहिताऽपि देवता
नोखलु क्रतुगणेषु केनचित् । इन्द्रमित्रवरुणादिशब्दिता सन्निधिं विदधती समीक्षयते ॥
५ ॥ अपिचापरिहार्यस्ते दोषोऽयं विग्रहं प्रतिक्षिपतः । विग्रहवती हि कुर्याद्युगपत्सन्नि-
धिमनेककायबलात् ॥ ६ ॥ विग्रहवती च गच्छेदङ्गत्वं देवता न सन्निहिताऽपि । प्रव-
सन्निव यजमानः कर्ता कालेषु याजमानजपस्य ॥ ७ ॥ अविग्रहं क्रियाशब्दव्यतिरिक्तं
न वीक्षयते । यत्खल्वसन्निधानेऽपि गच्छेत् क्रत्वङ्गतां क्वचित् ॥ ८ ॥ यदि पुरुषोच्चार्य-
त्वाद्योगेऽपिन्द्रादिशब्दएवाङ्गम् । न तु तत्तदर्थइति मतिरनङ्गमर्थस्तदाऽस्तु विग्रहवान् ।
९ ॥ न हि विग्रहवत्त्वे स्यादर्थोऽप्यङ्गमितीदृशम् । आपादनं क्रियतइत्यवकाशवती
सृष्टा ॥ १० ॥ शब्दे विरोधो यदि विग्रहे भवेत् कथं समाधिस्तद्भावसम्मतौ । ना-
स्त्यर्थएवेति यदि प्रपद्यसे दृढिभवेत्तर्हि विरोधदुर्दशा ॥ ११ ॥ नित्योऽर्थइत्युपगमेस्वनि-
त्यासन्तु विग्रहाः । शब्दवाच्यबहिर्भूताः क्रविरोधः प्रसज्यते ॥ १२ ॥ इत्यापत्तेरनि-
त्यार्थे विग्रहासम्भवावपि । वक्तव्ये सति पूर्वोक्तविरोधतदवस्थितिः ॥ १३ ॥ तस्मादा-
क्षेपभागस्य सूत्रयोरनयोर्द्वयोः । देवताविग्रहाक्षेपपरता नोपपद्यते ॥ १४ ॥

अयमत्र शङ्कार्थः । देवताविग्रहाङ्गीकारे तदेव दूषणमुद्गावनीयं यत्तदङ्गीकारे
न प्रसरति । कर्मविरोधदूषणं तु तदनङ्गीकारेऽपि प्रसरति । तथा हि विग्रहवतः क्रतू-
पकारकत्वे सन्निधाननियममवष्टम्भ्य कर्मणि विरोधआपादितः, उत क्रत्वङ्गत्वे, आद्ये
स्वस्थानएव स्थित्वा धनदानयज्ञवाटरक्षणादिना क्रतूपकारके राज्ञि व्यभिचारः । द्वितीये
विग्रहवतइति विशेषणं व्यर्थम् । विग्रहरहितस्यापि जुह्वोदः क्रत्वङ्गस्य सन्निधाननियम-
दर्शनात् । अतो विग्रहरहिताऽपि देवता सन्निधानाभावे कर्माङ्गं न स्यादिति कथं विग्र-
हाभावपक्षेऽपि कर्मणि विरोधो न स्यात् । न हि विग्रहरहिताऽपि देवतेन्द्रादिशब्दिता
क्रतुषु सन्निहिता केनचिद्वृश्यते । अपिच विग्रहानङ्गीकारएवापरिहार्यः कर्मणि विरोध
आपतति । न हि विग्रहरहितदेवतायां युगपत् प्रवृत्तेषु यागेषु कायव्यूहेन सन्निधिरिति
परिहारः प्रवर्तते । किञ्च विग्रहवत्त्वे देवतायाः प्रवसद्यजमानवदसन्निधानेऽपि क्रत्वङ्गत्व-
मुपपादयितुं शक्यं न तु तद्गाहित्ये । न हि विग्रहरहितं प्रवसद्यजमानजप्यमानमन्त्रेभ्य-
स्वत्तिक्रयमाणविष्णुक्रमेभ्यश्चान्यदसन्निहितं क्रत्वङ्गं दृश्यते । यद्युच्येत क्रतुष्विन्द्रादि-
शब्दएवाङ्गं पुरुषेणोच्चार्यतायाऽनुष्ठानं शक्यत्वात् न तु तदर्थः अननुष्ठेयत्वादिति । तदा त-
दर्थस्य विग्रहवत्त्वं कथं सन्निधानाभावेन प्रत्याख्यातुं शक्यम् । अनङ्गत्वेन सन्निधानान्ये-
क्षणात् । न हि विग्रहवत्त्वेऽर्थोऽप्यङ्गं स्यादित्यापादनं सम्भवति विशेषाभावात् ॥

शब्दविरोधावादनमपि विग्रहाभावपक्षसाधारणम् । कथम् । यदि विग्रहराहित्योक्तिर्भवेन्द्रादिशब्दानामर्थएव नास्तीत्युक्तं स्यात्तदेन्द्रादिशब्दघटितवैदिकवाक्यार्थाभिप्यत्त्या शब्दविरोधः । अर्थाङ्गीकारेऽपि तस्य नित्यत्वाम्युपगमे विग्रहवादिनाऽपि नित्यमिन्द्रादिशब्दार्थमङ्गीकृत्य तस्यागमापायिनां भूषणायुधादिवदिन्द्रादिशब्दवाच्यबहिर्भूतानां विग्रहाणां स्वीकर्तुं शक्यत्वात् विरोधो न प्रसज्यतइति दोषापत्तेरनित्यत्वार्थे विग्रहाभावादिनाऽप्यङ्गीकर्तव्ये सतीन्द्रादिशब्दे तत्सम्बन्धस्यानादित्वासम्भवेन पुरुषबुद्धिकल्पितत्वस्य वक्तव्यत्वाच्छब्दविरोधस्तदवस्थः । तस्मादनयोस्सूत्रयोरालोपभागस्य देवताविग्रहालोपपरता नोपपद्यतइति ॥

अत्र ब्रूमः । असारावित्थमाक्षेपो पूर्वमीमांसकैः कृतौ । देवताविग्रहद्वेषभरान्धीकृतदृष्टिभिः ॥ १ ॥ तावेवात्रापहसितुं परिहारश्च तात्त्विकम् । वक्तुं सूत्रपदारूढौ विदधे भाष्यकृन्मुनिः ॥ २ ॥ ॥ १ ॥ ३ ॥ २८ ॥

एवं देवतानां ब्रह्मविद्याऽधिकारममुप्यमाणैः परैरुद्भावितं शब्दविरोधं 'अतःप्रभवादि' ति हेतुना परिहृत्य तद्वेतूक्तिसामर्थ्यलब्धेन जगत्कारणत्वेन वेदस्यापौरुषेयत्वलक्षणं नित्यत्वं व्यवस्थापयति ॥

अतएव च नित्यत्वम् ॥ १ ॥ ३ ॥ २९ ॥

वेदः पौरुषेयो न भवति जगत्कारणत्वादीश्वरवत् । न चादृष्टे व्यभिचारः स्वतन्त्रेण पुरुषेणार्थमुपलभ्य तेन हेतुना विरचितवर्णपदानुपूर्वीविशेषरूपसन्दर्भवत्त्वं पौरुषेयत्वमिति तदभावस्यादृष्टेऽपि सत्त्वात् । एवमानुषङ्गिकेवेदापौरुषेयत्वसिद्धिहेतुविशेषलामोऽपि 'अतः प्रभवादि' ति पूर्वसूत्रे हेतुनिर्देशस्य प्रयोजनं । चकारस्त्वतन्त्रकर्तृस्मरणादिहेत्वन्तरसमुच्चयार्थः ॥ १ ॥ ३ ॥ २९ ॥

समाननामरूपत्वाच्चावृत्तावप्यविरोधो दर्शनात् स्मृतेश्च ॥ १ ॥ ३ ॥ ३० ॥

किमर्थमिदं सूत्रम् । समाहितः खलु 'शब्दइतिचेन्नातः प्रभवादि' ति सूत्रे शब्दप्रभवत्वेनेन्द्रादीनां समाननामरूपत्वं प्रदर्श्य तेषां नाम्नां समानरूपाभिर्व्यंग्यजातिवाचित्वेन शब्दविरोधः । अथ महाप्रलये निराश्रयाणामिन्द्रत्वादिजातीनामवस्थानायोगेन सत्पूर्वापररूपसम्भवेन्द्राद्यनुगतेन्द्रत्वादिजात्यसम्भवादिन्द्रादिशब्दानां व्यक्तिवाचित्वपुसङ्घ आतिवाचित्वपक्षेऽप्यैकार्थ्यासम्भवेनानेकप्रसाकितिकत्वस्य वक्तव्यत्वात् शब्दविरोधस्तदवस्थ इत्यधिकशङ्कायां महाप्रलयव्यवधानेऽपि पूर्वोत्तररूपसम्भवेन्द्रादीनां भ्रुतिस्मृतिभ्यां समाननामरूपत्वावश्यम्भावेन तदनुगतानां महाप्रलयावस्थायिनीनामिन्द्र-

स्वादिजातीनामवस्थाङ्गीकर्तव्यत्वात् । सर्वपदार्थानाञ्च शक्त्यात्मना सूक्ष्मरूपेण महाप्र-
 लयेऽप्यवस्थानसत्त्वेन निराश्रयत्वाप्रसक्तेर्जातिवाचित्वं सम्भवतीति प्रदर्शनेन परिहारा-
 र्थमदं सूत्रमिति चेत् । महाप्रलयाङ्गीकारप्रयुक्ता खल्वियं शङ्का नेन्द्राद्यनेकत्वविग्रह-
 वन्वाङ्गीकारप्रयुक्ता । अतएवेयं गवादिशब्दसाधारणगोत्वादिजातीनामपि महाप्रलये
 निराश्रयाणामवस्थानायोगशङ्कायास्तुल्यत्वात् । न चेयं शङ्काऽत्र प्रसाध्यमानदेवताऽधि-
 कारविरोधिनी येनात्र परिहार्याभवेत् । लप्स्यमानपरिहारा चेयं शङ्का 'सूक्ष्मं तु तदर्ह-
 त्वान्' 'तदधीनत्वादर्थवदि' त्यानुमानिकाधिकरणसूत्राभ्याम् । नन्विदं सूत्रं व्यग्रहित-
 सूत्रप्रसाधितस्य शब्दविरोधाभावस्य समर्थनार्थं माभूत् । अन्यवहितसूत्रप्रसाधिने वेद-
 नित्यत्वे विरोधसमाधानार्थमस्तु । महाप्रलयेऽध्यापकाध्येतृसन्तानविच्छेदाद्वेदस्य नित्य-
 त्वमनुपपन्नमिति विरोधशङ्कासम्भवादिति चेत् । मैवम् । वेदस्यापौरुषेयत्वलक्षणं हि
 नित्यत्वं पूर्वसूत्रे प्रसाधितं न तु स्वरूपनित्यत्वम् । आनुपूर्वीविशेषविशिष्टवर्णसमुदाय-
 रूपस्य वेदस्य स्वरूपनित्यत्वासम्भवात् । अदृष्टादौ व्यभिचारेण पूर्वसूत्रप्रदर्शितजगत्कार-
 णत्वेहेतुकतस्वरूपनित्यत्वसिध्यसम्भवाच्च । अवान्तरप्रलयवर्तित्वं नित्यत्वं विवक्षित-
 मिति न व्यभिचारइति चेत् । तर्हि तस्य महाप्रलयेऽध्ययनाध्यापनसन्तानविच्छेदेऽपि
 विरोधाभावात् तद्विरोधशङ्का निरालम्बना म्यात् । प्रवाहरूपेण सकलकालवर्तित्वं साध्यं
 अदृष्टादीनाञ्च महाप्रलयेऽप्यवस्थानान्न व्यभिचारइति चेत् । तर्हि तस्य विरोधस्याने-
 नापि सूत्रेण समाधानं न स्यात् । महाप्रलये वेदाध्ययनाध्यापनसन्तानविच्छेदस्य सि-
 द्धान्तेऽप्यङ्गीकारात् । अत्रोच्यते । वेदनित्यत्वमाक्षिप्य पूर्वसूत्रप्रसाधितम् । समाधानुं
 सूत्रकृता सूत्रमेतत् प्रवर्तितम् ॥ १ ॥ तथाहि । मन्त्राणां ब्राह्मणानाञ्च पदानामपि तज्जु-
 षाम् । कर्तारस्संहितानाञ्च श्रूयन्ते ब्रह्मवश्श्रुतौ ॥ २ ॥ ईश्वराद्यजुरादीनामुत्पत्तिरपि
 वर्ण्यते । यज्ञेन वाचइत्याद्या दृश्यन्ते श्रुतयो हि याः ॥ ३ ॥ तास्त्ववान्तरकल्पादिवि-
 षयत्वेन सङ्गताः । समाननामरूपत्वश्रुतिस्मृतिवचांस्यपि ॥ ४ ॥ तन्मात्रविषयत्वेन प्रप-
 द्यन्तेऽर्थशालिताम् ॥ ४ ॥ 'नमऋषिभ्यो मन्त्रऋद्धचसंहिताकारपदकारमूत्रकारब्रा-
 ह्मणकाराणामि' त्यादिश्रुतिषु वेदान्तर्गतानां मन्त्राणां ब्राह्मणानां तदन्तर्गतपदानां तत्सं-
 हितानाञ्च कर्तारऋषयश्श्रूयन्ते । 'उन्दासि जज्ञिरे तस्मात् यजुस्तस्मादजायत' अस्य
 महतो भूतस्य निश्चसितमेतद्यद्वेदो यजुर्वेद' इत्यादिश्रुतिषु परमेश्वरश्च वेदानां कर्ता
 श्रूयते । अतो वेदो नित्यइत्युक्तम् । या तु 'यज्ञेन वाचः पदवीयमायन् तामन्ववि-
 न्दन्नुषिषु प्रविष्टामि' तियज्ञादिपुण्येन वेदग्रहणयोग्यतां प्राप्तानामुषिषु स्थितायाएव वेद-
 वाचो लामइति श्रुतिः या च 'युगान्तेऽन्तर्हितान्वेदान् सेतिहासान् महर्षयः । लेभिरे
 तपसा पूर्वमनुज्ञातास्त्वयंमुवे' तिमलयेऽन्तर्हितानामेव वेदानां तपस्समाराधितत्वं
 सादाह्वामसृत्तिस्सा सर्वाऽप्यवान्तरप्रलयान्तर्हितवेदप्राप्तिविषयत्वेन सङ्गच्छते ।

बोदाहृतयोश्श्रुतिस्मृत्योः 'ऋषिषु प्रविष्टामि' ति ' सेतिहासानि' ति च विशेषणम् । अवा-
न्तरप्रक्ये हि भूर्भुवस्सुवरिति लोकत्रयमात्रव्यापिनि ब्रह्मलोकादिगतेषु ऋषिषु प्रविश्य
वेदस्तिष्ठति न तु महाप्रक्ये सकलभूतव्यापिनि । अवान्तरप्रक्ययानन्तरमेव च ब्रह्मलो-
कादिस्थितानामितिहासानां प्राप्तिस्सम्भवति न तु महाप्रक्ययानन्तरम् । महाप्रक्ये प्रा-
चीनपौरुषेयवाक्यानां निरन्वयविनाशात् । समाननामरूपत्वगमकानि देवादीनां वेदप्र-
भवत्वविषयाणि साक्षात्समाननामरूपत्वप्रतिपादकानि च यानि श्रुतिस्मृतिवचनानि सन्ति
तान्यप्यवान्तरकल्पादिविषयत्वेनैवार्थवत्तां प्रतिपद्यन्ते । अतएव 'ऋषीणाम्नामधेयानि
याश्च वेदेषु दृष्टयः । शर्षथेन्ते प्रसूतानां तान्येवैभ्यो ददात्यज' इति स्मृतौ ' शर्षथेन्ते
प्रसूतानामि' ति विशेषितम् । शर्षथेन्तो हि चतुर्मुखरात्रिरूपस्यावान्तरप्रक्यस्यावसानं
न तु तदायुस्समाप्त्यनन्तरभाविनो महाप्रक्यस्य । अनेन विशेषणेनेत्यं ज्ञायते । अवा-
न्तरकल्पादिषु सृष्टानामृषीणां यानि वसिष्ठादीनां नामधेयानि तेषां तत्तद्वेदभाग-
दर्शनानि च तानि तत्तत्कल्पान्तर्गतमन्वन्तरेषु तदुत्तरावान्तरकल्पेषु च सृष्टेभ्यो ददाति
न तु महाकल्पादिषु सृष्टानां नामधेयानि महाकल्पान्तरे सृष्टेभ्यो ददातीति । एवम्-
हाकल्पावान्तरकल्पभेदेन वेदकर्तृदृष्टविषयोभयविधश्रुतिसामञ्जस्ये सम्भवति नैकानुसारे-
णान्यनयनक्लेशस्समाश्रयणीयः ॥

न च प्रतिकल्पं वेदस्य वर्णपदवाक्यक्रमस्वरान्यत्वे पारायणादिभिः क्वचित्कल्पे-
ऽभिमतफलप्रदो वेदः कल्पान्तरे वाग्वज्रस्यादिति धर्माधर्मव्यवस्थाविप्लवो दोषः । इष्टा-
पत्तेः । प्रतिमहाकल्पमन्यएव वेदाः अन्यएव चैषामर्थाः अन्यान्येव च वैदिकानि पदानि
तेषुतेष्वर्थेषु तत्तत्कल्पादिषु पदकारैर्महर्षिभिस्सङ्केतितानीत्यङ्गिकारे दोषाभावात् । एक-
स्मिन्नपि हि कल्पे हिंसास्तेयपरयोषिदपहारादिकं विषयभेदेन धर्माधर्मोभयरूपतयाऽ-
भ्युपगम्यते । कल्पभेदेन वेदतदुक्तकर्मणां तदुभयरूपत्वस्वीकारे को दोषः । किञ्चैक-
स्यश्राद्धकर्मणः दिने निशायाञ्च कृतस्य एकस्यैव काम्यकर्मणश्शुद्धमासे मलमासे च
कृतस्यैकस्यैव गोमधुपर्कस्य कृतादिषु कलौ च कृतस्यैकस्यैव वह्नेदिशि शिरं निदात्रे च
सेवितस्यार्थानर्थहेतुत्वं सम्प्रतिपत्नमिति तद्वत्प्रतिकल्पभिन्नवेदतदुक्तकर्मणां कल्पभेदेना-
र्थानर्थहेतुतया धर्माधर्मरूपत्वमङ्गीकर्तुं शक्यमेव । तथा च वासिष्ठे वसिष्ठप्रति भूमुण्डा-
ख्यस्यानेककल्पजीविनो वायसस्य वचनं दर्शितम् । 'सुरापब्राह्मणं तात निषिद्धसुरशू-
द्रकम् । स्वैरवृत्तसतीकञ्च कञ्चित्सर्गं स्मराम्यहम् ॥ कलौ कृतयुगाचारं कृते कलियुग-
स्थितिम् । भ्रेतायां द्वापरे चैव विपर्यासं स्मरामिचे' ति । तस्मादनुपपन्नं वेदस्य नित्य-
त्वमित्याक्षेपसमाधानार्थमिदं सूत्रम् ॥

समाधानप्रकारस्तु महाप्रक्ययानन्तरं जगत्सृष्ट्यावृत्तावपि न वेदनित्यत्वविरोधः
सृज्यमानस्य सर्वस्य जगतस्तत्पूर्वकल्पजगत्समाननामरूपत्वात्तत्समानस्वभावज्ञानैश्वर्या-

द्विमत्वाच्च । कुतइदमवगम्यते 'सूर्याचन्द्रमसौ धाता यथापूर्वमकल्पयति' त्यादिश्रुतिदर्शनात् । 'यथतुष्टुतुल्लिगानि नानारूपाणि पर्यये । इश्यन्ते तानि तान्येव तथा भाषा युगादिषु । तथाऽमिमामिनोऽतीतास्तुल्यास्ते साम्प्रतैरिह । देवा देवैरतीतैर्हि रूपैर्नामधिरेव च । तेषां ये यानि कर्माणि प्राक्सृष्ट्यां प्रतिपेदिरे ॥ तान्येव ते प्रपद्यन्ते सृज्यमानाः पुनःपुनः । हिंखाहिंसे मृदुकूरे धर्माधर्मावृत्तानृते । तद्भाविताः प्रपद्यन्ते तस्मात्तत्तस्य रोचत' इति स्मरणात् । देवर्षिमनुष्यतिर्यक्स्थावरादिभावस्य यज्ञादिफलत्वाच्च । पूर्वस्मिन् कल्पे यैर्महेन्द्रवरुणकुबेरादिदेवभावस्य वसिष्ठविश्वामित्रादिऋषिभावस्य ब्रह्मक्षत्रियादिमनुष्यभावस्य वा प्रापकत्वेन वेदविहितानि यज्ञाध्ययनदानतपांस्युपासनानि वा यथाविधि तत्तद्भावप्राप्तिसङ्कल्पपूर्वकमनुष्ठितानि तएव महाप्रलयभाविन्यामपि सृष्ट्यावृत्ताविन्द्रादिभावं प्रतिपद्यन्ते । यैर्गवाश्वगजधनधान्यगृहक्षेत्रारामादिप्रापकत्वेन विहितानि तान्यनुष्ठितानि तत्तद्भाग्यतया तिर्यञ्चस्थावराश्च जन्म प्रतिपद्यन्ते । ते चानुष्ठितारस्तस्मिन्कल्पे प्रचरद्भिर्वेदेवाक्यैस्तत्कालवर्तिनामिन्द्रादीनां दिव्यविग्रहैश्वर्यमहाभोगादिकं वसिष्ठादीनान्दिव्यज्ञानमाहात्म्यादिकञ्च यादृशं वर्णितं प्रत्यक्षादिभिश्च ब्राह्मणक्षत्रियादीनां विशिष्टदेशजातिकुलरूपायुदश्रुतवित्तवृत्तसुखमेधसां मुक्तिपर्यन्तसकलपुरुषार्थसम्पादनाधिकारवतां वैशिष्ट्यं गवाश्रादीनां दोहनवाहनादिकृततदुपयोगिसंस्थानविशेषादिकञ्च यादृशमवगतं तादृशमेव प्राप्तव्यतया सङ्कल्पयन्ते नान्यादृशमवगम्य इष्टसाधनविषयत्वादिच्छायाः । तस्मिन् कल्पे प्रचरद्भिर्वेदेवाक्यैस्तत्कालवर्तिदेवर्षिमनुष्यादिवाचकपदवद्भिस्तत्सजातीयदेवभावादिप्राप्तिसाधनत्वेनैव यज्ञादीनामुपासनानाञ्च विधानाञ्च । तथा च तथासङ्कल्पपूर्वकमनुष्ठितानां कर्मणां फलतया भवन्ती देवादिः पूर्वकल्पस्थितदेवादिनामरूपस्वभावप्रभावैर्भववती वज्रलेपायते । एतेन समानामरूपत्वादिविषयश्रुतिस्मृतिवचनजातमवान्तरकल्पादिविषयमस्त्विति शङ्काऽपि निरस्ता । देवादिभावप्रापककर्मानुष्ठानहेतुसङ्कल्पानुसारेण महाकल्पभेदेऽपि समानामरूपत्वावश्यम्भावात् 'शर्वर्यन्ते' इति तु महाप्रलयभावसानमपि वक्तुं शक्यम् । महाप्रलयो हि परब्रह्मणस्सुषुप्तिकालत्वेनोपचर्यते । उक्तश्चाचार्यवाचस्पतिना 'अस्य च सुंतिर्महाप्रलय' इति ॥

नन्वस्तु श्रुतिस्मृतियुक्तिभिर्महाकल्पभेदेनेन्द्रादीनां समानामरूपत्वम् । तेन वैदिकेन्द्रादिपदसाङ्केतिकत्वशङ्कामूलकएव वेदनित्यत्वविरोधस्तमाहितो भवति न तु पुराणादिवत्तत्कल्पादिषु नवनवा वेदाः पुरुषप्रणीतास्तन्विति शङ्कामूलकइति चेत् । सोऽपि तेन समाहितो भवत्येव । समानामरूपत्वे पूर्वस्मिन् कल्पे यैर्वेदेवाक्यैरिन्द्रादिरूपमवगम्य तद्भावप्राप्तये कैश्चित्कर्माण्यनुष्ठितानि तैरेव तत्कल्पस्थितेन्द्रादिनामरूपाणि स्मृत्वा चतुर्मुखेन महाप्रलयव्यवहितायां पुनस्सृष्ट्यावृत्तौ तत्समानरूपेन्द्रादिभावेन ते

सृष्टा इत्यङ्गीकर्तव्यत्वात् । तदानीन्तनपुरुषप्रणीतैर्वेदवाक्यैस्तन्नामरूपानुसन्धानासम्भवात् ।
 तेषां प्राचीनकल्पस्थिते वेदसमानार्थत्वस्वीकारेऽपि ते मन्त्रकृत्वादिप्रसिद्धिमहविप्रणीता-
 इत्यङ्गीकारे तैस्तेषामृषीणां ततःपूर्वं सृज्यानां देवानाञ्च सृष्ट्युपयोगिनो नामरूपज्ञानैश्व-
 र्याद्यनुसन्धानस्यासम्भवात् । 'यो ब्रह्माणं विदधाति पूर्वं यो वै वेदांश्च प्रहिणोति
 तस्मा' इति ब्रह्मसृष्ट्यनन्तरमेव तत्कर्तृकदेवऋषिमनुष्यादिसृष्ट्यर्थेनामरूपानुसन्धानोपयो-
 गिवेदप्रदानश्रवणविरोधापत्तेश्च । तेषां ब्रह्मसृष्टेरपि प्राक् परमेश्वरप्रहितत्वाङ्गीकारे
 'प्रजापतिर्देवानसृजते' 'स भूमिमसृजते' त्यादिषु लडादिश्रवणविरोधापत्तेश्च । पूर्वकल्प-
 वृत्तान्तविषयतया कथञ्चिल्लडादिसमर्थनेऽपि परमेश्वरोपादानकत्वरूपस्य परमेश्वरकर्तृ-
 कत्वरूपस्य वा विद्यदादिप्रपञ्चसाधारणस्य परमेश्वरप्रभवत्वस्य वेदेऽभ्युपगमेन प्राङ्नि-
 रुक्तापौरुषेयत्वरूपतन्नित्यत्वविरोधाप्रसक्तेश्च । 'अस्य भूतस्य निश्चसितमेतत्' 'यजु-
 स्तस्मादजायते' त्यादिश्रुतीनां तन्मात्रविषयतयोपपन्नत्वात् । वेदत्वं समानानुपूर्वाकोच्चा-
 रणपूर्वकत्वरहितस्वतन्त्रपुरुषोच्चारणविषयवृत्ति वाक्यवृत्तित्वात् सत्तावदित्यनुमानानां प्र-
 योजकत्वात् । तत्प्रमाणस्य स्वतस्त्वेन वक्तृवाक्यार्थयथार्थज्ञानादिरूपगुणानपेक्षत्वात् ।
 तस्मात्सर्ववैदिकरूपानुपूर्वीविशिष्टा वेदा महाप्रलयेष्वप्यपकाद्यभावेन खिलीभूता अपि पुन-
 स्सर्गे प्राचीनानुपूर्वीविशिष्टतयोद्भूत्य परमेश्वरेण हिरण्यगर्भाय प्रदीयन्ते । तेषु केषुचि-
 ज्जागाः कैश्चित्कैश्चित् प्राचीनपुण्यफलाद्ब्रह्मसिद्धिविश्वामित्रादिऋषिपदं प्राप्तैस्तदानीमध्यय-
 नाभावेऽपि पूर्वकल्पाधीता एवानुसन्धाय शिष्येषु प्रवर्त्यन्ते । कैश्चित्पदविभागं प्रदर्श्य
 पदाध्ययनसम्प्रदायाः प्रवर्त्यन्ते । कैश्चिद्गणपदानां संहिताया लक्षणग्रन्थान्निर्माय संहि-
 तास्वरूपमसन्दिग्धं क्रियतइति तएव वेदेषु मन्त्रकृतो ब्राह्मणकाराः पदकारासंहिताका-
 राइति व्यपदिश्यन्ते । वैदिकपदैर्देवतादिसृष्टिमन्त्रकृदादिऋषिसद्भावश्च प्रवाहानादिरि-
 त्यादिष्वपि वेदेषु 'स भूमिमसृजते' त्याद्योलडादिप्रयोगमन्त्रकृदादिनिर्देशाश्च क्रियन्त-
 इत्येव युक्तमिति ॥

सूत्रे महासर्गावृत्तावप्यवान्तरकल्पेष्विव देवर्षिप्रभृतीनां समाननामरूपत्वाच्च
 शब्दसमुच्चितात् समानस्वभावप्रभावत्वाच्च न तेषां नाम्नां घटादिनामपदानुगतरूपाभि-
 न्यङ्ग्यजातिवाचित्वस्य सेनान्यादीनां पदानुगताधिकारिविशेषरूपोपाधिवाचित्वस्य वाऽव-
 श्यम्भावात् तदनुसारेण पदकारश्रुतिः पदाध्ययनसम्प्रदायप्रवर्तकत्वपरिति ततो वैदिक-
 पदानां साङ्केतिकत्वरूपशब्दविरोधो न प्रसज्यतइति न तत्कृतो वेदानित्यत्वविरोधः इत्ये-
 वमविरोधपदावृत्त्या योजनं कार्यम् । पुनश्च मन्त्रकृदादिश्रवणेनापि नास्ति वेदानित्यत्व-
 विरोधः । महासर्गावृत्तावप्यवान्तरकल्पादिष्विव पूर्वेषामुत्तरेषां च मन्त्रादिकृतां वासि-
 ष्टादीनां समाननामरूपादिमत्त्वेन तत्सृष्टेः प्राक्सिद्धैर्वैदिकशब्दैरेव नामरूपाद्यनुसन्धाय
 तेषां तेष्वः प्राक् सृज्यानां देवादीनाञ्च स्मृत्यतया मन्त्रकृदादिशब्दानां मन्त्रदृष्टपर-

त्वस्य कल्पनीयत्वादित्येवमर्थकत्वेन 'अविरोध' इत्यन्तमावृत्त्या योजनीयम् । पुनश्च 'यजुस्तस्मादजायते' त्यादिश्रवणेनापि न वेदनित्यत्वविरोधः विद्यदादीनामिव वेदानां सृष्ट्यावृत्तापि समाननामरूपत्वात् । न हि वेदानां प्रतिकल्पं सृष्ट्यावृत्तिवदानुपूर्वीविशेषात्मकरूपभेदो वा प्रतिपाद्यविशेषात्मकरूपभेदो वा प्रवृत्तिनिमित्तत्वेन रूपभेदाङ्गीकारापादको नामभेदो वाऽभ्युपगम्यते । येन प्रतिकल्पं भिन्ननामरूपा वेदान्प्रतत्र कल्पे परमेश्वरेण निर्मिता वक्तव्या इति वेदनित्यत्वविरोधस्यादित्येतदर्थत्वेनाप्यविरोधइत्यन्तमावृत्त्या योजनीयम् । देवर्षिमनुष्यादीनां वेदानाम्च समाननामरूपत्वे स्यादेवमविरोधः तदेव कुतइत्याकाङ्क्षायां 'दर्शनात् स्मृतेश्च' तिसूत्रशेषः । देवादीनां समाननामरूपत्वे प्राक् प्रदर्शिताश्च्रुतिसृष्टित्युक्तयः वेदानां समाननामरूपत्वे 'वाचा विरूपनित्यया' 'अनादिनिधना नित्या वागुत्सृष्टा स्वयम्भुवा । आदौ वेदमयी दिव्या यतस्सर्वाः प्रवृत्तयः' इत्यादिश्रुतिसृष्टतयः प्रमाणानि । अत्र हि श्रुतौ नित्यत्वं सृष्टावनादिनिधनत्वञ्च न स्वरूपतो विवक्षितं आनुपूर्वीविशेषविशिष्टवाक्यानां तदसम्भवात् । किन्तु वर्णपदवाक्यतदानुपूर्वीतत्प्रतिपाद्यतत्प्रवृत्तिनिमित्तकनामभेदं विना सर्वकल्पेपैक्यरूपेणाध्ययनाध्यापनसम्प्रदायविषयत्वम् । 'अनादिनिधना नित्ये' तिसृष्टत्युक्तं नित्यत्वं तु 'अतएव च नित्यत्वमि' तिसूत्रोक्तमिव स्वतन्त्रपुरुषविश्रान्त्यभावरूपमपौरुषेयत्वमिति विवेकः ॥

अपि च 'यज्ञेन वाचः पदवीयमायन्' 'यज्ञोम आगच्छतु' 'उत्तरां देवयज्यामाशास्ते भूयोहविष्करणमाशास्ते' 'पुण्यः पुण्येन कर्मणा भवती' त्यादिमन्त्रब्राह्मणप्रतिपन्नवेदवैदिककर्मप्राप्त्यर्थयज्ञादिसत्कर्मानुष्ठानं तत्प्रेप्सया वक्तव्यम् । अवगतेष्टसाधनविषया च प्रेप्सा भवति कर्मानुष्ठानकाले प्रचरन्तीत्येव च वेदवैदिककर्मण्यवगतानि नान्यादृशानीति महाप्रलयव्यवहितपूर्वकल्पानुष्ठितकर्मभिस्तदनन्तरकल्पे प्राप्याणि वेदवैदिककर्माणि पूर्वकल्पप्रवृत्तान्येव भवन्तीत्यतोऽपि वेदानां समाननामरूपत्वसिद्धिः । नामरूपभेदे प्रमाणाभावाच्च । तत्र प्रमाणाभावे हि लाघवात् समाननामरूपत्वमेव सिध्यति । बासिष्ठवचनं तु न वैदिककर्मभेदे प्रमाणं भवान्तरकल्पभेदेन वैदिककर्मवैरूप्यस्य पूर्वपक्षिणाऽप्यनङ्गीकृतत्वात् महाकल्पभेदेन तद्वैरूप्यस्य कोकेनानुभूततया वक्तुमशक्यत्वात् महाकल्पद्वयजीविनः काकस्याप्यभावात् । तस्मात् वासिष्ठे भूसुण्डारुयकाकवचनं जगद्वैचित्र्याद्युक्तिमात्रपरमिति नेतव्यम् ॥

एवं महाकल्पादौ प्राथमिकाध्ययनविषयो वेदः पूर्ववेदसमाननामरूपः वेदत्वादिदानिन्तनाध्यापनविषयवेदवत् विपक्षे नामरूपभेदकल्पनायां गौरवं 'वाचा विरूपनित्यया' 'अनादिनिधना दिव्या' 'तान्येवैभ्यो ददात्यजः' । 'युगान्तेऽर्हि तान् वेदान् सेतिहासान् महर्षय' इत्यादिश्रुतिसृष्टिव्याकोपश्च । 'सेतिहासानि' ति इतिहासकालेन

‘त्रयोहोत्रीये कुशलावभूवुः’ । ‘देवामुरास्संयत्ताआसन्नि’ त्यादीनि वैदिकानि पुरावृत्तानि विवक्षितानि न तु पौरुषेयप्रबन्धविशेषाः । पुरावृत्तग्रहणं च वेदार्थैस्सह वेदानां लक्ष्यत्वप्रत्यायनार्थम् । अतएव ‘यो वै वेदांश्च प्रहिणोति तस्मा’ इतिश्रुतौ चकारेण सृष्ट्युपयोगीन्द्रादिनामरूपपरिज्ञानार्थं सर्गप्रकृत्याद्यर्थवादार्यप्रधानं संगृहीतमिति विवरणार्थं तदुपब्रह्मणे ‘ब्रह्माणं विदधे पूर्वं जगत्सृष्ट्यर्थमीश्वरः । तस्मै वेदान् पुराणानि दत्तवानग्रमन्मन’ इति श्लोके पुराणशब्दः प्रयुक्तः । तत्र हि पुराणशब्दो वैदिकार्थवादनिरूपितसर्गप्रकृत्यपरएव वक्तव्यः न तु पौरुषेयप्रबन्धपरः । महाकल्पादौ ब्रह्मसृष्ट्यानन्तरं तदीयजगत्सृष्टिसामर्थ्योपयोगिवेदप्रदानसमये पौरुषेयप्रबन्धानामनिष्पत्तेः । एवंविधाश्चित्सृष्टियुक्तयो ‘दर्शनात् स्मृतेश्चै’ तिसूत्रशेषेण संगृहीताः । तत्र ‘श्रुतेरि’ तिसूत्रणीये ‘दर्शनादि’ तिमुरुसूत्रकरणं शङ्कान्तरवारणार्थमर्थान्तरमपि क्रोडीकर्तुम् ॥

इत्थमत्र शङ्का समुन्मिषति । मन्त्रकृदादयो मन्त्रद्रष्टारः न तु मन्त्रादिकर्तार-इत्ययुक्तम् । मन्त्रादिद्रष्टृत्वं हि कल्पान्तराधीतमन्त्रादिस्मर्तृत्वमभिमतम् । तत्र सम्भवति सर्वव्यवहारोच्छेदिना महाप्रकृत्येन व्यवधानात् । न च वाच्यं ‘यदा सुप्तस्वप्नं न कञ्चन पश्यत्यथास्मिन् प्राणएवैकधा भवति तदैवं वाक् सर्वैर्नामभिस्सहाप्येति चक्षुस्सर्वैरूपैस्सहाप्येति श्रोत्रं सर्वैश्शब्दैस्सहाप्येति मनस्सर्वैर्ध्यानैस्सहाप्येति स यदा प्रतिबुध्यते यथाऽग्नेर्ज्वलतस्सर्वादिशो विस्फुलिङ्गा विप्रतिष्ठेरन्नवमेवैतस्मादात्मनस्सर्वे प्राणा यथायतनं विप्रतिष्ठन्ते प्राणेभ्यो देवा देवेभ्यो लोका’ इतिश्रुत्यनुसारेण स्वापप्रबोधयोः प्रकृत्यप्रभवसत्त्वेऽपि स्वापव्यवहितं प्रबोधे स्मर्यते तद्वत् महाप्रकृत्यव्यवहितमपि स्मर्येतेति । स्वापे मरणस्य कालविप्रकर्षस्य वासनोच्छेदकारणस्याभावेन सत्यां वासनायां स्मरणमुपपद्यते । कस्यचित् स्वापेऽप्यन्येषां प्रबोधात् तेभ्यश्च ग्रहणमुपपद्यते महाप्रकृत्ये सर्वेषां युगपन्मरणं भूयान् कालविप्रकर्षश्चेति कथमतीतकल्पवृत्तान्तानुसन्धानं सम्भवेदिति ॥

तत्रेदमुत्तरं सूत्रशेषेण विवक्षितम् । मरणकालविप्रकर्षसत्त्वेऽपि स्मृतेर्दर्शनात् महाप्रकृत्यव्यवधानेऽपि स्मृतिरुपपद्यते । तथाहि प्राणिनामनेकजन्मान्तरव्यवहितेषु मनुष्यपक्षिसरीसृपादिजन्मसु प्राप्तेषु तत्तज्जात्युचितस्तन्यपानादिप्रवृत्तयो हिंसाहिंस्रत्वतत्तज्जात्यन्तरविषयविरोधादिस्वभावप्रतिपत्तयश्च दृश्यन्ते । तास्सर्वाऽप्यनेकजन्मसहस्रव्यवहिततत्तत्सजातीयजन्मान्तराम्यस्तस्मृतिं विना न सम्भवतीति तत्तज्जातिप्रापककर्माण्येव तत्तत्स्मृतिजनकसंस्कारोद्बोधकानीति स्वीकरणीयम् । एवमेव बसिष्ठविश्वामित्रादिप्रभृतिमन्त्रकृद्भिर्जन्मप्रापकाणि ज्ञानकर्माणि पूर्वकल्पेष्वनुष्ठाय महाकल्पादिषु बसिष्ठादिजन्म प्राप्नुवतां तानि कर्माणि कथं तत्तन्मन्त्रादिविषयसंस्कारोद्बोधकानि न स्युरिति । तस्मात् सत्सजसमिदं सूत्रम् । भाष्यस्याप्यव्यवहिते योजना सुकरैव ॥ १ ॥ ३ ॥ ३० ॥

मध्वादिष्वसम्भवादनाधिकारं जैमिनिः ॥ १ ॥ ३ ॥ ३१ ॥

एवं ब्रह्मविद्यायां देवानामधिकारमङ्गीकुर्वाणस्य भगवतो बादरायणस्य मतं प्रद-
 शितम् । अथ तमनङ्गीकुर्वाणस्य जैमिनेर्मतं पूर्वपक्षतयोद्भाव्यते । अप्रायं पूर्वपक्षः ।
 वसुरुद्रादित्यमरुत् साध्याश्च गणवर्तिनः । रविश्च मधुविद्यायामुपास्या नाधिकारिणः ॥
 १ ॥ संवर्गविद्यादिषु च वाग्वाद्या नाधिकारिणः । अग्निहोत्रादिषु तथा यष्टव्यास्सर्वदे-
 वताः ॥ २ ॥ मधुविद्याऽग्निहोत्रादिष्वन्तर्यामी सुपर्वणाम् । भवेदुपास्यो यष्टव्य इत्यु-
 क्तिस्तु न युज्यते ॥ ३ ॥ तथाऽप्युपास्या वस्वाद्यानन्तर्यामीति गम्यते । उपजीवकता-
 याश्च तद्भावस्य च वर्णनात् । ४ ॥ यष्टव्याश्च महेन्द्राद्या देवाइत्यवर्णयते । प्रसिद्धवृ-
 त्तहन्तृत्वमुखतो धर्मवर्णनात् ॥ ५ ॥ स्वमिष्टवद्भ्योदेवेभ्यस्स्वदेवत्ये महाक्रतौ । तत्त-
 द्भगाः प्रसन्नेन वितीर्णा हरिणोति चेत् ॥ ६ ॥ तावता विष्णुदेवत्यस्स एकस्सिन्ध्यतिक्रतुः ।
 नानादेवत्यतान्येषां भवेत् तस्यापि सम्प्रति ॥ ७ ॥ अर्थवादांश्च निस्सारानवलम्ब्यैति-
 हासिकान् । न युज्यते कल्पयितुं धर्माधर्मस्थितिच्युतिः ॥ ८ ॥ अन्यथा हि श्वेतकेतो-
 दशापादाः रभ्य योषिताम् । सम्प्रवृत्तैकवर्तित्वव्यवस्थेति प्रयुज्यते ॥ ९ ॥ श्वेतकेतोः कोप-
 लिङ्गात् तद्व्यवस्थित्यनादिता । ज्ञातेति तत्कथा स्वार्थविवक्षारहितेति चेत् ॥ १० ॥ यज्ञा-
 ग्रहारोपाख्यानकथाऽप्येवमिति स्मर । तस्या विवक्षितार्थत्वे यतस्स्यात् बह्वसङ्गतम् ॥
 ११ ॥ तस्मिन् सत्रे यदि तदा दीक्षणीया कृताग्निना । अद्य विष्णोरभागत्वं नचेदग्नेः
 प्रसज्यते ॥ १२ ॥ उपसत्सु कृतश्चेत् स्यात् यागः केनापि वैष्णवः । तदीयएवेदानीं
 स्यान्नचेत्स्याद्विकलः क्रतुः ॥ १३ ॥ सर्वैरुदवसानीयावसानास्सर्वेएव चेत् । अनुष्ठिता-
 स्तदानीं स्युस्सर्वसर्वेषु भागिनः ॥ १४ ॥ कैश्चित् केचिद्यदिकृतास्सर्वेषामपि स क्रतुः ।
 विकलस्यात्ततोविष्णोः कुतः प्रीतिः कुतो वरः ॥ १५ ॥ तद्देवताविधानां च वैयर्थ्यं
 कालभेदतः । अदृष्टचरमन्यत्र प्रसज्येतानिवारितम् ॥ १६ ॥ एतेनेन्द्रादयो विष्णुं यज-
 न्ति मनुजास्तु तात् । इत्यपास्तन्तु वैयर्थ्यन्तेषां स्याद्धितदा सदा ॥ १७ ॥ एवमेव
 क्रतुभुजां यज्ञानुष्ठानगोचराः । अर्थवादाश्च विज्ञेया विवक्षारहितार्थकाः ॥ १८ ॥ अग्नि-
 षोमं कथं कुर्यात् सृष्टिसामर्थ्यसिद्धये । त्रिवृत्स्तोमादिसृष्टेः प्राक् प्राक् तत्सृष्टेश्च विश्व-
 सृक् ॥ १९ ॥ यष्टृणां साप्तदश्यञ्च ब्राह्मण्यञ्च विना कथम् । चत्वारस्सत्रमासीरन्नग्नी-
 न्द्रममुखाः सुराः ॥ २० ॥ कथं वैश्वसृजे सत्रे कुर्यादात्स्वज्यमङ्गना । ऋत्विजां खलु
 पुल्लिङ्गैर्बैदः पुंस्त्वं विवक्षितम् ॥ २१ ॥ कथञ्चोक्तुर्कर्मकं कुर्यात्तामेककर्तृकः । सर्वां च
 कविशङ्कास्त्वौ सर्पाणामयने कृतौ ॥ २२ ॥ तस्माद्विद्याविशेषेभ्यः कर्मभ्यश्च च्युतासु-
 राः । च्यवन्ते श्रवणादिभ्यो वैदिकत्वाविशेषतः ॥ २३ ॥ देवानां ब्रह्मविद्यं यदर्थवा-
 देषु वर्णितम् । पूर्वजन्मानुवृत्तं तत् घटते वामदेवत् ॥ २४ ॥ इन्द्रस्य ब्रह्मविद्यार्थं

ब्रह्मचर्यस्य वर्णनम् । यष्टृत्ववादबन्धेयं शून्यमर्थविवक्षया ॥ २५ ॥ कथं हि ब्रह्मचर्यं स्यात् क्षणमप्यमृतान्धसाम् । सदा क्रतुहविर्भूतमधुमांसादिभोजिनाम् ॥ २६ ॥ पद्यै-
स्समग्रहीष्मेत्थं पद्धतिं पूर्वपक्षिणः । पुनस्स्फुटीकरिष्यामो वाक्यैरनतिविरतरैः ॥ २७ ॥
मधुविद्यायामादित्यव्यपाश्रयवस्वादिपञ्चदेवगणोपजीव्यपञ्चासृतोपासनासु मध्वध्यासेनादि-
त्योपासनायां च वस्वादीनां संवर्गादिविद्यादिषु वाय्वादीनामग्निहोत्रेष्टिसोमयागादिषु
अग्निचादिसर्वदेवतानाञ्च नाधिकारः । अभेदे उपास्योपासकभावस्य यष्टृयष्टव्यभावस्यचा-
सम्भवात् । न च तेषु वस्वादितत्तद्देवान्तर्यामी परमात्मैवोपास्यो यष्टव्यश्च स्यादिति
वाच्यम् । मधुविद्यायां हि 'तद्यत् प्रथमममृतं तद्वसव उपजीवन्ती' त्यादौ वस्वादि-
शब्दोक्तानां तत्तदमृतोपजीवनं श्रुतम् । न तु तत्तद्भोगमात्रम् । उपजीवनं चाप्राप्तप्रा-
प्त्यर्थं किञ्चिदाश्रयणम् । तत्तु न परमात्मनि सम्भवति । तथा 'वसूनामेवैकोभूत्वे'
त्युपासकस्य वसूनामन्यतमभावापत्तिश्रुता । साऽपि परमात्मनि न सम्भवति । नि-
र्धारणषष्ठीबहुवचनस्यार्थबहुत्वमनपेक्ष्यैकस्मिन्नन्तर्यामिण्यन्वयायोगात् । तस्मादिह वस्वा-
दिशब्दोक्ता गणदेवता एवेत्यवसीयते । यथा 'स यएतदेवममृतं वेदे' त्यत्रोपासकत्वलि-
ङ्गाद्यच्छब्दोक्तो जीवो नान्तर्यामी' । 'नह वा अस्माउदेति न निम्रोचति सकृद्दिव्या-
हैवासमै भवति यएतामेवं ब्रह्मोपनिषदं वेदे' त्यौपसंहारिकं ब्रह्मप्राप्तिकथनं वस्वादिभाव-
द्वारा क्रममुक्तिपरम् । ब्रह्मोपनिषत्पदं वेदोपनिषदर्थकञ्चेति युज्यते । तथा क्रतुषु यष्ट-
व्या अपि प्रसिद्धा महेन्द्रादय इत्यवसीयते । 'त्वष्टा हतपुत्रो वीन्द्रं सोममाहरदि' त्यादि-
श्रुतौ प्रसिद्धस्य वृत्रहन्तुरिन्द्रस्यैव 'सम्भवदग्नीषोमावभिसमभवदि' त्यादिश्रुतौ वृत्रेणा-
भिभवितुं योग्ययोः प्रसिद्धयोरग्नीषोमयोरेव 'अग्निर्वैदेवानामवम' इत्यादिश्रुतावचमत्वादि-
योग्यानामग्निप्रभृतीनामेवचेष्टिसोमादिषु देवतात्वस्यावगम्यमानस्याप्रत्याख्येयत्वात् ॥

ननु महाभारते 'ततस्ते विबुधास्सर्वे ब्रह्मा ते च महर्षयः । वेददृष्टेन विधिना वै-
ष्णवं क्रतुमारभन् ॥ तस्मिन् सत्रे तदा ब्रह्मा स्वर्गभागमकल्पयत् । देवामहर्षयश्चैव
सर्वे भागमकल्पयन् ॥ ते कार्तियुगधर्माणो भागाः परमसत्कृताः । प्रापुरादित्यवर्णन्तं
पुरुषं तमसःपरमि' त्याद्यभिधाय 'यज्ञैश्वर्येऽपि यक्ष्यन्ति सर्वलोकेषु वै सुराः । कल्प-
यिष्यन्ति वो भागांस्तेनरा वेदकल्पितान् ॥ यो मे यथा कल्पितवान् भागमस्मिन् महा-
क्रतौ । स तथा यज्ञमागार्हो वेदसूत्रे मया कृतः' ॥ इति तदनन्तरं विष्णुवचनवर्णनेन
पूर्वं वैष्णवानामेव सतां यज्ञभागानां तदीयवरदानेन देवतान्तरसम्बन्धित्वं ज्ञातव्यमित्य-
वगम्यते । तस्मादिन्द्रादीनां क्रतुषु देवतात्वं प्रतिपाद्यतामर्थेवादानां नासङ्गत्यमिति
चेत् । किं ततः । तस्मात् वैष्णवसत्रादन्येषां क्रतूनां तस्याप्यधुनेन्द्रादिनादेवत्वता-
ङ्गीकृतैवेति । कथमिन्द्रादीनां यगाधिकारस्त्यात् । किञ्चैतादृशानितिहासदृष्टानर्थवा-
दानवलम्ब्य पूर्वमन्यथाप्रवृत्तः धर्म इदानीमन्यथा प्रवृत्तइति धर्ममर्चादाविष्णवाङ्गीकारो

न युक्तः अन्यथाह्यधर्ममर्यादाऽप्येवं विद्वुताऽङ्गीक्रियेत । इदृश्यते हि भारतएव पूर्वम-
 नावृतानां स्त्रीणां श्वेतकेतुशापप्रभृत्येकपत्नीत्वावरणं प्रवृत्तमित्यादिरधर्मविप्लवार्थवादः ।
 ननु श्वेतकेतुपारुख्याने स्त्रीणां पूर्वमनावृतस्ये निर्धनेनोत्सवार्थं क्रियमाणायामाभरणप्रार्थ-
 नायामिवाऽस्त्रीकेन ब्राह्मणेनापत्यार्थं क्रियमाणायामुद्दालकपत्नीप्रार्थनायां तत्पुत्रस्य श्वेत-
 केतोः कोपो न स्यात् । कोपश्च तत्रैव वर्णितः 'मातरं तां तदा दृष्ट्वा नीयमानां बला-
 दिव । तपसादीसर्वार्यो हि श्वेतकेतुर्न चक्षमे । संगृह्य मातरं हस्ते श्वेतकेतुरभाषत ।
 दुर्ब्राह्मण विमुञ्च त्वं मातरम्मे पतिव्रतामि' ति । ततस्त्रीणामेकपत्नीत्वनियमस्यानादि-
 त्वावगमात् तस्मिन्नुपारुख्याने 'अनावृताहि वर्णानां सर्वेषामङ्गना भुवि । यथा गाव-
 स्थितास्तात स्वेस्वे वर्णे तथाप्रजाः' इति नारीणां प्रागनावृतत्ववचनं 'व्युच्चरन्त्याः प-
 तिनार्याः अद्यप्रभृतिपातकं । भ्रूणहत्याकृतं पापं भविष्यत्यमुखावहामि' ति तदाप्रभृत्येक-
 पत्नीत्वव्यवस्थापनवचनं च कुन्त्यपत्यार्थं पुरुषान्तरं प्रवर्तयितुकामस्य पाण्डोस्त्वकल्पिता-
 र्थविषयं वचनं प्ररोचनामात्रपरमित्यवसीयत इति चेत् यज्ञाग्रहारोपाख्यानावचनजातम-
 प्येवमेवेत्यवधारय । अन्यथा हि तत्र बह्वसमञ्जसनापद्यते । तथा हि तस्मिन्सत्रे दीक्ष-
 णायामाम्नावैष्णवः पुरोडाशोऽग्निना नानुष्ठितश्चेदग्नेर्भागो न स्यात् अनुष्ठितश्चेत् वि-
 ष्णोरिदानीं भागानुवृत्तिर्न स्यात् । उपसत्सु वैष्णवो यागः केनापि देवेनानुष्ठितश्चेत्
 तदीयएवेदानीं स्यान्नवैष्णवः नानुष्ठितश्चेत् क्रतुर्विकलस्य्यात् उदवसानीयावसानास्सर्वेऽ-
 पि देवर्षिभिरनुष्ठिताश्चेत् सर्वेषु हविष्षु सर्वेऽपि भागिनस्स्युः । कैश्चित्केचित्कृताश्चेत्सर्वे-
 धामपि स क्रतुर्विकल इति ततो विष्णोः प्रीतिस्ततो देवानां वरलाभश्च न स्यात् ।
 किञ्च पूर्वं वैष्णवः क्रतुः कालावशेषे नानादेवत्यो जातइत्यभ्युपगमे तस्मिन्नुपदेशातिदे-
 शाभ्यां प्रवृत्तेषु विधिषु श्रुतानां देवतासमर्पकपदानां पूर्वं विष्णुवाचित्त्वमिदानीं नानादे-
 वतावाचित्त्वमिति कापि अदृष्टचरं विविधार्थवत्त्वं प्रसज्येत । एतेनेन्द्रादयो देवा विष्णुं
 यजन्तीति न यष्टयष्टव्यभावविरोधः मनुजास्त्विन्द्रादीन्यजन्तीति नेन्द्रादीनां यष्टव्यत्व-
 प्रसिद्धिविरोधश्चेत्यपास्तं । तदा हि विधिषु देवतावाचकपदानां नित्यमेव वैयर्थ्यं प्रस-
 ज्येत । एवं यज्ञाग्रहारोपाख्यानावदेव देवानां क्रत्वनुष्ठानार्थवादाअप्यविवक्षितार्थाद्रष्ट-
 व्याः । अन्यथा हि तत्राप्यसाङ्गत्यमापद्येत । तथा हि छन्दोगब्राह्मणे 'प्रजापतिरकाम-
 यत बहु स्यां प्रजायेयेति स एतमग्निष्टोमपश्यत्तमाहरत्तेनेमाः प्रजा असृजते' ति प्र-
 जापतेस्सृष्टिसामर्थ्यसिद्ध्यर्थमग्निष्टोमानुष्ठानमुक्त्वा 'सोऽकामयत यज्ञं सृजेयेति स मुख-
 तएव त्रिवृतमसृजत तं गायत्री छन्दोऽन्वसृज्यताग्निर्देवता ब्राह्मणो मनुष्या वसन्तक्रतु-
 रि' त्यादिना यज्ञानुष्ठानार्थं तदपेक्षितानां त्रिवृतपञ्चदशादिस्तोमानां गायत्रीश्रुत्वादि-
 च्छन्दसां ब्राह्मणक्षत्रियादिमनुष्याणां वसन्तर्वादिन्मनूनाञ्च गृष्टिकृता । पुराणेषु तु

‘गायत्रञ्च ऋचश्चैव त्रिवृत्स्तोमं रथन्तरं । अग्निष्टोमञ्च यज्ञानां निर्भमे प्रथमान्मुखादि’
 त्यादिना स्तोमादिसृष्टितः पृथगग्निष्टोमादियज्ञसृष्टिरप्युक्ता । एवमग्निष्टोमतदङ्गकलाप-
 सृष्टेः प्रागेव ‘प्रजापतिरग्निष्टोममाहरदि’ति कथं घटते । तथा ‘देवा वै यशस्कामा-
 स्सत्रमासत अग्निरिन्द्रो वायुर्मुख’ इति चतुर्णां देवानां सत्रानुष्ठानमुक्तं । कथं चत्वार
 एव ब्राह्मण्यरहितास्सत्रमनुतिष्ठेयुः । सप्तदशावराणां ब्राह्मणानामेव हि सत्रानुष्ठानं ।
 ‘ब्रह्म वै देवानां बृहस्पतिः क्षत्रमिन्द्रः’ इत्यादिश्रवणात् देवेष्वपि ब्राह्मणादिभावोऽस्ती-
 ति चेदस्तु नाम । तथाऽपि बृहस्पतेरेव देवेषु ब्राह्मणत्वेन निर्धारितस्य सत्राधिकार-
 सस्याच्च त्वग्न्यादीनां । ‘त्वं देवेषु ब्राह्मणोऽस्यहं मनुष्येषु’ इति अग्निरपि देवेषु ब्राह्मण्य-
 निर्धारणं श्रूयत इति चेत्, तदर्थेवादद्वयमप्यविवक्षितार्थमित्येव पर्यवस्येत् । उभयोरि-
 तरव्यवच्छेदेन ब्राह्मण्यनिर्धारणायोगात् । तथापीन्द्रादीनां सत्राधिकारो न स्यादेव ।
 तथा विश्वसृजामयने स्त्रिया आत्विज्यं श्रूयते ‘वाक् सुब्रह्मण्य’ इति । तथैव तैत्तिरी-
 यशाखायामपि श्रूयते ‘वागेषां सुब्रह्मण्यासुच्छन्दोयोगान्विजानती’ति । कथं स्त्रिया
 आत्विज्यं ‘होतारं वृणीत’ इत्यादिविधिवाक्यगतैर्हि पुल्लिङ्गैः ऋत्विजां पुंस्त्वं विवक्षि-
 तम् । तथा सर्पाणामयने चकपिशङ्कयोर्द्वयोरुन्नेतृकर्म श्रूयते ‘चकपिशङ्कावुन्नेतारावि’
 ति । कथमेककर्तृकमुन्नेतृकर्म द्वौ कुर्यातां । तस्मादविवक्षितार्थेव देवानां क्रत्वनुष्ठा-
 नार्थवादाः । अतो विद्याविशेषेभ्यः कर्मभ्यश्च प्रच्युता देवाश्श्रवणादिभ्योऽपि च्यवन्त
 इत्येव युक्तं वैदिकत्वाविशेषात् । यत्तु कठकौषीतकीशाखादिषु यममहेन्द्रादीनां ब्रह्मवि-
 द्योपदेष्टृत्वमुक्तं तद्गामदेवत्वपूर्वजन्मानुवृत्तया ब्रह्मविद्यया घटते । यत्तु छादोग्यइन्द्रस्य
 ब्रह्मविद्यार्थमेकशतवर्षब्रह्मचर्यवर्णनं तन्क्रत्वनुष्ठानवर्णनवदविवक्षितार्थं नेतव्यं । नन्विह
 विरोधाभावे किमित्यविवक्षितार्थत्वं कल्प्यते । इहापि विरोधस्फुरत्येव । कथं हि देवा-
 नां चित्रेष्ट्यादिषु पशुयागादिषु च हविर्भूतानि मधुमांसानि तत्रतत्र यजमानैः प्रदीय-
 मानानि सदा भुञ्जानानां क्षणमपि ब्रह्मचर्यं सम्भवेत् । ब्रह्मचर्यकाले तद्भोजनाभावे च
 हविर्भोजनेन तृप्तानां देवानां फलप्रदातृत्वमिति नियमसत्यत्कएव स्यात् । तस्मान्नस्ति
 देवानां ब्रह्मविद्याधिकारः ॥

सूत्रस्य मधुविद्यादिष्वधिकारासम्भवात् वैदिकत्वाविशेषेण ब्रह्मविद्यायामप्यनधि-
 कारं जैमिनिर्मेन इत्येकोऽर्थः । मधुमांसभक्षणशीलेषु ब्रह्मचर्यासम्भवात् तेष्वनधिकारं
 जैमिनिर्मेन इत्यपरोऽर्थः ॥ १ ॥ ३ ॥ ३ ॥

एवं विग्रहादिपञ्चकवतीं देवतां सिद्धान्तिरीत्याऽभ्युपगम्य तस्याश्श्रवणादिष्वधि-
 कारो निराकृतः । इदानीं तथाभूतायां देवतायां प्रमाणाभावात् तस्यास्तदधिकारव्यव-
 स्थापनं नगनकुसुमस्य सौरम्यप्रदानेन तुल्यमित्यभिप्रेत्याह ।

ज्योतिषि भावाच्च ॥ १ ॥ ३ ॥ ३२ ॥

यागादिविधिसामर्थ्यादित्यादिपदसामर्थ्यं मन्त्रार्थवादेतिहासपुराणेषु विग्रहादिष्व-
 ऋक्वहेवताकीर्तनञ्च तथाभूतदेवतास्तित्वे प्रमाणत्वेन शङ्कनीयतया सम्भावितं । तथा
 हि तत्तद्देवत्ययागविधयश्श्रूयन्ते । यागाश्च तत्तद्देवताराधनरूपाः 'यज देवपूजायामि'ति
 स्मरणात् । फलकामिनाञ्च देवताराधनानि राजाराधनवत्फलार्थानीत्याराध्यमानानां देव-
 तानां राज्ञामिव फलदातृत्वमवगम्यते । न च फलस्यानीशानानां फलदातृत्वं घटते ।
 नाप्यप्रसन्नाः फलं प्रयच्छन्ति । नापि दीयमानं हविरभुञ्जानाः प्रसीदन्ति । नचैतत्सर्व-
 मचेतनानां विग्रहरहितानामुपपद्यत इति यागविधिसामर्थ्याद्विग्रहो हविर्भोक्तृत्वं प्रसा-
 दवत्त्वमैश्वर्यं फलदातृत्वं च देवतानां कल्प्यते । तथा 'यदाग्नेयोऽष्टाकपाल' इत्यादि-
 प्वग्न्यादीनां भोज्येन पुरोडाशादिना सम्बन्धो योग्यतया भोक्तृत्वमेव । भोक्तृत्वे च
 तदुपपादको विग्रहस्तत्साध्यं प्रसादादिकं च लभ्यतइत्येवं द्रव्यदेवतासम्बन्धविधिसाम-
 र्थ्यादपि तासां विग्रहादिपञ्चकं कल्प्यते । तथा प्रगीताप्रगीतमन्त्रसाध्यगुणवचनरूप-
 स्तोत्रशस्त्रविधिसामर्थ्यादपि । गुणवचनं हि देवतानां राज्ञामिचाराधनरूपं भवति ।
 तेनाराध्यमानानां देवतानां फलदातृत्वं कल्प्यते । तेन तासां फलैश्वर्यं स्तावकेषु प्रसा-
 दो गुणवचनाकर्णनं विग्रहवत्ता चेति सर्वं कल्प्यते । तथा 'यस्यै देवतायै हविर्गृहीतं
 स्यात्तां ध्यायेद्वषट्कारिष्यन्नि'ति देवताध्यानविधिसामर्थ्यादपि विग्रहादिकं कल्प्यते ।
 न हि विग्रहरहिता देवता ध्यानगोचरीभवतीति रूपविशेषाकांक्षायां मन्त्रार्थवादादिप्र-
 सिद्धं विग्रहात्मकमेव रूपं ग्राह्यं । हविःप्रदानसमये हविरुद्देश्यभूतविग्रहवदेवताध्यानं
 च दृष्टार्थत्वाय हविस्स्वीकरणार्थं । तच्च भोजनार्थं । तेन प्रसादस्तेन फलकामनया ह-
 विस्त्यक्तवते यजमानाय फलप्रदानञ्चेति सर्वं लभ्यते । तथा आदित्योऽग्निश्चन्द्रइन्द्रइ-
 त्यादयश्शब्दा विधिमन्त्रार्थवादेतिहासपुराणेषु लोके च प्रसिद्धाः । तेषाञ्च विधिमन्त्रा-
 दिष्वेव प्रातिपदिकात् विहितैर्विभक्तितद्धितैर्योगदर्शनात् निखण्ड्यादिषु राविस्सूर्यो वह्नि-
 र्ज्वलनो विधुश्चन्द्रमा मघवान् मरुत्वानित्यादिपर्यायस्मरणाच्च हुंफडादिवैलक्षणेनार्थव-
 त्वस्य लोकवेदप्रसिद्धेन्द्राण्यादिशब्देषु 'पुंयोगादाख्यायामि'ति विहितस्त्रीप्रत्यययोगाद्वि-
 ग्रहवदर्थवत्त्वस्य च सिद्धौ विग्रहविशेषाकांक्षायां मन्त्रार्थवादादिप्रसिद्धो विग्रहस्समान-
 वाक्योपात्तत्वाद्द्विर्भोक्तृत्वादिकञ्चेति सर्वं लभ्यते । साक्षाच्च विधिनैरपेक्षेण 'वज्रह-
 स्तः पुरन्दरः' 'पित्रा सोममिन्द्र मन्दतु त्वा' 'तृप्तएवैनमिन्द्रः प्रजया पशुभिस्तर्पय-
 ति' 'इष्टान् भोगान्हि वो देवा दास्यन्ते यज्ञभाविताः' । 'ते तृप्तास्तर्पयन्त्येनं सर्वका-
 मफलैश्शुभैरि'त्यादिमन्त्रार्थवादेतिहासपुराणैरपि देवतानां विग्रहादिपञ्चकं सिध्यतीति ॥

तत्र पदसामर्थ्यं तावन्नोक्तरूपदेवतास्तित्वे प्रमाणं आदित्योऽग्निश्चन्द्रः विद्युत्स-

प्राणीत्येवमादिपदानामचेतनगगनपरिदृश्यमानमण्डलादिरूपे प्रसिद्धे ज्योतिषि वृत्तेः । तत्रैव तेषां लोकप्रसिद्धेः 'न तत्र सूर्य' इत्यादिश्रुतिप्रसिद्धेऽथ सद्भावात् । इन्द्रो मित्रो वरुणइत्यादिपदानामपि 'ज्येष्ठा नक्षत्रमिन्द्रो देवते' त्यादिश्रुत्यनुसारेण नक्षत्ररूपे ज्योतिष्येव वृत्तेः । नक्षत्रेष्टियाज्यानुवाक्यासु क्वचित्क्वचित् 'इन्द्रो ज्येष्ठामनु नक्षत्रमेती' त्यादौ ज्येष्ठादिनक्षत्राणामिन्द्रादिदेवतानाम् भेदनिर्देशस्य नक्षत्रपदवाच्यलौकिकतेजोविशेषत्वदेवतापदवाच्यलौकिकहृद्देश्यत्वात्मकरूपभेदेनोपपत्तेः । सोऽयं गकार इति प्रत्यभिज्ञालम्भितसर्वविषयगकाराभेदानुसारेण 'द्वावेतौ गकारौ तारेण मन्द्रोऽभिभूतः तारान्मन्द्रोऽन्य' इत्यादिभेदप्रत्ययानामौपाधिकरूपभेदविषयत्वस्याङ्गीकृतत्वेन तद्वादिहापि सम्भवात् । अन्येषां च लोकवेदप्रसिद्धदेवतावाचिपदानां ज्योतिर्मण्डलमध्यगते क्वचित्क्वचिन्नक्षत्रे इन्द्रादिपदवत् वर्तनसम्भवात् । इन्द्राण्यादिशब्दानां नक्षत्रवाचितया पुंविशेषयुक्तस्त्रीवाचित्वाभावेऽपि हिमानीयवार्नाशब्दवत् स्त्रीप्रत्ययान्तत्वसम्भवात् । पृथिव्यापो वायुरन्तरिक्षमोषधयोवनस्पतयः पुष्पाणि फलान्यहोरात्रौ प्राची प्रतीची मनश्चित्तमित्यादिकर्मविशेषविनियुक्तदेवतावाचिपदानां लोकवेदप्रसिद्धनुसारेण प्रसिद्धेषु मृदादिष्वेव वृत्तेऽथ । तस्मात् पदसामर्थ्यं न विग्रहादिमद्देवताऽस्तित्वे प्रमाणम् ॥

नापि यागादिविधिसामर्थ्यं यागविधीनां पूजाविषयत्वेन द्रव्यसम्बन्धविधीनां द्रव्यसम्बन्धित्वेन स्तोत्रशस्त्रविधीनां स्तुतिविषयत्वेन ध्यानविधेर्ध्यानविषयत्वेन चादित्यादिज्योतिषि मृदादौ च तात्पर्यात् । तथा हि । पूज्यः फलप्रदातेति नियमो नैव विद्यते । दूरे तस्य फलैश्वर्यप्रीतिभोजनविग्रहाः ॥ १ ॥ पूज्या हि राज्ञिशिशवः पूज्यास्तत्पादुकादयः । क्रतौ सोमशिवज्यायां पूजोपकरणादयः ॥ २ ॥ तानुद्दिश्य कृता पूजा राजादीनां भवेद्यदि । तदाऽस्तु यज्ञे देवानां पूजा ब्रह्मणएव नः ॥ ३ ॥ पितृर्मातुर्गुरोः पत्युरतिथीनां त्रयीविदां । पूजायां गतिरेषैव ह्युपास्या सकलैरपि ॥ ४ ॥ इष्टोः पार्वणहोमाभ्यां ते एव खलु कर्मणि । यष्टव्ये स्वीकृते तत्र का गतिः कथितेतरा ॥ ५ ॥ तुरङ्गमेवे मेध्यस्य तुरङ्गस्य गुणक्रियाः । अङ्गानि च यदिज्यन्ते गतिस्तत्रापि न्नापरा ॥ ६ ॥ छन्दोगानां विवाहेषु या कन्या परिणीयते । सैवेज्यते तदङ्गं च तत्राप्यन्याऽस्ति नो गतिः ॥ ७ ॥ श्राद्धेष्वतीताः पितरः तिर्यग्जन्मगता अपि । इज्यन्ते नामगोत्राभ्यां तत्राप्येषा गतिस्समा ॥ ८ ॥ चेतनत्वेऽपि देवानां भाविकल्पान्तरे फलं । ईश्वरेणैव दातव्यं न तु तैर्विल्लयं गतैः ॥ ९ ॥ अथवा कर्मजन्येन संस्कारेणैव केवलं । न द्रव्यदानप्रतिन देवेनाखण्डलादिना ॥ १० ॥ आहूतायाप्रदानं च क्षेपं संकल्पितस्य च । तत्प्रीतिमिच्छन् कः कुर्यादाश्रयन् ब्रह्म कर्मवा ॥ ११ ॥ यदाग्नेयादिवाक्येषु तद्धितादिसमापितः । द्रव्यदेवतसम्बन्धशब्दद्वारो विश्वसितः ॥ १२ ॥ विधिवद्देवतावाचिशब्देऽप्यारणपूर्वकं । द्रव्यस्य त्वज्यमानत्वं सम्बन्धस्ताभिरस्ति हि ॥ १३ ॥ शब्दद्वारकएवात्र सम्बन्धो विधिर्महति ।

शक्यं पुंसामनुष्ठातुं शब्दोच्चारणमेवयत् ॥१४॥ अत एव हि पर्यायाः पदस्य विधिव-
 तिनः । यज्ञेषु न प्रयुज्यन्ते देवतास्मृतिसिद्धये ॥१५॥ अग्रये पावकायेति विहिता यत्र
 देवता । तत्र शब्दौ प्रयुज्येते पर्यायावपि तावुभौ ॥१६॥ सोमः क्रतुहविर्भूतस्तस्याभि-
 ववसाधनः । ग्रावा च स्तूयते तद्वदहन्तीन्द्रादयस्स्तुति ॥१७॥ प्रजापतेर्हि न प्रीत्यै त-
 त्परीवादशासनं । अन्यत्र स्तोत्रशब्दस्य तादर्थ्ये कस्तवाग्रहः ॥१८॥ समुद्रध्यानवच्चानं
 देवतानां प्रसिध्यति । तासां नाचेतनत्वेन किञ्चिदप्यपराध्यते ॥१९॥ ऋकैस्संगृहीतम-
 र्धजातमस्फुटार्थकरंबितं वाक्यैस्फुटीकुर्मः । पूज्यः फलप्रदातेति नास्ति नियमः येन
 यागेषु पूजनीयानां देवादीनां फलैश्वर्यादिकं सिध्येत् । राज्ञाश्शिवावस्तत्पादुकादयश्च रा-
 जभृत्यैरुचितोपचारेण पूज्यन्ते । ज्योतिष्टोमे सोमलता पयोऽन्ननिवेदनेन पूज्यते । शिव-
 पूजायां पूजोपकरणनिर्मात्यादयो गन्धपुष्पादिभिः पूज्यन्ते । न हि तेषां फलदातृत्वम-
 स्तीति नास्ति नियमविरोध इति तदा क्रतुषु देवानामिज्या तत्तद्वर्णाश्रमाचारादिरूपाज्ञा-
 प्रवर्तकस्य परब्रह्मणएव पूजा तस्य फलदातृत्वमस्तीति नास्माकमपि नियमविरोधः ।
 अवश्यञ्च पित्रादिपूजासु दर्शपूर्णमासेष्टोर्दर्शपूर्णमासाशुद्धितकर्मसमुदायेदेवत्यत्वेनातएव
 आग्नेयादिप्रत्येकयागविकारेषु सौर्यादिषु अनतिदेश्यत्वेनच र्वाकृतयोः पार्वणहोमयोर-
 श्वमेधे चाश्वस्य गुणक्रियाङ्गान्युद्दिश्य 'कृष्णाय स्वाहा श्वेताय स्वाहा यन्मेहसि तस्मै-
 स्वाहा यच्छकृत्करोषि तस्मै स्वाहा दद्भ्यस्स्वाहा हनूभ्यां स्वाहे' त्यादिमन्त्रैः क्रिय-
 माणेषु होमेषु सामगानां परिणयनकर्मणि परिणीयमानां कन्यामुद्दिश्य 'लेखासंधिषु प-
 क्षमस्वि' त्यादिमन्त्रैः क्रियमाणेषु होमेषु तदङ्गविशेषमुद्दिश्य 'इमं तउपस्थं मधुना सं-
 सृजामी' त्यादिमन्त्रेण क्रियमाणे होमे तिर्यग्जनमगतानपि मृतानुद्दिश्यक्रियमाणेषु श्राद्धे-
 षु कल्पावसानकृतयागादिषु च नान्या गतिरस्ति । पित्रादीनां पितृशुश्रूषादिविध्युक्तै-
 हिकामुष्मिकफलदानसामर्थ्यासम्भवात् । चेतनत्वेनाभ्युपगतानामपि यागेषु यष्टव्यानामि-
 न्द्रादीनां कल्पान्तरेष्वनुवृत्तिरहितानां भाविकल्पान्तरभोग्यपूर्वकल्पावसानकृतकर्मफल-
 दानसामर्थ्यासम्भवाच्च । तस्मादनन्यगत्या देवानामिज्यायाः परब्रह्मणैव फलं देयमिति
 वा ब्रह्मवादानभ्युपगमे कर्मजन्यसंस्कारेणैवापूर्वरूपेण फलं देयमिति वाऽऽश्रयणीयं ।
 द्रव्यदानप्रतीतेन इन्द्रादिना फलं देयमिति त्वयुक्तमेव । कर्मान्वायिदेवतानां चेतनत्वफलै-
 श्वर्यफलदानकालपर्यन्तस्थायित्वनियमाभावात् । किञ्च 'ऐन्द्रमेकादशकपालं निर्वपेत्
 मारुतं सप्तकपालं ग्रामकाम' इति विहितायामिष्ट्यां 'ऐन्द्रस्यावद्यन् ब्रूयादिन्द्रायानुब्रूही-
 त्याश्राव्य ब्रूयान्मरुतो यजेति मारुतस्यावद्यन्ब्रूयान्मरुच्चोऽनुब्रूहीत्याश्राव्य ब्रूयादिन्द्रं
 यजे' त्याहूतदेवतायै द्रव्याप्रदानमनाहूतदेवतायै तत्प्रदानञ्च कर्तव्यतया श्रूयते । 'यस्य
 हविर्निरुप्तं पुरस्ताच्चन्द्रमा अभ्युदेति स त्रेधा तण्डुलान्विभजेदि' त्यादिवाक्यविहिताया-
 मभ्युदयेष्टौ द्रव्यसंप्रदानत्वेन सङ्कल्पितदेवतानिरासो द्रव्याणां देवतान्तरोद्देशेन त्वानञ्च

कर्तव्यतया श्रूयते । तदेतत् यागादीनां देवतामीणनेन ततः फलावाप्त्यर्थपक्षे न युज्यते । को हि द्रव्यदानेन कश्चित्प्रीणयितुमिच्छन् द्रव्यदानार्थं तमाहूय तद्द्रव्यमन्यस्मै दद्यात् । कस्मैचिद्द्रव्यं सङ्कल्पितं प्रतिक्षिप्यान्यस्मै तद्द्रव्यञ्च दद्यात् । न ह्यप्रीणनीये प्रीणनीयत्वभ्रान्त्या तदाह्वानसङ्कल्पौ । अग्रे यष्टव्यानामिन्द्रादीनामवश्यं प्रीणनीयत्वात् तेषामपि तथाऽऽह्वानसङ्कल्पाभ्यां कोपजननायोगात् । अतः कर्मब्रह्मान्यतरानाश्रयेण यष्टृणां देवताप्रीणनपरतायामीदृशकर्मनुष्ठानायोगादीदृशैः कर्मभिरात्मनो ङीलारूपैः प्रीतं ब्रह्मैववा अपूर्वद्वारकं कर्मैव वा विश्वसन्तो यष्टव्यदेवताप्रीतिमनादृत्य यथाविधि कर्मनुतिष्ठन्ति । कर्मविधयश्च यष्टव्यदेवताप्रीतिमद्वारीकुर्वन्तस्सर्वकर्मारोध्यस्य परब्रह्मणः फलदातृत्वे कर्मण एवापूर्वद्वारकस्य फलजनकत्वेवा तात्पर्यवन्तः प्रयुक्ता इत्येवोपादनीयं । द्वितीयपक्षे पूज्यः फलप्रदातेति नियमश्च त्यक्तव्यः पूजैव फलजनिकेत्यभ्युपेयं । तस्मान्न यागविधिसामर्थ्यं देवतानां विग्रहादिमन्त्रे प्रमाणं ॥

नापि द्रव्यदेवतासम्बन्धविधिसामर्थ्यं 'यदाग्नेयोऽष्टाकपालः' 'अनुमत्तै पुरोडाशमि' त्यादिविधिषु तद्धितचतुर्थीसमापितः द्रव्याणां देवतासम्बन्धो नभोक्तृभोज्यभावसम्बन्धः । तस्य पुरुषेणानुष्ठानुमशक्यस्य विध्यगोचरत्वात् । किन्तु यथाविधि तत्तद्देवतावाचिशब्दोच्चारणपूर्वकत्यागविषयत्वरूपः परंपरासम्बन्धः शब्दोच्चारणस्यैव पुरुषेणानुष्ठानुं शक्यस्य विध्यर्हत्वात् । अत एव द्रव्यत्यागादिविषयेषु तत्तद्विधिभ्रुतदेवतावाचिशब्दोच्चारणएव विधिपर्यवसानं न देवतायां द्रव्यस्य तत्तत्सम्बन्धे वा । अत एवाग्नेयादियागकालेषु अग्न्यादिशब्दपर्याया नोच्चार्यन्ते । अन्यथा उद्देश्यदेवतास्मृतिमाश्रयत्वे कदाचिदिच्छया पर्याया अपि प्रयुज्येरन् । यद्युच्येत विध्युपात्तदेवतावाचिशब्दस्य बुद्धिसन्निहितस्य त्यागे कारणाभावात् स एव यागकाले प्रयुज्यत इति तथापि 'अग्नेये पावकाय पुरोडाशमि' त्यादिविधिबिहितयागानुष्ठाने द्वयोरभिवाचकपदयोः प्रयोगो न स्यात् एकेनाप्यर्थस्मृतिसिद्धेः । अतोविधिवाक्यभ्रुतयावद्देवतावाचिशब्दोच्चारणविधिबलादेव स नियमो निर्वाह्य इति न देवताविधिसामर्थ्यमपि तासां विग्रहादिमन्त्रे प्रमाणं । स्तुतिस्त्विन्द्रादीनामचेतनानामपि बहिष्पबमानस्तोत्रे सोमलताया इव ग्रावस्तुतौ तदभिषवसाधनानां ग्राव्यामिवचोपपद्यते । किञ्च द्वादशाहे 'प्रजापतिं परिवदन्ती' ति विधानात् 'अकुशलो वा अयं प्रजापतिर्यो दंशमशकान् ससृजे यस्तेनानि' त्यादीन् प्रजापतिपरिवादान् तत्प्रीत्यर्थमधीयते । निन्दानां कोपजनकत्वात् किं त्वदृष्टार्थमित्येवोपादनीयं । एवमेवान्यस्यापि स्तुतशस्त्रवचनस्यादृष्टार्थत्वोपपत्तौ प्रीत्यर्थतायामाग्रहो न युक्तः । देवतानां ध्यानमपि ब्रह्मस्तोत्रादिकालेषु समुद्रादीनामिवाचेतनानामपि घटते । तस्माद्देवतानामचेतनत्वे किमपि न विरुध्यत इति न यागदेवतास्तोत्रशस्त्रदेवताध्यानविधीनां सामर्थ्यं तासां विग्रहादिमन्त्रे प्रमाणम् ॥

नापि मन्त्रार्थवादेतिहासपुराणवचनजातं तत्र प्रमाणम् । ज्योतिष्टोमादिकर्मत-
दङ्गकलापान्वयिषु मन्त्रेषु तद्विध्यन्वयिष्वर्थवादिषु च देवतानां सर्गप्रळयविग्रहचरित्रादि-
वर्णनस्यानुष्ठेयार्थस्मृतिद्वारा विधेयस्तुतिद्वारा च ज्योतिष्टोमादौ प्रधाने तदङ्गकलापेचौ-
पनिपदमन्त्रार्थवादेष्वितिहासपुराणेषु च तद्वर्णनस्य देवतानां सृष्टिप्रळयकर्तारि तपश्चर्या-
दिभिः तासामुपास्ये तद्वैरिनिग्रहादिना तासां पालके परब्रह्मज्योतिषि तदुपासनाविशेषेषु
च तात्पर्यात् । ज्योतिष्टोमादिकर्मतदङ्गविधिभिः परब्रह्मस्वरूपनिरूपणपरमहावाक्यैस्त-
दुपासनाविधिभिश्चैकवाक्यतापन्नानां देवताविग्रहादिसमर्पकमन्त्रार्थवादेतिहासपुराणवच-
नानां प्रतीयमानेऽर्थान्तरे तात्पर्यायोगात् । स्यादेतत् । तेषां विध्याद्येकवाक्यत्वेन देव-
ताविग्रहादौ तात्पर्याभावेऽप्यवान्तरपदसंसर्गतः प्रतीयमानस्सोऽप्यर्थोऽभ्युपगन्तव्यएव ।
प्रतीयमानार्थत्यागे कारणाभावात् 'न सुरां पिबेदि' त्यत्र पदत्रयस्यपदैकवाक्यत्वात्
सुरां पिबेदिति पदद्वयसंसर्गतोऽर्थप्रतीतिरेव नास्तीति तदनभ्युपगमः । मन्त्रादीनां तु
सन्निहितविध्यादिभिः वाक्यैकवाक्यतेति तेभ्योऽवान्तरार्थप्रतीतिस्सर्वानुभवसिद्धा न प्रत्या-
ख्यतुं शक्या । अत एव जैमिनिनाऽपि 'अविशिष्टस्तुवाक्यार्थः' 'अर्थैकत्वादेकं वा-
क्यमि' त्यादिसूत्रैर्मन्त्राणां वाक्यार्थवत्त्वं दर्शितं । तद्विरोधिनश्च तदर्थशास्त्रादयो म-
न्त्राधिकरणे परिहृताः । अपरिपूर्णेषु मन्त्रवाक्येषु तदर्थप्रतीत्युपपदकौ चानुषङ्गाध्या-
हारौ 'अनुषङ्गोवाक्यसमाप्तिः' 'व्यवधानान्नानुषज्यते' इति सूत्राभ्यां दर्शितौ । मन्त्र-
वाक्यार्थप्रतीतिमुपजाव्यैव च 'बर्हिर्देवसदनं दामी' त्यादिमन्त्राणां लैङ्गिकविनियोगोऽ-
ङ्गीकृतः । अर्थवादावाक्यानामर्थवत्त्वविरोधिनश्च शास्त्रदृष्टविरोधादयोऽर्थवादाधिकरणे
परिहृताः । तदर्थप्रतीत्युपपादकाश्च तत्कार्यकरत्वादिलक्षणास्तत्सिद्धिपेटिकायां दर्शिताः ।
अथवादावाक्यार्थप्रतीतिमुपजाव्यैव च ज्योतिष्टोमादिफलसमर्पकस्वर्गशब्दस्यालौकिकसुख-
विषयत्वं रात्रिसत्रस्य प्रतिष्ठाफलत्वं ज्योतिष्टोमशब्दस्य सोमयागमात्रविषयत्वं चानुर्मा-
स्ये द्वयोः पर्वणोरप्राकृताभिप्रणयनान्तरविधानस्य मध्यमपर्वविषयत्वं गावामयनिकारम्भ-
कालविधायकवाक्यगतपौर्णमासीशब्दस्य मात्रपौर्णमासीविषयत्वं द्वादशाहविकारेषु तदी-
यमध्यमदशरात्रस्य प्रवृत्तिर्गवामयने ऽयनीकायां स्वस्थानविवृद्धिः दण्डकलितपदावृत्ति-
रित्याद्यर्थजातं निर्णीतं । किं बहुना कृत्स्नमपि पूर्वतन्त्रं मन्त्रार्थवादल्लिङ्गान्युपजीव्यैव
प्रवृत्तं । तथापि मन्त्रार्थवादादीनां विध्याद्येकवाक्यतयाऽन्यत्र तात्पर्यवतां देवताविग्रहा-
दिरूपे स्वार्थे तात्पर्याभावात् तत्र प्रामाण्यमस्तीति चेत् । न । तात्पर्यविषयएवार्थे श-
ब्दस्य प्रामाण्यमिति नियमाभावात् । प्रमाणतोऽप्राप्तिविरोधयोरसतोः पदसमभिव्याहारल-
भ्यार्थमात्रे तस्य प्रामाण्यात् । अन्यथा 'एतस्यैव रेवतीषु वारवन्तीयमग्निष्टोमसाम कृ-
त्वा पशुकामो ह्येतेन यजेते' तिवाक्यात् रेवत्याधारवारवन्तीयसामसाध्याग्निष्टोमस्तोत्र-
विशिष्टक्रतुविधिपरात् 'रेवतीर्नस्सधमाद्' इत्यादिऋक्त्रयाधारवारवन्तीयसामरूपस्य

ह्योमस्तोत्रस्य विशेषणं न सिध्येत् । नहि तत् 'सामेन यजेते' त्यादिविशिष्टविधिषु सोमलतादिविशेषणबल्लोकसिद्धं । नापि 'कवतीषु रथन्तरं गायेदि' तितत्प्रमापकविध्यन्तरमस्ति । नचास्यैव विशिष्टगोचरस्य विधेर्विशेषणविधावपि तात्पर्यं वक्तुं शक्यम् । विध्यावृत्तिप्रसङ्गात् । न चाक्षेपाद्विशेषणविधिलामः । लोकप्रसिद्धे हि विशेषणे विशिष्टविधिकाक्यगतसोमादिपदात्प्रतीते तद्विशिष्टयागादिगोचरोविधिः विशेषणविधिमाक्षिपेत् । नचेह तथा विशेषणस्य लोकतः प्रसिद्धिरस्ति । नचाक्षेपादेव तस्य प्रसिद्धिरप्येष्टव्या । आक्षेपात् विशेषणप्रसिद्धौ सत्यां विशिष्टविधिः विशिष्टविधिनैव च विशेषणतद्विध्योराक्षेप इति परस्पराश्रयापत्तेः । तस्मात् विशिष्टविधेर्विशेषणस्वरूपे तात्पर्याभावेऽपि तस्मिन्नप्रसिद्धे 'रेवतीषु वारवन्तीयमि' तिपदद्वयसमभिव्याहारस्यैव प्रामाण्यमभ्युपगम्य ततस्तत्प्रसिद्धिराश्रयणीया । एवं मन्त्रार्थवादादिभिस्तात्पर्यरहितैरपि देवताविग्रहादिकं प्रसिद्धं न निवार्यते । अन्यार्थप्रवृत्तस्यापि प्रमाणस्य प्रमाणस्वाभावेन यावत्स्वविषयपरिच्छेदकत्वावश्यंभावात् 'घटायोन्मीलितं चक्षुः पटं किं न प्रकाशयेदि' ति न्यायात् । यदि च शब्दस्य तात्पर्यविषयएव प्रामाण्यमिति नियमस्तथाऽपि न दोषः । यागादिविधिभिः ब्रह्मपरवाक्यैरुपासनाविधिभिश्च वाक्यैकवाक्यतया तेषु महातात्पर्यवतामपि मन्त्रार्थवादादीनां प्रधानविद्ध्येकवाक्यतावतां प्रयाजादिवाक्यानामिव स्वस्वार्थेष्ववान्तरतात्पर्यसंभवात् । प्रयाजादीनामितिकर्तव्यतारूपेण प्रधानविध्याकांक्षितत्वात्तेष्ववान्तरतात्पर्यमस्ति न देवताविग्रहादावनपेक्षितत्वादिति चेत् । न । 'ह्रसोपकारसाक्षाः प्रथमं प्राकृतैस्सह । संबन्ध्यन्ते समीपस्थं विकाराः प्रोद्भ्य चोदितमि' त्युक्तन्यायेन ह्रसोपकारप्राकृताङ्गकलापप्रथमि कान्बन्धनिराकांक्षीकृतप्रधानविध्यनपेक्षिताङ्गसमर्पकाणामप्यामनहोमादिविधानां स्वस्वार्थेष्ववान्तरतात्पर्याभ्युपगमात् । मन्त्रार्थवादप्रतिपाद्यानामनपेक्षितत्वमप्यसिद्धं । विद्ध्यन्वद्यर्थवादादीनां यागादिषुपासनासु च परीक्षकप्रवृत्त्युपयोगिस्तुतिद्वारकत्वात् । यद्यपि काव्येषु पुरवर्णनादिरूपा सहृदयहृदयोल्लासप्रयोजना लोके राजादिहृदयावर्जनप्रयोजना बालानामौषधादिप्रवृत्तिप्रयोजना च स्तुतिरसदर्थवर्लंबनाऽपि दृश्यते । तथापि परीक्षकाणां यागादिप्रवृत्तिप्रयोजना स्तुतिरसदर्थवर्लंबना न संभवत्येव । एवं 'नकिरिन्द्रत्वदुत्तरः' 'बिभ्रस्मादिन्द्रउत्तर' इत्यादिमन्त्रार्थानामपि स्तुतिद्वारकत्वादसदर्थवर्लंबनता न संभवति । येतु केवलमनुष्ठेयार्थप्रकाशका मन्त्रा न तु स्तावकाः तदर्थोप्यनुष्ठेयार्थप्रकाशनस्यैव निर्वाहार्थमपेक्षिताः । तथा ब्रह्मवाक्यान्बधिसृष्टिप्रकृत्यादिप्रतिपादकमन्त्रार्थवादाप्यध्यारोपापवादादिभिर्ब्रह्मणो निष्प्रपञ्चत्वादिप्रसिद्धार्थमपेक्षिताएव । एवमितिहासपुराणार्था अपि । तस्मान्मन्त्रार्थवादेतिहासपुराणैर्देवतानां विग्रहादिकं सिद्धयतीतिचेत् । उच्यते ॥

यदुक्तं प्राप्तिविरोधयोरभावात् मन्त्रार्थवादादिभिरन्यपरैरपि देवतानां विग्रहा-
दिकं सिध्यतीति तत्र विरोधाभावस्तावदसिद्धः । तथा हि देवतानां विग्रहं प्रति-
पादयतां तेषामचेतनेषु ज्योतिरादिष्ववादित्यादिशब्दानां शक्तिग्राहकैस्तदनुसारिभिर्लौ-
किकवैदिकप्रयोगैश्च विरोधः ' असौ योऽवसर्पति नीलग्रीवो विलोहितः उतैनं गोपा-
अदृशन्नदृशन्नुदहार्यः उतैनं विश्वा भूतानि स दृष्टो मृडयाति न ' इत्यादित्यस्य विग्रहं
गोपालसलिलाहरणीप्रभृतिपामरजनसाधारण्येन सकलदृश्यं प्रतिपादयतो मन्त्रस्य प्रत्य-
क्षविरोधः । अस्य च ' नमस्सूर्याद्यादित्याय नमो नीलग्रीवाय शितिकण्ठाये ' ति कृ-
च्छ्राङ्गादित्योपस्थानमन्त्रस्य च नीलग्रीवत्वादिविशिष्टमादित्यविग्रहं प्रतिपादयतस्तथाभूत्-
विग्रहं शिवासाधारणं प्रतिपादयद्भिर्मन्त्रार्थवादादिभिर्विरोधः । ' अर्यम्णे चरुं निर्वपेत्स्वर्ग-
कामोऽसौ वा आदित्योऽर्यमे ' त्यादिब्राह्मणविहिते काम्येष्टिविशेषे क्रमप्रमाणेन विनियु-
क्तस्य ' अर्यमायातिवृषभस्तुविष्मन्दाता वसूनां पुरुहूतो अर्हन् । सहस्राक्षो गोत्रभिद्व-
ज्जवाहुरस्मासु देवो द्रविणं ददात्वि ' तिमन्त्रस्य वज्रहस्तत्वादिविशिष्टं विग्रहं महेन्द्रा-
साधारणं प्रतिपादयद्भिस्तैर्विरोधः । ' एतेन वै सर्पापमृत्युमजयन्नपमृत्युं जयन्ति यए-
तदुपयन्ति तस्मात्ते हित्वा जीर्णां तत्रचमत्सर्पन्त्यप हि ते मृत्युमजयन्सर्पा वा आदि-
त्या आदित्यानामेवैषां प्रकाशो भवति यएतदुपयन्ती ' तिसर्पाणामयनार्थवादस्यादित्यानां
कद्रुमुतरूपत्वं प्रतिपादयतस्तेषां पौरुषेयान्विग्रहानदितिप्रभवान्प्रतिपादयद्भिस्तैर्विरोधः
' सायंयावानश्च वै देवाः प्रातर्यावानश्चाग्निहोत्रिणो गृहमागच्छन्ति ' अध्वर्यो द्रावय त्वं
सोममिन्द्रः पिपासति । उपनूनं युयुजे वृषणा हरी आ च जगाम वृत्रहे ' त्यादीनां याग-
देशागमनं देवतानां प्रतिपादयतां प्रत्यक्षविरोधः । युगपत्प्रवृत्तानेकयागदेशागमनविरो-
धश्च । न च कायव्यूहकल्पनेन सर्वत्रागमननिर्वाहः । मातापितृप्रभवत्वनियतानां कर-
चरणाभिलाषादिमत्कायानामिच्छामात्रेणाविर्भावकल्पनानुपपत्तेः । ' कस्य वाह देवा यज्ञ-
मागच्छन्ति कस्य वा न बहूनां यजमानानामि ' तिब्राह्मणश्रुतप्रश्नानुपपत्तेश्च । कायव्यू-
हपरिग्रहे हि सर्वेषामपि यज्ञमागच्छेयुरविरोधात् । ' यो वै देवताः पूर्वं परिगृह्णाति स
एनाश्चोभूते यजत ' इतिनहुत्तरमपि विरुद्धं । पश्चाद्देवतापरिग्रहं कृतवतां यज्ञं प्रति दे-
वतानामनागमनेन तत्रैष्कल्यप्रसङ्गात् । एवमपि युगपत्प्रवृत्तानेकयागदेशागमनानिर्वाहा-
च्च । तथा देवतानां यागीयहविर्भोक्तृत्वं प्रतिपादयतां मन्त्रार्थवादादीनां प्रत्यक्षविरो-
धः । अग्नौ हुतानि हि द्रव्याणि प्रत्यक्षं भस्मीभवन्ति दृश्यन्ते । पदहोमादिद्रव्याणि च
पांस्वादिषु निलीयमानानि दृश्यन्ते । पञ्चशारदीयोक्षहयमेधपरस्वदाद्यश्च यागीयाः पञ्च-
वः पर्यग्निकरणान्ते देवतोद्देशेन त्यक्त्वा यथापूर्वं जीवन्तएव दृश्यन्ते । श्राद्धेषु विश्वदेवा-
द्युद्देशेन त्यक्तानि चाज्ञानि निमन्त्रितैर्ब्राह्मणैरेव मुज्यमानानि तेषामेव च तृप्तिं चकुर-
न्ति दृश्यन्ते । हविषां सूक्ष्मारसांशा देवैर्भुज्यन्तइतिमभुकरभुक्तसूक्ष्मारसांशेषु पुष्पेष्विव

नास्ति प्रत्यक्षविरोधइतिचेत् । एवमपि हविषां परलोकोत्क्रमणप्रत्यावृत्तिश्रुतिस्मृतिविरोधः । तथाह्यग्निहोत्राहुतीः प्रकृत्य वाजसनेयके श्रूयते 'ते वा एते आहुती उत्क्रामतः ते अन्तरिक्षमाविशतस्ते अन्तरिक्षं तर्पयतः ते दिवमाविशतः ते दिवं तर्पयतः । ते आवर्तेते । ते इममाविशतः । ते पुरुषमाविशतः ते स्त्रियमाविशतः ततः पुत्रो जायत' इति । स्मर्यते च 'अग्नौ प्रास्ताहुतिस्सम्यगादित्यमूपतिष्ठते । आदित्याज्जायते वृष्टिवृष्टेरन्नं ततः प्रजा' इति । न च 'दिवं तर्पयत' इति श्रवणाद्धविषां कस्मिंश्चिदशेदेवैर्भुक्तंऽशान्तरस्य प्रत्यावृत्तिस्स्यादिति वाच्यं । 'दिवं तर्पयत' इत्यस्य 'अन्तरिक्षं तर्पयत' इत्यस्य चाविशेषेण तत्तल्लोकप्रीतिपरतया विशिष्य अग्निहोत्रदेवताभूताग्निसूर्यप्रजापतितर्पणपरत्वाभावात् । अन्यथा 'अन्तरिक्षमाविशत' इत्यस्यायोगात् । अग्निसूर्यप्रजापतीनामन्तरिक्षलोकवासित्वाभावात् । अपि च हविर्भुञ्जानादेवास्वस्थानएव स्थित्वा भुञ्जते उत यागदेशमागत्य । आद्ये यागदेशागमनं व्यर्थमिति 'अध्वर्यो द्रावय त्वमि' स्वादिश्रुतिविरोधः । द्वितीये हविरग्निना देवानां स्थानं प्रति न नेतव्यमिति 'अतन्द्रो हव्या वहसि हविष्कृतः' 'अग्नेस्त्रयो ज्यायांसो भ्रातराऽसन्ते देवेभ्यो हव्यं वहन्तः प्रामीयन्ते' त्यादिश्रुतिविरोधः । एवं श्राद्धेषु तर्पणीयास्वस्थानस्था भुञ्जत इत्यङ्गीकारे पुराणादिषु तेषां श्राद्धदेशागमनवर्णनाविरोधः । उक्तं हि पाञ्चपुराणे श्रीरामचन्द्रेणपि योगवाप्याङ्गयायां श्राद्धे क्रियमाणे दशरथतत्पितृपितामहार्त्तं देशमागत्य निमन्त्रितब्राह्मणानां देहेषु स्थितास्सीतया दृष्टा इति । तत्र किमर्थं निमन्त्रितान् ब्राह्मणान् दृष्ट्वैव श्राद्धदेशादपक्रान्ताऽसीति पृष्टवन्तं श्रीरामचन्द्रं प्रति श्रीसीतावचनं 'शृणु त्वं नाथ यद्दृष्टमाश्र्वर्यं हि मयेदृशं । पिता तव मया दृष्टो ब्राह्मणाङ्गे पुराद्यव । सर्वाभरणसंयुक्तौ द्वावन्न्यौ च तथाविधौ । द्रष्ट्वा त्रपाऽन्विता चाहमपक्रान्ता तवान्तिकादि' ति । श्राद्धदेशमागत्य निमन्त्रितब्राह्मणमुखेनाविष्टमनुष्यमुखेन पिशाचाइव भुञ्जतइत्यङ्गीकारे तु 'अभून्नो दूतो हविषो जातवेदा अवाङ्मव्यानि सुरभीणि कृत्वा प्रादात् पितृभ्यस्स्वधया ते अक्षन्ति' त्यादिश्रुतिविरोधः । स्थावरतिर्थेऽनुप्यादिजन्म प्राप्तानां श्राद्धदेशागमनासंभवयुक्तिविरोधश्च पूर्वजन्मपुत्रादिकृतश्राद्धैः कस्यापि कदापि तृप्तेरदर्शनात् प्रत्यक्षविरोधश्च । भाव्यं हि हव्यकव्येद्देश्यानां तद्भोक्तृत्वे कदाचिदप्यकस्मादेव पूर्वजन्मपुत्रादिकर्तृकश्राद्धदत्तान्नपानविशेषोपयोगजन्यैः प्रीतिविशेषैः । किञ्च देवतानां हविर्भोक्तृत्वाङ्गीकारे 'नह वै देवा अश्रन्ति न पिबन्त्येतदेवामृतं दृष्ट्वा तृप्यन्ती' तिश्रुत्यन्तरविरोधश्च प्रस्तरयागस्वरूपहोमवातानामहोमादिद्रव्येषु कुशकाशदारुशकलवाय्वादिषु मनुष्याद्यनदनीषु युक्तिविरोधश्च । तथा स्तुवादिगृह्णैतैराज्यादिद्रव्यैः द्यवदानादिपरिमितैः पुरोडाशादिद्रव्यैश्च महाविग्रहत्वेन मन्त्रार्थवादादिप्रतिपन्नानां देवतानां तृप्तिं प्रतिपादयतान्तेषां युक्तिविरोधः । 'यस्मै वा अल्पेनाहरन्ति नात्मना तृप्यति नान्यस्मै ददाति यः'

महता तृप्यत्यात्मना ददात्यन्यस्मै महता पूर्णं होतव्यं तृप्तएवैनमिन्द्रः प्रजया पशुभि-
स्समर्द्धयतीति' तिश्रुतिरपि स्तुवाद्यल्पपात्रप्रविष्टैराज्यादिद्रव्यैस्तृप्यसम्भवयुक्तिमनुमोदते ।'

तथा देवानां फलदातृत्वं प्रतिपादयतां कल्पान्तरभोग्यफलदातृत्वासम्भवयुक्ति-
विरोधः 'फलमतउपपत्तेरिति'त्यधिकरणोक्तन्यायविरोधश्च । एकैवाग्निहोत्रदेवता दध्ना
प्रतिेन्द्रियं प्रयच्छति पयसा प्रीता पशुमित्यादिकलत्रवस्थायां लोकदृष्टविरोधश्च ।
लोके द्रव्यप्रदानेन प्रीणनीयानां राजादीनां प्रदेयद्रव्यभेदेन व्यवस्थितफलदातृत्वाददर्श-
नात् । एतेन फलदातृत्वान्यथानुपपत्त्या देवतानां तत्तत्फलैश्वर्यकल्पनमपि निरस्तं ।
तस्मादसिद्धो विरोधाभावः ॥

यदुक्तमन्यपरवाक्यैरपि प्रतीयमानं देवताविग्रहादिकं सिध्यतीति तात्पर्यविषय-
एवार्थे शब्दस्य प्रामाण्यमिति नियमाभावादिति तदसङ्गतम् । तथा नियमाभावे 'श्वेतो
धावती' तिश्वित्रिकर्तृकवस्त्रनिर्णयजनपरवाक्यस्य 'इतस्सारभेयो गच्छती'त्यर्थान्तरेऽपि
प्रतीयमाने प्रामाण्यप्रसङ्गात् । नचेष्टापात्तिः । अविरुद्धेऽपि शब्दस्य तात्पर्यविषयव्यतिरि-
क्तेऽर्थपर्वतोवाह्यमानित्यनुमानस्यानुमेयव्यतिरिक्तेऽर्थपर्वतादाविव शब्दस्य प्रामाण्यव्यव-
हाराभावस्य सर्वसंप्रतिपन्नत्वात् । व्यवहारानुसारेणैव प्रामाण्यस्याभ्युपगन्तव्यत्वात् ।
ननु शब्दस्य स्वतन्त्रएवार्थद्वये प्रामाण्यं नास्ति । द्वारद्वारिभावापत्ते तु अस्तीति चेत् ।
न । श्लिष्टकाव्येषु विश्रुतोमुखेषु सूत्रेषु च वक्तृविवक्षया शब्दतात्पर्यविषये स्वतन्त्रार्थ-
द्वयेऽपि प्रामाण्यस्य संप्रतिपन्नतया विवक्षितविवेकतस्तात्पर्यविषयएवार्थं शब्दस्य प्रामा-
ण्यमिति पर्यवसानेनोक्तव्यवस्थाया निष्प्रमाणकत्वात् । 'रेवतीपुवारवन्तीयमि'त्यत्र
तात्पर्याविषयेऽप्यर्थे शब्दस्य प्रामाण्यं दृष्टमितिचेत् । न । असिद्धेः।'सोमेन यजेते'
त्यादिष्विवात्रापि विशिष्टविधिनैव विशेषणविध्याक्षेपाङ्गीकारात् । न चोक्तपरस्परश्रय-
प्रसङ्गः सोमद्रव्यप्रतीतिवत् विशिष्टविधिगतपदलभ्यां रेवत्याधारवारवन्तीयप्रतीतिमुप-
जृग्व्य प्रवृत्तेन विशिष्टविधिना रेवतीषु वारवन्तीयं कुर्यादिति विशेषणविध्याक्षेपसम्भ-
वात् । तत्प्रतीत्यभावे त्वयाऽपि तत्र प्रामाण्यस्याङ्गीकर्तुमशक्यत्वेन तत्प्रतीतिरेवावस्था-
भ्युपगन्तव्यत्वात् । इयान्नु विशेषः।सोमलतादिविशेषणं मानान्तरसिद्धं पदात्प्रतीयते
इदन्तु मानान्तरासिद्धमेव पदसमभिव्याहारात् प्रतीयत इति । प्रतीयमानेऽपि विशेषणे
तात्पर्याभावात् तत्र विशिष्टविधेः प्रामाण्याभाव उभयप्राप्यविशिष्टः । अयञ्चापरो वि-
शेषः सोमलतादिद्रव्यस्यलोकसिद्धत्वात् तत्र यागसम्बन्धित्वेनैव विधिः कल्प्यः । 'वि-
श्वजित् सर्वपृष्ठोऽतिरात्रो भवती'ति विश्वजिति षाडहिकपृष्ठगतसर्वताविधौ षाडहिकपृ-
ष्ठानां लोकसिद्धत्वाभावेऽपि द्वादशाहप्रकरणगतविधिसिद्धत्वात्तेष्वपि विश्वजित्सम्बन्धि-
त्वेनैव विधिः कल्प्यः । इह तु विशेषणस्वरूपस्यापि मानान्तरसिद्धत्वात्प्रतीयमानेऽपि

तस्मिन् विशिष्टविधेः प्रामाण्याभावाच्च तत्सिद्ध्यर्थं स्वरूपेण स्तोत्रविशेषसम्बन्धित्वेन च विधिद्वयं कल्प्यमिति । तस्मात् तात्पर्याविषयेऽपि शब्दः प्रमाणमित्येतदसङ्गतम् ॥

यदुक्तं देवताविग्रहादीनामवान्तरवाक्यार्थत्वात्प्रयाजामनहोमादिष्विव तेष्ववान्तरतात्पर्यमभ्युपगन्तव्यमिति तदप्यसङ्गतं । वेदे न्यायेन तात्पर्यं व्यतिष्ठते लोके वक्तृविवक्षयेव । अस्ति प्रयाजादीनामवान्तरतात्पर्यसद्भावावगमको न्यायः । तेषां प्रयाजादिविधितात्पर्याभावे हि वैयर्थ्यं स्यात् । तथा सति प्रयाजादीनां निष्प्रमाणकत्वापत्त्या दर्शपूर्णमासाद्यन्वयङ्गसमर्पकत्वाभावेन तद्विध्येकवाक्यतयाऽपि सार्थकत्वकल्पनावकाशात् । न चाध्ययनविधिपरिगृहीतानां तेषां वैयर्थ्यं युक्तमिति । न चेह तथा मन्त्रार्थवादानां देवताविग्रहादिष्ववान्तरतात्पर्यकल्पकोऽस्ति न्यायः । तेषामनुष्ठानकालिकद्रव्यदेवतादित्स्वरूपप्रकाशनप्राशस्त्यसमर्पणरूपव्यापारान्तरवतां तद्द्वारेण तत्तद्विध्येकवाक्यतया सार्थकत्वसंभवात् । यदि तु तात्पर्यकल्पकन्यायमनपेक्षैव क्वचित्तात्पर्यवतां वेदवाक्यानां प्रतिपत्तिरिच्छयाऽन्यत्रापि तात्पर्यमभ्युपगम्येत तदा 'सदेव सोम्येदमग्र-आसीदि' त्यादिजगत्कारणवाक्यानामुपक्रमोपसंहारादिवलवन्न्यायवशात्क्वचिदर्थे तात्पर्यवतां तत्तद्वाद्यभ्युपगतब्रह्मविष्णुरुद्रेन्द्रचन्द्रसूर्यानलादिष्वन्येष्वपि बहुषु तात्पर्यं स्यादिति अनेकेश्वरवादो वेदसिद्धः प्रसज्येत । ननु मन्त्रार्थवादानामसदर्थविषयत्वे तात्पर्याप्रतीत्या परीक्षकप्रवृत्त्युपयोगिन्या विधेयस्तुतिबुद्धेर्विहितानुष्ठानस्य चासंभवात्तदुभयद्वारा विध्येकवाक्यत्वं न निर्वहतीति तन्निर्वाहार्थमेव तेषां सदर्थविषयकत्वं कल्पनीयमिति चेत् । उच्यते । स्तावकवाक्यानां तावत्स्तुतिद्वारकविध्येकवाक्यत्वनिर्वाहार्थमसदर्थविषयत्वमेव कल्पनीयम् । तथात्वएव स्तुतिपरत्वनिश्चयेन झटितिस्तुतिबुध्युत्पत्तेः । अन्यथा स्वार्थबोधविषयैव वाक्यप्रवृत्तिरिति शङ्कया स्तुतिपरत्वनिश्चयासंभवात् । अतएव स्तुतिपरवाक्यानामसदर्थत्वबलं न त्वं सिद्धं कृत्वोक्तमभियुक्तैः 'भूतार्थव्याहृतिस्सा हि न स्तुतिः परमेष्ठिन' इति । भट्टपादैरप्याशङ्कापरिहाराभ्यां तथैव दर्शितं 'अथोच्येत असदर्थान्वाख्याने कुतस्तुतिनिन्दात्वमिति सुतरां तत्र प्रतीयते कामं परार्थं वक्तारो भवन्ति काऽत्र स्तुतिनिन्दावा । सत्यमेवैतदि' ति । नन्वसदर्थत्वबलं नया स्तुत्या परीक्षकाः कथं प्ररोचिताः प्रवर्तन्ते । इत्थं । आरोग्यादिफले कटुतिक्ताद्यौषधसेवने बहुनियमपरिकरे प्रवर्तकस्य पित्रादेः प्रवर्तनीयेष्टमासत्यानेकफलोक्तीनामिव बहुवित्तव्ययायाससाध्ये कर्माणि प्रवर्तकस्य वेदस्य स्तावकवाक्यानामसदर्थविषयत्वमवगच्छन्तोऽपि प्रवर्तनीयाः परीक्षका यदस्य वास्तवं फलं तल्लभनार्थमवश्यमिदमनुष्ठापनीयमिति स्तावकवाक्यानामसदर्थत्वबलं न त्वे हितैषित्वेन प्रवृत्तिप्रतिबन्धकद्वेषालस्यादिभङ्गरूपप्ररोचनार्थमसत्यान्यन्यान्यपि फलाभ्युपन्यस्य कृत्युद्देश्यताहमिदं कर्मेति पित्रादिबद्धेदस्तौतीति स्तावकवाक्यानामसदर्थत्व-

लंबनत्वेऽप्यबाधितायां कर्मस्तुतौ तात्पर्यं निश्चित्य प्रवर्तकस्य वेदस्य हितैषित्वेनानतिक्रमणीयत्वविश्वासास्तुतिद्वारभूतार्थासत्यत्वमदोषमन्यमानाः प्रवर्तन्ते । एवमेवासदर्थावलंबननिन्दावाक्यश्रवणेन च निवर्तन्ते । एवमसदर्थावलंबनस्तुतिनिन्दावाक्यानां प्रवृत्तिनिवृत्तिपरत्वासमर्थने भारतादिषु गृध्रगोमायुसंवादादीनामसदुपाख्यानानां का गतिः । ते हितिर्यञ्चोऽपि एवं वञ्चयन्ति विशिष्टबुद्धयो मनुष्या वञ्चनप्रवृत्ताश्चेत्कथंकथं नवञ्चयेयुः तस्माद्ब्रह्मकानिगीताकारैस्सम्यक्संशोध्य तदनुसारेण प्रवर्तनीयं निवर्तनीयवैत्याद्युपदेशे तात्पर्यवन्तः प्रमाणभूता इत्येव समर्थनीयं । इयमेव 'त्रयो होद्गीथे कुशला बभूवुरि' त्यादिवैदिकोपाख्यानानामपि गतिः । न हि तेषां सदर्थविषयत्वमङ्गीकर्तुं शक्यं वेदस्यानित्यसंयोगप्रसङ्गात् । मन्त्राणान्तु अनुष्ठानार्थं प्रकाशनीयेषु द्रव्यदेवतादिषु सद्दिषयत्वनियमेऽपि तद्विशेषणेषु च नास्ति सद्दिषयत्वनियमः । 'तस्मिन्सादिामृते प्रतिष्ठिब्रीहीणां मेघ सुमनस्यमानः' 'जगृम्णाते दक्षिणमिन्द्र हस्तं' घान्ते धूमो गच्छत्वन्तरिक्षमर्चिः पृथिवी भस्मना प्रीणय स्वाहा' 'दिवमग्रेण मा लेखीरन्तरिक्षं मध्येन मा हिंसीः पृथिव्या संभव' अश्विनोर्बाहुभ्यां पूष्णो हस्ताभ्यां' अग्रये जुष्टं निर्बपामी' त्यादि मन्त्रेषु प्रकाशनीयानां द्रव्यदेवताक्रियाणांमिव तद्विशेषणानां सौमनस्यादीनां सत्यत्वाभावत् । 'अवचनन्तेषामितरार्थं प्रयुज्यत' इतिनावभिकाधिकरणे कर्मसमवेतनिर्वापादिविशेषणस्य 'अश्विनोर्बाहुभ्यामि' त्यादेरसमवेतस्याभिधानमदृष्टार्थमितिव्यवस्थापितत्वात् । एवमेव कर्मसमवेतदेवताप्रकाशकेषु मन्त्रेषु विग्रहादिरूपतद्विशेषणाभिधानमसमवेताभिधानं संभवतीति न किञ्चित् हीयते । अवश्यञ्च 'अग्निस्ते तनुवं मातिघात्' 'ब्रीहीणां मेघ सुमनस्यमान' इत्यादिमन्त्रेषु द्रव्यविशेषणदेहेन्द्रियाद्यनुवदनमसमवेताभिधानमित्येवांगीकार्यम् । देवताविशेषणदेहेन्द्रियाद्यनुवदने कस्सद्विषयत्वाग्रहः । तस्मात्पुरोडाशादीनामिवाचेतनानां देवतानामपि देहेन्द्रियादि कल्पनामात्रमित्येव वक्तुं युक्तम् । पुरोडाशादिशब्दानामपूर्वादिष्विव आदित्यादिशब्दानामप्यचेतनेषु ज्योतिरादिषु द्युत्पत्तिग्रहस्याविशिष्टत्वात् । अतएव 'असौ योऽवसर्पती' तिमंत्रः पामरसाधारण्येन सकलं दृष्टिगोचरज्योतिर्मंडलमेव नीलप्रीवत्वेन विशेषयति । न हि तत्काल्पनिकत्वमनङ्गीकृत्य निर्वोक्तुं शक्यम् । तस्माद्देवताविग्रहादिप्रतिपादकमंत्रार्थवादानामपि विग्रहादिकल्पनाविति ज्योतिरादादेव तात्पर्यान्नतद्ब्रह्मादपि देवतानां विग्रहादिसिद्धिः । तस्मात् विग्रहादिरहितत्वेन देवतानां ब्रह्मविद्याधिकारशङ्काऽपि नावकाशवतीति । इत्थं द्वेषा पूर्वपक्षेप्राप्ते सिद्धान्तमाह ॥

भावं तु बादरायणोऽस्ति हि ॥ १ ॥ ३ ॥ ३३ ॥

यद्यपि मधुविद्यादिष्वधिकारो नास्ति देवानां । न निवार्यते तथापि स शुद्धावां

ब्रह्मविद्यायां ॥ १ ॥ नहि सर्वेषां सर्वेष्वधिकारो राजसूयमुख्येषु । सर्वत्रानधिकारो येनैषां
 कुहचिदनधिकारात्स्यात् ॥ २ ॥ किंच मध्वादिविद्यासु देवानानानधिक्रिया । भाष्येत्वन्-
 धिकारोक्तिः कृत्वाचिन्तैव केवलं ॥ ३ ॥ वस्वाद्यास्समुपासीरन्नात्मानं स्वस्वमात्मना ।
 स्वस्वात्मनउपास्यत्वे को विरोधः प्रसज्यते ॥ ४ ॥ कर्मकर्तृविरोधोऽस्ति नोपास्योपास-
 कत्वतः । अहंग्रहोपासनासु स्वस्योपास्यत्वदर्शनात् ॥ ५ ॥ उपासनाविशेष्यत्वे स चेद-
 न्नापि नास्ति सः । विशेषणानि ह्यमृते वस्वाद्या वर्णिताश्श्रुतौ ॥ ६ ॥ तस्यां विशेष्य-
 त्वमपि स्वस्य नैव विरुध्यते । योऽहं सोऽसाविति न किं स्वविशेष्यमुपासनं ॥ ७ ॥
 कर्मकर्तृविरोधोक्तिस्तत्राम्युच्चयएव नः । तत्परत्वेनहि मुहुः पूर्वपक्षाः प्रवर्तिताः ॥ ८ ॥
 वस्वादीनामपि सतां वस्वादित्वं भवान्तरे । प्रार्थनीयं भवत्येव पुत्रित्वं पुत्रिणां यथा
 ॥ ९ ॥ देवत्वप्रापकं सत्रं देवास्सन्तोऽपि कुर्वते । इत्येवमुक्तिःलिगादप्ययमर्थोऽवसीयते
 ॥ १० ॥ यद्वा वस्वादिभावस्य तस्मिन्नेव भवे सतः । प्रार्थनीयं भवत्येव दीर्घकालानुवर्त-
 नं ॥ ११ ॥ सिद्धं किञ्चित्फलंशानां तदंशान्तरलिप्सया । रसादीनादिसेवासु प्रवृत्तिः खलु
 दृश्यते ॥ १२ ॥ श्लोकानामयं निष्कृष्टोऽर्थः । यदुक्तं देवानां मधुविद्यादिष्वनधिकारात्
 ब्रह्मविद्यायामपि नाधिकारइति तत्रेदमुच्यते । ब्राह्मणादीनां राजसूयादिष्वनधिकारेऽपि-
 यथा कर्मान्तरेष्वधिकारः एवमिहापि स्यादिति । मध्वादिविद्यासु देवतानामनधिकारोऽप्य-
 सिद्धः । भाष्ये तदनधिकारोक्तिः कृत्वाचिन्तैवाग्निहोत्राद्यनधिकारेऽपि विद्याधिकारसि-
 ध्यर्था । तथाहि वस्वादीनां मध्वाद्युपासनासु कर्मकर्तृभावस्तावन्नविरुध्यते । अहंग्रहो-
 पासनासु स्वस्य स्वोपास्यत्वसंप्रतिपत्तेः । यद्युच्येत तासु स्वात्मत्वेन ब्रह्मोपासनीयमिति
 स्वात्मा विशेषणं विशेष्यत्वे परं कर्मकर्तृविरोध इति । तर्ह्यत्रापि स न प्रसज्यते । व-
 स्वादिभोग्यरोहितादिपञ्चरूपमात्मकामृतोपासनासु वस्वादीनां विशेषणत्वात् । अथापि
 स्यःत् मध्वाद्यध्यासेनःदित्याद्युपासनास्वादित्यादीनां विशेष्यत्वादिति तत्र कर्मकर्तृविरोध
 इति तत्रापि नास्तीति ब्रूमः । ‘तद्योऽहं सोऽसौ योऽसौ सोऽहमि’त्युपासनायां
 स्वात्मनो विशेष्यत्वस्यापि दर्शनात् । क तर्हि कर्मकर्तृविरोधउपास्योपासकतायां
 न कापि । कथं ‘स क्रतुं कुर्वति’तिवाक्यस्य जीवोपासनापरत्वे कर्मकर्तृविरोधः उक्तः
 अम्युच्चयमात्रं । अन्यथा तदनन्तराधिकरणेषु जीवउपास्य इति पूर्वपक्षो न क्रियेत ।
 कृतश्च पुनः पुनस्तत्रतत्राधिकरणे तथा । तथा प्राप्तवस्वादिभावानां तत्प्रेप्साऽपि न
 विरुद्धा । इह जन्मानि पुत्रवतां पुनः पुत्रान्तरोत्पादनाक्षमाणां भाविजन्मन्यपि पुत्रवान्
 भूयासमितीच्छया तदर्थकमानुष्ठानदर्शनेन तद्वदिहाप्युपपत्तेः । ‘एताभिर्वै देवा देवत्व
 मगच्छन् देवत्वं गच्छन्ति यएताउपयन्ती’ति देवत्वप्राप्त्यर्थतया विहितस्य पञ्चदर्श-
 रात्रस्य ‘एतद्वै देवानां सत्रं तदद्यापि देवास्सत्रमात्रमासत’ इत्यर्थवादे तस्य देवानुष्ठीय-
 मानत्वोक्तिःलिङ्गाच्च । न हि देवानां सतां देवत्वप्रापकसत्रानुष्ठानं भाविजन्मनि देवत्व-

प्रेप्सां विना घटते । यद्यपि देवत्वप्राप्त्यनन्तरं यागानुष्ठानवर्णनं कल्पितार्थविषयं । तथापि तत्र स्तुत्यालम्बनभूतो वाक्यार्थो भाविजन्मनि देवत्वप्रेप्सया घटनीयत्वात् कल्पितत्वेऽपि 'ऊरू वाएतौ यज्ञस्य यद्वरुणप्रयासास्साकमेधाश्चे' त्यर्थवादार्थ इव लिङ्गं भवितुमर्हत्येव । अपि च वस्वादीनां तस्मिन्नेव जन्मनि मन्वन्तरावसाने स्वाधिकारनिवृत्तिर्माभूत् मन्वन्तरान्तरेऽपि वसुपदाद्यनुवृत्तिरितिवति लिप्सया तदनुष्ठानं घटते । दृष्टंहिदेहपोषणनयनपाटवादिमतमेव अग्रे वार्धकेन तदपचयो माभूदिति तदनुवृत्तिलिप्सया वैद्यकोक्तरसायनसेवनम् । तस्मान्मध्वादिविद्यासु भवत्येवाधिकारः । अग्निहोत्रादिपु परं न संभवति । स्वोपासनावत्स्वोद्देशेन द्रव्यत्यागस्यायोगात् । स्वात्मने सङ्कल्प्यमानस्य द्रव्यस्य त्रैवर्णिकत्वऋषिवंशस्वरहितानां तेषामाधानसाध्यस्य अग्रेरर्षेयस्यस्वत्वत्यागनिवृत्तेः वरणस्यचाङ्गस्यासंभवाच्च । एवमग्निहोत्रादिप्वनधिकारेऽपि ब्रह्मविद्याधिकारउपपादितएव । यत्तु क्रतुहविर्भूतमधुमांसादि सदा भुञ्जानानां ब्रह्मविद्याधिगमार्थं ब्रह्मचर्यानुष्ठानं न संभवतीत्युक्तं तदप्ययुक्तम् । कायव्यूहवतां देवानां गुरुकुलवासादिना रूपेण ब्रह्मचर्यं यज्ञदेशागतेन स्वपदस्थितेन वा रूपेण हविर्भोक्तृत्वमित्याविरोधात् 'भुञ्जीत विपयान् कैश्चित्कैश्चिद्रुद्रं तपश्चरेदि' तिस्रृत्या रूपा-न्तरेण भोगस्य रूपान्तरानुष्ठीयमानब्रह्मचर्याविरोधित्वावगमात् । एवं कर्मानधिकारप्रयुक्तो ब्रह्मचर्यासंभवप्रयुक्तश्च ब्रह्मविद्यानधिकारस्समाहितः । तत्रब्रह्मविद्याधिकारस्यभावं भगवान् बादरायणोऽन्यतःइतिसूत्रनिर्दिष्टेऽध्ये 'अस्तिही' तिहेतुः कर्माधिकारहेतुसामर्थ्याभावेऽपि अस्ति हि ब्रह्मविद्याधिकारहेतुभूतमर्थित्वसामर्थ्यादिकमिति मधुमांसादिभोगाविरोधापादकं गुरुकुलवासि रूपान्तरमिति योजनीयः । यत्तु देवतानां चेतनत्वविग्रहवत्त्वाद्यभावात्तदाधिकारचिन्तैव निरालम्बनेति पूर्वपक्षान्तरं तन्निराकरणपूर्वकायामपि अधिकारव्यवस्थापनायां 'अस्ति हि' इत्येवहेतुः । अस्ति हि विग्रहादिमती देवतेतितदर्थः । तत्रायमाशयः । कथं देवान्निराकुर्यात्कर्मभीमांसकस्त्वयम् । ज्योतिष्टोमादिभिस्स्वर्गे देवत्वजुषएवहि ॥ १ ॥ कर्मभिस्स्वर्गता देवास्सन्तान्द्राद्यास्तु नेति चेत् । ननु कर्मभिरेवासिन्द्राद्या अपि देवताः ॥ २ ॥ मयिवर्चसामगानत्रैलोक्यैश्वर्यकामिनः । विहितं हि ततोऽन्यत्किमिन्द्रस्येन्द्रत्वमिष्यते ॥ ३ ॥ ब्रह्मेन्द्रयक्षराजादीनावर्थायितुमिच्छतः । सुतासइतिवर्गस्य गानं विहितमीक्ष्यते ॥ ४ ॥ विहितं ब्रह्ममालोक्यसाष्टिसायुज्यकामिनः । सहस्रवत्सरं सत्रं वाजपेयस्तमीप्सतः ॥ ५ ॥ श्लोकैस्संगृहीतमर्थजातं स्पष्टीकुर्मः । किं विग्रहवंतो देवाएव नेत्युच्यतेउन विशिष्यइन्द्रादयो नसंतीति । कर्मभीमांसकेन तावद्देवसामान्यं निराकर्तुं न शक्यते । यतो देवभावं प्राप्तस्यैव स्वर्गः । कथम् । स्वर्गो हि नाम सङ्कल्पमात्रोपनतत्त्वकचन्दनवनितादिसाधनप्रभवस्साधनार्जनदुःखासंभिन्नः स्वदारणियमभ्रंशादिप्रयुक्ताग्निमनरकदुःखप्रासरहितश्च सुखविशेषः 'यज्ञदुःखेन संभिन्नमि' त्या-

दिश्रवणात् । स चात्रत्यब्राह्मणादिशरीरावच्छिन्नस्य न संभवतीति तद्विगमनानन्तरं 'स्वर्गे लोके यजमानं हि वेदि' 'मात्साकस्य पृष्ठे परमे व्योमञ्जि' त्यादिमन्त्रार्थवादप्रतिपक्षे लोके 'अन्यत्रवतरं कल्याणतरं रूपं कुरुत' इत्यादिश्रुतिप्रतिपक्षदिव्यशरीरं प्राप्तेन लब्धव्यइत्येवोपादानीयम् । तत्प्राप्तश्च देवएव । एवञ्च देवतासामान्यनिराकरणं ज्योतिष्टोमादीनां निष्कलत्वप्रसङ्गो दोषः । सन्तु नाम कर्मदेवाः आजानदेवा इन्द्रादयो न संभवन्तीति चेत् तत्किमिन्द्रादय इन्द्रत्वादिप्रापककल्पान्तरानुष्ठितकर्मविशेषप्रभवा न भवन्ति येन तेषां निराकरणं सुकरं भवेत् । प्रसिद्धं हि शताश्वमेधादिप्राप्यमिन्द्रादिपदमिति । श्रूयते च छन्दोगानां सामविधिब्राह्मणे 'मयिर्वच' इत्येतेन कल्पेन चत्वारि वर्षाणि प्रयुज्जानास्त्रयाणां लोकानामधिपत्यं गच्छन्तीति । 'मयि र्वचः मयि यशः' इत्यस्यामृचि गीतं साम प्रागुक्तनियमसाहित्येन चत्वारि वर्षाणि जपतस्त्रैलोक्याधिपत्यं भवतीति । तद्विन्द्रपदमेव । किञ्च तस्मिन्नेव ब्राह्मणे 'अथ यः कामयेतावर्तयेयमित्येकरात्रं क्षीरसंयुक्तस्तिष्ठेत्सुतासो मधुमत्तमाइति वर्गः एतेषामेकमनेकं वा सर्वाणि वा प्रयुज्जानः एकरात्रेण कुटुंबिनमवर्तयति द्विरात्रेण राजोपजीविनं त्रिरात्रेण राजानं चतुरात्रेण ग्रामं पञ्चरात्रेण नगरं षड्रात्रेण जनपदं सप्तरात्रेण सुररक्षांसि अष्टरात्रेण पितृपिशाचान्नवरात्रेण वृक्षान् दशरात्रेण गंधर्वाप्सरसोऽर्द्धमासेन वैश्रवणं मासेनेन्द्रं चतुर्भिः प्रजापतिं संवत्सरेण यत्किञ्च नगत् सर्वं हास्य गुणीभवती' तिब्रह्मेन्द्रवरुणादिवशीकरणकामस्य 'सुतासो मधुमत्तमा' इत्यस्यामृचि गीतानामष्टानां सामान्मध्ये एकस्थानेकस्य सर्वेषां वा साम्नां जपश्चतुर्मासादिकालविशेषावच्छिन्नो विहितः । तथा सामगानां पञ्चविंशब्राह्मणे 'ब्रह्मणसल्लोकतां साष्टितां सायुज्यं गच्छन्ति यएतद्गुपयन्ती' ति विश्वसृजामयनस्य ब्रह्मसाल्लोक्यसाष्टिसायुज्यफलं चोदितम् । तत्र साल्लोक्यं तल्लोकावाप्तिः । ब्रह्मणो यावन्ति भोग्यानि गंधमाख्यनृत्तगीतवादित्रादीनि तावतां प्राप्तिस्तत्साष्टिः तैर्नृत्तगीतादिभिस्सङ्गीतशास्त्रादिकं सन्धर्जनानस्य ब्रह्मणो यावद्भोगस्तावद्भोगप्राप्तिस्सायुज्यमिति भेदः । तथा तस्मिन्नेव ब्राह्मणे 'वाजपेययाजी वा प्रजापतिमाप्नोती' ति वाजपेयस्य ब्रह्मप्राप्तिफलञ्चोदितम् । एवंच यदि ब्रह्मेन्द्रादयो देवतास्तत्तल्लोकविशेषेषु विग्रहवन्तो दिव्यभोगयुक्ता न स्युः तदानीं तत्तद्देवभावावाप्त्यभिमतवरप्रार्थनार्थतद्दृशीकरणतल्लोकप्राप्तिस्तत्सदृशभोग्यभोगावाप्तिफलार्थत्वेन विहितानां कर्मणां नैष्कल्यप्रसङ्गः । तस्माद्यथा स्वर्गार्थज्योतिष्टोमादिविधिनिर्वाहाय मन्त्रार्थवादादिषु स्वर्गशब्दार्थप्रातिपादनस्य च सत्सर्वं ज्योतिष्टोमादितः स्वर्गफलावश्यम्भावविरोधिनः 'को हि तद्वेद यद्यमुष्मिन् लोकेऽस्ति वा नवे' ति फलसन्देहप्रतिपादनस्यासत्यत्वं च स्वीकर्तव्यं तथा तत्सन्देहप्रतिपादनस्य सत्सर्वं तद्विरोध्यप्रतिपादनस्यासत्यत्वं च स्वीकर्तव्यं । तथा 'यः

कामयेत विशाचान् गुणीभूतान् पश्येयमिति संवत्सरं चतुर्थे काले मुञ्चानः कपाले-
न भैक्षं चरन्प्राणाशिशुरित्यन्तं सदा सहस्रकृत्वः आवर्तयन् पश्यत्यथाचितमेतेन क-
ल्पेन द्वितीयं प्रयुञ्जानः पितृन् पश्यति संवत्सरमित्यष्टमे काले मुञ्चानः पाणिभ्यां वा-
त्रार्थं कुर्वाणो वृत्रस्य त्वा श्वसथादिषमाणाइत्येतयोः पूर्वं सदासहस्रकृत्वः आवर्तयन् गंध-
र्वाप्सरसः पश्यति अथाचितमेतेन कल्पेन द्वितीयं प्रयुञ्जानो देवान्पश्यती' ति देवादि-
दर्शनार्थसामजपविधिनिर्वाहाय तदीयकायव्यूहप्रतिपादनस्य सत्यत्वं तद्विरोधिनामसत्यत्वं
च स्वीकर्तव्यम् । अन्यथा बहुषु युगपद्देवादिदर्शनार्थं सामजपं कुर्वन्तु तावतां तत्फला-
लाभप्रसङ्गात् । श्लो ॥ एवञ्चाजानेदेवानामसिद्धौ कर्मदेववत् । ज्योतींषि दिवि दृश्यानि
यान्ति तद्देहदीप्तिताम् ॥ १ ॥ आमनन्ति हि ऋक्षाणि ज्योतींषि सुकृतामिति । तद्वदे-
वावगन्तव्यं विवस्वन्मण्डलाद्यापि । रविरादित्यइत्याद्यास्वार्थाधिष्ठानमावतः । शब्दास्तत्र
प्रयुज्यन्ते नेत्राद्या गोलकेऽपि च ॥ २ ॥ देहप्रभामण्डलस्य दर्शनं देहदर्शनम् । कृत्वा स-
कलदृश्यत्वं मन्त्रे निगदितं रवेः ॥ ४ ॥ यदस्य नीलग्रीववाद्युक्तमन्त्रेषु केषुचित् । तद-
न्तर्यामिणो रूपमधिप्रेत्यां विकापतेः ॥ ५ ॥ मन्त्रान्तरे यदस्यैव रूपमैन्द्रं प्रदाशितम् ।
द्वादशादित्यमध्ये तदिन्द्रस्यापि कश्चित्स्थितेः ॥ ६ ॥ आदित्यस्वं तु सर्पाणामन्यच्चैवं-
विधं श्रुतम् । आदित्योद्युपइत्यादिन्यादेनं रतावकं परम् ॥ ७ ॥ एवं सिद्धे फलविधिब-
लाच्चेतने देववर्गे कायव्यूहाश्रयणनिपुणे योगिवद्दृश्यभूते । आहृतस्य क्रतुषु युगपन्नाह-
ताऽऽस्तिवत्ययुक्तिः प्रातः कर्माद्यनुमतिपरः कस्य वाहेतिवादः ॥ ८ ॥ त्यक्तस्य हविषो
वृद्धिश्रूयते देवतेच्छया । पर्याप्ता देवतावृत्तेः प्रत्यावृत्तेश्च सा भवेत् ॥ ९ ॥ निर्गतवर-
स्य हविषस्रसूक्ष्मस्यैव रसस्य वा । सुरभीकृत्य हविषो बोडाऽभिरिति छिंगतः ॥ १० ॥
तत्र दैवततृप्त्यर्थं रसांशो वृद्धिमाप्नुवन् । तेषामास्वादेन योग्यं परिणामं प्रपद्यते ॥ ११ ॥
यथा प्रत्यावर्तमानो रसांशः प्राप्य पूषणम् । वृष्टोषधिप्रजारूपं परिणामं प्रपद्यते ॥ १२ ॥
श्राद्धेषु दत्तस्याज्ञस्य परिणामो मुनीश्वरैः । पित्रादिप्राप्तजात्यर्हस्साक्षादेव च वर्णितः
॥ १३ ॥ येष्विच्छित्तोमेत्वाह्वानं करणीयं सुपर्वणाम् । आगत्य भुञ्जते तेषु बहत्यन्येषु
हव्यवाद् ॥ १४ ॥ अमूजोदूतइत्येतदाह बोदारामाहुतेः । विप्रमोज्यं (विभज्याजं) च
नेतव्यं पितृषु स्थावरादिषु ॥ १५ ॥ मानुषाद्यैर्यदज्ञाद्यमकरमादिषु लभ्यते । तन्मध्यपा-
ति श्राद्धाजं भवान्तरसुतापितम् ॥ १६ ॥ अशनप्रतिषेधस्तु रोहिताद्यभूते परम् । न हि
रूपं परीणामं भोजनार्हं प्रपद्यते ॥ १७ ॥ द्रव्यत्वात्कुशाकाशादि भुक्त्यनर्हमपि स्वयम् ।
प्रपद्यते परीणामं तदर्हमिति युज्यते ॥ १८ ॥ फलप्रदानृता येषु देवानाज विकृष्यते ।
द्वारन्तेष्वीश्वरप्रीतिः तस्यातिरसति संभवे ॥ १९ ॥ कर्मणैव फलोत्पत्तौ प्रीतिर्द्वारमिच्छी-
ष्यते । पयसापन्नारित्यादिव्यवस्था तेन युज्यते ॥ २० ॥ एवं सिद्धे पञ्चके देवता-
स्तेवास्मिन्विग्रहादौ विरोधः । अस्मिन्कर्मण्यस्ति तत्रैव वाच्या तामुद्दिश्य

फलास्तिः ॥ २१ ॥ सर्वत्रापि त्यागमात्रात्फलेऽपि प्रत्याख्यातुं विग्रहा नैव शक्याः । इन्द्र-
 अन्द्रसूर्यइत्यादिकानां भोग्यं कर्मोपासनानां फलं यैः ॥ २२ ॥ श्लोकानामथमर्थः । एवं
 कर्मदेवदानानदेवानां सिद्धौ रविमण्डलादीनि ज्योतीषि तत्तत्प्रभामण्डलानि पर्यवस्य-
 न्ति । आमनन्ति हि 'सुकृतां वाएतानि ज्योतीषि यज्ञक्षत्राणी'ति । तद्भलात्कानि
 चिन्नक्षत्राणि कर्मदेवानामिव रविचन्द्रग्रहतारकादिज्योतीष्याजानदेवानां प्रभामण्डलान्येव
 भवन्ति । रविरादित्यश्चन्द्रइन्द्रइत्यादिशब्दास्तु नेत्रादिशब्दा गोलकेष्विव स्वस्ववाच्या-
 धिष्ठानेषु प्रभामण्डलेषु गौणाः । देहप्रभामण्डलदर्शनमेव देहदर्शनं कृत्वा सर्वजनदृश्य-
 त्वमादित्यस्योक्तं 'असौ योऽवसर्पती' तिमन्त्रे । तस्मिन्ननेषुच केषुचित् मन्त्रेष्व्वादित्यरू-
 पस्य नीलग्रीवत्वाद्युक्तिः 'यएषोऽन्तरादित्ये हिरण्यमयः पुरुषः' 'नमो हिरण्यबाह्वे हिर-
 ण्यपतयेऽम्बिकापतये उमापतये' इत्यादिमन्त्रान्तरप्रतिपन्नमादित्यान्तर्यामिणदिशवस्य
 रूपमभिप्रेत्य । 'अर्थमायाती' तिमन्त्रेत्वादित्यस्येन्द्ररूपत्वोक्तिरिन्द्रस्यापि द्वादशादित्य-
 मध्ये क्वचिन्निवेशात् । उक्तं हि हरिवंशे 'अदित्यां कश्यपाज्जाता आदित्या द्वादशैव हि
 इन्द्रो विष्णुर्भगस्त्वष्टा वरुणोऽंशोऽर्थमा रविः । पूषा मित्रश्च वरदो धाता पर्जन्यएवच'
 इति । विष्णुपुराणेऽपि 'मारीचात्काश्यपाज्जातास्तेऽदित्यादक्षकन्यया । तत्र विष्णुश्च
 शक्रश्च जज्ञाते पुनरेव हि । अर्थमा चैव धाता च त्वष्टा पूषा तथैवच । विवस्वानसविता
 चैव मित्रो वरुणएवच । अंशो भगश्चादितिजाआदित्या द्वादशस्मृता' इति । महाभारतेऽ-
 प्यादिपर्वणि 'धाता मित्रोऽर्थमा शक्रो वरुणश्चांशएवच । भगो विवस्वानपूषाच सविता
 दशमस्तथा । एकादशस्तथा त्वष्टा विष्णुर्द्वादशउच्यते' इति । 'सर्वावाआदित्या' इत्यु-
 क्तिर्युपादित्योक्तिवत्प्रशंसापरा केवलमादित्यानामेवैषांप्रकाशो भवतीति फलार्थवादायाः ॥

एवं निरस्तनिखिलविरोधेन फलविधीनां सामर्थ्येन सिद्धे विग्रहवति देवतागणे
 युगपदारब्धेषु क्रतुष्वेककालमहाहृतस्य युगपत्सन्निधानमपि नानुपपन्नम् । तस्य योगिवद्भू-
 तवशितया स्वेच्छावशाद्धिषे तदपनेतुगरुडोपासनदिवत्क्रियात्पादनसामर्थ्यवच्चेन भूतानां
 परस्परसंयोजनया कायव्यूहनिर्माणनिपुणत्वात् । शरीरविशेषाणां मातापितृप्रभवत्वनिश्च-
 यस्तु देवादिदर्शनतद्गोशरीकरणरूपेष्टदेवतासंप्रयोगादिफलकरवाध्यायजपादिभिधिविरोधाद-
 णिमाद्यैश्वर्यादिफलकयोगविधिविरोधाच्च स्वर्गापवर्गाधेयज्ञादिश्रवणादिविधिविरोधात् सु-
 खस्य दुःखसंभित्वानित्यत्वनिश्चयमइव हेयः । उदाहृतो हि प्राक् सामविधिब्राह्मणवर्णित-
 रस्वाध्यायादिष्टदेवतासंप्रयोगः । योगाभ्यासादैश्वर्यप्राप्तिश्च श्रेताश्चतरोपानिवदादिषु वर्णि-
 ता पातञ्जले च शास्त्रे विभूतिपादे च प्रपञ्चिता । वदन्तिचागमिकाः॥ पिशाचादिहिरण्य-
 गर्भान्तानामष्टगुणबौद्धशगुणादिचतुष्पाष्टिगुणपर्यन्तानैश्वर्यविशेषान्॥ एवंच यज्ञवाटेषु दे-
 वानामदृश्यत्वमप्यैश्वर्यादुपपन्नम् । 'कस्य बाह देवा यज्ञमागच्छन्ती'त्याद्यर्थवादस्तु
 प्रातरभिहोत्रानन्तरमेवान्वाधाय देवतापरिग्रहः कर्तव्यइतिविधेस्स्तावको न विवास्तिसर्गार्थः ।

एवं हविर्भोजनार्थमाहुतानां यज्ञदेशमागतानां देवतानां हविर्भोक्तृत्वमप्युपपद्यते । तत्र न तावत्हविरुक्तक्रमप्रत्यावृत्तिश्रुतिविरोधः ' यद्वै देवा हविर्जुषन्ते अल्पमप्येकामाहुतिमपि तत्गिरिमात्रं वर्षयन्त ' इति त्यक्तस्य हविषो वृद्धिश्रवणेन कश्चिदंशस्तृप्तिपर्याप्तो देवैर्भुज्यते कश्चिदंशो वृष्ट्यन्नादिरूपेणावर्ततइति उभयविधश्रुतिनिर्वाहसंभवात् । नच हविर्वृद्धितदंशभोजनतदंशान्तरोत्क्रमणप्रत्यावृत्त्यभ्युपगमे प्रत्यक्षविरोधः । त्यक्ते हविषि ततो निर्गतवरस्य तदीयसूक्ष्मरसांशस्यैव वृष्ट्याद्यभ्युपगमात् ' अवाङ्मूत्रानि सुरभीणि कृत्वे ' इति सुरभीकृतहविरवस्थाऽन्नरनयनलिंगान् । एवञ्च पर्यभिकरणान्तोत्सृष्टपश्वादीनां सूक्ष्मांशापगमेऽपि मधुकरोपमुक्तरसांशानां पुष्पाणामिव तादवस्थयदर्शनमपि नानुपपन्नं । तत्र च हविषसूक्ष्मे रसे तत्तद्देवतातृप्तिपर्याप्तां वृद्धिमान्पुनर् भक्ष्यांशस्तत्तदास्वादनयोग्यरूपेण सूर्यं प्राप्य प्रत्यावर्तमानस्तदितरांशो वृष्ट्यन्नप्रजारूपेणैव परिणमतइति कुशकाशदारुशकलादीनामनदनीयत्वदोषो न प्रसज्यते । श्राद्धेषु पित्राद्युद्देशेन दत्तस्यान्नस्य पित्रादिप्रसज्जात्युचिताहारतया परिणामस्मृतिपुराणेषु कण्ठोक्त्या वर्णितः । तथाहि मत्स्यपुराणवचनं ' देवो यदि पिता जातश्शुभकर्मनियोगतः । तस्यान्नममृतं भूत्वा देवत्वेऽप्यनुगच्छति । गांधर्वे भोग्यरूपेण पशुत्वे च तृणं भवेत् । श्राद्धान्नं वायुरूपेण नागत्वेऽप्युपतिष्ठति । पानं भवति यक्षत्वे राक्षसत्वे तथाऽऽमिषं । दानवत्वे तथा मांसं प्रेतत्वे रुधिरौदकं । मनुष्यत्वेऽन्नपानादि नानाभोगरसो भवेदि ' इति । तथैव देवतोद्देशेन त्यक्तस्यापि हविषस्तदाभिमतस्वादनीयद्रव्यतया परिणामो भविष्यति । लिङ्गञ्चात्र दृश्यते ' एतद्वै दैव्यं मधु यद्धृतमि ' इति । उक्तं च तन्त्रवार्तिके लोकवेदाधिकरणे ' यच्चैतद्धृतमस्माकं देवानां गधिवदं यदि । रसवीर्यादिभिस्तत्र न शब्दार्थोऽन्यथापतेदि ' इति । येष्विष्टिसोमेषु ' अग्निमग्रआवह ' ' इन्द्रागच्छे ' त्यादिमन्त्रवत्सु देवतानामाह्वानमस्ति ता एव तेष्वगत्य त्यक्तं भुञ्जते तदितरेष्वग्निना नीतं भुञ्जतइत्यागमनश्रुतिर्हविर्नयनश्रुतिरित्युभयमप्युपपद्यते । श्राद्धेषु यद्यप्यतीताः पित्रादय आगच्छन्तीति स्मर्यते । तथापि तेषामधिष्ठातारआजानपितरस्सन्ति तत्पितृपितामहप्रपितामहानां वसुरुद्रादित्या वरुणप्रजापत्यग्नयो मासर्तुसंवत्सरा विष्णुब्रह्महेश्वराः प्रयत्नसङ्कर्षणवासुदेवाः स्कन्दचण्डगणेशाः ईशसदाशिवशान्ताश्चाधिष्ठातारस्मृतिपुराणागमेषु दर्शिताः । अन्येचाग्निष्वात्ताबर्हिषदआज्यपास्मुकालिनइत्याद्या आजानपितरोवर्णिताः । तेषु च कोचित्तत्तदधिकारिभेदव्यवस्थया तदव्यवस्थया च अन्ये श्राद्धीयेषु होमपिण्डभोजनेषु भोक्तारः । यथा गर्भवृध्युद्देशेन सुहृद्भिर्दत्तं दौहदं भुक्त्वा तृप्यन्त्यो गर्भवत्यो गर्भानपि पोषयन्ति सुहृज्यश्च प्रत्युपकुर्वन्ति तथा पित्रादितृप्युद्देशेन पुत्रादिभिर्दत्तमन्नं भुक्त्वा तृप्यास्तदधिष्ठातृभ्यो देवताः पित्रादीन्पि तर्पयन्ति पुत्रादिभ्योऽपि श्राद्धकल्पोक्तफलप्रदानेनोपकुर्वन्ति । वसुरुद्रादितिमुक्ताः पितरश्श्राद्धदेवताः । प्रीणयन्ति मनुष्याणां पितृन् श्राद्धेषु तर्पिताः ।

एवमेते महात्मानश्चाङ्गे सत्कृत्य पूजिताः । सर्वान्कामान्प्रयच्छन्ति शतशोऽप्य सहस्र-
 शः । इत्यादिवचनदर्शनात् तेषां सर्वेषामागमनं न स्मर्यते । अतीतपितृणाञ्च स्थावरति-
 र्थेष्वनुष्यवारकजन्मप्राप्तानामागमनं न संभवतीति तदर्थत्वेन 'अवाङ्मन्यानि सुरभीणि
 कृत्वे' तिश्चाद्दीयहविर्नयनश्रवणमपि सङ्गच्छते । मनुष्यादिभिर्धैर्नैवस्वयन्नामाकस्मिकमिव
 यदाहारादिकं लभ्यते तन्मध्यपाति समर्थयितुं शक्यं भवान्तरसुतादिदत्तं श्राद्धं । केवलपु-
 ष्येनेव भवान्तरसुतादिकत्वेकश्राद्धसंपादनद्वारकेणापि पुष्येन तद्वाप्तसम्भवात् । यत्तु
 'नहवै देवाअश्नन्ति न पिबन्ती' ति देवानामशनादिप्रतिषेधस्त प्रकृतपञ्चामृतमात्र-
 विषयः । 'तद्यत्प्रथमममृतं तद्भवत्तदपनीवन्ती' त्याद्युक्त्यनन्तरं रोहितरूपादिगुणा-
 त्मकान्यमृतानि कथं वस्वादीनामुपजीव्यानि स्वतोऽनदनीयत्वादद्रव्यत्वेन कुशकाशा-
 दिवददनीयपरिणामासंभवाच्चेति शंकायां दर्शनमात्रेण तेषां तृप्तिप्रदानीति परिहारा-
 र्थत्वेन तदवतारात् । यागिषु हविषु स्वतोऽनदनीयेष्वदनीयवस्तुतया परिणतेषु
 च देवतानां भोक्तृत्वे नास्त्वनुपपत्तिः । हविषः तेषां तृप्तिस्तु हविर्वृद्धयेति प्राग्मेव
 दाशितम् । यद्यप्यैन्द्रमास्तुष्ट्यादिष्वहूतप्रत्याख्यातानां देवतानां पुनस्तद्गुद्देशेन त्य-
 क्तैरपि हविर्भिः प्रीतिर्लोकदृष्टिविरुद्धा । यद्यपि च प्रीतिमतीनामपि देवतानां क-
 ल्पान्तरभाविफलप्रदातृत्वं न संभवति । तथापि यत्र प्रीतिस्संभवति तत्र फलप्र-
 दायामीश्वरप्रीतौ सा द्वारमिति कल्पनायां न काचिदनुपपत्तिः । ईश्वरस्यापि प्रीतिः
 कर्मणा तदाश्रितकारकेण वा फलोत्पत्तौ द्वारमात्रं न तु तयोरीश्वरप्रीतानुपक्षय इति
 कर्मतत्कारकवैचित्र्यात्फलवैचित्र्यमप्युपपद्यते । एवं फलविधिसामर्थ्याद्देवानां विग्र-
 हस्य तदनुबंधितया हविर्भोक्तृत्वादेश्च सिद्धौ न कश्चिद्विरोधइति स्वीकर्तव्यमेव तेषां
 विग्रहादिपञ्चकम् । यत्र तु गुणक्रियावयवादिदेवत्ये कर्मणि तदभ्युपगमे विरोधोऽस्ति
 तत्र देवतामुद्दिश्य द्रव्यत्यागमात्रादीश्वरप्रीतिद्वारा कर्मफलमिति कल्प्यते । सर्वत्रापि
 तथाऽस्त्विति चेदस्तु नाम । नह्यस्मिन्नधिकरणे देवतानां यज्ञदेशाभिगमनं हविर्भोक्तृत्व-
 मित्यादिकमपि साधनीयम् । विद्याधिकारसमर्थनाय तेषां विग्रहमात्रं साधनीयम् । वि-
 ग्रहाश्च प्रागुदाहृतफलविधिजातसामर्थ्यात्तत्तद्देवपदप्रापककर्मोपासनाफलभोगोपयोगितया
 सिध्यन्तो न प्रत्याख्यातुं शक्याः । अन्यत्सिध्यतु मा वा न नः किञ्चिदिह तेन प्रयोज-
 नम् । अतएव भाष्ये कर्मविरोधसमाधानसूत्रांशस्य तथैव द्वितीययोजना दाशिता । व-
 स्तुविचारणायां तु विग्रहादिपञ्चकमपि स्वीकर्तव्यम् । असति विरोधे मन्त्रार्थवादेतिहा-
 सपुराणप्रतीतिपरित्यागायोगात् मानान्तरप्राप्तेरप्यप्रामाण्यहेतोरभावात् । अनुमितेस्तु
 पर्वतांशे प्रत्यक्षज्ञानतः प्राप्तिरस्तीति न तत्र प्रामाण्यम् । 'श्वेतो धावती' तिवाक्याद्-
 क्तृविषयानास्त्वर्थस्य प्रतीतिरेव नास्ति । अर्थवादेभ्यः स्तुतिद्वारभूतार्थस्य प्रती-
 त्तिरनुपपत्तिरिति स्तुत्यर्थव्यपेक्षिताच्च । 'श्वेतो धावती' तिवाक्याद्द्वारभूतार्थस्यैव यदि

कस्यचित्प्रतीतिस्स्यात् प्रसिद्धिविरोधौ च न स्यातां तदा तस्य तत्र प्रामाण्यमिच्छेव । अन्यथा 'अनधिगतार्थबोधकः प्रमाणमि' तिलक्षणस्य तत्रातिव्याप्तिप्रसङ्गात् । 'एतस्यैव रेवतीषु वारवन्तीयमि' त्यत्रापि अस्ति रेवत्याधारवारवन्तीयरूपविशेषणप्रतीतिस्तद्वद्विषय-वाक्यार्थप्रतीत्यपेक्षिता । नास्तिच प्राप्तिरूपमप्रामाण्यकारणमिति तात्पर्याविषयेऽपि तत्र तस्य प्रामाण्यमनिवार्थम् । तत्कर्तव्यतामात्रस्य विशिष्टविध्यासिप्तविशेषणविधितो छा-मः । संप्रतिपक्षं च स्वर्गार्थवादस्य तात्पर्याविषयेऽपि स्तुतिद्वारार्थं प्रामाण्यम् । तस्य त-त्रावान्तरतात्पर्यमस्तीति चेत् तद्वदेवार्थवादान्तरस्यापि तस्स्यात् । तदर्थस्यापि स्तुतिद्वार-त्वाविशेषात् । स्वर्गार्थवादः फलविध्यपेक्षित इति स्वार्थे तस्यावान्तरतात्पर्यं नान्यस्येति चेत् । न । एकवाक्यतायामपि स्तुतिद्वारभूतेऽर्थे क्वचिद्वान्तरतात्पर्याभ्युपगमे तद्वदन्यत्रा-पि प्राप्तिविरोधयोरसतोस्तस्यानिवार्थत्वात् । तथा इहापि देवताह्वानविधिर्दृष्टार्थत्वाय दे-वतागमनमपेक्षते । तद्विषयां स्वीकरणं । तद्भोजनं । तत्तृप्तिं । फलकामेन क्रियमाणं देवतानां तृप्तिजननं देवतायाः फलदानुत्पत्तिरिति तदपेक्षते । फलदानुत्वं फलैश्वर्यं विनाऽनु-पपन्नं फलैश्वर्यमपेक्षतइति देवतागमनादीनामपि साक्षात्परपरयाचाह्वानविध्यपेक्षितत्वाच्चे-त्यलं प्रसक्तानुप्रसक्त्या । तस्मादुपपन्नो देवतानामर्थित्वसामर्थ्यादिमत्त्वाद्ब्रह्मविद्यार्थ-श्रवणाद्यधिकारः ॥

नन्विद्यं चिन्ता नास्मदादीनां प्रवृत्तावुपयुक्ता । नापि देवतानाम् । तेषां स्वकी-यधिग्रहसत्त्वे तत्प्रयुक्तसामर्थ्यादिमत्त्वे च सिद्धान्तन्यायनिरपेक्षमेवावगतिरसिद्धावात् । न च देवास्त्वपदनित्यत्वशङ्कया तत्र न प्रवर्तेरन्ति तत्प्रवृत्तावुपयुक्ता । तेषां जातिस्मरत्वे-न प्राचीनब्राह्मणजन्माद्यनुष्ठितसत्कर्मायत्तं स्वपदं न नित्यमिति स्वतएवावगतिरसत्त्वात् । नचास्मदादीनामेव देवोपास्यत्वेन ब्रह्मोपासनसिद्धावुपयुक्ता । उपासनप्रकरणेषु देवोपास्य-त्वविशेषणसत्त्वे छुमूर्द्धत्वादिवदारोपितेनापि तेन रूपेणोपासनोपपत्तेरितिचेत् । उच्यते । दे-वतानामसिद्धौ मधुविद्यादीनां तत्तद्देवतापदप्राप्तिः फलं न भवेत् बरुणग्रहनिर्मोकादिवद्वाधि-तस्य श्रुतत्वेऽपि विधेयक्रियाफलत्वायोगात् । किंत्वन्यदेव फलं कल्प्यं स्यात् । अन्तरादि-त्यविद्यास्वादित्यदेवताऽन्तर्बर्तित्वेन ब्रह्मोपासनं न सिध्येत । ज्योतिर्मण्डलाद्यन्तर्बर्तित्वेनैव तदुपासनं सिध्येत । उपकोसलविद्यायां पञ्चाग्निविद्यायां च अर्चिराद्यभिमानिदेवताविशेषा मार्गर्षित्वेन चिन्तनीया न स्युः । अर्चिरादीन्यचेतनान्येव तथा चिन्तनीयानि स्युः । तथा 'तांस्तत्र देवा यथा सोमं राजानमाप्यायस्वापक्षीयस्वेति भक्षयंत्येवमेनांस्तत्र भ-क्षयन्ति' 'यथा हवै बहवः पशवो मनुष्यं भुञ्जुरेवमेकैकः पुरुषो देवान्मुनक्त्येकस्मिन्नेष पशवादीयमाने अभिप्रियं भवति किं बहुषु तस्मादेषां तन्नाभिप्रियं यदेतन्मनुष्याविद्युरि'त्यादि-श्रुतिषु कर्मदेवभावं प्राप्तानामप्राप्तानाञ्च मनुष्याणां यावज्जीवमाजानदेवमृत्युत्वभाषोक्तत्वा-वैराग्यं न सिध्येत । एतादृशैकस्मिन्तस्य सिद्धिः प्रयोजनं देवतासिद्धायमप्युक्तम् ।

आदित्यचन्द्रादिपदव्युत्पत्तिग्रहादिभिर्विरोधेऽपि ज्योतिर्मण्डलाद्यतिरिक्ता देवतास्मिध्य-
न्ति विधिफलत्वात् दृष्टसुखादिविरुद्धस्वभावस्वर्गसुखादिवदिति देवताप्रसाधनोपयुक्तन्या-
यप्रदर्शनस्य तथैव दृष्टविरोधेऽपि श्रवणादिविधिफलत्वात् ब्रह्मात्मैक्यमपि प्रसिध्यतीति
प्रदर्शनमपि प्रयोजनम् । मंत्रार्थवादाः प्राप्तिविरोधयोरसतोः प्रतीयमानार्थे प्रामाण्यं न जह-
तीति देवतातद्विग्रहादिष्वेकप्रसाधनोपयोगिन्यायप्रतिपादनस्य 'तद्यथेह कर्मचितो लोकः
क्षीयते एवमेवामुत्र पुण्यचितो लोकः क्षीयते' 'जायस्वन्नियस्वेत्येतत्तृतीयस्थानं तेनासौ
लोको न संप्रथेते तस्माज्जगुप्सेते' त्यादिमन्त्रार्थवादैश्श्रवणाधिकारिविशेषणविवेकवैरा-
ग्यादिकमपि सिध्यतीति प्रदर्शनमपि प्रयोजनम् । तस्मात्सफलेयं चिन्ता ॥१॥३॥३॥

॥ इति देवताऽधिकरणम् ॥ < ॥

शुगस्य तदनादरश्रवणात्तदाद्रवणात्सूच्यते हि

॥ १ ॥ ३ ॥ ३४ ॥

अत्र श्रौतलिङ्गानुगृहीतार्थित्वादिसंभवात् देवानामिव शूद्राणामप्यधिकारोऽस्ति
विद्यास्विति पूर्वपक्षः । अस्ति हि देवाधिकारे 'तद्योयो देवानां प्रत्यबुध्यते' त्यादिलि-
ङ्गमिव शूद्राधिकारेऽपि लिङ्गं 'अह हारेत्वा शूद्र तथैव सह गोभिरस्ति' ति 'आज-
हारेमाश्शूद्रानेनैव मुखेन मामालापयिष्यथा' इति च विद्यार्थमुपसङ्गं जानश्रुतिप्रति 'शू-
द्रे' त्यामन्त्रणं । नचायं शूद्रशब्दो योगेन त्रैवर्णिके वर्तनीयः रूढः प्रबलत्वात् । अन्य-
था 'वर्षासुरथकारोऽग्नीनादर्धते' त्यत्र रथकारशब्दस्यापि त्रैवर्णिके योगः कल्प्येत ।
नच रथकारशब्दो विधिवाक्ये श्रुतः शूद्रशब्दोऽर्थवादइत्यतोऽस्ति कश्चिद्विशेषः । प्रा-
माण्या विद्यार्थवादयोरविशेषात् । अर्थवादस्यापि प्राप्तिविरोधयोरसतोः प्रतीयमानार्थे प्रा-
माण्यस्य पूर्वाधिकरणे व्यवस्थापितत्वात् तयोरसतोविधिवाक्यस्यापि प्रामाण्यासंभवात् ।
न हि 'दध्राजुहोती' ति विधिवाक्यं प्रासायांहोमकर्तव्यतायां 'कृण्वन् श्रपयेदि' ति
विधिवाक्यमनान्तरविरुद्धायां विष्कृत्तिलकक्रियाविशेषरूपश्रपिधातुमुख्यार्थकर्तव्यता-
याश्च प्रामाण्यमश्नुते । नच रथकारशब्दस्य रूढौ बाधकं नास्ति इहतु शूद्रशब्दस्य
रूढावस्ति बाधकं अध्ययनरहितस्य शूद्रस्याविद्वत्त्वमिति वाच्यं । तस्य हितैषिवचने-
न विद्यार्थगुरूपगमनापेक्षितस्य विद्यानुष्ठानापेक्षितस्य च विद्वत्त्वस्य संभवात् । नचाध्यय-
नत्वात्सर्वेदजन्यवेदार्थज्ञानवतैव वैदिककर्माण्यनुष्ठयानीति नियमः । तथा नियमे मानाभा-
वात् । रथकारस्वाधाने निषादस्थपतेरिष्टौ शूद्रमात्रस्य स्ववर्णधर्मे त्रैवर्णिकानामप्युपनी-
तानामध्यवन्तश्रीषसंधोपासनसमिदाधानादिषु स्त्रीणामैष्टिकसौमिकादिपत्नीकर्मसु च वै-
दिकेभ्यनुष्ठेयेषु तदभावात् । नन्वध्ययविधिस्तथा विधेमे मानं तथाहि 'स्वाध्यायोऽज्यो-

तस्य' इत्यध्ययनविधेरश्रुतफलकस्यार्थज्ञानं फलत्वेन कल्पनीयं ' फलवद्व्यवहारारङ्गभूतार्थप्रत्ययाङ्गता । निष्फलत्वेन शब्दस्य योग्यता त्ववधार्यत' इति न्यायात् न तु विद्वाञ्जिन्यायात्स्वर्गः । श्रुतपदान्वयस्वारस्य भङ्गनस्य गुणकर्मत्वे संभवति अश्रुतपदान्वयह्येशे-
नार्थकर्मत्वस्य दृष्टफलत्वे संभवति अदृष्टफलकल्पनस्य चायुक्तत्वात् । स्वर्गस्य फलत्वे 'हिरण्यं धार्यमि' त्यत्र हिरण्यनिर्वर्त्येन धारणेनेष्टभावयेदिति त्वत्स्वाच्यायनिर्वर्त्येनाच्या-
नेन स्वर्गं भावयेदिति श्रुतोऽध्ययनस्य स्वाच्यायं प्रति गुणभावो भज्यते । अर्थज्ञानफल-
त्वे तु श्रुतपदान्वयलभ्यस्य तस्य प्रत्ययादध्ययनसंस्कार्यतयाऽवगम्यमानं स्वाच्यायं प्रत्य-
ध्ययने गुणभावस्य न भंगः । अध्ययनेन स्वाच्यायस्थावाप्तिरूपसंस्कारः अत्रासेन स्वा-
च्यायेनार्थावबोधइति प्रणाख्या भवति । अर्थज्ञानरूपे फले स्वाद्ध्यायसंस्कारस्यैव सतो-
ऽध्ययनस्य पर्यवसानात् । तथा स्वर्गफलत्वेऽद्ध्यायनजन्यस्य तस्य स्वरूपं तत्राध्ययनज-
न्यत्वं च कल्पनीयमिति गौरवमापद्यते । अर्थज्ञानफलत्वे त्वद्ध्यायनावसास्वाद्ध्यायज-
न्यतया दृष्टेऽर्थज्ञानेऽद्ध्यायनजन्यत्वमात्रं कल्पनीयमिति लाघवं लभ्यते । न च दृष्टफ-
ले विधिवैयर्थ्यं । अध्ययनेनैव स्वाध्यायमवाप्य तद्वारार्थज्ञानं भावयेदिति नियमार्थत्वा-
त् । एवं च वर्णविशेषादिग्रहणमन्तरेणाविशेषप्रवृत्ता वैदिककर्मविधयः कर्मानुष्ठानार्थम-
नुष्ठेयार्थज्ञानसम्पन्नानधिकारिणोऽपेक्षमाणस्त्वतएवाध्ययनलब्धानुष्ठेयार्थज्ञानान् द्विजाती-
नासाद्य निर्वृण्वन्ति । फलकामत्स्वाविशेषेऽपि शूद्रस्याधिकारित्वेन संग्रहार्थमनुष्ठेयार्थज्ञानं
नाक्षिपन्ति । यथा क्रतुविधयो याजकानपेक्षमाणस्त्ववर्णोचितद्रव्यार्जनेनोपायवति या-
जने स्वतएव प्रवृत्तान्ब्राह्मणानासाद्य निर्वृण्वन्ति न त्वध्ययनवत्त्वेऽपि क्षत्रियवैश्ययोर्या-
जकत्वमाक्षिपन्ति । ततश्च ' याजनाध्यापनप्रतिग्रहैर्ब्राह्मणोपधनमार्जयेदि' तिद्रव्यार्ज-
नोपायनियमविधिवलात् ब्राह्मणानामेवास्त्विज्यमिति नियमवदध्ययननियमविधिवलादध्य-
यनलब्धानुष्ठेयार्थज्ञानवतामेव वैदिककर्मानुष्ठानमिति नियमस्य लाभात् तथा नियमे मा-
नाभावस्तावदसिद्धः । यत्तु रथकारादीनामाधानानुष्ठानेष्वध्ययनलब्धमनुष्ठेयार्थज्ञानं
नास्तीत्युक्तं तत्सत्यमेव । तथाऽपि विशिष्यरथकारादीनामाधानादिविधिवलादासवच-
नेरेवाधानादिकर्तव्यताज्ञानं तत्तदनुष्ठानापेक्षितमन्त्रग्रहणं च तेषामभ्युपगम्यते । अन्यथा
तत्तद्विधीनामानार्थक्यप्रसङ्गात् । न चेह तत्प्रसङ्गः अध्ययनवत्सु त्रैवाणिकेष्वग्निहोत्रादि-
विधीनां विद्याविधीनाञ्च सार्थकत्वात् । तस्मात्कर्मस्त्विव विद्यास्वपि नाधिकारइति चेत् ॥

उच्यते । अर्थज्ञानस्याध्ययनफलत्वे ह्येतदेवं भवेत् न तु तत्तस्य फलं किंतु
स्वाध्यायावाप्तिरेव । तस्य प्रत्ययेन तस्याध्ययनप्राप्त्यत्वश्रवणात् । सा न पुरुषार्थइति चेत्
किमर्थज्ञानं पुरुषार्थः । पशुपुत्रादिवत्पुरुषार्थोपयोगितया गौणपुरुषार्थत्वं तु स्वाध्याया-
वाप्तेरपि तुल्यं । अथार्थज्ञानमन्तरेणानुष्ठानसंभवात्तस्यानुष्ठानोपयोगितया गौणपुरुषा-
र्थत्वं सामर्थ्याद्व्यगत् न स्वाध्यायावाप्तेरिति चेत् । न । तां विना जपपारायण्यव्यवहारेण त-

स्यापि तथात्वस्य सामर्थ्यादवगतेः । ननु 'यदेव विद्यया करोति श्रद्धयोपनिषदा तदे-
व वीर्यवत्तरं भवती' ति श्रुत्या सामर्थ्यतश्चीघ्रगामिन्या अर्थज्ञानस्य तथात्वं प्रथममवग-
तमिति चेत् । न । तस्याऽश्रुतेः प्रकृतोद्गीथविद्याविषयत्वस्य पुरुषार्थाधिकरणे (३।४।१)
सूत्रकृता वक्ष्यमाणत्वेनार्थज्ञानपरत्वाभावात् 'धन्यं यज्ञस्यमायुष्यं पुण्यं स्वर्गापवर्गदं ।
धारणं धर्मशास्त्रस्य वेदानान्धारणं तथे' स्यादिमृत्त्या स्वाध्यायावाप्तेरपि तथात्वस्य शी-
घ्रमेवावगतेश्च ; तत्र धारणस्य फलार्थत्वमुक्तं न त्ववाप्तेरिति चेत् । न । स्वाध्यायस्य धा-
रणमवाप्तिरित्यभेदात् । स्वार्थिनोच्चारणक्षमत्वं ह्यवाप्तिः । तच्च पुरुषस्य स्वाध्यायोच्चार-
णेच्छायामस्खलिततदुच्चारणोपयोगितालुमूर्धादिवर्णस्थानवाशित्वमहिताविच्छिन्नस्मृतिस-
न्तानजनकतदन्तर्गतयावद्वर्णपदवाक्यावलीविषयसंस्कारदाढ्यमेव । विधिशाक्तिविशेषणगु-
णनिक्रया च संपादितं स्वाध्यायस्य धारणमपि तदेव न वस्त्रभूषणादिवत्तस्य मुख्यं धार-
णमस्ति । अवश्यं चार्थज्ञानं फलमभ्युपगच्छताऽपि क्वचित् क्वचिदक्षरावाप्तिरपि फलत्वे-
नाभ्युपगन्तव्या । न खलु हुंफडादीनां स्तोभाक्षराणामर्थोऽस्ति । न वा निषेधवाक्याना-
मर्थवत्त्वेऽपि तदध्ययनस्यार्थज्ञानं फलमभ्युपगन्तुं शक्यम् । तथासति निषेधविधयोऽपि
निषिद्धानुष्ठानपरिहाराय हिंसानृतपरदारगमनादिकं प्रत्यवायकरमिति ज्ञानवदधिकारि-
सापेक्षास्वतस्सिद्धतञ्जानेषु त्रैवर्णिकेष्वेव पर्यवस्यन्ति न शूद्राणां तदज्ञानमाक्षिपन्तीति
त्वदीयकल्पनाप्रसरेण निषेधवाक्याध्ययनविधेरुक्तकल्पज्ञानवतां त्रैवर्णिकानामेव निषि-
द्धानुष्ठानं प्रत्यवायकरमिति नियमपर्यवासायितया शूद्राणां हिंसाऽनृतादिभिः प्रत्यवा-
याभावप्रसङ्गात् । त्रैवर्णिकानामपि वेदाध्ययने सत्येतानि निषिद्धानि प्रत्यवायकराणीति
ज्ञानावश्यम्भावेन तदनुष्ठाने प्रत्यवायोभवेदित्यनिष्टफलत्वप्रतिसन्धानेन तत्र प्रवृत्त्यभा-
वप्रसङ्गाच्च ॥

अथोच्येत निषेधवाक्येषु प्रत्यवायफलकं निषिद्धानुष्ठानं न शास्त्रार्थः । किन्तु
प्रत्यवायपरिहारफलकं तदनुष्ठानमिति तद्विषयएव नियमः । अध्ययनपूर्वकनिषेधवा-
क्यार्थज्ञानवत् एव निषिद्धानुष्ठानं प्रत्यवायपरिहाराय भवतीति । तथा च निषिद्धानु-
ष्ठानेन प्रत्यवायजनने निषेधवाक्यार्थज्ञानं नापेक्षितमिति शूद्राणां तदनुष्ठाने प्रत्यवाया-
भावो न प्रसज्येत त्रैवर्णिकानां प्रत्यवायपरिहारोपयोगिज्ञानफलकमध्ययनं नानिष्टफल-
कमिति तेषामध्ययने प्रवृत्त्यभावोऽपि न प्रसज्यत इति । एवमपि अनर्थातवेदानां नि-
षिद्धानुष्ठानेऽपि प्रत्यवायापरिहारादवश्यंभाविप्रत्यवायस्तदनुष्ठानेनैवास्तिवति प्रतिस-
न्धानेन शूद्राणां निषिद्धानुष्ठानप्रसङ्गो दुर्बारः । एवं च यद्यपि ब्राह्मणानामश्वमेधादि-
श्रगार्थज्ञानं याजनाद्युपयोगि । क्षत्रियवैश्ययोर्ब्रह्मस्यतिसवादिभागार्थज्ञानं तदवगमार्थ-
म्य उपदेशोपयोगि 'आपत्कल्पो ब्राह्मणस्य अब्राह्मणाद्विद्योपयोग' इति स्मरणात् जै-
वलिकेकयाजातशत्रुप्रभृतीनां क्षत्रियाणांमृषीन् प्रत्यक्कावकससगुणनिर्गुणब्रह्मविद्योपदेष्टु-

त्वश्रवणाच्च । सर्वेषामपि तत् मीमांसासाद्धयविचारोपयोगि अश्वमेधाविभागविचारस्य मीमांसाशास्त्रे कृतस्य न्यायसाम्येन ब्राह्मणाद्यनुष्ठेयार्थनिर्णयेष्वप्यपेक्षितत्वात् । अतएव तत्राद्धयनजन्यार्थज्ञानवतैव क्रियमाणं विचारयाजनोपदेशं स्वस्य याज्योपदेश्यानाञ्च फलान् भवतीति नियमसंभवतीति । तथाऽपि स्तोभादिष्वर्थभावात् निषेधवाक्येषु विपरीतफलकत्वाच्च तथा कश्चिदर्थज्ञानफलकाध्ययनविधिलभ्यो नियमो वक्तुं न शक्यतइति तत्राक्षरावासिरेव फलत्वेन स्वीकर्तव्या । एवञ्चेत् सर्वत्रापि सैव फलमस्तु व्यापित्वात् । ननु तथाऽप्यर्थज्ञानमपि संभवस्थलेषु फलत्वेन स्वीकर्तव्यं । अन्यथा वेदवाक्यानां तत्र तत्रार्थं तात्पर्यासिद्ध्या तन्निर्वाहार्थलक्षणादिकल्पनोच्छेदप्रसङ्गात् अर्थावबोधमुद्दिश्य शब्दोच्चारणेन हि लोकवाक्यानां तात्पर्यमवगम्य तन्निर्वाहार्थं मुख्यार्थासम्भवे लक्षणादिकं कल्प्यते न तूच्चारणमात्रेण । अतएव 'गौरश्वः पुरुषोहस्तीति' पदानामुच्चारणमात्रेण लक्षणा न कल्प्यते । यदा विशिष्टार्थबोधमुद्दिश्य तेषामुच्चारणमिति तात्पर्यमवगम्यते तदैव तन्निर्वाहार्थं अयङ्गौः बलीवर्दः अश्वो वेगवान्, पुरुषो नियतचेष्टः, हस्ती महाबल, इत्यश्वादिपदानां लक्षणा कल्प्यते । एवञ्च वेदवाक्यानामर्थावबोधमुद्दिश्य उच्चारणाभावे तात्पर्यासिद्ध्या तन्निर्वाहार्थलक्षणगौणवृत्त्यनुषङ्गाध्याहारव्यवहारकल्पनोच्छेदप्रसङ्गादवश्यं वेदेऽप्यर्थावबोधमुद्दिश्य उच्चारणस्य वक्तव्यत्वाद्भेदे च लोकद्वयतमुद्दिश्यरागप्रयुक्तोच्चारणमावाद्धिधिप्रयुक्तमेव तदाश्रयणीयम् । विधिश्चाध्ययनविधेरन्यो न दृश्यतइति तेनैवार्थावबोधमुद्दिश्य गुरुमुखोच्चारणानूच्चारणरूपमध्ययनं विधीयतइति अक्रामेनापि स्वीकर्तव्यम् । एवं च दृष्टफलेऽप्यर्थावबोधे विधिरन्यतोऽसिध्यतस्तात्पर्यस्य सिध्यर्थो न तु स्वाध्यायाध्ययनजन्यार्थज्ञानवतएव तदर्थकर्मानुष्ठानेन तत्तद्वाक्योक्तं फलं भवतीति नियमार्थइति निषेधवाक्येष्वप्यर्थज्ञानकामाधिकारे न कश्चिद्दोषः । अतएवाध्ययनविधावपि न दोषः । तदध्ययनजन्यार्थज्ञानवतैव तद्विधेयमध्ययनमनुष्ठेयमिति नियमपर्यवसायी स विधिरित्यङ्गीकारे ह्यात्माश्रयदोषस्स्यात् । स्तोभाक्षरेषु परं विशिष्टार्थपराणामृचां तदन्तर्गतपदानां तदन्तर्गतवर्णानाञ्च मध्येप्रविष्टत्वात्कथमप्यर्थपरतया वर्णयितुमशक्येषु स न संभवतीति तेषु जपपारायणस्तोत्रशस्त्रार्थगीतिविरामोपयोगिन्यक्षरावासिरेव फलम् । नचैवं विधिवैरूप्यदोषप्रसङ्गः यदेव किञ्चन विध्यन्तरोपयोगिस्वाध्यायसंस्काररूपेणाध्ययनेन शक्यं भावयितुं तत्सर्वमनेन भावयेदित्येकधैव वचनभंग्योमयार्थत्वलाभात् । एवञ्च क्रमफलमपि संगृहीतं भवति । क्रमविशेषविशिष्टवर्णपदवाक्यसङ्घातो हि स्वाध्यायशब्दार्थः । अतोऽध्ययनविधिः क्रमविशिष्टतयैव स्वाध्यायस्याध्ययनं विधत्ते । क्रमविशेषस्यैतत्प्रयोजनं यत्समिदादिविधिवाक्यपाठक्रमेण प्रयाजाद्यनुष्ठानोपयोगी आग्नेयाग्नीषोमीयादिमंत्रपाठक्रमेण तदनुष्ठानोपयोगी च स्मृतिक्रमः काम्येष्टिकाण्डसमाज्ञातानामैन्द्राग्नादीनां याज्यानुवाक्याकाण्डसमाज्ञातानां 'उभावाग्निहोत्राग्नी-

आहुवध्या ' इत्यादिमंत्राणां च यथासंख्यपाठक्रमेणाङ्गाङ्गिभावः उच्चैस्त्वादिस्वरविधिषु वे-
दोपक्रमेणऋगादिपदानामृगवेदादिषु लक्षणा बार्हस्पत्ये सप्तदशशरावे चरावातिदेशिकच-
तुर्मुखिनिर्वापासंभवादवश्यंभाविनि संख्यामुष्ट्यन्यतरबाधे च चरमश्रुतमुष्टिबाधइत्यादि ।
यत्रतु नैतादृशं फलमस्ति तत्रैव परं क्रमस्य जपयज्ञादिमात्रोपयोगइति ॥

नन्वक्षरावासिबदनुष्ठानकालापेक्षितश्रुतिस्मृतिक्रमोऽपि भवतु नाम फलमध्ययन-
विधेः । तथाऽप्यर्थज्ञानं फलं भवितुं नार्हति अध्ययनात्प्राक्तत्कामनाया असंभवात् ।
इष्टसाधनगोचरा खलु कामनाइष्टसाधनतावच्छेदकप्रकारेणतद्गोचरज्ञानाद्भवति । ज्ञानेइ-
ष्टसाधनतावच्छेदकस्तत्त्वार्थविशेषएव नतु वाक्यार्थसामान्यं यः कश्चिदर्थोऽस्तीति ।
एतावता तज्ज्ञासाऽनुदयात् । स्वाध्यायात्तर्गतानन्तवाक्यार्थगोचरज्ञानञ्च माणवकस्य
स्वतोवा हितैषिवचनाद्वा न संभवतीतिचेत् मैवम् । न वयंमाणवकस्याध्ययनारंभसमये त-
त्फलभूतार्थज्ञानविषयकामनाऽस्तीति ब्रूमः किन्तु यथैवार्थकमातुरं भिषज्याद्भिहितकारि-
भिरौषधसेवाफलमारोग्यं जानद्भिरर्भकापेक्षितफलान्तरप्रतिपादनेन सामादिना वाऽनुष्ठा-
प्यमानस्य औषधसेवनस्य तदीयमेवारोग्यं फलमेवमध्ययनसाध्यं तत्तद्व्याक्यार्थज्ञानं
माणवकस्य श्रेयस्करमवगच्छद्भिहितकारिभिरनुष्ठाप्यमानस्याध्ययनस्य माणवकगतम-
र्थज्ञानं फलमिति ब्रूमः । अक्षरावाप्त्यादिफलपक्षेऽप्येवमेवोपपादनीयम् । न ह्यष्टमे
वयसि वर्तमानस्सर्वोऽपि माणवकस्स्वाध्यायाक्षरावासिश्रेयसी भवतीति जानानस्तत्काम-
नयाऽध्ययने प्रवर्तते । न बोपनयनतत्पूर्वकशौचसन्ध्यावन्दनसमिदाधानादिकर्मसु तत्त-
त्फलकामनया प्रवर्तते । न च तावताऽध्ययनादीनामक्षरावाप्त्यादिकं फलमपि हीयते ।
बाल्यएव केचन मेधाविनोऽक्षरावाप्त्यादिकामासंसंभवन्ति अर्थज्ञानकामस्तु कोऽपि न
संभवतीतिचेत् । न । अर्थज्ञानकर्मानुष्ठानप्रणाडिकया स्वर्गादिफलपर्यवसायिनीमक्षरावा-
प्तिं कामयमानानभ्युपगच्छतां तेषामेवार्थज्ञानकामनायाअप्युपपादनीयत्वात् । अन्यथा
स्वतोऽपुरुषार्थरूपायां तस्यां कामनोदयासंभवात् । कथं च स्वयंविधिविधिविचित्रार्थप्रतिपा-
दकान्प्रबन्धाजिमार्थं तेषामध्येतृषु प्रचयगमनमिच्छन्नर्थज्ञानकामनां निराकुर्यात् । न हि
वेदानामिव तेषामध्ययनेष्वक्षरावासिकामाः प्रवर्तेरन् । नवा तदर्थज्ञानकामनायामेवमसंभ-
वशङ्कानिवर्तेरन् । तस्मादिहैवमादयोऽर्थाः प्रतिपाद्याः तेषामवगमस्तस्मै फलाय भवतीति
हितैषिवचनात्सामान्यतस्तदर्थान्वाशिष्य तेषामवगमस्येष्टोपायताञ्चावगम्य हितैषिवचन-
विश्वासादेव विशिष्य तदर्थज्ञानं कामयन्तइत्युपपादनीयम् । तदुपपादनं प्रकृतेऽपि न
दंडवारितम् । तस्माद्युक्तमध्ययनविधेरर्थज्ञानं फलमित्युच्यते ॥

तन्व्यप्रत्ययेन स्वाध्याये भाव्यतया बोध्यमाने तदवाप्तिसमितिलब्धार्थज्ञानस्याप्यध्य-
यनविधिकलत्रकल्पनं तावत्तात्पर्यसिध्यर्थं न स्वाभिमतप्रयोजनासिध्यर्थम् । श्रुतफलसा-
ध्यस्वापि वैधकलत्रकल्पनायोगात् । अन्यथा चित्रापुत्रेष्टादिवाक्यश्रुतेषु पशुपुत्रादिक-

लेषु प्राप्तेष्वपि तैस्संवादनीयस्य स्वभोगस्य कदाचिदप्राप्तिस्स्यादिति तत्प्राप्तिनैयत्यसिद्धये पशुपुत्रादिप्रयुक्तस्यभोगस्यापि चित्रापुत्रेष्ट्यादिविधिविफलत्वकल्पनाप्रसङ्गात् । लोकव्युत्पत्तिसिद्धस्य शब्दानामर्थपरत्वस्यौत्सर्गिकस्य क्वचित्क्वचिह्नौकिकवाक्ये वक्तृदोषादपवादोऽप्यपौरुषेये वेदे तदभावाच्चिरपवादस्य स्वतएव सतस्तस्यार्थज्ञानोद्देश्यकशब्दोच्चारणविधिनिरपेक्षत्वाच्च । शब्दानामर्थपरत्वमात्रं व्युत्पत्तिसिद्धं न त्वग्निहोत्रादिवाक्यं तत्तदर्थविशेषपरमित्यपि तत्तु तत्तदर्थविशेषमुद्दिश्योच्चारणमपेक्षतइति तदर्थोऽध्ययनविधिस्स्यादिति चेत् । न । अध्ययनविधिनाऽपि तदलाभात् । न ह्यध्ययनविधिः प्रतिवाक्यं तत्तदर्थविशेषज्ञानमुद्दिश्य तत्तद्वाक्योच्चारणविधाने व्याप्रियते । स्वाध्यायाध्ययनेन यद्भावयितुं शक्यं तदनेन भावयेदिति विधाने सत्यग्निहोत्रादिवाक्याध्ययनेन न्यायलभ्यतत्तदर्थविशेषज्ञानमेव भावयितुं शक्यमिति तत्रतत्रार्थविशेषतात्पर्यमर्थतस्मिध्येदिति चेत् तर्ह्यग्निहोत्रादिवाक्यानामौत्सर्गिकमर्थपरत्वमेव न्यायपर्यालोचनेन तत्तदर्थविशेषतात्पर्यरूपतया पर्यवस्यतीत्येवास्तु किमुच्चारणविधिना । यदि च लोके दृष्टमित्येतावता वेदेऽप्यर्थावबोधमुद्दिश्य उच्चारणमाद्रियेत तदा स्वतंत्रवक्तृविवक्षितेतरार्थावबोधमुद्दिश्य श्रोतृभिरुच्चारणे कृतेऽपि तस्य वाक्यस्य तत्र तात्पर्यं न दृष्टं किंतु स्वतंत्रवक्तृदर्थवाबोधमुद्दिश्योच्चारणं तत्रैव तात्पर्यं दृष्टमिति वेदस्य तात्पर्यसिद्ध्यर्थं पौरुषेयत्वमपि कल्प्येत । वस्तुतस्तु लोकेऽपि नोच्चारणाधीनं तात्पर्यम् । मौनिना लिखित्वा दत्ते परेणापि लिखितं दृष्ट्वा मनसाऽनुमंहिते श्लोकादावुच्चारणाभावात् । किंत्वस्माद्वाक्यादेतदर्थप्रतीतिर्भवत्विति वक्तृविवक्षाऽधीनं तदिति तात्पर्यसिद्ध्यर्थमध्ययनविधेरर्थावबोधफलकत्वकल्पनायाः कथंचिदपि नावकाशः । वक्तृविवक्षा त्वपौरुषेये वेदे न संभवतीति लोकव्युत्पत्तिसिद्धमर्थपरत्वं वक्तृविवक्षिते विशेषे पर्यवस्यति वेदे तु न्यायलभ्ये विशेषे । तदनुसारेण च लक्षणादिकल्पनमित्येवाभ्युपगन्तुं युक्तम् । अतएव वेदस्य तात्पर्यवत्त्वरूपस्वामिमतप्रयोजनसिद्धिमेव न्याय्यंमत्वा अनेनापि न्यायतोऽध्ययनविधिरर्थावबोधमपि फलत्वेन गृह्णातीति तात्पर्यं निश्चिन्त्य तद्दलेन स्वाध्यायावाप्तिरेव फलताप्रत्यायकस्य तद्व्यप्रत्ययस्य स्वारस्यमुलङ्घितम् । नह्यध्ययनविधेरुक्तार्थतात्पर्यनिश्चयोऽयमर्थावबोधमुद्दिश्योच्चारणविध्यधीनः । तथाभूतविध्यन्तराभावात् अस्यैव विधेरपेक्षायामात्माश्रयापत्तेः किंतु केवलन्यायाधीन एव वक्तव्यः । तस्मात्तात्पर्यसिद्ध्यर्थमध्ययनविधेरर्थावबोधफलकत्वकल्पनमित्येतत् तावदयुक्तम् ॥

क्रमफलसङ्ग्रहार्थं यदनेन शक्यं भावयितुं तद्भावयेदित्यध्ययनविध्यर्थपर्यवसानादध्ययनेन भावयितुं शक्यमर्थज्ञानमपि तद्भाव्यकोटावनुप्रविशेदित्यप्ययुक्तम् । अनुष्ठानकालापेक्षितस्य समिद्यागादिस्मृतिक्रमस्याध्ययनगृहीतस्वाध्यायपाठक्रमेणाध्ययनविधिविफलक्षरावाप्यनुनिष्पादितया स्वतएव संभवतोऽध्ययनविधिविफलत्वेन सङ्ग्राह्यत्वार्थाभावात् ।

तत्संग्रहार्थं मीमांसाशास्त्रपाठकालोपेक्षितक्रमफलस्यापि तथैव विधिफलत्वेन संग्राह्यत्वाभावात् । तत्संग्रहार्थं यदनेन भावयितुं शक्यं तत्सर्वमनेन भावयेदित्यध्ययनविध्यार्थाङ्गीकारे अर्थज्ञानवत्स्यातिलाभादीनां चार्वाकापादितफलादीनामपि तद्भाव्यकोट्यनुप्रवेशप्रसङ्गाच्च । तेषामपिलोकतः 'शोभतेह्यस्य मुखं य एवं वेद' 'आस्य प्रजायां वाजी जायत' इत्यादिश्रौतलिङ्गतश्चाध्ययनेन भावयितुं शक्यत्वावगमात् । 'शोभतेऽस्य मुखं य एवं वेद' इति गर्गत्रिरात्रब्राह्मणज्ञस्य तदज्ञानफलानुवादश्शिष्यैरुद्धीक्ष्यमाणत्वात्तदज्ञस्य मुखं शोभतइतितदुपपादनं कृतमर्थवादाधिकरणे । अनेन स्यातेरध्ययनवाप्यत्वं लब्धम् । 'आस्य प्रजायां वाजी जायत' इति वेदानुमन्त्रणमन्त्रज्ञस्य तदज्ञानफलानुवादः कुले सन्तताध्ययनश्रवणात् तदज्ञस्य प्रजासु मेधावी वेदविज्ञायते स प्रतिग्रहादन्नमामोतीति तदुपपादनं कृतम् । अनेन कैमुतिकन्यायेन साक्षादध्येतुर्द्धनलाभस्य तदध्ययनवाप्यत्वं लब्धम् । विध्यन्तरापेक्षितं यद्भावयितुं शक्यमिति विशेषनिमित्तिचेत् धनलाभोऽपि नन्वर्थज्ञानक्रतुविधिभिरपेक्षितएव । स्यातिरपि धनलंभनद्वारा क्रतुषूपयुज्यते । तस्मादध्ययनविधेस्तद्व्यप्रत्ययोपात्ताक्षरावासिफलकत्वेनार्थज्ञानपर्यन्तत्वाभावादन्यतोलब्धज्ञानानपश्यन्तः क्रतुविधयो विद्याविधयश्चानुष्ठानापेक्षितं ज्ञानं स्वयमेवाक्षिपन्ति । एवञ्च यद्यपि क्रतुविधयश्शूद्रस्य स्वानुष्ठानोपयुक्तं ज्ञानं नाक्षिपन्ति 'तस्माच्छूद्रो यज्ञेऽनवक्त्रम्' इति तस्य क्रतुप्रतिषेधात् । तथापि विद्याविधयस्तस्य स्त्रोपयुक्तं ज्ञानं किमिति नाक्षिपेयुः । क्रतुष्विव विद्यासु तस्य प्रतिषेधाभावात् प्रत्युत विशिष्य तस्य क्रतुप्रतिषेधेन विद्याऽनुमत्यवसायात् । यदि ह्यध्ययनविधिरर्थज्ञानभाव्यस्यात्तदाध्ययनविधिलब्धज्ञानान्द्रिजातीनासाद्य निर्वृताः क्रतुविद्याविधयश्शूद्रस्य स्वानुष्ठानोपयोगि ज्ञानं नाक्षिपन्तीति न्यायमूलं यज्ञानवक्त्रेतिवचनं विद्याऽनवक्त्रेऽप्युपलक्षणं स्यात् । न त्वयमर्थज्ञानभाव्यइत्युक्तम् । अस्तु वाऽयमर्थज्ञानभाव्यः तथापि शूद्रस्यानिवार्यो विद्याधिकारः । क्रतुविद्याविधिभिस्त्रैवर्णिकानां स्वशास्त्रेशशाखाविहिताङ्गुणोपसंहाराय तत्तच्छाखाऽध्यायिभ्यस्तत्तद्ङ्गुणज्ञानस्यैव शूद्रस्यापि विद्याविधिभिस्तत्तदज्ञानस्य आक्षेपं शक्यत्वात् । अध्ययनविधिना ह्येकस्याएव शाखाया अध्ययनं विधीयते । प्रतिव्यक्ति घटत्वस्यैव प्रतिशास्त्रं स्वाध्यायत्वस्याध्ययनेन परिसमाप्तत्वात् । अध्ययनविधेरर्थज्ञानफलकत्वपक्षे स्वाध्यायाध्ययनेनार्थज्ञानं भावयेदिति स्वाध्यायस्योपादेयकोटिप्रवेशादधीतेन स्वाध्यायेनार्थज्ञानं भावयेदिति तस्य साक्षादुपादेयत्वाद्वा तत्संख्याया विवक्षितत्वात् । स्वाध्यायस्योपादेयत्वेऽपि तस्यार्थसिद्धमध्ययनसंस्कार्यत्वमप्यस्तीति तद्व्यप्रत्ययेन 'चरुमुपदधाती' त्यत्र द्वितीयया चरोरुपधानसंस्कार्यत्वस्यैव तस्यानुवादात् । अग्निप्रकरणान्नातेन 'चरुमुपदधाती' तिविधिना चरुपधाने स्थण्डिलाङ्गतया विनियुज्यमाने तस्य साक्षात्स्थलनिवर्तकत्वायोगादुपाहितेन चरुणा तर्जिभृत्सिदर्शनाच्चोप-

धानस्य स्थलाङ्गत्वं चरुसंस्कारद्वारकमित्यर्थसिद्धमेव यथा चरोरुपधानसंस्कार्यत्वं द्वितीयाद्याऽनूद्यतएवमिहाप्यध्ययनस्य तत्समाप्त्यनन्तरारम्भणीयमीमांसापरिषद्योत्तरकालमाविन्यर्थज्ञाने साक्षात्कारणत्वाद्योगादध्ययनगृहीतस्वाध्यायेन कालान्तरे स्मृतिसमारूढेन द्वारेणार्थज्ञानदर्शनाच्चार्यसिद्धं स्वाध्यायस्याध्ययनसंस्कार्यत्वं तद्यप्रत्ययेनानूद्यतइतिउपपत्तेः । संस्कारकर्माध्ययनं स्वाध्यायावासिफलकमिति पक्षे स्वाध्यायस्याध्ययनसंस्कार्यत्वेनानुपादेयत्वेऽपि स्वशब्देनात्मीयवाचिना पितृपितामहादिपरम्परागताया एव शाखाया अध्यायशब्दोक्ताया अध्ययनविधानात् सर्वशाखानामध्येतुमशक्यतया सङ्कोचापेक्षासत्त्वेनोद्देश्यस्यापि स्वीयत्वविशेषणसहिष्णुत्वात् । एवञ्च स्वीयेतरशाखाविहितमङ्गगुणजातं विनैव तदध्ययनं तदध्येतृभ्यो गृहीत्वाऽनृष्टीयत इति त्रैवर्णिकेषु दृष्टत्वात् शूद्रं प्रति सर्वासामपि शाखानां स्वीयेतरत्वात् तदध्ययनाभावेऽपि तदध्येतृभ्योऽधिगत्य विद्यानुष्ठाने न कश्चिद्विरोधः ॥

ननु शूद्रस्य विद्यानुष्ठानापेक्षितं ज्ञानं कात्स्न्येनापेक्षणीयं त्रैवर्णिकानां स्वशाखेतरशाखाविहितगुणविषयस्तदेकदेश इत्याक्षेपलघवात् विद्याविधयस्त्रैवर्णिकानेवाधिकुर्युः न शूद्रमितिचेत् । एवं तर्हि यस्य कर्मणो यस्यां शाखायां भूयसामङ्गानां विधानं 'भूयस्त्वेनोभयश्रुती' तिग्यायेन प्रधानस्यपि विधानं शाखान्तरे तु किञ्चिदङ्गविधानं तत्र कर्मणि तच्छाखाध्यायिनामेवाधिकारस्ता ज्ञानक्षेपलघवान्न तु शाखान्तराध्यायिनाम् । यस्य कर्मणस्तदङ्गस्यैवा कस्यचिद्यस्यां शाखायां विधानं नास्ति किन्तु शाखान्तरएव साङ्गस्य तस्य विधानं तत्र कर्मणि तच्छाखाध्यायिनामधिकारो न स्यात् । शूद्रवत्तेषां तदनुष्ठानोपयोगिज्ञानस्य कात्स्न्येनापेक्षणीयत्वात् । सम्भवन्ति हि गुणफलविधिरूपाणि शुद्रकर्माणि शाखाविशेषेषु सर्वथैवानिरूपितानि । तस्मात्त्रैवर्णिकानामपि ज्ञानक्षेपस्य संप्रतिपन्नत्वात् तद्वत् शूद्रस्यापि विद्यानुष्ठानोपयोगिज्ञानक्षेपसम्भवात् वेदविद्यो विज्ञाय विद्यानुष्ठानमुपपद्यते । अन्यथाऽध्ययनाभावेन शूद्रस्य विद्याप्रत्याख्यानं मैत्रेयीप्रभृतीनां स्त्रीणां ब्रह्मविद्याऽवाप्तौ का गतिः । न हि अत्रत्यस्य शूद्रशब्दस्य क्षत्रिय इव मैत्रेय्यादिशब्दानां पुरुषेषु वृत्तिसिद्धान्तिनाऽपि कल्पयितुं शक्यते । 'अथह याज्ञवल्क्यस्य द्वे भार्ये बभूवतुः मैत्रेयीच कात्यायनीच' इत्यादिवाक्यान्तरविरोधात् । ननु तथाऽपि निर्गुणविद्योदयार्थं शूद्रस्य वेदान्तग्रहणं नोपपद्यते 'अथहास्य वेदमुपशृण्वतस्त्वपुनतुभ्यां श्रोत्रप्रतिपूरणमुदाहरणे जिह्वाच्छेदो धारणे शरीरभेद' इति शूद्रस्य वेदश्रवणादिप्रतिषेधादिति चेत् । न । कूपखननप्रयुक्तं पङ्किलदेहत्वं तल्लब्धजलेनेव वेदार्थविचारप्रयुक्तं वेदश्रवणोदाहरणधारणकृतदुरितं तल्लब्धब्रह्मज्ञानेनापनेष्यत इति विद्या तस्य वेदान्तश्रवणेऽपि प्रवृत्त्युपपत्तेः । ननु शूद्रस्य सगुणविद्यानुष्ठानार्थं वेदान्तार्थविचारार्थं चोपदेष्टा न लभ्यते 'न शूद्राय मतिं दद्यादि' ति प्रतिषेधादिति चेत् । न । सगुणवि-

द्यानुष्ठानेन निर्गुणब्रह्मज्ञानेन वा तदुपदेष्टृत्वप्रयुक्तं दुरितमपनेष्यामीति मन्यमानस्य परमकारुणिकस्य सम्भवात् स्नेहार्थलोभाद्युपाधिनाऽतिक्रान्तनिषेधस्य बोपदेष्टृत्वसम्भवात् । अन्यथा सोमविक्रय्यलाभेन त्रैवर्णिकानां यज्ञानुष्ठानस्यापि लोपप्रसङ्गात् । तस्मादस्ति शूद्रस्य सगुणविद्याऽनुष्ठाने निर्गुणविद्यार्थश्रवणमनननिदिध्यासनानुष्ठाने चाधिकार इति एवं प्राप्ते पूर्वपक्षे ॥

सिद्धान्तमाह 'शुगस्य तदनादरश्रवणात् तदाद्रवणात् सूच्यते हि' यदुक्तं देवानामिव श्रुद्राणामपि विद्याधिकारे वैदिकं लिङ्गमस्तीति तत्र तावदिदमुच्यते । न जानश्रुतौ शूद्रशब्दो रूढ्यर्थविवक्षया प्रयुक्तः किन्तु योगार्थविवक्षया प्रयुक्तः । अस्य हि जानश्रुतेऽशुगुत्पन्ना । कुतः कारणात् तदनादरश्रवणात् तस्माद्धंसवाक्यादात्मनोऽनादरश्रवणात् । सा रैक्रेण महर्षिणा शूद्रशब्देन सूच्यते आत्मनः परोक्षज्ञानवत्त्वज्ञापनाय । कथं सा शूद्रशब्देन सूच्यते । तदाद्रवणात् तथा शुचा हेतुना रैकस्याद्रवणात् विद्यार्थाभिगमनात् । रैकस्याभिगमनं शुचैतिचाख्यायिकयैव सूच्यते । एवं हि उपाख्यायते जानश्रुतिः किल पौत्रायणश्श्रद्धया बहुधनान्नप्रदः सर्वास दिक्षु ग्रामनगरमार्गारण्यतीर्थ्यादिषु पान्यानामनाथानाञ्च शीतवातवर्षातपन्नाघनिवारकाञ्चोदकशयनाच्छादनादिभोग्यजातस्य पूर्णानावस्थान्मापयाञ्चक्रे । एवं कर्मपथरसिकं विद्यापथमजानानं कर्मभिः क्षीणदुरितं तं विद्यापथं प्रवर्तयितुकामाः केचन महर्षयस्सारासारे विद्याकर्मणी क्षीरनीरे इव स्वयं विवेक्तुं कुशला इति व्यञ्जयितुं हंसरूपमास्थाय निशायां हर्म्येशयानस्य तस्योपरिपङ्क्तिमाध्याजगुः । तेषामग्रेसरं हंसं सम्बोध्य पृष्ठतः पतन्नेकतमो हंसस्साकूतमुवाच भोभोयि भल्लाक्षभल्लाक्ष जानश्रुतेः पौत्रायणस्य समन्दिवाज्योतिराततं तन्मा प्रसाङ्गीस्तत्त्वा मा प्रधाक्षीदिति । एवं भल्लाक्षेत्यनेन विपरीतलक्षणया मन्दलोचनेति सम्भ्रमेण द्विवारं सम्बोध्य जानश्रुतेरन्नदानादिप्रभावजनितं ज्योतिर्लोकपर्यन्तं व्याप्तं वर्तते तत्रत्वं लग्नो माभूरिति तेन तव प्रदग्धता मा भूदित्युक्ते तमग्रगामी हंसः प्रत्युवाच 'कम्बरएनमेतत्सन्तं सयुग्वानमिव रैकमात्ये' ति । तदिदमग्रगामिनो हंसस्य वाक्यं अरे हंस एनं राजानं कमु कमेव केनैव माहात्म्येन युक्तं एतत्सन्तमेतादृशंसन्तं मनुष्यसामान्यदशामनतिक्रम्यवर्तमानं सयुग्वानमुपकरणनयनार्थेन शकटेन सहितं रैकमिव एवं सुबहुमानमात्येत्येतदाकर्ण्य तेन पृष्ठगामिना हंसेन कोऽसौ रैक इति पुनः पृष्ठस्सएव प्रत्युवाच सर्वेषामपि यद्यावत् साधु कर्म तत्सर्वं फलतो रैकस्य धर्मेऽन्तर्भवति तथाऽन्योऽपि यः पुरुषधौरेयो रैकोपास्यमुपास्ते तभ्यापि धर्मे तत्सर्वमन्तर्भवति तथाभूतो रैको मयोक्त इति । तदेतद्धंसवाक्यं तथाभूतस्य रैकस्य हि कर्मज्ञानजनितं ज्योतिरसह्यं न त्वस्य वराकस्येति स्वनिन्दागर्भमाकर्ण्य जानश्रुतिः कथमपि निशामतिवाह्यं तस्यं त्यजन्नेव क्षतारमाहूय सचिह्नं रैकमुक्त्वा तदन्वेषणाय प्रेष-

यित्वा क्वचिद्विचित्के देशे शकटस्याधस्तात्पामानं कण्डूयमानं रैकमुपलभ्य प्रत्यागते तस्मिन् स्वयं रैकमुपसद्य गवां षट्शतानि हारमश्वतरीयुक्तं रथञ्चोपहृत्य त्वदुपास्यां देवतामनुशाधीति रैकं प्रार्थयामास । रैकस्त्वयोगमहिमविदितसकलवृत्तान्तो जानश्रुतेर्विद्याविधुरतानिमित्तानादरगर्भहंसवाक्यश्रवणजनितां शुचं तदनन्तरमेव विद्यार्थस्वोपसर्पणञ्च विदित्वा चिरकालसेवां विना द्रव्यप्रदानेन मां तोषयितुकामस्यास्य यावच्छक्तिं प्रदानं विना विद्या प्रतिष्ठिता न भवेदिति मत्वा तदनुजिघृक्षया स्वस्य परोक्षज्ञानवत्सारूपं स्वमहिमानं 'शूद्रे' ति सम्बुध्याख्यापयन्नाह 'अहं हारेत्वा शूद्रं तवैव सह गोभिरस्त्वि' ति । अहेतिनिपातः हारसहित इत्वा रथः गोभिस्सह तवैवास्तु किमनेन अल्पधनेन मम सन्तोषः कलत्रहीनस्य मम एतद्धनरक्षणे वा शक्तिः तव वा मत्प्रयोजनापर्यवसायस्वल्पधनदानेन ब्रह्मविद्या प्रतिष्ठिता भवेदिति भावः । पुनर्जानश्रुतौ सहस्रं गवां पूर्वानीतं हारादिकं रैकस्य परिणयनार्थं स्वकन्यां तत्रत्यं ग्रामञ्चोपहृत्य प्रार्थयमाने विद्याप्रदानार्थमुपहारस्य पर्याप्ततामनुजानन् पुनरपि तदेव 'शूद्रे' त्यामन्त्रणं पूर्वोक्तानुकरणमात्रत्वेनावर्तयन् 'आजहारोमाश्शूद्रानेनैव मुखेनालापयिष्यथा' इति इमां दक्षिणां आजहर्था अनेनैव मुखेन विद्याग्रहणोपायेन मां वाचयिष्यसीत्यर्थः । अस्यामाख्यायिकायां हंसवाक्यानादरश्रवणानन्तरमेव क्षत्तुप्रेषणव्यग्रत्वात्प्रतिपादनेन जानश्रुतेश्शुगुत्पन्ना सूच्यते । अस्तदुत्पन्नया शुचा विद्यार्थं स्वाद्रवणं रैकेण शूद्रेत्यामन्त्रणेन सूच्यत इति युक्तं । योगाद्रुदेर्बलीयस्त्वेऽपि बद्धिसन्निहितार्थविषययोगस्यातथाभूतरूढितः प्रतिपत्तिलाघवेन बलीयस्त्वात् । इह च नैरुक्तप्रक्रियया 'रुद्रं (जं) द्रावयती' त्यर्थे रुद्रशब्दवच्छुचादुद्रावे 'त्यर्थे शूद्रशब्दस्य निष्पत्तिसंभवात् । उकारस्य दीर्घस्तु नैरुक्तइहाधिकः । केचित् 'संहिताया यत्र दैर्घ्यं पदे यत्र न विद्यते । उकार्थस्य महाधिक्यं श्रुतेस्तत्र विवक्षितमि' ति बचनमुदाहरन्तश्शोकाधिक्यद्योतको दीर्घइत्याहुः ॥

नन्वेवं सति सूत्रे सूच्यतइत्यस्याख्यायिकया 'शुगुत्पन्ना सूच्यत' इति एषैव योजना युक्ता । रैकेण 'शूद्रे' त्यामन्त्रणेन सा सूच्यतइति योजनान्तरं तु न युक्तम् । यौगिकेन शूद्रशब्देन शुचः कण्ठोक्त्यैव प्रतिपादनात् । नैष दोषः । हंसवाक्यानादरश्रवणकृतया शुचा विद्यार्थं मामभ्यागतवानसीत्येतावतोऽर्थस्य रैकेण चिरुपापयिषितस्यैकदेशप्रतिपादनद्वारा सूचनीयत्वात् । एवञ्च यदि नैरुक्तप्रक्रियया शुचिधातोर्व्युत्पन्नोऽयं शूद्रशब्दः केवलयौगिकः नतु 'स्थायितश्चिवश्चिशकिसिपिक्षुदिसृपी' त्यादिसूत्रतो रप्रत्यये अनुवर्तमाने 'शदरेरुचे' त्यौणादिकसूत्रेण निष्पन्नश्चतुर्थवर्णे रूढः । तदा शूद्रशब्देन शुचः कण्ठोक्त्या प्रतिपादनात्कथं तेन सूच्यतइत्युक्तमित्याशङ्क्यामपि सूत्रे 'तदाद्रवणादि' त्येवोत्तरम् । ल्यब्लोपेषञ्चमीयं नहि शुचमेवकेवलामपेक्ष्यसूच्यतइत्युक्तं किंतु तदाद्रवणमपेक्ष्य तथा 'शुगस्य तदनादरश्रवणादि' तिसूत्रभागे प्रकृतया अनादरश्रव-

गनत्वविशिष्टया शुचा हेतुना यदाद्रवणं रैकाभ्यागमनं तदपेक्ष्य । तच्च सूचनीयमेवेति भावः । एवं सत्याकूपसर्गोऽप्यर्थवान् भवति । शूद्रशब्दप्रविष्टावयवार्थमात्रप्रदर्शनपरत्वे 'तद्भवणादि' स्थेव सूत्रं क्रियेत । केचिदुणादिसूत्रे रक्प्रकरणे 'शदेरूचे' तिसूत्रपाठमनङ्गीकृत्य तदनंतरपठितात् 'अमितस्योर्दीर्घश्चे' तिसूत्रादनन्तरं 'शुचेर्दश्चे' ति सूत्रान्तरपाठं कल्पयन्तः तेन निष्पादितोऽयं शूद्रशब्दः केवलं शोचित्वार्थकः नतु शुचाद्रवणार्थकः औणादिकनिर्वाहे संभवति नैरुक्तनिर्वाहायोगात् । पाणिनीयनिर्वाहो मुख्यः तत औणादिकस्ततो नैरुक्तः इति हि मर्यादेति वदन्ति । एवं शुद्धेषु सूत्रकोशेष्वदृष्टं वृत्तिग्रन्थेष्वव्याख्यातं पाठान्तरं कल्पयित्वा तथाव्युत्पादने नास्माकं कश्चिद्दोषः 'तदाद्रवणादि' तिसूत्रभागस्य तद्याख्यानभाष्यस्य च वैदिकशूद्रपदवाच्यार्थप्रतिपादनपरत्वं विहाय केवलं तत्सूत्रार्थप्रतिपादनपरत्वकल्पनोपपत्तेः । किंतु औणादिकप्रत्ययान्ततायां न शोचित्वार्थलाभेनापि जात्यर्थत्वनिराससिद्धिः । औणादिकप्रत्ययान्तानामव्युत्पन्नप्रतिपदिकत्वात् सर्वेषां नाम्नामौणादिकप्रत्ययान्तत्वेन जातिवाचिनश्शूद्रशब्दस्यापि तथात्वावश्यंभावात् । अतएवाहुश्शब्दविदः 'औणादिकप्रत्ययान्तान्यव्युत्पन्नप्रतिपादिकानी' ति 'अतः कृकमिकंसकुभपात्रकुशाकर्णांश्चनव्ययस्ये' त्येतत्सूत्रे कर्मिग्रहणे सत्यपि कमेरौणादिकप्रत्ययान्तस्य कंसपदस्य ग्रहणेन सर्वेषां नाम्नामौणादिकप्रत्ययैः कृदन्तानां कृत्तद्धितसूत्रतः प्रतिपदिकसंज्ञासिद्धिसंभवेऽपि अर्थवत्सूत्रप्रणयनेन च ज्ञापितमिति । यद्यपि 'तदाद्रवणादि' त्यत्र तत्पदस्येव 'तदनादरश्रवणादि' त्यत्र तत्पदस्य 'अस्ये' तिपदस्य च सूत्रप्रकृतपरामर्शित्वं नास्ति । तथाऽपि 'अह हारेत्वा शूद्रे' तिवैदिकलिङ्गमवलंब्य प्रत्यवतिष्ठमानस्य पूर्वपाक्षिणः तस्यामाख्यायिकायां वर्ण्यमानो जानश्रुतिः तमुद्दिश्य हंमवाक्यञ्च बुद्धिसन्निहितमिति पूर्वपाक्षिणं प्रति जानश्रुतौ शूद्रशब्दप्रयोगनिर्वाहार्थं प्रवृत्ते सूत्रे प्रयुक्तयोस्तयोर्बोध्यबुद्धिसन्निहितपरामर्शित्वमस्तीति तयोर्निर्वाहः । एवमप्रतिपन्नरूढितः प्रतिपन्नयोगस्य बलीयस्त्वात् जानश्रुतिर्न जातिशूद्रइत्युपपादितम् ॥ १ ॥ ३ ॥ ३ ॥ ४ ॥

अत्रैव हेत्वन्तरमाह ॥

क्षत्रियत्वगतेश्चोत्तरत्र चैत्ररथेन लिङ्गात् ॥ १ ॥ ३ ॥ ३ ५ ॥

जानश्रुत्याख्यायिकासमाप्यनन्तरमुत्तरत्र जानश्रुतये रैकेण उपदिष्टायासंबर्गविद्याया वाक्यशेषे श्रूयते 'अथह शौनकश्च कापेयमभिप्रतारिणश्च काक्षसेनिं परिबिष्यमाणौ ब्रह्मचारी विभिक्ष' इति । तत्राभिप्रतारी चित्ररथवंश्यः क्षत्रियश्चेति तावद्वक्तव्यं कापेयस्त्वयानकयोगात् । कापेययानकयोगोहि च्छन्दोगब्राह्मणे चित्ररथस्य श्रुतः । तत्र हि द्विरात्रप्रकरणे 'एकाकिनमेवैनमन्नाद्यस्याध्यक्षं करोती' तिफलार्थवादानन्तरं तदुपपादकमर्थवादान्तरं श्रुतं 'एतेन वै चित्ररथं कापेया अयानयन्तमेकाकिनमन्नाद्यः' याध्य-

क्षमकुर्वन् तस्मात् चैत्ररथी नामैकः क्षत्रपतिरजायत ' इति । तेनाभिप्रतारिणस्संज्ञाभेदात् चित्ररथत्वासिद्धावपि तद्वंश्यत्वं सिध्यति । समानान्वयानां समानान्वया याजका भव-
न्तीति प्रायेण दर्शनात् । चित्ररथवंश्यत्वे सति क्षत्रियत्वमप्युदाहृतच्छन्दोगब्राह्मण-
वननवलादेव सिध्यति । एवंचोत्तरत्र ब्राह्मणेन कापेयेन युक्तोऽभिप्रतारी क्षत्रियइतिनि-
श्चिते तत्समभिव्याहारात् ब्राह्मणेन रैकेण युक्तो जानश्रुतिरपि क्षत्रियो गम्यते । किञ्च
जानश्रुत्याख्यायिकायामेव तस्य क्षत्रियत्वे लिङ्गमस्ति । तत्र हि श्रूयते 'जानश्रुतिर्ह
पैत्रायणश्श्रद्धादेयो बहुदायी बहुपाक्यआस । स ह सर्वतआवसथान्मापयाञ्चक्र' इत्या-
दि । तत्र यद्यपि दानं शूद्रस्याप्यस्ति 'दानञ्च दद्यात् शूद्रोऽपि पाक्यज्ञैर्यजेत चे'
तिस्मरणात् । शूद्रादिभ्यः पक्कादानञ्च तस्य संभवति । तथाऽपि 'बहुदायी' त्युक्तं
दानपतित्वं सर्वत्र वसथान्निर्मायान्नसत्रप्रवर्तनञ्च बहुधनसाध्यं न तस्य संभवति । 'शक्ते-
नापि हि शूद्रेण न कार्यो धनसञ्चय' इति तस्य बहुधनसंपादननिषेधात् । 'यच्चर्यिमाश्र-
येत भर्तव्यस्तेन क्षीणोऽपि तेन चोत्तरस्तदर्थोऽस्य निचयस्स्यादि' ति यद्विज्ञातिं शुश्रू-
पने तस्य कदाचित् क्षीणतायां तद्भरणं कार्यमिति तन्मात्रोपयुक्तधनसङ्ग्रहणस्यैवानुमति-
दर्शनात् । तथा 'स ह प्रातस्संजिहानउवाचे' त्युक्तं क्षत्रप्रेषणमपि न तस्य संभवति ।
गङ्गाएवहि क्षत्रसम्बन्धः 'वैश्याद्ब्राह्मणकन्यायां क्षत्ता नाम प्रजायते । जीविका वृत्ति-
रेतस्य राजाऽन्तःपुररक्षणमि' तिस्मरणात् । तथा 'रैकेदं सहस्रं गवामयं निष्कोऽयम-
श्वतरिथः इयं जायाऽयं ग्रामोयम्मिन्नास्म' इत्युक्तं यत्र ग्रामे रैकस्तदानीं वसति तस्य
ग्रामस्य तस्मै समर्पणं 'ते ह्येते रैकपर्णा नाम महावृषेपु यत्रास्माउवासे' ति वर्णितं ।
महावृषारूपदेशगतेषु येषु ग्रामेषु रैकेणोषितं तेषां सर्वेषामपि ग्रामाणामद्यापि रैकपर्ण-
नाम्नाप्रसिद्धानां तस्मैसमर्पणञ्च जनपदाधिपत्यसाध्यं शूद्रस्य न संभवति । सर्वमेतत्
क्षत्रियस्यैव संभवति । तस्मादपि क्षत्रियएवायं न शूद्रइति गम्यते ॥

अत्रेदञ्चिन्न्यते ॥ श्लो ॥ रुदिरस्यत्र योगस्य बलीयस्त्वे हि कारणं । वर्णितं
प्रतिपन्नत्वं तत्तावन्नोपपद्यते ॥१॥ हंसत्राकयं श्रुतवतः क्षत्रप्रेषणकर्मणा । विकारो मा-
नसः कोऽपि गम्यते शुक्त्वसौ कुतः ॥२॥ यथाम्वनिन्दा शोकाय तथा रैकप्रशंसनम् ।
तदुपास्योपासकान्यस्तवनञ्च भवेन्मुदे ॥३॥ स्वस्यापि रैकमहिमप्राप्त्युपायप्रदर्शनात् ।
गुरोश्च तदुपायाप्तौ सचिह्नं तस्य सूचनात् ॥४॥ महात्मनाञ्च शोकाय स्वनिन्दा नैव
कल्पते । नतराञ्च कृता पथ्ये प्रवर्तयितुमिच्छता ॥५॥ सर्वप्राणिरुताभिज्ञश्राद्धो जानश्रु-
तिर्यदि । तस्य हंसकृता निन्दा नैव शोकाय कल्पते ॥६॥ स्मरन्ति हि महात्मानो म-
न्त्राद्यास्समृतिकारकाः । अवमानात्तपोवृद्धिं सम्मानाच्च तपःक्षयम् ॥७॥ यदि सा देव-
भाषेति हितैषी हंसरूपधृक् । ऋषिरेव समागादित्यभिज्ञो नतरां तदा ॥८॥ नचास्य नि-
न्दा यद्विज्योतिर्वैकल्प्यवर्णनम् । नह्यसम्भावितगुणाभावोक्त्या कोऽपि निन्द्यते ॥९॥
क्षत्रियः क्षत्रियेणासावग्रतोऽभिप्रतारिणा । समभिव्याहृतत्वादित्येतदप्यसमञ्जसम् ॥१०॥

याज्ययाजकभावोऽत्र कापेयाभिप्रतारिणोः । नश्रुतोऽभिप्रतारिषे येन चैत्ररथो भवेत् ॥ नाप्यन्यत्र श्रुतोभापि कल्प्यो न खलु विद्यते । मूलसम्बन्धनियमः कयोश्चित् क्वापि मे-
 छने ॥१२॥ सति वा नियमे तस्मिन्याजकत्वं ततः कथं ॥१३॥ यौनमौग्वादिसम्बन्धा-
 नपहायान्यगामिनः । प्रसिद्धएव सम्बन्धो यदि सङ्गाह्यद्वयते ॥ १४ ॥ एकविद्यन्वमेव
 स्यान्नतु याजकता तदा । संवर्गविद्यावित्त्वं हि कापेयाभिप्रतारिणोः ॥१५॥ प्रसिद्धम-
 त्रैव न तत् श्रुत्यन्तरमपेक्षते । प्रायेणचैकविद्यानां च्छान्दोग्ये मेळनं श्रुतं ॥१६॥ प्रा-
 चीनशालशिलकप्रभृतीनां निरीक्ष्यते । अन्योन्यस्माद्विशेषाणां ग्रहणार्थतया हि तत् ॥
 १७॥ निबन्धमानमद्यापि विद्यावत्सूपयुज्यते । विद्याप्रकरणे याज्ययाजकादिसमागमः ॥
 १८॥ वर्ण्यमानः प्रपद्यत किं वा दृष्टप्रयोजनम् । एवञ्चाभिप्रतारी स्यात् कापेयमह-
 पाठतः ॥१९॥ अनिर्द्धारितवर्णत्वात्तद्वत् ब्राह्मण एव नः । तस्माज्जानश्रुतेस्तेन समाभि-
 व्याहृतत्वतः ॥२०॥ क्षत्रियत्वं न निर्णेतुं कथञ्चिदपि शक्यते । यत्तु दानपतित्वादि-
 लिङ्गं तदपि दुर्बलम् ॥२१॥ उपपादयितुं शक्यं सर्वं शूद्रेऽपि तद्यतः । धार्मिकस्य हि
 शूद्रभ्याप्यनुज्ञातं धनार्जनम् ॥२२॥ राज्याधिपत्यमप्यस्ति तस्यावेष्टिनयोदितम् । दृष्ट-
 च्च कर्णस्यात्मानं मन्यमानस्य मृतजम् ॥२३॥ अङ्गराज्याधिपत्यञ्च दातृत्वञ्चातिमानु-
 षम् । एवञ्च शूद्रएवायं शूद्रेत्यामन्त्रणान्वयात् ॥२४॥ राज्याधिपत्यदानादि तस्मिन्
 सङ्गच्छतेऽग्निलम् । नहास्य यागहोमादि किञ्चिदप्यत्र वर्णितम् ॥२५॥ न सङ्गच्छेत
 यच्छूद्रे तस्माच्छूद्रो भवत्वयम् ॥२६॥ इति ॥

श्लोकानामयमर्थः । इह शूद्रशब्दे रूढितो योग्यस्य वलीयस्त्वे कारणं शुचः प्र-
 तिपन्नत्वमुक्तम् । तन्न युज्यते तत्प्रतिपत्त्यसिद्धेः । हंसवाक्यश्रवणानन्तरमेव क्षत्त्रप्रे-
 षणेन तत्प्रेषणहेतुः कश्चिन्मानसो भावो हंसवाक्यश्रवणादुदितइत्येतावत्प्रतिपत्तुं शक्यते ।
 स भावश्शुश्रुति कुतः प्रतिपत्तव्यम् । हंसवाक्यं जानश्रुतिनिन्दात्मकमिति ततस्तस्य
 शुचएवोदयो युक्तइति चेत् । न । तद्वैकवस्य तदन्यस्यापि तदुपास्यदेवतोपासकस्य स्तु-
 तिरूपम्भवतीति ततस्तोषोदयोऽपि युक्तएव । स्वस्यापि रैकमहिमप्राप्त्युपास्यतदुपास्यदेव-
 तोपासनमितिप्रदर्शनात्तदुपासनप्रकारोपदेशार्थं प्रार्थनीयस्सएव रैकइत्यपि 'ससुग्वानमि'
 तिसिचिह्नोपन्यासेन सूचनात् । अन्यथा कोऽसौ रैकइति पृष्टगामिनो हंसस्य प्रश्ने भद्रा-
 क्षेण रैकमहिममात्रस्य वर्णनीयतया 'यस्तद्वेद यत्स वेद' इत्यनेन यत्स रैको वेद तद्रे-
 कादन्योऽपि यो वेद तस्यापि धर्मे सकलप्रजानां साधुकर्म फलतोऽन्तर्भवतीति प्रतिपा-
 दनस्य रैकविह्नोपन्यासस्य च वैयर्थ्यप्रसङ्गात् । तस्मात्पृष्टगामिनं हंसं प्रत्युत्तरं प्रय-
 च्छतैव भद्राक्षेण जनश्रुतं प्रति त्वमपि रैकवोपास्यादेवतामुपासस्व रैकवइव महामहिमां
 भविष्यसि तदुपासनाप्रकारे च सएव रैकवःउपदेष्टा प्रार्थनीयः तस्य चिह्नं सशकटपर्य-
 टनं तमन्विष्य ततो विद्यां लब्ध्वा कृतार्थो भवेति व्यञ्जितुमेव तदुभयप्रतिपादनामिति

ततस्तोषोदयो युक्तएव । अतएव जानश्रुतिनाऽपि रैकवान्वेषणाय क्षत्रप्रेषणे 'सयुग्वानमि' ति युगवा तच्चिह्नमुपन्यस्तम् । स्वयं तदुपसर्पणानन्तरं 'अनु म एतां भगवो देवतां शाधि यां देवतामुपास्स' इति तदुपास्यविद्योपदेशश्च प्रार्थितः । तस्माद्धंसवाक्यश्रवणानन्तरप्रवृत्तेन क्षत्रप्रेषणकार्येणास्य शोकोदयो निश्चेतुं न शक्यते । तथाऽपि निन्दाक्षणकारणेनैवायमवसीयतइति चेत् । न । महात्मनां हि येनकेनचिदपि कृता निन्दा शोकाय नावकल्पते । हिते प्रवर्तयितुमिच्छता कृता तु नतराम् । साखल्वन्वेषामपि शोकाय न भवत्येव । तथाहि जानश्रुतिः 'श्रद्धादेय' इतिविशेषितत्वात् शास्त्रचोदितेष्वर्थेषु श्रद्धावान् । स यदि सर्वप्राणिरुताभिज्ञइति कृत्वा लोके येनकेनचित् पुरुषेण कृतां निन्दाभवधार्थं लौकिकेनैव हंसेन स्वभाषया अनूद्यमानानामश्रौषीदिति कल्प्यते तदा सा निन्दाऽस्य शोकाय नावकल्पते । यतो विवेकिभिस्त्वनन्दनस्यादरणीयत्वमेव मन्वादयस्मरन्ति 'अवमानात्तपोवृद्धिस्सम्मानाच्च तपःक्षयः । अमृतस्येव काङ्क्षत अवमानस्य सर्वत' इति । यदि तु हंसकृतनिन्दावाक्यं गीर्वाणभापारूपमिति तेन लिङ्गेन प्रागुपन्यस्तेन प्रकृतानुपयुक्तरैकोपास्यदेवतोपासकपुरुषान्तरस्तवनरैकचिह्नोपन्यामलिङ्गेन च नायं लौकिको हंसः किन्तु मम हितैर्षी कश्चिदपिरेवान्यैरपि ऋषिभिस्सह स्वयमुक्तिप्रत्युक्तिव्याजेन मां बोधयितुमागतइत्यज्ञासीदिति कल्प्यते तदा निन्दा कथमपि शोकाय नावकल्पते । किन्तु सम्राजमेव राजानं प्रति 'कियदस्त्यधुना राज्यं कियदाज्ञावलं तव । अनेन त्वमुपायेन सार्वभौमो भविष्यमी' त्यधिकैश्वर्योपाये प्रवर्तयितुः कामेन कृता विद्यमानैश्वर्यनिन्देव हर्षयैव कल्पते । किञ्च नेयं जानश्रुतेनिन्दा यत् भुवनागम्य द्युलोकपर्यन्तं व्याप्तस्य कालाग्निज्वालाकटापवत् स्पर्शमात्रेण दहमानस्य सूर्योऽप्यसम्भावितस्य ज्योतिपस्तस्मिन्नभाववर्णनम् । सम्भावितगुणवैकल्यवर्णनं हि निन्दा भवति न तु 'आकाशमयं ग्वादितुमशक्त' इतिवदसम्भावितगुणवैकल्येन कश्चिन्नित्यमानो दृश्यते । यदि त्वेवंभूतं ज्योतिस्त्वस्य नासीदिति जानश्रुतेःशोकः कल्पयते तदानीं 'एतत्तस्य मुखात् कियत् कमलिनीपत्रे कणाः पाथसो यन्मुक्तामणित्यमंस्त स जडशृण्वन्व्यदस्मादपि । अंगुल्यग्रलघुक्रियाप्रविलयिन्यादीरमाने शनेस्तत्रोड्डीय गतो ममेत्यनुदिनं निद्राति नान्तश्शुचे' नि श्लोकोक्तरीत्या तस्यातिजडत्वमेव कल्पितं स्यात् । तस्माद्धिवेकी जानश्रुतिविद्ययाऽपि रैकस्य तथाभूतं ज्योतिर्नसम्भाव्यते स्वस्य तथाभूतज्योतिरभावोऽपि न दोषः किन्तु रैकोपास्यविद्याप्रशंसार्थं कश्चिदयं कल्पनाविशेषइति जानात्येव । अतएव रैकान्वेषणाय क्षत्तारं प्रेषयन् शकटसाहित्यमेव तच्चिह्नमाह न तु तथाभूतं ज्योतिः । क्षत्राऽपि पामानं कपमाणस्तपसा दारिद्र्येण च कृशाएव रैको दृष्टइति वर्णितं न त्वादित्यवद्दुर्दर्शो दृष्टइति वर्णितमिति केनापि प्रकारेण जानश्रुतेर्नास्ति शोकावकाशः । एवञ्चैह योगबलीयस्त्वे कारणस्याख्यायिकया शुचस्मूचितत्वस्य वर्णनं प्रथममूत्रकृतं तावदसमञ्जसम् ॥

तथा द्वितीयसूत्रकृतमभिप्रतारिसमभिव्याहृतत्वेन क्षत्रियत्वनिर्धारणमपि । तत्स-
 ल्वभिप्रतारिणः क्षत्रियत्वनिर्द्धारणे । तत् तस्य चैत्ररथित्वनिर्द्धारणे । तदपि तस्य का-
 पेययाज्यत्वनिर्द्धारणे सति भवति । तदेव कुतो निर्द्धीयते । न तावदस्यां श्रुतौ श्रुत्य-
 न्तरे वा श्रुतमस्ति तत् । नापि कल्प्यम् । कल्पकाभावात् । न च क्वचिन्मिळितयोर्मु-
 लसंबन्धनियमोऽस्ति । नानादेशागतेषु सत्रान्नभोक्तृषु व्यभिचारात् । सति वा तन्नियमे
 याज्ययाजकभावएव संबन्धइति कुतः । बान्धवरूपस्य यौनसंबन्धस्य लौकिकव्यवहार-
 कृतस्य संबन्धान्तरस्य वा कल्पनोपपत्तेः । यदि संबन्धस्तयोर्ग्राह्यस्तदा संवर्गविद्यावि-
 च्चं संबन्धस्सिध्यति । तद्धि संवर्गविद्यावाक्यशेषएव ब्रह्मचारिसंवादे प्रसिद्धम् । प्रायेण
 छान्दोग्यगतास्वास्त्यायिकासु एकविद्यानामेव मेळनं वर्ण्यते । यथा वैश्वानरविद्यायां प्रा-
 चीनशालसत्यज्ञेन्द्रद्युन्नजनबुडिलारुणीनामद्रीथविद्यायां मिलकदाल्म्यजैवलीनामस्यामेव
 विद्यायां कापेयाभिप्रतारिब्रह्मचारिणाम् । विद्याऽङ्गभूतास्वास्त्यायिकास्वेकविद्यानां मेळन-
 कथनमन्योन्यस्माद्विशेषग्रहणार्थं सदद्यापि विद्यावद्धिः परस्परस्मात् संभावितविशेषग्रह-
 णाय मिळित्वा चिन्तनीयं न तु विद्योपदेशलाभमात्रेण कृतार्थतया स्थातव्यमिति शिक्षा-
 दानेनोपयुज्यते । ताम् याज्ययाजकादिसमागमकथनं कथ्यमुपयुज्यते । एवञ्चाभिप्रतारी
 सन्दिग्धवर्णविशेषः कापेयसमभिव्याहाराद्ब्राह्मणस्सिध्यतीति तत्समभिव्याहारात् जानश्रुतेः
 क्षत्रियत्वनिर्धारणमप्यसमञ्जसमेव । तथा दानपतित्वादिलिगजातेन तन्निर्धारणमपि । शूद्र-
 ऽपि दानपतित्वादिसंभवात् । धर्मानभिज्ञस्य तत्प्रावण्यरहितस्य हि शूद्रस्य पापप्रसक्ति-
 शङ्कया धनार्जनं निषिद्धं मानवे धर्मशास्त्रे ' शक्तेनापि हि शूद्रेण न कार्यो धनसञ्चयः ।
 शूद्रो हि धनमासाद्य ब्राह्मणानेव बाधत ' इति । धार्मिकस्य तु शूद्रस्य धर्मार्थधनार्जनम-
 नुज्ञातं व्यासस्मृतौ शूद्रप्रकरणे ' राज्ञा वा समनुज्ञातः कार्यं कुर्वीत धार्मिकः । पापीया-
 न्धि धनं लब्ध्वा वशे कुर्याद्भरीयस ' इति । ग्रामदानायापेक्षितं राज्यधिपत्यमपि शूद्र-
 स्यावेष्टिनये दर्शितम् । तत्र हि ' राजा स्वराज्यकामो राजसूयन यजेते ' तिविहिते रा-
 जसूये त्रयाणामपि वर्णानामधिकारोऽस्ति । राजशब्दस्यायवर्तप्रसिद्ध्या राजपालयितृवा-
 चित्वेन क्षत्रियजातिवाचित्वाभावादिति पूर्वपक्षे राजशब्दस्य राजपालयितृवाचित्वेऽपि कथं
 त्रयाणां वर्णानामधिकारः क्षत्रियस्यैव राज्यपालयितृत्वेन तस्य तस्मिन्नेव पर्यवसानादि-
 त्याशंक्य उक्तं वार्तिके ' तच्च राज्यमविशेषेण चत्वारोऽपि वर्णाः कुर्वाणा दृश्यन्ते त-
 स्मात्सर्वेऽपि राजान ' इति । सिद्धान्तेऽपि राजशब्दस्य राज्यपालयितृवाचित्वे शूद्रस्या-
 नभित्वावेदत्वप्रतिषेधहेतुभिरधिकाराप्रसक्तावपि ब्राह्मणवैश्ययोरधिकारः प्राप्नुयाद्राजसू-
 यइत्येतदंगीकृत्यैव ' राज्ञः कर्म राज्यमि ' त्यरिमन्त्रर्थे यत्प्रत्ययविधायकेन पाणिनिस्मरणे-
 नानुगृहितया दक्षिणापथप्रसिद्ध्या तस्य क्षत्रियजातिवाचित्वं स्थापितं । महाभारते सूतात्म-
 जमात्मानंमन्यमानस्य कर्णस्याङ्गदेशधिपत्यं महोदारत्वञ्च वर्णितम् । एवञ्च जानश्रुते-

शूद्रत्वेऽपि राज्याधिपत्येन ग्रामदानक्षत्प्रेषणादीनामुपपन्नत्वात् 'शूद्रे' त्यामन्त्रणेन प्राप्तं शूद्रत्वं न हातव्यं । अतएवास्य शूद्रत्वादेव दानादिरूपस्साधारणधर्मैव जानश्रुतेराख्यायिकायां वर्णितः न तु त्रैवर्णिकासाधारणो यागादिः । तस्माच्छूद्रशब्दरूढिबलीयस्त्वात् शूद्रएवायं भवेदिति । एतेनाल्पधनमाहृतमिति रुषा क्षत्रियोऽपि सन् 'अह हारेत्वाशूद्रे' ति शूद्रशब्देनामन्त्रितइत्यपि कल्पनं निरस्तम् । पर्याप्तधनाहरणानन्तरमपि 'आजहारेमाशूद्रे' त्यामन्त्रणदर्शनाच्च ॥

अत्र ब्रूमः । भृशक्षय रैकजानश्रुतिविषयादग्रानादरवचसी दिव्यज्योतिस्तदभाववल्म्बनत्वेऽपि वस्तुतो विद्यातद्वैकल्यप्रयुक्तेषु पर्यवस्यतः । अन्यथा 'गगनमयं खादति गगनं खादितुं न शक्नोत्ययं वराकः' इत्युक्तिप्रत्युक्तिवत् हंमाभ्यां कृतयोरुक्तिप्रत्युक्त्योरपार्थक्यप्रसङ्गात् । विद्या च सम्भावितगुणइति तद्वैकल्येन 'कम्बरणमि' त्यादि जानश्रुत्यनादरवचनं तन्निन्दा भवतीति तद्वचनं जानश्रुतेरत्यन्तास्तिकस्य एतावन्तं कालमेवं प्रशस्तां विद्यां नाध्यगमं येनैवमत्यन्तात्सेन पितृस्थानीयेन महर्षिणा वा कृतस्यावमानस्य पात्रमभूवमिति शोकहेतुर्भवत्येव । 'अमृतस्येव काक्षेते' त्यादिस्मृतिवचनन्तचसूयालुभिर्निन्दासु क्रियमाणासु विवेकिभिः कोपो न कर्तव्यः तस्यैहिकामुष्मिकसकलप्रयोजनविरोधित्वात् अमृयया निन्दन्तस्तु स्वयमेव नक्ष्यन्तीत्येतत्परं न तु वेदवैदिककर्मसु प्रवर्तयितुकामेन पित्रादिना कृते धिग्वचनेऽपि पुनरपि तदेव काङ्क्षेत्येतत्परम् । पुत्रानुशासनादीनामकार्यकरत्वापत्तेः । एवञ्च यद्यपि भृशक्षवचनं प्रशस्तविद्यातदुपदेष्टृगुरुसद्भावप्रत्यायकतया हर्षहेतुर्भवति । तथापि उक्तरीत्या ततश्शोकोऽपि भवेदिति सएव हेतुकार्याभ्यां सह शूद्रशब्देन सूच्यते महर्षिणा स्वस्य परोक्षज्ञानवत्त्वख्यापनाय तस्य विद्याधिगमे विशिष्टाधिकारित्वज्ञापनाय च । केवलं विद्याकामाद्धिविद्यावैकल्यकृतेनानुतापेनापि युक्तोऽधिकारी विशेष्यते । तस्माद्युक्तमाख्यायिकया शुचस्सूचनेन प्रतिपत्तिलाघवसत्त्वाच्छूद्रशब्दो यौगिकइति ॥

कापेयसन्निधानादभिप्रतारी तद्याज्यश्चैत्ररथश्चेत्येतत्तयोर्मूलसम्बन्धापेक्षानियमवल्म्ब्य नोच्यते । किन्त्वविदितपूर्वमय हस्तिनो निकटे पुरुषे दृश्यमाने तस्मिंश्च राज्ञो हस्तिपकोऽयमिति प्रत्यभिज्ञायमाने सति अयमस्य हस्तिपकस्य शिक्षणीयो हस्ती राजकीयश्चेति बुद्धिरौत्सर्गिकी यथा जायते एवमिहापि अभिप्रतारिसन्निधाने कापेये श्रूयमाणे तस्मिंश्च श्रुत्यन्तरबलाच्चित्ररथयाजकत्वेन प्रत्यभिज्ञायमाने कापेययाज्योऽयमभिप्रतारी चित्ररथवंश्यश्चेति बुद्धिर्जायमाना ननिवारयितुं शक्यते । सा च बाधकाभावात् प्रमाणमवतिष्ठतइत्यौत्सर्गिकन्यायमवल्म्ब्य उच्यते । एवञ्च ब्राह्मणद्वितीयस्याभिप्रतारिणश्चैत्ररथत्वेन क्षत्रियत्वनिश्चये तत्समभिव्याहारब्राह्मणस्य रैकस्य द्वितीयो जानश्रुतिरपि क्षत्रियइति निर्धारणमपि युक्तमेव । 'बहुदायी बहुपाक्य' इत्येतयोः कथञ्चन

शूद्रे सम्भवेऽपि क्षत्तृप्रेषणस्य रैकवाद्दद्युषितग्रामाणां तस्मै दानस्य क्षत्रियधर्मराज्याधिपत्यसाध्यस्य तत्र न सम्भवेऽस्ति । राज्यपालनं हि क्षत्रियस्य वृत्तिः आपद्रुत्तित्वेनाप्येतद्ब्राह्मणस्य भवति न वैश्यशूद्रयोः । ' ब्राह्मं प्राप्तेन संस्कारं क्षत्रियेण यथाविधि । सर्वस्यास्य यथान्यायं कर्तव्यं परिरक्षणम् । अजीवंस्तु यथोक्तेन ब्राह्मणस्येन कर्मणा जीवेत् क्षत्रियधर्मेण स ह्यस्य प्रत्यनन्तरः ' । ' यो मोहादधमोभूत्वा जीवेदुःकृष्टकर्मणा । तं राजा निर्धनं कृत्वा क्षिप्रमेव प्रवासयेद्दि ' त्यादिस्मरणात् । अवेष्टिनये त्वतिक्रान्तनिषेधानां चरिन्नमुदाहृतम् । तावताऽपि तत्र प्रकृतोपयोगसिद्धेः । त्रयाणामपि वर्णानां राजसूयाधिकारमुपपादयता हि पूर्वपक्षिणा स्वाभिमतं राजशब्दप्रवृत्तिनिमित्तं राज्यपालनं वर्णान्तरेष्वपि दर्शनीयम् । शब्दप्रवृत्तिनिमित्तत्वञ्च धर्म्यवदधर्म्यस्याप्यस्य पानकत्वयाजकत्वादेरिवोपपद्यते । अतएव तदधिकरणपूर्वपक्षवार्तिके ' क्षत्रियसंबन्धित्वेन राज्यं विहितं अन्यायेन इतरौ कुर्वाणौ न राजानौ ग्यातामि ' त्याशङ्क्य परिहृतं ' सर्वथा तावद्वाज्यकरणात्ताभ्यामपि राजत्वं लब्धम् । तावताच राजमृत्युचोदनायाः प्रयोजनम् । यौ तु न्यायान्यायौ तयोः पुरुषधर्मत्वाच्चकोऽपि व्रतुनागृह्यत ' इति । एतेनेतिहासपुराणादिप्रसिद्धमप्यक्षत्रियाणां राज्याधिपत्यं व्याख्यातम् । न चेदमपि जानश्रुतेः क्षत्तृप्रेषणादिलिङ्गावगतं राज्याधिपत्यं तादृशमिति वक्तुं शक्यम् । बाधकाभावे वैदिकलिङ्गावगतस्य क्षत्रियधर्मस्यैवांगीकर्तव्यत्वात् । अन्यथा ' शूद्र ' त्यामन्त्रेण लिङ्गनावगतं शूद्रस्य विद्याग्रहणमधर्म्यं वेदेन निबद्धमित्येव वक्तुं शक्यतयाऽस्माभिरपि शूद्रस्य विद्याधिकारोक्तवैदिकलिङ्गासिद्धेर्वैश्यमाणबाधकानां चानुपन्यसनीयत्वापत्तेः । नच इतिहासपुराणेषु केषाञ्चिद्वर्णितं राज्याधिपत्यं तेष्वेव तेषां गृह्यजातित्वाद्युक्त्याबाधकेनाधर्म्यमभ्युगम्यते यथा एवमिहापि शूद्रश्रुत्या बाधकेन तदधर्म्यमभ्युपगम्यतामिति वाच्यम् । बहुलिङ्गविरोधेन शूद्रश्रुतेरवान्यथानेयत्वात् । तथा हि क्षत्तृप्रेषणं ग्रामदानञ्च तावद्द्विरोधिलिङ्गमुपन्यस्तं । तथा रैकस्य जानश्रुतिराज्येव केषुचिद्ग्रामेषु प्राङ्निवासः विद्यार्थितया समागताय तस्मै विद्यादानं तत्कन्यापरिणयनं चेत्येतदपि विरोधिलिङ्गं ' नाधामि वैशिश्रते ग्रामे न व्याधिः कृच्छ्रे तथा । न शूद्रराज्ये निवसेन्नपाण्डजनिवृत्त ' इति शूद्रपालिते राज्ये निवासस्य ' न शूद्राय मतिदद्यान्नोच्छिष्टं न हविष्कृतम् । न चास्योपदिशेद्धर्मान्नाचारस्य व्रतमादि ' ति शूद्राय मतिदानस्य ' न ब्राह्मणक्षत्रिययोरापत्स्वपि हि तिष्ठतोः । कस्मिंश्चिदपि वृत्तान्ते शूद्राभार्योपदिश्यत ' इति शूद्राया धर्मदारत्वेन परिग्रहस्य च निषिद्धत्वात् । तस्मात् क्षत्तृप्रेषणादिलिङ्गजातेन जानश्रुतेः क्षत्रियत्वसमर्थनमपि समञ्जसमेव ॥

सूत्रे ' चैत्ररथेनलिङ्गादि ' तिभिन्नविभक्तिनिर्देशतश्चैत्ररथेनसमभिव्याहृतत्वादित्यध्याहाराशयउन्नीयते । ' अभिप्रतारिणे ' तिश्च्युपात्तशब्दे निर्दष्टव्ये ' चैत्ररथेने ' तिनि-

दंशो नाभिप्रतारिणः कापेययाज्यत्वेन क्षत्रियत्वमवगन्तुं शक्यं तद्धि तस्य तेन चित्रर-
थत्वसिद्धिद्वाराऽवगन्तव्यं श्रुत्यन्तरे चित्ररथस्यैव कापेययाज्यत्वेन निर्दिष्टत्वात् । न
च तत्तस्य सिध्यति संज्ञाभेदेन चित्ररथाद्भेदप्रतीतेरित्याशङ्कापरिहारार्थः । चित्ररथाद्भेदे-
ऽपि तद्वंश्यत्वसिद्धिद्वारा तेन तस्य क्षत्रियत्वं सिध्यति 'समानान्वयानां समानान्वयः
याजका भवन्ती' ति दृष्टत्वादिति परिहाराभिप्रायः . 'अयमश्वतरीरथः' इत्युक्तचित्रर-
थवत्त्वं क्षत्रियत्वे लिङ्गतयोपन्यतरामिति मन्दानां भ्रान्तिवारणार्थं 'उत्तरत्रे' ति विशेष-
णम् । अस्तु तदपि लिङ्गं को दोषः । न । तस्य लिङ्गत्वासिद्धेः । शूद्रस्यापि रथसं-
भवात् शूद्रस्यवेदनिषेधवद्रथनिषेधस्य प्रामाणिकवचनरूढस्यादर्शनात् । तस्य तन्निषेध-
सत्त्वेऽपि सशकटे पर्यटनो रैक्याश्चतरीरथः प्रियतरो भवेदिति तदर्थं संपाद्यानयनसंभ-
वाच्च । स्वोपभोगार्हमेव परम्भं दातव्यमिति नियमाभावात् । तस्य तल्लिङ्गत्वेऽपिलिङ्गा-
दित्यनेनैव संग्राह्यतया पृथङ्निर्देशायोगाच्च । एवं शूद्रस्य विद्याधिकारे वैदिकार्हिंगं वि-
घटितम् ॥ १ ॥ ३ ॥ ३९ ॥

तथाऽप्यथित्वादिसद्भावादध्ययनाभावेपि स्त्रीणामिव विद्याग्रहणसम्भवाच्च तद-
धिकारस्यादित्याशङ्कानिराकरणार्थं सूत्रम् ॥

संस्कारपरामर्शात्तद्भावाभिलाषाच्च ॥ १ ॥ ३ ॥ ३६ ॥

ब्रह्मविद्याप्रदेशेषु उपनयनगुरुशुश्रूषादिमंस्काराः परामृश्यन्ते । उपनयनमध्यय-
नाङ्गात् प्रसिद्धादन्यदस्ति विद्याङ्गं 'तद्विज्ञानार्थं स गुरुमेवाभिगच्छेत् समित्पाणिश्रो-
त्रियं ब्रह्मनिष्ठमि' ति विहितं गुरुपसदनं 'अधीहि भगव' इति मन्त्रपूर्वकं कुर्वाणस्य
विद्याथिनश्शिष्यत्वमङ्गीकृत्य गुरुणा क्रियमाणमनुज्ञ दानादिना स्वसमीपप्रापणम् 'भृगु-
र्वै वारुणिः । वरुणं पितरमुपससार अधीहि भगवो ब्रह्मे' ति 'अधीहि भगवइति होप-
ससादसनत्कुमारं नारद' इत्यादिषु श्रुतिषु । उपसन्नेभ्योविद्योःपदेशेनार्थात्सिद्धं प्रजा-
पतिविद्यादिषु 'वसापराणि द्वाविंशतं वर्षाणी' त्याद्यत्रेतनवचनैरपि स्फुटीकृतम् । 'तं
होपनिन्य' इत्यादौ कचित्कण्ठतश्चोक्तम् । इदं च केनचित्क्रियते उपसन्नानामिष्टां वि-
द्यां साकल्येनाजानन्यस्वस्य गुरुत्वं नाभ्युपगच्छति । अतएव प्राचीनशालादिषु वैश्वा-
नरविद्यार्थमभ्यागतेषुद्वालकः 'प्रद्यन्ति मामिमे महाशाला महाश्रोत्रियास्तेभ्यो न सर्व-
मिव प्रतिपत्स्ये हन्तान्यमभ्यनुशासानी' ति मन्वानस्सन् 'अश्वपतिर्वै भगवन्तोऽयं कैक-
यस्सम्प्रतीममात्मानं वैश्वानरमध्येति तं हन्ताभ्यागच्छामि' त्युवाच । यो वा हीनवर्णस्ते-
नापि 'शिष्यस्तेऽहं शाधि मामि' ति प्रार्थनयोपसन्नेषु स्वस्य गुरुत्वाभ्यनुज्ञयैव तन्न-
क्रियते । अतएव 'ते ह समित्पाणयः पूर्वाह्णे प्रतिचक्रमिर' इति तेषामृषीणामुपसदन-
मुक्त्वा अश्वपतिनोपनयनमकृत्वैव विद्योपदिष्टेत्युक्तं 'तान्हानुपनीयैवैतदुवाचे' ति । अजा-

तशत्रुणा च राज्ञा विधिवदुपसन्नस्य गार्ग्यस्य बालाकेरकृत्वैवोपनयनं विद्योपदिष्टेत्युक्तं 'ततइह बालाकिस्समित्पाणिः प्रतिचक्रामोप त्वाऽयानीति तं होवाचाजातशत्रुः प्रति-लोमरूपमेव स्याद्यक्षत्रियो ब्राह्मणमुपनयेदेहि व्येव त्वा ज्ञापयिष्यामी' ति । अन्येन सर्वेणापि कर्तव्यमुपनयनम् । नचैतच्छूद्रस्य विधिवदुरूपसदनपूर्वकमुपनयनं शिष्यसंस्काररूपं सम्भवति 'न शूद्रे पातकं किञ्चिन्न च संस्कारमर्हती' ति मानवे धर्मशास्त्रे शूद्रस्य सकलसंस्काराभावाभिलापात् । ननु तत्रैव 'धर्मप्सवस्तु धर्मज्ञासतां वृत्तिमनु-व्रताः । मन्त्रवर्जं न दुप्यन्ति प्रशंसां प्राप्नुवन्तिचे' ति तदनन्तरश्लोकेन धार्मिकाणां शूद्राणां मन्त्रवर्जसंस्काराणामभ्यनुज्ञानं कृतम् । नचामन्त्रसंस्कारो न विद्योपयोगिति वाच्यम् । स्त्रीणां विद्याऽनधिकारप्रसङ्गात् । तासां विवाहसंस्कारस्य समन्त्रकत्वेप्यन्ये-पां संस्काराणाममन्त्रकतया गुरूपसदनस्याप्यमन्त्रकरयैवाङ्गीकर्तव्यत्वादिति चेत् मैवं । शूद्राणाममन्त्रकं जातकर्मादिसंस्कारान्तराभ्यनुज्ञानेऽपि 'शूद्रश्चतुर्थो वर्ण एकजातिरि' ति विशिष्योपनयनसंस्काराभावाभिलापात् । न च वाच्यं 'एकजातिरि' त्यनेन द्वितीयजन्मरूपोपनयनस्याभावोऽभिलष्यते । गर्भीष्टमादिषु कर्तव्यमध्ययनाङ्गोपनयनमेव च द्वितीयजन्म । तदेवोपक्रम्य 'तद्वितीयं जन्मे' ति स्मरणात् । तथा च विद्याङ्गोपनयनेन एकजातित्वहान्यभावात् तच्छूद्राणामपि स्यादिति । 'त्वं हि नः पिता योऽस्माकमविद्यायाः परं पारं तारयसी' ति वैदिकलिङ्गेन तस्यापि जन्मरूपत्वात् । न च द्विजातीनां जन्मद्वयमेवेति नियमः 'मातर्यग्रेधिजननं द्वितीयं मौञ्जिवन्धनम् । तृतीयं यज्ञदीक्षायां द्विजस्य विधिचोदितमि' ति मनुना यज्ञदीक्षाया अपि जन्मत्वाभिधानात् । 'अनृतात्सत्यमुपैमि मानृपाह्वैवमुपैमि' 'दक्षिणं पूर्वमाङ्गे सव्यं हि पूर्वं मनुष्या आज्ञत' इत्यादिमन्त्रार्थवादलिङ्गैरभ्रचायानपूर्विकाया यज्ञदीक्षाया मनुष्यतोर्त्तणदेवजन्मत्वसूचनाच्च । तथा च यथा 'तत्र यद्ब्रह्मजन्मारुयं मौञ्जिवन्धनचिह्नितम् । तत्रास्य माता सावित्री पिता त्वाचार्यउच्यत' इति द्वितीये जन्मनि मातापितरौ स्मृतौ एवमिहापि 'त्वं हि नः पिते' ति पिता श्रुतः । अर्थाच्च ब्रह्मविद्यैव माता भवति या देहद्वयविविक्तनित्यशुद्ध निरतिशयानन्दपरब्रह्मरूपतया प्रकाशमानं विद्वदात्मानं सूतइत्येतदपि जन्मैवेति युक्तम् । तस्मादध्ययनाङ्गोपनयनाभावादध्ययनइव विद्याङ्गोपनयनाभावाद्विद्यायामपि शूद्रस्य नाधिकारः ॥ १ ॥ ३ ॥ ३६ ॥

तदभावनिर्धारणे च प्रवृत्तेः ॥ १ ॥ ३ ॥ ३७ ॥

इतश्च न शूद्रस्य विद्याधिकारः । यत्सत्यवचनेन शूद्रत्वाभावे निर्द्धारिते जाबालं गौतमउपनेतुमनुशासितुश्च प्रवृत्ते 'नैतद्ब्राह्मणो विवक्तुमर्हति समिधं सोम्याहरोप त्वा नेष्ये न सत्यादगा' इतिहि गौतमवचनं ध्रूयतइति । अत्रेदं चिन्त्यते । अध्ययना-

ङ्गोपनयनं गौतमेन कृतं न विद्याङ्गम् । एवं ह्युपाख्यायते । शैशवे मृतपितृकस्सत्यकामस्स्वां मातरमहमाचार्यमुपेत्य ब्रह्मचर्यं चरिष्यामि किंगोत्रोऽहमिति पृष्ट्वा तथा त्वज्जनकपरिचरणं कृत्वैव स्थितास्मि नाहं गोत्रं वेदेत्युक्तो गौतममासाद्य 'ब्रह्मचर्यं भवति विवत्स्याम्युपेयां भवन्तमि' त्युक्त्वा 'किंगोत्रस्त्वमि' ति तेन पृष्टो नाहं मम गोत्रं वेदमाताऽपि नावेदीन्माता मे ज्वाला सत्यकामोऽहमित्येतावद्वेदेतिसत्यमुवाच । अथ गौतमस्सत्यवचनेन ब्राह्मण्यं निश्चित्य तमुपनिन्यइति । अस्यामाख्यायिकायामुक्तं गोत्रापरिज्ञानमकृताध्ययनांगोपनयनस्य बालस्य संभवति न तूपनीतस्याधीतसाङ्गस्वाध्यायस्य ब्रह्मविद्याऽधिनिगमिषया गुरुमुपसीदतः । अध्ययनाङ्गोपनयनएव च गोत्रपरिज्ञानं ब्राह्मण्यनिर्धारणञ्चोपयुज्यते । गोत्रभेदेन ब्राह्मणादिजातिभेदेन च तत्र प्रकारभेदस्मरणात् विद्यांगोपनयने तदभावात् । 'नैतद्ब्राह्मण' इति च ब्राह्मण्यनिर्धारणमेव न तु शूद्रत्वाभावनिर्द्धारणम् । अब्राह्मणशब्दस्य क्षत्रियवैश्यसाधारणत्वेन शूद्रमात्रपरत्वाभावात् 'नन्विद्युक्तमन्यसदृशाधिकरणे तथाह्यर्थगतिरि' तिशाब्दिकोक्तन्यायेनात्यन्तसमक्षत्रियवैश्यमात्रपरतया शूद्रास्पर्शित्वाच्च ॥

ननु गौतमेनाध्ययनाङ्गमुपनयनं कृतं चेदध्यापनमग्रे कर्तव्यं स्यात् । ब्रह्मविद्योपदेशएव कृतः 'उप त्वा नेप्ये न सत्यादगा' इति गौतमोक्तिप्रदर्शनानन्तरमेवं खलु श्रूयते । गौतमस्तं सत्यकाममुपनीय स्वकीयाद्भोयुथात् कृशानान्दुर्बलानां गवां चत्वारि शतानि पृथक्कृत्य तत्पोषणे तं नियुज्जे । स तु सत्यकामस्तासां गवां सहस्रसंख्यापूरणात् प्राक् न प्रत्यागच्छेयमिति प्रतिज्ञाय तृणोदकबहुलमरण्यं नीत्वा तास्संरक्षणवर्षगणं प्रोवास । तास्सहस्रं सम्पेदिरे । तदनन्तरमृषभोऽग्निर्हंसोमहुरिति चत्वारो देवतात्मानस्तस्य गुरुशुश्रूषया सन्तुष्टास्तस्मै षोडशकलब्रह्मविद्यामुपदिदिशुः । ततस्सह गोभिराचार्यकुलं प्राप्याचार्येण ब्रह्मविदिष वै सोम्य भासि कोऽनु त्वाऽनुशशासेति पृष्टस्तं वृत्तान्तमुक्त्वा देवैरुपदिष्टमित्यतोऽपि नाहं तृप्यामि स्वकीयादाचार्यादेव लब्धा किल विद्या साधीयसी भवति भगवानेव मह्यं ब्रवीत्विति प्रार्थयामास । ततो गौतमस्तस्मै तामेव षोडशकलविद्यामुपदिदेशेति । अत्राध्यापनं न तावद्गोसंरक्षणात् प्राकृतमस्ति 'तमुपनीय कृशानामबलानाञ्च चतुश्शतं गा निराकृत्योवाचे' त्युपनयनानन्तरमेव गोसंरक्षणनियोगप्रतिपादनात् । नापि पश्चात् 'भगवानेवोपदिशत्व' त्युपसन्नाय ऋषभाद्युपदिष्टषोडशकलविद्यामात्रमन्यूनानतिरिक्तमुपदिदेशेत्युक्तत्वात् । 'तस्मै ह तदेवोवाञ्चात्र हि न किञ्चन वीयाये' ति हि श्रूयते ॥

उच्यते । अध्ययनाङ्गमुपनयनं कृतमित्युपक्रमतो निश्चयासदनुसारेण 'उपनीय' इत्यङ्गोक्त्वा प्रधानभूताध्ययननिर्वर्तनमपि शौचाचारादिशिक्षणबहुपलक्षणीयम् । ततस्समावर्तनात् प्राम्गुरुदक्षिणार्थतया महतीं गुरुशुश्रूषां कृत्वा तथा शुद्धान्तःकरणैः

विद्याधिजिगमिषामवाप्य तदर्थमस्मिन् पुनरुपसन्नः काञ्चन ब्रह्मविद्यामप्यधिगच्छत्वित्यामिप्रायेण वा गोसंरक्षणनियोगे कृते तत्संरक्षणसन्तुष्टाभिर्देवताभिस्तस्मै षोडशकलविद्योपदिष्टा । आचार्याद्विद्या लब्धव्येत्युपसन्नाय तस्मै सैव विद्या पुनराचार्येणाप्युपदिष्टेति श्लिष्यतएव । तस्माच्छूद्रत्वाभावनिर्द्धारणे सत्येव विद्याङ्गोपनयने विद्योपदेशे च प्रवृत्तेरिति हेतुरसिद्धः । 'नैतदब्राह्मणो विवक्तुमर्हती' तिनिर्द्धारणमपेक्ष्य कृतस्योपनयनस्य विद्याङ्गत्वाभावात्निर्द्धारणस्य चावश्यापेक्षितब्राह्मण्यविषयत्वेन शूद्रत्वाभावविषयत्वाभावात् । गोत्रापरिज्ञानेऽपिद्याचार्यगोत्रमाश्रित्योपनयनं सम्भवति न तु वर्णविशेषानिर्णये । त्रैवर्णिकानां प्रतिवर्णमुपनयने प्रकारभेदस्योपदेष्टव्यगायत्रीभेदस्य च सत्त्वात् । सिद्धावप्यस्य हेतोर्नानेन शूद्रस्य विद्याऽनधिकारित्वासिद्धिः । तस्य विद्याऽधिकारित्वेऽपि 'न शूद्राय मतिन्दद्यादि' ति प्रतिषेधमालोच्य शूद्रत्वाभावनिर्द्धारणापेक्षोपनयनप्रवृत्त्युपपत्तेः । न हि सन्ततसन्तन्यमानषोडशमहादानेन महाप्रभुणा समाहूता वयं वृत्तिप्राप्तस्य प्रतिग्रहप्रतिषेधमालोच्य प्रतिग्रहप्रार्थनार्थं किमयमाह्वयतीति शङ्कमानास्तदभिगमने प्रवृत्त्यर्थमाह्वानस्यातादर्थ्यनिर्द्धारणमपेक्षामहइति एतावता तस्य महादानानधिकारसिद्धिरिति । अत्रब्रूमः । शूद्रत्वाभावनिर्द्धारणमपेक्षयास्यामाख्यायिकायामभिहिताध्ययनाङ्गोपनयने प्रवृत्तिरपि शूद्रस्य विद्याङ्गोपनयनतत्पूर्वकविद्याग्रहणयोरयोग्यत्वे हेतुर्भविष्यतुमर्हति । स च हेतुरनयाऽप्याख्यायिकया लभ्यतएव । तथाह्यब्राह्मणशब्दस्तावच्छूद्रस्यापि साधारणः ब्राह्मणभिन्नत्वस्य प्रवृत्तिनिमित्तस्यावैकल्यात् । 'यद्ब्राह्मणश्चाब्राह्मणश्च प्रश्नमेयातामि' त्यादिप्रयोगदर्शनाच्च । नञ्वियुक्तन्यायेनापि ब्राह्मणत्वशङ्काप्रसङ्गतत्सादृश्यरहितेभ्यो लोष्टादिभ्यएव व्यावर्तते नतद्ब्रह्मदशुद्रेभ्यः । अतएव महाभाष्ये 'अब्राह्मणमानयेत्युक्ते ब्राह्मणसदृशं पुरुषमानयति नासौ लोष्टमानीय कृती भवती' त्यब्राह्मणशब्दस्य ब्राह्मणेतरपुरुषमात्रे वृत्तिरुक्ता । तस्य च साधारणशब्दस्यात्र विशिष्यशूद्रे तावच्चात्पर्यमेष्टव्यं 'न सत्यादाग' इति हेतोश्शूद्रत्वव्यावर्तनएव सामर्थ्यात् । शूद्रः खलु स्वभावतो मायावीति 'अनृतञ्चात्तिवाद्श्च पैशुन्यमतिलोभता । निकृतिश्चाभिमानश्च जन्मतश्शूद्रमाविशात् । दृष्ट्वा पितामहश्शूद्रमभिभूतं तु तामसैः । द्विजशुश्रूषणं धर्मं शूद्राणां तु प्रयुक्तवान् । नश्यन्ति तामसा भावाश्शूद्राणां द्विजभक्तिः' । इत्यादिस्मृतिषु प्रसिद्धः । एवञ्च 'ब्रह्मचर्यं भगवतिविवत्स्याम्युपेयां भगवन्तामि' त्यध्ययनार्थविद्यार्थोपगमनद्वयसाधारणमुपगमनं कुर्वाणे सत्यकामे शूद्रत्वाभावनिर्द्धारणमपेक्ष्य या गौतमस्य तदुपनयने प्रवृत्तिस्सा शूद्रस्य विद्याङ्गोपनयने विद्याग्रहणे चानधिकारं गमयितुमर्ष्टि । तस्य तदधिकारसत्त्वे हि शूद्रसन्नपि सत्यकामो विद्याङ्गोपनयनेन संस्कृत्यं विद्यां ग्राहयितुं योग्यइति शूद्रत्वाभावनिर्द्धारणमपेक्ष्य समिदाहरणे न नियुज्येत । तस्य तदनधिकारे त्वस्य शूद्रत्वाभावे निश्चिते सति अकृताध्ययनाङ्गोपनयनेऽयं प्रथमं तेन

संस्कृत्याध्यापनीयस्ततो विद्याकामश्चेत्क्रमेण तामपि ग्राहयितव्य इत्यालोच्यता गौतमेन शूद्रत्वाभावे निश्चिते सत्युपनिनीषुणा ससिदाहरणे नियुक्तइति श्लिष्यते । एवं सति 'किं गोत्रस्त्वमसी' तिगोत्रप्रश्नोऽपि न तद्गोत्रनिर्दिधारयिष्या शूद्रत्वपर्यन्तसन्देहानुवृत्तिसमये ब्राह्मणजात्युपनयनमात्रोपयुक्तगोत्रप्रश्नस्यानवसरदुस्थत्वात् । किन्तु शूद्रश्चेत् किमप्युपनयनं नार्हतीति मत्वा गोत्रप्रश्ने किमयं वक्ष्यतीति तज्जातिपरीचिक्षिष्या । एवमस्य विद्याप्रकरणपठिताख्यायिकासन्दर्भस्य विद्याविध्यपेक्षिताधिकारिविशेषनिर्णयोपयोगित्वे सम्भवति तदनपेक्षितार्थपरतया योजनमपि न युक्तम् । प्रधानप्रतिपाद्यविध्यपेक्षितार्थसमर्पकत्वे सम्भवति तदङ्गविद्यास्तुतिद्वारभूताध्ययनाङ्गोपनयनापेक्षितार्थसमर्पकत्वकल्पनस्यायुक्तत्वात् । वर्णविशेषनिर्णयं विनाऽध्ययनाङ्गोपनयनकरणासम्भवे तत्करणादन्यथानुपपत्त्या तन्निर्णयोऽपि यथाकथञ्चिज्जात इति कल्प्यतां न तु तन्निर्वाहाय गौतमसत्यकामप्रश्नोत्तरसन्दर्भस्य प्रधानविध्यपेक्षितार्थपरत्वं विहायान्यापेक्षितार्थपरत्वकल्पनं युक्तम् । न हि 'चतुरो मुष्टीर्निर्वपती' त्यत्र मुष्ट्यस्त्वपरिच्छेदकसंख्याविशेषापेक्षा इत्येतावता चतुस्संख्या निर्वापान्वयमपहाय मुष्ट्यान्वयमनुभवति । तथासति सप्तदशशरावादिषु प्रधानभूतमुष्ट्यबाधाय संख्याबाधनप्रसङ्गात् । तथाच यथा तत्र संख्यायाः शशाब्दे निर्वापान्वये सति पार्थिकमुष्ट्यन्वयकल्पनया मुष्टीनामप्याकाङ्क्षाशांतिरेवं गौतमसत्यकामप्रश्नोत्तरसन्दर्भस्य विद्याधिकारिविशेषनिर्णयोपयोगिनः प्रधानभूतविद्याविध्यन्वये सति प्रागेव मया गोत्रविमर्शः कृतोऽस्तीत्येवंरूपसत्यकामवचनार्थपर्यालोचनया ब्राह्मणस्यैवोपनयनार्थं गोत्रविशेषविमर्शप्रसक्तिर्भवति नान्यस्येत्यर्थापत्त्या वर्णविशेषनिर्णयापेक्षस्य उपनयनस्याप्याकाङ्क्षान्तिर्भवति चेत् सा न निवार्यते । एतेन शूद्राय मतिदाननिषेधादपि तदभावनिर्द्धारणे प्रवृत्तिरुपपद्यतइति हेतोरसाधकत्वशङ्कापि निरस्ता । तदभावनिर्द्धारणस्यासाधारणाविद्याविध्यपेक्षिताधिकारिविशेषनिर्णयोपयोगित्वसम्भवे साधारणतदनपेक्षितार्थपरत्वकल्पनायोगात् । शूद्राय मतिदाननिषेधो हि कर्मणि ब्रह्मणि वा श्रुतिभिस्समृत्तिभिरितिहासैः पुराणैर्लौकिकवाक्यैर्वा 'शूद्राय मतिर्न दातव्ये' त्येवं साधारणो विद्याविध्यनपेक्षितश्च । तस्मादुपपन्नोऽयं तदभावनिर्द्धारणे च प्रवृत्तेरिति हेतुः ॥ १ ॥ ३ ॥ ३७ ॥

श्रवणाध्ययनार्थप्रतिषेधात् स्मृतेश्च ॥ १ ॥ ३ ॥ ३८ ॥

इतश्च न शूद्रस्य विद्याधिकारः । यदस्य वेदश्रवणं वेदाध्ययनञ्चार्थः प्रयोजनं यस्य समीपे वेदोच्चारणस्य तस्यापि प्रतिषेधो भवति 'पयुह वा एतच्छ्रमशानं यच्छूद्रः तस्माच्छूद्रसमीपे नाध्येतज्यमि' त्यत्र शूद्रस्य सञ्चारिश्मशानत्ववादः श्मशानवदध्ययने दूरं परिहरणीयत्वप्राप्त्यर्थः । 'अध्ययनं वर्जयेदि' त्यनुवृत्तौ 'श्मशानं सर्वतश्शम्याप्रा-

सादि 'त्युक्त्वा 'श्मशानवच्छूद्रप्रतितावि' निस्मरणात् । वेदोच्चारणे शूद्रस्य सुदूरं परिहरणीयत्वोक्तिश्च मायावी शूद्रोनिषेधादप्यविभ्यच्छन्नना वेदाक्षराणि गृह्णीयात् तदण्वपि मा ग्रहीदिति दृष्टार्थमपि न तु श्मशानवच्छूद्रजातेस्सामीप्यं दोषावहमिति केवलमदृष्टविरोधपरिहारार्थं । अतएव शूद्रजातिसामान्येऽपि शूद्रस्त्री सविधोच्चार्यमाणान्यपि वेदाक्षराणि ग्रहीतुं धारयितुं वा न शक्तेति 'शूद्रायां तु प्रेक्षणप्रतिप्रेक्षणयोरेवानध्याय' इति तदनन्तरमुक्तं । एवञ्च यस्य समीपेऽपि नाध्येतव्यं तस्य वेदश्रवणादीनि कैमुतिकन्यायेन निरस्तानि । साक्षाच्च शूद्रस्य वेदश्रवणे तन्मूलकेऽध्ययने तस्यार्थे प्रयोजने धारणे च प्रतिषेधोऽस्ति । 'अथहास्य वेदमुपशृण्वत' इत्यादिना शूद्रस्य वेदश्रवणोच्चारणधारणेषु प्रायश्चित्तस्मरणात् । ततश्च शूद्रस्य वेदश्रवणाद्यभावे वेदार्थविचारस्य चाभावः कैमुतिकन्यायसिद्धः । साक्षाच्च तयोरपि प्रतिषेधोऽस्ति 'कपिलाक्षीरपानेन ब्राह्मणीगमनेन च । वेदाक्षरविचारेण शूद्रश्चण्डालतां व्रजेत् । यो ह्यस्य धर्ममाचष्टे यश्चैवादिशति व्रतं । सो संवृतं नाम तमस्सह तेनैव गच्छती' तिवेदविचारदुर्ग्रहणयोस्तस्यात्यन्तं दुर्गतिस्मरणात् । एवञ्च वेदार्थज्ञानाभावे वेदविहितानां कर्मणां विद्यानाञ्चानुष्ठानासम्भवोऽपि अर्थसिद्धः । साक्षाच्चात्राधिकारप्रतिषेधोऽस्ति 'न शूद्रे पातकं किञ्चिन्न च संस्कारमर्हति । नास्याधिकारो धर्मेऽस्ति नाधर्मात्प्रातिषेधनं' इति मनुस्मरणात् । शूद्रमुद्दिश्य विशिष्य यन्नित्यवाद्बिहितं तदकरणे तस्य पातकं नान्यत्र । यस्संस्कारो विशिष्य विहितस्तमेव सोऽर्हति नान्यं । यो धर्मो विशिष्य विहितस्तत्रैव तस्याधिकारो नान्यत्र । अधर्मोऽपि यो विशिष्य प्रतिषिद्धस्तएव तस्य परिहरणीयो नान्यइत्यर्थः । एवञ्च शूद्रस्य सगुणविद्यासु निर्गुणविद्यार्थेषु वेदान्तश्रवणादिषु च विशेषविध्यभावेन च तेषां निषेधवचनैः क्रोडीकृतत्वान्न तेषु तस्याधिकारः । एतेन शूद्रस्य वेदश्रवणाध्ययनधारणार्थावगतीनां प्रतिषिद्धत्वेऽपि कूपखननन्यायमाश्रित्य सगुणविद्यानां श्रवणादीनाञ्चानुष्ठानमस्तु सगुणब्रह्मविद्यानां वेदान्तश्रवणजनितनिर्गुणविद्यायाश्च प्रारब्धेतरसकलपापध्वंसकत्वेन वेदश्रवणादिप्रतिषेधोलङ्घनकृतपापस्यापि ततएव ध्वंससम्भवादित्यपि निरस्तं । अनधिकारिणाऽनुष्ठितानां वैदिककर्मणां फलपर्यवसायित्वाभावेन कूपखननन्यायानवतारात् । इह विद्याङ्गोपनयनाभावेन विशेषविहितेतरवैदिककर्माधिकारप्रतिषेधेन च शूद्राणामनधिकारित्वस्य समर्थितत्वात् । कथं तर्हि विदुरधर्मव्याधप्रभृतीनां ब्रह्मज्ञत्वं, पूर्वजन्माधिगतज्ञानाप्रमोषात् । 'धर्मव्याधादयोऽप्यन्ये पूर्वाभ्यासाज्जुगुप्सिते । वर्णावर्त्त्वे संप्राप्तासंसिद्धिं श्रमणी यथे' ति हि स्मरन्ति ब्रह्मज्ञानमपि तेषां । हीनजातिषु जननं तु प्रारब्धबलत् ॥

ननु पूर्वजन्मानुष्ठितयज्ञादिकर्मभिश्शुद्धान्तःकरणतयोत्पन्नब्रह्मविदिषाणामपि साधनसंषक्त्यभावेनानुत्पन्नब्रह्मविद्यानां ततःप्रारब्धबलेन शूद्रादिजन्म प्राप्तानां पूर्वसंस्का-

रानुवृत्त्या विरक्तानामनुवृत्तब्रह्मविधिषाणां किं ब्रह्मविद्योपायो नास्ति । अस्त्येवेतिहा-
सपुराणादिः । ननु 'श्रोतव्यश्श्रुतिवाक्येभ्य' इतिब्रह्मदर्शनार्थं वेदान्तश्रवणानियमवि-
धिना सकलोपायान्तरव्यावर्तनात् कथमितिहासपुराणादेस्तदुपायत्वेन परिग्रहः । न । त्रै-
वर्णिकान्प्रति स नियमविधिरिति तल्लब्धनियमस्यापितद्विषयत्वात् । एवन्तर्हीतिहासपु-
राणादिवद्वेदान्तार्थग्रथनरूपो भाषाप्रबन्धः 'त्वमेव ब्रह्मासी' त्यादिलौकिकवाक्यञ्च तदु-
पायोऽस्तु । तस्यापि ब्रह्मात्मैक्यज्ञानजननसमर्थत्वात् । न चाध्यासनिवर्तनक्षमन्तदपरो-
क्षज्ञानं वेदान्तैस्तन्मूलैरितिहासपुराणैर्वा भवति नान्यैरिति वाच्यम् । विषयस्वाभाव्येन
'दशमस्त्वमसी' त्यादिलौकिकवाक्यैरप्यपरोक्षज्ञानस्य सिद्धान्तिनाऽभ्युपगतत्वात् ।
तथाऽपि लौकिकवाक्यजमपरोक्षज्ञानमसम्भावनाविपरीतभावनाप्रतिबन्धान्नाध्यासनिवर्त-
नक्षममिति चेत् । न । वेदान्तजापरोक्षज्ञानस्येव तस्यापि मनननिदिध्यासनभ्यां प्रति-
बन्धकानिवर्तनसम्भवात् । यद्वा माभूद्भाषाप्रबन्धो मा च भूलौकिकवाक्यम् । मननाख्ये-
नानुमानकलोपेनैव प्रतिबन्धनिवृत्त्यर्थमवश्यापेक्षितेन 'चिन्मात्रं तत्त्वमन्यत् सर्वमारोपि-
तमि' तिनिर्धारणं सम्भवति । तच्च विषयस्वाभाव्यादपरोक्षमिति मननमात्रं निदिध्यास-
नशिरस्कं शूद्राणां ब्रह्मविद्योपायोऽस्तु । यदि मननं प्रमाणप्रमेयानुपपत्तिनिरासकतर्क-
रूपतया वेदान्तश्रवणस्येतिकर्तव्यतारूपं न स्वतन्त्रं तर्हि 'इतिहासपुराणाभ्यां वेदं
समुपब्रह्मयेदि' तिवचनादितिहासपुराणमपि तथैव । यदि च तद्वचनमनेकशाखाभिज्ञम-
हर्षिकृतेतिहासपुराणानुसारिण्येवार्थं वेदस्य तात्पर्यं ग्राह्यमित्येवंपरं न स्वातन्त्र्येण ततो-
ऽर्थनिर्णयनिषेधपरम् । तर्हि 'श्रोतव्या मन्तव्य' इति श्रवणाङ्गत्वेन मननविधिरपि वेदा-
न्तेषु सम्भावितप्रमाणप्रमेयानुपपत्तिशङ्का मननेन निरसनीयेत्येतावन्मात्रपरं न तु स्वात-
न्त्र्येणानुमानाद्ब्रह्मनिर्णयो न भवतीत्येतत्परम् । 'नैषा तर्केण मतिरापनेये' तिश्रुतेर्नानु-
मानगम्यं ब्रह्मेति चेत् 'तन्त्वौपनिषदं पुरुषं पृच्छामी' तिश्रुतेर्नेतिहासपुराणादिगम्यमि-
त्यपि स्यात् । औपनिषदत्वश्रुतिरुपनिषद्विरोधिशब्दान्तरगम्यत्वनिरासपरा चेत् साऽपि
श्रुतिस्तद्विरोधितर्कगम्यत्वनिरासपराऽस्तु । अथवा माभूद्भाषाप्रबन्धलौकिकवाक्यानुमान-
जातं शूद्रस्य ब्रह्मावगत्युपायः । मा च भूत् त्वदुक्तमितिहासपुराणम् । वेदान्तवाक्य-
जातमेव लिखितपाठादिना गृहीतमविधिना विचारितं तदुपायोऽस्तु । व्युत्पन्नस्य लिखि-
तपाठादिगृहीतादपि ततोऽर्थप्रत्ययस्यानिवार्थत्वात् । अविहितविचारस्याप्यार्द्रकमरिचा-
दिविषयस्येवासम्भावनाविर्तनक्षमत्वात् । अविहितविचारस्य च वैदिकाधिकारनिरपेक्ष-
तया तद्वैकल्येन निष्कलत्वाप्रसक्तेः शूद्रस्य वेदग्रहणनिषेधोलङ्घने च कूपखननन्यायेन
प्रवृत्त्युपपत्तेरिति चेत् ॥

अत्र ब्रूमः । बहूनि मनुष्याणां ब्रह्मविद्योत्पत्तिप्रतिबन्धकानि दुरितानि 'तस्मा-
देषां तन्न प्रियं यदेतन्मनुष्या विद्युः' इत्यादिवैदिकलिङ्गावगतानि । तत्र कानिचिद्विधि-

द्विषोरपि श्रवणादिसाधनसम्पत्तिविषयतद्धारकाणि । अपराणि श्रवणादिसाधनसम्पत्ता-
वपि बुद्धिसामर्थ्यविषयतद्धारकाणि । इतराणि विद्योदयेऽप्यसम्भावनादिबाहुल्यापाद-
कानि । किं बहुना निरस्तसमस्तासम्भावनादिप्रतिबन्धनिर्विकित्सब्रह्मविद्योदयेऽप्य-
विद्याऽनिवृत्तिकराणि सत्यपि विशेषदर्शने भ्रमानिवृत्तिकरोपाधिसन्निधानकल्पानि का-
न्यपि सन्ति । तानि सर्वाणि ब्रह्मदानादिभिस्तन्यासापूर्वेण वेदान्तश्रवणनियमादृष्टेनेति-
हासपुराणादिश्रवणनियमादृष्टेन च निवर्तनीयानि । एतानि च प्रतिबन्धकनिवर्तकानि
यथाऽधिकारं व्यवतिष्ठन्ते । तथा च 'श्रावयेच्छतुरो वर्णान् कृत्वा ब्राह्मणमग्रतः' 'शू-
द्रस्सुखमवाप्नुयात्' इत्यादिवचनैरितिहासपुराणश्रवणपठनाधिकारित्वेनावगतस्य शूद्रस्य
तच्छ्रवणनियमसंपाद्यमदृष्टं विना लिखितपाठगृहीतवेदान्तादिभिः कथमप्रतिबद्धब्रह्माव-
गतिसम्भवः । सन्ति हि पुराणोतिहासश्रवणसामान्ये केचन नियमाः विशिष्य च पुराण-
भेदेन भारतपर्वादिभेदेन चान्ये नियमाः । तत्रापि ब्रह्मावगत्युपायेषु गीतादिभागेषु
'शिष्यस्तेऽहं शाधि मामि' त्यादिपार्थवचनप्रभृतिलिङ्गावगता गुरुपसदनादिनियमाः ।
तस्मान्नि यमरहितैर्लिखितपाठगृहीतवेदान्तभाषाप्रबन्धलौकिकवाक्यतर्ककलापैरध्यासनिवर्त-
नक्षमब्रह्मावगत्यापादनमनधिगतवैदिकमर्यादानामेव शोभते ॥

ननु तथाऽपि शूद्रस्येतिहासपुराणादिनाऽपि नास्ति विद्याधिगमेऽधिकारः । नहि
तमुद्दिश्य विशिष्यास्ति विद्याविधानं । विशेषविहितेतरधर्मास्तु तस्य प्रतिषिद्धा इत्युक्तं ।
सत्यं । ब्रह्मविद्यायां नास्ति विध्यपेक्षा । आनन्दसाक्षात्कारत्वेन तस्याः फलत्वात् ब-
न्धनिवृत्तिरूपमुक्तिसाधनत्वेऽपि प्रमाणवस्तुपरतन्त्रत्वेन विध्यनर्हत्वात् । किन्तु तत्सा-
धने । तत्र च त्रैवर्णिकानां वेदान्तश्रवणरूपइवशूद्राणामितिहासपुराणश्रवणरूपे विशेष-
तोऽस्त्येव विधिः । ननु 'द्रष्टव्यश्श्रोतव्य' इति वेदान्तश्रवणे ब्रह्मदर्शनफलानुवादव-
दिह तदनुवादो नास्ति । सत्यं । तथाऽपि यत्र योऽर्थः प्रतिपाद्यते तदवगतिरसतिबा-
धके तत्र फलत्वेन व्यवतिष्ठते । 'धर्मं चार्थं च कामे च मोक्षे च भरतर्षभ । यदिहा-
स्ति तदन्यत्र यजेहास्ति न तत्कचित् ।' इत्यादिवचनैस्तत्तत्प्रतिपाद्यप्रदर्शनमपि तत्त-
दवगतेः फलत्वसूचनायैव । एवञ्चेतिहासपुराणेषु यस्याधिकारिणो यदर्थावगतिर्यथोपयु-
ज्यते तथैव सा तस्य फलतया व्यवतिष्ठते । ततश्च यद्यपि तेभ्यश्शुद्धब्रह्मावगतिर्वेदा-
न्तश्रवणनियमवतां त्रैवर्णिकानां तत्र वेदान्ततात्पर्यस्थिरीकरणार्थतया उपयुज्यते । त-
थाऽपि प्रतिषिद्धवेदश्रवणानां शूद्राणां साक्षान्मुक्तिसाधनतथैवोपयुज्यते । तस्यास्तत्सा-
धनत्वप्रसिध्यर्थं मनननिदिध्यासने अपि शूद्रस्य मुक्तिसाधने ब्रह्मविद्याफलकतिहासपु-
राणश्रवणविधिर्नैवाक्षिप्येते यथाऽध्ययनविधिना स्वफलस्यार्थज्ञानस्य क्रत्वनुष्ठानादिसा-
धनत्वसिद्ध्यर्थं विचारआक्षिप्यते । तस्माद्युक्तमुक्तं शूद्राणामितिहासपुराणादिकं मुक्ति-
साधनब्रह्मविद्योपाय इति । तथापि तत्तल्लोकविशेषावाप्तिफलकसगुणब्रह्मविद्या विधेयत्वा-

द्विशिष्य शूद्रान् प्रत्यविधानाच्च तेषां न स्यादिति चेत् मामूत् । तदंशे यज्ञादिकर्मांश इव इतिहासपुराणादिश्रवणमर्थावगतिफलकं पापक्षयफलकमस्तु । अध्ययनविधिरपि ह्यर्थावबोधफलकत्वपक्षे न सर्वत्रार्थावबोधफलकः । किञ्च शूद्रस्य क्वचित्कचिदस्येतिहासपुराणप्रतिपाद्यायां सगुणविद्यायामप्यधिकारः यत्र विशिष्य विधानं लिङ्गं वाऽस्ति यथा प्रणवरहितेन पञ्चाक्षरेण शिवोपासनायां यथावा नारदस्य प्राचीने शूद्रजन्मनि यतिभिरुपदिष्टायामच्युतोपासनायां । एवं शैवपाशुपतपाञ्चरात्रादिदृष्टेषु सगुणविद्याविशेषेष्वपि शूद्रोचितसंस्कारपूर्वकं विशिष्यविहितेषु तस्याधिकारो द्रष्टव्यः । एवं शूद्रस्य इतिहासपुराणादिमूलकविद्याधिकारसत्त्वेऽपि वेदमूलकसंवर्गविद्याधिकारशङ्कानिवारणार्थं सूत्रे जानश्रुतेः क्षत्रियत्वसमर्थनं । वेदमूलकाधिकारनिराकरणार्थं ह्येतदधिकरणं । अत एव वेदश्रवणादिप्रतिषेधसूत्रकृता हेतूकृतः इत्यलं प्रसक्तानुप्रसक्त्या । सौत्रे श्रवणाध्ययनार्थपदे बहुव्रीहिः । अर्थपदं प्रयोजनपरं । पुनश्च द्वन्द्वः । तदानीं तत्प्रयोजनपरं प्रतिपाद्यपरञ्च । प्रतिपाद्यपरत्वे तदज्ञानस्य तदनुष्ठानस्य च लक्षकमित्येतत्सर्वं प्रागेव वर्णितप्रायं । चतुर्ध्वपि गुणसूत्रेषु चकारस्तत्रतत्रोद्भावितशङ्कापरिहारद्योतनाय ॥ १ ॥ ३ ॥ ३८ ॥

इत्यपशूद्राधिकरणम् ॥ ९ ॥

कंपनात् ॥ १ ॥ ३ ॥ ३९ ॥

अवासितः प्रासङ्गिकोऽधिकारविचारः । यथापूर्वं वाक्यार्थविचारः क्रियते । 'यदिदं किञ्च जगत्सर्वं प्राणएजति निस्सृतं । महद्भयं वज्रमुद्यतं यएतद्विदुरमृतास्ते भवन्ती'ति कठवल्लीमन्त्रे मुख्यप्राणो बाह्यवायुश्चोपास्यगुणविशेषविशिष्टावास्त्रायेते उत ज्ञेयं ब्रह्म प्रतिपाद्यतइति संशये पूर्वः पक्षः । सर्वमिदं जगद्यदाश्रयं स्पन्दतइति यतःकारणान्निस्सृतञ्चेत्युच्यते स मुख्यप्राणरूपो वायुः । प्राणश्रुतिमुख्यत्वानुरोधेन 'सर्वं जगदि'त्यस्य प्राणात्मकवायुविकाररूपसर्ववस्तुपरतोपपत्तेः । एवं सति सर्वशब्दस्य स्वार्थिकदेशे वृत्तिसङ्कोचेऽपि ब्रह्मपरत्वे प्राणशब्दस्येव सर्वधा स्वार्थत्यागाभावात् । 'निस्सृतमि'त्यस्य 'तच्च सर्वं जगत्प्राणान्निस्सृतमि'तिभिन्नवाक्यत्वमपहाय 'प्राणे ततो निस्सृतं सर्वं जगदेजती'त्येकवाक्यत्वाङ्गीकारे निस्सृतविशेषणैवैव सर्वशब्दसङ्कोचस्य लम्भनाच्च । 'सर्वं जगदि'त्यस्य सर्वप्राणिपरत्वे 'प्राण'इति सप्तम्याश्च निमित्तार्थकत्वे सर्वस्यापि प्राणिजातस्य चेष्टायाः प्राणस्थित्यधीनत्वेन सङ्कोचकारणानपेक्षणाच्च । उच्यते वाक्यगतप्राणशब्दे निरपेक्षसर्वजगत्कारणत्वप्रतिपादकावधारणोपपन्नक्षितोपक्रमोपसंहारभूतप्रतिपादाधिषितदेवताशब्दोदितचेतनत्वलिङ्गस्येवात्र मुख्यार्थत्याजकस्य बलवत्ते

बाधकस्याभावाच्च । तथा महद्भयकारणं वज्रशब्दितमुद्यतं यदुच्यते स बाह्यवायुः । तस्यैव धूमज्योतिस्सलिलसंवलितस्य विद्युत्स्तनयित्नुवृष्ट्यशनिभावेन परिणामितया वज्रशब्दस्य मुख्यार्थाप्रहाणात् ब्रह्मपक्षइव वज्रसदृशे गौणत्वस्याकल्पनीयत्वात् । 'वायुरेव व्यष्टिः वायुस्समष्टिः अपपुनर्मृत्युञ्जयति यएवंवेदे' ति श्रुत्यन्तरदर्शनेन वायुवेदनादमृतत्वसम्भवाच्च ॥

स्यादेतत् । अस्मान्मन्त्रात् पूर्वोत्तरौ 'अङ्कुष्ठमात्रः पुरुषः' 'अङ्कुष्ठमात्रः पुरुषोऽन्तरात्मे' तिमन्त्रावङ्कुष्ठाधिकरणे ब्रह्मपरौ निर्णीतौ । 'तदेव शुक्रं तद्ब्रह्म तदेवामृतमुच्यते । तस्मिन् लोकाश्चितासर्वे तद् नृत्येति कश्चन' । 'भयादस्याग्निस्तपति भयात्तपति सूर्यः । भयादिन्द्रश्च वायुश्च मृत्युर्धावति पञ्चमः' इत्यव्यवहितपूर्वोत्तरमन्त्रावसंशयं ब्रह्मपरौ । तत्र चोत्तरस्मिन् मन्त्रे 'अस्ये' ति सर्वनामशब्द एतन्मन्त्रप्रतिपाद्यं परामृशति । 'अत्ता चराचरग्रहणादि' त्यधिकरणे दर्शितञ्च ब्रह्मप्रकरणमिहानुवर्तते । आनुमानिकाधिकरणे च 'त्रयाणामेव चैवमुपन्यासः प्रश्नश्चे' तिसूत्रे कठवल्लीष्वग्निजीवब्रह्मणां त्रयाणामेव प्रतिपादनं नान्यस्येति वक्ष्यते । कथमकस्मात् तन्मध्यपातिन्यस्मिन्मन्त्रे मुख्यप्राणबाह्यावायुपरत्वशङ्का । एवं पूर्वापरपर्यालोचनेन ब्रह्मपरतया निर्णीतेषु प्रकरणेषु श्रुतस्य प्राणशब्दस्य ब्रह्मणि वृत्तिः प्रतर्दनाधिकरणे समर्थिता । अपिचैतन्मन्त्रपर्यालोचनयाऽपि न पूर्वपक्षे हेतुं पश्यामः । 'सर्वं जगदेजती' त्यस्य स्वशासनातिलङ्घने किमयं करिष्यतीति भयात्कम्पतइत्येवमर्थकत्वात् 'एजृ कम्पन' इत्यर्थनिर्देशानुसारेण कम्पसामान्यवाचिनोऽपि धातोः 'महद्भयं वज्रमुद्यतं' 'भयादस्याग्निस्तपती' त्याद्युत्तरवाक्यपर्यालोचनया भयप्रयुक्तकम्पे पर्यवसानात् मुख्यप्राणस्य शासितृत्वाभावेन तत्रास्य लिङ्गस्य कथमप्यन्वयासम्भवात् अनन्यथासिद्धलिङ्गविरोधे च श्रुतेरप्यन्यथानेतत्वात् । अशानिकारणकलापमध्ये वायोरनुप्रवेशोऽपि वायोरेवाशानित्वाभावेनाशनिवाचिनो वज्रशब्दस्य वायावपि लक्षणाऽवश्यम्भावात्, अमृतत्वसाधनवेदनविषयत्वस्य ब्रह्मणोऽन्यत्रासम्भवात्, 'तन्निष्ठस्य मोक्षोपदेशादि' तीक्ष्णधिकरणसूत्रएव तथा व्यवस्थितेः 'अपपुनर्मृत्युञ्जयती' तिवायुविज्ञानादपमृत्युञ्जयस्यैवोक्तत्वेन मृत्युञ्जयरूपामृतत्वप्राप्तेरनुक्तत्वाच्चेति चेत् ॥

उच्यते । यद्यस्मिन् प्रकरणे ब्रह्मैव प्रतिपादनीयं नान्यत् कथं तर्हि 'तदेव शुक्रं तद्ब्रह्मे' तिमन्त्रात् प्राक् 'ऊर्ध्वमूलोऽवाक्छाखण्डोऽध्वत्थस्सनातन' इति संसारवृक्षकर्तनम् । तन्मूलत्वेन ब्रह्मप्रतिपत्तौ तदङ्गमिति तद्गर्णनं न प्रकरणविरोधीति चेत् हन्त तर्हि मुख्यप्राणबाह्यावाय्वोरुक्तरूपेणोपासनमपि निर्विचिकित्सब्रह्मप्रतिपत्तौ प्रतिबन्धकादिनिवर्तकत्वेनाङ्गमिति तद्विधानमपि न प्रकरणविरोधीत्येव हि । दृष्टं ह्युपकोसलविध्यायां 'प्राणो ब्रह्मे' त्युपासनाया अङ्गत्वम् । अवश्यञ्चायं मन्त्रोऽङ्गसमर्पकइत्येव

सिद्धान्तिनाऽप्युपपादनीयम् । 'अन्यत्र धर्मादन्यत्राधर्मादि' ति निर्विशेषस्य ब्रह्मणः
 पृष्ठस्थैवोच्चे प्रकरणित्वेन प्रतिपाद्यतयाऽस्य मन्त्रस्थैतत्पूर्वापरमन्त्राणाञ्चार्थस्य सविशेष-
 ब्रह्मधर्मस्य निर्विशेषप्रतिपत्त्यङ्गत्वोक्तिं बिना सङ्गमयितुमशक्यत्वात् । एवमस्य मन्त्र-
 स्य मुख्यप्राणाद्युपास्यपरत्वे सत्यन्तरमन्त्रे श्रुतरयारथेतिपदस्य व्यवहितमन्त्रप्रकृतब्रह्म-
 परामार्शित्वं न विरुध्यते । यथा 'उर्ध्वमूल' इति वायस्य संसारवृक्षपरत्वे सति 'तदेव
 शुक्रमि' त्यन्तरमन्त्रश्रुतस्य तत्पदस्य प्रधानत्वेन प्रस्तुतं संसारवृक्षमपहाय तदुपसर्ज-
 नमूलपरामार्शित्वम् । 'एजती' ति च चेष्टतइत्यर्थपरं न तु भयात् कम्पतइत्येतत्परम् ।
 अग्निमूर्धेन्द्रादिदेववच्छासितुः परब्रह्मणस्सद्भावमजानानस्य मनुष्यपशुपक्षिसरीसृपस्था-
 वरसहितस्य सर्वस्य जगत्तच्छासनातिलङ्घ्यप्रयुक्तमयाभावात् । वज्रशब्दे च न लक्ष-
 णा प्रसज्यते । अशान्याकारपरिणतस्थैव वायोरुपास्यशङ्गीकारात् । यद्यपि वज्रशब्देन
 वज्रायुधमपि वक्तुं शक्यम् । तथाऽपि वायुविशेषरूपप्राणसमभिव्याहारान्वायुविकारए-
 वात्र वज्रशब्दार्थो गृह्यते । उपामकस्यामृतत्वफलकीर्तनमपि न विरुध्यते 'औदुम्बरो
 यूषो भवति उर्जाउदुम्बरः उर्जवाग्माऽर्जं पशूनामोत्त्यूर्जोऽवर्हया' इति पश्ववासिफल-
 कसोमापौष्णपश्वङ्गयूपप्रकृत्युदुम्बरताविध्यर्थवादइव प्रधानफलानुवादोपपत्तेः । तस्मा-
 त्संवर्गविद्यायामिवोपास्यौ मुख्यप्राणवाहवायु कीर्त्येते । प्राणवज्रश्रुत्यनुसारात् तद्वाध-
 काभावाच्चेत्येवं प्राप्ते राद्धान्तमाह । 'कम्पनात्' 'शब्दोदेव प्रमित' इति सूत्रतश्श-
 ब्दादित्यनुवर्तते मण्डूकप्रुतिन्यायेन । तेन 'यदिदं किञ्च' इति मन्त्रे ब्रह्मैव प्राणशब्दात्
 प्रतीयतइति साध्यं लभ्यते । तत्र हेतुः कम्पनान् सकलप्राणिजातस्पन्दनादित्यर्थः ।
 यद्यपि तत्स्पन्दितृत्वं मुख्यप्राणस्याप्यरित तथापि निरपेक्षं तद्ब्रह्मणएव 'न प्राणेन
 नापानेन मर्त्यो जीवति कश्चन । इतरेण तु जीवन्ति यस्मिन्नेतवृपाश्रिताकि' ति 'प्रा-
 णस्य प्राणमि' ति च श्रुत्यन्तरात् । निरपेक्षएव धर्मोऽन्तर्याम्यधिकरणन्यायेन ग्राह्यः ।
 एवञ्चाप्रतिपन्नरूढितः प्रतिपन्नयोगोबलीयानिति पूर्वाधिकरणोक्तन्यायेन निरपेक्षसकल-
 जगत्प्राणनव्यापारहेतुत्ववाचिना प्राणशब्देन ब्रह्मैव प्रतीयतइति साध्यं सिध्यति ।
 ततश्च 'महद्भयं वज्रमुद्यतमि' त्यनेनाप्यभ्युद्यतं वज्रायुधमिव महद्भयं त्रिभेत्यस्मादिति
 व्युत्पत्त्या भयकारणमित्यनेन रूपेण ब्रह्मैवोच्यत इति सिद्धौ नोपासनविधानम् , उपा-
 सनस्य ब्रह्मप्रतिपत्त्यङ्गत्वनिर्वाहाय दुरितक्षयस्य द्वारत्वञ्च कल्पनीयमिति लाघवम् ।
 सर्वशब्दे च न सङ्कोचशङ्का । प्रकरणञ्चैवमञ्जसा सङ्गच्छते पूर्वापरमन्त्रसन्निधानञ्च ।
 पूर्वमन्त्रे ' तस्मिन् लोकादिश्रतास्सर्वे' इति ब्रह्मणस्सकलजगदाश्रयत्वमात्रमुक्तम् । अस्मि-
 न्मन्त्रे सकलजगज्जीवनहेतुत्वमुक्तम् । पुनश्चास्मिन्मन्त्रे ब्रह्मणो जगच्छासितुर्माभय-

हेतुत्वमुक्तम् । उत्तरमन्त्रे जगच्छासितृत्वं ब्रह्मणोऽवगच्छतामग्रघादिदेवानां ततो मह-
ता भयेन तच्छासने प्रवृत्तिरुक्तेति सर्वसामञ्जस्यात् सकलजगदेजयिता प्राणः पर-
मात्मेति सिद्धम् ॥ १ ॥ ३ ॥ ३९ ॥

इति कम्पनाधिकरणम् ॥ १० ॥

ज्योतिर्दर्शनात् ॥ १ ॥ ३ ॥ ४० ॥

छान्दोग्ये प्रजापतिविद्यायां श्रूयते 'एवमेवैष सम्प्रसादोऽस्माच्छरीरात् समु-
त्थाय परं ज्योतिरुपसम्पद्य स्वेन रूपेणाभिनिष्पद्यते स उत्तमः पुरुष' इति । किमत्रा-
दित्यज्योतिर्विवाक्षितमुत परं ब्रह्मेति ज्योतिश्शब्दपरशब्दाभ्यां संशये पूर्वपक्षः आदि-
त्यइह ज्योतिर्भवितुमर्हति । पूर्वस्मिन्दहरविद्याप्रकरणे 'शतञ्चैका च हृदयस्य नाड्य-
स्तासां मूर्द्धानमभिनिस्सृतैका । तयोर्ध्वमायन्नमृतत्वमेति विष्वङ्ङन्या उत्क्रमणे भवन्ती'
त्युपासकानामूर्ध्वनाड्या शरीरात् समुत्थानस्य 'स यावत् क्षिप्येन्मनस्तावदादित्यं गच्छ-
ती' ति तदनन्तरमेवादित्यप्राप्तेश्च वर्णितत्वात् । इहापि शरीरात् समुत्थाय परं ज्योति-
रुपसम्पद्येति शब्दाभ्यां तदर्थप्रत्यभिज्ञानात् । आदित्यज्योतिषश्च मार्गे प्रथमर्षवभूता-
र्विज्योतिरपेक्षया परत्वेन कथञ्चित् परशब्दोपपत्तेः । न च प्रथमश्रुतपरशब्दमुख्यता-
ऽनुरोधेन ज्योतिश्शब्दो नेतुं युक्तः । अस्माद्विषयवाक्यात् पूर्वस्मिन् 'यथैतान्यमुष्मा-
दाकाशात्समुत्थाय परं ज्योतिरुपसम्पद्य स्वेन रूपेणाभिनिष्पद्यन्त' इत्युपमानवाक्ये
'परं ज्योतिरुपसम्पद्ये' त्यस्य प्रकृष्टादित्यतेजःप्राप्तिपरतया दृष्टत्वात् । तस्य ह्ययमर्थः
यथा एतानि वायुरभ्रं विद्युत्तनयित्पुरिति पूर्वप्रकृतानि प्रावृषि वर्षादिप्रयोजनानन्तरं
स्थूलरूपं विहाय सूक्ष्मरूपेणाकाशे स्थितानि पुनः प्रावृडारम्भे किञ्चिद्दुच्छ्रुसितानि भूत्वा
ततस्समुत्थाय ग्रीष्मप्रवृद्धं सौरं तेजस्सहकारि प्राप्य स्वेन पुरोवातादिरूपेणाभिनिष्प-
द्यन्त इति । एवञ्चोपमेयभागेऽपि 'परं ज्योतिरुपसम्पद्ये' त्यस्य आदित्यज्योतिःप्राप्ति-
रेवार्थो वक्तव्यः । अन्यथा दहराधिकरणे दर्शितया रीत्या परं ब्रह्म साक्षात्कृत्येति तद-
र्थोक्तावुपमानोपमेयवैरूप्यप्रसङ्गात् । न च तस्य परं ब्रह्मप्राप्येत्येवार्थः । साक्षात्कार-
स्तु 'अभिनिष्पद्यत' इत्यनेन उच्यत इति वाच्यम् । तथा सति 'अभिनिष्पद्यत'
इति भागे उपमानवैरूप्यप्रसङ्गात् । ब्रह्मसाक्षात्कारानन्तरभाविन्यां ब्रह्मप्राप्तौ क्लृप्त्य-
येन तत्पूर्वभावित्वनिर्देशस्यानुपपन्नत्वाच्च । न च 'मुखं व्यादाय स्वपिती' तिवत्तदुपप-
त्तिः । तत्र व्यादानोत्तरकालानुवृत्तस्वापापेक्षया व्यादानस्य पूर्वभावित्वात् इह निर्विशेष-
ब्रह्मप्राप्त्यनन्तरं साक्षात्कारानुवृत्त्यभावात् । एतेन 'उपसम्पद्य' 'अभिनिष्पद्यत' इति
द्व्याभ्यामपि शब्दाभ्यां ब्रह्मप्राप्तिरेवोच्यत इत्यपि निरस्तम् । तथासत्यभेदेन क्लृप्त्यय-

आन्तिरिति कल्पनोपपत्तेः । अतएव 'एतन्त्वेव ते भूयोऽनुव्याख्यास्यामिनोएवान्यत्रै-
तस्मात्' इति प्रतिज्ञापूर्वकमुपक्रान्ते चतुर्थपर्याये जीवस्य ब्रह्मभावउपदिष्टइति इन्द्रभ्रा-
न्तिवारणायैव 'तं वा एतं देवाआत्मानमुपासत' इति सगुणोपासनं तत्फलञ्च जक्षण-
क्रीडादिकमुपवर्णितम् । न च जक्षणादिकं दहराधिकरणोक्तरीत्या कथञ्चित्तुं युक्तम् ।
सुषुप्तिपर्यायोपदेशानन्तरं 'नाह खस्वयमेवं सम्प्रत्यात्मानं जानात्ययमहमस्मीति नोएवे-
मानि भूतानि विनाशमेवापीतो भवति । नाहमत्र भोग्यं पश्यामी' त्युक्तवतस्स्वात्मानं
भूतानि चाविजानन्तं सुषुप्तं जीवं विनष्टप्रायमपुरुषार्थं च मन्यमानस्येन्द्रस्य सविशेषफ-
लमनिष्टमस्वा 'एवमेवैष मयवन्नि' त्युक्तवता 'सर्वाश्च लोकानाम्प्रोति सर्वाश्च कामानि'
ति स्लोक्तफलाभिलाषेणेन्द्रस्मागतइत्यवगच्छता च प्रजापतिना सविशेषफलस्यैव वक्त-
व्यत्वात् सकललोककामावासिफलस्य उपक्रमोपसंहारयोश्श्रुतत्वेन तत्र तात्पर्यावगमाच्च ।
तस्मादत्रादित्येव ज्योतिः ॥

एवं प्राप्ते राद्धान्तः । ज्योतिरिह परं ब्रह्म । ब्रह्मणो वक्तव्यत्वेनात्र प्रकरणेऽनुवृत्ति-
दर्शनात् । इहहि 'यआत्माऽपहतपाप्मे' त्यादि 'यस्तमात्मानमनुविद्य विजानाती' त्यन्तं
प्रजापतिवचनं जगतिप्रसिद्धमाकर्ण्यन्वेष्टव्यात्मरूपविजिज्ञासयोपसेदिवद्भ्यां द्वात्रिंशत् व-
र्षाणि कृतशुश्रूषणाभ्यामिन्द्रविरोचनाभ्यां प्रजापतिरक्षिवाक्येनात्मानमुपदिश्य च्छायापुरु-
षआत्मेत्युपदिष्टइति भ्रान्त्या स्वगृहीतार्थदृढीकरणाय जलादर्शादिप्रतिबिम्बोऽप्यक्षिप्रति-
बिम्बाभिन्नात्मैव उत तद्विज्ञोऽनात्मेत्यभिप्रायेण 'अथ योऽयं भगवोऽप्सु परिख्यायते य-
श्चायमादर्शे कतमएव' इति ताभ्यां पृष्ट 'एषऽएवैषुमेवैष्वन्तेषु परिख्यायत' इत्यनेन ता-
भ्यां गृहीतमर्थं मनसि विधाय विंबाभिन्नः प्रतिबिम्बः प्रत्युपाधि न भिद्यतइति वा स्वोप-
दिष्टमर्थमनासिनिधाय यश्चक्षुषि द्रष्टा मयोक्तस्स सर्वान्तरो जलादिष्वपि न भिद्यत इति
चोत्तरं ददौ । तस्यायमभिप्रायः । सुरामुनेन्द्राविन्द्रविरोचनौ स्वात्मन्यध्यारोपितपाण्डि-
त्यमहत्वातिशयो तथैव जगति प्रसिद्धौ च तद्यदि युवांभ्रान्ताविति ब्रूयां तदा चित्ताव-
सादात्पुनः प्रश्नग्रहणावधारणेषु भ्रमोत्साहौ स्याताम् । अतो यथाश्रुतप्रश्नमात्रस्योत्तर-
मिदानीं वक्तव्यं तेनाक्षिप्रतिबिम्बाभिन्नो जलादिप्रतिबिम्बोह्यात्मेत्यत्र तात्पर्यामिति तत्ता-
त्पर्यभ्रमेण प्रागुत्पन्नः प्रतिबिम्बआत्मेत्युपदिष्टइति तयोर्भ्रमा दृढीभवन्नुपायेन केनचिदप-
नेतव्यइति । तद्भ्रमापनयार्थमेव तदनन्तरं 'उद्देशावआत्मानमवेक्षतामि' तितौ नियुज्य
द्वात्रिंशद्ब्रह्मचर्यदीर्घाभूतनखरोमादियुक्तछायापुरुषदर्शानानन्तरं 'साध्वलंकृतौ सुवसनौ
परिष्कृतौ भूत्वा पुनरात्मानमुदशरवे पश्यतमि' ति न्ययोजयत् । तत्रैवंप्रजापतेरभिसंधिः
आगमापाठ्यव्यवस्थितदेहानुकारिगुणदोषवत्त्वाद्देहइव तत्प्रतिबिम्बोऽप्यनात्मेति जानीतां-
मिति । एवं सत्यपि तावनिवृत्तभ्रमौ 'किं पश्यथ' इति प्रजापतिना पृष्टावपि यथादृष्टं
कथयित्वा तूर्णो बभूवतुः । ततः प्रजापतिभ्रान्तिनिवारणार्थं मया कृतस्य द्विविधप्रति-

बिंबदर्शनस्याभिप्रायमिमावप्रक्षीणकल्मषत्वान्नावगच्छतः प्रत्यक्षं च युवां भ्रान्ताविति व-
क्तुमर्हौ न भवतस्तदिदानीमेतदीयहृदयानुरोधेनप्रतिबिंबमेव निर्दिश्य सर्वान्तरं परमा-
त्मानं मनसि निधाय 'एषआत्मे'त्युपदेशेनैतयोराकांक्षां निवर्तयिष्यामि कालेनकल्म-
षे प्रक्षीणे मद्ब्रूचनसंदर्भस्य सर्वस्याप्यभिप्रायं स्वयमेवावगमिष्यतः विचिकित्समानौ वा
मत्समीपमागमिष्यतइति मत्वोवाच 'एषआत्मा एतदमृतमभयमेतद्ब्रूहे'ति । ततश्चेन्द्र-
विरोचनयोर्निवृत्ताकांक्षतया प्रतिनिवृत्तयोः प्रजापतिर्भ्रान्तिगृहीतार्थश्रद्धयाऽपि नष्टौमा-
भूतामिदमपि ममवचनं 'यआत्मे'त्यादिवचनवत्कर्णाकर्णिकया श्रुणुतामित्यभिसंधायो-
वाच 'अनुपलभ्यात्मानमननुविद्य वृजतो यतरएतदुपनिषदो भविष्यन्ति देवावाअसुरावा
ते परामविष्यन्ती'ति । तयोर्विरोचनः प्राजापत्यस्य द्विविधदेहच्छायादर्शननियोगस्य
देहानुकारित्वाच्छायाया देहआत्मेतिमूचने तात्पर्यमलंकृतदेहछायां निर्दिश्यैषआत्मेत्युप-
देशस्य नीलानीलयोरादर्शे दृश्यमानयोर्वासमोर्त्यविलं तन्मम महार्हमिति वचनस्य छाया-
निमित्ते बिंबवाससीवालंकृते देहे तात्पर्यमिति मन्वानो देहएवात्माऽलङ्कारादिभिः परिच-
रणीयइति निश्चित्य राज्यं प्राप्यामुरेभ्यस्तथैवोपदेष्टुमुपचक्रमे । आसुराश्च तदुपदेशं
श्रद्धधाना देहपरिचर्यामेव प्रववृतिरे । इन्द्रस्तु तावत्कल्मषरहिततया देहस्य छाया
यथा देहगुणालंकृतत्वादीननुविधत्ते एवं तद्दोषानप्यान्ध्यस्त्रामच्छेदविनाशादीनि तत्रात्म-
लक्षणविरहममृताभयब्रह्मभावानुपपत्तिश्चानुसंदधानोऽक्षिवाक्यस्य प्रतिबिम्बनिर्दिश्य 'एष-
आत्मे'तिवचनस्य च तात्पर्यजिज्ञासमानो मार्गात्प्रतिनिवृत्त्य पुनः प्रजापतिमुपससाद ।
प्रजापतिः 'एतं त्वेव ते भूयोऽनुव्याख्यास्यामि वसापराणि द्वात्रिंशत् वर्षाणि'इत्युक्त्वा
तावत्कालमुषितवते तस्मै स्थूलशरीरदोषाननुविधायिनं स्वप्नावस्थं जीवमात्मानमुपदिदेश ।
इन्द्रस्तत्रापि हन्यमानत्वद्राव्यमाणत्वबन्धनमरणाद्यप्रियदृष्टत्वरोंदितृत्वादिप्रतिभासेन दोषं
पश्यन्नुक्तार्थानुपपत्तिमनुसन्दधानः प्रजापतिं पुनरुपससाद । प्रजापतिः पूर्ववदुक्त्वा तथैव
पुनरपि द्वात्रिंशत् वर्षाण्युषितवते तस्मै स्वप्नावस्थादिप्रतिभासप्रयुक्तभयशोकरहितं सुषु-
प्तावस्थं जीवसात्मानमुपदिदेश । इन्द्रस्तस्मिन्विशेषविज्ञानरहिते विनष्टप्रायस्वेनापुरुषार्थ-
तां मन्यमानः प्रागुक्तार्थानुपपत्त्यनुसंधानेन पुनरपि प्रजापतिमुपससाद । प्रजापतिः
'एतं त्वेव ते भूयोऽनुव्याख्यास्यामि नोएवान्यत्रैतस्माद्द्वसापराणिपञ्च वर्षाणि'इत्यु-
क्त्वा तावत्कालमुषितवते एकशतवर्षब्रह्मचर्यवासेन सम्यक्प्रक्षीणकल्मषायेन्द्राय पूर्वपर्या-
यानपि सङ्गमयन्नुपदेष्टुमुपचक्रमे 'मववन्मत्स्यैवाइदं शरीरमाप्तं मृत्युने'त्यादिना प्रथमप-
र्याये प्रतिबिम्बउपदिष्टइति संजातेन्द्रस्य भ्रान्तिःद्वितीयतृतीयपर्याययोस्वप्नसुषुप्त्यवस्थो-
पन्यासलिङ्गेन प्रथमपर्यायेऽपि 'अक्षणि दृश्यत'इत्यनेन दर्शनलिङ्गादक्षिण सन्निहितो-
ऽनुमीयतइत्यर्थकेन जागरावस्थो जीवउपदिष्टइत्यवगत्या निर्वातैव । किन्तु स्वप्नावस्थ-
जीवे भयशोकादिमत्त्वदोषं पश्यतइन्द्रस्य तत्रापि तद्दोषदर्शनस्यादिति मन्यमानः प्रजाप-

तिः स्वप्नजागरयोर्जीवो भयशोकादिमानिति तज्जान्तिवारणं तावत्करोति इदं शरीरं स्थूलसूक्ष्मदेहद्वयं मरणधर्मकंमृत्युना रागद्वेषशोकभयाद्यनर्थजातेन आस्कंदितमिति । तेन जीवस्य साक्षात्संबन्धेन संसारदोषवत्त्वं व्याप्यते । 'तदस्यामृतस्याशरीरस्यात्मनो-अधिष्ठानमि' त्यत्राशरीरस्येति विशेषणेन कर्दमलिसस्य वस्त्रस्य कर्दमकाण्ठेन काण्ठ्य-दोषवत्त्वमिव परस्तेनाविजितसैन्यस्य राज्ञः विजितदोषवत्त्वमिवच देहद्वये संसारदोषाश्रये सति तद्वारकपरंपरासम्बन्धेन तस्त्वामित्वेनवा जीवस्यापि प्रसक्तं संसारदोषवत्त्वं व्याप्यते-तम् । एवञ्च जीवस्य शरीरेण वस्तुतः कोपि संबन्धोनास्तीति तस्य तदीयैर्जराकरणशोकभ-यादिदोषैस्तद्वत्त्वानुभवो 'लोहितस्फटिक' इत्यनुभवइवाध्यासरूपइति परिशेषाद्दर्शितं भवति । कथं जीवस्य शरीरसम्बन्धाभावः 'मम देहः' 'मम मन' इत्याद्यनुभवदर्शनादि-त्याशंक्य तस्याध्यासपरिनिष्पन्नं विषयं दर्शयितुमात्मनोऽधिष्ठानमिति शरीरं विशेषितम् । अशरीरस्य सतस्सशरीरत्वोक्त्या हि तस्य सशरीरत्वमध्यासनिष्पन्नं लोकानुभवगोचर-इति दर्शितं भवति । अशरीरत्वेन विरोधिना सशरीरत्वोपमर्दावश्यम्भावात् । नचांगु-ष्ठाधिकरणन्यायादिह विधेयेन सशरीरत्वेनैवाशरीरत्वोपमर्दस्स्यादिति वाच्यम् । लोक-सिद्धस्य सशरीरत्वस्य विध्यनर्हत्या तदनूद्य तदुपमर्देनाशरीरत्वविधाने तात्पर्योन्नय-नात् । एवं 'अशरीरं शरीरेषु अनवस्थेष्ववस्थितं' इति श्रुतेरपि तात्पर्यं द्रष्टव्यम् । न च श्रुतिद्वयेऽप्यशरीरमिति शरीरान्यत्वमुच्यतइति वाच्यम् । अस्यां श्रुतावात्मनश्शरी-राधिष्ठातृत्वस्याशरीरमिति श्रुतावेकस्यात्मनोऽनेकशरीरानुस्यूतत्वस्य च कथनेन तस्य शरीरान्यत्वसिद्धेः । एवं जरामरणभयशोकादयश्शरीरद्वयस्य धर्मा न जीवस्य शरीर-द्वयसम्बन्धश्च जीवस्याध्यासकृतो न स्वाभाविकइति प्रदर्शनेन जीवस्य साक्षाद्धर्मधर्मि-भावसम्बन्धेन शरीरद्वयद्वारकपरंपरासम्बन्धेन वा स्वस्वामिभावसम्बन्धेन वा जरामरण-भयशोकादिमत्त्वं नास्तीति स्वप्नजागरयोस्तस्यामृताभयब्रह्मभावानुपपत्तिर्निरस्ता । अथ सुषुप्तौ तस्य तदनुपपत्तिशङ्कानिरासार्थं सशरीरत्वं संसारदोषनिदानमशरीरत्वं तद्विरो-धीति दर्शयति । 'आर्तो वै सशरीरः प्रियाप्रियाभ्यां न ह वै सशरीरस्य सतः प्रिया-प्रिययोरपहतिरस्ति अशरीरं बाव सन्तं न प्रियाप्रिये सृशत' इति । अशरीरत्वादेव संसारदोषराहित्यं वायोरभ्रविद्युत्स्तनयित्नुनाञ्चेत्युदाहरणप्रदर्शनरूपेणार्थवादेनाशरीरत्व-स्य संसारदोषविरोधित्वं दृढीकरोति 'अशरीरो वायुरभ्रं विद्युत्स्तनयित्नुनिरित्येतानी' ति । एतेन सशरीरोभूत्वा स्वात्मनो भूतानाञ्चानुभवेन यत् प्रियं लभते स एव पुरुषा-र्थस्तद्रहितोपि नष्टप्रायसुषुप्तजीवस्त्वपुरुषार्थइतीन्द्रस्य भ्रान्तिस्तस्य प्रियस्यांप्रियसंपृक्त-स्वभावतया हेयत्वप्रदर्शनेन निरस्ता । एवञ्च पूर्वं तत्रतत्रामृतशब्देन यद्भूमाख्यं निर-तिशयसुखरूपमुक्तं तदेव सकलानर्थाध्यासनिवृत्तावाविर्भूतं परमपुरुषार्थइत्युक्तं भवति । तस्येदानीमध्यासतिरोहिण्यस्य कथमाविर्भावइत्याकाङ्क्षायां तत्प्रकारस्सदृष्टान्त उच्यते ।

‘यथैतान्यमुष्मादाकाशादि’ त्यादिना ‘स उत्तमः पुरुष’ इत्यन्तेन । अत्र शरीरात्ममु-
त्थानं न शरीरादूर्ध्वमुत्क्रमणं किन्तु शरीरादात्मनो विवेकः । लोकदृष्ट्या सशरीरस्यापि
ज्ञानिनो विवेकज्ञानोपनेयं यदशरीरत्वं तस्यैव संसारविरोधितया प्राक् प्रस्तुतत्वात् ।
नचोपमानवैरूप्यदोषः । आकाशात्ममुत्थानस्यापि ततो विवेकरूपत्वात् पुरोवातादि-
स्थूलरूपं विहाय सौक्ष्म्येणाकाशसाम्यं प्राप्ता हि वायवभ्रविद्युत्तनयिन्नवस्वर्गादवरोह-
न्तो जीवा वायवभ्रमेघघ्नीहियवादिकादिव आकाशाद्विविच्य ग्रहीतुमशक्यतया स्थिताः
पुनः प्रावृडारम्भे किञ्चिदुल्लसनेन ततो विविक्ता भवन्ति । किञ्च समुत्थानस्योपमानोप-
मेययोभिन्नभिन्नरूपत्वेऽपि न दोषः । समानधर्मिर्निर्देशस्य तत्तद्योग्यमुख्यगौणार्थभेदप-
र्यवसानेऽपि शब्दैक्यमात्रेणोपमानिर्वाहस्य ‘पङ्कजैरिव कुमारमीक्षणैर्विस्मयेन विकचैर्व-
वुर्जनाः’ इत्यादिकाव्येषु प्रचुरतरमुपलम्भद्वेदेऽपि ‘यथा वै श्येनो निपत्यादत्ते एवमयं
द्विषन्तं भ्रातृव्यं निपत्यादत्त’ इत्यादौ दर्शनाच्च । न हि निपत्य मत्स्याद्यादानं श्येन-
पक्षिणउपमानस्यैव निपत्य भ्रातृव्यादानं श्येनाख्यस्य यागस्योपमेयस्य मुख्यं सम्भ-
वति । एवञ्च ‘परं ज्योतिरुपसम्पद्ये’ त्यनेन देहद्वयतद्धर्मास्पृष्टशुद्धजीवविषयविवेकज्ञा-
नात्मकत्वंपदार्थपरिशोधनानन्तरभाविजीवस्वरूपभूतपरब्रह्मसाक्षात्कारएव प्रकरणानुरोधेन
वक्तव्यः । प्राप्तिवाचकस्यापि शब्दस्य ‘गुरोरयमर्थः प्राप्त’ इति ज्ञाने प्रयोगदर्श-
नात् विशिष्य च वेदान्तमूले ब्रह्मज्ञाने तथाभूतस्योपनिषच्छब्दस्य प्रयोगदर्शनात् ।
‘स्वेन रूपेणाभिनिष्पद्यत’ इत्युक्तस्वरूपाभिनिष्पत्तिस्तु उक्तरूपसाक्षात्कारनिवर्तित-
सकलानर्थजातस्यापेतजीवभावस्य जीवस्य निरतिशयसुखात्मकपरब्रह्मभावेनावस्थानमिति ॥

नन्वनया रीत्या यदि प्रजापतिवाक्यजातं जीवस्य ब्रह्मभावप्रतिपादकं स्यात्तदा
ज्योतिरिह परं ब्रह्म स्यादेव न त्वेवं तस्य सगुणब्रह्मोपासनाविधिपरत्वस्यउक्तत्वादितिचे-
त् । सत्यमुक्तम् । दुरुक्तं तु तत् । तथासति स्वप्नसुषुप्तिपर्याययोर्भयशोकविनष्टकल्प-
त्वदोषोद्धाटनमनुपपन्नं स्यात् । न चेन्द्रस्य तत्तदवस्थापन्नो जीवउपदिष्टइति भ्रान्तिः
कल्पनीया । तथात्वे तद्भ्रान्तिवारणोपयोगिनएव चतुर्थपर्याये प्रजापतिना उपदेष्टव्यत्वा-
पत्तेः । न तु तदुपदिष्टम् । किन्तु तस्यैव जीवस्यामृताभयब्रह्मभावानुपपत्तिशक्कावार-
णोपयोगिनो मरणशोकभयादीनां देहद्वयवर्मत्वं तस्य देहद्वयसंबंधराहित्यं तत्संबंधाध्या-
साधीनप्रियाप्रियकरंबितत्वेन हेयत्वं स्वरूपसुखस्यैव परमपुरुषार्थत्वञ्च उपदिष्टम् । नच
‘एषउएव एषुसर्वेष्वन्तेषु परिख्यायत’ इतिवचनवत्प्रतिबिंबं निर्दिश्य ‘एषआत्मे’ ति-
वचनवच्च शिष्यभ्रान्तिमनुद्धाट्य किञ्चिदन्यन्मनसि निधाय वचनमिति योजयितुं श-
क्यम् । शोकभयादीनामात्मधर्मत्वमिति भ्रान्तेर्विषयभोगानामेव पुरुषार्थत्वमिति भ्रान्तेश्च
निवर्तनेन जागरस्वप्नसुषुप्तिषु जीवस्यामृताभयब्रह्मभावोपपादनात् । एवमपि कथञ्चिदन्य-
था नीयेत यदि पूर्वं भ्रान्तिगृहीतमेवार्थं दृढीकृत्य निवृत्तयोरिन्द्रविरोचनयोः ‘अनुपसृ-

ध्यात्मानमननुविद्य ब्रजत ' इति प्रजापतिवचनमिव विरोचनकृतभ्रान्तिगृहीतदेहात्मवादप्र-
वर्तनोक्त्यनन्तरं ' अश्रद्धानमयजमानमाहुरासुरो बतैत्यसुराणां ह्येषोपनिषदि ' तितन्नि-
न्दावचनमिव इन्द्रस्य विचिकित्सया पुनर्गुरूपसदनवचनमिव चाग्ने किञ्चिदेतदपवादकं
श्रूयेत । तस्मात् ' हेयत्वावचनादि ' तिसूत्रोक्तन्यायेन स्वप्नसुषुप्तिपर्याययोर्जीवस्य ब्रह्म-
भावप्रतिपादनपरत्वं विफलमित्यक्षिवाक्यस्याप्युपकोसलविद्यावाक्यप्रत्यभिज्ञामविगणस्य
तदेकवाक्यतासंरक्षणाय जागरावस्थोपलक्षितस्य जीवस्य ब्रह्मभावप्रतिपादने तात्पर्यमङ्गी-
कर्तव्यम् । यद्यपि ' यआत्माऽपहतपाप्मे ' त्यादिप्रथमवाक्यं दहरविद्योपास्यसगुणब्रह्मप-
रमेव तत्पदेन प्रकृतस्य तस्यानुवादात् छांदोग्यभाष्ये ' यस्योपासनाय हृदयपुण्डरीकम-
भिहितं यस्मिन्कामाससमाहितासस्त्याअनृतापिधानाः यदुपासनसहभावि ब्रह्मचर्यं साधन-
मुक्तं यदुपासनफलभूतकामप्राप्तये च मूर्धन्यनाड्या गतिरभिहिते ' तितस्य यत्पदस्य
प्रकृतदहगविद्योपास्यपरमेश्वरपरतया व्याख्यातत्वाच्च । तथापि परमेश्वरभावोपलक्षित-
ब्रह्मभावएव जीवस्य ' तत्त्वमसि ' व'क्यैरिवाक्षिवाक्यादिभिरुपदिश्यतइति किमनुपपन्नम् ।
नन्वेवंसति प्रजापतिविद्यायां जीवस्यापहतपाप्मत्वादिगुणाष्टकं क्वचिदपि नोच्यतइति-
आयातम् । ' यआत्मे ' त्यादः परमेश्वरपरत्वात् ' एषआत्मेतिहोवाचे ' त्यस्य गुणवैशिष्ट्या-
शमपे ह्य प्रकृतपरमेश्वररूपात्मस्वरूपाभेदमात्रबोधनपरत्वात् । एवञ्च कथं ' उत्तराच्चेदा-
विर्भूतस्वरूपस्त्वि ' तिसूत्रे जीवस्यापि प्रजापतिवाक्यावगतमपहतपाप्मत्वादिगुणाष्टकम-
स्तीति शङ्का कृता । नचवाच्यं ' स्वेन रूपेणाभिनिप्पद्यत ' इत्यत्र जीवस्यापहतपाप्म-
त्वादिरूपेणाविर्भावोच्यतइति तदवलंबना शङ्का । अतएवाविर्भूतस्वरूपस्यापेतजीवभाव-
स्योच्यमानमपहतपाप्मत्वादिकं ब्रह्मणएव न जीवस्येति न तस्य ब्रह्मलिङ्गतानुपपत्तिरिति
परिहारोऽपि सङ्गच्छतइति । यतो जीवस्य यत्स्वरूपं प्रागुक्तं तेन रूपेणाविर्भावस्तत्रो-
च्यते । न च गुणाष्टकं जीवरूपत्वेन प्रागुक्तं किन्तु निरतिशयानन्दरूपनिरस्तानर्थत्रा-
तशुद्धब्रह्मभावएव तद्रूपत्वेनोक्तः । किञ्च ' स्वेन रूपेण ' त्यत्र स्वशब्दआत्मपरः न
त्वात्मीयपरइति ' संपद्याविर्भावस्त्वेन शब्दात् ' (४ - ४ - १) इत्यधिकरणे निर्णेष्यते ।
नच सत्यकामत्वं सत्यसङ्कल्पतश्च जीवस्य स्वात्मकं रूपं कामशब्दोदितानां कामना-
विषयसृज्यपदार्थानां सङ्कल्पशब्दोदितस्य तस्मिन्हेतुमायावृत्तिविशेषस्य वस्तुस्वरूपव-
हिर्भूतत्वादिति चेत् ॥

उच्यते । दहराधिकरणे दहरविद्योपास्यो जीवइति पूर्वपक्षदशायां सा शङ्का
कृता । न च तस्यां दशायां ' यआत्माऽपहतपाप्मे ' त्यादेः पुरोवादानुसारेण विषयो
निर्णेतुं शक्यतइत्यक्षिपर्यायादिवाक्यशेषानुसारेण तस्य जीवो विषयइत्याश्रित्य सा शङ्का
कृता । परिहारोऽपि पूर्वपक्ष्याशयमभ्युपगम्य जीवस्य गुणाष्टकमुच्यतां नाम तथापि
तत्रस्य जैवेन रूपेण नोच्यते । किन्तु मुक्तिप्राप्येण ब्राह्मेण रूपेणेति न गुणाष्टकस्य

ब्रह्मलिङ्गत्वानुपपत्तिरिति वर्णितः । अतएव 'उत्तराच्चेदि' तिसूत्रे परिहारभाष्यं 'स्वेन रूपेणाभिनिष्पद्यत' इति यदस्य पारमार्थिकं स्वरूपं परं ब्रह्म तद्रूपतयैर्न जीवं व्याचष्टे न जैवेन रूपेण । यत् तत्परं ज्योतिरुपसम्पत्तव्यं श्रुतं तत् परं ब्रह्म । तच्चापहतपाप्मत्वादि-धर्मकम् । तदेव च जीवस्य पारमार्थिकं स्वरूपं 'तत्त्वमसी' त्यादिशास्त्रेभ्यो नेतरद्रुपाधिकल्पितमिति ॥

वस्तुनस्त्वेवमत्र वक्तुं शक्यम् । दहरविद्यायामसञ्चितमतिरोहितञ्चोपास्यगतं सत्यकामत्वादिकमङ्गीकरणीयं सङ्कोचे तिरोधाने च मामाभावात् । तत्तु जीवस्य कथमपि न सम्भवतीति ततएव दहरविद्योपास्य ईश्वरः । सएव च 'यआत्मे' त्यादिप्रजापतिवाक्येनानुवाद्यः । तद्रूपत्वं च जीवस्य 'एष आत्मे' तिवाक्येन 'तत्त्वमसि' वाक्ये-नेव गुणवैशिष्ट्यांशमपोह्यैव प्रतिपाद्यते । 'स्वेन रूपेणाभिनिष्पद्यत' इत्यत्र च जीवस्य यत् स्वात्मकं रूपं प्रागुक्तममृतामयब्रह्मभावरूपं तेनाविर्भावोच्यते । न तु स्वरूपबहिर्भूतेन गुणाष्टकेनेति प्रजापतिविद्यायां न केनापि वाक्येन जीवस्य गुणाष्टकसिद्धिरिति ॥

सूत्रे परिहारंशोऽप्येवमेव योजयितुं शक्यः । 'स्वेन रूपेणाभिनिष्पद्यत' इत्यत्र जीवविर्भूतममृतामयब्रह्मस्वरूपएवोच्यते न त्वाविर्भूतस्वरूपबहिर्भूतगुणाष्टकइति । तु-शब्देन च 'यआत्मे' त्यादिप्रथमवाक्येन 'एषआत्मे' तिवाक्येन च जीवस्य गुणाष्टकसिद्धिशङ्का व्यावर्तनीया । परिहारभाष्यमप्येवमेव योजयितुं शक्यम् । तच्चापहत-पाप्मत्वादिधर्मकं तद्ब्रह्म दहरविद्योपास्यपरमेश्वररूपमपहतपाप्मत्वादिधर्मकं तदेव च गुण-वैशिष्ट्यांशमपोह्य परमेश्वरस्वरूपमात्रमेव जीवस्य पारमार्थिकस्वरूपं 'तत्त्वमसी' त्यादि-भागत्यागलक्षणाद्युक्तस्वरूपमात्रभेदबोधकशास्त्रेभ्यः नेतरत्सत्यकामत्वादिकमुपाधिकल्पितमिति । एवं सति प्रजापतिविद्यायां दहरविद्योपास्यगुणाष्टकपरामर्शो न ब्रह्मण्युपास-नार्थेस्तस्यामुपासनविध्यनङ्गीकारात् । न तस्मिन्नवगत्यर्थः । मुक्त्यर्थतया निरूपणीयाया-स्तदवगतेऽशुद्धब्रह्मविषयत्वाङ्गीकारात् । जीवे मुक्तावाविर्भविष्यत्तया तद्बोधनार्थोऽपि न भवतिचैद्वैयर्थ्यमेव प्राप्तम् । 'तत्त्वमसी' त्युपदेशस्थले ब्रह्मणो जगदुपादानत्वादिवर्ण-नस्याध्यारोपावदान्यायेन निष्प्रपञ्चत्वबोधनार्थतयेवात्र प्रकारान्तरेण सार्थकत्वोपपाद-नायोगादित्याशङ्कापरिहारार्थत्वेनापि 'अन्यार्थश्च परामर्श' इति 'उत्तराच्चेदि' तिसूत्रान-न्तरसूत्रं योजनीयं । मुक्त्यर्थं ब्रह्मणि गुणवैशिष्ट्यांशमपोह्यावगन्तव्येपि तदीयगुणाष्टक-परामर्शः प्रवृत्तिरुच्युत्पादनार्थः । अस्यां निर्गुणविद्यायां प्रवर्तनीया हि देवादयः प्रा-येण भोगासक्ता निरन्तरायं भोगं परमपुरुषार्थं मन्यमानास्तदनुगुणमेव साधनमपेक्षन्ते । अतोऽन्वेष्टव्यस्यात्मनो जरामरणादिराहित्ये सत्यकामसत्यसङ्कल्पत्वे च वर्णिते सति तद-न्वेषणादेस्तदनुगुणसाधनत्वभ्रान्त्या तज्जिज्ञासया मामुपैष्यन्ति । तेषां यथावद्गुरूपसद-नेन चिरकालब्रह्मचर्यवासेन च भोगलिप्सापादके कल्मषे प्रक्षीणे तत्वमुपदेश्यामीत्यांश-

यवतः प्रजापतेरयं गुडजिह्विकान्यायेन ब्राह्मगुणाष्टकपरामर्शइति । एवमेव हि सुप्त-
 पर्वाये जीवं विषयभोगराहित्येन पुरुषार्थशून्यं मत्वा 'नाहमत्र भोग्यं पश्यामी' त्युक्त-
 वन्तं यववन्तं प्रति प्रजापतिर्गुडजिह्विकान्यायमवलम्ब्यैव विषयभोगात्मकं पुरुषार्थमुपदे-
 क्ष्यन्नैव तदुक्तं 'एवमेवैष मघवन्' इत्यङ्गीचकार । एवमयं सूत्रभाष्ये योजनाप्रकारो
 दहाराधिकरणएव प्रदर्शनीयोऽप्यस्मिन्नधिकरणे प्रजापतिविद्यायास्सगुणाविद्यात्वपूर्वपक्ष-
 निरासेन क्रियमाणानिगुणाविद्यात्वव्यवस्थापनमपेक्षतइति तत्र न प्रदर्शितः । यद्वा दहर-
 विद्याधिकरणे दर्शिता मुक्तानामपहतपाप्मत्वादिगुणकेश्वरभावापत्तिः प्रजापतिविद्याप्रति-
 पाद्यत्वेनात्रापि विवक्षितेत्येव योजनीयम् । अस्मिन् पक्षे 'शरीरात् समुत्थाये' त्यनेनैव
 शरीरविविक्तपरब्रह्मभूतस्वात्मसाक्षात्कारउक्तः । 'परं ज्योतिरि' त्यनेन 'यआत्माऽ-
 पहतपाप्मे' ति प्रकृतोऽपहतपाप्मत्वादिगुणकः परमेश्वरउक्तः । 'उपसम्पद्ये' ति तद्भा-
 वापत्तिरुक्ता । 'स्वेन रूपेणाभिनिष्पद्यत' इति सर्वमुक्तौ परमेश्वरभावप्रहाणानन्तरमप्य-
 नुवर्तमाना निरतिशयानन्दरूपशुद्धचैतन्यभावापत्तिरुक्तेति विवेक्तव्यम् । एवञ्च सति
 तद्विवेकसाक्षात्कारशरीरात्समुत्थानं न तु शरीरापादानकं गमनमिति दहाराधिकरणगत-
 भामतीग्रन्थः 'परमेव ब्रह्म ज्योतिश्शब्दं कस्मात् दर्शनात्सप्यहीह प्रकरणे वक्तव्य-
 त्वेनानुवृत्तिर्दृश्यते । यआत्माऽपहतपाप्मेत्यपहतपाप्मत्वादिगुणकस्यात्मनः प्रकरणादि'
 तिभाष्यग्रन्थश्च सङ्गच्छते । 'सम्पद्याविर्भाव' इत्यधिकरणगतमत्रत्यज्योतिश्शब्दार्थनिर्ण-
 यानुवादरूपं 'आत्मा प्रकरणादि' तिसूत्रञ्च सङ्गच्छते । 'सम्पद्याविर्भाव' इत्यधिकरणे
 मुक्तानां शुद्धचैतन्यभावनैवाविर्भावः न त्वागन्तुकेन केनचिद्रूपेणेति समर्थनस्य 'ब्राह्मेण
 जैमिनिरि' त्यधिकरणे मुक्तानामपहतपाप्मत्वादिपारमेश्वरगुणाष्टकस्य प्राप्तिरस्तीति सम-
 र्थनस्य च विरोधपरिहारोऽपि लभ्यते । विषयवाक्ये गुणाष्टकपरामर्शस्यापि परिपूर्णं
 फलं लभ्यते । न हि प्रवृत्तिरच्युत्पादनं तस्य परिपूर्णं फलं 'सर्वाश्च लोकानामोति
 सर्वाश्च कामानि' तिफलकीर्तनेन तदुत्पादनात् फलकीर्तनाभावेऽन्वेष्टव्यगुणकथनमात्रेण
 तदुत्पादनासम्भवात्, परिपूर्णफलसम्भवे वायुक्षेपिष्ठत्वादिवर्णनवद्वयर्थप्रायत्त्वकल्पनायो-
 गात्, इह च 'परं ज्योतिरि' त्यनेन प्रक्रान्तं गुणाष्टकविशिष्टं परमेश्वरं परामृश्य जीव-
 स्य तद्भावापत्तिप्रतिपादने गुणाष्टकपरामर्शस्य तादर्थ्येन साफल्यसम्भवांमुक्तिफलप्रति-
 पादकवाक्येषु ब्रह्मप्राप्तिप्रतिपादनपरस्य तद्भावापत्तिपरतायाः आनन्दमयाधिकरणे व्यव-
 स्थापितत्वादित्यलं प्रपञ्चेन ॥

एवञ्चात्र 'आत्मानमुपास्त' इति प्रकृतात्मज्ञानस्योपासनारूपत्वश्रवणं श्रवणमन-
 नाद्यावृत्त्यभिप्रायम् । जक्षणादिश्रवणं दहाराधिकरणदर्शितया रीत्या जक्षणादिलीलाभि-
 नयवत् परमेश्वरभावाभिप्रायं सर्वात्मतापत्त्याभिप्रायं वा । अथवा 'सोऽश्रुते सर्वांन् का-
 मान् सहे' तिश्रुतावानन्दमयाधिकरणदर्शितया रीत्या जक्षणाद्यभिव्यंग्यविषयसुखशीकर-

निकरमहासमुद्रायमाणनिरतिशयस्वरूपसुखानुभवाभिप्रायम् । तत्र सहशब्दवदत्र जक्षणादीनां 'समिद्धारं वहन्नध्वानं पश्यन्नधीयानो गच्छती' त्यत्र वहनादीनामिव यौगपद्यप्रापकयोदशतुशानचोर्जक्षणादिषु श्रवणाज्जक्षदित्यादिशब्दानां तत्तदभिव्यक्त्यसुखलक्षकत्वोपपत्तेरशरीरस्य मुख्यजक्षणाद्यसम्भवात् । अशरीरत्वञ्च मुक्तस्य सशरीरत्वनिन्दापूर्वकं शरीरात् समुत्थानस्य प्राग्वर्णनेन 'जक्षन् क्रीडन् रममाणस्त्रीभिर्वा यानैर्वा ज्ञातिभिर्वै' त्युक्त्यनन्तरं 'नोपजनं स्मरन्निदं शरीरमि' तिशरीरास्मरणोक्त्या हि तस्याध्यस्तत्वं ब्रह्मज्ञानेन तन्निवृत्तिश्चेत्युभयमपि स्फुटीकृतम् । एवं 'सर्वाश्च लोकानाम्रोति सर्वाश्च कामान्यस्तमात्मानमनुविद्य विजानाती' त्यत्रापि कामशब्दोक्तानां सर्वेषां वैषयिकसुखानामसम्भवद्यौगपद्यानां यौगपद्यस्य ब्रह्मसाक्षात्कारतुल्यकालत्वस्य च लडाख्याताभ्यां प्रत्याप्यमानत्वेन साक्षात्क्रियमाणस्य ब्रह्मणएव सकलविषयसुखदर्शकारनिकरमहांबुधिरूपनिरतिशयसुखरूपत्वे तात्पर्यमुन्नेयम् । तस्माज्ज्योतिरिह ब्रह्म नादित्यादिज्योतिरिति सिद्धम् ॥

सूत्रे यदि ज्योतिरित्यस्यापहतपाप्मत्वादिगुणकमीश्वररूपं ब्रह्मेत्यर्थः तदा 'दर्शनादि' ति हेतोस्तस्य प्रकरणे वक्तव्यत्वेनानुवृत्तिदर्शनादिति भाष्यदर्शितएवार्थः । एवञ्च 'प्रकरणादि' तिस्येष्टे हेतौ वक्तव्ये 'दर्शनादि' त्युक्तिरपि सफला । न केवलं ब्रह्मप्रकृतमित्येतावन्मात्रं तदीयगुणाष्टकपरामर्शस्य साफल्यार्थं मुक्तौ जीवस्य तद्भावापत्तिरस्तीत्येवं वक्तव्यत्वेन तस्यानुवृत्तिरपि दृश्यतेइति । यदि सूत्रे 'ज्योतिरि' ति निर्विशेषं ब्रह्मोच्यते तदा 'दर्शनादि' त्यनेन 'उपसम्पद्ये' त्युक्तमाक्षात्कारोऽपि हेतूकर्तुं शक्यते । तदैवं हेतोः पर्यवसानम् । यद्युपसम्पद्येत्यनेन प्राप्तिरुच्येत तदा मार्गपर्वतया प्राप्त्यव्यादित्यः कथञ्चिज्ज्योतिस्स्यादपीति नत्वेवम् । अत्र प्रकरणानुसारेण श्रवणमननादिरूपस्य शरीरात् समुत्थानस्य ब्रह्मभावाविर्भावस्य च मध्ये श्रुतस्योपसम्पद्येत्यस्य श्रवणमननाधीनब्रह्मभावाविर्भावहेतुदर्शनपरत्वावश्यम्भावात् । अतस्तस्य दर्शनस्य विषयभूतं ज्योतिर्ब्रह्मेत्येव युक्तमिति ॥ १ ॥ ३ ॥ ४० ॥

इति ज्योतिर्दर्शनाधिकरणम् ॥ ११ ॥

आकाशोऽर्थान्तरत्वादिव्यपदेशात् ॥ १ ॥ ३ ॥ ४१ ॥

'आकाशो वै नाम नामरूपयोर्निर्वहिता ते यदन्तरा तद्ब्रह्म तदमृतं सआत्मे' ति छान्दोग्यश्रुतआकाशो भूताकाशः परं ब्रह्म वेत्याकाशब्रह्मश्रुतिभ्यां संशये प्रथमश्रुतादाकाशशब्दाद्भूताकाशइति पूर्वपक्षः । ननु प्रथमश्रुतमप्येकं प्रमाणमुपरितनानेक-

प्रमाणविरोधे बाध्यमिति ज्योतिरधिकरणादिषु क्षुण्णोऽयमर्थः । सन्ति चात्र बहूनि विरोधिप्रमाणानि । ' नामरूपयोर्निर्वहिते ' तितावन्नामरूपव्याकर्तृत्वं ब्रह्मलिङ्गमुच्यते । ' निर्वहिते ' त्यस्य निरूपसर्गाभावे बोद्धृत्वपरत्वेऽपि तत्सत्त्वेन कर्तृवाचकत्वात् । ते नामरूपान्तरा मध्ये यदिति नामरूपास्पृष्टत्वं तल्लिङ्गान्तरमुच्यते । नामरूपमध्यस्थत्वोक्तेरन्यतरपक्षपाताभावेन तदस्पृष्टत्वपर्यवसायित्वात् । ' तद्ब्रह्म तदमृतं सआत्मे ' ति च स्पष्टान्येव ब्रह्मप्रमाणानि । कथमेतावन्ति प्रमाणान्यनादृत्य प्रथमश्रुतैकश्रुत्यवलम्बनेन पूर्वपक्षः क्रियते । अथापि क्रियेत यदि ब्रह्मण्याकाशशब्दो वर्तयितुमशक्यइति शङ्काबीजं सम्भवेत् । प्रसिद्धएव ब्रह्मण्याकाशशब्दः ' आकाशइति होवाचे ' ति ' दहरोऽस्मिन्नन्तराकाश ' इति च । उच्यते । ' वै नामे ' ति निपातद्योतिता प्रसिद्धिरिह आकाशविशेषणमिति ' आकाशो वै नामे ' त्यतः प्रसिद्धाकाशइति धर्मनिर्देशो लभ्यते । अतस्तस्य विशेषणस्याप्रसिद्धाकाशरूपं ब्रह्म व्यावर्त्य पर्यवस्यति । न हि ब्रह्मणो वेदप्रतिपन्नत्वेऽपि क्वचित्कचिद्वेदभागे निरूढलक्षणया आकाशशब्दविषयत्वेऽपि भूताकाशवत् स्वरूपेणाकाशशब्दविषयत्वेन वा लोकवेदयोः प्रसिद्धम् । ' सर्वाणि हवाइमानि भूतानि ' इत्यत्र तु वैशब्दद्योतितप्रसिद्धेर्नाकाशो धर्मिण्यन्वयः किन्तु सर्वजगत्कारणत्वरूपे तद्धर्मे । तस्य धर्मस्य लोके प्रसिद्धिर्नास्तीति केवलं वैदिभ्येव ग्राह्या सा श्रुत्यन्तरप्रसिद्धजगत्कारणत्वरूपब्रह्मलिङ्गान्वयिनि सिद्धान्तएवोपयुज्यते । इह तु प्रसिद्धेर्धर्मिण्यन्वयः । सा तु सम्भवात् केवलवेदप्रसिद्धब्रह्माकाशरूपव्यावर्त्यस्त्वाच्च भूताकाशविषयिणी लोकवेदासिद्धैव ग्राह्येति सिद्धान्तविरोधिनी । तस्मादप्रसिद्धानाकाशव्यावर्तनैकप्रयोजनेन प्रसिद्धिविशेषणेन भूताकाशे नियम्यमानेयमाकाशश्रुतिर्ब्रह्मणि नेतुमशक्येति तदनुरोधेनान्यत्सर्वं नेयम् । तत्र नामरूपनिर्वोद्धृत्वमवकाशरूपाधिकरणतया बोद्धृत्वेन वा स्वगुणभूतवर्णाभिव्यञ्जकध्वन्युत्पादनद्वारा वर्णसमुदायरूपाणां नाम्नां वाच्यत्वादिद्वारा तेजोजलपृथिव्यादिश्रितानामरुणधवळर्नालादिरूपाणाञ्च कारणत्वेनवा योजनीयम् । गौरकृष्णादिनामभिस्तत्प्रवृत्तिनिमित्तरूपैश्च अस्पृष्टत्वेन ' ते यदन्तरे ' त्येतत् सङ्गमयितव्यम् । बृहत्त्वेन ब्रह्मशब्द, आभूतसम्भूवस्थायित्वेन अमृतशब्दः, आम्रोतीति योगेन आत्मशब्दश्चोपपादनीयः । ब्रह्मात्प्रवृत्तिदर्शनाज्ज्योतिशब्दस्यैवाकाशानुवृत्तिदर्शनाद्ब्रह्मशब्दादेरपि स्वार्थात् प्रच्यावनेोपपत्तः । अथवा नामरूपास्पृष्टं ब्रह्मासृतात्मशब्दोदितं परं ब्रह्मैवास्तु । नामरूपनिर्वोद्धूर्भूताकाशस्य नामरूपास्पृष्टस्य ब्रह्मादिशब्दोदितस्य च पुल्लिङ्गनपुंसकलिङ्गनिर्देशाभ्यां भेदप्रतीतिः । तथा च नामरूपास्पृष्टब्रह्मप्रतिपत्त्यर्थत्वेन नामरूपनिर्वोद्धूर्भूताकाशस्य पृथक्प्रतिपादनमित्येतावान् पूर्वपक्षः ॥

राद्धान्तस्तु ' वै नामे ' ति निपातसमुदायो नाकाशस्य स्वरूपे प्रसिद्धिद्योतकः येन ततोऽप्रसिद्धाकाशव्यानुत्तिर्लभ्येत । किन्त्वाकाशस्य नामरूपनिर्वोद्धृत्वरूपविषय-

वक्ष्येन प्रसिद्धिद्योतकः तथैव व्युत्पत्तेः । न हि 'देवदत्तःखलु विद्वानि' त्युक्ते यः प्रसिद्धो देवदत्तस्मविद्वानित्यप्रसिद्धदेवदत्तव्यावृत्तिः प्रतीयते । किन्तु विधेयस्य विद्वत्त्वस्यैव देवदत्ते प्रसिध्युपपादनं प्रतीयते । एवमिहापि विधेयस्य नामरूपनिर्वोदृत्वस्याकाशे प्रसिध्युपपादनं त्रिस्यतइति स्थिते नामरूपशब्दयोरन्योन्यसमभिव्याहृतयोरसङ्कुचिताभिधानाभिधेयमात्रपरत्वेन निर्वोदृशब्दस्य कर्तृपरत्वेन च व्युत्पन्नत्वात् सकलनामरूपव्याकर्तृत्वमाकाशस्य प्रसिध्योपपाद्यतइति पर्यवस्यति । तस्य न लोके प्रसिद्धमिति श्रुत्यन्तरप्रसिद्धावन्विष्यमाणायां ' नामरूपे व्याकृवाणी' त्यादिश्रुत्यन्तरे ब्रह्मणएव तत्प्रसिद्धमिति स्फुटमेव । एवञ्च ते इति पदमप्यसङ्कुचितसकलनामरूपपरं ब्रह्माभूतात्मशब्दाऽपि स्वारभिकार्थपराइति चरमश्रुतैरपि बहुभिःश्रुतिलिङ्गैरेकस्याश्रुतेर्बाधौचित्यादयमाकाशो ब्रह्मैव । यदि च आकाशशब्दनिर्दिष्टस्य प्रसिद्धिद्योतकोऽयं निपातसमुदायस्यात्तथापि वैदिकशब्दनिर्दिष्टस्योच्यमाना प्रसिद्धिवैदिकेष्टिनिमित्ततोच्यमानाश्वदानवद्वैदिक्येव ग्राह्या । वैदिकी च प्रसिद्धिर्यथा ब्रह्मणो न तथा भूताकाशस्य । अतो ब्रह्मविषयाधिकवैदिकप्रसिद्धेरेवात्र आकाशविशेषणतया तद्वलेनाकाशशब्दस्य मूताकाशे नियमानामिद्धेन तदनुरोधेन उत्तरश्रुतिलिङ्गानामन्यथानयनं युक्तमिति तैब्रह्मैवायमाकाशः । वाक्यभेदपूर्वपक्षोऽप्येवमेकवाक्यत्वसम्भवादयुक्तः । यत्तत्पदानां प्रकृताकाशपरामर्शित्वेऽपि नपुंसकलिङ्गत्वं ब्रह्माभूतशब्दापेक्षमुपपन्नम् । न च यत्तत्पदप्रकृतीनां प्रकृतार्थनिवेशेनैकवाक्यतानुगुणत्वे तद्गुणभूतप्रत्ययार्थलिङ्गानुरोधेन वाक्यभेदशङ्काऽप्यवकाशं लभते । 'गुणे त्वन्याय्यकल्पने' ति हि न्यायसूत्रे । अर्थान्तरत्वं नामरूपपदापेक्षया । तेन 'तेयदन्तरे' त्यनेनोक्तो नामरूपास्पृष्टत्वहेतुर्लभ्यते । एवं व्याख्यानं विषयवाक्येरूपशब्दस्य नामप्रवृत्तिनिमित्तधर्मवाचित्वमङ्गीकृत्य । स यदा नामविषयधर्मवाची तदा 'तेयदन्तरे' त्यनेन नामरूपान्यत्वमुक्तं स्यादिति सएव हेतुर्थान्तरत्वशब्देन विवक्षितः । अर्थान्तरत्वञ्च तस्यादिश्च प्राथमिकत्वेन तत्पदपरामर्शनीयनामरूपसमर्पकत्वेन वाऽऽदिभूतो नामरूपनिर्वोदृत्वहेतुश्च तयोर्व्यपदेशात् प्रतिपादनादित्यर्थकेन 'अर्थान्तरत्वादिव्यपदेशादि' त्यनेन नामरूपनिर्वोदृत्वादिलिङ्गग्रहणम् । अर्थान्तरत्वमादिष्यस्य व्यपदेशस्य प्रतिपादकस्य शब्दज्ञातस्य तस्मादित्यर्थकेन तेन ब्रह्माभूतात्मश्रुतित्रयग्रहणम् । अभूतशब्दोऽपि निखण्डुषु ब्रह्मण्यनुशिष्टत्वात् तत्र श्रुतिरेव । आकाशशब्दप्रतिपाद्यस्य यदर्थान्तरत्वं भूताकाशाद्भिन्नत्वं तस्यादेः कारणस्य भेदकधर्मस्य वैदिकप्रसिद्धिरूपस्य व्यपदेशादित्यर्थकेन तेन प्रसिद्धिलिङ्गग्रहणम् । यद्यप्युदाहृतश्रुतिलिङ्गानि सर्वाण्यपि भूताकाशाद्भेदकान्येव । तथाऽपि प्रसिद्धरुद्देश्यविशेषणत्वपक्षे वेदप्रसिद्धाकाशइत्युद्देश्यार्थमनिर्देशसमयएव भूताकाशात्तं भिनत्तीत्यनेन विशेषेणासाधारणतस्य भेदकत्वव्यपदेशः । भेदज्ञापकेऽपि धर्मे कारणत्वोपचारेण भेदकव्यवहारवदर्थान्तरत्वस्यादिःकारण-

मिति निर्देशः । एवं बह्वर्थक्रोडीकारार्थं विषयवाक्यगतश्रुतिलिङ्गेषु नामरूपान्यत्वस्य प्राथमिकत्वाभावेऽपि 'अर्थान्तरत्वादिव्यपदेशादि' ति सूत्रितम् । विषयवाक्ये नामरूपयोर्निर्वोदेत्यत्र 'सर्वाणि हवा इमानि भूतानी' त्यत्रैव सर्वशब्दाभावात् 'ते यदन्तरे' त्यादेर्वाक्यान्तरगतत्वप्रतीतिश्चास्पष्टब्रह्मलिङ्गता ॥ १ ॥ १ ॥ ४ ॥ १ ॥

इत्याकाशाधिकरणम् ॥ १२ ॥

सुषुप्त्युत्क्रान्त्योर्भेदेन ॥ १ ॥ ३ ॥ ४२ ॥

बृहदारण्यके जनकयाज्ञवल्क्यसंवादे 'किञ्च्योतिरयं पुरुष' इति जीवस्य व्यवहारसाधनप्रकाशं पृष्टेनादित्यञ्चन्द्रमसमग्निं वाग्निन्द्रियमात्मानञ्च पूर्वपूर्वस्मिन्नसत्युत्तरोत्तरं तस्य व्यवहारसाधनप्रकाशमुक्तवता पुनः 'कतमआत्मे' ति पृष्टेन याज्ञवल्क्येन 'योऽयं विज्ञानमयः प्राणेषु ह्यद्यन्तर्ज्योतिः पुरुषः' इत्यारभ्य भूयानात्मविषयः प्रपञ्चः कृतः । सतावत् संसार्यात्मविषयः । 'प्राणेष्वि' ति प्राणसम्बन्धस्य 'हृदी' ति बुध्युपाधिकत्वस्य 'स समानस्सन्नोभौ लोकावनुसञ्चरती' तिबुद्ध्यैक्यप्रासिपूर्वकलोकद्वयसञ्चारस्य 'ध्यायतीव लेलायतीवे' ति बुद्धिधर्मेण ध्यानादिना ध्यानादिमत्तया प्रतीयमानत्वस्य 'सवाअयं पुरुषो जायमानश्शरीरमभिसंपद्यमानः पाप्मभिसंसृज्यते सउत्क्रामन्प्रियमाणः पाप्मनो विजहाती' तिजननमरणभाक्त्वस्य पापफलभोगसाधनसंयोगवियोगस्य चोपक्रमे श्रवणात् । मध्ये स्वप्नसुषुप्तिजागरावस्थानाममुमुक्षोरुत्क्रमणपुनर्जननयोर्मुमुक्षोरुत्तदभावस्य च सप्रपञ्चमुपन्यासात् । अन्ते 'योऽयं विज्ञानमयः प्राणेष्वि' त्युपक्रान्तप्राणसम्बन्धेनोपसंहाराच्च । ननु स्वप्नावस्थोपन्यासमध्ये 'स्वप्नेन शारीरमभिप्रहत्यासुप्तसुप्तानभिचाकशीति शुक्रमादाय पुनरेति स्थानं हिरण्यमयः पुरुषएकहंस' इति श्लोके स्वप्नेन शारीरस्य जीवस्याभिप्रहन्ता विमोहकः परमेश्वरो वर्ण्यते । नेति ब्रूमः । 'शुक्रमादाय पुनरेति स्थानमि' ति शुद्धमिन्द्रियगणमादाय पुनर्जागरितस्थानप्राप्त्युपन्यासेन तस्यापि जीवविषयत्वात् । 'तं नायतं बोधयेदित्याहुः दुर्भिषज्यं हास्मै भवति यमेष न प्रपद्यत' इत्यग्रे सुषुप्तस्य भृशं बोधने सम्भ्रान्ततया यमिन्द्रियदेशं प्राक्स्वप्नारम्भदशायामपनीतेन्द्रियं प्रतिपद्यमानस्तत्र तदिन्द्रियं न प्रवेशयति । तस्यान्ध्यन्नाधिर्यादिदोषप्राप्तौ तस्मै देशाय दुःखेन भिषक्कर्मकर्तव्यं भवेदिति दोषोपन्यासेन लिङ्गेनेन्द्रियगणमादाय जागरितस्थानप्राप्तेर्जीवधर्मत्वावगमात् । 'प्राणेन रक्षन्नवरं कुलायं बहिष्कुलायादमृतश्चरित्वा स ईयतेऽमृतो यत्र कामं' 'हिरण्यमयः पुरुषएकहंसः' 'स्वप्नान्तमुच्चावचमीयमानो रूपानि देवः कुरुते बहूनि । उतेव स्त्रीभिस्सह मोदमानो जक्षदुतेवापि भयानि पश्यन्' इत्युत्तरश्लोकयोर्जीवविषयत्वेनास्यापि तद्विषयत्वावश्यम्भावाच्च । पूर्वत्र 'स्वयं विहृत्य

स्वयं निर्माय स्वेन मासा स्वेन ज्योतिषा प्रस्वपित्यत्रायं पुरुषस्वयं ज्योतिर्भवती' ति श्रवणाच्च । तत्रहि 'विहृत्ये' ति जाग्रच्छरीरस्यैव निस्सम्बोधतया मृतप्रायतापादनमुच्यते । अग्रे 'स्वयं निर्माये' तिस्वाप्प्रशरीरनिर्माणश्रवणात् । अतोऽत्रापि जीवेन हन्तव्यं शरीरमेव वाच्यमिति छान्दसो दीर्घो द्रष्टव्यः । एवं तर्हि तत्रापि परमेश्वरो वर्ण्यते जीवस्य शरीरहनननिर्माणयोस्स्वयंशब्दोक्तस्वातन्त्र्यासम्भवादिति चेत् । न । तयोर्जीवकर्माधीनत्वाभिप्रायेण स्वयमुक्त्युपपत्तेः । स्वपितिक्रियायां 'किञ्ज्योतिरयं पुरुष' इत्युपक्रमे जीवे प्रयुक्तस्य 'अयं पुरुष' इत्यस्य 'अत्रायं पुरुष' इत्यत्र प्रत्यभिज्ञया पूर्वापरलिङ्गशतैश्च तत्परत्वावश्यकत्वात् । ननु 'कतमआत्मे' तिप्रश्नो न जीवविषयः तस्य प्रत्यक्षासिद्धतया 'किञ्ज्योतिरयं पुरुष' इति पृच्छतः प्रश्नार्थित्वेनासन्दिग्धतया च तत्र प्रश्नानवतारात् किन्तु परमात्मविषयः । तदनुसारेण तस्य प्रश्नस्य प्रसञ्जकं 'आत्मैवास्य ज्योति' रिति वचनमप्यस्य प्रकृतस्य जीवस्य परमात्मैव ज्योतिरित्येतत्परं । एवञ्चोत्तरग्रन्थसन्दर्भे 'जायमानशरीरमभि संपद्यमान' इत्यादिजीवलिङ्गजातं ष्यर्थान्तर्भावादिना कथञ्चित् परमात्मन्येव योजनीयं । एवञ्च सति 'हृद्यन्तर्ज्योति' रित्यारभ्य आदिमध्यावसानेषु ज्योतिश्शब्दोऽपि सङ्गच्छते । सहि 'अथ यदतः परो दिवो ज्योति' रित्यादिश्रुत्यन्तरेषु परमात्मन्येव प्रसिद्धो न जीवइति चेत् स्यादप्येवं जीवलिङ्गजातस्यान्यथानयनशङ्का यदि 'कतमआत्मे' ति प्रश्नो जीवे नोपपद्येत । उपपद्यते त्वहंप्रत्ययसिद्धेऽपि तस्मिन् देहेन्द्रियप्राणबुद्धिष्वन्यतमस्तदन्यो वेति निर्दिष्टारविषया प्रश्नः । एवमेवायं प्रश्नः प्रवृत्तइति चोत्तरपर्यालोचनयाऽवगम्यते । तत्र हि 'योऽयं विज्ञानमय' इति प्रष्टुरपि प्रसिद्धं जीवमनूय 'प्राणेष्वि' तीन्द्रियगणप्राणवायुसमीपवर्तित्वोक्त्या तस्य ततो व्यतिरेको 'हृद्यन्तरि' ति बुद्ध्यन्तर्गतत्वोक्त्या बुद्धेर्व्यतिरेकः ततएव स्थूलदेहाद्यतिरेकश्च बोध्यते । अपि च 'अत्रायं पुरुषस्वयंज्योतिरि' ति वाक्यं ज्योतिस्साध्यव्यवहारफलभाजो जीवरथैव ज्योतीरूपत्वप्रतिपादनपरमिति स्वयंशब्दबलादवसीयते । 'स्वयं होता' 'स्वयंदाही' स्वयंदासास्तपस्विन' इत्यादिप्रयोगेषु होमफलादिभाजो होतृत्वादिविवक्षायामेव स्वयंशब्दप्रयोगदर्शनात् । एवञ्च तदेकार्थपरं 'आत्मैवास्य ज्योतिरि' त्यात्मप्रश्नप्रसञ्जकवाक्यमपि तत्रत्यस्वयंशब्दैकार्थ्यमाजाऽवधारणेनादित्याद्यभावे स्वप्नदशायां जीवस्वयमेव स्वस्य व्यवहारसाधनमित्यमुमर्थं प्रतिपादयत् 'कतमआत्मे' ति प्रश्नमपि जीवविषयं व्यवस्थापयेदेव । ज्योतिश्शब्दस्तु प्रश्नोत्तरयोर्न परमात्मविषयत्वस्य व्यवस्थापकः । अस्मिन् प्रकरणे तस्यादित्यचन्द्रादिसाधारण्येन व्यवहारसाधनमात्रपरत्वात् । अपि च 'योऽयं विज्ञानमय' इत्यारभ्य यो वर्णयितुं प्रक्रान्तआत्मा यत्र च 'हृद्यन्तर्ज्योतिरि' त्यादिप्रदेशेषु ज्योतिश्शब्दस्सएव सुषुप्त्युत्क्रान्तिरूपतदीयावस्थानिरूपणे परमेश्वराद्भेदेन व्यपदिश्यते 'तद्यथा म्रियथा स्त्रिया

सम्परिप्वक्तो न बाह्यं किञ्चन वेद नान्तरमेवमेवायं पुरुषः प्राज्ञेनात्मना सम्परिप्व
न बाह्यं किञ्चन वेद नान्तरमि'ति 'तद्यथाऽनम्सुममाहितमुत्सर्जद्यायादेवमेवायं श
रआत्मा प्राज्ञेनात्मनाऽन्वारूढउत्सर्जन्याति यत्रैतदूर्ध्वोच्छ्वासी भवती'ति च । अन्ते
हेतोस्संसार्यात्मविषयएवायं प्रपञ्चः न तु परमेश्वरविषयः ॥

एवं स्थिते संशयः किमयं संदर्भस्संसारिस्वरूपमात्रान्वाख्यानपरउत्त संसारिण
नूद्य तस्यासंसारिब्रह्मरूपत्वप्रतिपादनपरइति । तत्र पूर्वः पक्षः । आदिमध्यावसानेषु
सार्थत्रानुवर्षते । तस्मात्तत्परएवायं संदर्भइतियुज्यते ॥ १ ॥ नन्वस्यासंसारिब्रह्मरूपत्व
तिपादकापि शब्दा उपसंहारे श्रूयन्ते 'एष सर्वेश्वरएष भूताधिपतिरेषलोकपालएषमे
विधरण' इत्याद्याः । अतोऽङ्गुष्ठमात्राधिकरणन्यायात्मसंसार्यनुवादेन तस्यासंसारिब्रह्मरूपत्व
प्रतिपादनपररसंदर्भइति युक्तम् । नेतिब्रूमः । 'अंगुष्ठमात्र' इत्यत्र नोपक्रमोपसंह
जीवे । अतस्तत्र युक्तं 'अंगुष्ठमात्र' इत्येतावताऽनूदिनुभ्य संसारिणः परब्रह्मस्वरूपत्वः
तिपादनपरत्वंइहतूपक्रममारभ्यासमाप्ति संसारिविषयस्सन्दर्भः अतोनामरूपनिर्वोदृत्वा
बहुप्रमाणबलादाकाशशब्दभ्येव संसारिविषयादिमध्यावसानानुवृत्तबहुप्रमाणबलात्कार्
त्कस्याल्पीयसः परमेश्वरधर्मजातम्बान्यथानयनं युक्तम् । एतेन मध्येऽपि 'प्राज्ञेनात्म
संपरिप्वक्त' इति 'अन्वारूढ' इति च परमेश्वरपरामर्शोऽस्तीति निरस्तम् । तथाऽ
संसारिधर्मवर्णनात्तद्धर्मवर्णनस्याल्पीयस्त्वात् । किञ्च तत्रत्येन परामर्शेन न परमेश्वर
प्रकरणप्रतिपाद्यता सिध्यति प्रकरणप्रतिपाद्यमयामितिपरामृष्टं संसारिणं प्रत्युपसर्जनत्वे
तस्यान्वयात् । नापि तेन प्रकृतस्य संसारिणः परमेश्वराभेदेन प्रतिपाद्यता सिध्यति भे
देन व्यपदेशस्याभेदप्रतिपादनविरुद्धत्वात् । तस्मात्तत्र परमेश्वरपरामर्शः 'तावाअभ्यैत
हिता नाम नाञ्च' इतिनाडीपरामर्शवत् 'एवमेवमत्मानमन्तकाले सर्वे प्राणाःअभि
मायन्ती' तिप्राणपरामर्शवच्च प्रकृतस्य संसारिणस्तत्तदवस्थान्वावेशपानिरूपणोपयोगित्वेनेति
न तेन परमेश्वरस्य जीवे तदभेदभ्य वा प्रतिपाद्यत्वसिद्धिः । यद्वा 'प्राज्ञेने'त्येतन्न प
रमेश्वरपरं किन्तु सुषुप्तौ मरणकालप्राप्तमूर्च्छायाञ्च प्रकषेणाज्ञइति जीवपरम् । ततश्च त
थाभूतेनात्मना स्वरूपेण संपरिप्वक्तइति अन्वारूढइतिचाभेदेऽपि भेदोपचारः । अतोना
परमेश्वरपरामर्शशङ्कावकाशः । नन्वेवं महान्संदर्भस्संसारिस्वरूपमात्रान्वाख्यानपरस्सन्न
नर्थकस्यात् । नानर्थकः । देहाद्यतिरिक्तधर्माधिकारिसिध्यर्थत्वात् । ननु 'अनन्वागतं
पुण्येन अनन्वागतं पापेने'ति 'स न साधुना कर्मणा भूयान्नो एवासाधुना कर्मणा कनीया
नि'ति च प्रतिपाद्यम्यात्मनः पुण्यपापास्पर्शोच्यते । स कथं कर्माधिकारिसिध्यर्थस्यात् ।
नैष दोषः । सुषुप्तौ कर्मफलभोगराहित्याभिप्रायेण तद्वचनात् । 'स न साधुने'त्याद्यपि
सुषुप्तिविषयमेव भवति 'यएषोऽन्तर्हृदयआकाशः तस्मिच्छेते' इत्युपक्रमात् । सुषुप्तिप्रस-
ङ्गाभावेतु पुण्यपापस्पर्शोच्यतएव 'पुण्यः पुण्येन कर्मणा भवति पापः पापेने'ति ।

अथवा वैराग्यसिध्यर्थोऽयं 'उभौ लोकावनुसंचरती' त्यारभ्य संसारिगतागतवर्णनप्रधानस्संदर्भः । अतएव 'प्राप्यान्तं कर्मणस्तस्य यत्किंचेह करोत्ययम् । तस्माद्धोकात्पुनरैतिअस्मै लोकाय कर्मण' इति कर्मफलक्षयिष्णुत्वमपि वर्ण्यते । अथवा पञ्चाग्निविद्यावदुपासनाविशेषविध्यर्थोऽयं 'तद्यथा राजानमायान्तमुग्राः प्रत्येनसः सुतग्रामण्योऽस्यैः पानैरावसथैः प्रतिकल्पन्ते अयमायात्ययमागच्छतीति एवं हैवंविदं सर्वाणि भूतानि प्रतिकल्पन्ते इदं ब्रह्मायाती' ति उक्तप्रकारसंसारिस्वरूपवेदनफलश्रवणात् मानुषानन्दादतिक्रमणतत्प्राप्यब्रह्मलोकभोग्यानन्दप्रशंसादर्शनाच्च । तस्मात्संसारिस्वरूपान्वाख्यानपरोऽयं संदर्भइति ॥

एवं प्राप्ते सिद्धान्तः । संसारिणो जीवस्यासंसारिपरमेश्वराभेदपरत्वमस्य संदर्भस्य कुतो नाद्रियते । किं संसारिणोऽर्थान्तरभूतः परमेश्वरो नास्तीति, उतास्मिन्प्रकरणे सोऽर्थः कुतोऽपि शब्दान्न प्रतीयतइति, नाद्यः । अस्ति हि संसारिणोऽर्थान्तरभूतः परमेश्वरः जन्मादिसूत्रमारभ्य प्रवृत्तानां प्रवर्तिष्यमाणानां चाधिकरणानां विषयवाक्येषु परमेश्वरस्य ततोऽर्थान्तरत्वज्ञापकानां तत्स्रष्टृत्वतदानन्दयितृत्वतन्नियन्तृत्वतत्संहर्तृत्वादीनां स्पष्टमेव प्रतिपादनात् । अस्मिन्नपि प्रकरणे सुषुप्त्युत्क्रान्त्योस्तस्य ततो भेदेन व्यपदेशात् । न हि प्रज्ञशब्दः प्रज्ञाप्रकर्षशालिनि रूढः कथंचिदज्ञे व्याख्यातुमुचितः । नवा मुख्यभेदसंभवे भेदोपचारकल्पना युक्ता । नापि द्वितीयः । पत्यादिशब्देभ्यस्संसारिणः परमेश्वराभेदप्रतीतिः 'एष सर्वेश्वरएषसर्वभूताधिपतिरि' त्यादयश्शब्दा हि परमेश्वरवाचकाः प्रकृतसंसारवाग्निभिश्शब्दैस्सामानाधिकरण्येन निर्दिष्टास्तस्य तदभेदं प्रत्याययन्ति । न च उपक्रमोपसंहारपरामर्शैः प्रकरणस्य कात्स्न्येन संसारिपरत्वावगमात् तस्मिन्नेव सर्वेश्वरदिशब्दाः कथञ्चिदोपेक्षिकैश्चर्यादिपरतया योजनीयाइति वाच्यम् । उपक्रमादिष्वभेदप्रतिपत्त्यर्थतथैव संसारिस्वरूपकीर्तनात् । तथाहि । श्लो ॥ शुद्धस्य त्वंपदार्थस्य तत्पदार्थस्य सिद्धये । उपक्रमे च मध्ये च त्वंपदार्थोऽत्र शोषितः ॥ १ ॥ उपक्रमे तावद्देहेन्द्रियप्रणवुद्धिव्यतिरेकप्रदर्शनेन लोकद्वयसञ्चारस्याध्यासिकबुधैक्यापत्तिकृतत्वप्रदर्शनेन ध्यानचलनोपलक्षितानामात्मन्यवमासमानानां ज्ञानक्रियारूपाणां सर्वेषामागन्तुकरूपाणां वह्निगतचतुष्कोणत्वादीनामिबोपाध्यवच्छेदप्राप्तभ्रान्तिकृतत्ववर्णनया वस्तुतोऽसंसारित्वप्रदर्शनेन च त्वंपदार्थशोषितः । मध्ये सम्प्रसादात् स्वप्नाय धावाति स्वप्नाज्जागरिताय ततः पुनस्सम्प्रसादाद्येत्यवस्थानामव्यवस्थितागन्तुकधर्मत्ववर्णनया तासामनात्मधर्मत्वप्रदर्शनेन साक्षाच्च 'द्रष्टैव पुण्यञ्चपापञ्चे' ति 'स यत्तत्र किञ्चित् पश्यत्यनन्वागतस्तेन भवति असङ्कोह्ययं पुरुष' इति च स्वप्नजागरोपनीतभोगेषु साक्षिमात्रत्वप्रदर्शनेन च शोषितः । एवं शोधनेन सर्वस्मात् सांसारिकाद्विरुद्धधर्मान्निष्कृष्टस्य शुद्धस्य तस्य परेणाभेदोपसंहारे 'स वाएष महानजआत्मायोऽयं विज्ञानमयः प्राणेषु येषो-

ऽन्तर्हृदयआकाशस्तस्मिच्छेते सर्वस्य वशी सर्वस्येशानस्सर्वस्याधिपतिरि' त्यादिना 'एष सेतुविंघरणेषां लोकानामसम्भेदाये' त्यन्तेन प्रतिपादितः । एतेनाभ्यासार्जावे सांसारिक-धर्मवति तात्पर्यमवसीयतइत्यपि शङ्का निरस्ता । साभ्यासानामुपक्रमोपसंहारतन्मध्यपरा-मर्शानामभेदप्रतिपत्तिशेषत्वात् तदनुरोधेन क्वचित् सांसारिकधर्मानुवादस्य ततो निष्कर्षार्थत्वात् । एवञ्च कर्माधिकारसिद्ध्यर्थमिह देहव्यतिरिक्तस्यात्मनो निरूपणमित्यपि शङ्का निरवकाशा । अकर्त्रभोक्तात्मनिरूपणस्य कर्माधिकारप्रतिकूलत्वात् । क्वचित्क्वचित् 'साधु-कारी साधुर्भवति पापकारी पापो भवति' 'पुण्यः पुण्येन' त्यादिसत्त्वेपि तस्य पूर्वोत्तर-ग्रन्धपर्यालोचनया देहाद्यभेदाध्यासपरिनिष्पन्नविशिष्टात्मधर्मानुवादत्वावसायात् । वैराग्य-सिद्धिस्त्वानुषङ्गिकं प्रयोजनं भवत्पञ्चाग्निविद्यायामिवात्रापि न निवार्यते । यत्तु पञ्चाग्नि-विद्यायामिवात्रापि जीवविषयोपासनाविधिरस्त्वित्युक्तं तन्नयुक्तम् । 'अत ऊर्ध्वं विमोक्षा-यैव ब्रूही' ति पदेपदे प्रश्नेष्वनुवर्तमानेषु क्षयिष्णुफलकोपासनाविधिपरत्वकल्पनायोगात् । उत्क्रान्तिप्रकरणे 'एवंविदं सर्वाणि भूतानि प्रतिकल्पन्त' इति फलमुक्त्वाऽपि 'प्राप्या-न्तं कर्मणस्तस्ये' त्यग्रेतनमन्त्रेण तस्य फलस्य क्षयिष्णुत्वप्रतिपादनात् । तस्य मन्त्र-स्यान्तानानन्तरं 'इतिनुकामयमान' इति प्रपञ्चेन निरूपितमुत्क्रान्तिपूर्वकपारलौकिकफल-प्राप्तिप्रकारममुमुक्षुवधिकारिकत्वेन हेयं प्रदर्श्य 'अथाकामयमानो योऽकामो निष्काम-आप्तकामआत्मकामो न तस्य प्राणा उत्क्रामन्ति ब्रह्मैव सन् ब्रह्माप्येती' ति मुमुक्षोः पूर्वोक्तफलविपरीतोत्क्रमणपरलोकगमनानपेक्षनित्यसिद्धब्रह्मरूपतापत्तिफलप्रतिपादनाच्च । 'एवंविदमि' ति तु कर्मानुष्ठातृणामुपलक्षणं 'प्राप्यान्तं कर्मणस्तस्ये' ति मन्त्रपर्यन्तेन ग्रन्धसन्दर्भेण सामान्यतः कर्मफलमात्रस्य कीर्त्यमानत्वात् । अम्नुवा वर्णिनोत्क्रान्ति-प्रकारविदः फलविशेषप्रतिपादनपरं 'एवंविदं सर्वाणि भूतानि प्रतिकल्पन्त' इतिवाक्यम् न तावताऽत्र प्रकरणपर्यवसानशङ्कावकाशः । प्रतिपिपादयिषितब्रह्मावासिरूपनिरतिशय-फलस्तुत्यर्थक्षयिष्णुसातिशयफलकीर्तनान्तःपातिनस्तस्य प्रासङ्गिकफलविधिरूपत्वात् । 'सएको ब्रह्मलोकआनन्द' इत्येतदपि नोपासनफलभूतब्रह्मलोकानन्दप्रशंसापरम् । किन्तु परब्रह्मानन्दोपेक्षयाऽतितुच्छत्वप्रदर्शनेन तत्प्रशंसापरम् । मानुषानन्दादिक्रमेण ब्रह्मलो-कानन्दपर्यन्तमुत्तरोत्तरशतगुणं वैषयिकानन्दमुक्त्वा 'अथैषण्व परमआनन्द' इति परम-ब्रह्मानन्दस्यैव निरतिशयोत्कर्षविश्रान्तिभूमित्वेन वर्णितत्वात् । तस्मात् संसारिस्वरूप-वर्णनप्रपञ्चोऽयं तस्यासंसारिब्रह्मरूपत्वप्रतिपादनपरइति युक्तम् ॥

निरूपितस्सर्वोऽयमर्थस्सूत्रारूढः क्रियते । 'भावं न वादरायणोऽस्मिन्ही' तिमूत्रात् अस्तीत्यनुवर्तनीयम् । पूर्वसूत्रतश्च 'अर्थान्तरत्वादिव्यपदेशादि' ति । पुनश्च 'मुपुत्त्यु-त्क्रान्त्योर्भेदेने' ति सूत्रपूरणार्थं व्यपदेशादित्यनुवर्तनीयम् । 'पत्सादिशब्देभ्यः' इति च तदनन्तरसूत्रम् । एवं स्थिते 'कतमआत्मे' त्पारभ्य प्रवृत्तोऽयमात्मविषयप्रपञ्चस्संसा-

र्यात्मविषयः न परमेश्वरविषयइति साध्ये अर्थान्तरत्वादिव्यपदेशादिति हेतोस्तत्सन्दर्भ-
प्रतिपाद्यस्य परमेश्वरादर्थान्तरत्वमाददते ज्ञाप्यत्वेन गृह्णन्ति ये जायमानत्वादिहेतवः
ते अर्थान्तरत्वादयः 'उपसर्गे षोः किरि' त्याडूपूर्वाद्ददातेः किप्रत्यये सत्यादिपदमादा-
त्वाच्चि । तेषां 'स वा अयं पुरुषो जायमान' इत्यादिषु व्यपदेशादित्यर्थः । तत्रैव साध्ये
'सुषुप्त्युत्क्रान्त्योर्भेदेन व्यपदेशादि' न्यपि हेत्वन्तरम् । एतत्सन्दर्भप्रतिपाद्यस्य सुषु-
प्त्युत्क्रान्तयोः परमेश्वराद्भेदेन व्यपदेशादित्यर्थः । यद्यपि परमेश्वरसम्परिवृत्तत्वतदन्वा-
रुद्धत्वव्यपदेशो भेदकव्यपदेशएव । स च प्रथमहेतुनैव कोडीकर्तुं शक्यः तथापि पर-
मेश्वरं स्वशब्देनोपादाय ततोऽयं भेदकव्यपदेशइति पृथगुक्तिः । अथ संसारिणस्वरूपमात्रा-
न्वाख्यानपरोऽयं सन्दर्भः न तु तस्य परमेश्वराभेदप्रतिपादनपरइति वादिनं पूर्वपाक्षिणं
प्रति किं परमेश्वरएत्र नाम्नीत्याद्यविकल्पनिरासे अस्तीति साध्यम् । अस्ति संसारिणो-
ऽर्थान्तरभूतः परमेश्वरइति तस्यार्थः । ततस्तस्यार्थान्तरत्वज्ञापकानां तत्स्वरूपत्वादिहेतूनां
पूर्वोत्तराधिकरणविषयवाक्येषु विशिष्यापदेशात् स्पष्टं प्रतिपादनादिति तस्मिन् साध्ये
प्रथमहेतोरर्थः । इहापि तस्य संसारिणो भेदेन व्यपदेशादिति द्वितीयहेतोरर्थः । परमे-
श्वरस्यास्तित्वेऽपि तदभेदेन प्रतिपादनमिह कुतोऽपि शब्दान्नोपलभ्यतइति द्वितीयकल्प-
निरासे 'पत्यादिशब्देभ्य' इति द्वितीयं सूत्रम् । सुषुप्त्युत्क्रान्त्योर्भेदेन व्यपदेशेऽभ्युप-
गम्यमाने पत्यादिशब्देभ्यः कथमभेदप्रतिपत्तिः । व्यावहारिकभेदस्य पारमार्थिकाभेदा-
विरोधित्वादित्येवेहि । इदमग्रे स्पष्टीभविष्यति । सांसारिकधर्मभ्यो निष्कृष्टस्य शुद्ध-
स्यापि जीवस्य कथं सर्वेश्वरत्वादिविशिष्टेनाभेदः प्रतिपादनीयः । दहराधिकरणोक्त-
रीत्या मुक्तौ संसारिणस्सर्वेश्वरभावापत्तिसत्त्वात् । तदनभ्युपगमे तत्पदार्थशोधनस्यापि
प्रकरणान्तउपसंहारात् । इदमप्यग्रे स्पष्टीभविष्यति । अत्राप्यसिद्धब्रह्मलिङ्गानां प्रसिद्ध-
जीवलिङ्गेभ्यो वस्तुगत्या बलवत्त्वेऽपि अतिबहुलजीवलिङ्गाभिभूतत्वादस्पष्टता ॥ १ ॥
३ ॥ ४३ ॥

इति सुषुप्त्युत्क्रान्त्याधिकरणम् ॥ १३ ॥

इति भारद्वाजकुलजलधिकौस्तुभ श्रीमदद्वैतविद्याचार्य श्रीविश्वजिद्याजि श्रीरङ्ग-
राजाध्वरिवरमूनोः श्रीमदप्पयदीक्षितस्य कृतौ शारीरकन्यायरक्षामणौ

प्रथमस्याध्यायस्य तृतीयः पादः ॥

श्रीमच्छङ्करगुरुभ्योनमः ॥

॥ अथ चतुर्थः पादः ॥

आनुमानिकमप्येकेषामितिचेन्न शरीररूपकविन्यस्त- गृहीतेर्दर्शयतिच ॥ १ ॥ ४ ॥ १ ॥

एवं पादत्रयेण वेदान्तानां ब्रह्मणि समन्वयः प्रसाधितः । स न सङ्गच्छते । यतः कानिचिद्वेदान्तवाक्यानि प्रधानकारणत्वादिप्रतिपादकान्यपि लक्ष्यन्ते । अतईक्षत्याधिकरणोक्तं प्रधानस्याशब्दत्वमप्ययुक्तमित्याशङ्कानिरासेन प्रसाधितसमन्वयदृढीकरणमस्य पादस्यार्थः । नन्वेवंसति श्रुतिविगानपरिहारः पादार्थइत्युक्तं स्यात् । स तु द्वितीयाध्याये वियत्प्राणपादयोः करिष्यते । सत्यम् । तत्र कार्यविषयश्रुतिविगानपरिहारः । अत्र तु जगत्कारणे ब्रह्मणि समन्वयप्रतिष्ठार्थं कारणविषयश्रुतिविगानपरिहारइति भेदः । यद्यपि सोऽप्यत्रैव कर्तुं शक्यः । तथापि कार्ये वेदान्तानां न तात्पर्यमिति गमयितुमिह न कृतः द्वितीयाध्याये तु तर्कपादे परपक्षाणां विप्रतिषेधादुपेक्ष्यत्वे वर्णितं तर्हि वेदान्तानामपि ब्रह्मसृज्यकार्यतत्क्रमादिविषये विप्रतिषेधोऽस्तीति शङ्कापरिहारस्तत्र वेदान्तानां तात्पर्यमभ्युपेत्य कृतः । 'इन्द्रियेभ्यः पराह्यर्था अर्थेभ्यश्च परं मनः । मनसस्तु परा बुद्धि-
बुद्धेरात्मा महान् परः । महतः परमव्यक्तमव्यक्तात्पुरुषः परः । पुरुषान्न परं किञ्चित् सा काष्ठा सा परा गति' रित्यत्राव्यक्तपदं प्रधानपरं शरीरपरं वेति स्मार्तक्रमश्रौतपरिशेषाभ्यामुभयोः प्रत्यभिज्ञानात् संशयः । तत्र यएव यन्नामानो यत्कमकाश्च महदव्यक्त-
पुरुषास्सांख्यस्मृतिप्रसिद्धाः ते तथैव इह प्रत्यभिज्ञायन्ते । अतो महदादिसकलविकार-
मूलकारणत्वेन महतःपरं पुरुषभोग्यत्वेन पुरुषादवरञ्च यदव्यक्तनामकं स्वतन्त्रं स्मृति-
प्रसिद्धं प्रधानं तदेवात्राव्यक्तपदेनोक्तमिति श्रुतिसिद्धमेव प्रधानस्य स्वातन्त्र्येण जगत्प्र-
कृतित्वं कपिलादिभिर्महर्षिभिः परिगृहीतमिति च ज्ञायते । एवञ्च यद्यपि प्रतिवेदान्तं ब्रह्मावगतिरूपं गतिसामान्यमस्ति । तथापि क्वचित् प्रधानमपि कारणत्वेन समन्वयविषय-
इति न सर्ववेदान्तानां जगत्कारणे ब्रह्मणि एककण्ठेन समन्वयः न प्रधानस्याशब्दत्वं नच ब्रह्मलक्षणस्य शुद्धतेति पूर्वपक्षः ॥

स्यादेतत् । पूर्वत्र 'आत्मानं रथिनं विद्धि शरीरं रथमेवतु । बुद्धिन्तु सारथिं विद्धि मनः प्रग्रहमेव च । इन्द्रियाणि हयानाहुर्विषयांस्तेषु गोचरानि' त्यादावात्मशरीर-

बुध्यादयो रथिरथसारथ्याद्यात्मना रूपिताः । तत्र बुध्यात्मनोर्मध्ये शरीरस्य श्रुतत्वादि-
हापि तयोर्मध्ये श्रुतमव्यक्तं शरीरं भवितुमर्हति स्मार्तक्रमतश्श्रौतक्रमस्य बलीयस्त्वात् ।
न च वाच्यमव्यक्तमिह महत्पुरुषयोर्मध्ये श्रुतं न तु बुध्यात्मनोर्मध्येइति । पुरुषशब्द-
स्यात्मवाचित्वान्महच्छब्दस्य हैरण्यगर्भबुद्धिवाचित्वात् 'मनो महान्मतिर्ब्रह्मा पूर्वबुद्धिः
ख्यातिरीश्वर' इति तन्नामसु पाठात् । बुद्धिशब्दस्य हिरण्यगर्भबुद्धिसाधारण्येऽपि व्यष्टि-
समष्टिभेदेन पृथग्रहणोपपत्तेः । महच्छब्दो महत्त्ववाचीति सांख्यपक्षेऽपि तथैव पृथ-
ग्रहणस्योपपादनीयत्वात् । तन्मते बुद्धिशब्दस्य महत्त्वविधानत्वाभ्युपगमात् । अपि
च 'आत्मानं रथिनं विद्धी' त्यारभ्य 'विज्ञानसारथिर्यस्तु मनःप्रग्रहवान्नरः । सोऽध्वनः
पारमाप्नोति तद्विष्णोः परमं पदमि' त्यन्तेन संयतमनोबुध्याद्युपकरणवता पुरुषेण प्राप्यं
विष्णोः परमं पदमुक्त्वा कितत् परमं पदमित्याकांक्षायामिन्द्रियादिभ्यः परत्वेन तत्प्र-
तिपादनार्थं तच्छेषत्वेन इन्द्रियादीन्यनुक्रान्तानि । तत्र पूर्वं रथिरथादिकल्पनायां गृही-
ताएवैन्द्रियादयोऽत्रापि ग्राह्याः प्रकृतत्वात् । एवञ्च रथत्वेन रूपितं शरीरं पुरुषपरत्व-
प्रतिपादकवाक्यस्थेन केनचित्पदेनाभिधानमपेक्षमाणं सत्स्वाभिधेयावरुद्धानीन्द्रियादिपदानि
विहाय परिशिष्टमव्यक्तपदमनुधावति । अव्यक्तपदञ्च रथिरथादिरूपकविषयार्थमध्ये
कञ्चिदर्थमभिधातुमपेक्षमाणं सत्स्वशब्दोपात्तानीन्द्रियादीनि विहाय परिशिष्टं शरीरमनु-
धावति । एवमन्योन्याकांक्षालक्षणेन प्रकरणेनापि शरीरमेवाव्यक्तं भवितुमर्हतीति चेत् ॥

उच्यते । स्मार्तक्रमतश्श्रौतक्रमस्य बलीयस्त्वं तावदसिद्धम् । शब्दस्य स्वातन्त्र्येण
प्रामाण्यमनभ्युपगच्छतां सांख्यानां मते श्रुतिस्मृत्योरनुमानसिद्धार्थानुवादित्वेन तुल्य-
त्वात् । श्रौतक्रमोऽप्यसिद्धः । रूपकवाक्ये रथित्वेन रूपितस्य संसारिणस्सारथित्वेन
रूपितस्य तदध्यवसायस्य च मध्ये शरीरं पुरुषपरत्ववाक्ये सांख्यमते महत्त्वरूपस्य सि-
द्धान्ते संसार्यात्मस्वरूपस्य च महत्त्वात्मनः प्राप्यवैष्णवपदरूपस्य पुरुषस्य च मध्ये
अव्यक्तमितिभेदात् । सिद्धान्ते 'महानात्मे' त्यस्य प्राग्रथित्वेन रूपिते संसारिणि वृत्ति-
संभवे व्यष्टिसमष्टिभेदेन बुद्धिमहद्देदकल्पनाक्लेशानौचित्यात् । अव्यक्तपदस्य शरीरपर-
त्वापादकं प्रकरणमप्यसिद्धम् । प्रधानस्याकांक्षावतस्सन्निधावान्नानं हि प्रकरणम् । तथाच
कितत्परंपदमिति निर्द्धारणाकांक्षस्यवैष्णवपदस्य सन्निधावान्नानरूपेण प्रकरणेन इन्द्रिया-
दीनि तदीयपरत्वप्रतितावधितयोपयोगित्वेन तदंगानि मन्तुनाम । इन्द्रियादयो रथिर-
थादिकल्पनायां गृहीताएवान्यूनानतिरिक्ताइहापि ग्राह्याइति केन प्रकरणेन सिध्यति ।
न हीन्द्रियादिभिरसंयतैर्जीवः पुनःपुनस्संसारमेव प्राप्नुयात्संयतैस्तु मुक्तिमिति प्रदर्शना-
र्थं रथिरथादिरूपेणोऽङ्गभावमासाद्य निराकांक्षा इन्द्रियादयः पुरुषपरत्वप्रतिपादनेऽप्यङ्ग-
भावमपेक्षन्ते । नापि प्रधानं वैष्णवपदं स्वकीयपरत्वप्रतिपादने तेषामवधितयाऽङ्गभावम-
पेक्षते । तद्धि 'सा काष्ठा सा परा गतिरि' ति निरतिशयोत्कर्षप्रतिपादनानुसारेण कुत्स-

स्य जगतः परत्वावधितयाऽङ्गभावमपेक्षते । न च कृत्स्नं जगद्रूपकवाक्ये गृहीतम् । शरीरेन्द्रियतद्विषयमनोबुद्धिभोक्तृणामेव तत्र ग्रहणात् । अतस्तदकांक्षानुसारेण सांख्याभिमतपुरुषावरचतुर्विंशतितत्वात्मकसकलप्रपञ्चसमर्पकत्वमेवात्र इन्द्रियादिशब्दानां युक्तम् । तत्रेन्द्रियाणि ज्ञानकर्मादीनि दश । अर्थाः पञ्च तन्मात्राः पञ्चमहाभूतरूपादश । मनोऽन्तरिन्द्रियम् । बुद्धिरहङ्कारः । महानात्मा महत्त्वम् । अव्यक्तं प्रधानमिति सङ्घटते तेषां चतुर्विंशतितत्त्वसमर्पकत्वम् । बुद्धिशब्दाभिधेयमहत्त्वप्रभवत्वादहङ्कारे बुद्धिशब्दउपपन्नः । एतेन सन्निधानाद्रूपकवाक्यगतान्येवेन्द्रियादीनि ग्राह्याणीति निरस्तम् । आकांक्षायामसन्निधानाद्बलीयस्त्वात् । ' अर्थतो ह्यसमर्थानामानन्तर्येऽप्यसंबन्ध ' इति जमिनि सूत्रदर्शनात् ' यस्य येनार्थसंबन्धो दूरस्थेनापि तेन सः । अर्थतो ह्यसमर्थानामानन्तर्यमकारणमि ' ति वार्तिकोक्तेश्च । एतेनैव रूपकवाक्ये षडर्था रूपकविषयाः इहापि परत्वावधयस्तावन्तइति संख्यासामान्यात्तएव ग्राह्याइत्यपि शङ्का निरस्ता । संख्यासाम्यतोऽप्याकाङ्क्षाया बलीयस्त्वात् । सांख्यानां पञ्चविंशतिस्त्वानि । इह परत्वावधयश्चतुर्विंशतिस्तत्त्वानि पुरुषः पञ्चविंशस्ततः परं तत्वान्तरं नास्तीति सांख्याभिमततत्त्वग्रहणेऽपि संख्यासाम्यसंभवाच्च ॥

ननु वैदिकम्याङ्गोपेक्षस्यान्यत्र निबद्धमपि वैदिकमेवाङ्गजातं ग्राह्यं न त्वनिबद्धमप्यवैदिकमिति पूर्वतन्त्रे निर्णीतत्वादिह परमपदस्य परत्वावधिरूपत्वप्रतियोग्याकांक्षायां मुक्तिसंसारप्राप्तिवर्णनोपयोगिरूपपार्थतया प्राङ्निबद्धमपि तदेवेन्द्रियादिकं ग्राह्यं ' एका देया षड्देयाश्चतुर्विंशतिर्देयास्सहस्रं देयमपरिमितं देयमि ' ति श्रुतावाधानदक्षिणाकल्पभेदप्रतिपादकेनापरिमितशब्देन रूढ्या समर्पितस्य बहुत्वस्य प्रतियोग्याकांक्षायामाधानदक्षिणाकल्पान्तरत्वेन निबद्धमपि सहस्रमेवहि प्रतियोगित्वेन गृह्यते । तस्मात्कचिदङ्गत्वेनानिबद्धमपि सांख्योदितं तत्त्वजातं न ग्राह्यमिति चेत् । म्यादप्येवं यद्यत्र तदाज्ञानं न स्यात् । अस्ति त्वत्रैव साक्षादिन्द्रियाद्याज्ञानम् । तथाच यथासोमस्यैतिकर्तव्यताकांक्षायां स्वप्रकरणाद्भातं सोमलताया रसीभावार्थमपेक्षितं तदाकांक्षापूरणसमर्थमभिषवादि-संस्कारजातमस्तीति तदङ्गभूतदीक्षणीयादिषु सन्निहितमपि तदाकांक्षापूरणासमर्थमष्टिकमङ्गजातं न गृह्यते एवमिहापि स्ववाक्याद्भातं निरतिशयपरत्वावध्याकांक्षापूरणमर्थञ्चतुर्विंशतितत्वात्मकं कृत्स्नं जगदस्तीति सन्निधिमात्रलब्धमाकांक्षापूरणासमर्थं रूपितमिन्द्रियादिकं न ग्राह्यम् । किञ्चतद्ग्रहणे परिशेषादव्यक्तपदेन शरीरं ग्राह्यमापतितम् । न तु तद्युज्यते । न ह्यव्यक्तपदस्य सांख्याभिमतप्रधानइव शरीरे रूढिरस्ति । नवा तस्मिन्प्रत्यक्षे ' न व्यक्तमि ' ति योगसंभवति । ननु चतुर्विंशतितत्त्वग्रहणेऽपि ' महानात्मे ' त्यात्मश्रुतिर्नि संभवति । नैष दोषः । व्यापकत्वाद्यर्थान्तरवृत्तितया तस्य महत्त्वविशेषणत्वात् । अग्रे ' महतः परमव्यक्तमि ' तिकेवलमहच्छब्देनैव प्रतिनिर्देशदर्शनात् । ' यच्छे-

द्राघ्ननसी प्राज्ञस्तद्यच्छेदज्ञानआत्मनि । ज्ञानमात्मनि महति नियच्छेत्तद्यच्छेच्छान्तआत्मनी' त्यग्रेतनमन्त्रे ज्ञानशब्दोदितायां बुद्धावपि विशेषणतयाऽऽत्मशब्दप्रयोगदर्शनेन तनश्चेतनपरत्वनिर्णयायोगाच्च । तस्मात्तन्त्रसिद्धं स्वतन्त्रं जगत्कारणं प्रधानमिहाव्यक्तपदेनोच्यतइति जगत्कारणे ब्रह्मणि न सर्ववेदान्तवाक्यसमन्वयः नापि जगत्कारणत्वं ब्रह्मलक्षणासिद्धिः ॥

एवंप्राप्ते सिद्धान्तः परमपदशब्दोक्तस्य परमपुरुषस्य प्राप्यत्वेन प्रतिपादने यएवेन्द्रियादयो रूपकविषयास्संयतत्वगुणेन तत्प्राप्त्युपायतया तदङ्गत्वेन वर्णितास्तएव तस्य परत्वेन प्रतिपादनेऽपि स्वरूपेण तत्प्रमित्युपायतया तदङ्गत्वेन ग्राह्याः । सन्निहितत्वान् प्राप्यत्वप्रतिपादने तदङ्गत्वेन कृतत्वात्, संख्यासाम्याच्च । तन्त्रसिद्धतत्त्वेष्वान्तराष्टिकभेदेन संख्यासाम्यसत्त्वेऽप्यत्रश्रुतविभाजकोपाधिभिस्संख्यासाम्याभावात् 'दशमन्वन्तराणीह तिष्ठन्तीन्द्रियचिन्तकाः । भौतिकाम्तु शतं पूर्णं सहस्रं त्वाभिमानिकाः । बौद्धा दशसहस्राणि तिष्ठन्ति विगतज्वराः । पूर्णं शतसहस्रन्तु तिष्ठन्त्यव्यक्तचिन्तकाः । पुरुषं निर्गुणं प्राप्य कालसंख्या न विद्यत' इति तन्त्रसिद्धवचनान्तरमनुसृत्य इन्द्रियवर्गादीनामकैकत्वेन परिगणनेऽपि तत्राव्यक्तान्तानां पाञ्चविध्यमिह षाड्विध्यमिति संख्याभेदानपायान् । ननु सोमाङ्गानामत्र परत्वावधीनां पठितानां सत्त्वाद्रूपकवाक्यसन्निहितानीन्द्रियादीनि दीक्षणीयादिसन्निहितान्यैष्टिकाङ्गानीष न ग्राह्याणीतिचेत् तर्हि नतरामसन्निहितानि तन्त्रसिद्धतत्वानि ग्राह्याणीति क्व सांख्यतत्त्वशङ्कावकाशः । नन्विह पठितानामेवेन्द्रियादीनां तन्त्रसिद्धतत्त्वरूपतया पर्यवसानमुच्यतइतिचेत् तदेव प्राचीनरूपकविषयरूपतयाऽऽमाभिरुच्यते सन्निहितत्वादिहेतुम्यः । ननु सन्निहितपर्यवसाने परत्वावधेयाकाङ्क्षापूर्णः न भवति पुरुषावरकृत्स्नप्रपञ्चसङ्ग्रहाभावादिति चेत् सांख्याभिमततत्त्वपर्यवसानेऽपि तथैव । तन्मात्रादीनामग्रहणादर्थशब्दस्य इन्द्रियपदसमभिव्याहारेणोन्द्रियेभ्यः परत्वलिङ्गेनचेन्द्रियग्राह्यपरत्वात् । इन्द्रियेभ्योऽर्थानां परत्वस्थेन्द्रियाणां पुरुषवशाकर्तृताया अर्थोपहारार्थीनतया वशीकृतानामपि तेषां निरतिशयसौन्दर्यवदर्थसन्निधाने क्षोभदर्शनेन च समर्थनीयत्वात् । यद्यप्यनयोर्मन्त्रयोर्नेन्द्रियादिभ्योऽर्थादीनामुत्तरोत्तरपरत्वे तात्पर्यम् । किन्तु इन्द्रियादिभ्यस्सर्वेभ्यः पुरुषस्य परत्वएव तात्पर्यमिति 'आध्यानाय प्रयोजनाभावादि' त्यधिकरणे निर्णेप्यते । तथाऽपि तात्पर्यविषयस्य तस्यैव प्रमितानुपायत्वेनोच्यमानमिन्द्रियादिभ्योऽर्थादीनां परत्वमर्थादिशब्दानां यस्य यस्यार्थस्य ग्रहणे सम्भवति तं तमर्थमादाय सम्भवेदेव ग्राह्यम् । अर्थवादतःत्पर्यविषयप्राशस्त्यप्रमित्युपायोऽपि तत्तदवान्तरवाक्यार्थस्वतस्सम्भवन्नेवार्थवादस्थपदानां तदुचितार्थग्रहणेन गृह्यते । तदर्थान्येव ह्यर्थवादाधिकरणगुणसूत्राणि तत्सिध्यादीनि च । स्वतस्सम्भवदर्थाभावे चार्थवादान्तरकृतसंस्तवानुसारेण बुद्धिस(म्भ)वादयोग्योऽर्थस्तेषां तदुचिता

र्षग्रहणेन गृह्यते । यथा 'तस्माद्ब्रह्म्याभेती' त्यर्थवाद्दस्यार्थवादान्तरकृतोरुसंस्तवानुसार्थयोर्द्वाभ्यामिति पदस्य मध्यमपर्वद्वयरूपार्थग्रहणेन गृह्यते । 'मध्यमयोर्वा गत्यर्थवादादि' ति सूत्रेण तथा निर्णयात् । सर्वेषाऽप्यसम्भवएवासदर्थावलम्बनत्वं प्राशस्त्यस्य रुद्ररोदनाद्यर्थवादिषु । इहेन्द्रियेभ्यः परत्वमिन्द्रियग्राह्याणामुत्करीत्या सम्भवति अर्थवादान्तरकृतग्रहोतिग्रहसंस्तवमनुसरति च । नन्वस्तुनामार्थपदं इन्द्रियग्राह्यपरम् । साक्षाद्भोग्यानामिन्द्रियग्राह्याणां पुरुषावरत्वोक्तौ तत्साधनत्वेन परम्परया पुरुषार्थपर्यवसायिनां तन्मात्रादीनां तत्कैमुतिकन्यायेन सिध्यतीति चेत् । एवमेव सन्निहितग्रहणेऽपि कण्ठोक्त्या कैमुतिकन्यायेन च कृत्स्नस्य जगतः पुरुषावरत्वं सिध्यतीति व्यर्थस्सन्निहितपरित्यागस्तान्त्रिकतत्त्वपरिग्रहश्च । अवश्यञ्च कठवल्लिप्तेव उत्तरत्रास्नातयोः 'इन्द्रियेभ्यः परं मनः मनससत्त्वमुत्तमम् । सत्त्वाद्धिमहानात्मा महतोऽव्यक्तमुत्तमम् । अव्यक्तान्तु परः पुरुषो व्यापको लिङ्ग एव च । यद्ज्ञात्वा मुच्यते जन्तुरमृतत्वञ्च गच्छती' ति मन्त्रयोः कृत्स्नस्य जगतः पुरुषावरत्वसिध्यर्थं कैमुतिकन्यायस्समाश्रयणीयः तत्रार्थानामपाठात् । स्रष्टाप्यस्तु । तस्मादिहेन्द्रियादिशब्दानां सन्निहितपरित्यागे कारणाभावात् प्राग्दर्शितपरिशेषलब्धया शरीराव्यक्तपदयोरितरेतराकाङ्क्षया शरीरपरमव्यक्तपदं न तु सांख्यभिमतस्वतन्त्रप्रधानपरमिति सिद्धम् ॥

सूत्रे 'एकेषामि' त्यनेन सर्वशाखागतकारणवाक्यानामीक्षत्याधिकरणइव प्रधानपरत्वं नाशक्यतइति दर्शितम् । अपिशब्देन एकेषां कठानां शाखायामपि ब्रह्मकारणत्वप्रतिपादनं वाक्यान्तरैः क्रियमाणं नाक्षिप्यतइति दर्शितम् । तेन ब्रह्मलक्षणस्य नासम्भवदर्शक्यते । नापि प्रतिवेदान्तं ब्रह्मकारणत्वावगतिसद्भावरूपं गतिसामान्यमाक्षिप्यते । किन्तु ब्रह्मकारणत्वमभ्युपगम्यैव 'महतः परमव्यक्तमि' त्यत्र सांख्यप्रक्रियाप्रत्यभिज्ञानात् तत्प्रक्रियानुसारेण प्रधानमपि क्वचित्कल्पे स्वतन्त्रकारणमभ्युपगन्तव्यमिति ब्रह्मलक्षणस्यातिव्याप्तिसामान्यताशक्यतइति सूचितं भवति । यद्यपि उदाहृतमंत्रावष्टम्भेन शङ्का सांख्यप्रक्रियाप्रसिद्धमहदादिकमपि तथैवाभ्युपगन्तव्यमिति प्रधानादिप्रकलतत्वसाधारणं । तथापि प्रधानस्वीकरणमुखेन ब्रह्मलक्षणाक्षेपेण प्रकृतसङ्कृतिरित्यभिप्रेत्य विशिष्य प्रधानस्थानुमानिकशब्देन ग्रहणं । स्वेन रूपेण रथित्वादिना उपमेयमात्मादिकं रूपवत्कुर्वन्तीति रूपकाणि उपमेयात्मादिसामानाधिकरण्येन निर्दिष्टानि रथिरथसारथिप्रग्रहाश्वगोचररूपान्युपमानानि । रूपवच्छब्दात् 'तत्करोती' तिणिञि 'णाविष्टवत्प्रातिपदिकस्ये' ति इष्टवद्भावान्मतुषो लुकि टेश्च लोपे रूपात्यतः धातोः 'कर्तरि ण्वुलि' 'णेरनिटी' तिणिलोपे च सति रूपवत्कुर्वन्तीत्यर्थे रूपकशब्दनिष्पत्तिः । रूपकात्मना विन्यस्ता आत्मशरीरादयस्तेषां मध्ये शरीराख्यं यद्रूपकविन्यस्तं तस्याव्यक्तपदेन गृहीतेरिति सिद्धान्तहेत्वर्थः ॥

ननु बहुषु रूपकविन्यस्तेषु विद्यमानेषु कुतश्शरीरस्यैवाव्यक्तपदेन ग्रहणमित्या-
 शङ्कावारणाय परिशेषप्रदर्शनार्थोऽपि हेतुसाधकहेतुः 'शरीररूपकविन्यस्तगृहीतेरि' त्य-
 नेनैव सङ्गृहीतः । तत्र हेतो शरीरे अधिकरणे ये रूपकात्मना विन्यस्ता इन्द्रियमनोबु-
 ध्यात्मानः तेषां प्रातिस्विकैरिन्द्रियादिशब्दैर्ग्रहणादित्येकोऽर्थः । शरीररूपकस्य रथस्य ये
 विन्यः विशेषेण नेतारः विषयेष्वाकर्षकाइन्द्रियाश्चास्तेषामस्तानि अस्यते गम्यते येष्वि-
 तिगमनाधिकरणानि 'विषयान्नेषु गोचरानि' तिमार्गात्मना रूपितानि तेषां रूपकवा-
 क्ये विषयशब्दोक्तानामिहार्थशब्देन ग्रहणादित्यपरोऽर्थः । अत्र द्वितीयेऽर्थे विन्यस्तेत्य-
 त्त्रास्तशब्दः 'त्तोऽधिकरणे च ध्रौव्यगतिप्रत्यवसानार्थेभ्य' इति सूत्रेण 'असंगतिदी-
 प्यादानेष्वि' तिप्रतीतिरिगम्यार्थाधिकरणार्थप्रत्ययान्तः । भूताधिकारविहितोऽयं प्रत्ययः
 इन्द्रियाश्चानां विषयमार्गेषु सञ्चारस्यातीतस्यापि सत्त्वात्तद्विषयतयोपपन्नः । इडागनावा-
 वम्न 'स्तोश्चुनः स्तुभि' त्यादिषु नुमागमाद्यकरणेन 'अनित्यमागमशासनमि' तिज्ञापि-
 त्त्वाद्दुपपन्नः । अस्तशब्दात्प्राचीनो विनीशब्देविपूर्वालयतेः क्विबन्तः 'शरीररूपक-
 विनी' तिच पद्योक्तवचनान्तं भिन्नं पदं 'तृतीया तत्कृतार्थेन गुणवचनेने' तिसूत्रे
 तत्कृतपदमित् 'सुपः स्तुभि' त्यादिसूत्रेण लुप्तविभक्तिकं । अधिकरणार्थक्तयोगे 'अधि-
 करणवाचिनश्चे' ति निहितयाप्यपठ्याः 'अधिकरणवाचिनाचे' ति समासनिषेधात् । ए-
 वमर्थद्वयपरिग्रहेण शरीरातिरिक्तानां सर्वेषां प्रातिस्विकशब्दैर्गृहीतत्वाच्छरीरमेवाव्यक्त-
 पदेन ग्राह्यमिति परिशेषो लभ्यते । एवं सिद्धान्तहेतुपपादनार्थमन्ययोरपि द्वयोरर्थयो-
 र्गर्भाकरणाथैव 'गृहीतेरि' त्युक्तं । ननु पुरुषपरत्ववाक्ये रूपकवाक्यनिर्दिष्टाएवेन्द्रिया-
 दयो ग्राह्या इति यदि सिद्धं स्यात्तदा शरीरातिरिक्तानां स्वस्वशब्दैर्गृहीततया परिशे-
 पादव्यक्तशब्देन शरीरं ग्राह्यं सिध्येत् । तदेव कुतइत्याशङ्कायां सन्निहितत्वादिहेतुभ्य-
 इत्येतदपि अनेनैव हेतुवाक्येनार्थत्रयपरेण लभ्यते । तत्र 'रूपकविन्यस्ते' तीन्द्रियादीनां
 प्राङ्निर्दिष्टत्वप्रदर्शनेन सन्निहितत्वं लभ्यते । तेषां प्राङ्निर्दिष्टत्वमात्रमनुक्त्वा विशिष्य
 रूपकविन्यस्तस्वोक्त्या यथा रथसंयनेरिन्द्रियादिभिः परमपदमितितेषां प्राप्स्युपायतया
 पुरुषशेषत्वह्यसिद्धमभ्यते परिशेषप्रदर्शनेन तु ऽव्यासाम्यं एवमनन्तरातीतग्रन्वपथोलोच-
 नायां नास्ति तन्त्रसिद्धतत्वग्रहणप्रत्याशेत्युक्तं । तथैवोत्तरग्रन्वपथोलोचनायामपीति यु-
 क्त्यन्तरसमुच्चयार्थो 'दर्शयतिच' ति सूत्रशेषः । तथाहि शरीरेन्द्रियमनोबुद्धिविषयभोग-
 संयुक्तस्य संसारिणश्शरीरादीनां रथादिरूपकत्वकल्पनया संसारमोक्षगतितिरूपणेन य-
 स्य परमपदशब्दित्त्वच परब्रह्मणो भोते प्राप्स्यत्वमुक्तं यस्य च निरतिशयपरत्वं वर्णितं
 तथाभूतब्रह्मभाववगतिं संसारिणः प्राप्स्यवप्राप्तौ साक्षाद्दुपायमभिप्रेत्य तदुपायमग्रे दर्शयति
 यथा 'सा काष्ठा सा परा गतिरि' त्येतदनन्तरं 'एष सर्वेषु भूतेषु गूढोत्मा न प्रका-
 शते । दृश्यते त्वग्रचया बुध्या मूक्षमया सूक्ष्मदर्शिभिरि' तिमन्त्रेण तावत्तस्य परम-

पुरुषस्य परब्रह्मणस्सर्वभूतेषु गूढतयाऽवस्थानमुक्त्वाऽत्यन्तदुरधिगमत्वमुक्तं तत्संसारिण-
स्तदेव परं ब्रह्म तात्त्विकं स्वरूपं न भोक्तृत्वादिविशिष्टं संसारदशायां प्रकाशमानं रू-
पमिति विवक्षयैव । तथासत्येव कथं भोक्तृत्वादिविशिष्टस्यातथाभूतब्रह्मभाव इति वि-
चिकित्सया तदधिगमस्य दौर्लभ्योपपत्तेः जीववर्जीवादन्यद्ब्रह्मापि भूतेषु गूढं वर्तते इति
विवक्षायां हृदयकमलसंस्थानादिवत् तस्मिन्नपि वेदोक्तिविश्वासात् सृष्टेनाधिगमसम्भवात् ।
एवं दुरधिगमत्वोक्त्यनन्तरं तदधिगमोपायं दर्शयति 'यच्छद्वाङ्मनसी प्राज्ञस्तद्यच्छे-
दज्ञानआत्मनि ज्ञानमात्मनि महति नियच्छेत् तद्यच्छेच्छान्तआत्मनि' ति । अत्र वागु-
पलक्षितसकलबाह्येन्द्रियव्यवहारस्य विषयविकल्पाभिमुखस्य मनसो विषयप्रवणायानुद्धे-
रिन्द्रियमनोबुद्धियोगाद्भोक्तृत्वमापन्नस्य जीवस्य च क्रमात् पूर्वपूर्वप्रविलोपनेन जीवस्य
तात्त्विके रूपे प्रकरणिनि परब्रह्मणि प्रतिष्ठापनमुच्यते । एवमभ्यस्यतः क्रमेण ब्रह्मभावा-
वगतिस्स्थिरीभवतीति । एवमिदमद्वैतप्रकरणमिति कृत्स्नकठवर्लीपयालोचनयाऽपि 'त्रया-
णामेव' तिसूत्रे व्यक्तीभविष्यति । एवञ्च देहेन्द्रियमनोबुद्धीनां रथत्वादिकल्पनं पुरुषा-
वरत्ववर्णनञ्च न केवलं परमपदप्राप्तौ तस्य परत्वप्रमितौचोपायतया किन्त्वात्मना देहे-
न्द्रियमनोबुद्धिव्यतिरेकदाढ्यार्थतयाऽपि । अन्यथा देहेन्द्रियादिधर्मैर्विरुद्धधर्मवत्तया भास-
माने संसारिणि ब्रह्मभावावगतिदाढ्यार्थसम्भवात् । अतः पुरुषपरत्ववाक्ये मनोबुद्धीन्द्रि-
याणामिव देहस्यापि व्यतिरेकप्रतिपत्त्यर्थमस्ति ग्रहणाकांक्षेति ततोऽप्यव्यक्तपदं शरीर-
परमवर्णयति । एवञ्च सति न्यायसाम्यात् 'इन्द्रियेभ्यः परं मन' इत्यग्रेतनवाक्येऽप्य-
व्यक्तपदं शरीरपरमेव । तत्रापि ह्यत्रांक्तएवार्थो दाढ्यार्थं पुरननुवाणितः । अर्थाः परं
तत्र न कीर्तिताः । आत्मनो देहादिव्यतिरेकवदर्थव्यतिरेकस्यास्पष्टत्वाभावेन कण्ठोक्त्या
ततःपरत्वप्रतिपादनस्यात्यन्तोपयोगित्वाभावात् । एवं पूर्वापरपर्यालोचनया सांख्यानभि-
मतद्वैतप्रकरणे नास्ति तत्तन्त्रसिद्धतत्वग्रहणप्रत्याशावकाशइति । 'दर्शयतिचे' तिचकारो
'दर्शयतीत्यनेन युक्त्यनन्तरं समुच्चयिते न तु प्राचीनहेतुसाधकहेतुरुच्यतइति ज्ञापना-
र्थः । सन्निहितेन्द्रियादिग्रहणे पुरुषावरकृत्स्नप्रपञ्चसंग्रहो नास्तीत्यादिशङ्कानिरासार्थो
वा ॥ १ ॥ ४ ॥ १ ॥

ननु तथाऽप्यव्यक्तं प्रधानमित्येव युक्तम् । तत्र ह्यव्यक्तपदस्य रूढिरस्ति न
व्यक्तमिति योगोऽप्यस्ति न तु शरीरइत्याशङ्कायामाह ॥

सूक्ष्मं तु तदर्हत्यात् ॥ १ ॥ ४ ॥ २ ॥

सांख्यानां पारिभाषिकी रूढिर्न वेदार्थनिर्णयोपयोगिनी । लौकिकीत्वव्यक्तपद-
स्य न प्रधानेऽस्ति । योगस्तु स्यात् । स त्वन्यस्यापि सूक्ष्मात्रस्य साधारणः । तथा-
ऽपि शरीरं स्थूलमेवेति चेत् । सत्यम् । सूक्ष्मं त्विह कारणात्मना शरीरं विवक्ष्यते ।

तस्य कारणं ह्यव्याकृतं सूक्ष्मम् । तदात्मना शरीरमपि सूक्ष्मम् । यद्यपि सर्वं जगद-
व्याकृतात्मना सूक्ष्ममेव 'तद्भेदं तर्ह्यव्याकृतमासात्तन्नामरूपाभ्यां व्याक्रियते' ति सर्वस्य
जगतः प्रागव्याकृतभावश्रवणात् । तथाऽप्यत्र ब्राह्मणामिन्द्रियादीनां शब्दान्तरैर्गृहीत-
त्वात् परिशिष्टं शरीरमेकमिति तदेव कारणवाचिना उपचाराद्ब्रूयते ॥

स्यादेतत् । अव्याकृतमपि नाव्यक्तशब्दार्हम् । तद्धि मायाऽविद्याक्षराकाशादि-
शब्दैश्श्रुतिषु प्रसिद्धमज्ञानमिति मषद्धिरिष्यते । तत्र च 'न जानामि नावेदिषमि' त्या-
दिप्रत्यक्षं प्रमाणमुपन्यस्यते । कथं तत्सूक्ष्ममस्पष्टम् । अस्पष्टवचनो ह्यव्यक्तशब्दः न
त्वनिर्वाच्यवचनः तथा लोकप्रसिध्यभावात्तान्त्रिकपरिभाषायाश्चानादिशब्दार्थनिर्णयानुप-
योगित्वस्योक्तत्वात् अनिर्वाच्यवचनत्वे च शरीरस्याप्यनिर्वाच्यत्वेनाभ्युपगततया तत्र
साक्षादव्यक्तशब्दस्य वृत्त्युपपत्तौ प्रागवस्थितोपचारसमाश्रयणकेशयोगादित्याशङ्क्योक्तं
सूत्रे 'तदहत्वादि' ति । कारणस्यास्पष्टमव्यक्तशब्दार्हत्वादित्यर्थः । अयमाशयः यथा
स्थूलमिदं शरीरं स्फुटतरबाह्येन्द्रियप्रत्यक्षसिद्धमनेकार्थक्रियाकार्यतिस्पष्टं नैवमज्ञानम् ।
अतएव 'न जानामि' त्यादिप्रत्यक्षं क्लृप्तज्ञानाभावविषयमस्त्विति कदर्थयन्तस्तदद्याप्य-
पलपितुं प्रयतन्ते । ततश्च यथैव 'अपरोक्षत्वाच्च प्रत्यागतप्रसिद्धेरि' ति भाष्योक्तरीत्या
सर्वेषां प्रत्यग्रूपतया प्रकाशमानमपि परं ब्रह्माविद्यादोषाद्यथावत् स्फुटतरमप्रकाशमानम-
द्यापि अनात्मत्वात्प्रतिपत्तिमाद्भिश्चोरैर्मुप्यमाणमस्पष्टमव्यक्तशब्दार्हं अतएव 'तदव्य-
क्तमाहरी' ति सूत्रयिष्यते एवमिदमपीति ॥ १ ॥ ४ ॥ २ ॥

ननु यदि सर्वविकारप्रकृतिभूतमव्याकृतमिति किञ्चिदभ्युपगम्यते । हन्त भोः स
एव प्रधानकारणवादः प्राप्तः । सांख्यैरपि हि तदेव प्रधानमिति व्यपदिश्यतइत्याशं-
क्याह ॥

तदधीनत्वादर्थवत् ॥ १ ॥ ४ ॥ ३ ॥

अस्मदङ्गीकृतमव्याकृतं जगत्कारणस्य परमेश्वरस्य शक्तिरूपतया तदधीनमिति
तदङ्गीकारेण न स्वतन्त्रप्रधानकारणवादाभ्युपगमप्रसङ्गनावकाशः । ननु यदि परमेश्वर-
एव जगत्कारणं कृतमव्याकृतेन तदधीनेत्याशङ्क्योक्तं सूत्रे 'अर्थवदि' ति । अर्थवत्
सफलमव्याकृतं । न हि शक्तिरूपेण तेन विना निर्विकारचैतन्यरूपस्य परमेश्वरस्य जग-
दुपादानत्वं, जगत्स्रष्टृत्वं वा सम्भवति । तदेतत् प्रकृत्यधिकरणे स्थापयिष्यमाणस्य
ब्रह्मणः उभयविधकारणत्वस्य निर्वाहकमिह प्रसङ्गात् सूत्रितम् । तत्रैव व्यक्तीकरि-
प्यामः । ननु यदव्यक्तं शरीरं कथं तद्भोक्तृभोगायतनतया तच्छेषभूतं ततः परं स्या-
दिति शङ्कायामप्येतदेवोत्तरं 'तदधीनत्वादर्थवदि' ति । यथा खल्विन्द्रियाणां पुरुष-
वशीकर्तृत्वस्यार्थाधीनत्वादर्थानामिन्द्रियेभ्यः परत्वमेवं जीवभावेन भोक्तृत्वस्याव्यक्ता-

धीनत्वात् तस्य तावत्ततः परत्वं युक्तम् । तद्रूपतोपचारानु शरीरस्य तदौपचारिकम् । इदमेव श्रुतावव्यक्तपदप्रयोगेण शरीरस्य कारणावस्थात्मतोपचाराश्रयस्य फलं यत्तदीयमेव भोक्तृतः परत्वं शरीरे परिकल्प्य तद्वारा पुरुषपरत्वं वर्णनीयमिति ॥

ननु कैश्चिदाचार्यैः व्यक्तं शरीरं कथमव्यक्तशब्देनोच्यतइति शङ्कायां स्थूलशरीरं तेन नोच्यते किन्तु लोकद्वयसञ्चारानुयायि स्थूलशरीरारंभकभूतमूक्षमरूपं सूक्ष्मशरीरमित्येतत्परतया 'सूक्ष्मं तु' इति सूत्रं व्याख्यातम् । 'तदधीनत्व' सूत्रञ्च संसारित्वस्य तदधीनत्वाञ्चोक्तद्वयाननुयायिस्थूलशरीराधीनत्वाभावात्तस्यैव संसारितः परत्वमुपपद्यतइत्येतत्परतया व्याख्यातम् । युक्तं च तत् 'सूक्ष्मं प्रमाणतश्च तथोपलब्धेः' इत्यग्नेतनसूत्रेण नाडीनिष्क्रमणादिहेतुभ्यस्तौक्ष्म्यावगत्या देहान्निष्क्रामत्सूक्ष्मशरीरं पार्श्वस्थैः नोपलभ्यतइति समर्थितत्वेनातीन्द्रिये तस्मिन्नव्यक्तशब्दस्य निर्विशङ्कवृत्तिसंभवात् । तदापीतेसंसारव्यपदेशादिति सूत्रेण तस्याऽऽसंसारमोक्षमनुवृत्तिरुक्ता संसारित्वं तदधीनमित्यस्यापि निर्विशङ्कत्वात् । नच रूपकवाक्ये शरीरद्वयस्यापि प्रकृतत्वाविशेषे कथमिह सूक्ष्मशरीरमेव ग्राह्यमिति शङ्क्यम् । तत्रापि सूक्ष्मशरीरस्यैव रथत्वेन रूपणात् । रथेन परलोकप्राप्तेरपि वक्तव्यत्वात् । एवं युक्तं तद्व्याख्यानं किमिति भाष्यकृद्भिरुपेक्षितम् । व्याख्येयसूत्राम्यामेव तत्प्रत्याख्यातमित्युपेक्षितम् । यद्यतीन्द्रियं सूक्ष्मशरीरमिह 'सूक्ष्मं त्वि' त्यनेनगृहीतं स्यात् तदा कस्यानाशङ्कायां 'तदर्हत्वादि' तिसूत्रशेषः कर्तव्यो भवेत् । यदि च परलोकाननुवृत्तिस्थूलशरीराधीनं न भवति संसारित्वमिति स्थूलशरीरमिह त्यज्येत तदा सूक्ष्मशरीरमपि किमिति न त्यक्तव्यं तदपि महाप्रच्छेयानुवर्तते सर्वस्यापि तदानीमव्याकृतशेषत्वात्पुनस्सर्गादौ भूतन्द्रियसृष्टिवर्णनाच्च । यत्तु स्थूलशरीरं न प्रकृतमित्युक्तं तद्विपरीतं पुरुषार्थसिद्ध्यर्थमिच्छापूर्वकप्रवृत्तौ हि रथादिगमनसाधारणपरिकररूपणं युज्यते न तु स्थूलदेहविद्योगात्संपिण्डितकरणग्रामस्यातिवाहिकैः क्रियमाणे नयने । इच्छापूर्वकप्रवृत्तौचेन्द्रियाधैराकृप्यमाणतया स्फुटतरमुपलभ्यमानस्य चेष्टाभोगेन्द्रियाश्रयतया शरीरशब्दमुख्यार्थस्य स्थूलशरीरस्यैव रथत्वरूपणमुचितं । परलोकानुयायित्वात्सूक्ष्मशरीरं रथत्वेन रूपितमिति कल्पनाप्रसक्तौ च प्रत्येऽप्यनुयायित्वादेव्याकृतशरीरं तथा रूपितमित्येव कल्पना स्यात् । अस्तुवा सूक्ष्मशरीरस्यापि रूपकानुप्रवेशः स्थूलशरीरमवश्यरूपकानुप्रविष्टतथा पुरुषपरत्वपरवाक्येऽप्यन्यमाकांक्षमाणं न परित्यागमर्हतीत्यलं विस्तरेण ॥ १ ॥ ४ ॥ ३ ॥

एवं पूर्वापरग्रन्थपर्यालोचनया वाक्यन्यायविचारणायां नास्त्यत्र सांख्यतन्त्रसिद्धतत्त्वग्रहणशङ्कावकाश इति समर्थितं । ये त्वत्र क्रमिकमहदव्यक्तपुरुषश्रवणमात्रसन्तुष्टाश्शब्दान्जडामन्यन्ते इदमेव वाक्यं सांख्यमतस्य मूलं भवितुमर्हति नह्यवेदमूलमत्यन्तासतमाः कपिलादयो महर्षयः प्रणयेयुरिति तान्प्रत्याह ॥

ज्ञेयत्वावचनाच्च ॥ १ ॥ ४ ॥ ४ ॥

यदीदमेव वाक्यं सांख्यमतस्य मूलमभविष्यत् तदा 'गुणपुरुषान्तरज्ञानात् कैवल्यमि' तिवदतां सांख्यानामभिमतं प्रधानस्य मुमुक्षुज्ञेयत्वमप्यत्रावक्ष्यत् । तदत्र नोच्यते । विभूतिविशेषप्राप्तये प्रधानस्योपास्यत्वं तस्य स्वतन्त्रकारणत्वमित्यादि च तेषामभिमतमत्र नोच्यते । अतो नैतन्मूलकं सांख्यतन्त्रमिति श्रद्धेयं । नहि यन्मूलमेव शास्त्रं प्रणयन्ति तत्र तच्छास्त्रवर्णितं नोक्तमिति युज्यते ॥ १ ॥ ४ ॥ ४ ॥

नन्वसिद्धं ज्ञेयत्वावचनं 'अशब्दमस्पर्शमरूपमव्ययं तथाऽरसं नित्यमगन्धवच्च यत् । अनाद्यनन्तं महतः परं ध्रुवं निचाय्य तं मृत्युमुखात् प्रमुच्यते' इत्युत्तरमन्त्रएवहि तस्य ज्ञेयत्वं वदतीत्याशङ्कामुद्भाव्यपरिहरति ॥

वदतीति चेन्न प्राज्ञो हि प्रकरणात् ॥ १ ॥ ४ ॥ ५ ॥

शब्दादिहीनत्वोक्त्याः महतः परत्वोक्त्याच्च प्रधानमिह निर्दिष्टमिति न भ्रमितव्यं । प्राज्ञः परमात्मा हि निचाय्यत्वेन निर्दिष्टइति 'एष सर्वेषु भूतेष्वि' त्यादितस्तत्प्रकरणात् प्राग्दर्शितादवगम्यते । शब्दादिहीनत्वमक्षरवाक्ययोः परमात्मनोऽपि प्रसिद्धं । महतश्चात्मनो भोक्तुः परत्वं तस्य प्रसिद्धम् ॥ १ ॥ ४ ॥ ५ ॥

ननु अन्तु नाम परमात्मनः प्रकरणं तथापि यथा 'योनिमन्ये प्रपद्यन्ते शरीरत्वाय देहिनः । स्थाणुमन्येऽनुभंयन्ति यथाकर्म यथाश्रुतामि' तिमन्त्रे जीवस्य गतिवर्णनेमेवमशब्दमिति प्रधानस्यापि मुमुक्षुज्ञेयत्ववर्णनं स्यादित्याशङ्क्याह ॥

त्रयाणामेव चेवमुपन्यासः प्रश्नश्च ॥ १ ॥ ४ ॥ ६ ॥

त्रयाणामेव पदार्थानामग्निर्जीवपरमात्मनां कठवल्लीषूपन्यासो दृश्यते तद्विषयएव प्रश्नः । तत्रतीयत् 'स त्वमग्निं स्वर्ग्यमध्येपि मृत्यो प्रब्रूहि तं श्रद्धानाय मह्यं' इत्यग्निविषयः प्रश्नः ॥ १ ॥ 'येयं प्रेते विचिकित्सा मनुष्येऽस्तीत्येकेनायमस्तीतिचैके । एतद्विद्यामनु शिष्टस्त्वयाऽहं वराणामेप, वरस्तृतीयः इति जीवविषयः ॥ २ ॥ 'अन्यत्र धर्मादन्यत्राधर्मादन्यत्रास्मात्कृताकृतात् । अन्यत्र भूताच्च भव्याच्च यत्तत्पश्यसितद्भेदे' तिपरमात्मविषयः ॥ ३ ॥ प्रतिवचनमपि लोकादिमग्निन्तमुवाच तस्मै याइष्टकायावतीर्वा यथावा' इत्यग्निविषयम् ॥ १ ॥ 'हन्त तइदं प्रवक्ष्यामि गुह्यं ब्रह्म सनातनम् । यथाच मरणं प्राप्यात्मा भवति गौतम । योनिमन्ये प्रपद्यन्त' इत्यादि जीवविषयम् ॥ २ ॥ 'न जायते म्रियते वा विपश्चिदि' त्यादि बहुप्रपञ्चं परमात्मविषयम् ॥ ३ ॥ एवञ्च मृतजीववृत्तान्तविषयप्रश्नसत्त्वात्तद्भूतिवर्णनं युक्तं न तु प्रधानस्य मुमुक्षुज्ञेयत्ववर्णनमपृष्टत्वात् । ननु त्रयाणामेवोपन्यासइत्यसिद्धं पर-

मात्मप्राप्तौ तदवगतौ च उपाययोरपि 'विज्ञानसारथिर्यस्तु' 'यच्छेद्वाङ्मनसी प्राज्ञः' 'नाविरतो दुश्चरिताज्ञाशान्तः' इत्यादिषूपन्यासो दृश्यते । एवं प्रधानस्य ज्ञेयत्वोपन्यासोऽपि स्यात् । न स्यात् संदर्भविरोधात् । एवं श्रूयते । वाजश्रवसो महर्षिः सर्ववेदसदक्षिणेन यज्ञेनेष्टा जरदूवीः दक्षिणाः प्रयच्छन् बालेन नचिकेतसा पुत्रेणानर्हदक्षिणादाननिमित्तक्रतुवैकल्यात्पितुरनिष्टमाशङ्कमानेन तदनिष्टं स्वात्मप्रदापनेनापि क्रतुसंपत्तिं कारयित्वा निवारणीयमिति मन्यमानेन तात कस्मै मान्दास्यसीति पुनःपुनः पृष्ठो बहुवारप्रश्ननिर्वन्धसंजातकोपस्सन्मृत्यवे त्वाददामीत्युवाच । नचिकेताः किम्मयोक्तमित्यनुशयानं पितरंप्रति पूर्वं पितामहाद्या यथा मृषावादं विना स्थिता यथाचापरे साधकोऽद्यापि तिष्ठन्ति तान्वीक्ष्य तथा वर्तितव्यम् । मर्त्यस्सस्यवदल्पेनैव कालेन जीर्यति जीर्णश्च मृत्वा सस्यमिव पुनर्जायते । एवमनित्ये जीवलोके किं मृषाकरणेन पालय सत्त्वं प्रेषय मां मृत्यव इत्युक्त्वा तथैव पित्रा प्रेषितः प्रवसतो मृत्योर्द्वारि तिस्रो रात्रिरनश्नञ्जुताम । प्रवासादागतो मृत्युरनश्नतैव ब्राह्मणेन द्वारि स्थितमिति भीतस्तं प्रसाद्य तस्मै श्रीन्वरान्ददौ । नचिकेताः प्रथमेन वरेण पितृप्रसादं द्वितीयेनाग्निविद्यां तृतीयेन मरणानन्तरदेहातिरिक्तात्मानुवृत्त्यस्तित्वनास्तित्वसन्देहनिवर्तिकामात्मविद्यां वव । यद्यपि नचिकेता देहातिरिक्तात्मास्तित्वे विश्वासवानेव । अन्यथा पितुः क्रतुवैकल्यस्य मृषावादस्य च परिहारार्थम्महतः प्रयत्नस्य 'सस्यमिव मर्त्यः पच्यते सस्यमिवाजायते पुनरि' तिवचनस्य स्वर्गफलकाग्निविद्यावरणस्यचानुपपत्तेः । तथाऽपि हितेषिवचनान्दिलब्धस्यास्यैव विश्वासस्य दृढीकरणाय विशेषान्तरज्ञानाय च प्रश्नउपपद्यते । इदानीमपि हि पारलौकिककर्मानुष्ठाननिष्ठाएव किमवलम्बनेन देहात्मवादः कथञ्च तन्निरसनमिति जिज्ञासमाना दृश्यन्ते । तत्प्रकारावगत्यर्थं वेदाध्ययनानन्तरं वैदिककर्मानुष्ठानवद्भिः पठितव्येषु शास्त्रेषु देहात्मवादतन्निराकरणनिबन्धनञ्च दृश्यते । मृत्युस्त्वस्य प्रश्नस्योत्तरं यथावदात्मस्वरूपविवेचनेनोच्यमानं परब्रह्मोपदेशः पर्यवस्येत् । वस्तुतः प्रत्यग्ब्रह्मणोरैक्यात् । तदुपदेशश्च उपदिश्यमानार्थस्यातिगहनतया विषयासक्त्यनन्तरायेण पारं प्राप्नुमप्रभवत् मध्ये पतिष्णवे न कर्तव्य इतिप्रथमं शिष्यः परीक्षणीयः । विशिष्य च नचिकेता देहातिरिक्तात्मास्तित्वविचिकित्सया पृच्छन् किमविद्वदधिकारिकर्मानुष्ठानार्थं पारलौकिककर्मफलभोक्तृजीवस्वरूपज्ञानार्थीति तावन्मात्रं बोधनीयः । किं वा मोक्षार्थज्ञीवस्वरूपभूतब्रह्मविद्यार्थीति तावत्पर्यन्तं बोधनीयइत्यपि परीक्षणीयइति मत्वा 'देवैरत्रापि विचिकित्सितं पुरा न हि सुविज्ञेयमणुरेष धर्मः अन्यं वरञ्चिकेतो वृणीष्व मामोपरोत्सीरितिमासृजैनमि'त्युवाच । नचिकेताश्च 'देवैरत्रापि विचिकित्सितं किल त्वञ्च मृत्यो यन्न सुविज्ञेयमात्थ । वक्ताचास्य त्वाद्गन्धो न लभ्यो नान्यो वरस्तुल्यएतस्य कश्चिदि'ति प्रत्युवाच । अनेन प्रतिवचनेन दुरविगमो विषयइति मध्ये न विलक्ष्यत्ययमिति मृत्युर्निश्चित्य मुमुक्षुर्वा भुमुक्षुर्वाऽयमिति विवे-

चनार्थं मुमुक्षास्यैर्थावगत्यर्थञ्च प्रलोभयन्नुवाच 'शतायुषः पुत्रपौत्रान् वृणीष्व बहून् पशून् हस्तिहिरण्यमश्वान् । भूमेर्महदायतनं वृणीष्व स्वयञ्च जीव शरदो यावदिच्छसी' त्या- रभ्य 'इमारामास्सरथास्ततूर्या न हीदृशा लम्भनीया मनुष्यैः । आभिर्मत्प्रत्ताभिः परि- चारयस्व नचिकेतो मरणं माऽनुप्राप्सीः' इत्यन्तम् । यमेनैवं प्रलोभ्यमानोऽपि नचिकेता- स्तु 'श्रोभावा मर्त्यस्य यदन्तकैतत्सर्वेन्द्रियाणाञ्जरयन्ति तेजः । अपि सर्वञ्जीवितमल्प- मेव तवैव बाहास्तव नृत्यगीते' इति मृत्युना दित्सितान् स्वचादिविषयान् श्वस्थायित्वेऽपि सन्दिग्धत्वेन सर्वेन्द्रियेभ्यःक्षपयितृत्वेन च निन्दित्वा तेन दित्सिताञ्चिरकालजीविकामपि ब्रह्मादिकीटान्तसकलप्रणिर्वर्तनस्सर्वस्यापि जीवितस्याल्पकालत्वेन निन्दित्वा 'यस्मिन्निर्दं विचिकित्सन्ति मृत्यो यत्नाम्पराये महति नृहि नस्तत्' इति प्राचीनप्रश्नेमेव मृत्युना 'मरणम्मानुप्राप्सीरि' ति हेयतया उपन्यन्तमपि स्थिरीचकार । यदैवमितरातं तैस्तैः का- मैः प्रलोभ्यमानोऽपि न चञ्चाल नचिकेताः तदा मृत्युनिश्चयेसमभ्युदयञ्चेति पुरुषानुबन्धि फलद्वयं श्रेयःश्रेयस्सकलदन्धां प्रविभज्य तद्बुभयं विविच्य धीरश्रेयो वृणीते मन्दस्तु प्रेयइत्याद्युक्त्वा नचिकेतमे वरं प्रशस्य 'त्रिव्याभीप्सिनं नचिकेतसम्मन्य' इति कर्म- फललिप्सया कर्मनुष्ठानोपयोगिभोक्त्यात्मज्ञानार्थी न भवति नचिकेताः किन्तु मुमुक्षया ब्रह्मविद्यार्थी देहातिरिक्तात्मप्रज्ञोऽयं मुमुक्षुर्ज्ञेयतद्व्यतात्त्विकरूपविषयएवेति निश्चित्य 'न त्या कामा बहून्ऽद्ये पुनन्' इति विधिर्धः प्रलोभनैरच्छिन्नतयाऽवगतं तस्य मुमुक्षा- यास्यैर्यञ्चोद्धाट्य 'अविद्यया मन्तरे वर्तमानास्त्वयन्धीराः पण्डितम्मन्यमानाः । दन्द्र- म्यमाणाः पारथानाः । न नव जयमाना यथान्धाः । न सांपरायः प्रतिभाति बालं प्रमाद्यन्तं वित्तमाहनं । न अयं श्रेको नास्ति परइति मानी पुनःपुनर्वशमापद्यते मे' इति देहात्मैक्याध्यायान्तरविद्यामुक्तमेव केचिद्देहात्मवादमवलम्ब्य गतानुगतिकाः परि- भ्रमन्ति । तथाभूतप्राप्तसम्मन्यवचनश्रवणाज्जडचित्तस्य परलोकानुभाव्यफलसद्भावो न प्रतिभाति । तादृशो नास्तिकः पुनःपुनः मत्कार्यमाणयातनाविषयो भवतीति देहात्मवाद- निराकरणेन तृतीयप्रश्नस्य यथाश्रतम्योत्तरमुक्त्वा मुमुक्षवेऽस्मै आत्मयाथात्म्यजिज्ञासवे यथावदात्मस्वरूपं ब्रह्मात्मकमुपदेष्टव्यमिति देहातिरिक्तत्वेन प्रदर्शितस्यात्मनः 'श्रवणा- यापि बहुभिर्यो न लभ्य' इत्यादिनाऽन्यन्तदुरवगाहत्वमुक्त्वा उवाच 'तन्दुर्दर्शं गूढ- मनुप्रविष्टं गुहाहितं गह्वरेष्ठं पुराणम् । अध्यात्मयोगाधिगमेन देवं मत्वा धीरो हर्ष- शोकौ जहाती' ति । अत्र तद्विगूहायां प्रतिविम्बभावेनाहितं गूढमनुप्रविष्टं गहनं प्राप्तं बुध्युपाधिकविषयज्ञानमरन्वजटिलतया प्रच्छन्नतात्त्विकनिर्देशेषरूपं गह्वरेष्ठमाध्यासिकान- न्तरागद्वेषसुखदुःखाद्यनर्थसङ्घटे स्थितं पुराणं एवमनादिकालप्रवृत्ताध्यासिकरूपं अतएव तात्त्विकरूपेण दुर्दर्शं तं संनारिणं अध्यात्मयोगाधिगमेन 'बच्छेद्ब्राह्मणसी' त्यादिवक्ष्य- म्णेन देवं मत्वा परदेवतारूपं परंब्रह्म निश्चित्य हर्षशोकौ जहातीति जीवस्य ब्रह्मरूपत्वं

त्थात्वावगतेर्मोक्षफलञ्चोपदिदेश । तदनन्तरं 'एतच्छ्रुत्वा संपरिगृह्य मर्त्यः प्रवृह्य धर्म्यमणुमेतमाप्य' इत्यादिना मयाऽत्यन्तं संक्षिप्योक्तमेतदेवाचार्यमुखाच्छ्रुत्वा श्रद्धया सम्यक्परिगृह्य प्रवृह्य देहादिभ्यो निष्कृष्य धर्मादनपेतं देहात्मवदधर्मत्वरहितं सूक्ष्मेतं देहादिभ्यो निष्कृष्टमात्मानं स्वस्वरूपतयाप्राप्य मोदते इत्युक्त्वा विशिष्यात्मविषये शुश्रूषाञ्चोत्पादयामास । एवमुत्पादितशुश्रूषो नचिकेताः प्रत्यगात्मनोऽसंसारिब्रह्मात्मकं स्वरूपं विविच्य ज्ञातुं प्रपच्छ 'अन्यत्र धर्मादन्यत्राधर्मादन्यत्रास्मात्कृताकृतात्' इति । अत्र धर्माधर्मशब्दाभ्यां तत्फलं लक्ष्यते तथा चधर्माधर्मफलाच्च परिदृश्यमानादस्मात्कार्यकारणप्रपञ्चाच्च भूतमविष्यदात्मकादनित्याच्चान्यद्वस्तु प्रत्यगात्मनस्म्यरूपभूतं पश्यसि तथाभूतं वस्तु पश्यन्खलु त्वं 'जानाम्यहं शैवाधिरित्यानित्यं न तद्वर्जकः प्राप्यने हि ध्रुवं तत्' इति मन्त्रेण कर्मफललक्षणं निधिमनित्यं जानामि अमित्त्वेद्रव्यमाप्त्यैः कर्मभिर्नित्यं तन्न प्राप्यमिति कर्मभिर्नप्राप्यं नित्यञ्च तदवोचः । 'श्रवणायापि बहुभिर्भेदं न लभ्यश्शृण्वन्तोऽपि बहवो यन्न विद्युः' इति 'नैषा तर्केण मतिरापनेया प्रोक्ताऽन्येनैव सुज्ञानाय प्रेष्ठ' इत्यन्तेन 'शृण्वन्तोऽपि न विद्युरि'तिमनुष्येण सतोक्तं ज्ञानृगशक्यमित्यनन्येन मनुष्यादिभावं हित्वा तद्रूपतां प्राप्तैनाचार्येण प्रोक्ते तस्मिन्पुनश्चसंसारगतिर्नास्तीति तद्विषया मतिस्तर्केणापि प्राप्तुमशक्येति चानीदृशं परिदृश्यमानशक्यकारणात्मकप्रपञ्चविलक्षणमवोचः । 'तं दुर्दर्शमि'ति मन्त्रेण प्रत्यगात्मस्वरूपभूतं चवोचः तत्तथाभूतं वस्तु वेदेति प्रश्रार्थः । आचार्येण 'श्रवणायापी'त्यारभ्यात्मविषये वर्णितस्य सर्वस्याप्यनुवादस्वस्योपदेशयोग्यत्वप्रकटनेन सम्यगस्मै उपदेष्टव्यमिति स्वस्मिन्मृत्योः प्रीत्युत्पादनाय । अग्निविद्याप्राप्त्यनन्तरं नचिकेतसा कृतं तदनुवादमकर्ण्य प्रीतो मृत्युः नचिकेतसे वरान्तरमपि ददाविति प्रागुक्तं 'सचापि तत्प्रत्यवदत्यथोक्तमथाम्य मृत्युः पुनरेवाह तुष्टः । तमब्रवीत्प्रीयमाणो महात्मा वरं तवेहाद्य ददामि भूयः । तवैव नास्मा भविताऽयमस्तिस्सङ्काञ्चेमामनेकरूपां ग्रहाणे'ति । संकारलमालां । 'त्वाहलूनो भूयान्नचिकेतः पृष्टे'तिपुनरपि नचिकेतस्तुल्यशिष्यान्तरलाभप्रार्थनया योग्यशिष्याप्रियो मृत्युरित्यवसितम् ॥

एवं पृष्टो मृत्युः 'तत्ते पदं संग्रहेण ब्रवीमी'तिपृष्टं मुक्तप्राप्यं प्रत्यगात्मनोऽसंसारिस्वरूपं वक्तव्यत्वेन प्रतिज्ञाय पुनरपि तस्य देहातिरिक्तत्वं 'न जायते म्रियते वा विपश्चिदि'त्यादिमन्त्राभ्यां स्थिरीकृत्य 'अणोरणीयानि'तिमन्त्रेण परिदृश्यमानशरीरान्तर्बर्तितगुहानिहितं जीवं महिमानमीशं कर्मनिमित्तवृद्धिक्षयरहिततया नित्यमेव महान्तं परमेश्वरं यः पश्यति स वीतशोको भवतीति 'तं दुर्दर्शमि'तिमन्त्रोक्तमर्थमनुबदन्दुर्दर्शस्यकेनोपायेन दर्शनमित्याकांक्षायां 'अक्रतुरि'त्यनेननिष्कामत्वं 'धातुप्रसादादि'त्यनेन शरीरधारणकारणमनःप्रभृतीनां प्रसादं च तदुपायमप्युपदिदेश । मध्येऽपि 'य देवेह

तदमुत्र यदमुत्र तदन्विह । मृत्योस्स मृत्युमाप्नोति यद्इहानेव पश्यती 'त्यादिप्रदेशेषु प्रत्यग्ब्रह्मैक्यं स्फुटीचकार । नचवाच्यमिह देहे विद्यमानस्यामुत्रादित्यमण्डले ब्रह्मलोकस्थाने वा विद्यमानस्य परमेश्वरस्यैव नानात्वं निषिध्यते नतु देहे विद्यमानस्य जीवस्यादित्यमण्डलादौ सतः परमेश्वरस्य भेदो निषिध्यत इति । स्थानभेदेन परमेश्वरभेदप्रसक्त्यभावात् । अंगुष्ठमन्त्रेण जीवब्रह्मैक्यप्रतिपादनानन्तरं विरुद्धधर्मवतोस्तयोः कथमैक्यं संभवतीत्याशङ्कायां 'यथोदकं दुर्गे वृष्टं पर्वतेषु विधावति । एवं धर्मान् पृथक् पश्यन् तानेवानुविधावती 'तिमन्त्रेण जीवे ब्रह्मणि च पृथग्यवस्थिता धर्माभेदविरोधिनस्सन्तीति पश्यतस्तथैव पृथग्धर्मवत्तया संसारएवानुवर्ततइति दोषमुक्त्वा 'यथोदकं शुद्धे शुद्धमासिक्तं तादृगेव भवति । एवं मुनेर्विज्ञानतआत्मा भवति गौतमे 'तिमन्त्रेण शुद्धयोरेवैक्यमिति तथोरैक्यमुपपादयामास । अन्ते च 'अङ्गुष्ठमात्रः पुरुषोऽन्तरात्मा सदा जनानां हृदये सन्निविष्टः । तं स्वाच्छरिरात् प्रवृहेन्मुञ्जादिवेर्षीकां धैर्येण । तं विद्याच्छुक्रममृतमि 'तिमन्त्रेण 'अंगुष्ठमात्र 'इत्यादिनाऽनूदितं जीवं शरीरान्निष्कृष्य शुक्रं स्थूलसूक्ष्मशरीरद्वयान्निष्कर्षेण शुद्धं विरुद्धधर्मरहितं तममृतं ब्रह्म विद्यादिति प्रत्यग्ब्रह्मैक्यं सोपपादनमुपसञ्जहार । 'येयं प्रेत ' इति जीवस्य देहातिरिक्तत्वप्रश्नेन ब्रह्मविद्योपक्रमोऽप्यैक्योपपादनार्थं शुद्धत्वसम्पादनायेत्युपनिषदा दर्शितम् ॥

इत्थं नचिकेतःप्रश्नोपक्रमा मृत्युनचिकेतस्संवादरूपेयमुपनिषदासमाप्तेः प्रत्यग्ब्रह्मैक्यपरैव लक्ष्यते । एवमद्वैतप्रकरणेऽस्मिन् कस्त्वतन्त्रस्य प्रधानस्य ज्ञेयत्ववर्णनशङ्कावकाशः । यदीदं प्रकरणं भिन्नात्मविषयमिति शङ्कास्पदं स्यात् तदा जीवेश्वरभेदज्ञानमिव प्रधानपुरुषभेदज्ञानमपि मोक्षसाधनमिति तदर्थं प्रधानस्य ज्ञेयत्वं 'अशब्दमि 'ति मन्त्रेण वर्णयतिइति शक्येतापि नत्विदं शङ्कास्पदम् प्रश्नच्छायाया प्रतिवचनसन्दर्भेण च प्रकरणस्याभेदपरतायाः प्रतिष्ठितत्वात् । तथा हि 'येयं प्रेत ' इति प्रश्नस्तावत् प्रश्नवाक्यस्य 'मरणं माऽनुप्राक्षीरि 'ति प्रश्नप्रतिषेधस्य 'न साम्पराय ' इति प्रश्नोत्तरस्य च पर्यालोचनया जीवविषयइति निर्विचिकित्समवगम्यते । 'अन्यत्र धर्मादि 'ति प्रश्नस्तु प्रश्नवाक्यस्य ब्रह्मनिरूपणपरतदुत्तरसन्दर्भस्य च पर्यालोचनया ब्रह्मविषयइति । नचायं जीवविषयप्रश्नादन्यस्त्वतन्त्रइति शक्यं वक्तुं वरत्रयोपक्रमविरोधात् । 'वरन्तवेहाद्य ददामि भूय ' इतिवत् पुनरथ वरदानान्तराश्रवणाच्च । किन्तु विशेषजिज्ञासया जीवविषय-एव प्रश्नः पुनरनुकृष्टइति वक्तव्यः । ततश्च ब्रह्मविषयत्वेनावधार्यमाणप्रश्नस्य जीवो विषयइति सिद्धौ प्रश्नसामर्थ्यादेव जीवब्रह्माभेदतात्पर्यं सिध्यति । एवं प्रश्नसामर्थ्येन जीवब्रह्माभेदतात्पर्याविष्करणं वेदच्छायानुकारिणि धर्मशास्त्रेऽपि याज्ञवल्कीये दृश्यते । तत्र हि प्रायश्चित्तकाण्डे 'क्षेत्रज्ञस्येश्वरज्ञानाद्विशुद्धिः परमा मता ' इति परमेश्वरज्ञानस्य सकलपापप्रायश्चित्तत्वोपदेशप्रसङ्गात् सकलजगत्सृष्ट्वादिरूपं परमेश्वरस्य महिमानमुप-

वर्ण्यं ततः कर्मविपाकप्रतुष्टुष्या 'यद्येवं स कथं ब्रह्म पापयोनिषु जायत' इति प्रश्नो-
ऽवतारितः । तत्र 'कथं पापयोनिषु जायत' इत्युक्त्या जीवविषयत्वेनावगम्यमानस्य
प्रश्नस्य सद्मिति प्रकृतपरमेश्वरवाचिना सर्वनाम्ना प्राग्गणितनिरतिशयस्वातन्त्र्यरूपतदीय-
महिमपरामर्शाना 'यद्येवमि' ति वचनेन ब्रह्मविषयतामानीयाभेदतात्पर्यमाविष्कृतमिति
विशेषः । एवमत्रोपक्रमगतवरत्रयप्रदानरूपारूपायिकाकल्पनं ब्रह्मविषयप्रश्नस्य प्राचीन-
जीवविषयप्रश्नानन्यत्वापादनेन जीवब्रह्माभेदतात्पर्यप्रत्यायनार्थतायामेव दृष्टार्थं भवति ।
इत्थमेव हि विद्यासन्निधिपठितानामारूपायिकानां विद्याप्रतिपत्त्यर्थत्वं पारिप्लवाधिकरणे
वक्ष्यमाणमुपादनीयम् । एवं तावत् प्रश्नच्छायाया जीवब्रह्माभेदपरं प्रकरणमिति सि-
द्धम् । प्रतिवचनसन्दर्भगतोपक्रमोपसंहारमध्यपरामर्शैस्तस्य तत्परत्वं दर्शितमधस्तात् ॥

ननु प्रतिवचनमध्ये जीवब्रह्माभेदप्रत्यायकोऽपि 'ऋतं पिवन्तावि' ति मन्त्रा-
म्नातः । सत्यम् । स तु रथसारथ्यादिकल्पनया प्राप्तव्यत्वेन वक्ष्यमाणस्य ब्रह्मणः तद-
नन्तरं 'अत्र ब्रह्म समश्नुत' इत्यत्रैव प्राप्तव्यत्वेन विशेषणात् तन्निर्वाहाय प्राप्यस्य प्रा-
प्तसन्निकर्षापेक्षायां प्राप्तुर्जीवस्य प्राप्तव्यपारमार्थिकरूपत्वेन शरीरगुहायामेव नित्यसन्नि-
हितं तस्यासंसारिस्वरूपमिति प्रदर्शयितुं स मन्त्रइति व्यवस्थापितं गुहाऽधिकरणे । प्रा-
प्तप्राप्तव्यभेदस्तु कल्पितप्राप्तुरूपपेक्षः । मोक्षशास्त्रेषु तद्व्यपदेशश्च ताद्रूप्यप्राप्तिपरो ननु
ग्रामादिप्राप्तिवद्भेदसापेक्ष इति व्यवस्थापितमानन्दमयाधिकरणे । अतः प्राप्तप्राप्तव्यभाव-
व्यपदेशादपि न जीवब्रह्माभेदसिद्धिप्रत्याशा । तस्मादद्वितीयब्रह्मपरप्रश्नप्रतिवचनसन्दर्भ-
विरोधादद्वितीयब्रह्मप्राप्त्युपायोपन्यासइव प्रधानस्य ज्ञेयत्वेन उपन्यासो न संगच्छते ॥

सूत्रस्यायमर्थः । त्रयाणामग्निजीवपरमात्मनामेव एवं वक्तव्यत्वेन ज्ञेयत्वेन च
उपन्यासः । तेषां त्रयाणामेव च प्रश्नः । अतो जीवस्य मुक्तिप्राप्त्यपारमार्थिकरूपतया
परमात्मनि पृष्टे 'तत्ते पदं संग्रहेण ब्रवीमी' तिपरमात्मनो वक्तव्यत्वेन प्रतिज्ञयातद-
नुबन्धित्वेनतत्प्राप्त्युपायो बहुधा परमात्मनो दुरधिगमत्वोक्त्या तद्वगत्युपायश्च यथा-
ऽर्थात्प्रतिज्ञातो भवति ब्रह्मविचारप्रतिज्ञेयव साधनादिविचारः न तथा स्वतन्त्रस्य सां-
ख्याभिमतस्य प्रधानस्य ज्ञेयत्वमर्थात्प्रतिज्ञातं भवतीति 'अशब्दमि' तिमन्त्रस्य तत्पर-
त्वकल्पनमयुक्तमिति । 'त्रयाणामेव' त्येवकारः प्रधानव्यावृत्त्यर्थः । चकारः परमात्मानु-
बन्धतत्प्राप्तितद्वगत्युपायसमुच्चयार्थः । द्वितीयश्चकारः प्रतिवचनसन्दर्भवत्प्रश्नोऽपि पर्या-
लोच्यमानश्शङ्कितपूर्वपक्षनिराससमर्थस्वतन्त्रोहेतुः न तु त्रयाणामेवोपन्यास इति हेतो-
स्साधको हेतुरिति ज्ञापनाय हेतुद्वयसमुच्चयार्थः ॥ १ ॥ ४ ॥ ६ ॥

सांख्याभिमतमहत्त्वपरप्रत्यभिज्ञामात्रमवलम्ब्यव्यक्तं प्रधानमिति मन्दशङ्कायां
'ज्ञेयत्वावचनादि' त्युक्तं । तामेवचप्रत्यभिज्ञामालम्ब्य 'महतः परं ध्रुवमि' त्यत्र ज्ञेय-

न्नेत्यपि शङ्का निरस्ता । आत्मभेदाभिधानेन स्वातन्त्र्याभिधानेन च सांख्यमतप्रत्यभिज्ञानात् । तस्यां ' एकामि ' त्वस्यायोगाच्च बन्धमुक्तिव्यवस्थार्थं प्रतिजीवमविद्याभेदाभ्युपगमावश्यम्भावात् । ' जहाती ' ति त्यागोक्त्ययोगाच्च मुक्तिदशायां तस्या निरवशेषोच्छेदाभ्युपगमात्, अनुवर्तमानत्वएव त्यागोक्तिसाङ्गत्यात् । तस्मात् सांख्याभिमतस्वतन्त्रमूलप्रकृतिरेवास्य मन्त्रस्यार्थइति ॥

एवं प्राप्ते राद्धान्तः । अस्य मन्त्रस्य स्वरसतस्तावदेतावानर्थः प्रतीयते । काञ्चिच्छागां त्रिवर्णां सरूपबहुवर्करामेकश्लामः प्रीयमाणोऽनुवर्तते अन्यस्तामुपभुक्तां त्यजतीति । लोके सम्भवन्नप्ययमर्थो वेदे विशिष्यचाध्यात्मप्रकरणे न निबन्धमर्हतीत्याध्यात्मिके क्वचिदर्थे योजनं कार्यम् । स्वमनीषिकया च तत्कर्तुं न शक्यते विशेषहेत्वभावाच्चमसवत् । यथा हि ' अर्वाग्बिलश्चमसऊर्ध्वबुध्न ' इति मन्त्रे प्रसिद्धस्य चमसस्योर्ध्वबिलस्य तिर्यग्बुध्नस्य ग्रहणासम्भवे सति ' अनाकाशे कोऽयं गळितहरिणश्शीतकिरण ' इत्यादिव्यतिरेकानुप्राणितातिशयोक्त्युदाहरणकाव्यवचने प्रसिद्धचन्द्रग्रहणासम्भवेसति कविविवक्षया मुखे चन्द्रत्वकल्पना क्रियतइतिवदमुष्टिमश्चमसत्वकल्पना क्रियतइति निश्चेतुं न शक्यते गिरिगुहागृहविशेषादीनां बहूनामर्वाग्बिलत्वोर्ध्वबुध्नत्वसम्भवात् । नन्वत्र सांख्याभिमतस्वतन्त्रप्रकृतिग्रहणे विशेषहेतुरुक्तः । को विशेषहेतुः । न तावत्प्रकृत्वम् । अन्येन प्रेर्यमाणस्यापि स्रष्टृत्वानपायात् । नह्याधोरणेन प्रेर्यमाणो गजो गच्छन्नगच्छति । नाप्यात्मभेदः । न हि सोऽत्र प्रतिपाद्यते किन्तु प्रसिद्धन्तमनूद्य बन्धमोक्षव्यवस्थितिः । अनूद्यमानश्च लोकप्रसिद्धो भेदः ' त्वं स्त्री त्वं पुमानसि त्वं कुमारउतवा कुमारी त्वं जीर्णो दण्डेन वञ्चसि त्वज्जातो भवसि विश्वतोमुखः ' ' एको देवस्सर्वभूतेषु गूढ ' इति पूर्वापरमन्त्रानुरोधेन काल्पनिकोऽङ्गीकर्तुं युक्तः । एतेनैक्यमपि व्याख्यातम् । तस्याप्यनूद्यमानस्य ' यो योनिं योनिमधितिष्ठत्येक ' इत्यत्रत्यमन्त्रान्तरानुसारेण एकजातीयतारूपत्वसम्भवात्, ' चैत्रमैत्रावौषधं सेवमानौ स्थितौ तयोश्चैत्रस्तदद्यापि सेवते मैत्रस्तं जहाती ' ति व्यवहारदर्शनात् । ऐक्यस्य तेजोऽवन्नसङ्घातैक्यरूपत्वसम्भवाच्च । सांख्याभिमतप्रकृतावपि हि गुणत्रयसङ्घाताभिप्रायेणैक्यमुपादानीयम् ॥ १ ॥ ४ ॥ ८ ॥

नन्वेवमिहान्यथासिध्युपन्यासेन सांख्यतन्त्रप्रत्यभिज्ञाऽनादरे केन तर्हि विशेषावगतिरस्तु । नखलु ' अर्वाग्बिलश्चमसऊर्ध्वबुध्न इति इदन्तच्छिर ' इतिचमसमन्त्रइवात्र व्याख्यानरूपो वाक्यशेषोऽस्ति । तदभावे च सांख्यसृष्टिप्रत्यभिज्ञादरएत्र युक्त इति शङ्कायामाह ॥

ज्योतिरुपक्रमा तु तथाह्यधीयतएके ॥ १ ॥ ४ ॥ ९ ॥

परमेश्वराधीना तेजःप्रमुखा तेजोऽवन्नलक्षणा जरायुजाण्डजस्वेदजोद्भिज्जचतुर्विध-

भूतग्रामप्रकृतिरियमजा प्रतिपत्तव्या । नतु गुणत्रयसङ्घातलक्षणा सांख्यतन्त्रसिद्धा स्वत-
न्त्रा प्रकृतिः । तथाह्येकेशाखिनस्ताण्डिनः तेजोऽवन्नानां परमेश्वरादुत्पत्तिमाह्वय्य तेषां
रोहितादिरूपाण्यामनन्ति 'यदग्नेरोहितं रूपं तेजसस्तद्रूपं यच्छुक्लं तदपां यत्कृष्णं तद-
न्नस्ये' ति । तान्येवेह तेजोऽवन्नानि रोहितादिशब्दसामान्यात्प्रत्यभिज्ञायन्ते । श्रुत्यन्त-
रप्रत्यभिज्ञैव च ग्राह्या सर्वशाखाप्रत्ययं ब्रह्मेति स्थितेः नतु स्मृतिप्रत्यभिज्ञा बहिरङ्गत्वात् ।
एवञ्च रोहितादिशब्दानामपि सामञ्जस्यं भवति गुणवत्सु गुणवाचकशब्दानां लक्षणायाः
लोके वेदेच निरूढत्वात् रञ्जकत्वादिभिस्त्वादिषु लक्षणाया विप्रकृष्टत्वात् ॥१॥४॥९॥

स्यादेतत् । तेजोऽवन्नात्मिकायां प्रकृतावजाशब्दस्य रूढिनिर्वाहिका नास्ति छा-
गत्वजातिः । नापि योगनिर्वाहको जन्माभावः । न च तस्यां छागजातिकल्पनया गौणी
वृत्तिर्म्यादिनि वाच्यं प्रयोजनाभावेन कल्पनानुपपत्तेः । नहि शरीरादिषु रथत्वादिक-
ल्पनप्रयोजनवदिह प्रकृतौछागजातिकल्पनस्य किञ्चित्प्रयोजनमस्ति । चमसवत्स्यादिति
चेत् । न । तस्यापि 'चमु मक्षण' इतिघातोर्निष्पन्नस्य मक्षणसाधने शिरसि योगवृत्त्यु-
पपत्तेः । किञ्च चराचरात्मकसकलप्रपञ्चकारणभूतायास्सर्वेषां चेतनानां बहुविधपुरुषार्थो-
पयोगिन्यास्तेजोऽवन्नात्मिकायाः प्रकृतेः कतिपयप्रजोत्पादककतिपयचेतनाकांक्षितात्यल्प-
प्रयोजनोपयोगिच्छागत्वकल्पनमप्ययुक्तं । कल्पनायां विवक्षितसाधर्म्यसत्त्वे यथाकथञ्चि-
द्वैधर्म्यं न दोषाय । अन्यथा शरीरादीनामपि रथत्वादिकल्पनानुपपत्तेरिति चेत् । सत्यं ।
तथापि तत्र रूपकानङ्गीकारे रूप्यरूपकवाचिपदद्वयश्रवणं व्यर्थं स्यादिति तत्परिहाराय
यथाकथञ्चिद्वैधर्म्यमविवक्षितसाधर्म्यमवलम्ब्य रूपकनिर्वाहः क्रियते । नचेह तथा रूप्यरूपक-
वाचिपदद्वयश्रवणमस्ति केवलस्त्वजाशब्दो योगेन मूलप्रकृतौ वर्तयितुं शक्यः । योगाच्च
मुख्यवृत्तिरूपाद्गौणी वृत्तिर्जन्या । क्लृप्तश्चात्रैव मन्त्रे 'अजो ह्येको' 'अजोऽन्य' इति
अजशब्दयोर्योगः । तयोरपि गौणत्वकल्पनायामत्यन्तमेव प्रकृतिसम्बन्धविमुक्तस्य पर-
ब्रह्मस्वरूपतां प्राप्तस्य पुनश्छागासंसर्गयोग्यात्यन्तविवेकप्राणिप्रथमोदाहरणच्छागत्वपरि-
कल्पनमयुक्तं । 'अजोऽन्य' इत्यस्य औपनिषदाभिमतमुक्तपरत्वेच 'जहाती' स्येतदयु-
क्तमित्याशङ्क्यायामाह ॥

कल्पनोपदेशाच्च मध्वादिवदविरोधः ॥ १ ॥ ४ ॥ १० ॥

कल्पनोपदेशोऽयमजामन्त्रः । तत्र 'अजामि' तितेजोऽवन्नात्मिकायां प्रकृतौ
छागत्वकल्पना । 'प्रजा' इति तत्कार्येषु छागापत्यत्वकल्पना । मुक्तौ विद्यया तदुच्छे-
दे मुच्यमानकर्तृकत्यागत्वकल्पना मुक्तसंसारिणोरजत्वकल्पनाच । कुतः कल्पनोपदेश
इति अवस्यते 'द्वा सुपर्णे' त्यग्रिममन्त्रे प्राग्दृष्टान्ततयोपात्ते चमसमन्त्रेच कल्पनोप-
देशात् । 'द्वा सुपर्णे' ति मन्त्रेहि शरीरे वृक्षत्वकल्पना तदाश्रितयोर्जीवान्तःकरणयोः

पक्षित्वकल्पना कर्मफले वृक्षफलत्वकल्पना च दृश्यते । ' अर्वाग्विलक्ष्मसऊर्ध्वबुधस्तस्मिन् यशो निहितं विश्वरूपं । तस्यासते ऋषयस्सप्त तीरे वागष्टमी ब्रह्मणा संविदाने ' तिचमसमन्त्रे च कण्ठादुपरिभागरूपे शिरसिचमसत्वकल्पना तद्भूते मुखविवरे चित्तत्वकल्पना तदूर्ध्वभागे मूर्द्धावयवे षट्चमसपादपादिस्थूलमूलभागरूपबुधत्वकल्पना तस्मिन्विस्मरतया स्थितेषु प्राणादिवायुषु यशस्त्वकल्पना तस्मिन् परितस्स्थितेषु श्रोत्रादिप्विन्द्रियेषु ऋषित्वकल्पना च दृश्यते । न च चमसादिशब्दानां शिरःप्रभृतिषु यथासम्भवं कथञ्चिद्योगो रूढिश्च कल्प्यतामिति वाच्यम् । अग्रे ' इमावेव गौतमभरद्वाजावि ' त्यादिना श्रोत्रचक्षुर्ग्राणयुगळरसनानां सप्तानां गौतमभरद्वाजविश्रामित्रजमदग्निवासिष्ठकाश्यपात्रिरूपत्वेन वर्णयिष्यमाणतया ' तस्यासते ऋषयस्सप्ततीरे ' इत्यत्र श्रोत्रादिषु ऋषित्वकल्पनानिश्चये सति ततः प्रागपि कल्पनोपदेशइति निश्चयान् । विल्वबुधशब्दयोरकारारसाम्येन मुखविवरे मूर्द्धनि च यशश्शब्दस्य विवरणक्रियासाम्येन प्राणवायुषु च गौणत्वं विना योगरूढ्योरसम्भवाच्च । तत्र ' द्वा सुपर्णे ' तिमन्त्रे लोके सम्भवन्त्या रीत्या प्रतिपत्तिसौकर्यं विना न प्रजोनान्तरमस्ति । तत्प्रयोजनमिहापि च समानम् । चमसमन्त्रे तु लोकविलक्षणया रीत्या विस्मयनीयया कौतुकमुत्पाद्य प्रतिपत्तिसौकर्यं प्रयोजनमिति विशेषः । प्रसिद्धो हि चमसऊर्ध्वविलस्तिर्यग्बुधश्च । तस्मिंश्च सोमरसो निर्धायते न तु यशः । सोमरसपूरितस्य तद्विलस्य जलपूर्णस्य कृपस्येव नीरस्थानीयात्परितोवर्तमानादूर्ध्वभागाद्बहिरेव सप्तहोतृका ब्राह्मणा ऋत्विजा सह यां काञ्चन संविदं कुर्वाणाश्चासते न तु तीरस्थानीये चमसावयवे । अनयोश्च मन्त्रयोर्विषयविषयिसामानाधिकरण्यं विनैव कल्पनादर्शनादजामन्त्रेऽपि तथैव युक्तम् । काव्येष्वपि विषयविषयिसामानाधिकरण्यं विना कल्पनादर्शनाच्च तच्छायापन्नत्वादप्ययं कल्पनोपदेशः । न हि रूपकोदाहरणेप्विवातिशयोक्त्युदाहरणेषु तत्सामानाधिकरण्यमस्ति यथा ' वापी क्वापि स्फुरति गगने तत्परं सूक्ष्मपद्या सोपानाळीमधिगतवती काञ्चनीमिन्द्रनीली । तस्या शैली मुकुटतिसुगमौ चन्दनच्छन्नदेशौ तत्रत्यानां सुलभममृतं सन्निधानात्सुवांशः ' इति । यत्पूर्वं योगवृत्तिसम्भवे गौणीवृत्तिर्न कल्पनीयेति तद्विपरितम् । प्रथमप्रतीतस्मृतिपूर्वकगौणीवृत्तिसंनिकारसम्भवे रूढिपरित्यागेन योगपरिग्रहायोगात् । अतएव ' प्रेतु होतुश्चमसः प्र ब्रह्मणः प्रोद्गातृणां प्र यजमानस्ये ' ति प्रैषे उद्गातृशब्दस्य बहुवचनान्तस्य बहुषु वृत्तौ षक्तव्यायां सुब्रह्मण्यसाधारणं योगं परित्यज्यान्तरङ्गप्रत्यासत्त्या सदःप्रवेशवत्सु-त्रिषु रूढिपूर्विका लक्षणाऽङ्गीकृता । मुक्तस्य छागत्वकल्पनं बहुपकारिण्याः प्रकृतेश्छागात्वकल्पनं च विरुद्धमिति चेत् । नास्त्ययं विरोधो मध्वादिवत् । आदित्यस्य हि त्रयीमयस्य देदीप्यमानदिव्यज्योतिर्मण्डलस्य मधुत्वं कल्प्यते । तद्वत् प्रहीणजातिकल्पनायां नास्ति विरोधः । छागः पुनश्छागया संसर्गयोग्यः मुक्तः प्रकृत्या न संसर्गयोग्यइत्ययमपि न वि-

रोधः । रथः प्रापणीयदेशपर्यन्तं नीतस्तत्प्राप्त्युपायो भवति शरीरं तु न तथा 'अत्र ब्रह्म समश्नुत' इति श्रुतेः ब्रह्मलोकादिस्थानस्थितस्य परब्रह्मणो मुक्तप्राप्त्यत्वाङ्गीकारे-
ऽपि ज्ञानसाधनतया मुक्त्युपायस्य वशीकृतेन्द्रियमनोबुध्याश्रयस्य शरीरस्य तावत्प-
र्यन्तं नयनाभावादिति विशेषे सत्यपि यथाकथञ्चित् प्राप्त्युपायत्वमात्रेण शरीरस्य रथ-
त्वकल्पनादर्शनान् ॥

मूत्रे 'कल्पनोपदेशादि' तिप्रथमान्तं पदं 'मुपां सुलुकपूर्वसवर्णाच्छ्लेयाडाड्यायाजा-
य' इतिभूत्रयिहितेन प्रथमाविभक्तेः आदादेशेन लब्धरूपं । कल्पनोपदेशोऽयमजामन्त्र-
इति तेन प्रतिज्ञा लभ्यते । तेनैव पञ्चम्यन्ततया पुनर्विवक्षितेन तत्र हेतुरुच्यते । स्वय-
मेव स्वस्मिन् हेतुर्भविष्यं नार्हतीति सामर्थ्यादन्यस्मिन् कल्पनोपदेशे हेतूकर्तव्ये सन्निहि-
तत्वात् 'द्वा मुपर्णे' त्यग्रिमकल्पनोपदेशः प्राग्दृष्टान्तीकृततया बुद्धिस्थत्वात् 'अर्वा-
ग्विल' इति कल्पनोपदेशश्च हेतुर्लभ्यते । चकारः काव्येषु कल्पनादर्शनरूपहेत्वन्तर-
समुच्चयार्थः । 'मध्वादी' त्यादिशब्दो रथादिरूपकपरिग्रहार्थः । तस्मादजामन्त्रस्तेजोऽ-
वन्नरूपावान्तरप्रकृतिपरो न तु सांख्याभिमतस्वतन्त्रप्रधानपरइति सिद्धम् ॥

स्यादेतत् । स्वतन्त्रप्रकृतिपरो न भवतीति युक्तमेव । अवान्तरप्रकृतिपरइति
न युक्तम् । यतोऽस्य मन्त्रस्य परमेश्वराधीनमूलप्रकृतिपरत्वमेव 'ज्ञाज्ञौ द्वावजावीशानी-
शावजाह्येका भोक्तृभोगार्थयुक्ता । क्षरं प्रधानममृताक्षरं हरः क्षरात्मानवीशते देव-
एकः' । 'छन्दांसि यज्ञाः क्रतवो ब्रतानि भूतं भव्यं यच्च वेदा वदन्ति । तस्मान्मायो सृजते
विश्वमेतदस्मिन्श्चान्धो मायया सद्गिरुद्धः । मायान्तु प्रकृतिं विद्यान्मायिनं तु महेश्वरम् ।
तस्यावयवभूतैस्तु न्यासं सर्वमिदं जगत् । स विश्वकृद्विश्वविदात्मयोनिः ज्ञःकालकालो
गुणी सर्वविद्यः । प्रवानक्षेत्रज्ञपतिर्गुणेशः संसारमोक्षस्थितिवन्धहेतुरि' त्यादिपूर्वापरमन्त्र-
मन्दर्भपर्यालोचनतया स्पष्टमेव प्रतीयते । शाखान्तरोक्तरोहितादिशब्दप्रत्यभिज्ञानानुरोधा-
दपि पूर्वापरमन्त्रानुरोधेन युक्ततरः । सत्यम् । पूर्वापरमन्त्रपर्यालोचनायां मूलप्रकृति-
परएवायमन्त्रः । तत्पर्यालोचनायां च नास्ति पूर्वपक्षावकाशः । तैत्तिरीयशाखायामपि
अजामन्त्रस्य जगत्त्वष्टृपरमेश्वरप्रकरणपठितत्वात् स्फुटतरपूर्वापरमन्त्रनियमितपरमेश्वरा-
धीनप्रकृतितात्पर्यैकतन्त्रसरूपत्वाच्च नास्ति पूर्वपक्षावकाशः । तथाऽपि न्यायव्युत्पा-
दनाय प्रकरणं करेण पिधाय कृत्वाचिन्तारूपेण न्यायबलादवान्तरप्रकृतिपरत्वनिर्ण-
यार्थमिदमधिकरणम् । अतएव भाष्ये प्रकरणानुसारेणास्य मन्त्रस्य मूलप्रकृतिपरत्व-
पक्षमपि प्रदर्श्य कृत्वाचिन्तोद्धाटनं कृतमिति सर्वमनवद्यम् ॥ १ ॥ ४ ॥ १० ॥

इति चमसाधिकरणम् ॥ २ ॥

न संख्योपसंग्रहादपि नानाभावादतिरेकाच्च ॥ १ ॥ ४ ॥ ११ ॥

बृहदारण्यके श्रूयते । 'यस्मिन् पञ्चपञ्चजना आकाशश्च प्रतिष्ठितः । तमेव मन्यआत्मानं विद्वान् ब्रह्माऽमृतोऽमृतमि'ति । अयं मन्त्रस्सांख्याभिमतानि पञ्चविंशति-
तत्वानि 'पञ्चपञ्चजना' इति प्रतिपादयति उत वाक्यशेषगतान् प्राणदीनिति सन्देहे
पूर्वपक्षः । पञ्चशब्दद्वयेन पञ्चविंशतिसंख्यानिष्पत्तेः तथा संख्यया संख्येयाकाङ्क्षिण्या
सांख्यतन्त्रसिद्धान्धेव तत्त्वान्युपसङ्गाह्याणि । तावन्त्येव हि तत्वानि सांख्यैः परि-
गण्यन्ते ॥

स्यादेतत् । कथमत्र पञ्चविंशतिसंख्यानिष्पत्तिः । यदि 'पञ्चपञ्चे'ति पञ्चकद्वय-
मुच्यते । तदाऽवयवद्वारेण समुदायलक्षणाश्रयणेऽपि दशसंख्यैव निष्पद्यते 'पञ्च सप्त
च वर्षाणि न ववर्ष शतक्रतुरि'त्यत्र यथा द्वादशसंख्या । यदि तु वीप्सा तदाऽपि
पञ्चसंख्यानि पञ्चकानि ग्राह्याणीत्यत्र गमकाभावात् पञ्चविंशतिसंख्या न निष्पद्यते एव ।
यथा 'दशदशैकैकश्चमसमनुप्रसर्पन्ती'त्यत्रानुप्रसर्पणीयानां चमसानां दशसंख्यत्वात्तनुप्र-
सर्पकाणां पुरुषाणां शतसंख्या निष्पद्यते । एवं 'यस्मिन् पञ्च पञ्चजना' इत्यत्राधिकर-
णानि यदि पञ्च स्युस्तदा प्रत्यधिकरणमाधेया जनाः पञ्चसंख्या वीप्सया लभ्यन्तइति
तेषां पञ्चविंशतिसंख्या निष्पद्यते न त्वत्राधिकरणपञ्चकश्रवणमस्ति । ननु पञ्चसंख्यतया
प्रतिपक्षेवर्षेषु पुनः पञ्चसंख्याऽन्तरविशेषणोपादानात् पञ्चविंशतिसंख्या लभ्यतइति
चेत् । किं प्रथमं पञ्चसंख्यया विशेषिताएवार्थाः पुनरपि पञ्चसंख्यया विशेष्यन्ते उत
तद्विशेषणीभूता पञ्चसंख्या । न तावत् पञ्चसंख्या । विशेष्यं विहाय विशेषणयोरन्वया-
सम्भवात् । नापि तद्विशेषिताः । आकाङ्क्षाऽभावात् । रक्तपटन्यायेन उत्थापिताकाङ्क्षा
स्यादिति चेत् । न । श्रुतविशेषणसजातीय तद्विरोधिनि चाकांक्षोत्थापनासम्भवात् । न
हि 'रक्तो रक्तः पटो भवती'त्यत्र 'मृण्मयो हिरण्मयो घटो भवती'त्यत्र वा भव-
त्याकांक्षा । ननु 'पञ्च पञ्चपूल्य' इत्यत्र पञ्चविंशतिपूलाः प्रतीयन्ते । नेति वृमः । तत्र
समस्ता पञ्चसंख्यैव पूलानां विशेषणं व्यस्ता तु तत्समाहाराणाम् । न चात्र तथा समा-
हारार्थस्समासोऽस्ति 'पञ्चजन्ध' इति स्त्रीलिङ्गनिर्देशाभावादिति चेत् ॥

उच्यते अनेकावान्तरसंख्यानिर्देशे सति महासंख्यालाभो यथा 'पञ्च सप्त च
वर्षाणि'त्यत्रावयवद्वारेण समुदायलक्षणया यथा 'दशदशैकैकमि'त्यत्र वीप्सया तथैव
तस्मिन्सत्येकया संख्यया विशेषितानामर्थानां संख्यायाः एववा सजातीयेन विजातीयेनवा
संख्यान्तरेण विशेषणात्संबर्धनेन महासंख्यालाभोऽपि वैदिकेषु लौकिकेषुच प्रयोगेषु प्राप्ति-
द्धो नापह्नोतुं शक्यते । दृश्यतेहि 'वयसोवयसस्सप्तदशसप्तदशानिददाति' 'पञ्च पञ्चा-
शतस्त्रिवृतसंवत्सरा' इत्यादयः प्रयोगाः । प्रथमान्वितविशेषणसजातीयस्य तद्विरोधिनोवा

यत्रैतेषुदाहरणेपिव विवक्षितमहासंख्यालामार्थत्वेन पौनरुक्त्यस्य विशेषस्यवा परिहारो न संभवति तत्रैव तदनाकांक्षा विशेषणयोरन्वयोऽपि साक्षादेव न संभवति । विशिष्टान्वयिनो विशेषणस्य विशेष्यान्वयानुपपत्तौ विशेषणे संक्रमस्तु 'दद्या जुहोती' त्यादौ सुप्रसिद्धएव । यदिच एवमप्यपरितोषः तदा 'पञ्च पञ्चपूज्य' इतिवदिहापि समाहारविवक्षाऽस्तु । तद्विवक्षायामपिस्त्रीलिङ्गाभावस्तु छान्दसत्वेनोपपादनीयः । 'उकालोऽज्जम्बदीर्घप्लुत' इत्यत्र 'स नपुंसकामि' तिनपुंसकलिङ्गाभाववच्छन्दोवद्भावेन । तस्मादिह प्रतिपन्नया पञ्चविंशतिसंख्ययोपसंग्रहात् 'पञ्च पञ्चजना' इत्येतत्सांख्याभिमतानि तत्वानि प्रदिपादयतीति युक्तम् । एतेन 'पञ्चपञ्चजना' इत्येतत्कथं सांख्यतत्वानि प्रतिपादयेत् नहि तेषु पञ्चशःपञ्चशस्साधारणो धर्मोऽस्ति येन पञ्चविंशतेरन्तराले पञ्चपञ्च संख्या निविशेरन् । एकैकधर्मावच्छेदनिबन्धनो हि महासंख्यायामवान्तरसंख्यानिवेशः यथा 'त्रयस्त्रिंशद्देवता' इति महासंख्यायामष्टौवसवइत्याद्यवान्तरसंख्यानिवेशइति निरस्तम् । 'पंच सप्त च वर्षाणि' 'पंच पंचाशतस्त्रिवृतसंवत्सरा' इत्यादिषु विनाऽप्येकैकमवच्छेदकं विवक्षितमहासंख्यालामोपायतामात्रेण यत्किंचिदवान्तरसंख्यानिवेशदर्शनात् । न हि द्वादशषाषिकयामनावृष्टौ पञ्चसु सप्तसु च वर्षेषु विश्वस्तुजामयने पञ्चाशदुत्तरद्विशतसंख्यानां त्रिवृतां संवत्सराणां मध्ये पञ्चाशतिपञ्चाशति संवत्सरेषुचैकैको धर्मोऽस्ति । इह तु भूतानि तन्मात्राणि ज्ञानेन्द्रियाणि कर्मेन्द्रियाणि अवाशिष्टानि प्रकृतिपुरुषमहदहङ्कारमनांसि च पञ्चपञ्चेति पञ्चशःपञ्चशस्साधारणधर्मोऽपि लभ्यते । ननु यदि 'पञ्चपञ्चजना' इत्येतावदेव सांख्यतन्त्रसिद्धानि सर्वाणि तत्वानि प्रतिपादयेत्तर्ह्यात्माकाशाम्यां संख्याऽनिरकस्यत् । न स्यात् । सेश्वरसांख्यपक्षेऽधिकरणत्वेन निर्दिष्टस्यात्मन ईश्वरत्वसम्भवात् । पक्षान्तरेऽपि तस्य 'स्वे महिम्नि प्रतिष्ठित' इतिवदाधेयत्वेनापि निर्देशसम्भवात् । आकाशशब्दोक्तस्य भूताकाशस्य प्रधानस्य वा स्वैतरसकलवस्वधारतया विशिष्टत्वादादरेण पुनः कीर्तनसम्भवात् 'ग्रामीणास्सर्वेऽपि त्वां द्रष्टुमागताः साक्षाद्भ्रसिष्टकल्पश्चैत्रोऽपि समागत' इति यथा । यद्वा गुणसङ्घातरूपायां प्रकृतौ सत्त्वादिगुणानां प्रत्येकपरिगणनया विनैवात्मानं भूताकाशञ्च पञ्चविंशतिसंख्या सम्पादनीया । नन्वेवं कथाञ्चल्लब्धयाऽपि पञ्चविंशतिसंख्यया सांख्यतत्त्वोपसंग्रहः पक्षद्वयेऽपि क्लिष्टएव । कस्ततोऽप्यक्लिष्टः 'पञ्चपञ्चजना' इत्यस्यार्थो वर्णनीयः । न हि पञ्चजनशब्दस्य मनुष्यरूढिं परिगृह्य पञ्च मनुष्या यस्मिन् प्रतिष्ठिता इत्यर्थो वर्णयितुं शक्यते । आत्मनस्तावता कस्यचिदतिशयस्यालाभेन वाक्यस्य निस्तात्पर्यत्वप्रसङ्गात् । अतोऽध्यात्मप्रकरणे छागाया अनन्वयादजामन्त्रस्याजाशब्दरूढिविषयादन्यस्मिन्निवास्यापि मन्त्रस्य पंचजनशब्दरूढिविषयादन्यस्मिन्त्रथे पर्यवसाने वक्तव्ये तद्गदिह शास्त्रान्तरान्वेषणेन पूर्वापरपर्यालोचनया वा लभ्यस्य कस्यचिदर्थस्याभावात् 'पंचपंचे' त्यस्य

पंचविंशतिसंख्यापरतां जनशब्दस्य जायमानाजायमानेषु छिन्निन्यायेन लक्षणां चाङ्गी-
कृत्य सांख्यतन्त्रतत्त्वान्येव ग्राह्याणि ॥

ननु वाक्यशेषे 'प्राणस्य प्राणमुत चक्षुषश्चक्षुरुतश्रोत्रस्य श्रोत्रमन्नस्यान्नं मनसो
ये मनो विदुरि'ति प्राणादयः पञ्च वर्ण्यन्ते । ते पञ्चजनशब्दलक्षया भवितुमर्हन्ति
तद्वाच्यपुरुषसम्बन्धित्वात् 'तेवाएते पञ्च ब्रह्मपुरुषा' इति पुरुषशब्दस्य तत्र प्रयोगदर्श-
नाच्च । यद्वा वाक्यशेषदर्शनादाज्यशब्दस्यान्यत्र रूढस्यापि स्तोत्रविशेषेष्विव प्राणादिषु
पञ्चजनशब्दस्य शक्तिरस्तु । एवं वाक्यशेषस्नातप्राणादिपरत्वकल्पनायां न कोऽपि क्लेश
इति चेत् । उच्यते । 'यस्मिन् पञ्च पञ्चजना' इत्येतदनन्तरमुत्तरस्मिन् मन्त्रे माध्यन्दि-
नानां प्राणादयः पञ्च पठितास्सन्ति नत् काण्वानां । ते हि 'प्राणस्य प्राणमुत चक्षुषश्च-
क्षुरुत श्रोत्रस्य श्रोत्रं मनसो ये मनो विदुः । ते निचिक्युर्ब्रह्म पुराणमग्रचमि'त्यन्नं
विनैव पठन्ति । न च तेषां 'यस्मादर्वाकसंवत्सरोऽहोभिः परिवर्तते तं देवाज्योतिषां
ज्योतिरायुर्होपासतेऽमृतमि'ति पूर्वमन्त्रपठितेन ज्योतिषा पञ्चसंख्यानिर्वाहः । काण्वा-
नामपि पूर्वमन्त्रपाठसत्त्वेन तेषां ज्योतिषा षट्संख्याप्रसङ्गात् । न हि समाने ज्योतिरा-
म्नाने तत्केषाञ्चिद्द्रव्ये केषाञ्चिन्नेति वैषम्यं सम्भवति । तथाऽपि केषांचिद्वेनेन संख्या-
पूरणं केषांचिज्ज्योतिषेति विरोधोऽपरिहार्यः । न च विकल्पितः वस्तुनि तदयोगात् ।
नचेदमुपासनं । तस्मादिह गत्यन्तराभावात् पंचविंशतिसंख्यया उक्तप्रकारेण निष्पादि-
तया सांख्यतत्त्वोपसंग्रहएव कार्य इति ॥

एवं प्राप्ते राद्धान्तः । उक्तप्रकारेण निष्पादितया पंचविंशतिसंख्यया तावतां
संख्येयानामुपसंग्रहादपि न सांख्यतन्त्रसिद्धानां तत्वानां श्रुतिमूलप्रत्याशा कर्तव्या ।
नानाभावादतिरेकाच्च । नानाभावः पञ्चशः पञ्चशः क्रोडीकारकैकधर्माभावेन सर्वेषां पृ-
थग्भावः । अतिरेक आत्माकाशाभ्यां संख्याऽतिरेकः । तदुभयमपि पूर्वपाक्षिणा यद्यपि
क्लेशेन समाहितं । तथापि पंचविंशतिसंख्यानिर्वाहार्थं नैवं सांख्यतत्त्वान्युपसंगृह्य क्लेश-
स्समाश्रयणीयः 'इन्द्रियेभ्यः परा ह्यर्थाः' इति शाखान्तरे पुरुषावरत्वेन वर्णितैरिन्द्रि-
यादिभिरपि तन्निर्वाहसम्भवात् । तत्र हि ज्ञानेन्द्रियाणि कर्मेन्द्रियाणि भूतानि तन्मात्रा-
णि ततोऽवशिष्टानि मनोबुद्धिभोक्तृस्थूलसूक्ष्मशरीराणि च पंचपंचेत्यक्लेशेनैव पंचशः पंच-
शो विभागार्हाः पंचविंशतिरर्था वर्णिताः । तेषामिहोपसंग्रहे च नास्त्यतिरेकशङ्का ।
तेभ्यः परस्य पुरुषस्येहात्मशब्देन निर्देशः । तेष्वगृहीतस्याव्याकृतस्याकाशशब्देनेत्यु-
पपत्तेः । तत्राव्यक्तशब्दस्याजहल्लक्षणया स्थूलसूक्ष्मशरीरद्वयमात्रपरत्वोपपत्तेश्च । एवम-
न्तरङ्गशाखान्तरदृष्टसंख्योपसंग्रहएव युक्तः न तु बहिरङ्गाप्रामाणिकस्मृतिदृष्टतत्त्वोपसं-
ग्रहः । एवं च संख्येयानामात्मनि प्रतिष्ठितत्ववर्णनमपि सङ्गच्छते । न हि सांख्यत-
त्वानामात्मनि प्रतिष्ठितत्वमस्ति प्रधानस्य स्वतन्त्रत्वादन्येषां प्रधानाश्रितत्वात् । अपि च

देवाः पितरो गन्धर्वा दैत्या दानवा राक्षसा भूताः प्रेताः पिशाचाश्चत्वारो वर्णास्वर्ण्यम्ब-
 ष्टोऽग्रनिषाददौप्यन्तपारशवाष्पडनुलोमाः सूतमागधायोगवक्षत्तृवैदेहकण्डाळाष्पट्प्रतिलो-
 माश्चेति पंचविंशतिर्जनास्संख्येया इत्यपि निर्वाहसंभवति । एवंच जनशब्दोऽपि सङ्ग-
 च्छते । तिर्यक्स्थावरातिरिक्तेषु वाग्निन्द्रियपाटववत्सु देवादिमनुष्यपर्यन्तेष्वेव हि जन-
 शब्दः प्रयुज्यते । अपिचात्र 'पंचपंचे' ति पञ्चविंशतिसंख्येति कुतो निर्धार्यते येन तदु-
 पसंग्राह्याणि सांख्यतत्वानीति शक्येतापि । तस्य पञ्चकद्वयपरतया दशसंख्याऽस्तु ।
 तत्संख्येयाः 'तेवाणते पंचान्ये पंचान्ये दशमन्त' इति संवर्गविधायामुक्तानि वायौ लय-
 वन्त्यग्निमूर्ध्वच्छांभांभि वायुना सह पंच प्राणे लयवन्ति वाक्चक्षुश्रोत्रमनासि प्राणेन सह
 पंचेत्येवं दश पदार्थास्सन्तु । अथवा तस्य वीष्माऽर्धतया प्रतिपुरुषं पंचात्मनाऽवस्थिताः
 प्राणवृत्तयस्तत्संख्येयास्सन्तु 'न प्राणेन नापानेन मर्त्यो जीवति कश्चन । इतरेण तु
 जीवन्ति यस्मिन्नेतानुपाश्रितावि' ति श्रुत्यन्तरे प्राणापानशब्दोपलक्षितानां सर्वपुरुषसम्ब-
 न्धिनीनां सर्वासां प्राणवृत्तीनां ब्रह्माश्रितत्वश्रवणात् । यद्वा एकस्य पंचशब्दस्य जन-
 संख्यापरतयाऽन्यस्यैकजनगतपञ्चात्मकत्वपरतयाच शिरःपक्षाद्यवयवैः प्रत्येकं पंचा-
 त्मानो ये पंचसंख्या जना अन्नमयादयस्ते संख्येयास्सन्तु । तेषां पंचानां सर्वप्रतिष्ठा-
 रूपपुच्छब्रह्माश्रितत्वादेकैकस्मिन्नप्यन्नमयादौ पाशवद्वयवगतबहुन्वोपचारसम्भवात् । सां-
 ख्यतत्वग्रहणेऽपि अहङ्कारादीनामान्तर्गणिकभेदमत्वेनाहङ्कारत्वादिगतैक्योपचारकल्पना-
 वश्यकत्वात् । आनन्दमयपुच्छस्य ब्रह्माश्रितत्वाभावेन पंचात्मकत्वविशिष्टानां ब्रह्माश्रित-
 त्वासम्भवेऽपि चित्रगुन्यायेन तदुपलक्षितानां तत्सम्भवात् । एवं च 'चमसवदविशेषादि'
 त्प्रागुक्तस्यैव न्यायस्य विषयेऽस्मिन्मन्त्रे कस्मांसंख्यतत्वग्रहणप्रत्याशावकाशः । एतदभि-
 प्रायैणैवोक्तं माप्ये 'कथंच संख्यामात्रश्रवणे सत्यश्रुतानां पंचविंशतेस्तत्वानामुपसंग्रहः
 प्रतीयेत । जनशब्दस्य तत्त्वेष्वरूढत्वादर्थान्तरोपसंग्रहेऽपि संख्योपपत्तेरि' ति । तत्र कथं
 तत्वानामुपसंग्रहः । शाखान्तरोक्तानामिन्द्रियादीनां जनिमतं देवादिप्रतिलोमान्तानां जन-
 शब्दविषयत्वेन प्रसिद्धानां वा संख्येयत्वेऽपि पंचविंशतिसंख्योपपत्तेः । कथंच पंचविंश-
 तेरुपसंग्रहः 'पंचपंचे' त्यस्य पंचकद्वयपरतया वाय्वादिप्राणादिविषयदशसंख्योपपत्तेः ।
 तस्य वीष्मार्धतया प्रतिपुरुषं पंचवाविसत्प्राणादिवृत्तिविषयपंचसंख्योपपत्तेश्चेति तस्या-
 भिप्रायो द्रष्टव्यः । अङ्गीकृत्य 'पंचपंचे' त्यस्य संख्यापरत्वं तल्लब्धसंख्यया संख्येयोप-
 संग्रहं चेदं सर्वमुक्तम् । वस्तुतस्तदेवासिद्धम् । तथाहि पंचजनशब्दस्तावदन्तानुदात्तस्वरेण
 भाषिकाख्यशतपथब्राह्मणस्वरविधायकग्रंथविहितेन 'पंचानां त्वा पंचजनानां यंत्रायधर्त्राय
 गृह्णामी' ति श्रुत्यन्तरप्रयोगदर्शनेनच समस्तोऽवसीयते । समासश्च न समाहारद्विगुस्तसंभव-
 ति । गत्यन्तरे च्छान्दसरूपकल्पनाऽयोगात् । किन्तु पंचभिर्भूतैर्जनमवन्तइति व्यधिकर-
 णतत्पुरुषोवा पंचचतेजनाश्चेति समानाधिकरणतत्पुरुषोवा वक्तव्यः । तत्राद्यपक्षे सम-

स्तपंचशब्दस्य जनाऽन्वयिसंख्यापरत्वशङ्कैव नास्ति । द्वितीयपक्षेऽपि तथैव 'दिक् संख्ये संज्ञायामि' ति सूत्रेण प्रत्यस्तमितावयवार्थायां संज्ञायामेव सप्तविंशब्दवत्त्वस्य समासस्य विधानात् । न हि सप्तर्षय इति संज्ञासमासे सप्तशब्दस्य संख्यासमर्पणे तात्पर्यमस्ति किन्तु व्युत्पत्तावुपलक्षणमात्रं संख्या गोशब्दव्युत्पत्तौ गमनमिव । अतएव यथा 'गौस्तिष्ठती' त्यत्र न व्याघ्रातः 'गौर्गच्छती' त्यत्र न पुनरुक्तिः एवमिहापि 'सप्त सप्तर्षय' इत्यत्र न पुनरुक्तिः वसिष्ठएकस्मिन् सप्तविंशब्दप्रयोगे च न व्याघ्रातः । एवं च यथा 'सप्त सप्तर्षयोऽमला' इति विष्णुपुराणप्रयोगे बहुवचनेन ब्रह्मत्वेऽवगतेऽपि समस्तसप्तशब्दस्य सप्तसंख्यापरत्वाभावात् ते कतीत्याकाङ्क्षायां पुनस्तप्तशब्दप्रयोगः एवमिहापि समस्तपंचशब्दस्य पंचसंख्यापरत्वाभावात् ते कतीत्याकाङ्क्षायां पुनः पंचशब्द इत्यसमस्तमेकमेव पंचपदं संख्यापरमिति युक्तम् ॥

सूत्रस्यायमर्थः । पञ्चपञ्चेतिशब्दाभ्यां संख्यापराभ्यां तावत्संख्येयोपसंग्रहादपि न सांख्यतत्त्वग्रहणसिद्धिः । सांख्यतत्त्वानां परस्परं पृथग्भावात् पंचशःपंचशः क्रोडीकारकधर्मरहितत्वात् आत्माकाशाभ्यां संख्याऽतिरेकात् । चकारस्वतन्त्रहेतुद्वयसमुच्चयार्थः । अपिचान्मनि प्रतिष्ठितत्वोक्त्या इह संख्येयानामपि स्वतन्त्रेभ्यस्सांख्यतत्त्वेभ्यः पृथग्भावादपि न सांख्यतत्त्वग्रहणसिद्धिः । किञ्च 'पञ्चपञ्चे' ति पंचकद्वयग्रहणेन वीप्सया वा नानाविधसंख्यान्तरसम्भवान्न सांख्यतत्त्वग्रहणसिद्धिरित्यपि हेतुद्वयं 'नानाभावादि' त्यनेन विवक्षितम् । अपिशब्देन पञ्चजनशब्दस्य संज्ञासमासरूपत्वात् पञ्चशब्दद्वयलब्धसंख्यासंख्येयोपसंग्रहो वस्तुतो नास्तीत्यपि सूचितम् ॥ १ ॥ ४ ॥ ११ ॥

स्यादेतत् । उक्तरीत्या पञ्चजनशब्दस्य व्यधिकरणतत्पुरुषाङ्गीकारे पञ्चभूतप्रभवशरीरयुक्ताः पञ्चजनशब्दरूढिविषयत्वेन प्रसिद्धा मनुष्या इह ग्राह्यास्स्युः । ते च चातुर्वर्ण्यानुलोमप्रतिलोमरूपान्तरप्रभवभेदेन पञ्चविधा इति पञ्चेत्यपि विशेषणं तेषु योजयितुं शक्यम् । समानाधिकरणसमासे तु 'सप्तर्षय' इतिवत् पञ्चजनाः नाम केचन वक्तव्यास्स्युः । किमत्र तत्वमित्याकाङ्क्षायामाह ॥

प्राणादयो वाक्यशेषात् ॥ १ ॥ ४ ॥ १२ ॥

वाक्यशेषे तावत् प्राणादयः पञ्चान्नायन्ते । तेषु च मनुष्यसम्बन्धिषु पंचजनशब्दो लक्षणया वर्तयितुं शक्यते । वाक्यशेषानुसारेण वाऽऽप्यादिशब्दवत् तस्य शक्यन्तरं कल्पयितुं शक्यते । एवं वाक्यशेषे सन्निहितेषु प्राणादिषु ग्रहीतुं योग्येषु न युक्तं स्वबुध्युपस्थापनीयानां मनुष्याणां ग्रहणम् ॥ १ ॥ ४ ॥ १२ ॥

ननु प्राणादयो नात्र ग्रहणयोग्याः । काण्वपाठे पंचानामनाम्नानादित्याशङ्कायामाह ॥

ज्योतिषैकेषामसत्यन्ने ॥ १ ॥ ४ ॥ १३ ॥

काण्वानामसत्यन्ने पूर्वमन्त्रपठितेन ज्योतिषा संख्यापूरणमस्तु । न ह्यनाम्नातानानां पंचसंख्यापूरणार्थं ज्योतिर्ग्रहणे सति आम्नातानानामपि तद्ग्रहणे भाव्यमिति राजाज्ञा येन तेषां षट् पंचजनास्स्युः । आकाङ्क्षासद्भावासद्भावाभ्यां हि ग्रहणाग्रहणे युज्येते । विरोधस्तु विकल्पेन समाधेयः । न च वस्तुनि विकल्पायोगः । न ह्यत्र ब्रह्माश्रिताः पंच पंचजनाः प्रतिपिपादयिषितानि वस्तुनि किन्त्वद्वितीयं निर्विशेषं प्रत्यगभिन्नं ब्रह्मैकमेवात्र प्रतिपिपादयिषितं । पंचजनास्तु कल्पितास्तत्प्रतिपच्युपायाः । न ह्यकल्पितार्थ-प्रतिपच्युपायेषु कल्पितैकैकरूप्यनियमोऽस्ति । नानाप्रकारेण भिन्नव्याकारणनिष्पाद्यैः कल्पितशब्दैरुपायैरेकल्पितसिद्धशब्दप्रतिपत्तिदर्शनात् । अत्र च मन्त्रे पंचजनाः केवलप्रतिपच्युपायाः न तु ज्ञेयवस्त्वन्तर्गता इत्येतत्सुपुसद्युत्क्रान्त्यधिकरणविषयवाक्यभूत-निष्प्रपंचप्रत्यगभिन्नब्रह्मप्रकरणमध्यपातेन 'मनसैवानुद्गृह्यं नेह नानास्ति किञ्चन । मृत्योस्स मृत्युमाप्नोति यद्दह नानेव पश्यती' त्यादिमन्त्रान्तरसन्निधानेन च स्पष्टं । उत्तरार्द्धेनापि स्पष्टं तत्र हि 'तमेवे' त्येवकारेण तत्र प्रतिष्ठितान्वेद्यकोदेर्बहिर्भाव्य तमेव निष्प्रपंचमात्मानममृतं ब्रह्म मन्ये न चाहं तमात्मानं ततोऽन्यस्सन्वेद्मि किन्तु विद्वान् सन् अहमप्यमृतएव अमृतशब्दोक्तं ब्रह्मैव अज्ञानमात्रेण तु प्राक्मर्त्यं आसमिति मन्त्रद्रष्टुर्मुक्तिः प्रतिपाद्यते । एवमेवविवृतं वार्तिकेऽपि 'कार्यकारणयोस्तत्त्वं यस्मादात्मैव निर्द्वयं । मन्य आत्मानमेवातः कार्यकारणवज्जगत् । प्रध्वस्तमेदहेतुत्वात्कारणादेरसम्भवात् । अमृतोऽमृतमित्याह विद्वानिति श्रुतिस्स्वयमि'ति । केचित्तु निष्प्रपंचप्रत्यगभिन्नब्रह्मसाक्षात्कारोपायत्वेन उपासनाऽत्र विवक्षितेत्याहुः । तदा सुतरां विकल्पो युज्यते ॥

अत्रेदमालोचनीयम् । 'प्राणादयोवाक्यशेषादि' तिसूत्रं तावदयुक्तम् । सन्दिग्धे हि वाक्यशेषान्निर्णयः । नचात्र सन्देहोऽस्ति पंचजनशब्दरूढ्या प्रथमं मनुष्याणामेव तदर्थतया निश्चयात् । न च पंच मनुष्या यस्मिन् प्रतिष्ठिता इत्यर्थपरिग्रहे वाक्यस्य निस्तात्पर्यत्वप्रसङ्गादर्धान्तराकांक्षायां माकांक्षितार्थसमर्पको वाक्यशेषस्स्यादिति वाच्यम् । पंचशब्दस्य व्यक्तिः संख्यापरत्वं विहाय ब्राह्मणत्वाद्यन्तरप्रभवत्वान्तक्रोडीकारकधर्मोपाधिकसंख्यापरत्वपरिग्रहोपपत्तेः । अपि च नात्र वाक्यशेषन्यायावतरणम् । एकार्थप्रतिपादकत्वे हि स न्यायः । अतएव 'सन्दिग्धे तु वाक्यशेषादि' ति पूर्वतन्त्रसूत्रात् कथं वाक्यशेषस्य सन्दिग्धार्थनिर्णायकत्वमित्याकांक्षायां 'अर्थाद्वा कल्पनैकदेशत्वात्' इत्युत्तरसूत्रगतमेकदेशत्वादित्यंशमस्यापि सूत्रस्य शेषं कृत्वा एकोऽर्थो दिश्यते प्रतिपाद्यते याभ्यां विध्यर्थवादाभ्यां तच्वादेकार्थप्रतिपादकत्वादिति व्याख्यातम् । वार्तिकेऽपि 'विधिस्तुत्योस्सदावृत्तिस्समानविषयेष्यते । तस्मादेकत्रसन्दिग्धमितरेणावधार्यत' इति विध्यर्थ-

वाद्योरेकार्थप्रतिपादकत्वमनयोः क्वचित् सम्दिग्धस्यान्येन निर्णये हेतुत्वेनोक्तम् । न चात्र पंचजनमन्त्रस्य प्राणमन्त्रस्य चैकार्थप्रतिपादकत्वमस्ति । एकः पंचजनाकाशाधारत्वेन उपायेन ब्रह्मप्रतिपत्तिपरः । अन्यस्तु प्राणादीनां प्राणनव्यापारादिसामर्थ्यं यदधीनं तं प्रत्यगात्मानं ये विदुः ते ब्रह्म निरचैषुरिति महावाक्यार्थनिश्चयस्य त्वंपदार्थावगत्यधीनत्वप्रतिपादनपरइति भिन्नप्रस्थानत्वात् । एवं च 'ज्योतिषैकेशामि' ति सूत्रमप्यनुपपन्नम् । पूर्वमन्त्रस्यापि कालापरिच्छिन्नं ज्योतिषामादित्यादीनां ज्योतिरमृतं ब्रह्म आयुष्यगुण-वैशिष्टं देवाउपासतइति पुराकल्पप्रदर्शनमुखेन आयुष्कामस्तद्गुणविशिष्टं ब्रह्मोपासीतेति निर्गुणप्रकरणेऽप्यस्मिन् प्रासङ्गिकोपासनाविधिपरत्वात् । अपि च सर्वशाखाप्रत्ययन्या-यान्माध्यन्दिनशाखापठितालोपसंहारैषैव काण्वाशाखायां पंचसंख्यापूरणसम्भवादध्यनुपप-न्नम् । पंचसंख्यापूरणार्थं ज्योतिरपेक्षायामपि 'ज्योतिर्भिरि' ति सूत्रं प्रणेत्तव्यम् । पूर्व-मन्त्रे बहुवचननिर्दिष्टानामेव ज्योतिषामिह पंचजनमध्ये ग्राह्यत्वात् द्वितीयानिर्दिष्टस्य ब्रह्मतया तस्य तदाश्रितमध्ये परिगणनायोगात् । अपि च सांख्यतत्त्वेषु पंचशःपंचशः क्रोडीकारकैकधर्माभावात्तत्परिग्रहो न युज्यतइति 'नानामावादि' ति सूत्रभागेन दूषि-तवता सूत्रकृता प्राणादिषु ज्योतिःपंचमेवपंचपंचेषु च पृथक् पृथक् क्रोडीकारकमेकैक-धर्मं दृष्ट्वेदं सूत्रद्वयं प्रणीतमित्युपपादनीयम् । तमपि धर्मं न पश्यामः । न हि महासं-ख्यायां विभज्यावान्तरसंख्यानिवेशनएव क्रोडीकारकधर्मापेक्षा न तु संख्यानिवेशनमात्र-इति विशेषे प्रमाणमस्ति । तस्मादसमञ्जसमेवेदं सूत्रद्वयं प्रतिपाति ॥

अत्रब्रूमः । 'पंच पंचजना' इत्यत्र मनुष्यपरिग्रहे पंचजनशब्दस्वारस्यं लभ्यते । पंचसंख्या तु पुरुषबुध्युपस्थापनीयेन ब्राह्मणत्वाद्युपाधिना निर्वहणीया । प्राणादिपरिग्रहे मन्त्रान्तरश्रुतेन प्राणत्वाद्युपाधिना पंचसंख्यानिर्वाहात्पंचशब्दस्वारस्यं लभ्यते । पंच-जनशब्दस्तु प्राणादिषु लक्षणया शक्यन्तरकल्पनेन वा नेतव्यः । किमत्र युक्तमिति विवक्षायां प्रथमश्रुतपंचशब्दस्वारस्यमनुद्ध्य पंचजनशब्दस्य प्राणादिषु वृत्त्यन्तरकल्पनं युक्तमित्यभिप्रेत्य भगवता सूत्रितं 'प्राणादयो वाक्यशेषात्' इति । एवमेवाहि जैमिनि-नाऽपि सप्तदशशरावे चरौ 'चतुरो मुष्टीर्निर्वपती' त्यस्य प्राप्तौ संख्यामुख्यन्तरबाधे चावश्यंभाविनि प्रथमश्रुतसंख्याबाधपरिहाराय मुष्टिबाधोऽङ्गीकृतः । यद्यपि पंचजनवा-क्यस्य प्राणवाक्यंविधेरर्थादहव शेषो न भवति । तथापि अपरिमितवाक्यस्य सहस्र-वाक्यमिवाकांक्षितमर्थं सन्निधानमात्रेण समर्पयत् शेषइव भवतीति 'वाक्यशेषादि' त्यु-क्तम् । श्रुतावपिहि पर्यग्निकरणान्तोत्सृष्टस्वपात्नीवतपशोस्तदनन्तरं क्रियमाणः पत्नीवद्दे-वस्य आज्ययागसंस्थाप्यमानश्शेषइव भवतीत्येतावतोक्तं 'पर्यग्निकृतं पात्नीवतमुत्सृजत्या-ज्येन शेषं संस्थापयती' ति । एतेन ज्योतिषा संख्यापूरणानुपपत्तिरपि परिहृता । 'ज्यो-तिषां ज्योतिरि' त्यस्य पंचजनवाक्यशेषत्वाम्भावेऽपि अपरिमिताधिकरणन्यायात्संनिधा-

नमात्रेणाकांक्षितार्थसमर्पकत्वसंभवात् । यत्तु माध्यंदिनशाखातउपसंहृतेऽन्ने सति ज्योतिषा संख्यापूरणं नापेक्षितमिति तत्तथैव । कृत्वाचिन्तया तु सूत्रप्रणीतम् । कृत्वाचिन्तेत्येतदपि 'असत्यन्न' इत्यनेनैव दर्शितम् । यदि शाखान्तरादुपसंहृतमन्नं न स्यात्तदानीं ज्योतिषा संख्यापूरणं कार्यमित्येतदर्थ एव हि 'असत्यन्न' इति सूत्रशेषः न तु तस्य प्रयोजनान्तरमस्ति । यदिहि शाखान्तरादन्नोपसंहारं सूत्रकारो नान्वमंस्यत 'असत्यन्न' इति सूत्रशेषं नावक्ष्यत् । काण्वशाखायामन्नाभावस्यस्पष्टत्वात् । शाखान्तरादन्नोपसंहाराभावप्रतिपादनार्थत्वे 'अन्नाभावादि' त्येवावक्ष्यत् नतु 'असत्यन्न' इति । 'ज्योतिषे' त्येकवचनं तु 'ज्योतिषां ज्योतिरि' तिमन्त्रे बहुवचननिर्दिष्टानां ज्योतिषां ज्योतिष्टेन एकीकृत्य परिग्रहणं सूचयितुम् । अन्यथाहि पंचजनानां संख्याऽतिरेकस्यात् । प्राणादीनामन्नपंचमानां क्रोडीकारकं ब्रह्माधीनस्वव्यापारत्वेन उत्तरमंत्राम्नातत्वम् । ज्योतिःपंचमानां ब्रह्माधीनस्वव्यापारत्वेन सन्निहितमन्त्राम्नातत्वम् । संख्यानिवेशनार्थमेतदनेपेक्षायामपि 'प्राणाद्य' इति सूत्रगतेन तद्गुणसंविज्ञानबहुव्रीहिणा तेषां वाच्यत्वस्य लक्ष्यत्वस्यवा सिध्यर्थमवश्यं तेष्वनुगतमेकं रूपमेतदन्यद्वा वक्तव्यमेव । कृत्वाचिन्ता किमर्थेति चेत् न्यायव्युत्पादनार्थम् । यथा शर्करांजनवाक्ये द्रवद्रव्यमाकांक्षितं वाक्यशेषाद्गृह्यते यथावा अपरिमितवाक्ये स्ववाक्यशेषाभावेऽपि अन्यार्थप्रवृत्तात्सन्निहितात्सहस्रवाक्यादाकांक्षितं बहुत्वप्रतियोगि गृह्यते एवमेकस्मादन्यार्थप्रवृत्तात्सन्निहितवाक्यादाकांक्षितस्य सर्वस्यालाभे तथाभूतादनेकस्माद्वा कुतश्चित्किंचिदित्यनेन प्रकारेण तद्वाह्यमिति न्यायेऽह्यनेन सूत्रेणव्युत्पादितो भवति ॥ १ ॥ ४ ॥ १३ ॥

इति नसरुयोपसंग्रहाधिकरणम् ॥ ३ ॥

कारणत्वेन चाकाशादिषु यथाव्यपदिष्टोक्तेः ॥ १ ॥ ४ ॥ १४ ॥

एवं त्रिभिरधिकरणैः किंचित्किंचिद्वेदवाक्यमवलंब्य प्रधानकारणवादिनां प्रत्यवस्थानं निराकृतम् । इहतु प्रायःकारणवाक्यानां मिथोविलक्षणकारणसमर्पकाणामन्योन्यविरोधादप्रामाण्यप्रसङ्गे तानि स्मृतिन्यायप्रसिद्धे प्रधाने लाक्षणिकानीति कल्पनं युक्तमिति तेषां प्रत्यवस्थानं निराक्रियते । तथाहि तैत्तिरीये तावदसत्पूर्विका सृष्टिराम्नायते 'असद्वाइदमग्रआसीत् ततो वै सदजायते' ति । बृहदारण्यकेऽपि 'असदेवेदमग्रआसीत् तत्सदासीदि' ति । छान्दोग्येत्वस्कारणपक्षप्रतिक्षेपेण सत्पूर्विका सृष्टिः प्रतिज्ञायते 'तद्वैकअहुरसदेवेदमग्रआसीदेकमेवाद्वितीयं तस्मादसतस्सज्जायतइति । कुतस्तु खलुसोम्य एवंस्यादितिहोवाच । कथमसतस्सज्जायेतेति सत्त्वेव सोम्येदमग्रआसीदि' ति । बृहदा-

रण्यकएव कचित्स्वयंकर्तृका जगद्धाक्रिया निमद्यते 'तद्वेदं तर्ह्यव्याकृतमासीत्तन्नामरू-
पाभ्यां व्याक्रियते' ति । एवमनेकथा विप्रतिपत्तेः उदितानुदितहोमवद्वस्तुनिविकल्पा-
योगात्कारणवस्तुसंसृत्वविप्रतिपत्तेश्च तत्प्रतिपत्त्युपायवियदादिकार्यतत्कमाक्रमादिविषय-
विप्रतिपत्तिवददोषत्वस्य वक्तुमशक्यत्वत् 'मिथोव्याहताथैर्वेदान्तैर्न जगत्कारणं ब्रह्मेत्य-
वधारयितुं शक्यम् । शक्यं तु सांख्यस्मृत्या तनुपपादितन्यायैश्च प्रधानं जगत्कारणमि-
त्यवधारयितुम् । अतः कारणवाक्यानां प्रामाण्यं रिरक्षिषता स्मृतिन्यायसमर्पिते प्रधान-
एव तेषामपि पर्ववसानं वाच्यम् । ईक्षणादयोऽपि कथंचिद्गौणवृत्त्या तत्रैव नेतव्याइति
पूर्वःपक्षः ॥

स्यादेतत् । तैत्तिरीये यद्ज्ञानान्निरतिशयानन्दावाप्तिः तत्सत्यज्ञानादिलक्षणं ब्रह्म
प्रस्तुत्यात्ममयादिकोशपरम्परया सर्वान्तरं तत्प्रत्यग्रूपं निर्धार्य 'असन्नेवे' ति मन्त्रेण तस्य
सत्त्वासत्त्ववेदनयोर्वेदितुस्साधुत्वप्राप्तिरूपगुणदोषाभिधानेनासद्भावं निराकृत्य 'सो-
ऽकामयते' त्यादिना तस्यैव कामनापूर्वकं सकलप्रपञ्चसृष्ट्वमक्त्वा 'तत्सत्यमित्याक्षत'
इति चोपसंहृत्य 'तदप्येष श्लोको भवती' ति तस्मिन्नेवार्थे श्लोकोऽयमवतारितः 'असद्वा
इदमग्रआसीदि' ति । कथमयमसत्कारणपरस्स्यात् । कथंचासतः 'आसीदि' त्यस्तित्व-
मुच्येत । तस्मान्नामरूपव्याकरणात् प्राक् सदपि ब्रह्मासदिवेत्युपचारादसदित्युक्तम् ।
एषैव 'असदेवेदमग्रआसीदि' त्यत्रापि योजना स्यात् । असच्छब्दस्य ब्रह्मपरतायाः
कश्चिद्दृष्टत्वादिहापि 'तत्सदासीदि' त्यग्रेवचनाच्च । इत्यन्वे हे किं 'सदासीदि' ति परा-
सृश्येत । छान्दोग्येऽपि असद्वादोऽनुदितहोमइव न श्रुत्वन्तरप्राप्तो निराकृतः येन तैत्ति-
रीयबृहदारण्यकश्रुत्योरसत्कारणपरत्वं वाच्यं स्यात् । किन्तु सर्वश्रुतिपरिगृहीतसत्का-
रणपक्षदाढ्याय मन्दमतिपरिकल्पितएवानूद्य निराकृतः । 'तद्वेदन्तर्ह्यव्याकृतमासीदि'
त्यत्रापि न निरध्यक्षस्य जगतो व्याकरणं कथ्यते । अग्रे 'सएष इह प्रविष्ट आनखा-
ग्रेभ्य' इत्यध्यक्षस्य व्याकृतकार्यानुप्रवेशश्रवणात् । किंच 'व्याक्रियते' त्वयं लकारः
कर्मणि वा स्यात्कर्मकर्तरिवा । कर्मणिचद्ब्रह्मन्तेग्रामइत्यत्रेवाक्षेपतः कर्तृलाभः स्पष्टः ।
कर्मकर्तरेच्छेदपि तथैव । कर्त्रा क्रियमाणमेव यत्कर्म स्वगुणैस्सुकरं भवति तत्सौकर्यमपे-
क्ष्य कर्तृत्वेन विषयमाणं हि कर्मकर्तृत्युच्यते । यथाऽऽहुः 'क्रियमाणं तु यत् कर्म
स्वयमेव प्रसिध्यति । सुकरैस्सुगुणैर्युक्तं कर्मकर्तृति तद्विदुरि' ति । एवं च यथा करण-
स्य अधिकरणस्य वा गुणसौष्ठवेन कर्तृत्वविवक्षया 'साधवसिश्च्छिनत्तिं साधु स्थाली
पचती' ति कर्तृत्वव्यवहारेऽपि वस्तुतः कर्तृव्यापारविषयत्वं न हीयते एवमिहापि । इयां-
स्तु विशेषः कर्मणः कर्तृत्वविवक्षायां 'कर्मवत् कर्मणा तुल्यक्रिय' इति सूत्रेण कर्मवत्
कार्यविधानात् 'लूयते केदारस्वयमेवे' त्यादिप्रयोगेषु यगात्मनेपदादयः । करणाधि-
करणयोः कर्तृत्वविवक्षायां तथा विशेषविधानाभावात् कर्तरि विहिताश्रमशाबादयः प्रत्य-

याः । तस्मात् कारणवाक्यानामविरोधेन सद्रूपे ब्रह्मणि कारणे तात्पर्यस्य निर्धारयितुं शक्यत्वात् प्रधानपरत्वं कल्पनीयम् । कथंचानन्दमयाधिकरणक्षेत्यधिकरणादृश्यत्वाधिकरणादिषु बहुभिर्न्यायैः प्रधानाद्यवच्छिद्य ब्रह्मपरत्वेन निर्णीतानां तैत्तिरीयच्छान्दोग्य-मुण्डकोपनिषदादिगतकारणवाक्यानां पुनरिह प्रधानपरत्वमिति शङ्कोन्मज्जनं लभेत । तस्मान्नाथं पूर्वपक्षो युक्तइति चेत् ॥

अत्र ब्रूमः । तैत्तिरीये यत् कारणं ब्रह्म प्रतिपादितं तत् प्राक् 'असद्वा' इति श्लोकावतरणात् सदसदिति वा न निर्धारयितुं शक्यम् । 'असन्नेव स भवती' ति श्लोकस्य असद्ब्रह्मेति वेद चेत् स्वाभाविकासद्रूपतापत्तिरूपां सकलसांसारिकदुःखरहितां मुक्तिं प्राप्नो भवति । ब्रह्मणः कल्पितसद्रूपत्ववेदने तु स्वयमपि सद्रूपतानुवृत्त्या सकलसांसारिकदुःखभाजनं भवेदित्येवमभिप्रायवर्णनोपपत्तेः । 'सोऽश्नुते सर्वान् कामानि' तिमुक्तौ सर्वकामावाप्तिवचनस्य मुक्तस्सप्राप्तसकलकामइव निर्दुःखो भवतीत्येतदर्थलक्षकत्वोपपत्तेः निरतिशयब्रह्मानन्दप्राप्तिपरत्वपक्षेऽपि तस्य तत्र लक्षणोऽवश्यम्भावात् । उपक्रमे वाक्यशेषे च श्रुतस्य सत्यशब्दस्य 'सत्यकामस्सत्यसङ्कल्पः' 'यच्चिकेत सत्यभित्तन्न मोघमि' त्यादिप्रयोगदर्शनादमोघमसद्रूपं ब्रह्म यस्मात् सद्रूपं जगदवश्यञ्जायत इत्येवमपि तात्पर्यवर्णनोपपत्तेः । सिद्धान्ते चेतनब्रह्मणः काल्पनिकाचेतनप्रपञ्चस्येवासद्रूपाद्ब्रह्मणः काल्पनिकसद्रूपप्रपञ्चस्य जननोपपत्तेश्च कार्यप्रपञ्चपरशब्दानां काल्पनिकपरत्ववत् कारणब्रह्मपरशब्दानामसत्परत्वोपपत्तेश्च । सिद्धान्तेऽपि वैदिकशब्दानां सदर्थपरत्वनियमाभावात् । तस्मात् 'पञ्चपञ्चना' इत्यस्येव तैत्तिरीयगतकारणवाक्यस्यानेकधाऽर्थवर्णनसम्भवादर्निर्णयप्रसङ्गे वाक्यशेषादर्थनिर्णयो युक्तः । एवं 'असद्वा इदमग्रआसीदि' ति वाक्यशेषानुसारेणास्यासत्कारणपरत्वे सति 'असदेवेदमि' ति वृहदारण्यकवाक्यमप्यसत्कारणपरमेवावतिष्ठते । न चोभयत्रापि 'आसीदि' ति अस्तित्वोक्त्या सत्येवासच्छब्दयोर्लक्षणा स्वीकर्तव्येति शक्यम् । 'तद्वैकआहुरसदेवेदमग्रआसीदि' ति छान्दोग्ये निराकरणीयांसत्कारणपक्षानुवादे अत्यन्तास्त्येव 'आसीदि' ति प्रयोगदर्शनात् । एवं च उदाहृतं छान्दोग्यवाक्यमपि श्रुत्यन्तरप्रतिपादितासत्कारणपक्षनिराकरणपरमेवावतिष्ठते ॥

यत्तु 'व्याक्रियत' इत्यत्र 'स एष इह प्रविष्ट आनखाग्नेभ्य' इत्यग्रे कर्तृश्रवणमस्तीत्युक्तम् । तन्न । तत्र 'स यत् पूर्वंऽस्मात् सर्वस्मात् सर्वान् पाप्मनऔषदि' ति प्राक् प्रकृतस्य जीवस्य व्याकृतशरीरानुप्रवेशस्यैव प्रतिपाद्यमानतया जगत्कर्तुरप्रतिपादनात् । यदप्याक्षेपतः कर्तृलाभोऽस्ति 'लूयते केदारस्वयमेवे' त्यादाभिधेत्सुक्तं तदपि न युक्तम् । 'भिद्यते कुमूलेने' त्यादिषु व्यभिचारेण कर्मकर्तृविवक्षायां कर्त्रन्तराक्षेपनियमाभावात् । अतएव महाभाष्ये कर्मणः कर्तृत्वरूपस्वातन्त्र्यविवक्षास्थले 'किंसतस्व्यातन्त्र्यस्य विवक्षा उत विवक्षामात्रमि' ति विमृश्य सतइति पक्षं परिगृह्य तत्र 'भिद्यते

कुसुलेने' त्युदाहृत्य तत्रापि कुसुलातिरेकेण भेदने कर्तारो वातातपवर्षकालास्सन्तीत्या-
 शंक्य 'यस्य खलु निवाते निरभिवर्षे अचिरकालकृतः कुसुलस्वयमेव भिद्यते तस्य
 नान्यः कर्ताऽस्ति अन्यदतः कुसुलादि' ति परिहृतम् । पुनश्च यत्र तर्हि लूयते केदार-
 स्स्वयमेवेत्यत्र कर्त्रन्तरमस्ति तत्र केदारे लवनं प्रति सतस्स्वातन्त्र्यस्य विवक्षा न सम्भ-
 वतीत्याशंक्य 'अत्रापि याऽसौ सुकरतानाम तस्या नान्यः कर्ताऽस्ति अन्यदतःकेदा-
 रादि' ति परिहृतम् । एवं कर्मकर्तृप्रयोगेषु कर्त्रन्तराभावे कृत्स्नस्वातन्त्र्यविवक्षा तत्स-
 द्भावे सौकर्याशमात्रस्वातन्त्र्यविवक्षेति द्वैविध्यं वर्णयता भगवता पतञ्जलिना कर्त्राक्षेप-
 नियमो नास्तीति स्पष्टमेव दर्शितम् । एवञ्च सति द्वैविध्ये 'व्याक्रियते' त्यत्र कृत्स्न-
 स्वातन्त्र्यविवक्षैव न्याय्या अन्यथा कर्त्राक्षेपगौरवप्रसङ्गात् । अतएव कृत्स्नस्वातन्त्र्य-
 युक्ते कर्मकर्तृव्यायं लकारः न तु कर्मणि तथात्वेपि कर्त्राक्षेपगौरवप्रसङ्गात् । तस्मात्
 तत्कारणवाक्यस्वारस्यपर्यालोचनायामवश्यमस्त्येव विरोधइति तत्परिहारेण प्रामाण्यसं-
 रक्षणार्थं तेषां स्मृतिन्यायभिद्वे प्रधाने पर्यवसानं कल्पयितुं युक्तम् । आनन्दमयाधि-
 करणादिषु तद्विराकृतमिति चेत् । सत्यमानन्दमयाधिकरणे 'कामाच्च नानुमानापेक्षे' ति
 निराकृतम् । 'सोऽकामायते' ति श्रुतः कामः प्रधानइव ब्रह्मण्यप्यनुपपन्नः । स हि
 'कामस्सङ्कल्पो विचिकित्से' त्यादिश्रुतावन्तःकरणधर्मत्वेन प्रतिपन्नः । न च ब्रह्मणोऽ-
 न्तःकरणमस्ति । एतेनेक्षत्रयधिकरणे वर्णितमीक्षणमपि व्याख्यातम् । तदपि खलु 'ही-
 र्द्धीर्भारिस्त्येत्सर्वं मनएवे' त्यन्तःकरणधर्मत्वेन श्रुतम् । ब्रह्मणस्स्वरूपज्ञानेन सर्वज्ञत्वं
 सम्भवतीति चेत् । सत्यं 'यसर्वज्ञस्सर्वविदि' ति श्रुतं सर्वज्ञत्वं सम्भवति न तु 'तदै-
 क्षते' ति सर्गाद्यकालोत्पन्नत्वेनेदानीमतीतत्वेन च श्रुतमनित्यमीक्षणम् । किञ्चेच्छामात्रे
 अनित्यज्ञानमात्रे च शरीरस्यापि कारणत्वावगमात् सर्गाद्यकाले भूतसृष्टेः प्रागशरीरस्य
 ब्रह्मणः कामेक्षणे सुतरां न सम्भवतः । गौणे न प्रधानेऽपि सम्भवतः । एतेन कारण-
 वाक्यगतात्मब्रह्मादिशब्दास्तत्त्वमसीत्याद्यभेदव्यपदेशाश्च व्याख्याताः । किञ्च पञ्चजन-
 शब्दस्य प्राणादिष्विवात्मादिशब्दानां प्रधाने वृत्तिः कल्प्यतइत्यपि वक्तुं शक्यम् । 'तस्य
 तावदेव चिरमि' ति मोक्षोपदेशस्तु न जीवजगत्कारणाभेदनिष्ठस्य किन्तु केवलं जगत्कार-
 णनिष्ठस्येति प्रधानेऽपि सङ्गच्छते । मोक्षाय प्रधानमपि हि सांख्यमते ज्ञेयम् । अत-
 एवानुमानिकाधिकरणे 'ज्ञेयत्वावचनाच्चे' ति सूत्रितं । 'स्वमर्पातोभवती' त्यत्र स्वश-
 ब्दस्स्वीयपरोऽस्तु । भिन्नेऽप्यप्ययः प्रसिद्धो 'यदा वै पुरुषस्त्वपिति प्राणन्तर्हि वाग-
 प्येती' त्यत्र । मुण्डके जगत्कारणमक्षरं प्रधानं अक्षरात्परः पुरुषो जीवइत्येवं प्रकारेण
 सर्वाणि कारणवाक्यानि यथाकथञ्चिद्गौणलक्षणाध्याहारानुषङ्गवाक्यभेदव्यवधारणकल्पना-
 दिभिः स्मृतिन्यायप्राप्ते प्रधानएव नेतव्यानि । तत्कारणवाक्यस्वारस्यलभ्यार्थपरिग्रहे
 तेषां परस्परविलक्षणकारणसमर्पकत्वादप्रामाण्यमेव प्रसज्यते । वरंचाध्ययनविधिपरिगृ-

हीतानां वैदिकशब्दानामांतकेशाश्रयणेनापि 'सृण्येवजर्बरी' त्यादिमंत्रागामिव प्रामाण्य-
संरक्षणमित्येवं सर्वाक्षेणेन पूर्वपक्षे प्राप्ते ॥

राद्धान्तः श्वेताश्वतरादिषु प्रदर्शितानि बहूनि कारणवाक्यानि प्रधानपुरुषातिरि-
क्तं तयोर्नियामकं सर्वज्ञं सर्वेश्वरं सर्वेषां प्रत्यग्रूपं जगत्कारणं प्रतिपादयति । यत्राप्या-
नन्दवल्यामसत्कारणवादइव दृश्यते साऽपि तथैव सर्वज्ञं सर्वेश्वरं सर्वान्तरं सर्वेषां प्रत्य-
ग्रूपं कारणं प्रतिपादयत्येव । तथैवहि छान्दोग्यश्रुतिरपि चेतनं प्रत्यगभिन्नं कारणं प्रति-
पादयति यत्रासत्कारणवादनिराकरणमतिस्फुटं श्रूयते । एवं च परमेश्वरकारणत्वप्रतिपा-
दकानां कारणवाक्यानां बाहुल्ये सति बहूनामेकविषयाणां परस्परविरोधेनार्थानिर्णयप्रा-
प्तौ प्रमाणान्तरानुसारेण सर्वेषां शब्दानां लाक्षणिकत्वादिकल्पनाद्वरं स्वान्तर्वर्तिबहुश-
ब्दानुसारेण कतिपयशब्दलक्षणाकल्पनं व्यवहृत्वादिनि प्रधाने सर्वेषां कारणवाक्यानां क्ले-
शेन नयनं परित्यज्य काचित्कस्यासच्छब्दस्य ब्रह्मलक्षणाश्रयणं कामेक्षणशब्दयोश्च
श्रुतिबलाच्छरीरानपेक्षोत्पत्तिकमायावृत्त्युपाधिप्राप्तानित्यभावस्वरूपज्ञानात्मकसङ्कल्पनि-
शेषपरत्वकल्पनं । एवं च जीवजगत्कारणाभेदस्वाप्ययादिश्रुतयोऽपि न क्लेशेन नेतव्याः ।
एवं बृहदारण्यकेऽप्यसच्छब्दस्य गतिद्रष्टव्या । प्रायेण व्याकृतवस्तुविषयः खलु सच्छ-
ब्दः प्रसिद्धः । ब्रह्म तु प्राग्जगदुत्पत्तेर्व्याकरणाभावापेक्षया सदेवासदित्युपचर्यत इति ।
'व्याक्रियते' तिकर्मणि लकारो नतु कर्मकर्तरि । 'अव्याकृतमासीदि' ति कर्मण्येव
निष्ठांतस्य प्राक्प्रयोगात्, एकविषययोः 'प्रागव्याकृतं, पश्चाद्व्याक्रियते' ति प्रयोगयोः
'प्रागच्छिन्नं वनमिदानीमच्छिद्यते' तिप्रयोगयोरिवैकार्थपरत्वावश्यभावात् । न चा-
व्याकृतमित्यपि कर्मकर्तरि प्रयोग इति शङ्कनीयम् । तदानीमनेनाव्याकृतमितितृतीयाप्र-
योगप्रसङ्गादिदमितिप्रथमाऽनुपपत्तेः । कर्मणः कर्तृत्वविवक्षायां हि धातोरकर्मकत्वाद्भावे
निष्ठेति कर्तुरनभिहितत्वात् तृतीययैव भाव्यम् । न च 'कर्मवत्कर्मणा तुल्यक्रिय' इति
सूत्रेण कर्मकर्तुः कर्मवद्भावातिदेशान्निष्ठया कर्तुरभिहितत्वेन प्रथमा स्यात् यथा 'लूयते
केदारस्वयमेवे' त्यत्र कर्तुरभिहितत्वेन केदारइति प्रथमेति वाच्यम् । 'लिङ्चाशिप्य-
ङि' तिपूर्वसूत्रे द्विलकारको निर्देशइत्येकस्य लकारस्यानुवृत्त्या छान्तस्य यः कर्मणा तु-
ल्यक्रियः कर्ता तस्यैवकर्मवद्भावविधानात्कृत्यक्तग्वलर्थेषु कर्मकर्तुः कर्मवद्भावाभावात् ।
तस्मात् कर्मण्येवायं लकारइत्यनिवार्यः कर्त्राक्षेपः ॥

सूत्रे कारणत्व इति सप्तमी नेति प्रतिषेधः । पुनश्च कारणत्वेनेति तृतीया ।
चस्त्वर्थः । तथाचायमर्थः । आकाशादिषु कार्येषु क्रमादिविषये विगाने सत्यपि न ब्रह्मणः
कारणत्वे अस्ति विगानम् । कुतः यथाव्यपदिष्टोक्तेः यथाभूतो हेकस्मिन् वेदान्ते सर्व-
ज्ञस्सर्वेश्वरस्सर्वात्मकोऽद्वितीयः कारणत्वेन व्यपदिष्टः तथाभूतस्यैव वेदान्तान्तरेष्वपि
कारणत्वेनोक्तेः । तथाच बहुशब्दानुसारेण काचित्कस्यासच्छब्दस्य व्याकृतप्रपञ्चात्म-

नाऽनभिव्यक्ते ब्रह्मणि लक्षणा न्याय्या । न हि तत्र कारणमेव नास्तीति प्रतिक्षिप्यते किन्तु कारणमभ्युपेत्य तत्रासच्छब्दः प्रयुज्यते । तथापि व्याक्रियतेत्यत्र कारणान्तर-प्रतिक्षेपोऽस्तीति शङ्कानिवारणार्थश्चकारः । तन्निराकरणप्रकारो दर्शितएव ॥ १ ॥ ४ ॥ १४ ॥

एवं प्रकरणान्तरगतबहुकारणवाक्यानुसारेण ब्रह्मकारणवादविरोधी काचित्क-दशब्दो लक्षणादिना नेतव्यइत्युक्तम् । इदानीं पूर्वापरवाक्यानुसारेणापि तथा नेतव्य-इत्याह ॥

समाकर्षात् ॥ १ ॥ ४ ॥ १५ ॥

आनन्दवल्यामुपक्रमे वाक्यशेषेच श्रूयमाणस्तस्यशब्दस्त्रिकालाबाध्यरूपपरमा-र्थवाची । तत्रैव तस्य शब्दस्य व्युत्पन्नत्वात् । अमोघे तत्प्रयोगस्तु लाक्षणिकः । प्राय-श्शुक्तिरजतादेर्बाध्यस्य कार्यकरत्वाददर्शनेनामोघत्वस्याबाध्यसम्बन्धित्वावगमात् लक्षण-या तत्र प्रयोगनिर्वाहे शक्यन्तरस्याकल्पनीयत्वात् । 'असन्नेवे' ति मन्त्रोऽप्युपक्रमो-पसंहारानुरोधाच्छब्दो गश्रुतावसद्वादनिराकरणस्य क्लृप्तत्वेन तदनुरोधाच्चासद्वादनिराक-रणपरः । एवञ्च सद्रूपं ब्रह्म प्रकृत्य तस्मात् प्रत्यग्रूपादाकाशाद्युत्पत्तिमुक्त्वा तस्य सर्वा-न्तरत्वमुपपाद्य तस्यासत्यत्वपक्षञ्च निराकृत्य सकलजगत्प्रवृत्तञ्चोक्त्वा 'तत्सत्यमित्याच-क्षत' इतिचोपसंहृत्य 'तदप्येष श्लोको भवती' ति अनया तस्मिन्नर्थे श्लोकोऽयमित्यव-तारिकया तदेव सद्रूपं कारणं ब्रह्मानुकुप्य पठ्यमानोऽयं 'असद्वाइदमग्रआसीदि' ति श्लोकः कथमसत्कारणपरस्स्यात् । अतस्सत्समाकर्षानुरोधादसच्छब्दस्सत्येवानभिव्यक्त्य-भिप्रायो लाक्षणिकः कल्पनीयः । 'असदेवेदमि' ति श्रुतावपि 'तत्सदासीदि' ति सद्भा-वविधाने तत्पदेनासच्छब्दोक्तस्यैव समाकर्षादत्यन्तासत्तश्च 'नासतो दृष्टत्वादि' तिन्या-येन सद्रूपतापर्ययोगादसच्छब्दः पूर्वबल्लाक्षणिकः कल्पनीयः । 'तद्वेदे तर्ह्यव्याकृतमा-सीदि' त्याद्यनन्तरं 'सएष इह प्रविष्ट' इति वाक्ये तच्छब्देन व्यवहितप्रकृतपुरुषस्ये-वैतच्छब्देनाव्यवहितप्रकृत(व्याकृतस्यापि समाकर्षादव्याकृतरूपतया प्रविष्टपुरुषाभिधान-सामर्थ्यादव्याकृतशब्दोऽनभिव्यक्तब्रह्मपरइति तत्र न चेतनस्य कर्तुः प्रतिक्षेपः । तस्मात् 'नामरूपाभ्यां व्याक्रियते' त्यत्र स्वेनेत्येव कर्तृवाचिपदमध्याहार्यं 'तदात्मानं स्वयम-कुरुते' त्यनेनैकाध्यात् । तस्मात् सिद्धं सर्वेषां कारणवाक्यानामविरोधेन ब्रह्मपरत्वम् ॥ १ ॥ ४ ॥ १५ ॥

इति कारणत्वाधिकरणम् ॥ ४ ॥

जगद्वाचित्वात् ॥ १ ॥ ४ ॥ १६ ॥

कौषीतकिब्राह्मणे अजातशत्रुर्नाम काशीराजस्वसमीपमागत्य 'ब्रह्म ते ब्रवाणी' त्युक्तवन्तं बालाकिं गार्ग्यं 'सहस्रन्दस्रएतस्यां वाचि जनकोजनक इति वै जना धावन्ती' ति प्रशस्य बालाकिना 'यएवैष आदित्ये पुरुषस्तमेवाहमुपास' इत्यादिभिर्वाक्यैर्ब्रह्मत्वेनोपदिष्टानादित्यचन्द्रविद्युत्तनयित्वाकाशावायवग्न्यादिगतान् पुरुषानब्रह्मत्वेनतत्तत्पुरुषोक्त्यनन्तरमेव प्रत्याख्याय ततस्तूष्णींभूते तस्मिन्किमेतावदेव तव परिज्ञानमिति पृष्ट्वा तेनैतावदेवेत्यभिहिते 'मृषा वै किञ्चि मा संवदिष्टाः ब्रह्म ते ब्रवाणी' त्युक्त्या तमपोद्य 'यो वै बालाकएतेषां पुरुषाणां कर्ता यस्य वैतत्कर्म स वै वेदितव्य' इति स्वयमुपादेश इति श्रूयते । अत्र यो वेदितव्यउपदिष्टः उपसंहारेच 'सर्वान्पाप्मनोऽपहत्य सर्वेषां च भूतानां श्रेष्ठञ्च स्वाराज्यमाधिपत्यं पथेति यएवं वेदे' ति यद्वेदनस्य फलं वर्णितं स किं जीवः उत मुख्यप्राणरूपो हिरण्यगर्भः अथवा परं ब्रह्मेति 'यस्य वै तत्कर्म' त्यत्र कर्मशब्दरूढियोगाभ्यां संशये जीव इति तावत्प्राप्तं । ब्रह्मणि परिस्पन्दरूपस्य यज्ञादिरूपस्य वा कर्मणससम्बन्धाभावात् जीवे यज्ञादिसम्बन्धसत्त्वात् । न च ब्रह्मण्यपि तदाराधनरूपेण यज्ञादिना सम्बन्धोऽस्तीति वाच्यम् । पुण्यापुण्यसाधारणकर्ममात्रस्य तदाराधनत्वाभावात् । न च क्रियतइति व्युत्पत्त्या यस्यैतत्कृत्स्नं जगत्कार्यमिति यस्य वै तत्कर्मैत्यस्यार्थो ग्राह्यः । अथमिति 'एतेषां पुरुषाणां कर्ते' ति पृथङ्निर्देशवैयर्थ्यात् । जीवपक्षे एतेषामादित्यमण्डलत्रयधिकारिणां भोगोपकरणभूतानां पुरुषाणां यः कर्ता एतत्कर्तृभावे द्वारभूतं पुण्यापुण्यलक्षणं च कर्म यस्यास्ति स वेदितव्य इत्युपपत्तेः योगाद्भेदेः प्रबलत्वाच्च । कर्मशब्दस्य परिस्पन्दएव रूढिः तत्साध्यत्वान्तु पुण्यापुण्यरूपे कर्मणि लक्षणेति चेत् । न । परिस्पन्दासाध्येष्वपि दर्शनस्पर्शनश्रवणादिसाध्यपुण्यपापेषु कर्मशब्दप्रयोगदर्शनात् । तत्रापि यथाकथञ्चित्परम्परया परिस्पन्दसाध्यत्वाश्रयणेन लक्षणेत्यङ्गीकारेऽपि योगाद्द्विपूर्वलक्षणायाः प्रबलत्वात् । जीवस्यापि नत्पर्येदेहाश्रयपरिस्पन्देनासाधारणसंबन्धसत्त्वाच्च । अग्रेऽपि जीवल्लिङ्गदर्शनाच्च । तत्रह्यजातशत्रुणा वेदितव्यतयोपन्यस्तस्य पुरुषाणाङ्कतुर्वेदनायोपेतं बालाकिं प्रति बुबोधयिषुरजातशत्रुस्सुप्तं पुरुषं प्राणादिसंबोधनैरामन्थ आमंत्रणशब्दाश्रवणात्प्राणादीनामभोक्तृत्वं प्रतिबोध्य यष्टिघातेनोत्थापनात्प्राणादिव्यतिरिक्तं जीवं भोक्तारं प्रत्यबोधयदिति श्रूयते 'तं ह पाणावभिपद्य प्रवव्राज तौ ह सुसंपुरुषमीयतुस्तंहाजातशत्रुरामन्त्रयाञ्चक्रे बृहन्पाण्डरवासस्सोमराजन्निति सह तूष्णीमेव शिश्ये । ततउहैनं यष्ट्या व्याचिक्षेप । सततएव समुत्तस्यावि' ति । नन्विदं जीवसंकीर्तनं जीवस्य वेदितव्यपुरुषरूपत्वप्रतिपत्त्यर्थं न भवति किंतु जीवस्य सुषुप्तिप्रबोधयोरधिकरणापादानतया ब्रह्मप्रतिपत्त्यर्थम् । यष्टिघातेन जीवे प्रबोधिते 'कै-

षएतद्दालाके पुरुषोऽशयिष्ठे क्वाएतदभूत्कुतएतदागादि 'त्यजातशत्रोः प्रश्रस्य बालाकि-
ना तस्मिन्नविज्ञाते पृष्टेऽर्थे 'यदा सुप्तस्वप्नं कञ्चन पश्यत्यथास्मिन्प्राणएवैकधामवती'
ति अजाशत्रुणैव कृतस्य स्वपृष्टार्थविवरणस्यच दर्शनादिति चेत् । मैवम् । नहि सुषुप्ति-
स्थानतया ब्रह्म तत्र प्रतिपाद्यते किंतु नाढ्यएव । 'हिता नाम हृदयस्य नाढ्य' इति
नाडीः प्रक्रम्य 'तासु तदा भवती' त्युक्त्वा हि कदेत्याकांक्षायां 'यदा सुप्तःस्वप्नं
कञ्चन पश्यती' त्युक्तम् । 'अथास्मिन्प्राणएवैकधा भवती' त्यनेनतु ब्रह्मणि जीवएक-
धामवतीति नोच्यते प्राणशब्दोऽपि न ब्रह्मपरः किंतु नाडीस्थे जीवे करणग्रामएकीभ-
वतीत्युच्यते । 'तदैनं वाकसर्वैर्नामभिस्सहाप्येति चक्षुस्सर्वैरूपैस्सहाप्येति श्रोत्रं सर्वैश्श-
ब्दैस्सहाप्येति मनस्सर्वैर्ध्यानैस्सहाप्येति' त्यग्रे तद्विवरणदर्शनात् । प्राणशब्दोऽपि प्राण-
भृत्त्वनिबंधनो जावपरः 'स यदा प्रतिबुध्यते' इतिप्राणशब्दनिर्दिष्टस्य प्रबोधोपन्यासात्
ब्रह्मणस्सुप्तिप्रबोधयोरसंभवात् । ननु नाढ्यस्सुप्तिस्थानतया नोच्यते किंतु स्वप्नस्थानत-
या 'कैष एतद्दालाकेपुरुषोऽशयिष्ठे' तिस्वप्नस्थानस्य 'क्वाएतदभूत्' ति सुषुप्तिस्थानस्यच
प्राक्पृष्टत्वात् । अन्यथा प्रथमप्रश्रस्यैव सुषुप्तिस्थानविषयत्व यत्र प्रसुप्तस्तत्त्व यावत्प्र-
बोधमभूदित्यस्यार्थसिद्धतया द्वितीयप्रश्रवैफल्यप्रसङ्गात् साफल्यसंभवेच तदङ्गीकारायो-
गात् । तत्र 'तासु तदा भवती' तिस्वप्नस्थानप्रश्रस्य प्रतिवचनं 'यदा सुप्त' इत्यादि
'एकधामवती' त्यंतं सुप्तिस्थानप्रश्रस्य । युक्तं ह्यनन्तरश्रुतप्रतिषेधप्रसक्तस्वप्नविषयत्वं
पूर्ववाक्यस्य । युक्तं च 'नपश्यति' 'एकधामवती' त्यनयोस्मानकर्तृकत्वम् । अन्यथा
'एकधामवती' त्यत्रकरणग्रामइत्यध्याहारः कार्यः अथशब्दश्च तदाऽर्थनेतव्यः । 'यदा
सुप्तस्वप्नं न कञ्चन पश्यती' त्यस्य 'तासु तदा भवती' त्यनेनान्वये हि सुषुप्तिप्राप्त्य-
नन्तरं करणग्रामाप्ययइत्यर्थस्स्यात् । न च सोऽर्थो युक्तः । सुषुप्तेस्सर्वेन्द्रियोपरतिल-
क्षणत्वेनानयोः पौर्वापर्यायोगात् । तस्मात्प्राणशब्दो जीवस्य सुषुप्तिस्थानं वदन्जीवाति-
रिक्तं वेदितव्यं पुरुषं परामृशतीत्येव वक्तव्यम् । 'स यदा प्रबुध्यते' इतितच्छब्दस्तु
यएकधामवति तं सुषुप्तं जीवं परामृशति नतु यत्रैकधामवति तं वेदितव्यं पुरुषमतो न
किंचिदवद्यमिति चेत् ॥

उच्यते । 'कैषएतद्दालाके पुरुषोऽशयिष्ठे' ति प्रश्रउत्थापितस्य जीवस्य सुषु-
प्तिस्थानविषयः । 'क्वाएतदि' ति प्रश्रस्तदुत्थापनात् पूर्वमुपरतव्यापारस्य तदनन्तरं
व्याप्रियमाणतयाऽनुभूयमानस्य तदीयकरणग्रामस्य सुषुप्तिकालिकाधिकरणविषयः । 'कुत-
एतदागादि' ति प्रश्रस्तस्यैव करणग्रामस्योद्भूतनापादानविषयः । एवञ्च 'तासु तदा भवति
यदा सुप्तस्वप्नं न कञ्चन पश्यती' ति प्रथमप्रश्रस्य प्रतिवचनम् । 'अथास्मिन् प्राणएव-
एकधा भवती' ति द्वितीयप्रश्रस्य । 'तदैनं वागि' त्यादि तद्विवरणम् । 'स यदा प्रति-
बुध्यते यथाऽग्नेर्विष्णुलिङ्गा विप्रतिष्ठेरन्नेवमैवैतस्माद्ःत्मनः प्राणा यथायतनं विप्रतिष्ठन्ते

प्राणेश्यो देवा देवेश्यो लोका' इति तृतीयप्रश्नस्य प्रतिवचनमिति सङ्गच्छते । अन्यथा प्रश्नत्रयस्यापि जीवसुपुप्त्यधिकरणतद्भवनाधिकरणतदुद्गमनापादानविषयत्वे तान्येव प्रतिवचनेषु वक्तव्यानि स्युः । न च प्रतिवचनेषु कुतश्चिदपादानाज्जीवस्योद्गमनप्रतिपादकं किञ्चिदस्ति किन्वेतस्मादात्मनः प्राणाइति जीवादिन्द्रियोद्गमनविषयमेव प्रतिवचनं दृश्यते । न च 'अथास्मिन् प्राणएवैकधा भवती' त्यस्य जीवः प्राणशब्दिते ब्रह्मण्येकधा भवतीत्यर्थाङ्गीकारे 'एतस्मादात्मन' इत्यस्य प्रकृतब्रह्मपरामर्शितया प्राणशब्दस्य जीवपरतयाचैतदेव जीवोद्गमनापादानप्रश्नप्रतिवचनं स्यादिति वाच्यम् । 'एतस्मादि' त्यनेन 'यदा सुप्तस्वप्नं न कञ्चन पश्यती' ति प्राधान्येन प्रकृतस्य सुषुप्तस्य परामर्शसम्भवे सप्तमीनिर्दिष्टस्योपसर्जनस्य परामर्शायोगात् । 'कुतएतदागादि' ति प्रश्नस्य यष्टिघातोत्थापितजीवमात्रोद्गमनापादानविषयत्वाङ्गीकारे आत्मनः प्राणशब्दितानां बहूनामुद्गमनप्रतिपादनस्य तत्प्रतिवचनत्वायोगाच्च, 'स यदा प्रबुध्यत' इति तत्प्रबोधस्य प्राणोद्गमनकालोपलक्षणतथोपात्तत्वेन प्राणानां ततोऽन्यत्वप्रतीतिश्च, 'तद्यथा क्षुरः क्षुरधानेऽवहितस्स्यात् विश्वम्भरो वा विश्वम्भरकुलाथे एवमेवैष प्राज्ञआत्मेदं शरीरमात्मानमनुप्राविष्टः आलोमम्यआनखेम्य' इति समनन्तरवाक्ये 'शरीरमात्मानमि' ति निर्देशेन शरीरात्माभिमानित्वेन ज्ञापितस्य जीवस्य प्रकृतप्राणाद्युद्गमनापादानपरामर्शानां 'एष प्राज्ञआत्मे' त्येतच्छब्देन परामर्शाच्च 'तद्यथा श्रेष्ठी स्वैर्भुङ्क्ते यथा वा स्वाश्रेष्ठिनं भुञ्जन्ति एवमेवैष प्राज्ञआत्मा एतैरात्माभिर्भुङ्क्ते एवमेवैतआत्मानएतमात्मानं भुञ्जन्ती' ति तदनन्तरवाक्येऽप्यालोकदानादिना भोगोपकारैः प्राक् 'एतेषां पुरुषाणामि' ति प्रकृतैः आदित्यादिपुरुषैर्हेतुभिर्विषयभोक्तृत्वेन लिङ्गेन ज्ञापितस्य जीवस्य पूर्ववत् प्रकृतपरामर्शिनैतच्छब्देन निर्देशाच्च । एवं कर्मसम्बन्धयष्टिघातोत्थानशरीरात्माभिमानभोक्तृत्वलिङ्गैर्जीवएव वेदितव्यः पुरुषोऽस्मिन् प्रकरणे प्रतिपाद्यतइति निश्चये सति 'अथास्मिन् प्राणएवैकधा भवती' ति वाक्ये कर्त्रध्याहारोऽथशब्दास्वारस्यञ्च न दोषः । किञ्च न कर्तव्योऽत्र कर्त्रध्याहारः । 'कवा एतदभूदि' ति प्रश्नवाक्ये एतच्छब्देन निर्दिष्टस्य करणमण्डलस्य कर्तुस्तत्प्रतिवचनेऽपि कर्त्रेणइति प्रश्नस्य कांच्यामिति प्रतिवचने चैत्रस्येव स्वयमेवान्वयात् । नाप्यथशब्दस्तदाऽर्थमस्माभिर्नैतव्यः 'तदैतं वाग्नि' त्यादिविवरणवाक्यस्थतदाशब्दानुसारेण स्वयमेव तदाऽर्थं पर्यवसानात् । बृहदारण्यके बालाक्यजातशत्रुसंवादरूपे समानप्रकरणएव 'तानि यदा गृह्णात्यर्थंहेतत् पुरुषस्त्वपिति नामे' ति स्वापकरणग्रामोपरमयोविपरीतपौर्वापर्यश्रवणेन परस्परविरोधपरिहाराद्योभयत्राप्यथशब्दस्तदार्थपरइत्यवश्यं वक्तव्यत्वाच्च । 'यदा सुप्त' इत्यादेः 'एकधा भवती' त्यन्तस्य सुषुप्तजीवाधारप्रश्नप्रतिवचनरूपत्वेऽपि यदाशब्दप्रतिनिर्देशतयाऽथशब्दस्य तदाऽर्थपर्यवसायित्वावश्यमावाच्च । तस्यानन्तर्यार्थत्वेऽपि सुषुप्तेरेकधामावस्य च पौर्वापर्याभावेन

‘तासु तदा भवती’ त्येतदनन्तरं तस्य योजनीयतया व्यवहितयोजनाहेतुशसत्त्वाच्च । नन्वेवमपि ‘तदैनं वागि’ त्यादिना प्रतिपाद्यमानस्सुषुप्तौ विषयैस्सह करणग्रामस्य लयो न जीवे सम्भवति । प्रबोधे तैस्सह तदुत्पत्तिश्च न जीवात् सम्भवतीति चेत् । न । सुषुप्तौ वागादीनामुपरतव्यापाराणां जीवेऽवस्थानस्य प्रबोधे जीवाभिर्गत्य स्वस्वायतनप्राप्तेश्च सम्भवात् । तावत्येवार्थे ‘तदैनं वागि’ त्यादेस्तात्पर्यात् । प्रत्यक्षादिविरोधेन विषयैस्सहेन्द्रियाणां सुषुप्तौ लयस्य प्रबोधे पुनरुत्पत्तेश्च तदर्थत्वाङ्गीकारायोगात् । प्रत्यक्षविरुद्धोऽप्यर्थो यथाश्रुतिं ग्राह्यइतिचेत्तर्हि प्रकरणस्य जीवविषयत्वस्वारस्यानुरोधेन सुषुप्तौ जीवे सविषयाणामिन्द्रियाणां लयः प्रबोधे जीवात् तेषां पुनरुत्पत्तिरित्येवाङ्गीक्रियताम् । प्रत्यक्षविरोधस्याकिञ्चित्करत्वेनासम्भवाभावात् ॥

यदि च ‘यदा सुषुप्त’ इत्याद्येकधा भवतीत्यन्तं सुषुप्तजीवाधारप्रश्नप्रतिवचनं ‘तदैनं वागि’ त्यादि सुषुप्तजीवाधारे विषयेन्द्रियाणां लयस्य ततस्तेषां पुनरुत्पत्तेश्च प्रतिपादकमित्येव वक्तव्यम् । कौषीतकिब्राह्मणएव पूर्वस्यामिन्द्रप्रतर्दनास्यायाधिक्यायां प्राणशब्देन ब्रह्मोपक्रम्य ‘तस्यैषैव दृष्टिरेतद्विज्ञानमि’ ति तदज्ञप्तिप्रकारं प्रतिज्ञाय ‘यत्रैतत्पुरुषस्सुप्तस्वप्नं न कञ्चन पश्यत्यथास्मिन् प्राणएवैकधा भवती’ ति सुषुप्तजीवाधारत्वेन ‘तदैनं वाक् सर्वैर्नामिस्सहाप्येती’ त्यादिना वागादिछयोद्गमापादानत्वेन च प्रतिपादानादस्यापि तदैकार्थ्यस्य वक्तव्यत्वादिति निर्बन्धस्तथाऽपि सुषुप्तजीवाधारो वेदितव्यः पुरुषो भवन्समष्टिप्राणात्मा हिरण्यगर्भएव स्यान्नतु ततोऽतिरिक्तं परं ब्रह्म । प्राणशब्दात् प्राणात्मना परिस्पन्दरूपस्य तदभिमानीजीवात्मना पुण्यापुण्यरूपस्य च कर्मणस्तत्रसम्भवात् । बृहदारण्यकश्रुती ‘आत्मैवेदमग्रआसीत्पुरुषविध’ इत्युपक्रम्य देवमनुष्यादिसकलमिथुनस्रष्टृत्वेनोक्तस्य तस्यादित्यादिपुरुषकर्तृत्वस्यापि सम्भवात् । तत्रैव तदनन्तरं यथा क्षुरो नापितोपकरणभूतस्तत्कोशे भवत्यवहितः यथा वा पचनादिना विश्वं बिभ्रदग्निररण्यादौ तन्नीडइति दृष्टान्तोपन्याससहितस्य नखपथन्तकृत्स्नशरीरानुप्रवेशस्य हिरण्यगर्भे प्रतिपादितस्यात्रापि वाक्यशेषे दर्शनाच्च ॥

स्यादेतत् । वेदितव्यः पुरुषो जीवः प्राणात्मा हिरण्यगर्भो वेति पक्षद्वयमप्ययुक्तं । वेदितव्यपुरुषकार्यत्वेन श्रुतानां बालाक्युपदिष्टपुरुषाणां मध्ये ‘यएवेष शारीरः पुरुषस्तमेवाहमुपास’ इति सामान्यतो जीवमात्रस्यापि परिगणितत्वेन तत्कारणस्य वेदितव्यपुरुषस्य तदन्यत्वप्रतीतिः । प्राणनामभिरामन्त्रणेऽपि सुषुप्तस्तोथानाभावेन प्राणान्यत्वप्रतीतिश्चेति चेत् । उच्यते । ‘यएवैष शारीरः पुरुष’ इति पर्यायस्थूलशरीराभिमानीजाम्रदबस्थपुरुषविषयः ‘यएवैष प्राज्ञआत्माथेनैतत्सुषुप्तस्सन्नप्यथा चरति तमेवाहमुपास’ इति तदनन्तरपर्यायस्य स्वप्नावस्थजीवविषयत्वदर्शनात् । एवं च शोकभतीत्यादिकलुषिदौ जाग्रत्स्वप्नदशौ प्रत्याख्याय सुषुप्त्यवस्थः पुरुषो वेदितव्य उपदिष्टो भविष्यति । अत-

एव उपदिष्टवेदितव्यपुरुषप्रदिदर्शयिषया सुषुप्तपुरुषगमनमग्रे वर्ण्यते । 'यदा सुप्तस्वप्नं न कञ्चन पश्यती'त्यनेन दीर्घस्वप्नं जाग्रत्प्रपञ्चमवान्तरस्वप्नं स्वप्नप्रपञ्चं वा न कञ्चन पश्यतीति शोकभीत्यादिकारणप्रपञ्चदर्शनाभावेन सुषुप्तस्य वेदितव्यत्वमुपपाद्यते । यदपि प्रश्नप्रतिवचनाभ्यां सुषुप्तस्य नाडीस्थत्ववर्णनं तदपि पाप्मास्पृष्टतया तन्मूलकशोकभीत्यादिराहित्यप्रदर्शनेन वेदितव्यत्वोपपादनार्थम् । 'तद्यत्रैतत्सुप्तसमस्तस्सम्प्रसन्नस्त्वप्नं न विजानात्यासु तदा नाडीषु मृतो भवति तं न कञ्चन पाप्मा स्पृशती'ति छान्दोग्ये हि सौपुतिकनाडीरूपगतस्य पाप्मास्पर्शश्श्रूयते । पुनः प्रश्नप्रतिवचनाभ्यां करणग्रामस्य नैवे वृत्तिविलयप्रतिपादनमपि सकलसांसारिकानर्थसम्पादकस्य करणग्रामस्य विलयेन सुप्तमशुद्धइति तस्य वेदितव्यत्वोपपादनार्थमेव । पुनरन्याभ्यां प्रश्नप्रतिवचनाभ्यां करणग्रामस्य पुनरुद्गमनप्रतिपादनं तु जाग्रतस्त्वप्नदृशश्चेन्द्रियव्यापारैः क्लृप्तित्वेनावेदितव्यत्वस्थिरीकरणार्थमिति सर्वं सङ्गच्छते ॥

यत्तु प्राणनामभिरामन्त्रणेऽप्यनुत्थानेन प्राणान्यत्वप्रदर्शनं तेन सुप्तपुरुषसम्बन्धिव्यष्टिप्राणान्यत्वमात्रं सिध्यति न तु समष्टिप्राणाभिमानिदेवतारूपहिरण्यगर्भान्यत्वमपि । ननु प्रसिद्धानि प्राणादिनामानि विहायाप्रसिद्धैः ब्रह्मकृत्यादिनामभिरामन्त्रणं देवताऽन्यत्वसिध्यर्थं म्यादितिचेत्तर्हि तेन चन्द्रदेवतान्यत्वमेव सिध्येत् । अस्मिन्नेव प्रकरणे 'यएवैष चन्द्रमसि पुरुषस्तमेवाहमुपास' इति चन्द्रपर्याये 'मांमैतस्मिन् संवाद्यिष्टावृहन्पाण्डरवासास्सोमोराजा अन्नस्यात्मेति वा अहमुपास' इति तेषान्नाम्नां चन्द्रविषयत्वश्रवणात् पाण्डरंशुभिश्च्छादितत्वेन तत्र पाण्डरवासस्त्वोपचारस्य सम्भवात् । वस्तुतस्तु सुप्तपुरुषं गत्वा कैश्चिन्नामभिर्द्विरामन्त्रणेऽप्यनुत्थानप्रदर्शनं सुप्तजीवस्य तन्नामविषयान्यत्वज्ञापनेनैव सप्रयोजनं वाच्यम् । तत्र च चन्द्रतादात्म्यस्याप्रसक्तत्वात्तदन्यत्वं न ज्ञापनीयम् । सुप्तदशायामुपरतव्यापारेभ्यश्शरीरोन्द्रियेभ्योऽन्यत्वं सुज्ञानमिति तस्यामपि दशायामनुपरतव्यापारात् प्राणादन्यत्वमेव ज्ञापनीयम् । तदा हि तत्प्रयोजनवत्तरं भवति । सम्भवति च बृहदादिशब्दानां श्रुत्यन्तरप्रसिध्यनुरोधेन प्राणे वृत्तिः । प्राणः खलु बृहन्महान् 'प्राणोवाव ज्येष्ठश्च श्रेष्ठश्च' ति प्राणविद्यायां श्रेष्ठ्यश्रवणात् 'सएषोऽसपन्न' इति सप्तान्नब्राह्मणे तस्यासपन्नत्वश्रवणाच्च । पाण्डरवासाश्च प्राणः । पाण्डरवर्णाः खत्वापोऽस्य वासः । प्राणविद्यायां 'किं मे वास' इति प्राणप्रश्ने 'आपो वास' इत्युत्तरश्रवणात् । सप्तान्नब्राह्मणे 'अथैतस्य प्राणस्य आपश्शरीरं ज्योतीरूपमसौ चन्द्र' इत्यप्यशरीरत्वोक्त्या तद्वासस्त्वोपचारसम्भवाच्च । अतएव चन्द्ररूपत्वादेवायं सोमराजश्च । यदि च 'बृहन् पाण्डरवासा' इत्यादिचन्द्रपर्यायवाक्यानुसारेणप्रात्रापि चन्द्रनामान्येतानि तदापि सप्तान्नब्राह्मणोक्तरीत्या चन्द्ररूपे प्राणएवैतेषां पर्यवसानं वाच्यम् सप्रयोजनत्वायेति सर्वथा हिरण्यगर्भामन्त्रणस्यात्र न प्रसक्तिः । किं-

चामन्त्रणेऽप्यनुत्थानेन हिरण्यगर्भान्यत्वं सिध्यदपि यष्टिघातोत्थाप्यस्य सुषुप्तजीवस्वैव सिध्येन्नतु सुषुप्तौ तदाधारतया प्रतिपाद्यस्य प्राणस्य । किन्तु तन्नामभिरामन्त्रणेऽपि तदनुत्थानेन चेतनस्य जीवस्य तदन्यस्वसिद्धौ तदुपपादकतया तस्याचेतनत्वमपि सिध्येदित्यलमतिप्रपञ्चेन ॥

स्यादेतत् । जीवो हिरण्यगर्भो वा वेदितव्यपुरुषइति पूर्वपक्षे यद्यपि वेदितव्यपुरुषस्य जीवान्यत्वं हिरण्यगर्भान्यत्वं च न प्रतिपन्नमिति बाधकं नास्ति । तथाऽपि ब्रह्मोपक्रममकलपापप्रदाहपूर्वकानन्याधीनत्वरूपम्वारज्यात्मकमोक्षफलोपसंहारश्रेतिबाधशुद्ध्यं जागर्तीति चेत् । उच्यते । येन बालाकिना 'ब्रह्म ते ब्रवाणी' ति प्रतिज्ञातं न तेन ब्रह्मोक्तं अन्यदन्यदेवोक्तम् । येनाजातशत्रुणा वेदितव्यः पुरुषउपदिष्टः न तेन ब्रह्माभिधानं प्रतिज्ञातम् । अतो न ब्रह्मपरमजातशत्रुवाक्यम् । ननु ब्रह्मोपक्रमाद्बालकिवाक्यादेव तदपि वाक्यं ब्रह्मपरं स्यादुपकोसलविद्यायामग्निवाक्यादिवाचार्यवाक्यम् । न । वैषम्यात् । तत्र हि वक्तृभेदेऽप्येकवाक्यतापादकमग्निवाक्यमस्ति 'आचार्यस्तु ते गतिं वक्ते' ति नत्वत्र तथाभूतं वाक्यमस्ति । तर्हि किं बालाकिवचसि ब्रह्मोपक्रमस्सर्वथा निरर्थकः । निरर्थकएव भ्रान्तवाक्यगतत्वात् । किमर्थं श्रुतौ भ्रान्तवाक्येऽप्यन्यासः । असद्वादवत् पूर्वपक्षनिराकरणार्थम् । तद्वदस्य निराकरणं न दृश्यतइति चेत् दृश्यतएव वाक्यच्छायाविमर्शचतुरैः । 'ब्रह्म ते ब्रवाणी' ति प्रतिज्ञातवता बालाकिना उपदिष्टान् पुरुषान् तत्तत्स्वरूपोपन्यासेन निराकृत्य ततःपरं ब्रह्मत्वेन वक्तव्यपुरुषाभावात् तृष्णीभूते तस्मिन् पुण्यपापकर्मसम्बन्धिनमेव पुरुषं मोक्षाय वेदितव्यमुपन्यस्यन्नजातशत्रुस्तदतिरेकेण मुमुक्षुभिर्ज्ञातव्यं ब्रह्म नाम किञ्चिन्नास्तीति मन्यतइत्येव हि स्पष्टतरं प्रतीयते । यथा 'रसवादिनं ब्रवाणी' ति प्रतिज्ञातवतोदाहृतान् पुरुषान् विप्रलम्भकत्वादितत्तत्स्वरूपोपन्यासेन प्रत्याख्याय ततःपरमुदाहरणीयपुरुषाभावात्तृष्णीभूते तस्मिन् राजानमेव धनार्थिभिरुपसर्पणीयमुपन्यस्यन्नृत्तरवादी रसवादीनाम कोऽपि नास्तीत्येव मन्यतइति प्रतीयते । एतेनेदं निरस्तं गार्ग्यस्य भ्रान्तत्वेऽपि ब्रह्मोपक्रमो न भ्रान्तः 'ब्रह्म ते ब्रवाणी' ति प्रतिज्ञामात्रे राजा गोसहस्रस्य दत्तत्वात् । अतो वक्तुं प्रतिज्ञातं ब्रह्म यथावद्वक्तुमजानन्तं गार्ग्यं प्रति राजा यथावत्तदुपदिष्टमित्येव गार्ग्यराजवाक्ययोरेकवाक्यत्वमुपपादयितुं युक्तम् । अन्यथा 'ब्रह्म ब्रवाणी' ति प्रतिज्ञायाम्ब्रह्मणि ब्रह्मत्वेन वदन्तं गार्ग्यं मृषावादीत्यपोह्य स्वयं राजा जीवं प्राणं वा वदतिचेत् स्वयमप्यसम्बन्धप्रलापी स्यात् । जीवं प्राणं वा ब्रह्मत्वेन वदति चेत् तद्वदेव मृषावादी स्यात् । ततश्च यथा केनचिन्मणितत्वज्ञानाभिमानिना काचं प्रदर्श्य 'मणिरेव' इत्युक्ते 'काचोऽयं न मणिरि' ति तं प्रत्याख्याय ततः आत्मनो विशेषं जिज्ञापयिषताऽन्येन वस्तुतो मणिरेव प्रदर्शनीयः । एवं राज्ञाऽपि ब्रह्मोपदेष्टव्यम् । अतो गार्ग्यवचनगतब्रह्मोपक्रमसामर्थ्यादेव राजवाक्यस्य ब्रह्मपर-

त्वमवसीयतइति । न हि राज्ञा गोसहस्रं दत्तं किन्तु 'सहस्रं दद्वः' इत्युक्तम् । तत्त्व-
सम्भावितमेव ब्रह्मनाम किञ्चिद्वक्तृमयमारभतइति मन्यमानस्य राज्ञः परिहासवाक्यमि-
त्यपि सङ्गच्छते । 'जनको जनकइति वै जना धावन्ती' ति परिहासवाक्यसमभिव्या-
हारात् । तथाऽपि 'दद्व' इति प्रतिश्रुतं दत्तमेव स्यादिति चेत् । न । 'अदत्तन्तु भय-
क्रोधशोकमोहरुजाऽन्वितैः । तथोक्तोचपरीहास व्यत्यासफलयोगत' इति परिहासेन दत्त-
स्यापि प्रत्याहरणार्हेत्वेनादत्तेषु परिगणनात् । ब्रह्मान्यस्याभिधानेऽपि न राज्ञोऽसम्बन्ध-
प्रलापित्वमापतति । मोक्षार्थं वेदितव्यं ब्रह्म नाम किञ्चिन्नास्ति किन्तु मुमुक्षूणामुपदिष्टः
पुरुषएव वेदितव्यइति साङ्गत्यात्, रसवादिवचनप्रत्याख्यातृवचनस्यापि तदन्यविषयस्यै-
वमेव साङ्गत्यदर्शनात् । मणिप्रवक्तृदृष्टान्तस्त्वत्र न प्रवर्तते ; न हि 'काचो मणिर्निभवति
किन्त्वयं मणिरि' ति प्रतिवक्तृवचने मणिशब्दवदिह राजवचने ब्रह्मशब्देऽस्ति 'आ-
दित्यादिपुरुषा ब्रह्माणि न भवन्ति किन्त्विदं ब्रह्मे' ति । यदि च गार्ग्यवचनगतोपक्रमा-
नुसारेण राजवचनमप्यवश्यं ब्रह्मपरं वक्तव्यं तदप्युपपद्यतएव आदित्यादिपुरुषा ब्रह्म न
भवन्ति किन्तु तेषां पुरुषाणां कर्ता पुण्यापुण्यवान्जीवः प्राणो वा ब्रह्मेति राजवचनाभि-
प्रायवर्णनोपपत्तेः । अस्ति हि जीवे ब्रह्मशब्दस्सिद्धान्तिनोऽपि सम्मतः 'इदं ब्रह्मायाति
इदमागच्छती' ति श्रुतौ । अस्ति च प्राणात्मनि हिरण्यगर्भं 'कर्मणो देवइति प्राणइति
स ब्रह्म त्यदित्याचक्षत' इति श्रुतौ । एवञ्च सर्वपापापहतिपूर्वकस्वाराज्यफलप्रतिपादक-
स्योपसंहारस्यापि जीवे प्राणे वा नानुपपत्तिः । तस्माद्ब्राह्मण्यजातशत्रुसंवादरूपस्यास्य
प्रकरणस्य जीवः प्राणो वा ब्रह्म न तदतिरिक्तं ब्रह्मास्तीत्यास्मिन्नर्थे पर्यवसितत्वात् सर्वे-
षां वेदान्तानां वियदादिसर्वजगत्स्रष्टृत्वोपलक्षिते निर्विशेषे ब्रह्मणि समन्वयइत्येतदयु-
क्तम् । ब्रह्मलक्षणं चायुक्तं तदुपलक्षणीयस्य निर्विशेषस्य ब्रह्मणएवास्मिन् प्रकरणे प्रति-
क्षेपप्रतीतिरिति ॥

एवं प्राप्ते सिद्धान्तमाह । 'जगद्वाचित्वात्' इह वेदितव्यः पुरुषो जीवसामा-
न्यात् तद्व्यतिरिक्ताद्विरण्यगर्भाच्चातिरिक्तं परं ब्रह्म 'यस्य वैतत्कर्मे' ति वाक्ये एतच्छ-
ब्दस्य कर्मशब्दस्य च जगद्वाचित्वात् । एतदुक्तं भवति । अत्रैतच्छब्दः प्रत्यक्षादिसन्नि-
धापितसकलजगद्वाची विशिष्य कस्यचित्पुरुषसम्बन्धनिर्देशाकांक्षस्य नपुंसकैकवचना-
न्तनिर्देशार्हस्य प्रकृतस्थाभावेन तस्य संकुचितवृत्तिकल्पकाभावात् । तथा कर्मशब्दा-
ऽपि कार्यत्वाकारेण सकलजगद्वाची चलनादृष्टरूढ्योरन्यतरपरिग्रहे नियामकाभावेन
क्रियतइति 'कर्मेति योगस्य समाश्रयणीयत्वात्, रूढिद्वयस्य परस्परपसाहृतौ लब्धोन्मे-
पस्य योगस्य प्रबलत्वात् । न च चलनएव रूढिस्तत्साध्यत्वादृष्टे लक्षणोति शक्यं व-
क्तुम् । मानसपुण्यपारूपम्यादृष्टस्य चलनसाध्यत्वाभावेनादृष्टसामान्ये कर्मशब्दस्य रूढ्य-
न्तरस्वीकारावश्यम्भावात् । अपि च कर्मशब्दस्य चलनादृष्टान्यतरपरत्वे 'यस्य कर्म

स वेदितव्य 'इत्येतावदेव वक्तव्यं स्यात् । प्रत्यक्षादिसन्निधापितवाच्येतच्छब्दोऽवधारणार्थो वाशब्दश्चानर्थकस्स्यात् । तस्य कार्यपरतायां ' एतेषां पुरुषाणां कर्ते' ति वाक्यमेव व्यर्थं स्यादिति चेत् । न । बालाकिना ब्रह्मत्वेन कीर्तितानां पुरुषाणामब्रह्मत्वस्यापनेन तस्य सप्रयोजनत्वात् । तथा च वाक्यद्वयस्याप्येवमर्थस्सम्पद्यते । यएतेषां पुरुषाणां जगदेकदेशभूतानां कर्ता किमनेन विशेषेण यस्य वा प्रत्यक्षादिसन्निधापितं कृत्स्नमेव जगत्कार्यमिति । एवञ्च वाशब्दएकदेशावच्छिन्नकर्तृत्वव्यावृत्त्यर्थो भवति । तस्मादेतत्कर्मपदयोर्जगद्वाचित्वेन तल्लब्धात् सप्राणसजीवसकलजगदीक्षापूर्वकस्रष्टृत्वरूपात् तत्कर्तृत्वलिङ्गात् प्राणजीवातिरिक्तं परं ब्रह्म वेदितव्यः पुरुषइति सिद्धम् ॥ १ ॥ ४ ॥ १६ ॥

ननु जीवमुख्यप्राणातिरिक्तब्रह्मलिङ्गवज्जीवमुख्यप्राणलिङ्गमप्यत्र दृश्यतइत्याशङ्कामुद्भाष्य परिहरति ॥

जीवमुख्यप्राणलिङ्गान्नेतिचेत्तद्व्याख्यातम् ॥ १ ॥ ४ ॥ १७ ॥

तद्याख्यातमिति ' नोपासत्रैविध्यादाश्रितत्वादिह तद्योगादि ' तिप्रतर्दनाधिकरणे परिहृतमित्यर्थः । एतदुक्तंभवति । यथा ' तद्यथा श्रेष्ठी ' त्यादिवाक्ये प्रधानपुरुषस्य स्वैर्भृत्यैरिवादित्यादिपुरुषैरालोकदानादिनोपकारकैरात्मनो भोक्तृत्वं प्रधानपुरुषं प्रति भृत्यानामिवादित्यादिपुरुषाणामात्मानं प्रति स्वोचितैरुपकारैः पालयितृत्वञ्च वर्ण्यमानं जीवलिङ्गमस्ति यथावा ' तद्यथा क्षुर ' इत्यादिवाक्ये बृहदारण्यकप्रतिपन्नं मुख्यप्राणात्महिरण्यगर्भलिङ्गमस्ति एवं वेदितव्यपुरुषोपदेशवाक्यएवासंक्षिप्तप्रत्यक्षादिसिद्धसकलकार्यकर्तृत्वं तदतिरिक्तब्रह्मलिङ्गम् । तद्धि सजीवसहिरण्यगर्भसर्वजगत्कर्तृत्वरूपं ' यथा सुदीप्तात्पावकाद्विस्फुलिङ्गा ' ' इदं सर्वमसृजत यदिदं किञ्च ' ' यस्सर्वज्ञस्सर्वज्ञविन् ' ' हिरण्यगर्भं पश्यत जायमानमि ' त्यादिश्रुत्यन्तरेऽपि जीवमुख्यप्राणयोरपि कार्यत्वप्रसिद्धिसत्त्वात् । एवंच जीवमुख्यप्राणलिङ्गयोरप्यनुरोधे ब्रह्मजीवमुख्यप्राणानां त्रिविधमुपासनं विवक्षितमत्र वक्तव्यमिति वाक्यभेदः प्रसज्येत । नचात्र वाक्यभेदो न्याय्यइति वर्णितं प्रतर्दनाधिकरणे । ननु तत्रोपक्रमोपसंहाराभ्यां ब्रह्मविषयत्वं वाक्यस्यावगतामिति वाक्यभेदः परिहरणीयः नत्वत्रेति चेत् । अत्रापि परिहरणीयएव ' ब्रह्म ते ब्रवाणी ' त्युपक्रमेण ' सर्वांन्पाप्मनोऽपहत्ये ' त्याद्युपसंहारेणच वाक्यस्य ब्रह्मविषयत्वावगमात् । वेदितव्यपुरुषोपदेशवाक्यस्य गार्भ्यप्रतिज्ञातब्रह्मान्यविषयत्वावगमे हि रसवादिकथनप्रत्याख्यातृत्वचः दृष्टान्तः क्रमते । इह जगत्कर्तृत्वलिङ्गेन तस्य ब्रह्मविषयत्वावगमान्णितत्ववक्तृत्वचःदृष्टान्तएव प्रवर्तते । एतेन ब्रह्मोपक्रमोऽपि जीवमुख्यप्राणान्यतरविषयः तयोरपि क्वाचित्कब्रह्मशब्दप्रयोगदर्शनात् उपसंहारोऽपि तद्वेदनफलप्रतिपादनपरइति शङ्काऽपि निरस्ता । श्रुत्यन्तरेषु जीवमुख्यप्राणातिरिक्तं परब्रह्मण्येव ब्रह्मश-

वृद्धस्य तद्वेदनादेव परमपुरुषार्थलाभस्यच प्रसिद्धतरां च । 'सहस्रदक्ष' इत्यपि परिहासवाक्यत्वेन न योजनीयं किन्तु ब्रह्मवचनप्रतिज्ञापूजनार्थत्वेनैव योजनीयम् । परिहासवाक्यत्वेन योजनेऽपि बालाकिरयं ब्रह्मतत्वं वक्तुं न प्रभवतीत्येव परिहासाभिप्रायोवर्णनीयः नतु जीवातिरिक्तं ब्रह्मनामकं किञ्चिन्नास्तीत्येवमभिप्रायः । स्वयमेव सकलजीवव्यावृत्तासंकुचितसर्वजगत्कर्तृत्वरूपतल्लिङ्गवर्णनात् । एवञ्चैकस्मिन्वाक्ये ब्रह्माब्रह्मलिङ्गेषु सन्निविष्टेष्वब्रह्मलिङ्गानि ब्रह्माणि योजनीयानि नतु ब्रह्मलिङ्गान्यब्रह्मणीति प्रतर्दनाधिकरणे दर्शितन्यायेनैव जीवमुख्यप्राणालिङ्गान्यभेदाभिप्रायेण ब्रह्माणि योजनीयानि । नन्वेवं प्रतर्दनाधिकरणेन गतार्थमिदमधिकरणम् । नेतिब्रूमः । 'यस्यैवैतत्कर्म' त्यस्य ब्रह्मलिङ्गपरत्वोपपादकन्यायव्युत्पत्त्यर्थत्वात्स्याधिकरणस्य तदर्धानत्वाच्चोपक्रमोपसंहारयोर्ब्रह्मविषयतात्मकार्थलाभस्य । ननु तथाऽपि पूर्वाधिकरणन्यायेनैव निर्णेतुं शक्यमिदं वाक्यं नैतदधिकरणव्युत्पाद्यं कर्मशब्दस्य जगद्धाचित्वोपपादकं न्यायमपेक्षते । पूर्वाधिकरणेहि ब्रह्मकारणत्वप्रतिपादकबहुवाक्यानुरोधेन तद्विरोधिनामसत्कारणत्वादिप्रतिपादककतिपयवाक्यानां नयनं कृतम् । ततः कथमिह सकलजीवातिरिक्ततत्सृष्टिस्थितिसंहारतन्नियमनादि स्वतन्त्रानादिसिद्धपरब्रह्मप्रतिपादकबहुवाक्यानुरोधेनास्यैकस्य वाक्यस्य पूर्वपक्षे वर्णितं जीवमुख्यप्राणातिरिक्तपरब्रह्मनिर्गकरणपरत्वं तयोरन्यतरस्य वेदितव्यपरत्वंच प्रत्याख्याय परब्रह्मपरतया नयनं कर्तुमशक्यम् । सत्यम् । न्यायव्युत्पादनार्थं कृत्वाचिन्तयेदमधिकरणम् । तदेतदनन्तरसूत्रे स्फुटीकरिष्यामः ॥ १ ॥ ४ ॥ १७ ॥

जीवमुख्यप्राणातिरिक्तपरब्रह्मपरमिदं बालाक्यजातगृह्णयादरूपं प्रकरणमित्येतद्वेदन्तरेणापि द्रष्टयति ॥

अन्यार्थं तु जैमिनिः प्रश्नव्याख्यानाभ्यामपिचैवमेके

॥ १ ॥ ४ ॥ १८ ॥

जैमिनिः जीवमुख्यप्राणाभ्यामन्यद्ब्रह्म तदर्थमेवेदं प्रकरणं नतु तन्निराकरणार्थमिति जैमिनिराचार्यो मन्यते । कुतः प्रश्नव्याख्यानाभ्याम् । प्रश्नस्तावदजातशत्रोर्ब्रह्मत्वेन बालाकिनोपदिष्टेष्वदित्यादिपुरुषेषु प्रत्याख्यातेषु ततःपरमविज्ञानात्तूष्णींभूतेच बालाकौ बालाकिं प्रति 'एतावन्न बालाक' इति । 'एतावद्धी' ति बालाकेः प्रतिवचनानन्तरं 'मृपात्रे किल मा संवदिष्टा ब्रह्म ते ब्रवाणी' त्यजातशत्रोर्वचनं मृषात्वव्याख्यानां । एताभ्यां प्रश्नव्याख्यानाभ्यां ब्रह्मप्रतिपादनार्थमेवेदं प्रकरणं नतु तस्य निराकरणार्थमित्यवसीयते । यदि हि तन्निराकरणार्थं स्यात्तदा ब्रह्मण्यम किञ्चिन्नास्तीत्यभिमन्यमानस्त-

न्निराकरणप्रवृत्तो राजा बालकेवैक्त्यपुरुषान्तरसद्भावेऽपि तत्प्रतिज्ञाया मृषात्वं प्रति-
ज्ञाकालमारम्य मन्येतैवेति ' एतावन्वि ' ति प्रश्नपूर्वकं ' एतावदेवे ' त्युत्तरमपेक्ष्य तन्मृषा-
त्वं न व्याचक्षीत । ब्रह्मप्रतिपादनार्थत्वेतु ब्रह्मास्तीत्यवगच्छन्नाजा किमयं गार्ग्यस्थूला-
रुन्धतीन्यायेनाब्रह्माणि ब्रह्मत्वेनोपादिक्षत् किंवा भ्रान्त्येति निश्चेतुमशक्तुवल्लुदाहृतप्रश्न-
प्रतिवचनेन गार्ग्यस्य भ्रान्तत्वं निश्चित्य तत्प्रतिज्ञाया मृषात्वं व्याचष्ट इति युज्यते ॥

अपिच एवमेके शाखिनो वाजसनेयिनोस्मिन् बालाक्यजातशत्रुसंवादेऽस्मिन्नेव
स्थले प्रश्नव्याख्यानाभ्यां प्रकरणमिदं ब्रह्मप्रतिपादनार्थं नतु तन्निराकरणार्थमिति स्पष्ट-
यन्ति । ' सहोवाचाजातशत्रुरेतावल्लु ३ इति एतावद्धीति । नैतावता विदितं भवती ' ति ।
अत्रहि आदित्यपुरुषादिवेदनमात्रेण ब्रह्म विदितञ्च भवतीति व्याचक्षाणो राजा वेदित-
व्यमन्यद्ब्रह्मास्तीति मन्यत इति स्पष्टमेव प्रतीयते । ननुदाहृतप्रश्नव्याख्यानचलाद्ब्रह्मप्र-
तिपादनार्थं प्रकरणमित्यवसीयतां नाम । प्रतिपादादयिपतं ब्रह्म जीवमृच्यप्राणयोरन्य-
तरद्भविष्यति । तयोरपि ब्रह्मशब्दप्रयोगस्योदहृतत्वादिति द्वितीयपूर्वपक्षेऽप्येतदेवोत्तरं
' अन्यार्थं तु जैमिनिः प्रश्नव्याख्यानाभ्यामपिचैवमेक ' इति । इह जीवमृच्यप्राणप्रसञ्ज-
नमन्यार्थं ब्रह्मप्रतिपत्त्यर्थं न तु प्राधान्येन जीवमृच्य मृच्यप्राणस्यैवा प्रतिपादनार्थमिति
जैमिनिर्मन्यतइति । कुतः ' क्लेषएतद्बालाक ' इत्यादिना ' प्राणएवैकधाभवती ' त्यन्तेन ग्र-
न्थेनवर्णिताभ्यां प्रश्नव्याख्यानाभ्याम् । ' क्लेषएतद्बालाक ' इति प्रश्नस्तावज्जीवो
वेदितव्य इति प्रतिपादनार्थं न भवति । तथासति तत्स्वरूपस्यैव प्रष्टव्यतया
तदाधारप्रश्नायोगात् । नच तस्य नाख्याधारत्ववर्णनेन षापामृष्टतया तन्मूलशो-
कभीत्यादिराहित्यप्रदर्शनेन वेदितव्यत्वोपपादनार्थमाधारप्रश्नइति वाच्यम् । तथा-
सति ' तासु तदा भवती ' ति नाडीस्थत्ववत्पापास्पर्शस्यापि बालाकिं प्रति वर्ण-
नीयत्वापत्तेः । नच सौषुप्तिकनाडीः प्रविष्टस्य पापास्पर्शइत्यान्दाग्ये श्रुतः प्रसि-
द्धइति तदवर्णनमिति वाच्यम् । ' क्लेषएतदि ' तिप्रश्नानन्तरं ' तदुह बालाकिर्नैवि-
जज्ञावि ' त्युक्तत्वेन सुपुप्तौ नाडीप्रवेशमेवाजानतो बालाकेनतत्प्रवेशकृततपापास्पर्शप्र-
सिध्यभावात् । तस्माज्जीवाधारो वेदितव्यः पुरुषइति प्रतिपादनार्थएव स प्रश्नः । ' प्रा-
णएवैकधाभवती ' त्येतदेवच तस्योत्तरं नतु ' तासु तदाभवती ' त्येतत् । नाडीनां वेदित-
व्यपुरुषत्वाभावात् । तत्तु ' ताभिः प्रत्यवसृप्य पुरीतति शेत ' इतिश्रुत्यन्तरानुसारेण ह-
दयावाच्छिन्नब्रह्मप्राप्तये मार्गोपदेशपरनेतव्यम् । एवञ्च द्वितीयप्रश्नः करणग्रामाधिकरणवि-
षयइति न युक्तं अग्रे तदुत्तरादर्शनात् । जीवाधिकरणविषयइत्यपि न युक्तं प्रथमप्रश्नेन
पुनरुक्तिप्रसङ्गादिति चेत् । न । तयोरैकः कस्मिन्नधिकरणे शयितोऽभूदिति जीवाधिक-
रणार्थविशेषविषयः । अपरस्तु जीवः किमन्यस्सन्नयस्मिन् शयितोऽभूतानन्यस्मन्ना-
त्मनीत्याधिकरणगतान्यत्वानन्यत्वरूपविशेषणवैशिष्ट्यविषयइतिभेदोपपत्तेः । अतएव प्रश्न-

द्वयस्यापि व्याख्यानार्थं 'प्राणएवैकधाभवती' त्युक्तम् । अत्रहि 'प्राण' इत्याधिकरणभूतधर्मविशेषप्रश्नस्य प्रतिवचनं 'एकधा भवती' ति धर्मविशेषवैशिष्ट्यप्रश्नस्य । एकधा भवति एकीभवतीत्यर्थः 'स्वमपीतो भवती' ति हि श्रुत्यन्तरम् । 'तदैनं वागि' त्यत्र 'एतस्मादात्मनः प्राणा' इत्यत्रच एतत्पदं प्राणपरामर्शि । प्राणस्य सप्तम्यन्तनिर्दिष्टत्वेऽपि प्रतिपिपादयिषितत्वेन प्राधान्यात् 'तसे पयसि दधानयति सा वैश्वदेव्यामिक्षे' त्यत्र सप्तम्यन्तनिर्दिष्टम्यापि पयसएव व्याप्यकर्मत्वेन प्रधानस्य सर्वनाम्ना परामर्शदर्शनात् । अत्र च वाक्यद्वये प्राणानां वृत्तिलयोद्गममात्रं न प्रतिपाद्यते । विषयैस्सह लयोद्गमप्रतिपत्तनात् । न हि सुषुप्तौ विषयाणां व्यापारविलयः प्रबोधे तदुद्भवश्चानुभवानुरोधः । श्रुता भारनिवेशे तु यथाश्रुतीन्द्रियाणां तद्विषयभूतस्य नामरूपात्मकस्य कृत्स्नप्रसङ्गस्य लयस्वीकर्तुं युक्तः । एवं जीवैकीभावाधिकरणस्य प्राणस्य सुषुप्तौ सेन्द्रियसकलप्रपञ्चलयाधिकरणतया प्रबोधे तदुद्गमापादानतया प्रतिपादनं तस्य गार्ग्येपिदिष्टेभ्यआदित्यादिपुरुषेभ्योऽन्वत्वं दृढीकर्तुम् । ततएव जीवो मुख्यप्राणो वा वेदितव्यः पुरुषइति पूर्वपक्षोऽपि निरस्तो भवति । न हि यतः कृतश्चिज्जीवाद्द्विरप्यगर्भाद्वा सर्वे लोकास्सर्वदेवाश्चोद्भवन्तीति युज्यते । यदि च देवशब्दइन्द्रियाधिष्ठातृदेवपरः तदाऽपि हिरण्यगर्भव्यावृत्तिरस्त्येव 'वृद्धिरध्यात्मं बोद्धव्यमधिभूतं ब्रह्म तत्राधिदैवतं' इति तस्यान्तरिन्द्रियाधिष्ठातृत्वोक्तेः । 'स यदा प्रबुध्यते यथाऽग्निर्विष्णुलिङ्गा विप्रतिष्ठेरन्नेवमवैतस्मादात्मनः प्राणा' इत्यादिनैव 'कुतएतदागादि' ति प्रश्नस्य प्रतिवचनमप्यर्थाल्लब्धम् । तथा हि 'कुतएतदागादि' ति प्रश्नो न जीवागमनापादानविषयः यत्र धर्मिणि शयितोऽभूत् ततआगादिति स्वयमेव ज्ञातुं शक्यत्वात् किन्तु किमन्यम्मादागतउतात्मन्येव भेदकोपाधिविलयादेकीभूय स्थितः पुनः प्रबोधसमये भेदकोपाध्युद्भवत्ततो भेदेनागतइत्यपादानस्यान्यत्वानन्यत्वधर्मविशेषवैशिष्ट्यविषयः । यद्यप्यधिकरणान्यत्वानन्यत्वविषयस्य प्राचीनप्रश्नस्य प्रतिवचनं यद्बहिर्विषयं वक्ष्यते तद्धर्मविशिष्टादयमागादित्येतदपि निश्चेतुं शक्यम् । तथाप्यनन्यत्वपक्षस्य प्रतिवचने वक्तव्यत्वेन विवक्षितत्वात् तस्यचालौकिकत्वेनासम्भावनीयत्वात् तद्दृढीकरणार्थमधिकरणत्वदशायामिवापादानत्वदशायामप्यनन्यत्वं वक्तव्यमिति तद्विषयः प्रश्नो घटते । तत्प्रतिवचनलाभार्थं सुषुप्तौ यदा प्रबुध्यते तदानीमात्मनस्सुषुप्तभूतादेतस्मात् प्राणशब्दोक्तादिन्द्रियादयो विप्रतिष्ठन्तइति व्याख्येयम् । एवञ्चोदाहृतप्रश्नपर्यालोचनया तत्प्रतिवचनपर्यालोचनया च प्रकरणमिदमन्यार्थं न तु जीवो हिरण्यगर्भो वा वेदितव्यः पुरुषइति प्रतिपादनार्थमिति सिद्धम् ॥

अपिचैवमेके शास्त्रिनो वाजसनेयिनोऽस्मिन्प्रकरणे प्रकरणमिदमन्यार्थमिति स्पष्टयन्ति । तत्र हि 'यत्रैष एतत्सुप्तोऽभूद्येष विज्ञानमयः पुरुषः कैष तदाऽभूत्कुतएतदागादि' तिप्रश्नद्वयं श्रूयते । तदनन्तरं च 'यत्रैषएतत्सुप्तोऽभूद्येषविज्ञानमयः पुरुष-

स्तदेषां प्राणानां विज्ञानेन विज्ञानमादाय यएषोऽन्तर्हृदयआकाशस्तस्मिञ्छेत ' इति प्रथमप्रश्नस्य प्रतिवचनं । द्वितीयप्रश्नस्य प्रतिवचनं तु ' एवमेवास्मादात्मनस्सर्वे प्राणा-स्सर्वे लोकास्सर्वे देवास्सर्वाणिभूतानि व्युच्चरन्ती ' त्यग्रिमवाक्ये । अत्र ' क्लेष तदाऽभू-दि ' तिप्रश्ने करणग्रामाधिकरणविषयत्वशङ्काया नास्त्यवकाशः ' यएष विज्ञानमयः पुरु-ष ' इतिप्राङ्निर्देशात् । तदधिकरणविषयस्य प्रतिवचनस्य च नास्ति मुख्यप्राणविषयत्व-शङ्कावकाशः आकाशशब्देनाधिकरणनिर्देशात् । अस्याकाशशब्दस्यपद-भागेकौपीत-किब्राह्मणपठितम् प्राणशब्दस्यचैकार्थस्य वक्तव्यतया तयोर्ब्रह्मविषयत्वावश्यम्भावात् । ब्रह्मण्येव तयोश्श्रुत्यन्तरेषु निरूढिदर्शनात् आनन्दवह्यां ' कोहोवास्यात् कः प्राण्याद्यदेव आकाशाऽनन्दो न स्यात् ' इत्याकाशशब्दनिर्देशस्यचापरिच्छिन्नानन्दस्य ब्रह्मणउत्तरो-त्तरशतगुणमात्रपरिच्छिन्नानन्दशालिषु परिगणितान्मुख्यप्राणरूपात् हिरण्यगर्भाद्ब्रह्मत्वा-वगमात् । तस्मात्प्रकरणमिदं जीवमुख्यप्राणातिरिक्तब्रह्मविषयमिति तत्रैव तयोर्लिङ्गं सा-र्वान्म्याभिप्रायेण योजनीयं । तु वाजसनेयिशाखायां ' नैतावता विदितं भवती ' तिरा-जवाक्येन गार्गीयपक्रान्तब्रह्मविषयमेवाग्रेतनं सुप्तपुरुषोत्थापनोपक्रमं कृत्स्नं राजवाक्य-मित्यवगतं । तच्च ब्रह्म जीवो न भवतीति सुषुप्तजीवाधिकरणप्रश्नेनावगतं । तदधिकरणं ब्रह्म मुख्यप्राणो न भवतीति प्रतिवचनगताकाशशब्देन सर्वभूतलोकेदेवोद्गमापादानत्व-प्रतिपादनेनचावगतं । अतस्तदकार्थं कौपीतकिब्राह्मणवाक्यमपि जीवमुख्यप्राणातिरिक्त-विषयमिति निश्चेतुं शक्यमेव । किमर्थमिदमधिकरणमितिचेत् । उक्तमेवोत्तरं कृत्वाचि-न्तयेदमधिकरणं प्रवृत्तमिति । तदेवउत्तरमत्रापि द्रष्टव्यम् । ' अपिचैवमेक ' इत्यस्या-कृत्वाचिन्ताया उद्धाटनं कृतं । प्राचीनसूत्रदर्शितायाम्नु कृत्वाचिन्ताया ' वाक्यान्वया-दि ' त्यग्रिमसूत्रमस्मिन्नप्यधिकरणे प्रविष्टं मत्वा तेन बहूनां वेदान्तवाक्यानां जीववर्गा-त्तद्विशेषाद्द्विरण्यगर्भाच्च भिन्ने ब्रह्मणि समन्वितत्वादापि प्रकरणमिदमन्यार्थमित्येवंपरेणो-द्धाटनं कृतमित्यनुसन्धेयं । यत्तु भाष्ये प्राणनिराकरणस्यापि सुप्तपुरुषोत्थापनेन प्रा-णादिव्यतिरिक्तोपदेशोऽभ्युच्चयइत्युक्तं तद्विरण्यगर्भनिराकरणार्थं न भवति किन्तु प्रत-र्दनाधिकरणपूर्वपक्षन्यायेन मन्दशङ्कनीयः प्राणवायुरेवात्र वेदितव्यः पुरुषोऽस्तु तत्र परिस्पन्दरूपस्य कर्मणस्सदा सत्त्वादिति पूर्वपक्षनिराकरणार्थमिति सर्वमनवद्यम् ॥ १ ॥

४ ॥ १८ ॥

॥ इति जगद्धाचित्वाधिकरणम् ॥ ५ ॥

वाक्यान्वयात् ॥ १ ॥ ४ ॥ १९ ॥

बृहदारण्यके मैत्रेयीब्राह्मणे याज्ञवल्क्यस्त्वयं प्रवित्रजिषया मैत्रेयीकात्यायन्यो-
स्त्वभार्ययौवित्तस्य विभागं चिकीर्षन्वित्तेन किममृतत्वं प्राप्तुं शक्यमिति मैत्रेय्या एष्टो
यथैवोपकरणवतां जीवितं तथैव ते जीवितं स्यादमृतत्वस्य तु नाशाऽस्ति वित्तेनेत्यु-
क्त्वा 'येनाहं नामृता स्यां किमहं तेन कुर्यां यदेव भगवान्वेद तदेव मे ब्रूही' ति तथा
पुनरमृतत्वसाधनं एष्टो 'नवाअरे पत्युः कामाय पतिः प्रियो भवत्यात्मनस्तु कामाय
पतिः प्रियोभवती' त्यादिभिः 'नवाअरे सर्वस्य कामाय सर्वं प्रिय भवत्यात्मनस्तु का-
माय सर्वं प्रियम्मवती' त्यन्तैः वाक्यैः पतिजायापुत्रवित्तपशुब्रह्मक्षत्रले कदेववेदभूतप्रभृति
सर्वं यस्य भोगार्थतथैव प्रियं भवति तत्पत्यादिसर्वभोक्तात्मात्मानमुपक्रम्य 'आत्मावा
अरे द्रष्टव्यश्श्रोतव्यो मन्तव्यो निदिध्यासितव्य' इत्यमृतत्वसाधनमात्मदर्शनं दर्शनसा-
धनानि श्रवणादीनि चोपदिश्य 'आत्मनो वाअरेदर्शनेन श्रवणेन मत्या विज्ञानेनेदं सर्वं
विदितमि' त्यात्मविज्ञानेन सर्वविज्ञानं प्रतिजज्ञे । तत्र यदर्शनममृतत्वसाधनमुपदिदेश
सोऽयमात्मा किंजीवउत्तरमात्मेति जीवब्रह्मलिङ्गाभ्यां संशये पूर्वपक्षः जीवएवायमात्मा ।
उपक्रमे पतिजायादिप्रियत्वलिङ्गात् मध्ये 'विज्ञानमयएवैतेभ्यो भूतेभ्यस्समुत्थाय ता-
न्धेवानुविनश्यती' त्युत्पत्तिविनाशलिङ्गात् 'अन्ते विज्ञातारमरे केन विजानीयादि' तिवि-
ज्ञातृत्वलिङ्गाच्च । तद्विज्ञानेन सर्वविज्ञानप्रतिज्ञानंतु भोग्यजातस्य भोक्तृशेषत्वादौपचारिकं
योजनीयम् । युक्तं ह्युपक्रमोपसंहारपरामर्शानुसारेण पूर्वाधिकरणविषयवाक्ये जीवलिगस्य
ब्रह्मणीवात्र ब्रह्मलिगस्य जीवे योजनम् ॥

स्यादेतत् । उपक्रमादीनां जीवनिष्ठत्वे भवेदेवं तदेवासिद्धम् । तथाहि उपक्रमे
'नवा अरे पत्युः कामाये' त्यादिकं आत्मैव द्रष्टव्यइति वक्ष्यमाणार्थस्योपपादकतया
वर्ष्यते । न च जीवात्मनः कामाय पत्यादयः प्रिया भवन्तीति वचनं प्रियं पत्यादिकं प-
रित्यज्य तद्वियुक्तं केवलं जीवात्मस्वरूपमन्वेष्टव्यमित्यत्रोपपादकं भवति । प्रियमेव ह्य-
न्वेष्टव्यं न प्रियवियुक्तं स्वरूपं । परमात्मनः कामायेष्टनिर्वृत्तये पत्यादयः प्रिया भवन्ती-
ति वचनं तु पत्यादिकं परित्यज्य परमात्मैव द्रष्टव्यइत्यत्र भवत्युपपादकं । परमात्मा
खलु 'एष ह्येवानंदयाती' ति श्रुतः पतिजायादीनां कादाचित्कं प्रियत्वमापादयति । त-
स्मात् सएव निरतिशयानन्दरूपोऽन्वेष्टव्य इति । एवञ्च पतिजायादिवाक्यानामित्यमर्थो-
ग्राह्यः । नाहि पतिजायापुत्रवित्तादयो मदृष्टनिर्वृत्तये अहमस्य प्रियस्स्यामिति स्वसङ्क-
ल्पतः प्रिया भवन्ति किन्तु परमात्मनः तत्तज्जीवप्रियप्रतिलम्भनरूपेष्टनिर्वृत्तये अहमस्य
प्रियस्स्यामिति स्वसङ्कल्पतः प्रिया भवन्तीति । परमात्मा हि तत्तत्कर्मानुसारेण जीवात्म-
नः प्रियमनुभावायितुमिच्छन् प्रतिनियतदेशकालपरिमाणं तत्तद्वस्तुपु प्रियत्वमापादयति ।

एवमुपक्रमगतोपपादकसहितस्य द्रष्टव्यवाक्यस्य परमात्मपरत्वे सति मध्ये जीवोत्पत्ति-
विनाशसङ्कीर्तनं मुण्डके ' तथाऽक्षराद्विविधास्सोम्य भावाः प्रजायन्ते तत्र चैवापियन्ती '
तितदुत्पत्तिलयसङ्कीर्तनमिव प्रकृतब्रह्मभावप्रतिपत्त्यर्थतया तत्स्तुत्यर्थतया वा सम्भवदन्व-
यं न प्रकरणस्य जीवपरतामापादयति । ' विज्ञातारमि ' ति श्रुतं विज्ञानकर्तृत्वं तु ब्र-
ह्मण्यपि प्रसिद्धमेव ' तदैक्षत ' ' स ईक्षांचक्रे ' ' यस्सर्वज्ञ ' इत्यादिश्रुतिष्वितिचेत् ।
उच्यते । परमात्मनः पुण्यापुण्यकर्मण इव पतिजायादिषु कदाचित्प्रियत्वापादनेनानन्द-
रूपत्वं कदाचिदप्रियत्वापादनेन दुःस्वरूपत्वमिव न सिध्यति । नतरां निरतिशयानन्दत्वं ।
नतमां पत्यादिकं परित्यज्य द्रष्टव्यत्वं । तस्मात्पतिजायादिवाक्यानां परमात्मविषयत्वव-
र्णनं न परमात्मैव द्रष्टव्य इत्यस्योपपादकं । तेषां जीवात्मविषयत्ववर्णनमपि जीवात्मैव
द्रष्टव्य इत्यस्योपपादकं न भवतीत्युक्तमिति चेत् सत्यमुक्तम् । विमृश्य तु नोक्तं ।
तेषां जीवात्मविषयत्ववर्णने तस्य पतिजायाद्यपेक्षयाऽतिशयितपुरुषार्थत्वात्त्वात्मे हि पति-
जायादिकं परित्यज्य तस्यैवान्वेष्टयत्वे तदुपपादकं न भवेत्तत्तु लभ्यतएव । तथाहि
सर्वेषामपि स्वात्मा प्रियः पतिजायादयोऽपि प्रियाइत्यनुभवसाक्षिकमेतत् । तत्र पतिजा-
यादीनां स्वात्मव्यतिरिक्तानां सर्वेषां प्रियत्वं पतित्वादिप्रयुक्तं न भवति किन्तु स्वात्मप्र-
युक्तमिति अस्मिन्नर्थे तेषां स्वेष्टसंपादकत्वदशायामिव स्वानिष्टसंपादकत्वदशयां प्रिय-
त्वादर्शनेन सर्वसंप्रतिपत्तियोग्ये वर्ण्यमाने स्वात्मनः पतिजायादीन्प्रतीष्टसंपादकत्वदशया-
मनिष्टसंपादकत्वदशयाञ्चाविशेषेण प्रियस्य कथं पतिजायाद्यपेक्षयाऽतिशयितपुरुषार्थत्वं
न लभ्यते । तस्मादात्मानात्मनोऽङ्गैकप्रसिध्यनुसारिमुख्यगौणपुरुषार्थत्वरूपं तत्त्वमालोच्य
गौणं परित्यज्य मुख्यमेव समाश्रयेदित्ययमर्थः पतिजायादिवाक्यसहितेन द्रष्टव्यवाक्येन
वर्ण्यत इत्येव युक्तम् । उक्तञ्च सुरेश्वराचार्यः ' दृष्ट्वाऽनुभवतस्तत्त्वमात्मानात्मपदार्थयोः ।
उपादित्सा जिहासा च तत्कृतैवानुपाल्यतामि ' ति । ' स्वतएवाप्रियोऽनात्मा ह्यात्मप्री-
त्यर्थसाधनात् । जायादिस्स्यात्प्रियो भक्त्या वन्धक्याः कामको यथा । निर्हेतुका
स्वतः प्रीतिरात्मन्येव यतस्ततः । भाक्तं प्रियं परित्यज्य मुख्यं प्रियमुपाश्रयेदि ' ति च ।
एवञ्च ' नवाअरे पर्युः कामाये ' त्यादिवाक्येषु प्रसिद्धद्योतको वैशब्दोऽपि सङ्गच्छते ।
प्रसिद्धं ह्येतल्लोके यत्पत्यादयो जायादीनां पत्यादिप्रयोजनाय प्रिया न भवन्ति किन्तु
जायादीनामेव प्रयोजनायेति । पतिजायादिवाक्यानां परमात्मविषयत्वेतु स न सङ्गच्छे-
त । नहि परमात्मेच्छार्थिनं पतिजायादीनां कादाचित्कंप्रियत्वमित्येतल्लोकप्रसिद्धम् ।
श्रुतिप्रसिद्धं तदितिचेत् । न । अनर्थातिनीमविज्ञातश्रुत्यर्था केवलममृतत्वार्थिनां पत्या सह
चिरसंवासेन तच्चरणपरिचरणब्राह्मणलब्धयाऽन्तःकरणशुध्याच स्वयमप्यमृतत्वार्थिनां
मैत्रेयां प्रत्यमृतत्वोपायमुपदिदिक्षुणा पत्या तदधिकारिविशेषणवैराग्यदृढीकरणाय तद्भुङ्गु-
पारूढाया लोकप्रसिद्धेरेव तेन द्योतनीयत्वात् । पत्निजायादिवाक्येषु पतिवाक्यप्राथम्येन

मैत्रेयीं प्रति तद्बुध्युपाख्यमर्थं प्रथमं प्रदर्श्य तद्दृष्टान्तेन तत्सम्मतियोग्यान्वैवार्थान्तरा-
प्यपि पतिरवर्णयदिति प्रतीतेश्च । तस्माद्बुपक्रमस्य परमात्मविषयत्ववर्णनं तावदयुक्तम् ॥

यत्तत्पत्तिविनाशवाक्यं प्रकृतद्रष्टव्यात्मविषयं न भवति किन्तु तत्सृज्यात्मवि-
षयमिति तदपि न युक्तम् । षष्ठे मैत्रेयीब्राह्मणे 'स यथा सैन्धवघनोऽनन्तरोऽबाह्यः
कृत्स्नो रसघनएवैवं वा अरेऽयमात्माऽनन्तरोऽबाह्यः कृत्स्नः प्रज्ञानघनएवैतेभ्यो भूते-
भ्यस्समुत्थाये' त्यादिना प्रकृतस्य द्रष्टव्यात्मनएव 'अयमात्मे' ति परामृष्टस्योत्पत्ति-
विनाशवर्णनम् । 'एवं वा अरे इदं महद्भूतमनन्मपारं विज्ञानघनएवैतेभ्यो भूतेभ्य' इत्यादौ चतुर्थे मैत्रेयीब्राह्मणे 'अयमात्मे' ति शब्दाभावेऽपि प्रकृतपरामर्शनइदंशब्दस्य सत्त्वाच्च । मुण्डकवाक्यदृष्टान्तोपन्यासस्तु विषयः । तत्र 'तथाऽक्षरादि' ति विशेषेण सृज्यात्मनं प्रकृताक्षरब्रह्मोपादानकत्वप्रतिपादनात् । यत्तु विज्ञातृत्वं ब्रह्मणोऽपि प्रसिद्धमित्युक्तं तदपि न युक्तम् । विज्ञानार्थानुभवमिच्छस्य मनोवृत्तिविशेषरूपं विज्ञानं प्रति कर्तृत्वस्य मुख्यस्य जीवइव ब्रह्मण्यसम्भवात् । तस्मान्मैत्रेयीब्राह्मणेन प्रणिपाद्यमानआत्मा जीवएवेति जगत्कारणत्वोपलक्षितो मुमुक्षुभिर्विज्ञेयः परमात्मा तत्रैव वेदान्तानां समन्वयइत्येतन्न युक्तमिति । एवं प्राप्ते पूर्वपक्षे राद्धान्तः ॥

परमात्मैवायं वाक्यान्वयात् । वाक्यं हीदं मैत्रेयीब्राह्मणरूपं विमुञ्चयमानं परमात्मन्येवान्वितावयवं लक्ष्यते । तथा हि 'अमृतत्वस्य तु नाशाऽस्ति वित्तेन' इति याज्ञवल्क्यवचनेन वित्तसाध्यैः कर्मभिरमृतत्वं न प्राप्यतइति निश्चित्य वित्तमनादृश्यामृतत्वप्राप्त्युपायोपदेशमाशंसमानायै मैत्रेय्यै तस्याप्त्यर्थं विज्ञेयमात्मानमपदिदेश याज्ञवल्क्यः । तद्विज्ञानमेवामृतत्वसाधनमित्युपसङ्गहार च षष्ठे मैत्रेयीब्राह्मणान्ते 'एतावदरे सत्वमृतत्वमि' ति । जीवात्मविज्ञानात्तु नामृतत्वप्राप्तिः 'नान्यः पन्था' इति श्रुतेः । अहंप्रत्ययरूपे जीवात्मविज्ञाने सर्वदा अनुवर्तमानेऽपि अमृतत्वप्राप्त्यदर्शनाच्च जीवस्य यदलोकसिद्धं तात्त्विकं रूपं तद्विज्ञानममृतत्वसाधनमित्यस्य सिद्धान्तेऽप्यङ्गीक्रियमाणत्वात् । तथा मध्येऽपि ब्रह्मलिङ्गानि वर्णयामास । तत्र एकविज्ञानेन सर्वविज्ञानं तावदेकं लिङ्गम् । नचैतदौपचारिकं नेतुं युक्तम् । अग्रे भेददर्शननिन्दया सार्वस्म्यप्रतिपादनेन दुन्दुभ्यादिदृष्टान्तैश्च तद्बुपपादनाच्च । तत्र 'ब्रह्म तं परादाद्योऽन्यत्रात्मनो ब्रह्म वेद' इत्यादिभिः 'सर्वं तं परादाद्योऽन्यत्रात्मनस्सर्वं वेदे' त्यन्तैर्वाक्यैर्ब्रह्मक्षत्रलोकदेववेदभूतादिकस्य सर्वस्य ब्रह्मान्यत्वदर्शननिन्दा कृता । ब्रह्म ब्राह्मणजातिः 'ब्राह्मणोऽहमि' त्यभिमानविषयभूता तं पराकुर्यात् पुरुषार्थान् प्रच्यावयेद्यस्तां ब्राह्मणजातिमात्मनो भिन्नां वेदेति प्रथमवाक्यार्थः । एवं क्षत्रादिवाक्यानामप्यर्थो द्रष्टव्यः । सर्वंत्वेतेषु वाक्येषु सार्वभक्तिकस्त्रलप्रत्ययः 'समं समाधानमन्यत्राभिनिवेशात्' 'अन्यत्र मीप्माद्वाङ्मेयात्' इत्यादिप्रयोगइव प्रथमार्थो द्रष्टव्यः । 'इदं ब्रह्म इदं क्षत्रमिमे लोकाः इमे वेदाइमानि

भूतानीदं सर्वं यदयमात्मा' इति सार्वात्म्यं दर्शितम् । एकविज्ञानेन सर्वविज्ञानप्रतिज्ञां तदुपपादनार्था भेददर्शननिन्दापूर्विकां सार्वैत्म्यप्रतिज्ञाञ्चोपपादायितुं दुन्दुम्यादिदृष्टान्ता दर्शिताः ॥

'स यथा दुन्दुभेर्हन्यमानस्य न बाह्याञ्छब्दान् शक्त्याद्ग्रहणाय दुन्दुभेस्तु ग्रहणेन दुन्दुम्याघातस्य वा शब्दो गृहीत, इति दुन्दुभिदृष्टान्तः । चिद्रूपात्मस्फुरणं विना स्फुरणशून्यं जगच्चिदात्मनो न व्यतिरुच्यतइति प्रतिज्ञापेक्षिते 'यत् यस्य स्फुरणं विना न स्फुरति तत्ततो न व्यतिरुच्यत' इति नियमे दृष्टान्तोऽयम् । तत्र 'दुन्दुभेर्हन्यमानस्ये' त्यनेन हन्यमानदुन्दुभिप्रभवशब्दसामान्यं लक्ष्यते । 'दुन्दुभेस्तु' इत्यनेनापि तदेव लक्ष्यते । दुन्दुम्याघातः संग्रामभूमिषु वीररसाद्यनुकूलः दुन्दुभिध्वनिविशेषः । ततश्चायमर्थः यथा दुन्दुभिशब्दसामान्यविशेषभूतान् शब्दान् दुन्दुभिशब्दसामान्याद्बाह्यत्वेन ततो निष्कृष्य न कश्चिदपि ग्रहीतुं शक्त्यात् । किन्तु दुन्दुभिशब्दसामान्यग्रहणेनैव तद्विशेषशब्दो गृहीतो भवति । दुन्दुम्याघातसंज्ञकस्य शब्दविशेषस्य ग्रहणेन वा तदवान्तरविशेषशब्दो गृहीतो भवति । दुन्दुभिशब्दइत्येव हि तद्विशेषो गृह्यते दुन्दुम्याघातशब्दइत्येव च तद्विशेषइति । ततश्च दुन्दुभिशब्दसामान्यादुन्दुम्याघातशब्दसामान्याच्च यथा तद्विशेषो न भिद्यन्ते एवं चिद्रूपादात्मनः प्रपञ्चइत्याशयः । एवं शंखवीणादृष्टान्तावप्येवमेव योजनीयौ । यद्यपि दृष्टान्तानामर्थान्तरं वर्णयितुं शक्यम् । तथा हि यथा दुन्दुभौ हन्यमाने ततो बहिर्निस्सरतश्शब्दाच्च कश्चिदपि निरोद्धुं शक्त्यात् किन्तु दुन्दुभेर्निरोधेन तदाहन्तृपुरुषनिरोधेन वा दुन्दुभिशब्दो निरुद्धो भवतीत्यादि । तथाऽपि नैतादृशार्थान्तरं प्रकृतोपयोगि । सार्वैत्म्यं हि प्रकृतं दृष्टान्तेनोपपादनीयं न त्वन्यत् । तत्तु नैतादृशार्थानोपपादितं भवति । प्रकृतानुपयोग्यार्थान्तरं त्वितोऽपि समञ्जसमुन्नेतुं शक्यं दुन्दुभौ हन्यमाने बाह्यान्दुन्दुभिशब्दव्यतिरिक्तान्मानुषादिशब्दान्दुन्दुभिशब्दाभिभूतान्ग्रहीतुं न शक्नुयात् । दुन्दुभेस्तदाहन्तृपुरुषस्यवा निरोधेन मानुषादिशब्दो गृहीतो भवतीति । यद्वा हन्यमानदुन्दुभिमनाहत्य तद्दर्शनमनपेक्ष्य बाह्यान्पिहितकर्णत्वेन कर्णपुटमप्रविष्टतया कर्णपुटाद्बहिरेव वर्तमानान्दुन्दुभिशब्दान्ग्रहीतुं न शक्नुयात् । कर्णपुटस्य पिहितत्वेन तत्प्रत्यक्षासंभवात् हन्यमानदुन्दुभिरूपकारणलिङ्गादर्शनानुमानानवताराच्च । किन्तु प्रागुक्तहन्यमानत्वविशेषितस्य दुन्दुभेर्वा तदाहननव्यापृतस्य पुरुषस्यवा कारणलिङ्गस्य ग्रहणेनानुमानावतारे सति दुन्दुभिशब्दो गृहीतो भवतीति । अत्रहि पक्षद्वयेऽपि प्रथमपक्षइव बाह्यशब्दस्सप्रयोजनः । बहिर्निस्सरतइत्यर्थवर्णनेतु निष्प्रयोजनः । दुन्दुभिशब्दे ततोबहिर्निस्सरणस्य स्वाभाविकत्वेन व्यावर्त्याभावात् । शब्दान्वयी ग्रहणशब्दश्च ज्ञानपरस्संयुक्तार्थः । निरोधार्थवर्णने त्वयुक्तार्थः । नहि ग्रहणशब्दस्य ज्ञानवदुपादानवच्च निरोधार्थः प्रसिद्धः नवा चोरादाविव शब्दे

निरोधोऽन्वेति । दुन्दुभिर्यथा नाहन्थे तथातन्निरोधेनवा पुरुषो यथा तं नाह्न्यात्तथा पुरुषनिरोधेनवा शब्दस्योत्पत्तिप्रतिबंधमात्रं हि भवति न तु द्रव्यविषयत्वेन प्रसिद्धो निरोधः । प्रथमपक्षे 'दुन्दुभेरि' तिशब्दस्य दुन्दुभिप्रभवशब्दे लक्षणा तु ग्रहणान्वयानुरोधाद्भवन्ती न दोषाय । शब्दस्य ह्युपादानं न संभवतीति ज्ञानमेवात्र ग्रहणं वाच्यम् । दुन्दुभिज्ञानेच तदीयशब्दविशेषाणां स्फुरणं न भवति किंतु दुन्दुभिशब्दसामान्यज्ञानएव । उक्तञ्च वार्तिके 'दुन्दुभिध्वनिरित्येतत्कुतो लब्धं विशेषणम् । दुन्दुभेर्ग्रहणेनेति लब्धमेतद्विशेषणम् । दुन्दुभेस्तु रवाएतइत्येवं ग्रहणे सति । गृहीतास्ताद्विशेषास्स्युस्तेषां तादात्म्यकारणात् ।' इति । दुन्दुभ्याघातशब्दस्तु यद्यपि कर्मोपपदप्रत्ययान्तो दुन्दुभ्याहन्तुवाची । तथाऽपि व्रजन्तो दुन्दुभिध्वनिविशेषवाच्यप्यस्तीति तद्ग्रहणं युज्यते । तदप्युक्तं वार्तिके 'भेर्याघातग्रहाद्वाऽपि तद्विशेषग्रहो भवेत् । वीरादिरससंयुक्तो दुन्दुभ्याघातउच्यते' इति । तस्मात् 'चमसवदविशेषादि' तिन्यायेनानेकधा योजयितुं शक्यस्य दृष्टान्तवाक्यस्य प्रकृतसार्वात्म्योपपादकदार्यांतिकागुणएवार्थो ग्राह्यः ॥

ननु शङ्काग्रन्धदर्शितोऽप्यर्थः करणनियमनार्थः किञ्चिद्दार्ष्टान्तिकमध्याहृत्य तद्दृष्टान्ततया वर्णयितुं शक्यः दुन्दुभ्याहननव्यापारानुवृत्तौ दुन्दुभिशब्द इव इन्द्रियव्यापारानुवृत्तौ बाह्यार्थप्रत्ययो निरोद्धं नशक्य इति । ततश्चात्मदर्शनार्थिना तद्विरोधिबाह्यार्थप्रत्ययइन्द्रियनिरोधेन तद्विजृम्भणहेतुमनोनिरोधेनवा निरोद्धव्यइति प्रकृतोपयोगश्च सम्भवतीति चेत् । मैवं । श्रुतसार्वात्म्योपपादनार्थतयैव यथाकथञ्चन दृष्टान्तनयनसम्भवे दृष्टान्तस्वारस्यानुरोधेन दार्ष्टान्तिकान्नराध्याहारयोगात् । श्रुतएव ह्यवकाविधौ स्तावकत्वेन 'आपो वै शान्ता' इत्यर्थवादः यथाकथञ्चिन्नियते न तु तत्स्वारस्यानुरोधेनापां विधिरध्याह्रियते । यद्विच दृष्टान्तस्वारस्यमनुरोद्धव्यं तदाऽप्यनन्तरदर्शितार्थद्रव्यमध्य एव काश्चिदर्थो ग्राह्यः न तु शङ्काग्रन्धदर्शितोऽर्थः । तयोः प्राक्प्रस्तुतमननादिविधानोपयोगवर्णनसम्भवात् । तथा हि प्राक् 'आत्मा द्रष्टव्य' इत्युपदिश्य तद्दर्शनसाधनश्रवणादीन्युपदिष्टानि । अत्रेयमाशङ्का भवति पतिजायादिप्रियसंभूचितस्य जीवस्येदं द्रष्टव्यत्वमुपदिश्यते । न चैतदुपपद्यते अहंप्रत्ययेन नित्यमेव तस्यदृश्यमानत्वात् । अथोच्येत अहंप्रत्यये प्रकाशमानात्कर्तृत्वभोक्तृत्वादिविशिष्टद्रूपोपादन्यदस्ति निरतिशयानन्दरूपं ब्रह्मात्मकं जीवस्य रूपं तदभिप्रायेणामृतत्वार्थिना द्रष्टव्यत्वमुपदिश्यतइति । तदाऽपि 'मन्तव्यो निदिध्यासितव्य' इति न वक्तव्यम् । मनसा नित्यमहमिति गृह्यमाणे जीवे तदगृहीतमूक्षमरूपसद्भावे तद्वेदान्तेभ्यश्श्रुतवता पुरुषेण तेनैव मनसा पुनरवहितेन तस्य ग्राह्यत्वोपपत्तेः । चक्षुषा गृह्यमाणे तारकादौ तद्गते सूक्ष्मे विशेषे केनचित्कथिते तद्ग्रहणाय तदेव हि चक्षुः पुनस्मावधानं व्यापार्यत इति । तत्रेदमुत्तरं । यथा दुन्दुभिशब्देन प्रतिबन्धे सति मानुषादिशब्दो ग्रहीतुं न शक्यत इति तद्ग्रहणाय दुन्दु-

भिषब्दस्य निरोधकमपेक्ष्यते एवमिहाप्यसम्भावनादिप्रतिबन्धे सति जीवस्य ब्रह्मात्मकं रूपं ग्रहीतुं न शक्यत इति तन्निवर्तकमननादिकमपेक्ष्यत इति । यद्वा यथा कर्णस्य पिधानादिदोषेण दुन्दुभिषब्दग्रहणासामर्थ्ये सति तद्ग्रहणाय दुन्दुभ्याहननादिलिङ्गमपेक्ष्यते एवमिहापि 'पराञ्चिखानि व्यतृणत्स्वयंभूः' 'यन्मनसा न मनुते' इत्यादिश्रुतेर्मनसस्त्वतएव ब्रह्मदर्शनासामर्थ्ये सति तद्दर्शनाय उपायान्तरमन्वेषणीयमिति । वस्तुतस्तु 'इदं सर्वं यदयमात्मे' ति सार्वीत्याभिधानानन्तरमुच्यमानो दृष्टान्तस्तदुपपादनार्थतयैव योजयितुं युक्तइति प्राग्दर्शितएव दृष्टान्तवचनस्यार्थइति तत्त्वम् । एवमुपपत्त्युपवृंहितं सर्वविज्ञानप्रतिज्ञानं तावदेकं ब्रह्मलिङ्गम् । तदुपपादकं सार्वीत्यमपरम् । तथा 'स यथाऽऽर्द्धेधाग्नेरम्याहितस्य पृथग्धूमा विनिश्चरन्त्येवं वा अरेऽस्य महतो भूतस्य निश्चसितमेतद्यद्भवेदो यजुर्वेदस्सामवेदोऽथर्वाङ्गिरसइतिहासः पुराणं विद्याउपनिषदश्श्लोकास्सुप्राण्यनुव्याख्यायानानि व्याख्यायानानि' इष्टं हुतमाशितं पायिनमयश्चलोकः परश्चलोकस्सर्वाणि च मृतान्यस्यैव तानि सर्वाणि निश्चसितानी' ति वर्णितं नामरूपात्मकसकलप्रपञ्चकारणत्वं 'स यथा सर्वासामपां समुद्रएकायनमेवं सर्वेषां स्पर्शानां त्वगेकायनमि' त्यादिना 'सर्वेषां वेदानां वागेकायनमि' त्यन्तेन प्रतिपादितं ज्ञानेन्द्रियकर्मेन्द्रियविषयरूपसकलप्रपञ्चलयाधारत्वं च ब्रह्मलिङ्गम् । ननु 'सर्वासामपामि' त्यादिना सदृष्टान्तामिन्द्रियाणां स्वस्वविषयायतनमात्रत्वमुच्यते न तु ब्रह्मणः प्रपञ्चलयाधारत्वमिति ॥

उच्यते । 'यथा सर्वासामपामि' त्यादिदृष्टान्तवचनेन समुद्रस्य नद्यादिसकलसलिललयाधारत्वमुच्यते । 'यथा नद्यस्यन्दमानास्समुद्रेऽस्तङ्गच्छन्ति नामरूपे विहाय' 'यथेमानद्यस्यन्दमानास्समुद्राथणास्समुद्रं प्राप्यास्तङ्गच्छन्ति भिद्यते चासां नामरूपे समुद्रइत्येवं प्रोच्यते' इत्यादिश्रुत्यन्तरेषु तथैव समुद्रसलिलदृष्टान्तवर्णनदर्शनात् । ततश्च तदनुसारेण दाष्टान्तिकवचनेन त्वगादिशब्दैस्त्वगिन्द्रियादिप्राध्याणि स्पर्शरसगन्धरूपशब्दसङ्करूपनीयादिसामान्यानि लक्षणीयानि । तथा च यथा नद्यादिसलिलानि समुद्रे विलीय समुद्रात्मतां प्राप्नुवन्ति एवं महाप्रलये मृदुकर्कशादयस्पर्शविशेषा मधुराम्लादयोरसविशेषा गन्धादिविशेषाश्च स्पर्शादिसामान्येषु विलीनास्सन्तस्तत्सामान्यात्मतां प्राप्नुवन्तीत्यर्थः । एवञ्च क्रमेण परमकारणे 'अस्य महतो भूतस्ये' त्यादिना प्राग्वर्णिते विलीयन्तइति तात्पर्यम् । महाप्रलये भूतलयस्य परमकारणपर्यन्ततया श्रुत्यन्तरेषु पुराणेषु च प्रतिपन्नत्वात् । ब्रह्मविद्यानिमित्तात्यन्तिकप्रलयवर्णनपरे 'यथा सैन्यवद्वज्र' इत्यादिवाक्ये 'एतेभ्यो भूतेभ्यस्समुत्थाय तान्येवानुविन्दयती' ति वर्णितस्य भूतलयस्य 'यत्र त्वस्य सर्वमात्मैवाभूत्' इति परमकारणपर्यन्तत्वेन विवरणाच्च । एवञ्च त्वगादिशब्दानां स्पर्शादिसामान्येषु लक्षणा न दोषाय त्वगिन्द्रियादीनां स्पर्शादिलयाधारत्वस्य बाधितत्वाच्च । तस्मादुपक्रमोपसंहारपरामर्शैः परमात्मैवात्र द्रष्टव्यआत्मा ॥ १ ॥ ४ ॥ १९ ॥

स्यादेतत् । जीवविषया अप्युपक्रमोपसंहारपरामर्शा उदाहृताः । कस्तेषान्निर्वाहः । ननु सुषुप्तसुत्क्रान्त्यधिकरणादिदर्शितो निर्वाहस्स्यात् । तत्र ह्युक्तमेकस्मिन्वाक्ये ब्रह्माब्रह्मलिङ्गेषु करं वितेषु प्रसिद्धजीवानुवादेनाप्रसिद्धब्रह्मात्मत्वविधानमङ्गीकर्तव्यमिति । सत्यमुक्तम् । दुरुक्तंतुतत् । अत्यन्ताभेदे भेदसापेक्षस्योद्देश्यविधेयभावस्यायोगादित्याशङ्कायामेकदेशिमतेन तावत्परिहारमाह ॥

प्रतिज्ञासिद्धेर्लिङ्गमाश्मरथ्यः ॥ १ ॥ ४ ॥ २० ॥

‘यथा मुदीमात्पावकाद्विस्फुलिङ्गास्सहस्रशः प्रभवन्ते सरूपाः’ इत्यादिश्रुतेः परमात्मकार्यभूताजीवाः परमात्मनो नात्यन्तभिन्नाः किन्तु बह्विकार्यभूताविस्फुलिङ्गावहेरिव ततोभिन्नाभिन्नास्ते । तथाऽपि परमात्मानं द्रष्टव्यत्वेनोपदेष्टव्ये यदादिमध्यावसानेषु जीवात्मत्ववर्णनेन परमात्मनस्तदभेदप्रदर्शनं तत्प्रतिज्ञासिद्धेर्लिङ्गम् । सर्वविज्ञानप्रतिज्ञा ह्यभेदांशेनोपपादनीया न तु भेदांशेनेत्याश्मरथ्यआचार्यो मन्यते ॥ १ ॥ ४ ॥ २० ॥

अथैकदेश्यन्तरमतेन परिहारान्तरमाह ॥

उत्क्रामिष्यतएवंभावादित्यौडुलोमिः ॥ १ ॥ ४ ॥ २१ ॥

औडुलोमिस्त्वाचार्यो मन्यते संसारदशायां परमात्मनो भिन्नएव जीवःस्वाभाविकानां कर्तृत्वभोक्तृत्वादिधर्माणामाश्रयस्तत्तद्धर्मप्रवृत्तिनिमित्तकानां नाम्नाश्च विषयभूतः स मुक्तिकाले स्वकीयं नामरूपजातं विहाय परमात्मनैक्यं प्राप्नोति ‘यथा नद्यस्स्यन्दमानास्समुद्रेऽस्तं गच्छन्ति नामरूपे विहाय तथा विद्वान्नामरूपाद्विमुक्तः परात्परं पुरुषमुपैति दिव्यमि’तिश्रवणात् । तथाच मुक्तिकाले देहेन्द्रियसंघातादुत्क्रामिष्यतो जीवस्य परमात्मैक्यं भविष्यतीति भविष्यदैक्यमपेक्ष्य भेदकालेऽप्यभेदवर्णनमिति । एतदेवमतं पुञ्जरात्रिका अप्यास्थिपत ‘आमुक्तेर्भेदएव स्याज्जीवस्यच परस्यच । मुक्तस्यतु न भेदोऽस्ति भेदहेतोरभावत’ इति ॥ १ ॥ ४ ॥ २१ ॥

अथास्मिन्मतद्वयेऽप्यपरितुप्यन्नाचार्यस्स्वाभिमतं मतमाह—

अवस्थितेरिति काशकृत्स्नः ॥ १ ॥ ४ ॥ २२ ॥

रज्जोरेव भुजङ्गरूपेणैव व्याधकुलसंप्रवृद्धस्य राजपुत्रस्यैव व्याघ्रभावेनेवच परमात्मनएव जीवभावेनावस्थितेरादिमध्यावसानेषु जीववर्णनमिदं परमात्मप्रदर्शनमेव भवति । स्थूलदाश्लोकप्रतीतिसौकर्यार्थं जीवरूपेणोपक्रम्य मध्यावसानयोरपि जीवरूपप्रदर्शनमिति काशकृत्स्नआचार्यो मन्यते । न खलु जीवस्य तेजःप्रभृतिवदनन्योपाधिकं कार्यत्वमुपपद्यते विनाशित्वप्रसङ्गात् । नन्विष्टापत्तिः अत्रैव ‘तान्येवानुविनश्यति न प्रेत्य

संज्ञाऽस्ती'त्युक्तत्वादितिचेत् । मैवं/तदनन्तरं 'अत्रैव मा भगवान्मोहान्तमापीपदन् नवाअहमिदं विजानामी'तिवाक्येन कथमुपकान्तामृतफलभाक्त्वेन विवक्षितस्यात्मनो विनाशित्वं कथञ्च विज्ञानैकस्वभावत्वेनोक्तस्य तस्य संज्ञाऽभावइत्यभिप्रायवत्या मैत्रेय्या शङ्किते याज्ञवल्क्येन 'नवाअरे अहं मोहं ब्रवीमी'त्यारम्य तस्य विनाशसंज्ञाऽभाववचनयोराभिप्रायान्तरस्य स्वयमेव वर्णितत्वात् । तत्र 'अविनाशी वाअरेऽयमात्मा अनुच्छित्तिधर्मे'तिविनाशवचनस्याभिप्रायोवर्णितः । 'अविनाशी'तिविनाशकारणशून्यत्वलक्षणं विनाशायोग्यत्वमुच्यते । विपूर्वाक्षशोर्जिजन्तात्पचाद्यच्चि 'णेरनिटी'तिणिलोपे सति विनाशशब्दो विनाशकारणवार्त्ता । एवमविनाशशब्दस्य विनाशकारणव्यतिरिक्तपरत्वं ब्रह्मदारण्यकएव जनकयाज्ञवल्क्यसंवादेऽपि दृश्यते 'नहिद्रष्टुर्दृष्टेर्विपरिलोपो विद्यते अविनाशित्वादि'ति । 'अनुच्छित्तिधर्मे'त्यत्र धर्मशब्दस्वभाववचनः 'धर्माः पुण्ययमन्यायस्वभावाचारसोमपा'इति 'सहजं निजमाजानं धर्मस्सर्गो निसर्गवदि'ति च तस्य स्वभाववाचित्वस्मरणात् । उच्छित्तिविनाशो धर्मस्वभावो यम्यसोमयमुच्छित्तिधर्मा स न भवतीत्यनुच्छित्तिधर्मा स्वाभाविकविनाशरहितइत्यर्थः । अनेन औपाधिकविनाशोऽस्य व्यपदेष्टुं शक्योऽस्तीति तदभिप्रायं प्राग्विनाशवचनमित्युक्तं भवति । माध्यन्दिनपाठे तु 'अनुच्छित्तिधर्मे'त्येतदनन्तरमुपाधिरपि विशिष्य दर्शितः 'मात्राऽसंसर्गस्त्वम्य भवती'ति । मात्रा देहेन्द्रियादयः संसारदशायां जीवोपाधित्वेन स्थितास्तासां ब्रह्मविद्यया समूलं नाशान्मुक्तिकाले ताभिरसंसर्गोऽस्य भवतीत्यर्थः । तथाच देहेन्द्रियादिनाशोपाधिकोऽस्य नाशव्यपदेशइति भावः । 'यत्र हि द्वैतमिव भवति तदितरइतरं पश्यति तदितरइतरं जिघ्रती'त्यादिना 'यत्र त्वम्य सर्वमात्मैवाभूत्तत्केन कं पश्येत् तत्केन कं जिघ्रेदि'त्यादिनाच संसारदशायामेवापारमार्थिकभेदप्रतिसासवत्यां कर्तृकरणकर्मक्रियादिभेदसद्भाववद्रूपगन्धरसादिविशेषविज्ञानमस्ति मुक्तिदशायां तु सर्वस्य भेदप्रपञ्चस्य विद्यया प्रविलयेन कर्तृकरणकर्मक्रियादिभेदाभावात् तद्विशेषविज्ञानं नास्तीत्युक्त्या संज्ञाऽभाववचनं विशेषविज्ञानाभावपरमिति तदभिप्रायो वर्णितः । एतेनाश्मरथ्याभिमतं जीवस्य परमात्मनो भिन्नाभिन्नत्वमपि निरस्तं । 'यत्र हि द्वैतमिवे'तीवकारेण द्वैतस्यापारमार्थिकत्वद्योतकेन सर्वथैव भेदस्य निषिद्धत्वात् 'तत्केन कं पश्येदि'त्यादिभिर्भिन्नवस्तुदर्शनस्य निषिद्धत्वाच्च ॥

येतु ब्रह्मनियम्यत्वरहितस्य स्वतन्त्रस्य द्वैतस्य तद्दर्शनस्यच निषेधएभिर्वाक्यैः क्रियते ब्रह्मनियम्यस्य द्वैतस्य श्रुतिविहितत्वेन तस्यतद्दर्शनस्यच निषेधायोगादिति वदन्तो व्याचक्षते 'यस्यामवस्थायां द्वैतं ब्रह्मात्मकं स्वतन्त्रमिव भाति तदानीं स्वतन्त्रइतरस्वतन्त्रवस्तुदर्शनसाधनेन चक्षुरादिना स्वतन्त्रवस्त्वन्तरमनुभवति । यदातु सर्वं ब्रह्मात्मकं प्रकाशते तदा कञ्चेतनः केन करणेन कं स्वतन्त्रमर्थमनुभवेदि'त्यर्थः । मुक्त-

स्सर्वं ब्रह्मात्मकत्वेनानुभवतीति मुक्तिदशायामब्रह्मात्मकत्वेन मासमानं वस्तु तद्दर्शनसा-
धनंतद्गृष्टाच्च नास्तीतितान्पर्यमिति । तेषां व्याख्यानमेतावदध्याहारक्लेशएव निराकुर्या-
त् । अपिच षष्ठे जनकयाज्ञवल्क्यसंवादे स्वप्नावस्थायां जीवस्य स्वयंज्योतिष्ट्रे सुषुप्त्यव-
स्थायां तस्य बाह्यान्तरवेदनराहित्येचोक्ते कथं ज्योतिस्वरूपस्य वेदनराहित्यमिति श-
ङ्कायां विपथाभावान्नतुद्रष्टृस्वरूपायादृष्टेर्विपरिलोपादित्येतत्प्रतिपादनार्थं प्रवृत्तेषु 'यद्वैतं न
पश्यति पश्यन्वैतंनपश्यति । नहि द्रष्टृदृष्टेर्विपरिलोपोविद्यते अविनाशिस्वान्नतु तद्वितीय-
मस्ति ततोऽन्यद्विभक्तं यत्पश्येदि' त्यादिवाक्येषु श्रुतं द्वैतं तावत्स्वातन्त्र्येण विशेषयितुं
न शक्यते । सुषुप्तौ स्वतन्त्रस्यैव परतन्त्रस्यापि द्वैतस्य प्रतीत्यभावात् । ततश्च तेषु
श्रुतं द्वितीयमपि तेन विशेषयितुं न शक्यते द्वैतमात्रप्रतीत्यभावस्य द्वैतविशेषाभावानोप-
पादयितुमशक्यत्वात् । एवंच तदनन्तरश्रुते 'यत्रवान्यदिव स्यात्तत्रान्योऽन्यत्पश्येद-
न्योऽन्यजिघ्रेदन्योऽन्यद्रयसेदन्योन्यद्वेदन्योऽन्यचक्षुण्णयादन्योऽन्यन्मन्वातान्योऽन्यत्सृ-
शेदन्योऽन्यद्विजानीयादि' तिवाक्ये अन्यदपि स्वातन्त्र्येण विशेषयितुं न शक्यते । सुषु-
प्तौ यस्य विषयस्य व्यतिरेकात्प्रतीत्यभावउक्तस्तस्यैव स्वप्नजागरयोरन्यथात्प्रतीतेर्वक्तु-
मुपक्रान्तत्वात् । ननु स्वप्नजागरयोस्सुषुप्तौ च विषयप्रतीतितद्भावात् करणव्यापारसत्त्वा-
सत्त्वाभ्यां सूषपादौ । किमर्थं विषयसत्त्वासत्त्वप्रदर्शनमिति चेत्, श्रुतिमुपालभस्व, या
सुषुप्तौ करणव्यापारणामिव दृश्यावर्णयरसनीयश्रोतव्यमन्तव्यसृष्टव्यज्ञातव्याविषयाणा-
मप्यभावं मन्यमाना विषयामवेनाप्युपपादयितुं शक्यस्तत्प्रतीत्यभावइत्यभिप्रेत्य 'यद्वै
तन्न पश्यती' त्यादिष्वष्टस्वपि वाक्येषु द्रष्टुरन्यत्वेन विभक्तं यद्गृष्टोपलभेत तथाभूतं तस्य
द्वितीयमेव नास्तीत्युद्गुप्यति । ततश्च सुषुप्त्यवस्थाविषयेपूदाहृतवाक्येषु स्वातन्त्र्यविशे-
षणाभावे व्यवस्थिते मुक्त्यवस्थाविषयेप्यपि वाक्येषु तद्विशेषणं विवक्षितुमयुक्तम् । उभ-
येषामपि वाक्यानामेकप्रकारेण प्रवृत्तत्वात् । किञ्च तद्विशेषणविवक्षायामपि नार्थसङ्ग-
तिलभ्यते । मुक्तिदशायामपि ब्रह्मणएवाब्रह्मात्मकस्य तद्दर्शनस्य च सत्त्वेन तयोर्निषे-
धयोग्यत्वात् । तस्मात् 'यत्र हि द्वैतमि' त्यादिवाक्यानां सर्वात्मना द्वैतनिषेधएव ता-
त्पर्यमिति युक्तम् । ननु नैतद्युक्तं श्रुतिविहितस्य द्वैतस्य स्वरूपेण निषेधयोगादिति
चेत् । न । द्वैतस्य श्रुतिविहितत्वासिद्धेः केवलं प्रत्यक्षादिना सिद्धस्य तत्र तत्र प्रयो-
जानन्तरोद्देशेन श्रुत्याऽनूद्यमानत्वात् । तस्मात् 'यत्र हि द्वैतमि' त्यादिवाक्यविरोधा-
ज्जीवस्य परमात्मना न युक्तो भेदाभेदः । किञ्चायं भेदाभेदो मुक्तिदशायामपीप्यते उत
तदानीं केवलाभेदः । आद्ये 'यत्र त्वस्य सर्वमात्मैवामूदि' त्यवधारणेन 'ब्रह्म वेद ब्रह्मै-
व भवती' ति सावधारणश्रुत्यन्तरेण च विरोधः । द्वितीये स्वविरोध्यभेदज्ञाननिवर्त्यस्य
स्वाश्रयगताभेदकालरूपमुक्तिकालानुवृत्तात्यन्ताभावप्रतियोगिनश्च संसारदशायां प्रती-
तस्य भेदस्य मिथ्यात्वमेवापततीत्येषा दिक् ॥

एवं संसारदशायां जीवपरयोः केवलं भेदः मुक्तौ केवलमभेदइति पक्षोऽप्ययुक्तः । पतिजायादिप्रियसंमूचितस्य जीवात्मनएव द्रष्टव्यत्वोक्तिपूर्वकं तद्विज्ञानेन सर्वविज्ञानस्य सर्वकारणत्वस्य सर्वप्रलयाधारत्वस्य च ब्रह्मलिङ्गस्य वर्णनेन संसारदशाया-मप्यभेदप्रतीतेः । भविष्यन्तमभेदमपेक्ष्य भेदकालेऽप्यभेदव्यपदेशइति तु न युक्तं 'तत्त्वमसि' 'अथ योऽन्यां देवतामुपास्ते अन्योऽभावन्मोक्षमस्मीति न स वेद यथापशुरेवं स देवानां' 'त्वं स्त्री त्वं पुमानसि' इत्यादिश्रुत्यन्तरं नुमासिपाम्याअपि श्रुतेस्संसारदशासाधारणाभेदविषयत्वौचित्यात् । किञ्च मुक्तौ भेदस्य निवृत्तिः किं जीवब्रह्मभेदज्ञाने-नेप्यते उत जीवज्ञानेन अथवा ब्रह्मज्ञानेन । आद्ये प्रागपि सत्त्वमभेदस्याकामेनापि स्वीकरणीयम् । भविष्यदभेदस्यापरोक्षज्ञानविषयत्वात्तद्विज्ञानम् । ततश्च पूर्वोक्तप्रकारेण मिथ्यात्वमप्यङ्गीकरणीयम् । द्वितीये किं कर्तृत्वादि विशिष्टजीवज्ञानान्नेदनिवृत्तिः उत अकर्त्रभोक्तृजीवज्ञानात् । आद्ये सांसारिकादहंप्रत्ययादपि भेदनिवृत्तिप्रसङ्गः । द्वितीये कर्तृत्वादिराहित्यस्य प्रागपि सत्त्वमङ्गीकरणीयमिति कर्तृत्वभेदभेदकस्य तत्प्रयुक्तभेदस्य च मिथ्यात्वमेव पर्यवस्यति । तृतीये पतिजायादिप्रियसंमूचितस्य जीवस्य द्रष्टव्यत्वो-क्तिविरोधः । एवमन्यदपि सार्वदिकभेदाभेदपक्षे कालभेदव्यवस्थितभेदाभेदपक्षे च दूषणं द्वितीयाध्याये प्रपञ्चयिष्यते । नदीसमुद्रयोरपि पूर्वं भिन्नयोः पश्चादभेदो नास्तीति दर्श-यिष्यते । तस्मात् काशकृत्स्न्यायससर्वदिकात्यन्ताभेदपक्षएव सकलश्रुतिस्मृतिन्यायानु-गुण्यात् सूत्रकारस्याभिमतः । नचात्यन्ताभेदपक्षे भेदापेक्षाउद्देश्यविधेयभावो न स्यादिति वाच्यम् । भेदो हि न वाक्यार्थतयाऽपेक्ष्यते नापि वाक्यार्थज्ञानकारणतया किन्तु यस्य वाक्यस्यार्थसंसर्गो भेदनियतस्तत्र तद्यापकतया परमवनिष्ठते । यत्र तु प्रमेयत्वं प्रमे-यत्वं, प्रमेयत्वं प्रमेयत्ववदिति प्रमेयत्वस्य स्वेन सहाभेदेऽप्याधाराधेयभावो विशेषण-विशेष्यभावो वा संसर्गो वाक्यार्थः न तत्र कथञ्चिदपि भेदापेक्षा । एवञ्च तत्त्वमस्यादि-वाक्येषु जीवब्रह्मणोरभेदएव वाक्यार्थः न तु 'दृष्टी देवदत्त' इत्यादाविव पदार्थद्वयसं-सर्गः एकपदार्थविशिष्टोऽपरपदार्थोवा वाक्यार्थः 'तत्त्वपदार्थो निर्णीतो वाक्यार्थश्चिन्त्य-तेऽनुना । तादात्म्यमत्र वाक्यार्थस्तयोरेव पदार्थयोः । संसर्गोवा विशिष्टोवा वाक्यार्थो नात्र सम्मत' इत्याचार्यवचनादित्यत्र को भेदापेक्षाशङ्काऽवकाशः । यदि तु अपर्यायश-ब्दानामेकप्रातिपदिकार्थनिष्ठत्वं वेदान्तानामखण्डार्थत्वमिति लक्षणानुसारेण जीवब्रह्मणो-र्नेद्वैश्याविधेयभावः किन्तु प्रातिपदिकार्थस्वरूपमात्रं महावाक्यानामर्थ इतीष्यते तदा सुतरां न भेदापेक्षाशङ्काऽवकाशः ॥

केचित्तु 'अवस्थितेरितिकाशकृत्स्न' इति सूत्रमथस्यावस्थितेरितिपदस्य 'यज्ज-नितिष्ठन्नि' त्यादिश्रुत्युक्तायां जीवात्मनि परमात्मनस्स्थितौ स्वारस्यं मन्यमानाः परिदृश्य-माने शरीरे जीवात्मनइव जीवात्मनि परमात्मनआत्मतयाऽवस्थितेः जीवशब्देन परमा-

स्माभिधानमुपपन्नमिति सूत्रार्थं वर्णयन्ति । अत्र विपरीतमपि वक्तुं शक्यं 'अस्मिन्नर्थे
 'अवस्थितेरि' तिपदस्य स्वारस्यं नास्तीति । तदाहि 'स्थितेरि' त्वेव सूत्रणीयं 'यथा-
 त्मनि तिष्ठन्नि' तिमूलश्रुत्यनुगोचराद्यवाच्च 'स्थानादिव्यपदेशादि' ति अवोपसर्गाभावा-
 च्च । तस्मादिहावोपसर्गासत्त्वात्तदोऽन्यएव कश्चिदर्थो विवक्षितः परमात्मनएव जीवात्म-
 भावेनावस्थानादित्येवंरूपं 'सर्वं तं परादान्' 'इदं सर्वं यदयमात्मा' 'यत्र हि द्वैतमिव
 भवति' 'यत्र त्वस्य सर्वमात्मैव' इति स्वपकरणेण भेददर्शननिन्दाद्युपलम्भादिति ।
 अयमेव पारमार्थिकोऽस्य सूत्रस्य । यद्विद्वान् प्रकरणे श्रूयमाणान्युदाहृतानि वा-
 क्यान्वद्वैतप्रवगानन्यांश्च पुनरिति वाच्यमिगणय्य जीवपरयोर्भेदात् पक्षपाती सूत्र-
 कारोऽभविष्यत्तदा अस्मिन्प्रकरणे जीवशब्दैर्ब्रह्माभिधानं सिद्धं कृत्वा तदुपपादनार्थमित्थं
 यत्नं नाकरिष्यत् । शक्यते हि तयोर्भेदस्याभिमतत्वे तैर्जीवाभिधानमङ्गीकृत्य प्रकरणं
 सङ्गमयितुं । तथाहि यस्मात्पतिजायादयः पतिजायादिप्रयोजनाय प्रिया न भवन्ति
 किन्तु स्वप्रयोजनायैव तस्माद्यस्य स्वप्रयोजनस्य पतिजायादिविषयो रागः प्रतिकूलस्त-
 स्यामृतस्य सिद्ध्यर्थं पतिजायादिभ्यो विरज्य परमात्मैव द्रष्टव्यइत्युपक्रमस्तावत्सङ्गम-
 यितुं शक्यः । अस्मिन्पक्षे द्रष्टव्यवाक्यगतात्मशब्दस्य प्रकृतात्मपरत्वं नाम्तीति त-
 त्स्वरसहानिमात्रमस्ति । तत्तु जीवप्रत्यगोर्भेदं निश्चिते पतिजायादिवाक्यस्य लिङ्गाज्जी-
 वपरत्वे द्रष्टव्यवाक्यस्य 'नान्यः पंथा' इतिश्रुतेः परमात्मपरत्वे चावश्यवक्तव्ये सति
 'स्याच्चैकस्य ब्रह्मशब्दवदि' तिन्यायेनपि तत्सोऽस्यमिति वक्तुं शक्यम् । एतावद्वैत-
 श्रुतिस्मृतिजालमहाप्रासादानिगरणप्रसूतस्य किनेकृत्यशब्दस्वरमनिगरणमशक्यम् । एवं
 मध्ये सैन्धववनदृष्टान्तप्रकरणस्य संज्ञासिद्धिवाक्यवचने तद्विभाशवचनाभिप्रायवर्णनेनैव
 परमात्मप्रमित्यर्थतया सङ्गमयितं शक्यम् । तत्र 'अयमात्मे' ति शब्दस्य 'इदं महद्भू-
 तमि' ति इदंशब्दस्य च स्ववदित्वात् तयोऽन्यासशिव्य 'महद्भूतमि' त्यादेश्च मुक्ति-
 भाकत्वेन जीवस्य पारमार्थिकत्वात् 'विद्वान्प्रवेपवम्भान्पुनरिति' श्रवणाच्च तद्विषयत्वं
 वक्तुं शक्यम् । एवं जीवपरमात्मविषयप्रकृत्पन्तुनेऽङ्गीकृते 'येनेदं सर्वं विजानाति
 तं केन विजानीयादि' त्पारमार्थिकत्वात् 'येने' तितृतीयान्तस्य परामर्शनीयं परमात्मानं
 विजानातेः कर्तारं जीवञ्चामात्रं संपदानं भवति । जीवस्य ब्रह्माभेदेन प्रस्तुतत्वाङ्गीकारे
 तु 'येने' तितृतीया प्रथमादौ योजनार्थं क्लेशस्मर्यात् । 'ग्राहकादिजगत्सर्वं येन कूट-
 स्थसाक्षिणाः लोकस्सर्वो विजानानेन जगत्यात् केन तं वेद' ति वातिकोक्तप्रकारेण वा
 ब्रह्माभिन्नतया प्रस्तुतएव जीवोऽप्यङ्गीकृत्य साक्षरूपतया 'येने' ति परानृश्यते । अ-
 न्तःकरणादिविशिष्टरूपेण तु विजानातेः कर्ता भवतीति क्लेशान योजनीयम् । 'विज्ञातार-
 मि' त्येतत्तु परमात्मन्यपि योजयितुं शक्यं बहुप्रयोगदर्शनात् । एवमादौ मध्ये च जीव-
 परामर्शस्य जीवविषयत्वमङ्गीकृत्यैव भेदपक्षे तदुपपादनस्य कर्तुं शक्यत्वेऽपि तस्य ब्रह्म-

विषयत्वं सिद्धं कृत्वा यत्तदुपपादनाय यन्नमास्थितवान् सूत्रकारः तेन ज्ञायते जीव-
परयोरभेदएवास्य सिद्धान्तः । 'येनेदं सर्वं विजानाती' त्यस्य योजनाकेशोऽपि अद्वैत-
प्रस्तावानुरोधार्थत्वात्न दोषायेत्याशयइति ॥

ननु मोक्षधर्मे जनकयाज्ञवल्क्यसंवादे 'पश्यन्तथैवापश्यञ्च पश्यत्यन्यस्तथाऽ-
नघ । षड्विंशः पञ्चविंशञ्च चतुर्विंशञ्च पश्यती' ति चतुर्विंशपञ्चविंशतत्वरूपयोजेड-
चेतनतया परस्परविलक्षणयोः प्रकृतिपुरुषयोर्दृष्टारं परमात्मानमुपक्रम्य 'यदा तु मन्य-
तेऽन्योऽहमन्यएषइति द्विज । तदा स केवलीभूतः षड्विंशमनुपश्यती' ति प्रकृतिपुरुष-
विवेकज्ञानानन्तरं जीवविलक्षणपरमात्मज्ञानमुक्त्वा 'अन्यश्च राजन् स परस्तथाऽन्यः
पञ्चविंशकः । तत्स्थत्वादनुपश्यन्ति एकएवेति साधव' इति परमात्मनो जीवस्थत्वनि-
बन्धन ऐक्यव्यवहारइति प्रदर्श्य 'तेनैतं नाभिजानन्ति पञ्चविंशकमच्युतमि' ति जीव-
स्थत्वादेव हेतोर्जीवस्य परमात्मनश्चाच्युतशब्दवाच्यस्य स्वरूपैक्यं साधवो न पश्यन्ती-
त्युपन्यस्य 'जन्ममृत्युभयाद्भ्रीतास्मांस्त्वया योगाश्च काश्यप । षड्विंशमनुपश्यन्ति शुच-
यस्तत्परायणाः । यदा स केवलं भूतः षड्विंशमनुपश्यति । तदा सर्वार्थसिद्धत्वात्न पुन-
र्जन्म विन्दती' ति प्राज्ञानां पञ्चविंशविलक्षणषड्विंशदर्शनं तद्वत्ततोऽपवर्गश्चोपादिश्य
'एवमप्रतिबुद्धश्च बुध्यमानश्च तेऽनघ । अर्थश्चोक्तेः यथातत्त्वं यथाश्रुतिनिदर्शनादि'
ति प्रकृतिपुरुषपरमात्मानः परस्परवैलक्षण्येन निरूपितान् इत्युपसंहृतम् । एवं सूत्रकारेणैव
प्रबन्धान्तरं तत्स्थत्वनिबन्धनएकत्वव्यवहारइति समर्थितं कथमवस्थितेरिति सूत्रस्य स-
एवार्थो न स्यात् । कथञ्चास्य सूर्यप्रसादादवाप्तयजुर्वेदेन शतपथब्राह्मणप्रवर्तकेनात्रापि
जनकयाज्ञवल्क्यसंवादे 'यथापिणेह विधिना चरतावमतेनह । मयाऽऽदित्यादवाप्तानि
यजूंषि मिथिलाऽधिप । सूर्यस्यज्ञानुभावेन प्रवृत्तोऽहं नराधिप । कर्तुं शतपथं वेदमपूर्वं
काङ्क्षितश्चमे' । इत्यादिवचनैस्सदयमेव तमर्थं वर्णितवता च याज्ञवल्क्येन प्रतिपाद्यमानः
'तत्स्थत्वादनुपश्यन्ती' त्ययमर्थः शतपथान्तर्गतस्य याज्ञवल्क्यवक्तृकस्य च मैत्रेयीब्रा-
ह्मणस्य तात्पर्यगोचरो न स्यादिति चेत् ॥

उच्यते । जनकयाज्ञवल्क्यसंवादोऽयं प्रकृतिविविक्तजीवयाथात्म्यनिरूपणे पर्य-
वसितः न तु तदुभयातिरिक्तपरमात्मस्वरूपनिरूपणेऽपि तात्पर्यवान् । तथा हि उपक्र-
मेतावत् 'किमव्यक्तं परंब्रह्म तस्मात्तु परतस्तु किमि' त्यव्यक्तशब्दिताया 'मम योनि-
र्भहद्ब्रह्मे' ति प्रसिद्धायाश्चतुर्विंशतत्वरूपायाः प्रकृतेरततः परस्य पञ्चविंशतत्वरूपस्य च
प्रश्रवत्ततः परमात्मनः प्रश्नो न दृश्यते । उत्तरवाक्यसन्दर्भे च प्रकृतिकार्यदेहद्वयतादा-
त्म्याध्यासेन तत्सम्पिण्डितरूपस्य पुरुषस्यैव 'अन्यस्स पुरुषोऽव्यक्तादध्रुवाद्भ्रुवसंज्ञकः ।
यथा मुञ्जइर्षीकायास्तथैवैतद्विजायत' इति मुञ्जेपीकान्यायेन तद्विविक्ततया ग्राह्यत्वमुप-
दिश्यते । तदनन्तरं च 'अन्यं तु मशकं विद्यादन्यं चोद्भ्रुवं तथा । नचोद्भ्रुवसंयोगे

मशकस्तत्र लिप्यत' इत्यादिना उदुम्बरजलोखासलिलानां दोषसंयोगेन तेषु स्थितानां मशकमत्स्यानलकमलानामिव जीवोपाधिर्देहद्वयस्य दोषसंयोगेन तत्स्थस्य पुरुषस्य लेपाभावः प्रतिपाद्यते । पुनश्च 'अव्यक्तस्थं परंब्रह्म यत्तदृष्टस्तेऽहं नराधिप । परं गृह्यमिमं प्रश्नं शृणुष्व्वावहितो नृपे' त्युपक्रम्य तत्र च गन्धर्वराजस्य विश्वावसोर्याज्ञवल्क्यस्य चास्मिन् विषये प्राक् प्रवृत्तां प्रश्नोत्तरपरम्परामुपक्षिप्य तन्मध्ये प्रकृतिपुरुषयोर्विश्वाविश्वज्ञाज्ञविद्याऽविद्यादिरूपेण बहुशो वैलक्षण्यं प्रतिपाद्य 'द्रष्टव्यौ नित्यमेवैतौ तत्परिणान्तरात्मना । अथास्य जन्मनिधने न भवेतां पुनःपुनरि' ति तयोः परस्परविलक्षणतया दर्शनं मुक्तिफलकं विधाय कथं तद्दर्शनं मुक्तिफलकं 'ब्रह्म वेद ब्रह्मैव भवती' त्यादिना श्रुतिषु ब्रह्मसाक्षात्कारस्य मुक्तिफलकत्वप्रासिद्धेरित्याकांक्षायां 'यदा तु पश्यतेऽन्यं तमहन्महनि केवलम् । तदा स केवलीभूतं षड्विंशमनुपश्यती' ति श्लोकेन प्रकृतिविविक्तमतएव तद्धर्मकर्तृत्वादिरहिततया केवलं जीवं दिनेदिनेऽनुसन्दधानस्तमेव केवलीभूतं षड्विंशं परं ब्रह्म पश्यति न तु तद्व्यतिरिक्तब्रह्मसाक्षात्कारापेक्षाऽस्तीत्युपदिश्य कथं जीवः कर्तृत्वादिरहितः केवलः तस्य स्वभाविककर्तृत्वादिमत्तया तान्त्रिकैरपि कैश्चिदङ्गीकृतत्वादित्याशङ्कानिरासार्थं 'अन्यच्च शश्वदव्यक्तं तथाऽन्यः पञ्चविंशकः । तत्स्थं समनुपश्यन्ति तमेकइति साधव' इति श्लोकेन वस्तुतः कर्तृत्वादिमदन्तःकरणरूपापन्नादव्यक्तादन्यएव जीवः स तु तत्स्थत्वोपाधिना जपाकुसुमसन्निधानोपाधिना स्फटिको लोहितात्मनेव कर्त्रात्मना लोके भासतइति तमेव लोकानुभवं श्रद्धधानाः केचन साधवो लोकानुभवप्रवणवृद्धयस्तं जीवं कर्तृत्वादिमदव्यक्ताभिन्नं पश्यन्तीत्युक्त्वा 'तेनैतन्नाभिजानन्ति पञ्चविंशकमच्युतम् । जन्ममृत्युभयाद्योगास्सारुयाश्च परमर्षय' इति श्लोकेन सांख्या योगाश्च परमर्षयस्त्वव्यक्तपुरुषयोः परस्परभिन्नत्वहेतुना पञ्चविंशं पुरुषमच्युतं वस्तुतः परमात्मभूतमेतं नाभिजानन्ति कर्तृत्वादिमदव्यक्तात्मना न पश्यन्तीत्युपदिश्यते । ततश्च कथं जीवस्य लोकानुभवसिद्धकर्तृत्वादिराहित्यं कथञ्च तदसिद्धपरमात्मरूपत्वमित्यभिप्रायवता विश्वावसुना 'पञ्चविंशं यदेतच्च प्रोक्तं ब्राह्मणसत्तम । तदहं न तथा वेद्मि तद्ब्रह्मन्वक्तुमर्हती' त्यारभ्य पञ्चविंशस्यैव स्वरूपे पृष्टेसति तत्रोत्तरं याज्ञवल्क्येन 'पश्यं तथैवापश्यञ्चे' त्यारभ्योपदिष्टम् । तत्कथं पञ्चविंशविलक्षणपरमात्मप्रतिपादनपरं स्यात् । तस्मात् प्रकृतिं तदुपहितं पुरुषञ्च निष्कृष्टसाक्षिरूपतया ततोऽन्यो वस्तुतस्तत्स्वरूपभूतएव षड्विंशः पश्यतीत्यर्थो ग्राह्यः । पुनश्च जीवस्य कर्तृत्वादिमत्त्वभ्रान्तिवारणार्थं 'पञ्चविंशोऽभिमन्येत नान्योऽस्ति परमो मम । न चतुर्विंशको ग्राह्यो मनुजैर्ज्ञानदर्शिमिरि' ति श्लोकेनाध्यासिकं कर्तृत्वादिमच्चतुर्विंशतादात्म्यं स्वस्य स्वाभाविकं मन्यमानस्सन् मम परमः कर्तृत्वादिसकलसांसारिकधर्मनिर्वाहकतयोक्तृष्टो मदन्यो नास्तीत्यभिमन्यते पञ्चविंशः वस्तुतो न तथा ज्ञानदर्शिमिर्भनुजैस्तु स्वा-

त्मा चतुर्विंशैक्येन न ग्राह्यइत्युक्त्वा 'स निमज्जति कालास्ये यदेकत्वेन बुध्यते । उन्म-
ज्जति च कालास्यान्ममत्वेनाभिसंवृत' इति श्लोकेन चतुर्विंशो स्वात्मैकत्वबुद्धेस्संसारदो-
षावहत्वं तत्र स्वव्यतिरिक्ततया स्वात्मीयत्वबुद्धेर्मुक्तिहेतुत्वञ्चोपदिश्य तदनन्तरं पठि-
तो 'यदा तु मन्यतेऽन्योऽहं' इति श्लोकः प्राक् पठितेन 'यदा तु मन्यतेऽन्योऽहमि'
तिश्लोकेन समानार्थो ग्राह्यः । 'अन्यच्च राजन् स पर' इति श्लोकस्तु 'अन्यच्च शश्व-
दव्यक्तमि' ति श्लोकेन समानार्थः । तत्र परशब्दः परमात्मपरइति न भ्रमितव्यं 'महत्-
परमव्यक्तमि' ति श्रुत्यन्तरे जीवात्परत्वेनाव्यक्तस्य प्रतिपादनात् इहापि 'नान्योऽस्ति
परमो ममे' ति परमशब्दस्याव्यक्ते प्रयोगाच्च । 'तेनैतं नाभिजानन्ती' ति श्लोकोऽपि
तेनैव प्राक् पठितेन समानार्थः । 'एवमप्रतिबुद्धश्चे' त्युपसंहारश्लोके बुध्यमानश्चतुर्विं-
शैक्याभिमानी संसारे निमग्नः । बुद्धः चतुर्विंशातिरिक्तं परमात्मस्वरूपं पञ्चविंशमवगच्छन्
संसारादुन्मग्नः 'निस्सन्दिग्धं प्रबुद्धस्त्वं बुध्यमानश्चराचर' इति पूर्वं याज्ञवल्क्यं प्रति
विश्वाधसुवचनदर्शनात् । तस्मात् 'अन्यश्च स परो राजन्नि' ति श्लोकस्य पूर्वापरपराम-
र्शविकलैरुत्प्रेक्षितोऽर्थोऽग्राह्यइत्यवस्थितिसूत्रस्य जनकयाज्ञवल्क्यसंवाद्स्वारस्यादपि यथो-
क्तएवार्थः । तदेवं मैत्रेयीब्राह्मणस्य जीवपरामर्शिनोपि ब्रह्मपर्यवसन्नत्वान्नास्ति प्रतिज्ञात-
समन्वयविरोधइति सिद्धम् ॥ १ ॥ ४ ॥ २२ ॥

इति वाक्यान्वयाधिकरणम् ॥ ६ ॥

प्रकृतिश्च प्रतिज्ञादृष्टान्तानुपरोधात् ॥ १ ॥ ४ ॥ २३ ॥

जन्मादिसूत्रे जगन्निमित्तोपादानरूपोभयविधकारणत्वं लक्षणत्वेनोक्त्वा तदुपल-
क्षिते निष्प्रपञ्चे ब्रह्मणि वेदान्तानां समन्वयः प्रसाधितः । इदानीं ब्रह्मणो निमित्तत्व-
मेव नतुपादानत्वम् । उपादानं तु जगतस्सांख्याभिमतं प्रधानमभ्युपगन्तव्यम् । ततश्च
नोक्तरूपं ब्रह्मणो लक्षणं युक्तं न वा तदुपलक्षिते निष्प्रपञ्चे ब्रह्मणि वेदान्तानां सम-
न्वयो युक्तइत्याक्षिप्य समाधीयते । तथा हि ईक्षापूर्वकस्रष्टृत्वश्रवणात्निमित्तत्वं तावद-
भ्युपगन्तव्यम् । लोके घटपटादिषु निमित्तानां कुलालकुबिन्दादीनां तदुपादानत्वं न
दृष्टम् । क्वचिदपि चेतनानां द्रव्योपादानत्वं न दृष्टं तद्वद्विहापि भवितुमर्हति । ननु
कुलालादीनां घटाद्युपादानत्वग्राहकप्रमाणाभावात् तत्र तथा भवतुनाम । इह तु जगन्नि-
मित्तस्यैव सतः परब्रह्मणस्तदुपादानत्वमप्यावेदयन्ति सर्वविज्ञानप्रतिज्ञादयः । तथा हि
छान्दोग्ये तावत् 'स्तब्धोऽस्युत तमादेशमप्राक्ष्यो येनाश्रुतं श्रुतं भवत्यमतं मतमविज्ञातं
विज्ञातमि' त्येकेन ब्रह्मणा विज्ञातेन सर्वमन्यदविज्ञातमपि विज्ञातं भवतीति प्रतिज्ञायते ।
'यथा सोम्यैकेन मृत्पिण्डेन सर्वं मृग्मयं विज्ञातं स्याद्वाचारम्भणं विकारो नामधेयं

मृत्तिकेत्येव सत्यम् । यथा सोम्यैकेन लोहमणिना सर्वं लोहमयं विज्ञातं स्याद्वाचार-
 म्भणं विकारो नामधेयं लोहमित्येव सत्यम् । यथा सोम्यैकेन नखकृन्तनेन सर्वं का-
 र्प्यायमंविज्ञातं स्यादि' ति तत्र दृष्टान्ताअप्युपादीयन्ते । एवं बृहदारण्यकेऽपि 'आ-
 त्मनि खल्वरे दृष्टे श्रुते मते विज्ञातइदं सर्वं विदितमि' ति सर्वविज्ञानप्रतिज्ञा 'स यथा
 इन्द्रुभेर्हैन्यमानस्ये' त्यादिदृष्टान्तवर्णनं च दृश्यते । मुण्डकेऽपि 'कस्मिन्नु भगवो वि-
 ज्ञाते सर्वमिदं विज्ञातं भवती' ति तत्प्रतिज्ञा 'यथोर्णनामिस्मृजते गृह्णते च यथा पृथि-
 व्यामोपधयस्सम्भवन्ति । यथा सतः पुरुषात् केशलोमानि तथाऽक्षरात् सम्भवतीह वि-
 श्रमि' ति दृष्टान्तोपन्यासश्च दृश्यते ॥ १ ॥ तथा 'तदक्षत बहुस्यां प्रजायये' ति ईक्षि-
 तुरेव बहुभवनाभिधानात् ॥ २ ॥ 'सर्वाणिहवा इमानि भूतानि आकाशादेव समुत्पद्य-
 न्ते आकाशं प्रत्यस्तं यन्ती' त्युत्पादकस्य सतः प्रलयाधारत्वस्यापि प्रतिपादनात् ॥ ३ ॥
 'तदात्मानं स्वयमकुरुत' इति कर्तुस्सतः कर्मत्वस्यापि वर्णनात् ॥ ४ ॥ 'सच्चत्य-
 चाभवदि' ति ब्रह्मणएव विकारात्मना परिणामोपदेशात् ॥ ५ ॥ 'यद्भूतयोनिं परिपश्य-
 न्ति धीरा' इति ब्रह्मण्युपादानवाचकयोनिशब्दश्रवणाच्च ॥ ६ ॥ ब्रह्मोपादानमित्यवसी-
 यते । एवं सत्यपि निमित्तस्यैव उपादानत्वग्राहकप्रमाणे लोके तत्र दृष्टमिति निमित्तो-
 पादानयोर्भेदएव दृष्टइति च तत्परित्यागे लोके कतिपयकार्यकर्तुः कार्यान्तराकर्तृत्वदर्श-
 नात् 'इदं सर्वमस्मृजते' त्यादिश्रुतिप्रतिपन्नं ब्रह्मणस्सर्वकर्तृत्वमपि परित्यज्येत । ततश्श्रु-
 तिप्रतिपन्नत्वाविशोपादलोकदृष्टं सर्वकर्तृत्वमिव ब्रह्मणस्सर्वोपादानत्वमपि अङ्गीकरणीय-
 मिति चेत् ॥

उच्यते । छान्दोग्ये तावत् सर्वविज्ञानप्रतिज्ञा सहदृष्टान्तवचनैर्गौणी । ब्रह्मज्ञा-
 नेन विद्यदादेस्सर्वस्य मृत्पिण्डलोहमणिनखनिकृन्तनज्ञानैर्घटशरावकटकमकुटलनित्रकुहा-
 लादीनां च तदज्ञानानन्तरमपि संशयविषयत्वेनानुभूयमानानां मुख्यवृत्त्या ज्ञातत्वा-
 सम्भवात् । प्रतिज्ञावाक्ये 'अश्रुतममतमविज्ञातमि' ति ब्रह्मश्रवणादिषु सत्त्वपि अश्रुत-
 त्वाद्युपन्यासेन दृष्टान्तवचन्येषु घटकककुहालादिवन्मृहोहायःकार्यविशेषतया घटाद्य-
 नुपादानानां मृत्पिण्डलोहमणिनखनिकृन्तनानां ज्ञानेन घटादीनां ज्ञातत्वोपन्यासेन च
 तदमुख्यत्वस्य श्रुत्यैव स्फुटीकरणाच्च । तस्मादन्याविषयज्ञानैर्यद्यत्फलं प्राप्तव्यं तत्सर्वं
 निरतिशयानन्दरूपब्रह्मज्ञानेन प्राप्यतइति फलतस्तदज्ञानेनाज्ञातान्यपि ज्ञातानि भवन्ती-
 ति गौणं तेषां ज्ञातत्वं प्रतिज्ञायते यथा 'अस्य ग्रामस्य प्रधानभूते चैत्रे दृष्टे सर्वेऽपि
 दृष्टा भवन्ती' त्यदृष्टानामेव फलतो दृष्टत्वं व्यवह्रियते ॥ १ ॥ दृष्टान्तवचनैश्च मृहो-
 हादिज्ञानैरज्ञानमपि घटाद्यो मृदूपत्वादिसादृश्येन ज्ञातप्रायाइति गौणमेव ज्ञातत्वं
 दृष्टान्तवचोपन्यस्यते यथा 'एतेन गवाद्योऽपि व्याख्याता' इति ज्योतिष्टोमव्याख्या-
 नेनाव्याख्यायामपि घटादीनां तद्विकृतितया तत्सदृशानां व्याख्यातत्वं व्यवह्रियते ।

एतेन मुण्डकबृहदारण्यकयोरपि सर्वविज्ञानप्रतिज्ञा व्याख्याता । दुन्दुभ्यूर्णनाभिट्टान्ता
 न सर्वविज्ञानोपपादकाः । एकेन दुन्दुभिश्च शब्दसामान्यज्ञानादिना यावत्तद्विशेषादीनाम-
 गृह्यमाणत्वात् । नापि निमित्तोपादानैक्योपपादकाः शब्दसामान्यस्य शब्दविशेषान् प्रत्य-
 नुपादानत्वादिनिमित्तत्वाच्च । उर्णनाभिदेहस्तन्तुषूपादानं जीवो निमित्तमिति तत्र निमि-
 त्तोपादानभेदात् । केशलोमस्वपि जडोपादानकेषु चेतनस्य निमित्तमात्रत्वात्, पृथिव्या-
 श्रौषधीःप्रति निमित्तोपादानभावाभावात् ॥ २ ॥ बहुमवनसङ्कल्पोऽपि न निमित्तोपादा-
 नैक्ये प्रमाणम् । तेजःप्रभृतीनां नियामकरूपे 'बहु स्यामि' ति सङ्कल्पयनियामकबहु-
 यावस्य नियम्यबहुमावसापेक्षत्वेन तदर्थं नियम्यतेजःप्रभृतिस्मृष्टेरुपपत्तेः ॥ ३ ॥ एतेन
 'तदात्मानं स्थयमकुरुते' त्यपि व्याख्यातम् 'तदात्मानं सृजाम्यहमि' त्यादिवदुपपत्तेः ।
 नञ्त्रात्मानं दियदादिरूपेणाकुरुतेति श्रूयते ॥ ४ ॥ लयाधारत्वमनुपादानेऽपि सम्भवति
 'भूतले षटो ध्वस्त' इत्यादिव्यवहारात् 'यथोर्णनाभिस्सृजने गृह्णतेच' ति स्मृष्टिनिमित्ते
 तन्तुल्यप्रतिपादनाच्च । 'तत्सृष्टा तदेवानुप्राविशत् तदनुप्रविश्य सच्चत्यच्चाभवदि' ति
 जगत्सृष्टितदनुप्रवेशानन्तरभावितया श्रूयमाणं सदादिभवनं ब्रह्मणो विकारात्मना परि-
 णामइति वक्तुमयुक्तम् । तस्य जगदुत्पत्तिरूपत्वेन जगत्सृष्ट्याद्यनन्तरभावित्वानुपपत्तेः ॥
 ५ ॥ योनिशब्दस्तु नोपादाने नियतः 'योनिष्टइन्द्र निषदेअकारी' ति स्थानेऽपि तत्प्र-
 योगदर्शनात् । योनिस्थानं ते निषदे तवोपवेशाय अकारीति हि मन्त्रम्यार्थः । स्थान-
 वचनश्च योनिशब्दो ब्रह्मण्युपपन्नः तस्यानुपादानत्वेऽपि सर्वभूताधारत्वात् । एतेन 'सर्वं
 खल्विदं ब्रह्म' 'इदं सर्वं यदयमात्मे' त्यादिश्रुतयोऽपि व्याख्याताः । सार्वान्म्यश्रुती-
 नां 'सर्वं समाप्नोषि ततोऽसि सर्व' इति तद्व्याख्यानरूपस्मृत्यनुसारेण सर्वाधारतया
 सर्वानुस्यूते ब्रह्मणि तात्पर्यात् । अतएव 'इदं सर्वं यदयमात्मे' त्यतःप्रार्चने 'सर्वन्तं
 परादाद्योऽन्यत्रात्मनस्सर्वं वेदे' ति त्रलप्रत्ययस्सप्तम्यर्थएव ग्राह्यः । दुन्दुभ्यादिदृष्टान्तास्तु
 यथाकामं योजयितुं शक्या न पूर्वाधिकरणोक्तरीत्या सार्वान्म्योपपादकत्वेन योजनीयाः ।
 यदि सार्वान्म्यं प्राक् प्रास्तोप्यत तदा ते तदुपपादकत्वेनैवायोजयिष्यन्त न तु सार्वान्म्यं
 प्रकृतं किन्तु सर्वाधारत्वमेवेत्युक्तम् ॥ ६ ॥ यत्तु 'आत्मनआकाशस्सम्भूतः' । 'तस्मादे-
 तद्ब्रह्म नामरूपमज्ञञ्च जायत' इत्यादिश्रुतिगतपञ्चमीबलाद्ब्रह्म जगदुपादानं सिध्येदिति ।
 तन्न । कारणसामान्ये पञ्चमीविधानात् । ननु 'जनिकर्तुःप्रकृतिरि' त्युपादानकारणस्यै-
 वापादानसंज्ञा स्मर्यते न कारणमात्रस्य । मैवम् । 'पुत्रात् प्रमोदो जायत' इत्यपि व्यव-
 हारदर्शनेन सूत्रे प्रकृतिग्रहणस्य कारणसामान्यपरत्वात् 'प्रकृतिः कारणं हेतुरि' त्येव
 वृत्तिकारादिभिर्व्याख्यातत्वाच्च ॥ ७ ॥ तस्माल्लोके द्रव्येषु कर्तृरुपादानत्वाद्दृष्टेस्तद्भिन्न-
 स्यैव च उपादानत्वदृष्टेःश्रुतिष्वपि 'मायान्तु प्रकृतिं विद्यान्मायिनं तु महेश्वरमि' त्या-
 दिश्रुतिषूपादानान्तरप्रतिपादनात् 'कूटस्थमचलं ध्रुवमि' ति ब्रह्मणो निर्विकारत्वश्रवणाच्च

सांख्यमिदं प्रधानमुपादानं ब्रह्म तु निमित्तमात्रमिति युक्तम् । अतो निमित्तोपादान-
रूपोभयविभजगत्कारणत्वं ब्रह्मणो लक्षणमिति तदुपलक्षिते ब्रह्मण्यद्वितीये वैदान्तानां
सम्बन्धइति च न युक्तमिति पूर्वःपक्षः ॥

सिद्धान्तस्तु प्रकृतिश्च उपादानकारणञ्च ब्रह्माभ्युपगन्तव्यं न केवलं त्रिसिद्धका-
रणमेव । कुतः प्रसिद्धादृष्टान्तानुपरोधात् । एवं हि सर्वविज्ञानप्रतिज्ञायाः सृष्टिपिण्डादि-
दृष्टान्तस्यचानुपरोधो भवति । अन्यथा तावुपरुध्येथास्ताश्च । न च तौ गौणाविति वक्तुं
युक्तम् । ब्रह्मज्ञानेन प्रपञ्चस्य ज्ञातस्त्वमनुपपन्नमित्याशयवत्तद्व्यतिरेकतोः 'कथं नु भगव-
स्सआवेश' इति प्रश्नेन तदुपपादनार्थं प्रवृत्तेन पितुरुत्तरवाक्येन च प्रतिपिपादयिषितस्यै-
कविज्ञानेन सर्वविज्ञानप्रतिज्ञानस्य तदुपपादयतो दृष्टान्तस्य च गौणत्वायोगात् । न च
ब्रह्मज्ञानेन प्रपञ्चस्य सृष्टिपिण्डादिज्ञानेन घटादीनां च ज्ञातस्त्वस्याननुभवादिपराहतत्वा-
द्वैणत्वमेवावश्यमभ्युपगन्तव्यमिति वाच्यम् । मृत्सुवर्णकालायसानां पिण्डमणिखनिहृ-
न्तनाष्टात्मकानेकरूपशाखिनामुपादानानां तत्तत्कार्येषु तादात्म्यं येन मृत्सुवर्णकालाय-
सरूपेण मृत् घटः, सुवर्णं कुण्डलं, कालायसं खनित्रं, इत्यादिलौकिकप्रतीतिष्ववभासते
तेन कार्यानुविद्धेन रूपेण तत्तदुपादानविषयं ज्ञानं तेन रूपेण तत्तत्कार्यविषयमपि भव-
ति । नष्टुपादानभूतमृत्शदिव्यतिरिक्तानि 'मृत् घट,' इत्यादिप्रतीतिष्ववभासमानानि
सृदादीनि येन तस्य ज्ञानस्य तानि विषया न स्युः । एवं सच्चिदानन्दरूपस्य ब्रह्मणः
प्रपञ्चे तादात्म्यं सदात्मना 'सन् घट' इत्यादिप्रतीतिष्ववभासतइति सदात्मना ब्रह्मज्ञानं
सदात्मना प्रपञ्चविषयमपि भवति । ब्रह्मज्ञाने प्रतीयमानस्य ब्रह्मरूपस्यैव सतः 'सन्
घट' इत्यादिप्रतीतिष्ववभाससम्भवे तदतिरिक्तसत्ताभात्यादिकल्पनाऽयोगादित्यभिप्राय-
वर्णनेन उभयोरपि मुख्यत्वोपपादनसम्भवात् । अतएव श्वेतकेतुं प्रति जगत्कारणत्वे-
नोपदिश्यमाने ब्रह्मणि सच्छब्दएव प्रयुक्तः न तु ब्रह्मादिशब्दः सद्रूपेण ब्रह्मज्ञानमाश्रित्य
हि कृतप्रतिज्ञानिर्वाहः कार्यइति । 'आत्मनो वा अरे दर्शनेने' त्यादिवृहदारण्यकश्रु-
तौतु त्वान्देग्यगतस्य सर्वविज्ञानप्रतिज्ञाविषयगोचरस्य जगत्कारणे प्रयुक्तस्य सच्छब्द-
स्य वैश्रेयीब्राह्मणप्रतिपाद्यआत्मन्युपसंहारो दर्शितः । तत्र षष्ठाध्यायश्रुतः खलुशब्द-
श्चतुर्थाध्यायश्रुतो वैशब्दश्च प्रसिध्यर्थः । तथा च यस्य दर्शनादिना सर्वं विज्ञातं भव-
तीति श्रुत्यन्तरे प्रसिद्धं स सच्छब्दवाच्यएतत्प्रतिपाद्यआत्मेति तस्यार्थः । मुण्डके यदज्ञा-
नेन सर्वविज्ञानं श्रुत्यन्तरे प्रसिद्धं तत् किं सच्छब्दवाच्यं जगत्कारणं वस्तिवति प्रश्ने
'यत्तद्रेईयमि' त्यादिना विशिष्य तत्स्वरूपं निरूपितमिति सर्वं समञ्जसम् ॥

स्यादेतत् । सृष्टिपिण्डादीनां घटशरावाद्युपादानत्वे सर्वमेतदुपपद्ये तदेवानुपप-
न्नम् । पिण्डादीनामपि घटादिवन्मृदादिकार्यविशेषत्वात् घटादिषु पिण्डाद्याकारानुवृत्त्य-
भावाच्च । यदि तु यदीधर्वाकारोपसर्देन आकारान्तरमुपजायते तदुपादानमित्येव निश्च-

ममाश्रित्य मृत्पिण्डादीनां घटाद्युपादानत्वं समर्थेत तदा ब्रह्मणः प्रपञ्चोपदानत्वं न स्यात् । तदीयेषु सच्चिदानन्दाकारेषु कस्याप्याकारस्योपमर्दाभावात् । ननु मृत्पिण्डादीनां घटादिवन्मृत्कार्यान्तरत्वेऽपि मृत्वाकारेण तदज्ञानं तदाकारेण उपादानज्ञानमिव घटादिसर्वमृत्कारिविषयं स्यादिति चेत् । न वैषम्यात् । यस्या मृदो वावन्नोविकारास्तेषु सर्वेषु सैव मृत् केनचित् केनचिदंशेनानुवर्तते इति तदज्ञानेन सर्वे तद्विकारा ज्ञाताभवन्तीत्युपपद्यतां नाम । कार्यविशेषेऽनुवर्तमाना मृत् कार्यविशेषान्तराद्यावृत्तेति तदज्ञानात् कथमन्ये विकाराः ज्ञातास्युः । तस्माद्घृष्टान्तमागे मृत्पिण्डादिज्ञानेन घटादीनां ज्ञातत्वं गौणं बाध्यमिति तदनुसारेण सर्वविज्ञानप्रतिज्ञानमपि सह तदनुवादकभ्रुत्यन्तरैर्गौणमेव स्यादिति चेत् ॥

उच्यते । कार्योत्पत्तौ क्वचिदुपादानगतस्य कस्यचिदाकारस्य तिरोधानं भवति क्वचिदुपमर्दो भवतीति द्वैविध्यं लोके दृश्यते । तद्यथा प्राकारगृहपटलाद्युपादानानामिष्टकातृणविशेषादीनां चतुरश्रस्वतनुदीर्घत्वाद्याकारतिरोधानमात्रं भवति न कस्याप्याकारस्योपमर्दः । ऋषभतरुणीमहापादपाद्युपादानानां तर्णककुमारिकांकुरादीनां ककुदकुचोन्नतफलपुष्पादिरहितस्वरूपपरिमाणद्याकारस्योपमर्दो भवति न तु कस्याप्याकारस्य स्थितस्य तिरोधानम् । नचेष्टकादय उपादानानि प्राकारादयस्तदुपादेयद्रव्याणित्यत्र विवादः कार्यः । पूर्वतन्त्रे 'अग्निधर्मः प्रतीष्टकं सङ्घातात्पौर्णमासीवत्' इति नाभिमिकाधिकरणे 'हिरण्यशकलैरग्निं प्रोक्षती' ति विहितमग्निप्रोक्षणं प्रतीष्टकं कर्तव्यं 'चतुर्होत्रा पौर्णमासीमभिमृशेदि' ति विहितमभिमर्शनमिव प्रतिपुरोडाशं संहतानामिष्टकानामेवाग्निशब्देन उक्तत्वात् इष्टकासङ्घातव्यतिरेकेणाग्निचाख्यस्य एकद्रव्यम्याभावात् तस्मिन्नेव पटस्यैकदेशे कृष्यमाणे कृत्स्नपटाकर्षणवदेकेष्टकाकर्षणे कृत्स्नस्थण्डिलाकर्षणप्रसङ्गादिति पूर्वपक्षं कृत्वा 'एकमिदं स्थण्डिलं' इत्येकबुद्धिविषयत्वादानेकतन्त्रवारब्धपटवदनेकेष्टकारब्धमग्निचाख्यं स्थण्डिलमेकं द्रव्यमभ्युपगन्तव्यम् । तथासत्येव 'इष्टकाभिरग्निञ्चिनुत' इति श्रुतिरप्युपपद्यते । अन्यथा 'इष्टकाश्चिनुत' इत्येवं श्रुतिस्स्यात् । आकर्षणं तु वृक्षादिष्वनैकान्तिकम् । वृक्षे हि या शाखा कृष्यते सैवायाति । तस्माद्भ्रष्टदेशेन सकृदेव प्रोक्षणमिति सिद्धान्तितत्वात् । पाणिनीयेऽपि 'तदर्थं विकृतेः प्रकृतावि' ति सूत्रेण विकृत्यर्थायां प्रकृतावभिधेयायां विकृतिवाचिनः प्रातिपदिकात् प्रत्ययविधाने 'प्राकाराया इष्टका' इत्युदाहृतत्वात् । तत्रैवाधिकारे 'छदिरुपधिबलैर्देवि' ति सूत्रेण छदिशब्दाद्गृहपटलार्थकात् तदार्थायां प्रकृतावभिधेयायां दन्प्रत्ययविधाने 'छादिपयाणि तृणानी' त्युदाहृतत्वात् । तत्रैवाधिकारे 'ऋषभोषानहोर्ज्य' इति सूत्रेण ऋषमार्थायां प्रकृतावभिधेयायां ज्यप्रत्ययविधाने 'अर्षभ्यो वत्स' इत्युदाहृतत्वाच्च । एवञ्च घटाद्युत्पत्तौ मृदाद्यात्मनाऽनुवृत्तेषु मृत्पिण्डादिषु सतां पिण्डत्वमिष्टकान्तरनिर्कृततन्त्राकाराणामुपमर्देऽपि

तेषां घटाद्युपादानत्वं वत्सादीनामृषमाद्युपादानत्ववदुपपद्यते । ननु ऋषमाद्यवस्थोत्पत्तौ वत्सादीनां नोपमर्दः किन्त्ववयवोपचयादिगुणान्तरम् । अतो यत्र पूर्वाकारोपमर्दोऽस्ति तस्योपादानत्वे नेदमुदाहरणम् । तथाभूतस्य नोपादानत्वमिष्यते । अतएव महाभाष्ये 'छदिरुपधिबलेर्दञ्' 'ऋषभोपानहोर्ज्य' इति सूत्रयोः 'तदर्थं विकृतेः प्रकृतावि' ति सूत्रात् प्रकृतिविकृतिग्रहणानुवृत्तौ बल्यृषभयोस्तण्डुलवत्सविकारत्वाभावात् तयोर्न सिध्यतीति शङ्कामुद्भाव्य 'कं पुनर्भवान्विकारं मत्वाऽऽहबल्यृषभयोर्न सिध्यती' ति शङ्कितुराशयं पृष्ट्वा 'यदि तावद्यएव प्रकृत्युपमर्देन भवति स विकार' इति तस्याशयमुद्भाव्य 'वैभीतको यूपः खादिरञ्चालमि' ति न सिध्यतीति तत्पक्षे दूषणमुक्त्वा 'अथममेतत्तदेव गुणान्तरयुक्तं विकारइती' ति स्वाभिमतं पक्षं प्रदर्श्य 'बल्यृषभयोरपि सिद्धं भवति गुणान्तरयुक्ता हि तण्डुला बालेया गुणान्तरयुक्तश्च वत्स आर्षभ्य' इति समाहितमिति चेत् । उच्यते । विभीतकवत्सादीनामष्टाश्रितत्वावयवोपचयादिगुणान्तरप्रादुर्भावे तद्विरुद्धस्य वृत्ताकारत्वाल्लपरिमाणादेर्गुणस्योपमर्दः प्रत्यक्षेणानुभूयमानो नास्तीत्यपलपितुं न शक्यते । अतस्तत्रोपमर्दाभावाभ्युपगमः कुण्डलं विनाशय कटकनिर्माणइव सर्वात्मना पूर्वाकारस्योपमर्दो नास्तीत्यभिप्रायेण । यत्र सर्वात्मनोपमर्दस्तत्राप्युपादानत्वमिष्यतएव 'कुण्डलमेव कटकं कृतमि' त्यादिप्रत्यभिज्ञानसत्वात् । किन्तु तदेवोपादानं न त्वरूपोपमर्देन गुणान्तराविर्भाववदित्येतत्परं शङ्कितुरभिमतं नेष्यते । तदेव च 'यएव प्रकृत्युपमर्देन भवति स विकार' इत्यनूद्य निराक्रियते । अतएव तत्र 'यएव' स्येवकारउपमर्दनीये प्रकृतिपदप्रयोगश्च । तस्मान्मृत्पिण्डादीनां घटाद्युपादानत्वात् तदज्ञानेन घटादीनां ज्ञातत्वं मुख्यमिति तद्वद्ब्रह्मज्ञानेन सर्वविज्ञानप्राप्तेज्ञानमपि मुख्यमेव । इयांस्तु विशेषः मृत्पिण्डादीनां घटादिमावापत्तौ पिण्डत्वाद्याकारस्योपमर्दः ब्रह्मणः प्रपञ्चमावापत्तौ त्वानन्दत्वाद्याकारस्य तिरोधानमिति ॥

एवं मृत्पिण्डादिज्ञानेन घटादीनां ब्रह्मज्ञानेन प्रपञ्चस्य च ज्ञातत्वस्य मुख्यतायामेव कृत्स्नोऽयं श्रुतिसन्दर्भस्समञ्जसो भवति । एवं ह्युपाख्यायते । उदाहलको महर्षिः स्वपुत्रं श्वेतकेतुं स्वनिर्योगाद्द्वादश वर्षाणि गुरुकुलेस्थित्वा सर्वान्वेदानधीत्य प्रतिनिवृत्तं वैदुष्यगर्वेणस्तब्धं सर्वानवधीरयन्तमविनीतोऽयमप्राप्तब्रह्मविद्य इति निश्चित्य तं विनतं ब्रह्मविदुपुञ्जकर्तुं 'यन्न सोम्येदं महामना अनूचानमानी स्तब्धोऽस्युत तमादेशमप्राक्ष्यो येनाश्रुतं श्रुतं भवत्यमतं मतमविज्ञानं विज्ञातमि' ति पृष्ट्वा 'कथन्न भगवस्स आदेश' इत्यैकविज्ञानेन सर्वविज्ञानं कथमृपपद्यत इत्याशयवता तेन पुनःपृष्टो मृत्पिण्डादिदृष्टान्तैस्तदुपपादयामासेति । यद्यत्र सर्वविज्ञानप्रतिज्ञानं प्राधान्याभिप्रायं गौणं स्यात् तदा प्रधानज्ञानेन सर्वमन्यदप्रधानमविदितमपि फलतोविदितप्रायं भवतीत्यस्यार्थस्य छोकसिद्धत्वादेकविज्ञानेन सर्वविज्ञानस्यानुपपत्तिमपश्यतः 'कथन्न भगवस्स आदेश' इतिप्र-

शो न स्यात् । ननु 'तमादेशमि' त्वत्रादेशशब्दः आदिश्यते प्रदिप्यते अर्भनेतिव्युत्पत्त्या प्रशास्तुपरः । तथाच प्रशास्तुत्वेन प्राधान्यप्रत्यायकेन तद्विज्ञानमत्सर्वविज्ञानं भाक्तमिति ख्याप्यते । अतस्तदनुसारेण 'कथं नु भगवस्सआदेश' इति प्रश्नस्तथाभूतवस्तुविशेषनिर्दिधारयिषया ननु तद्विज्ञानेन सर्वविज्ञानमनुपपन्नमित्याशङ्क्येति कल्पनीयमिति चेत् । मैवं । आदेशशब्दस्य आदिश्यते उपदिश्यते इति कर्मणिट्युत्पत्त्याचार्योपदेशावगन्तव्यत्वपरत्वात् । तस्प्रतिपादनाहि यद्विज्ञानात्मसर्वविज्ञानं पिता प्रतिजानति तमर्थमहमेवाधीतवेदालोचनेन ज्ञास्यामीति स्वयमन्यनिरपेक्षाविद्वत्त्वाभिमानिनश्चेतकेतोर्भ्रान्तिस्सम्भावितेति तद्वारणेन प्रकृतोपयुक्तं । अतएव 'तमादेशमप्राश्य' इत्येव पिता पप्रच्छ नत्वज्ञासीरिति । अग्रेच वक्ष्यति 'आचार्यवान् पुरुषो वेदे' ति । एवञ्चादेशशब्दस्य कर्तारि करणत्वोपचारमाश्रित्य करणव्युत्पत्त्या प्रशास्तुपरत्वकृशाश्रयणमपि परिहृतं भवति । यदिच सर्वविज्ञानप्रतिज्ञाविषयवस्तुनिर्दिधारयिषया प्रश्नस्तथा तदा 'कोऽनु भगव' इत्येव प्रश्नशरीरं स्यात् ननु 'कथं नु भगव' इति । प्रश्नोत्तरेच तत्स्वरूपनिर्धारणमेव कार्यं स्यान्नतु सर्वविज्ञानप्रतिज्ञोपपादनं । तस्मात्कथमन्येन श्रुतेन मतेन विज्ञातेनच ततोऽन्यदश्रुतममतमविज्ञातश्चसदेव श्रुतं मतं विज्ञातश्च स्यादित्यभिप्रायेण प्रश्नोत्तरे 'एवं सोम्य सआदेशो भवती' त्यन्ते मृत्पिण्डादिदृष्टान्तेस्तदुपपादनमित्येव युज्यते । अतएव तदनन्तरं 'न वै नूनं भगवन्तस्तदेतदवेदिष्यथेतदवेदिष्यन् कथं मे नावक्ष्यन्ति' ति 'भगवांस्त्वेव मे तद्वीत्वि' ति तत्स्वरूपप्रश्नः 'सदेव सोम्येदमप्रआसीदि' त्याद्युत्तरे तन्निरूपणञ्च दृश्यते । तस्मात्सर्वविज्ञानप्रतिज्ञानं तावन्मुख्यम् ॥

एवन्दृष्टान्तवचनेषु मृत्पिण्डादिभिर्जातैर्घटादीनां ज्ञातत्ववर्णनमपि मुख्यमेव मुख्यसर्वविज्ञानप्रतिज्ञोपपादकत्वात् । एतेदृष्टान्ताअप्यनुपपन्नाः । मृत्पिण्डादिभिर्जातैस्तद्यतिरिक्तानां घटादीनां ज्ञातत्वासम्भवादित्युपादानोपादेयभेददृष्ट्या शङ्कायां 'वाचारम्भणं विकारो नामधेयं मृत्तिकेत्येवसत्यं' 'लोहमित्येव सत्यं' 'कृष्णायसमित्येव सत्यमि' तिवचनैस्तेषामप्युपपादनदर्शनाच्च । तत्र दृष्टान्तोपपादकवचनानामथमर्थः योऽयं मृदादिभ्यतिरिक्त इवमासमानो घटशरावादिरूपो विकारस्स तत्रोऽपि वाचाऽऽरम्भणं आरभ्यत इत्यारम्भणं वाचायाआरम्भणमिति षष्ठीसमासः । पुल्लिङ्गविशेषणत्वेऽपि लिङ्गसामान्यविषयत्वात् नृपुंसकनिर्देशः 'द्विगुरेकवचनमि' तिवत् । वाचा केवळमारभ्यत इत्यर्थः । ननु मृदादिभिरारम्भणीयो विकारः कथं वाचारम्भणइत्याशङ्कायां 'वाचारम्भणमि' त्यस्याद्योर्ब स्फोरयति 'नामधेयमि' ति । नामधेयमात्रं विकारः नत्वर्थोऽस्तीत्यर्थः । लोकेऽपिदृष्टार्थसत्त्वविषयत्वायां नाममात्रमेतदित्युच्यते । यद्यपि श्रुतौ मात्रपदं यास्ति तथाऽपि नामधेयवाच्यस्य विकारस्य नामधेयत्वावस्था तदर्थं लभ्यते । ननु किमसन्नैव विकारो भासत इत्याशङ्क्याह 'मृत्तिकेत्येव सत्यमि' त्यादि । मृदादिरेव सत्यः

तद्व्यतिरिक्ततयाऽव्ययसत्त्वानो षटशरावादिनामव्ययविशेषोऽप्येवमस्तत्तद्व्यतिरिक्तविशेषव्यतिरिक्तविकारसत्त्वस्योऽपि रज्जुसर्पवदनिर्वचनीयो मन्वानोऽव्ययसत्त्वइत्यर्थः । मृत्पिण्डलोहप-
 भिनस्रमिन्नन्तनशब्दैरुपात्तानामुपादानानां सृष्टिकालोऽहकृष्णकालस्यैः प्रत्ययस्यैस्तु
 तेषु पिण्डालोकस्यावा अयस्यस्यत्वज्ञापनस्य । अत्रायं शब्दः । वैवायिकादिप्रक्रियया
 मृदादिव्यतिरिक्तं तद्व्ययं षटशरावादि यद्यि द्रव्यान्तरं सत्येत्स्यात् तदा कारणगुणप्रक-
 मेण तस्य गुरुत्वान्तराधिकरणतया गुरुत्वद्वैगुण्यमुपलभ्येत । अपिच महति कनकमूले
 काष्ठायमशृङ्खलेवा ओहकारैस्तत्प्रवचनाने तत्रान्तरान्तरा खण्डसूत्राणि खण्डशृङ्खलानिच
 जायन्तइत्युपगन्तव्यं । अन्यथा किञ्चिद्व्ययानन्तरमुपरिसूत्रशृङ्खलप्रवचने परित्वके
 सति प्रथितभागे सूत्रशृङ्खलव्यवहारो न स्यात् । महासूत्रशृङ्खलप्रवचनान्तरं सञ्चिते
 तस्मिन्सण्डेषु सूत्रशृङ्खलव्यवहारश्च न स्यात् । एवञ्च यत्रोपर्युपरित्खण्डसूत्रशृङ्खलप्रवच-
 क्रमेण महासूत्रशृङ्खलप्रथनसमाप्तिः तत्र यदि खण्डसूत्रशृङ्खलवृन्दारव्यं महासूत्रशृङ्खल-
 मयुपगम्येत तदा सूत्रशृङ्खलनिर्माणार्थं वास्तुकर्मेकालावस्य ओहकारहस्ते द्यं तावत्तुपा-
 दानस्य गुरुत्वं तदारब्धखण्डसूत्रशृङ्खलानां प्रत्येकगुरुत्वानि तदारब्धमहासूत्रशृङ्खलगुरु-
 त्वञ्चेत्यतिमहत्तरं गुरुत्वमुपलभ्येत । तस्मान्मृत्पिण्डखण्डसूत्रशृङ्खलव्यतिरिक्तं षटशरा-
 वमहासूत्रशृङ्खलरूपं द्रव्यान्तरं तस्त्वो मास्तीति तथैव मृत्पिण्डखण्डसूत्रशृङ्खलाद्यपि मृ-
 लोहकृष्णायसादिव्यतिरिक्तन्द्रव्यान्तरं नास्तीत्युपगन्तव्यम् । एवंसति मृलोहकालावसा-
 यपि तत्तदुपादानव्यतिरिक्तं सत्यं न स्यादितिचेत् कस्यन्देहः । कथं तर्हि 'मृत्तिकेत्येव
 सत्यमि' त्याद्युक्तमिति चेत् उच्यते । नेमानि वाक्यानि मृदादिसत्यत्वविधित्वात् प्रवृ-
 त्तानि 'षड्विंशतिरित्येव ब्रूयादि' तिव्यदेवकारोपहतविधिशक्तिकत्वात् किन्तु तद्विकार-
 सत्यत्वनिषेधविषया । ततश्च यथा षड्विंशतिपदग्रहणे तात्पर्याभावात्षड्विंशतिपद-
 स्थाने तूपरमोमृगयोरश्वस्य च वङ्गीणां समस्यसंख्यावाचिपदनिवेशनस्य न्यायप्राप्तस्य
 न प्रतिक्षेपः एवं 'मृत्तिकेत्येव सत्यं' 'ल्येहमित्येव सत्यं' 'कृष्णायसमित्येव सत्य-
 मि' तिवाक्यानां विकारसत्यत्वनिषेधएव तात्पर्यवतां मृदादिसत्यत्वविधाने तात्पर्याभा-
 वाद्दशरावादिन्यायप्राप्तस्य मृदादीनामसत्यत्वस्य न प्रतिक्षेपः प्रत्युत सृष्टिकादिशब्दा-
 वामितिशब्दशिरस्कत्वेन मृदादीनामसत्यत्वमेव सूच्यते 'बनो ब्रह्मेत्युपासीते' त्वादि-
 वाक्येषु मनःप्रभृतीनां ब्रह्मभावस्येव । एवञ्च दृष्टान्तेषुपादानव्यतिरिक्तविकारसत्यत्वाभाव-
 प्रतिपादनस्य दार्ष्टान्तिकेऽपि तथात्वमिति प्रत्यायनार्थत्वात् तदनुरोधेन 'येनाश्रुतं
 श्रुतं भवस्यमतम्मतमविज्ञातं विज्ञातमि' तिवाक्येषु अश्रुतश्रुताख्यिपदानां 'सोऽयं स्थाणुरयं
 पुमान्नि' त्यादिव्यवहारेषु स्थाणुपुरुषादीनामिव वाधायां सामानाधिकरण्यात् ननु तत्त्वमस्या-
 दिवाक्येष्विषयाभेदे । अतो येन श्रुतेन मतेनविज्ञातेन च लोकदृष्ट्याऽतदस्यकमपि तदा-
 त्मकमेव भवतीति दृष्टान्तैः 'येनाश्रुतमि' त्यादिवाक्यान्युपपत्तितानि भवन्ति । युक्त-

श्लोक्थ्यामिष्टोमाधिकरणन्यायेन विधेयश्रुतमतविज्ञातसद्रूपोपादानब्रह्मात्मकत्वविरुद्धस्या-
श्रुतामताविज्ञातरूपस्य मूलभौतिकप्रपञ्चस्योपमर्दः । तस्मात्प्रतिज्ञादृष्टान्तयोर्मुख्यतया
तदनुपरोधाद्ब्रह्म प्रकृतिश्चेति युक्तं । अकारेण निमित्तश्चेति समुच्चयिते । तदपि प्रति-
ज्ञादृष्टान्तानुपरोधादेव । उपादानातिरिक्तकर्तृसद्भावेहि तद्विज्ञानेन सकलविज्ञानासम्भ-
वात्पुनरपि प्रतिज्ञोपरोधे च तदानुगुणेन वर्णनीयस्य दृष्टान्तस्याप्युपरोधस्स्यात् । त-
स्मात्प्रतिज्ञादृष्टान्तानुपरोधाभिनिमित्तमुपादानञ्च ब्रह्म ॥

यत्तु दुन्दुभ्यादिदृष्टान्तजातं सर्वविज्ञानप्रतिज्ञोपपादकं न भवतीत्युक्तं तत्तथैव ।
किन्तु सर्वविज्ञानप्रतिज्ञोपपादकतया 'इदं सर्वं यदयमात्मे' ति वर्णितस्य सार्वान्तर्यस्य
उपपादनद्वारा तदुपपादकं न तु साक्षात् । तथैव पूर्वाधिकरणे व्याख्यातम् । ततश्च
'इदं सर्वं यदयमात्मे' त्यादिश्रुतयः 'सर्वं समाप्नोषी' त्यादिस्मृत्यनुसारेण सर्वगतत्व-
पराइति शङ्काप्यनवकाशा । तासां दृष्टान्तदार्ष्टान्तिकसामञ्जस्यानुरोधेन सार्वान्तर्यपरत्वा-
वश्यम्भावात् । तदनुसारेण 'सर्वं समाप्नोषी' ति समुपसर्गानुसारेण च स्मृतेरेव सार्वान्-
तर्यपरत्वात् । उर्णनाभेर्जडांशेन उपादानत्वं चेतनांशेन निमित्तत्वमिति भेदे सत्यपि
कार्यकरणसम्पिण्डितचेतनविज्ञेपरूपस्य तस्याध्यासिकविशिष्टरूपेणैक्यमाश्रित्य स्रष्टृत्व-
लयाधारत्वाभ्यामेकस्यैव निमित्तोपादानभावस्सर्वविज्ञानप्रतिज्ञामनुदितामुपपादयितुं 'य-
थोर्णनाभिरि' ति मन्त्रे दर्शितः । तत्र द्वितीयतृतीयदृष्टान्तानुपादानत्वमात्रविषयौ ब्रह्म-
ज्ञानेन कृस्त्रस्य कार्यवर्गस्य ज्ञातत्वोपपादकौ । ननु दृष्टान्तवाक्येषु मृल्लोहकृष्णायस-
पृथिव्यादीनां तत्तद्विकारोपादानत्वं वर्ण्यते । कथं दृष्टान्तबलाद्ब्रह्मणस्सर्वोपादानत्वसिद्धिः
उच्यते । घटादिषु कुलालादीनां कर्तृत्वेऽपि ब्रह्मणोऽपि कर्तृत्ववन्मृदादीनामुपादानत्वे-
ऽपि ब्रह्मणोऽप्युपादानत्वं प्रमाणबलादुपपद्यते । तस्माद्यथाऽहं प्रतिज्ञादृष्टान्तबलान्निमि-
त्तमुपादानञ्च ब्रह्म ॥ १ ॥ ४ ॥ २३ ॥

अभिध्योपदेशाच्च ॥ १ ॥ ४ ॥ २४ ॥

'तदैक्षत बहु स्यां प्रजायेये' ति बहुभवनसङ्कल्पोपदेशादप्येवम् । न च नियन्तृ-
स्वरूपैर्बहुभवनरूपविषयसङ्कल्पो न तु तेजःप्रभृतिरूपैरिति वाच्यम् । सर्वज्ञस्य सर्वगत-
स्य च एकस्य ब्रह्मणस्त्रष्टृत्वबलिनियन्तृत्वस्यापि सम्भवेन नियन्तृत्वासिध्यर्थं नियन्तृरूप-
बहुत्वस्यानपेक्षिततया 'तत्तेजोऽसृजते' त्यादिना सृज्यत्वेनानन्तरवक्ष्यमाणतेजःप्रभृत्या-
त्मना बहुभवनस्यैव सङ्कल्पविषयतया वक्तव्यत्वात् । बहुभवनसङ्कल्पोपदेशात् प्राक्
'एकमेवाद्वितीयमि' ति श्रवणादपि निमित्तमुपादानञ्च ब्रह्म । निमित्तस्योपादानस्य वा
ब्रह्मणोऽन्यस्य सद्भावे सृष्टेः प्रागेकत्वावधारणायोगादिति युक्त्यन्तरसमुच्चयार्थस्मृते
अकारः ॥ १ ॥ ४ ॥ २४ ॥

साक्षाच्चोभयाम्नात् ॥ १ ॥ ४ ॥ २५ ॥

न केवलं प्रतिज्ञादृष्टान्तबलादभिधोपदेशाच्चाथानिमित्तमुपादानञ्च ब्रह्म किन्तु साक्षादेव तस्य निमित्तत्वोपादानत्वाम्नानादपि । तथा हि निमित्तत्वं तावदीक्षापूर्वकल-
ष्टृत्वरूपं 'तदैक्षत तत्तेजोऽसृजते' त्यादिश्रुतिषु स्पष्टमाम्नात् । उपादानत्वं 'आत्मन-
आकाशस्सम्भूतः' 'यतो वा इमानि भूतानि जायन्त' इत्यादिश्रुतिषु पञ्चमीविभक्त्या-
ऽऽम्नात् । 'जनिकर्तुःप्रकृतिरि' णि सूत्रेण प्रकृतिशब्दगोचरतया प्रसिद्धस्योपादान-
स्यापादानसंज्ञाविधानात् । न च तत्र कारणमात्रपरः प्रकृतिशब्दइति युक्तम् । तथात्वे
तस्य वैयर्थ्यप्रसङ्गात् । 'ध्रुवमपाञ्चोपादानमि' तिसूत्रादवधिपरस्य ध्रुवपदस्यानुवर्तमान-
तया तेनैव जायमानं प्रत्यवधिभूतस्य कारणमात्रस्य ज्ञामात् । नन्वसति प्रकृतिग्रहणे
प्रत्यासत्तेरुपादानकारणस्यैव ग्रहणं स्यान्नतु बहिरङ्गस्य निमित्तकारणस्य । अतः कार-
णमात्रसंग्रहार्थं प्रकृतिग्रहणमिति न्यासकृतोक्तमिति चेत् । सत्यमुक्तम् । दुरुक्तं तु तत्
अनुवर्तमानं ध्रुवपदं हि जायमानावधिभूतं कारणसामान्यं प्रत्याययति । कारणसामान्यप्रत्या-
यकपदे सति च बहिरङ्गकारणसंग्रहार्थं सूत्रकृता यत्रान्तरं कृतं न दृश्यते यथा 'हेतावि' ति
तृतीयाविधायके सूत्रे । अथापि यद्यत्र तत्संग्रहार्थं यत्रान्तरमकारिष्यत तदा तत्साधारणमेव
पदं प्रायोक्ष्यत । इहतु तद्व्यावर्तकं 'मायान्तु प्रकृतिं विद्यान्मायिनन्तु महेश्वरम्' 'प्रकृ-
तिश्च प्रतिज्ञादृष्टान्तानुपरोधादि' त्यादिवेदवैदिकव्यवहारेषु 'तदर्थं विकृतेः प्रकृतावि' ति
पाणिनीये चोपादानेन प्रसिद्धं प्रकृतिपदं प्रयुक्तम् । ततश्च कारणसामान्यप्रत्यायकं ध्रुव-
पदमप्यविगणय्य अभ्यर्हितत्वाद्दुपादाने निपतन्ती मतिः कथमुपादानमात्रसाधारणेन प्रकृ-
तिपदेन ततोव्यावर्त्य कारणसामान्ये स्थापनीया । साहि मनिस्तेन तथैव दृढीकृता स्यात् ।
यदि च कारणसामान्यपरं प्रकृतिपदं तदा 'कारक' इत्यधिकारसूत्रमनन्वितं स्यात् ।
तत्रहि कारकशब्दः कारणसामान्यपरः सप्तमीच निर्धारणार्थेति व्याख्यातम् । तथाच
प्रकृतिशब्दस्य कारणसामान्यार्थकत्वे कारकाणां मध्ये या प्रकृतिस्तत्रापादानसंज्ञावि-
धानस्य कारणानां मध्ये यत्कारणं तत्रापादानसंज्ञेत्यर्थमस्यात् । नचैतद्युज्यते । निर्धा-
रणप्रतियोगितावच्छेदकावच्छिन्नस्यैव निर्धारणविषयत्वानुपपत्तेः । ननु कारकं क्रियां
निर्वर्तयदाश्रितव्यापारं, कारणं तु हेत्वपरपर्यायं फलसाधनत्वयोग्यमात्रमिति भेदोऽस्ति
'द्रव्यादिविषयो हेतुः कारकं नियतक्रियम् । अनाश्रिते तु व्यापारे निमित्तं हेतुरुच्यते'
इति वचनादिति चेत् । एतदपि न युज्यते विवक्षितक्रियानिर्वर्तनव्यापाराणां मध्ये अ-
विवक्षितक्रियानिर्वर्तनव्यापारस्य तद्विरुद्धस्य निर्धारणयोगात् । सामान्यधर्माक्रान्तानां
मध्ये कस्यचिद्विशेषस्यैव निर्धारणीयत्वात् । न च 'जनिकर्तुः प्रकृतिरि' तिसूत्रे कार-
काधिकारो मामूदिति वाच्यम् । 'प्राग्निश्वरान्निपाता' इत्येतत्पर्यन्तं तदधिकारसत्त्वात्

अन्यथा 'अकथितत्वात्' इति सूत्रतः 'आत्मवर्कं कथयन् वृच्छती' स्वमेत 'माणवकस्य पितरं पन्यान् वृच्छती' तत्रापि माणवकस्य प्रश्नक्रियायामकारकत्वेऽपि अकथितत्वाविशेषेण कर्मसंज्ञाप्रसङ्गात् । अपि च यद्येतस्मिन् कारणसाभान्यस्य हेतौ पञ्चमीविधायकं स्यात् तदा 'हेतुमनुष्येभ्योऽन्यतरस्यां रूप्य' इति सूत्रे अस्मादेव ज्ञापकाद्देतुपञ्चमीसिद्धिरिति न्यासोक्तमसम्भवं स्यात् । तथा हि 'ततआगत' इत्यधिकारे पठितस्य तस्य सूत्रस्य हेतुवाचिष्यो मनुष्यवाचिष्यश्च शब्देभ्योऽन्यतरस्यां रूप्यप्रत्ययो भवतीत्यर्थः । तत्र 'समादागतं समरूप्यमि' ति वृत्तिकृतोदाहरणं छित्तम् । तस्य न्यासकृता 'समादेतोरागतमि' इत्ययुक्ता 'केन पुनरिह पञ्चमी' ति पञ्चम्यसम्भवंशङ्कामुद्भाव्य 'अस्मादेव ज्ञापकादि' तिपरिहृतम् । तत्रार्थं शङ्काऽर्थः । यदि समशब्दोक्तस्य च आगतशब्दोक्तस्य च हेतुहेतुमद्भावसम्बन्धविवक्षा तदानीमस्येदंभावे षष्ठ्यां प्रासाद्यां तदपवादत्वेन 'हेतावि' ति सूत्रे विहितस्या तृतीयैव भाग्यं न तु पञ्चम्येति । परिहाराभिप्रायस्त्वयम् । 'ततआगत' इति प्रकृतस्य पञ्चम्यन्तर्निष्ठास्मिन् सूत्रे हेतोरिति विशेषणेन हेतुहेतुमद्भावविवक्षायां पञ्चम्यपि भवतीति ज्ञाप्यतइति । एवं न्यासकृता हेतौ पञ्चमीसद्भावे ज्ञापकान्वेषणं न कर्तव्यं स्यात् यदि 'जनिकर्तुःप्रकृतिरिति सूत्रमेवाहस्य पञ्चमीविधायकं स्यात् । ननु विवक्षितक्रियामिर्वैतनव्यापारे निमित्तोपादानसाधारणे कारणभावे 'जनिकर्तुरिति सूत्रेण पञ्चमीविधानम् । अविवक्षिततद्व्यापारे तास्मिन् पञ्चमीलामार्थं ज्ञापकान्वेषणमिति चेत् । न । हेतुमनुष्यसूत्रे छित्तस्य 'समादागतमि' इत्यर्थे पर्यवसितस्य 'समादागतमि' स्युदाहरणस्यापि विवक्षितव्यापारहेतुविषयत्वसम्भवे तस्याविवक्षितव्यापारहेतुविषयत्वमङ्गीकृत्य तत्र पञ्चमीलामार्थं ज्ञापकान्वेषणस्य उच्यतेत्यात् । न च हेतुमनुष्यसूत्रगतहेतुशब्दोऽनाश्रितव्यापारविषयः 'अनाश्रिते तु व्यापारे निमित्तं हेतुरिष्यत' इति सूत्रनादिति वाच्यम् । तथाऽपि वृत्तिकृता जनिकर्तुसूत्रे प्रकृतिशब्दस्य हेतुपदेन व्याख्याततया ततएवाविवक्षितव्यापारे हेतौ पञ्चमीसिद्धेति तत्र ज्ञापकान्वेषणवैयर्थ्यस्य तादृक्स्थत्वात् ॥

किञ्च प्रकृतिपदस्य कारणसाभान्यपरत्वे भ्रुवानुवृत्तिमङ्गीकृत्य तत्र 'जनिकर्तुरिति' त्यस्यान्वयो नाम्युपगन्तव्यः । जायमानावधित्वस्य कारणस्वरूपतया कारणवाचना प्रकृतिपदेन सह प्रयोगानुपपत्तेः । किन्तु तदनुवृत्तिपरिस्यज्य प्रकृतिपदेनैवान्वयोऽभ्युपगन्तव्यः । तथैवान्वयो दर्शितः वृत्तिकृता 'जन्यर्थस्य जन्मनः कर्ता जायमानस्तस्य या प्रकृतिः कारणं हेतुरिति' ति । तत्र 'जनिकर्तुरिति' ति व्यर्थं अर्थात् सिद्धेः । जायमानस्यैव हि कारणं भवति । अतएव 'हेतावि' ति सूत्रे 'जनिकर्तुरिति' ति न विशेषितम् । ननु प्रकृतिरुपादानमिति पक्षेऽपि तुल्योऽपन्दोवः । तत्रापि हि भ्रुवपदं नामुवर्तनीयम् । ततो विवक्षितव्यापारकारणकामाश्रयणे कारकाधिकारणे पौनरुक्त्यात्, अवि-

वक्षितव्यापारकारणलामाश्रयण कारकाधिकारेण विरोधात् । अतस्तत्रापि पक्षे प्रकृत्यैव जनिकर्तृरन्वयइति समानो वैयर्थ्यदोषः जायमानस्यैव ह्युपादानं भवतीति । यथा वैयर्थ्यदोषो न प्रसरति तथोपापादयामः । प्रकृतिशब्दस्वभावविषययैव शक्त्योपादाने प्रयुज्यते । क्लृप्तशक्त्या प्रयोगनिर्वाहे शक्त्यन्तरकल्पनाऽनुपपत्तेः । निर्वहति च क्लृप्तशक्त्यैव तत्र प्रयोगः । कार्याभिलस्योपादानस्य तत्स्वभावरूपत्वात् । अतएव 'मृत्स्वभावो घटः मृत्स्वरूपो घट' इति व्यवह्रियते । यद्यप्युपादाने स्वभावशक्त्या प्रकृतिपदप्रयोगे 'कार्यस्य प्रकृतिरूपं कारणमि' ति एतावत्प्रयोक्तव्यम् । तथाऽपि लोके वेदे च निरूढ्या प्रकृतिपदमात्रस्य तत्र प्रयोगः । दृष्टो हि न्यायशास्त्रव्यवहारे कार्यं प्रति समवायिनि कारणे समवायिपदमात्रस्य प्रयोगः । पाणिनिना तु प्रकृतिरित्येतावति सूत्रे विवक्षितार्थस्पर्शो न भवतीति जायमानस्य स्वभावरूपं यत्कारकं तस्यापादानसंज्ञा विधीयतइत्यर्थस्पर्शिकरणाय 'जनिकर्तुरि' ति विशेषितम् । न च वाच्यं 'तदर्थं विकृतेः प्रकृतावि' ति सूत्रे विनैव 'जनिकर्तुरि' ति विशेषणमुपादानपरं प्रकृतिपदं प्रयुक्तमिति । तत्र विकृतिपदसन्निधानेन प्रकृतिपदस्य उपादाने व्यवस्थितिखात् । तदर्थमेव हि तत्र विकृतिपदमिति प्रयोजनमुक्तं वृत्त्यादिग्रन्थेषु 'अक्रियमाणे विकृतिग्रहणे या काचित् प्रकृतिर्गृह्येत नोपादानकारणमेवे' त्यादिना । तस्मादभ्याहृतस्योपादानस्यैव ग्रहणं माभूदिति कारणसामान्यग्रहणाय प्रकृतिपदमिति न्यासोक्तमयुक्तम् ॥

ननु महाभाष्ये जनिकर्तृसूत्रस्य प्रत्याख्यानमुपक्रम्य 'गोलोमाबिलोमभ्यः दूर्वा जायन्त' इति तत्रोदाहरणं प्रदर्श्य 'अपक्रामन्ति तास्तेभ्य' इत्युक्त्या 'ध्रुवमपायेऽपादानमि' ति सूत्रतएवात्रापादानसंज्ञा सिध्येदिति तत्सूत्रं प्रत्याख्याय यतो यदपक्रामति तेषुचस्तत्र न दृश्यते इह तु लोमसु अस्ति दूर्वादर्शनमिति कथं ततोऽपक्रमणमुच्यतइत्यभिप्रायेण 'यद्यपक्रामन्ति किं नात्यन्तायापक्रामन्ती' ति शङ्कित्वा 'सन्ततत्वादि' ति परिहृतम् । कैयटेन च 'यथा बिलादीर्घमोगो भोगी निष्क्रामन्नप्यविच्छेदात् तत्रोपलभ्यते एवं दूर्वाऽपी' ति परिहाराभिप्रायो दर्शितः । एवञ्च गोलोमादीनां दूर्वादीन् प्रत्यवधित्वमङ्गीकृत्य सूत्रप्रत्याख्यानान् 'गोलोमाबिलोमभ्यो दूर्वाजायन्ते' 'शृङ्गाच्छरोजायत' इत्याद्युदाहरणं निमित्तविषयमेवेत्यवसीयते । उपादानस्य कार्यात्मतां प्रतिपद्यमानस्य कार्यविश्लेषावधित्वायोगात् । सम्भवति च शृङ्गगोलोमादीनां शरदूर्वाद्युपादानभूतो एकदेशः तत्संस्पृष्टमेकदेशान्तरं शरदूर्वादिनिमित्तं मापाङ्गुरोपादानेन तुषान्तरवस्थितमाषभागेन संस्पृष्टो मापाङ्कुरनिमित्तभृतस्तुषभागइव । सएवापरिणतशृङ्गाद्येकदेशः 'शृङ्गादि' त्यादिपञ्चम्यन्तेन उच्यतइति युक्तं कल्पयितुमिति चेत् । उच्यते । इदं लोमादीनां दूर्वाद्यवधित्वमभ्युपगम्य सूत्रप्रत्याख्यानं लोकदृष्टैव न तु तान्त्रिकमर्यादयेति व्याचक्षणेन कैयटेन लोकदृष्टिप्रदर्शने अस्य सूत्रस्य सर्वकारणाविपयत्वं तान्त्रिकमर्या-

दाप्रदर्शने विशिष्योपादानविषयत्वञ्चाविष्कृतम् 'अपक्रामन्तिताइति प्रसिध्याश्रयणे-
नैतदुच्यते । लोके हि यद्यस्माज्जायते तत् तस्मान्निर्गच्छतीत्युच्यते । तर्काश्रयास्तु
प्रक्रिया भिद्यन्ते । वैशेषिकदर्शने परमाण्वादिसमवेतं कारणेभ्योऽपृथग्देशं कार्यमुत्पद्य-
तइति नास्ति कार्यस्यापक्रम' इति । अत्र हि जायमानं कार्यं यस्मात् कारणात् निर्ग-
च्छतीति लोकदृष्टिरस्ति तदेवास्य सूत्रस्य विषयः न तु दण्डचक्रादिसाधारणं सर्वं
कारणमिति लोकदृष्टिप्रदर्शकवाक्येनाविष्कृतम् । वैशेषिकमर्यादाप्रदर्शकवाक्येन तु नास्ति
कार्यस्यापक्रमइत्यत्र परमाण्वादिसमवेतस्य कार्यस्योदाहरणेन विशिष्योपादानविषयत्व-
माविष्कृतम् । तेन शरांकुराद्यधस्थिताच्छृङ्खगोलोमबीजाद्येकदेशात् शरांकुरादिकं निर्ग-
च्छतीति लोकदृष्टिरस्ति तस्याप्युपादानत्वमेवाभिमतमिति तस्याशयउत्प्रीयते । युक्तञ्चै-
तत् । अस्ति हि यः कास्त्रयेन कार्यात्मतामापद्यते तस्यैव यस्य एकदेशः कार्यात्मता-
मापद्यते तस्याप्युपादानत्वव्यवहारः । अतएव एकस्य मृत्पिण्डस्य एकदेशानां षटश-
रावाद्यनेककार्यात्मतापत्तौ तस्यैव षटशरावादिकं प्रत्युपादानत्वं सिद्धं कृत्वा तद्विज्ञा-
नेन षटशरावादिसर्वान्तकार्यविज्ञानमुदाजहार श्रुतिः । सूत्रकारश्च 'कृत्स्नप्रसक्तिर्निरव-
यवत्वशब्दकोपोवे'ति सूत्रे ब्रह्मणएकदेशस्य जगद्रूपतापत्त्यङ्गीकारे निरवयवत्वश्रुति-
व्याक्रोपमेव दूषणमुवाच न तु ब्रह्मणउपादानत्वश्रुतिव्याक्रोपम् । भाष्यकारश्च 'योनि-
श्चहि गीयत' इति सूत्रे योनिशब्दस्य उपादानवाचकत्वं समर्थयमानः 'स्त्रीयोनेरपि
अस्त्येवावयवद्वारेण गर्भं प्रत्युपादानत्वमि'ति ब्रुवन्नेकदेशस्य कार्यात्मतापत्तौ एकदेशि-
नउपादानत्वमनुमेने । लोकाश्च दीर्घैस्तन्तुभिरारब्धे खण्डपटे पटाकारबहिर्भूतस्य तन्तू-
नामिकदेशस्य सद्भावेऽपि तन्तून् पटोपादानत्वेन व्यवहरन्ति न तु तेषां पटानुप्रविष्टा-
नेकदेशानेव तदुपादानत्वेन मन्यमानास्तत्र तन्तूनामुपादानत्वं प्रतिक्षिपन्ति । वैदिकक्तः
न्त्रिकलौकिकव्यवहारानुसारेण च निमित्तोपादानव्यवस्थाऽङ्गीकरणीया । तथा च शृङ्ख-
गोलोमादीनां शरदूर्वाद्यात्मतानापन्नैकदेशसद्भावेऽपि कृत्स्नशृङ्खगोलोमाद्यवयव्येव उपा-
दानम् । अतः 'शृङ्गाच्छरो जायत' इत्युदाहरणं जनिकर्तृसूत्रञ्च उपादानविषयमेवेति
युक्तम् ॥

यत्तु न्यासकृतोक्तं 'पुत्रात् प्रमोदोजायत' इत्यत्र पञ्चमीनिर्वाहाय तस्य कार-
णसामान्यविषयत्वं वक्तव्यमिति तदप्यसङ्गतम् । तेन 'हेतुमनुप्येभ्य' इति सूत्रे हेतु-
पञ्चम्यां ज्ञापकस्य उपन्यस्ततया ततएव तन्निर्वाहात् । ननु तर्हीहापि 'यतो वा इमानि
भूतानी' त्यादौ ज्ञापकलब्धा हेतुपञ्चम्यस्तु । न च वाच्यं ज्ञापकेन विध्युन्नयनाल्लब्धिविह
प्रत्यक्षसूत्रविहितोपादानपञ्चमीग्रहणमिति । पाणिनिव्याकरणे ज्ञापकेन सिद्धस्य व्याकर-
णान्तरेषु प्रत्यक्षविधिविहितत्वसम्भवात् । पाणिनीयस्यैव वेदार्थनिर्णयोपजीव्यत्वाभा-
वादिति चेत् । स्यादेतदेव यदि पाणिनीये हेतुपञ्चम्यां ज्ञापकं किञ्चिदुपलभ्येत । तदु-

पलभेहि तत्र प्रत्यक्षविधिरपि व्याकरणान्तरे सम्भावनीयो भवेन्नचैतदुपलभ्यते । 'हेतु-
मनुष्येभ्य' इति सूत्रे हेतुग्रहणस्य 'विभाषा गुणेऽस्त्रियामि' ति सूत्रविहितगुणविषय-
पञ्चमीमादाय चरितार्थत्वात् 'जाड्यादागतं जाड्यरूप्यमि' ति तदुदाहरणसम्भवात् ।
नचैवमपि 'समादागतं समरूप्यमि' ति वृत्तिकारदर्शितस्योदाहरणस्यानिर्वाहः । तत्र
उपादानपञ्चमीति तद्विवाद्दोषपक्षेः । न च सूत्रे हेतुग्रहणाद्धेतुपञ्चम्यैव भाव्यमिति नि-
यमः । वृत्तिकृत्वैव 'हेतुमनुष्येभ्य' इति बहुवचनं स्वरूपनिरामार्थमित्युक्तत्वात् । मनु-
ष्यग्रहणस्य 'देवदत्ताद्भयं देवदत्तरूप्यमि' ति मनुष्यविशेषविषयस्य उदाहरणस्य दर्शितत्वाच्च ।
हेतुग्रहणस्यापि हेतुविशेषोपादानविषयमुदाहरणं दर्शितमित्युपपत्तेः । ए-
तेन जनिवातेर्दिप्रत्ययविधायके 'पञ्चम्यामजातावि' ति सूत्रे पञ्चम्यन्तस्थोपपदस्याजा-
तित्वविशेषणं जनिशब्देभ्यो हेतौ पञ्चम्यस्तीत्यत्र जापकमित्यपि शङ्का निरस्ता ।
'जनिकर्तुःप्रकृतिरि' ति सूत्रन्तेभ्यउपादानपञ्चमीमदादेव जनिशब्दपर्युदासस्य तद्वि-
षयत्वोपपत्तेः । हेतुपक्षस्यैव 'पुत्रात् प्रमादो जायते' इत्यत्र कथं निर्वाहः । निमित्त-
कारणे पुत्रे उपादानत्वारोषात् पञ्चमी भविष्यति 'रामो नामदशरथः' 'व्यासः पा-
राशरथ' इत्यत्र समनन्तरापत्ये गोत्ररूपान्यारोषाच्च प्रत्ययवत् । 'पर्वतो वह्निमान् धूम-
वत्त्वादि' त्यादौ कथं पञ्चमीनिर्वाहः । हेतुपञ्चमीमदादेव वा कथं निर्वाहः । न हि धूम-
वत्त्वं बह्नेः कारणम् । जापकं तदिति चेत् । न हि जापकहेतौ पञ्चमीविधानमस्ति । तस्मात्
'तदशिष्यं संज्ञाप्रमाणत्वात्' 'श्रवणो ग्राह्यनादि' ति सूत्रकारप्रयोगाद्जापकादेव जा-
पकहेतौ पञ्चमी । कारकहेतौ तु तृतीयैव न पञ्चमी । उक्तञ्च भामत्या 'पञ्चमी न
कारणमात्रे स्मर्यते अपि तु प्रकृतावि' ति ॥

अस्तु वा हेतुपञ्चमोसद्भावः । तथाप्युपपदविभक्तितः कारकविभक्तैर्बलीयस्त्वात्
'यतो वा इमानि' त्यादौ उपादानविषयैव पञ्चमी ग्राह्या । न च 'श्रवणमाय' इति सूत्रा-
दिहापादानसंज्ञा भविनुमर्हेति । सर्वगतस्य ब्रह्मणः विभक्त्यावधित्वाम्भवात् । तस्मादिह
जनिकर्तृसूत्रतएवापादानसंज्ञा वक्तव्या । तच्चोपादानमात्रविषयमित्युक्तम् । यदि च न्या-
सोक्तरीत्या कारणसामान्यविषयं स्यात् तदाऽप्यत्रोपादानविषयैव पञ्चमी सिध्यति ।
उपादानस्य प्रत्यासन्नतया निमित्तोपादानसाधारणशक्तिकस्यापि शब्दस्य उपादानं पर्य-
वसानमौत्सर्गिकमिति न्यासकृतैवोक्तत्वात् । यद्विच उपादानप्रत्यासत्तिन्यायोऽपि ना-
द्रियेत तदा विनिगमनाविरहात् 'यतो वा इमानि भूतानि जायन्ते' 'आकाशादेव
समुत्पद्यन्ते' 'तस्मादेतद्ब्रह्म नाम रूपमन्नञ्च जायते' इत्यादिश्रुतिषु आनन्त्यसर्वविज्ञान-
प्रतिज्ञाद्यन्तरोधाच्च उभयविधकारणत्वपरा पञ्चमी न तु निमित्तमात्रपरैत्यलं प्रपञ्चेन ।
युक्तु भाष्ये 'साक्षाच्चोभयाम्नानादि' तिसूत्रस्य ब्रह्मैव कारणमुपादाय 'सर्वाणि हवा
इमानि भूतान्याकाशादेव समुत्पद्यन्ते आकाशं प्रत्यस्तं यन्ती' ति प्रभवप्रलयोभयाम्ना-

नादित्यर्थं दर्शयित्वा 'यद्धि यस्मात् प्रभवति यस्मिंश्च लीयते तत्तस्य उपादानं प्रसि
यथा त्रीहियवादीनां पृथिवी' ति उपादानत्वमात्रे हेतुपरतया व्याख्यानं तत्पूर्वव्याख्य
सिद्धं कृत्वा पञ्चमीविभक्तेरुपादानविषयत्वावश्यम्भावे हेतवन्तरप्रदर्शनार्थमित्यवधेयम्
तत्र ब्रह्मणोऽनुपादानत्वेऽप्युपादानस्य ब्रह्माधीनत्वाद्ब्रह्मणउपादानत्वोपचारइत्यपि शङ्क
माभूदित्येवमर्थं 'साक्षादि' ति सौत्रपदेन 'आकाशादेवे' त्यवधारणलब्धउपादानान्तः
व्यवच्छेदो दर्शितः ॥ १ ॥ ४ ॥ २९ ॥

आत्मकृतेः परिणामात् ॥ १ ॥ ४ ॥ २६ ॥

'सोऽकामयत बहु स्यां प्रजायेये' ति बहुभवनसङ्कल्पवत्त्वेन प्रकृतस्य ब्रह्मण
'तदात्मानं स्वयमकुरुते' ति अनन्तरवाक्ये 'आत्मानमि' त्यात्मनएव सृष्टिकर्मत्वस्
'स्वयमि' ति स्वस्यैव सृष्टिकर्तृत्वस्य च वर्णनात् ब्रह्मणएव प्रपञ्चात्मना परिणामेः
प्रपञ्चात्मना कर्मत्वं स्वरूपेण कर्तृत्वमिति एकस्य कर्मकर्तृभावे विरोधाभावादुभयविध
कारणं ब्रह्म । यत्तु 'तदात्मानं सृजाम्यहमि' त्यादिवदेतदुपपद्यतइत्युक्तम् । तन्न
तत्रापि कर्मकर्तृभावश्रवणाविशेषात् । इयांस्तु विशेषः तत्रावतारशरीररूपेण स्वात्मन
स्त्वेन सृष्टिरुच्यते 'यदा यदा हि धर्मस्ये' ति धर्मसंस्मरणार्थत्वोक्तेः । इह प्रपञ्चरूपेण
प्रपञ्चसृष्टिः प्रकरणादिति । भाष्ये 'परिणामादि' ति सूत्रभागो विरोधाभावप्रदर्शनार्थः
मेतत्सूत्रशेषतया व्याख्याय पुनः पृथक्सूत्रतया व्याख्यातः 'सच्चत्य्चाभवदि' ति
श्रुतौ मूर्त्तान्मूर्त्तकप्रपञ्चरूपेण परिणामादप्युपादानं ब्रह्मेति । प्रपञ्चसृष्टितत्त्ववेशोत्तरमा-
विनस्सदादिभवनस्य सदाद्यात्मना परिणामरूपत्वमनुपपन्नं सृष्टस्य पुनस्सृष्ट्यसम्भवादिति
चेत् । मैवम् । 'बहु स्यामि' ति बहुभवनसङ्कल्पश्रवणानन्तरं श्रुतस्य सदादिभवत्स्य
ब्रह्मणस्सदाद्यात्मना परिणामरूपत्वावश्यम्भावात् । तस्य प्रवेशोत्तरभावित्वश्रवणं तु प्र-
वेशस्य नित्यमिद्वत्त्वज्ञापनाय । अन्यथा प्रवेशस्य 'तत्सृष्ट्वा तदेवानुप्राविशदि' ति
सृष्ट्युत्तरभावित्वश्रवणात् मअगन्तुकइति शङ्का स्यात् । न च तस्यागन्तुकत्वं युक्तम् ।
सर्वगतस्य ब्रह्मणस्सदाप्रपञ्चानुस्यूतत्वात् तद्यतिरेकेण प्रवेशान्तराभावात् । सृष्ट्युत्तरत्वेन
श्रुतस्य तस्य पुनस्सृष्टिपूर्वभावित्वश्रवणे तु सृष्टेः प्रागपि सूक्ष्मेण कारणात्मना स्थिते प्र-
पञ्चेऽनुस्यूतस्यैव ब्रह्मणस्सृष्टमथूलरूपावच्छेदमात्रं 'तत्सृष्ट्वा' त्यादिनोच्यते न तु प्राक्
तत्रासत्तस्य स्वरूपेण शरीरावच्छिन्नेन रूपेण वा तत्र प्रवेशउच्यतइति ज्ञापितं भव-
ति । किञ्च 'इदं सर्वमसृजते' त्यादिना घटादिवत् स्रष्टुः पृथग्भूतं जगत्सृष्टमुक्तमिति
प्रतीयते । न च तथोक्तिर्युक्ता । बहुभवनसङ्कल्पविरोधात् । अतस्तत्सृष्टजगत्सृष्टि-
रुपतया विवृतेति सर्वं समञ्जसम् ॥ १ ॥ ४ ॥ २६ ॥

योनिश्च हि गीयते ॥ १ ॥ ४ ॥ २७ ॥

‘कर्तारमीशं पुरुषं ब्रह्मयोनिमि’ त्यादिश्रुतिषु ‘योनिरि’ त्यपि ब्रह्म गीयते । योनिशब्दश्च उपादानविषयः प्रसिद्धो लोके । यद्यपि स्थानवचनोऽप्ययमस्ति । तथाऽपि पूर्वापरप्रतिज्ञादृष्टान्ताद्यनुरोधादिहोपादानवचनएव प्राह्यः । चकारान्तिमित्तञ्चेति समुच्चियते । तत्र हेतुः ‘कर्तारमीशं’ ‘यस्सर्वज्ञस्सर्वविदि’ त्यादिविशेषणमित्यनुक्तसिद्धम् । ननु ब्रह्मणउपादानतया सदादिपरिणामाङ्गीकारे मायारूपोपादानान्तरश्रुतेर्ब्रह्मणो निर्विकारत्वश्रुतेश्च विरोधस्यादित्याशङ्क्यामप्येतदेवोत्तरं ‘योनिश्च हि गीयत’ इति । ‘प्रकृतिश्चे’ तिसूत्रात् प्रकृतिपदं मण्डूकश्रुत्याऽनुवर्तते । तत्रश्चायमर्थः न केवलं ब्रह्मैव जगदुपादानं किन्तु ‘यो योनिं योनिमधितिष्ठत्येक’ इत्यादिश्रुतिषु योनिशब्देनोक्ता मायाऽप्युपादानमित्यास्नायते ‘मायां तु प्रकृतिं विद्यादि’ त्यादिश्रुतिषु । ‘सन् षट्’ इत्यादिप्रतीतिषु प्रपञ्चे ब्रह्मसत्तायाइव ‘जडो षट्’ इत्यादिप्रतीतिषु मायाजाड्यम्याप्यनुगतिदर्शनादुभयोरप्युपादानत्वं युक्तम् । यत्तु ‘कालस्त्वभावो नियतिर्यदृच्छा भूतानि योनिः पुरुषइति चिन्त्यमि’ तिश्चेताश्चतरमन्त्रे कालस्त्वभावनियनियदृच्छाभूतपुरुषयोर्नीनां जगत्कारणत्वनिरासश्रवणं तत्कालादीनामन्यतमादेव जगदुत्पत्तिसम्भवे ब्रह्म कारणमित्येतन्माभूदिति शङ्काऽपनोदनाय तन्मात्रकरणत्वनिरासपरं न तु योनिशब्दोक्ताया मायायास्सर्वधाकारणत्वनिरासपरम् । ‘माया तु प्रकृतिं विद्यादि’ तिश्चेताश्चतरएव तस्याउपादानत्वाभ्युपगमात् योनिशब्दप्रयोगेण च तस्याउपादानत्वप्रतीतेः । अतएव नास्ति निर्विकारत्वश्रुतिविरोधोऽपि । मायिकविकाराणां तात्त्विकनिर्विकारत्वाप्रतिक्षेपकत्वस्य गाधिवृत्तान्तलवणोपाख्यानादिषु लोके च प्रसिद्धतरत्वात् । तस्मात् सिद्धं ब्रह्म जगतो निष्पन्नमुपादानंचेति युक्तं ब्रह्मणो लक्षणम् ॥ १ ॥ ४ ॥ २७ ॥

इति प्रकृत्यधिकरणम् ॥ ७ ॥

एतेन सर्वे व्याख्याताव्याख्याताः ॥ १ ॥ ४ ॥ २८ ॥

स्पष्टोऽर्थः ॥ १ ॥ ४ ॥ २८ ॥

इति श्रीमद्भारद्वाजकुलजलधिकौस्तुभ श्रीमदद्वैतविद्याचार्य श्रीविश्वजिद्याजि श्रीरङ्गराजाध्वरीन्द्रवरमूनोः चतुरधिकशतप्रबन्धनिर्माणचणस्य श्रीमदप्पयदीक्षितस्य कृतौ शारीरकन्यायरक्षामणौ प्रथमस्याध्यायस्य चतुर्थःपादः ॥

अध्यायश्च समाप्तः ॥

॥ ओतत्सत् ॥

R. Hochmann's Pastel.

